


بِسْمِ اللَّهِ الرَّحْمَنِ الرَّحِيمِ
أَحْسَنُ الْبَيِّنَاتِ
فِي

تَفْسِيرِ الْقُرْآنِ

حَقِيقَاتُ الْوَعْدِ وَالْوَعْدِ

أَوَّلُ جُلْدٍ فِي الْقُرْآنِ وَالشَّعَرَةِ

لِلْمُؤَلِّفِ



بِسْمِ اللَّهِ الرَّحْمَنِ الرَّحِيمِ

اِنَّ هٰذَا الْقُرْآنَ يَنْهٰى عَنِ الْفَحْشَا وَالْمُنْكَرِ وَيُبَشِّرُ الْمُؤْمِنِيْنَ بِالْاَمْنِ
تَعْقِيقِ مَعْرِفَةِ الْقُرْآنِ هَدِيَّتِ كَرِيْمِي تُوَان (دوايت) لاءِ جيڪا صفا سڌي آهي ۽ ايمان وارن
کي خوشخبري ڏي ٿو

اَحْسَنُ الْبَيِّنَاتِ فِي تَفْسِيرِ الْقُرْآنِ

حَضْرَتُ الْحَاجِّ مُولانا مُحَمَّد ادریس ڌاهري

ناشر:

ادارة خِدْمَةُ الْقُرْآنِ وَالسُّنَّةِ

شاهپور جھانين ضلع نوابشاہ

اَحْسَنُ الْبَيَانِ فِي تَفْسِيرِ الْقُرْآنِ

نالو :

شیخ التفسیر والحديث

مفسر :

حضرت الحاج مولانا محمد ادريس ڈاهري

مہتمم جامعہ متحدہ مدیر ادارہ خدمۃ القرآن
والسنة - شاہپور جہانیاں

0244-314244 - 0300-3028840

0301-3814120 - 03342822660

تاریخ اشاعت : 2006

چپائيندثر : ادارہ خدمۃ القرآن والسنة
شاہپور جہانیاں ضلع نواب شاہسند

پرليس : ضياء القرآن پبليڪيشنز لاہور

زیرنگرانی : صاحبزادہ عاشق حسین ڈاهري
صاحبزادہ حافظ احسان اللہ ڈاهري
صاحبزادہ قاري محمد اسد اللہ ڈاهري

ملڻ جوهنڊ

جامعہ محمدیہ
شاہپور جہانیاں ضلع نواب شاہسند

فهرست مضامین

صفحو نمبر	عنوان	صفحو نمبر	عنوان
۳۸-۳۹	آیت ۲۷، ۲۸ - تفسیر ۽ شان نزول	۱	سورة الانفال جو تعارف
۴۰	آیت ۲۹، ۳۰ ۽ تفسیر	۳	آیت نمبر ۱ جو تفسیر شان نزول ۽
۴۱	پہ حدیثون	۴	هڪ عجیب حدیث
۴۲	آیت ۳۰ تفسیر ۽ شان نزول	۶-۷	آیت نمبر ۲، ۳، ۴ ۽ انهن جو تفسیر
	حضرت ابوبکر رضي الله		آیت ۵، ۶، ۷، ۸ ۽ انهن جو
	عنه کي هجرت ۾ گڏ ڪرڻ جو	۹-۱۰	تفسیر- شان نزول
۴۵	سبب،	۱۳	نحوي سمجهاڻي
۴۶	نکتو-	۱۶-۱۷	فائدا- آیت ۹، ۱۰ تفسیر ۽ شان نزول
۴۷	فائدو- آیت ۳۱ ۽ تفسیر	۱۹	فائدا-
۴۸	آیت ۳۲-۳۳ ۽ تفسیر	۲۰	آیت نمبر ۱۱، ۱۲، ۱۳، ۱۴
۵۰-۴۹	فائدو- آیت ۳۴-تفسیر ۽ فائدا	۲۱	تفسیر ۽ شان نزول
	حضرت ابوبکر ۽ حضرت عمر	۲۳-۲۴	فائدو- آیت ۱۵، ۱۶ ۽ تفسیر
۵۱	رضي الله عنهما جي خوشنصبي		فئة ڇا آهي؟ جنگ جي ميدان
۵۲	آیت ۳۵-۳۶ تفسیر ۽ شان نزول	۲۵-	مان پڇندڙ لاءِ معافي آهي؟
۵۳	فائدو-	۲۶	فائدو-
۵۴	آیت ۳۷، ۳۸ ۽ تفسیر	۲۷	آیت ۱۷، ۱۸، ۱۹، تفسیر ۽ شان نزول
۵۵	فائدا-	۳۰	آیت ۲۰، ۲۱، ۽ تفسیر
۵۶	آیت ۳۹، ۴۰ ۽ تفسیر	۳۱	فائدو- آیت ۲۲، ۲۳، تفسیر
۵۸-۵۷	فائدو- آیت ۴۱-تفسیر ۽ شان نزول	۳۲	۽ شان نزول
۵۹	غنیمت جي شرعي اصطلاح	۳۳-۳۴	آیت ۲۴-تفسیر ۽ شان نزول
	معنی- جنگ دوران هٿ آيل مال		دين تي ثابت رهڻ لاءِ
۵۹	مجاهدن کي چوڻو ڏنو وڃي؟	۳۵	دعا. مسئلہ-
۶۰	سوال - جواب		بئن صورتن ۾ نماز پڇي سگهجي ٿي
۶۱	قربتدارن جو حصو قائم آهي	۳۶	فائدو- آیت ۲۵، ۲۶ ۽ تفسیر

۹۲	حضرت عمر جو شان	۶۲	اصحاب رسول (عليه الصلوٰۃ والسلام)
۹۵-۹۴	آيت ۶۵-۶۶ ۽ تفسير	۶۳	جي عمل جو ڪمال
۹۶	فائدو	۶۴	فائدا-
۹۷	آيت ۶۷، ۶۸، ۶۹ ۽ تفسير	۶۵	آيت ۴۲ ۽ تفسير
۱۰۰-۹۹	فائدو- آيت ۷۰، ۷۱ ۽ تفسير	۶۶	فائدا-
۱۰۲	فائدا-	۶۷	آيت ۴۳، ۴۴ ۽ تفسير
۱۰۳	آيت ۷۲- تفسير ۽ شان نزول	۶۸	فائدا-
۱۰۵	فائدا-	۷۰	آيت ۴۵، ۴۶ ۽ تفسير
۱۰۶	آيت ۷۳، ۷۴ ۽ تفسير	۷۱	صبر جون ڀلايون ۽ برڪتون. مسئلہ
۱۰۸	فائدا- آيت ۷۵ ۽ تفسير	۷۲-۷۱	آيت ۴۷- تفسير ۽ فائدا
۱۰۹	سوال- جواب- فائدا	۷۳-۷۲	عجيب حڪايت، آيت ۴۸- تفسير
۱۱۰	سورة التوبة جو تعارف	۷۴	۽ شان نزول
۱۱۱	مسئلہ	۷۵	آيت ۴۹ ۽ تفسير
۱۱۲	آيت ۱، ۲ ۽ تفسير	۷۶-۷۵	آيت ۵۰، ۵۱ ۽ تفسير
۱۱۵	فائدو- آيت ۳- ۽ تفسير	۷۷	آيت ۵۲-۵۳- تفسير آل جي معنيٰ ۽ مراد
۱۱۸	آيت ۴- ۽ تفسير	۷۸	فائدا-
۱۲۰-۱۱۹	آيت ۵، ۶، ۷ ۽ تفسير	۷۹	آيت ۵۴- ۵۵- تفسير
۱۲۱	فائدو-	۸۰	سوال- جواب- فائدا
۱۲۲	آيت ۸، ۹ ۽ تفسير	۸۱-۸۰	آيت ۵۶، ۵۷، ۵۸- تفسير ۽ شان نزول
۱۲۳	فائدو-	۸۲	فائدو-
۱۲۴	آيت ۱۰، ۱۱- تفسير	۸۳	آيت ۵۹، ۶۰- تفسير
۱۲۵-۱۲۴	سوال ۽ جواب	۸۴	في سبيل الله خرچ ڪرڻ جي برڪت
۱۲۶-۱۲۵	فائدو- آيت ۱۲- ۱۳- تفسير ۽	۸۵	آيت ۶۱، ۶۲، ۶۳ ۽ تفسير
۱۲۸-۱۲۷	شان نزول	۸۶-۸۵	نبوي معجزو
۱۲۹	نهایت اهر مسئلو	۸۷	آيت ۶۴- تفسير ۽ شان نزول
۱۳۰	آيت ۱۴، ۱۵ ۽ تفسير	۸۸	حضرت عمر رضي الله عنه
۱۳۱	شان نزول- جهاد جي اصلي حڪمت	۸۹	جي اسلام قبول ڪرڻ جو واقعو
۱۳۳	فائدا- اعتراض ۽ جواب	۹۰	ڪعبه ۾ ظاهر ٿي نماز ادا ڪئي وئي
۱۳۵-۱۳۴	آيت ۱۶، ۱۷، ۱۸- تفسير ۽ شان نزول	۹۱	هڪ اهر سمجهاڻي ۽ محبت پيدا
۱۳۶	مسجد کي آباد ڪندڙن جون ڀلايون		ڪرڻ جو عمل

۱۷۴	جو واقعو ۽ شيغن جو ڪوڙ		
۱۷۵	زڪواة نه ڏيندڙن جي سزا- مسئلہ	۱۳۷	فائدا-
۱۷۶	مسئلہ- اعتراض- جواب	۱۳۸-۱۳۹	آيت ۱۹، ۲۰، ۲۱، ۲۲ تفسير ۽ شان نزول
۱۷۸-۱۷۷	آيت ۳۵-۳۶ ۽ تفسير	۱۴۱	آيت ۲۳، ۲۴ تفسير ۽ شان نزول
۱۷۹	ضروري وضاحت ۽ فائدا		الله تعالىٰ ۽ سندس رسول عليه الصلوة
۱۸۴-۱۸۳	آيت ۳۷- تفسير- فائدا-	۱۴۳	والسلام جي محبت فرض آهي
۱۸۴	سوال- جواب	۱۴۴	محبت جا قسم- تصوف فرض آهي
۱۸۵	آيت ۳۸، ۳۹- تفسير- شان نزول	۱۴۶	فائدا- آيت ۲۵- تفسير
۱۸۹	آيت ۴۰- تفسير- شان نزول	۱۴۷	شان نزول ۽ غزوه حنين جو بيان
۱۹۳	معجزا-	۱۴۸	حضرت عباس رضي الله عنه جو سڏ
۱۹۱۴	حضرت عمر رضي الله عنه جي	۱۴۹	آيت نمبر ۲۶-۲۷- ۽ تفسير
"	خسرت- حضرت ابوبڪر رضي	۱۵۰	فائدا-
"	الله عنه جي اصحابي هجڻ جو	۱۵۱	آيت- ۲۸- تفسير ۽ شان نزول
۱۹۴	منڪر ڪافر آهي	۱۵۲	مسئلہ
۱۹۴	جنت جو ساٿي	۱۵۵	آيت ۲۹- تفسير ۽ شان نزول
	حضرت ابوبڪر رضي الله عنه ميار	۱۵۶	جزو ڇا آهي؟
۱۹۵	کان محفوظ رهيو-		رسول عليه الصلوة والسلام جو
	حضور عليه الصلوة والسلام حضرت	۱۵۸	گستاخ قتل ڪيو ويٺو.
"	حسان کان ابوبڪر رضي الله عنهما جو	۱۵۹	آيت ۳۰ تفسير ۽ شان نزول
"	شان ٻڌي تصديق ڪئي	۱۶۱	فائدا آيت ۳۱- تفسير ۽ فائدا
	نڪتو- الله تعالىٰ ڪنهن تي	۱۶۳	افسوس صد افسوس- سوال- جواب
۱۹۶	سڪون لائون؟	۱۶۴-۱۶۵	سوال- جواب- آيت ۳۲-۳۳ ۽ تفسير
۱۹۷	سوال- جواب- حضرت ابوبڪر	۱۶۵	نور مان مراد ڇا آهي؟ فائدا-
"	رضي الله عنه نبين عليهم الصلوة	۱۶۶-۱۶۹	اعتراض- جواب سوال- سوال- جواب
"	والسلام کان پوءِ افضل آهي	۱۷۰	صوفيانه نڪتو
۱۹۸	اعتراض- انهن جا جواب	۱۷۱	آيت ۳۴- تفسير
۲۰۴	گڏ هجڻ جو مطلب اعتراض- جواب-		حضور عليه الصلوة والسلام جو شان
۲۰۵	اعتراض- جواب		لڪائيندڙ يهودي ۽ نصاريٰ يا سندن
۲۰۶	صوفيانه نڪتو- آيت ۴۱- تفسير	۱۷۲	پوئلڳ آهن بي عمل علماء متوجه ٿين
۲۰۷	فائدا- آيت ۴۲-۴۳-۴۴-۴۵-	۱۷۳	سوال- جواب- حضرت ابوبڪر غفاري
ڪان			

۲۶۹	اصحابن جي دشمن جو حال -	۲۰۹	۴۶ ۽ تفسير
۲۷۰	الله جي پيارن جي دشمن کي توبه نصيب نه ٿيندي	۲۱۱	فائدو آيت ۴۷-۴۸- ۽ تفسير
۲۷۲-۲۷۱	اعتراض - جواب	۲۱۳	آيت ۴۹-۵۰-۵۱- تفسير ۽ شان نزول
۲۷۴	آيت ۸۱، ۸۲ تفسير ۽ شان نزول	۲۱۵	آيت ۵۲-۵۳- تفسير
۲۷۵	خدا جي خوف کان روٽڻ لاءِ نبوي ارشادات	۲۱۸	آيت-۵۴-۵۵ تفسير ۽ شان نزول
۲۷۶	فائدو-اعتراض-جواب	۲۱۹	سوال- جواب
۲۷۷	آيت ۸۳-۸۴ ۽ تفسير	۲۲۰	فائدو-
۲۷۸	غبيبي علم عطا ڪرڻ- عبدالله بن	۲۲۱	آيت-۵۶، ۵۷، ۵۸، ۵۹ ۽ تفسير
۲۷۹	ابي منافق جي نماز جنازه جو بيان	۲۲۳	فائدو -
۲۸۰	قميص مبارڪ ڏيڻ ۾ حڪمت -	۲۲۴	آيت ۶۰ تفسير ۽ شان نزول
۲۸۱	به مسئلا- ضروري وضاحت	۲۲۸	زڪوة ڏيڻ جون حڪمتون
۲۸۲	سوال- جواب	۲۳۰	آيت ۶۱- تفسير ۽ شان نزول
۲۸۳	آيت ۸۵- تفسير- فائدو	۲۳۱	غور ڪرڻ جي قابل الفاظ
۲۸۵	آيت ۸۶، ۸۷، ۸۸، ۸۹ ۽ تفسير	۲۳۲	فائدو-
۲۸۶	آيت ۹۰-۹۱ ۽ تفسير	۲۳۳-۲۳۴	آيت ۶۲-۶۳- تفسير ۽ شان نزول
۲۸۹	خير خواهي ڪرڻ جي اهميت	۲۳۵-۲۳۶	آيت ۶۴-۶۵-۶۶ تفسير ۽ شان نزول
۲۹۰	آيت ۹۲-۹۳-۹۴- تفسير	۲۴۰	آيت ۶۷-۶۸- ۽ تفسير
۲۹۳	آيت ۹۵-۹۶- تفسير	۲۴۳-۲۴۴	فائدو- آيت ۶۹- تفسير
۲۹۵	آيت ۹۷-۹۸- تفسير	۲۴۴	فائدو-
۲۹۷-۲۹۶	آيت ۹۹- - تفسير	۲۴۵	آيت ۷۰- تفسير
۲۹۹	آيت ۱۰۰- تفسير	۲۴۹-۲۴۸	فائدو- آيت ۷۱-۷۲- تفسير- الله
۳۰۲	آيت ۱۰۱- تفسير	۲۵۰	جو رضامنڊو وڌو آهي
۳۰۷	آيت ۱۰۲-۱۰۳- - تفسير	۲۵۱-۲۵۲	فائدو- آيت ۷۳- تفسير- جهاد جاقسم- فائدو
۳۰۹	آيت ۱۰۴-۱۰۵- - تفسير	۲۵۴	آيت ۷۴- تفسير ۽ شان نزول
۳۱۱	آيت ۱۰۶- تفسير- شان نزول	۲۵۶	هڪ واقعو
۳۱۴	آيت ۱۰۷-۱۰۸- تفسير- شان نزول	۲۵۸	فائدو-
۳۱۶	منافقن جي مسجد جي حالت	۲۵۹	مسئله
	چارهي ؟	۲۶۰	آيت ۷۵، ۷۶ تفسير ۽ شان نزول
		۲۶۴	آيت ۷۷، ۷۸- تفسير منافقين جون نشايون
		۲۶۷-۲۶۶	آيت ۷۹، ۸۰ تفسير ۽ شان نزول

٣٥٠	آيت ١٢٨-١٢٩ تفسير	٣١٩	مسجد قبا ۾ نماز پڙهڻ جي فضيلت
٣٥٣	سورة يونس جو تعارف	=	حضور عليه الصلوة والسلام جن مسجد
٣٥٤	آيت ١-٢- تفسير	٣٢٠	قبا ڏي گهڻو ايندا هئا
٣٥٥	سوال- جواب	=	مسئلا، فائدا
٣٥٦	قدم صدق مان ڇا مراد آهي	٣٢٢	مسئلا، لطيفا، اعتراض ۽ ان جا جواب
٣٥٨	فائدا-	٣٢٣	آيت - ١٠٩-١١٠- تفسير
٣٦٠	آيت ٣-٤- تفسير	٣٢٥	آيت ١١١- تفسير
٣٦٢	فائدا-	=	ڪريم رب جي ڪرم نوازي
٣٦٣	آيت ٥-٦- تفسير	٣٢٦	سوال- جواب
٣٦٤	آيت ٧-٨- تفسير	٣٢٧	آيت ١١٢- تفسير
٣٦٨	آيت ٩-١٠- تفسير	٣٢٨	نماز جهاد کان به افضل آهي
٣٦٩	سوال- جواب	٣٢٩	فائدا-
٣٧١	آيت ١١-١٢- تفسير- شان نزول	٣٣٠	آيت ١١٣-١١٤- تفسير- شان نزول
٣٧٣	آيت ١٣-١٤-١٥- تفسير	٣٣١	آزر حضرت ابراهيم عليه السلام جو
٣٧٥	فائدا-	٣٣٢	چاچو هو
٣٧٦	آيت ١٦-١٧-١٨- تفسير	٣٣٣	سوال- جواب- فائدا
٣٧٨	الله تعاليٰ جي اذن سان شفاعت حق آهي	٣٣٤	آيت ١١٥-١١٦- تفسير
٣٧٩	آيت ١٩-٢٠- تفسير	٣٣٥	نڪتو- اعتراض- جواب
٣٨١	فائدا-	٣٣٦	آيت ١١٧-١١٨- تفسير
٣٨٢	آيت ٢١-٢٢- تفسير	٣٣٧	توبه مان ڇا مراد آهي، حضور عليه
٣٨٥	فائدا-	=	الصلوة والسلام جن جي ذڪر ڪرڻ
٣٨٦	آيت ٢٣- تفسير	=	۾ حڪمتون- محبوب عليه الصلوة
٣٨٨	آيت ٢٤- تفسير	=	والسلام جن جي محبوب دعا
٣٨٩	آيت ٢٥-٢٦- تفسير	٣٣٩	آيت ١١٩- تفسير
٣٩٠	دارالسلام مان ڇا مراد آهي	٣٤٠	سچ ڳالهائڻ جون پلايون، نبوي ارشادات
٣٩١	فائدا-	٣٤١	فائدا-
٣٩٣	آيت ٢٧-٢٨-٢٩- تفسير	٣٤٢	آيت ١٢٠-١٢١- تفسير
٣٩٤	آيت ٣٠- تفسير	٣٤٣	جهاد في نفسه فرض ڪفايه آهي
٣٩٥	فائدا-	٣٤٤	آيت ١٢٢- تفسير
٣٩٦	آيت ٣١- تفسير	٣٤٥	ديني علم پڙهڻ ۽ پڙهائڻ لاءِ
٣٩٨	آيت ٣٢- کان ٣٥ تائين تفسير	٣٤٦	نبوي فرمان
٤٠١	فائدا-	٣٤٧	آيت ١٢٣- تفسير- شان نزول
٤٠٢	آيت ٣٦-٣٧- تفسير- شان نزول	٣٤٨	آيت ١٢٤ کان ١٢٧ تائين تفسير

۴۴۳	فائدا-اعتراض-جواب	۴۰۴	آيت ۳۸-۳۹- تفسير، فائدا
۴۴۴	آيت ۶۷- کان ۷۰ تائين تفسير	۴۰۵	آيت ۴۰-۴۱- تفسير
۴۴۷	آيت ۷۱-۷۲-۷۳ تفسير	۴۰۷	آيت ۴۲-۴۳- تفسير
۴۵۰	فائدا، مسئلا	۴۰۸	آيت ۴۴-۴۵- تفسير
۴۵۲	آيت ۷۴ کان ۸۱ تائين تفسير	۴۰۹	فائدا-
۴۵۵	آيت ۸۲ کان ۸۴ تائين تفسير	۴۱۰	آيت ۴۶-۴۷- تفسير
۴۵۶	حضرت موسيٰ عليه السلام تي اول	۴۱۲	آيت ۴۸-۴۹- تفسير- شان نزول
"	نوجوانن ايمان آندو	۴۱۳	سوال جواب
"	آيت ۸۵-۸۶ تفسير	۴۱۷	فائدا-
۴۵۷	آيت ۸۷- تفسير	۴۱۸	آيت ۵۰-۵۱-۵۲- تفسير
۴۵۹	آيت ۸۸-۸۹ تفسير	۴۲۰	آيت ۵۳-۵۴- تفسير- شان نزول
۴۶۱	آيت ۹۰-۹۱-۹۲ تفسير	۴۲۱	فائدا-
۴۶۳	درياء جي چولين فرعون جي لاش	۴۲۲	آيت ۵۵-۵۶- تفسير
"	کي ٻاهر کڻي اڇلايو	۴۲۴	آيت ۵۷-۵۸- تفسير
۴۶۴	فائدا-	"	الناس مان مراد کير آهن
۴۶۵	آيت ۹۳- تفسير	۴۲۵	الله تعاليٰ جي فضل ۽ رحمت مان مراد
۴۶۷	آيت ۹۴-۹۵ تفسير	"	ڇا آهي ڪهڙي خوشي منع آهي ۽ ڪهڙي
۴۶۸	آيت ۹۶-۹۷ تفسير	"	جو حڪم ڪيل آهي
۴۶۹	آيت ۹۸-۹۹-۱۰۰ تفسير	۴۲۶	هر درد جي دوا قرآن ڪريم آهي
۴۷۰	حضرت يونس عليه السلام جو واقعو	۴۲۸	آيت ۵۹-۶۰- تفسير
۴۷۳	آيت ۱۰۱-۱۰۲-۱۰۳ تفسير	۴۳۹	آيت ۶۱- تفسير
۴۷۵	آيت ۱۰۴-۱۰۵-۱۰۶- تفسير	۴۳۰	فائدا-
۴۷۷	آيت ۱۰۷-۱۰۸-۱۰۹ تفسير	۴۳۱	آيت ۶۲-۶۳-۶۴- تفسير
۴۷۸	سوال- جواب	۴۳۳	اولياء الله جي صحبت جي اهميت
۴۸۰	سورة هود جو تعارف،	۴۳۴	اولياء الله جا قسم
۴۸۰	اڳين سورتن سان ربط ۽ تعلق، نالو	۴۳۶	اولياء الله جون نشانينون
"	۽ ان سان سڌجڻ جو سبب، نزول،	۴۳۷	الله تعاليٰ جي پانهن مان پلا ڪير آهن
"	رڪوع، آيتن، ڪلمن، حرفن جو تعداد	۴۳۹	البشري (بشارت) مان مراد ڇا آهي
۴۸۱	فضائل ۽ تدبير	۴۴۱	فائدا
۴۸۳	آيت ۱-۲-۳-۴ تفسير	۴۴۲	آيت ۶۵-۶۶- تفسير- شان نزول
-۴۸۴	فائدا آيت ۵ تفسير	"	ڇا الله تعاليٰ جا رسول عليهم الصلوة
۴۸۵			والسلام ۽ مومن پانهن به عزت وارا آهن

۵۲۸	اعتراض- جواب	۴۸۶-۴۸۷	آیت ۶-۷-۸- تفسیر
۵۲۹	اعتراض- جواب	۴۸۸	سوال- جواب هڪ علمي نڪتو
۵۳۰	آیت ۵۰-۵۱-۵۲-۵۳- تفسیر	۴۹۲	آیت ۹-۱۰-۱۱- تفسیر
۵۳۱	صداقت جو دليل	۴۹۳	آیت ۱۲-۱۳- تفسیر
۵۳۲	هر نبي روشن دليل سان ايندو	۴۹۶	آیت ۱۴-۱۵-۱۶- تفسیر- ضروري وضاحت
"	آهي- فائدا-	۴۹۸-۴۹۹	فائدو- آیت ۱۷-۱۸- تفسیر
"	وعظ ۽ دين جي دعوت ڏيڻ تي	۴۹۹	"بينه" ۽ "شاهد" مان مراد ڪير آهي؟
"	اجورو نه گهرجي	۵۰۱	آیت ۱۹-۲۰-۲۱- تفسیر
۵۳۳	اعتراض- جواب- اعتراض- جواب	۵۰۲	فائدا-
۵۳۴	آیت ۵۴-۵۵-۵۶-۵۷- تفسیر	۵۰۳	آیت ۲۲-۲۳-۲۴- تفسیر
۵۳۶	دشمن کان بچاء لاءِ وظيفو- فائدو-	۵۰۴	فائدو- آیت ۲۵-۲۶-
۵۳۷	آیت ۵۸-۵۹-۶۰- تفسیر	۵۰۵	۲۷-۸- تفسیر
۵۳۸	حضرت هود علي نبينا و عليه الصلوة	۵۰۷	آیت ۲۹-۳۰- تفسیر
"	والسلام جا مومن امتي ڪيترا هئا؟	۵۰۸	فائدا-
"	فائدا-	۵۰۹	آیت ۳۱-۳۲- تفسیر
۵۴۰	آیت ۶۱-۶۲- تفسیر	۵۱۱	سوال- جواب- سوال- جواب
۵۴۲	آیت ۶۳-۶۴-۶۵- تفسیر	"	سوال- جواب
۵۴۳	فائدو- اعتراض- جواب	۵۱۲	آیت ۳۳-۳۴-۳۵- تفسیر
۵۴۴	آیت ۶۶-۶۷-۶۸- تفسیر	۵۱۵	آیت ۳۶-۳۷-۳۸-۳۹- تفسیر
۵۴۶	آیت ۶۹-۷۰-۷۱-۷۲-۷۳- تفسیر	۵۱۸	آیت ۴۰-۴۱-۴۲- تفسیر
۵۴۷	حضرت ابراهيم علي نبينا و عليه	۵۲۰	فائدا- بيڙي ۾ سوار ٿيندڙ ڇا پڙهي؟
"	الصلوة والسلام جن جي خدمت ۾	۵۲۱	آیت ۴۳-۴۴- تفسیر
"	ملاڪن جي آمد	۵۲۲	تنبيه- هن آیت جي فصاحت ۽ بلاغت
۵۴۸	سيدنا ابراهيم علي نبينا و عليه	۵۲۳	جودي جبل جو بيان
"	الصلوة والسلام جي روحاني قوت	۵۲۴	آیت ۴۵-۴۶-۴۷- تفسیر
"	جو ادراڪ	۵۲۵	غير ضروري ڳالهائون نه
۵۴۹	حضرت ساره کي بشارت ڏيڻ جو	"	پيچن ته ڀلو آهي
"	وجه- فائدا	۵۲۶	نيڪ اعمال ضروري آهن
۵۵۰	مسئله- ڇا حسين ڪريمين اهل	۵۲۷	آیت ۴۸-۴۹- تفسیر
"	بيت آهن؟	۵۲۸	"من انباء الغيب" جي خاص سمجهاڻي

۵۵۱	آیت ۷۴ - ۷۵ - ۷۶ - تفسیر
۵۵۲	فائدا -
۵۵۴	آیت ۷۷ - ۷۸ - ۷۹ - ۸۰ - تفسیر
۵۵۵	"هؤلا بناتی" جي وضاحت
۵۵۴-۵۵۵	سوال- جواب- آیت ۸۱ - ۸۲ - ۸۳ - تفسیر
۵۵۹	آیت ۸۴ - ۸۵ - ۸۶ - ۸۷ - تفسیر
۵۵۹	تور ۽ ماڻھو گھٽتائي ڪرڻ جي سزا
۵۶۴	آیت ۸۸ - ۸۹ - تفسیر
۵۶۵	فائدا -
۵۶۶	آیت ۹۰ - ۹۱ - ۹۲ - تفسیر
۵۶۷	آیت ۹۳ - ۹۴ - تفسیر
۵۶۹	آیت ۹۵ - تفسیر
۵۷۰	آیت ۹۶ - ۹۷ - ۹۸ - ۹۹ - تفسیر
۵۷۱	فائدا -
۵۷۲	آیت ۱۰۰ - ۱۰۱ - ۱۰۲ - تفسیر
۵۷۴	آیت ۱۰۳ - ۱۰۴ - ۱۰۵ -
۵۷۶	آیت ۱۰۶ - ۱۰۷ - تفسیر
۵۷۷	آیت ۱۰۸ - ۱۰۹ - ۱۱۰ - تفسیر
۵۷۹	آیت ۱۱۱ - ۱۱۲ - ۱۱۳ - ۱۱۴ - تفسیر
۵۸۰	ظالم کان پري رهڻ لاءِ ارشاد
۵۸۱	بدمذھبن کان پري رهجي
۵۸۲	نيکيون براين کي ڏيکاريون آهن -
۵۸۳	نبوي ارشادات
۵۸۳	آیت ۱۱۵ - ۱۱۶ - ۱۱۷ - تفسیر
۵۸۵	آیت ۱۱۸ - ۱۱۹ - ۱۲۰ - تفسیر
۵۸۷	آیت ۱۲۱ - ۱۲۲ - ۱۲۳ - تفسیر

بِسْمِ اللَّهِ الرَّحْمَنِ الرَّحِيمِ

سورة الانفال جو تعارف

- هن سورة مبارڪه جي تعارف ۾ هيٺيون ڳالهائون ذهن نشين ڪرڻ گهرجن.
- ۱: نالو- هن ڀلايءَ سورة جو نالو الانفال آهي.
 - ۲: نالي رڪن جو سبب - هي آهي جو ان جي شروعات ۾ الانفال (غنيمت جي مالن) جي احڪام کي بيان ڪيو ويو آهي.
 - ۳: رڪوعن: آيتن ۽ ڪلمات جو تعداد- هن ۾ ڏهه رڪوع، پنجهتر آيتون ۽ هڪ هزار ۽ پنجهتر (۱۰۷۸) ڪلما آهن.
 - ۴: نزول جو زمانو: هن سورة جي مضمونن تي غور ڪرڻ سان واضح ٿئي ٿو ته هن جو نزول سنه ۲ هجري کان پوءِ جلد جنگ بدر جي دوران ٿيو آهي.
 - ۵: مڪيه آهي يا مدينه؟: نحاس پنهنجي ڪتاب الناسخ ۾ ۽ ابو الشيخ ۽ ابن مردويه حضرت ابن عباس رضي الله عنهما کان ۽ ابن مردويه حضرت عبدالله بن زبير ۽ حضرت زيد بن ثابت رضي الله عنه کان روايت آندي آهي ته هي سورة مدينه آهي. (۱) ڪن جو قول آهي ته سڄي سورة مدينه آهي پر ست آيتون جن جي شروعات "وَإِذْ يَمْكُرُ بِكَ الَّذِينَ كَفَرُوا" کان آهي اهي مڪيه آهن مگر اهو قول ضعيف آهي پهريون قول صحيح آهي (۲).
 - ۶: سورة الاعراف سان تعلق ۽ ربط - ۱- سورة الاعراف ۾ جنت ۽ دوزخ کان سواءِ هڪ عارضي مقام اعراف جو بيان هو ۽ هن ۾ جهاد جي اصل مقصد دين جي خدمت ۽ الاهي رضا حاصل ڪرڻ سان گڏ جنت جي ملڻ کان سواءِ عارضي شيءِ الانفال جو ذڪر آهي. ۲- سورة الاعراف ۾ الاهي اطاعت جو اجمالي حڪم هو "وَأْمُرَ بِالْمَعْرُوفِ" ۽ هن ۾ ان جو تفصيلي بيان آهي. (۳) ۳- سورة الاعراف ۾ اڳين نبين عليهم الصلوة والسلام جو سندن امتن ۽ قومن جي حالات سان بيان هو ۽ هن ۾ حضور پر نور صلي الله عليه وسلم جن جو سندن امت ۽ قوم جي حالات سان گڏ ذڪر آهي. (۴)
 - ۷: سانجهي نماز ۾ تلاوت- طبراني صحيح سند سان حضرت ابو ايوب ۽ حضرت زيد بن ارقم رضي الله عنهما کان روايت آندي آهي ته: نبي پاڪ صلي الله عليه وسلم

(۱) الدر المنثور صفحہ ۳ جلد ۴ (۲) الصاوي صفحہ ۱۰۸ جزء ۲ (۳) نعيمی صفحہ ۵۲۸ جلد ۹ (۴) المراغي ص ۱۶۱ جلد ۳ جز ۹ روح المعاني ص ۱۵۸ جلد ۳ جز ۹

جن سانجهي نماز جي ٻن رڪعتن ۾ سورة الانفال تلاوت ڪندا هئا. (۱)
۸: بيان ٿيل مضمون - هن سورة ۾ به الله تعاليٰ ڪيترين ئي اخلاقي ۽ تمدني ڳالهين ارشاد فرمايون آهن. انفال جو فيصلو، بدر جي جنگ جو قصو، ابو لبابه جي توبه، هجرت جو واقعو، قرآن جو مقابلو ڪندڙ جي ناڪامي، غنيمت جو حڪم، نزاع ۽ جهيڙي ڪرڻ جا نقصان، الله تعاليٰ ٻانهي جي زيادتيءَ ۽ ٻي شڪري ڪرڻ کان سواءِ نعمت نه ٿو ڪسي، ڪافرن جي بوائي، بزدليءَ جي بوائي، صلح جي ڪوشش ڪندڙ سان صلح ڪرڻ وغيره وغيره آهن ۽ هن سورة جو گهڻو حصو بدر جي جنگ سان متعلق آهي.

سُورَةُ الْاَنْفَالِ مَدَنِيَّةٌ وَهِيَ خَمْسٌ وَسَبْعُونَ آيَةً وَعَشْرُ رُكُوعَاتٍ

سورة الانفال مدنيه آهي ۽ اها پنجهتر آيتون ۽ ڏهه رڪوع آهي

بِسْمِ اللَّهِ الرَّحْمَنِ الرَّحِيمِ

شروع ٿو ڪيان الله جي نالي سان جو گهڻو مهربان هميشه رحم ڪندڙ آهي

يَسْأَلُونَكَ عَنِ الْاَنْفَالِ قُلِ الْاَنْفَالُ لِلَّهِ وَالرَّسُولِ

پڇن ٿا توکان غنيمتن جي باري ۾ فرمائ ته غنيمتون الله ۽ رسول جي لاءِ آهن،

فَاتَّقُوا اللَّهَ وَأَصْلِحُوا ذَاتَ بَيْنِكُمْ وَأَطِيعُوا اللَّهَ

پوءِ ڊڄو الله کان ۽ اصلاح ڪيو پنهنجو پاڻ ۾ ۽ اطاعت ڪيو الله

وَرَسُولَهُ اِنْ كُنْتُمْ مُؤْمِنِينَ ①

۽ ان جي رسول جي جيڪڏهن آهيو مؤمن

تفسير

هن کان اڳ ۾ آيل سورة الاعراف جي آخري آيتن ۾ مسلمانن کي عبادات خصوصاً تسبیح، تهلیل، ذکر ۽ فکر جو حڪم ڏنو ويو هو ۽ هن آيت ۾ انهن کي معاملات جي درست ڪرڻ جو ذڪر ڪيو ويو آهي چو ته تقوىٰ جا ٻه رڪن آهن "۱" عبادات "۲" معاملات هڪ رڪن کي بيان ڪرڻ کان پوءِ ٻئي رڪن جو ذڪر ڪيو ويو آهي.

شان نزول

امام احمد حضرت عبادۃ بن صامت رضي الله عنه کان روايت آندي آهي ته: جيڪي اصحابي بدر جي جنگ وقت حضور عليه الصلوة والسلام جن سان گڏجي نڪتا هئا. انهن ۾ مان به شامل هوس، جڏهن مسلمانن ۽ ڪافرن جو مقابلو ٿيو ۽ الله تعاليٰ ڪافرن کي شڪست ڏني ته هي پڇڻ لڳا ۽ مسلمان ٽن حصن ۾ ورهائجي ويا. ۱۵ هڪڙا دشمنن جي پويان پيا ۱۲ ٻيا پنهنجي لشڪر مان ٽڙيلن فردن کي هڪ جاءِ تي سميت لڳا. ۳۳ ٽين حضور عليه الصلوة والسلام جن جي پاڪ ذات جا چوڪيدار ٿي بيٺا ته متان دشمنن جو مٿن حملو ٿئي جڏهن رات ٿي ۽ سڀئي موتي اچي هڪ هنڌ گڏ ٿيا ته جن ميدان ۾ رهي لشڪر کي هڪ جاءِ تي ڪٺي ڪري غنيمت جو مال گڏ ڪيو هو انهن چيو ته ان مال ۾ ٻئي ڪنهن جو حصو ناهي ۽ جيڪي دشمنن جي پويان ويا هئا ۽ جن حضور عليه الصلوة والسلام جن جي چوڪيداري ڪئي انهن چيو ته ان ۾ اسان جو به حصو آهي ان مسئلي کي واضح ڪرڻ لاءِ هيءَ آيت نازل ٿي "يَسْأَلُونَكَ عَنِ الْاَنْفَالِ" الايه. پوءِ حضور عليه الصلوة والسلام جن ان جي موافق اها غنيمت تقسيم ڪئي (۱) فرمان عالي شان آهي "يَسْأَلُونَكَ عَنِ الْاَنْفَالِ" اوهان کان غنيمتن جي باري ۾ پڇن ٿا. الانفال نفل جو جمع آهي معنيٰ زياده شيء - بعضي عبادتن کي نفل به ان جي ڪري سڏيندا آهن جو اهي فرائض کان زياده آهن ۽ هتي انفال مان مراد قوي قول ۽ اڪثر مفسرن جي فرمان مطابق غنيمت جو مال آهي (۲) "قُلِ الْاَنْفَالُ لِلّٰهِ وَالرَّسُولِ" فرمائ: غنيمتون الله ۽ رسول جي لاءِ آهن. مطلب ته انهن جو فيصلو الله تعاليٰ ۽ ان جي پياري رسول عليه

الصلوة والسلام جي حوالي آهي. جيئن الله تعالى پنهنجي رسول عليه الصلوة والسلام کي حڪم ڪندو تيئن پاڻ تقسيم ڪرڻ فرمائيندا. (١)

۽ حضرت ابن عباس رضي الله عنهما کان روايت آهي ته الله تعالى غنيمتن جي ورهائڻ جا اختيار سڀني کان کسي پنهنجي پياري رسول عليه الصلوة والسلام کي ڏنا پوءِ پاڻ برابريءَ جي بنياد تي سڀني ۾ ورهائائون (٢) "فَاتَّقُوا اللَّهَ وَأَصْلِحُوا ذَاتَ بَيْنِكُمْ" پوءِ الله کان ڊڄو ۽ پاڻ ۾ صلح سان رهو. مقصد ته مومن جي جنگ جو اصل مقصد حق جي ڪلمي کي بلند ڪرڻ آهي ان ۾ دولت جي لالچ جو ڪنهن به قسم جو دخل نه هوندو ۽ جيڪڏهن غنيمت جي مال جي تقسيم ٻين فردن جي تحويل ۾ ڏني وڃي ها ته به خطرا هئا "١" ان سان مسلمانن جي هڪ ٻئي سان حسد جو رستو کلي وڃي ها ۽ سندن اتحاد ۽ ٻڏي ٽٽي پوي ها. "٢" مسلمانن جي نيت مٿا اخلاص جيڪو سندن اعمال جو روح آهي ختم ٿي وڃي ها "وَأَطِيعُوا اللَّهَ وَرَسُولَهُ إِنْ كُنْتُمْ مُؤْمِنِينَ" ۽ جيڪڏهن ايمان وارا آهيو ته الله ۽ ان جي رسول جي اطاعت ڪيو. يعني جنهن ڪامل ايمان ڏانهن الله تعالى ۽ ان جي پياري رسول عليه الصلوة والسلام اوهان کي سڏيو آهي ۽ اوهان اهو قبول ڪري ان ۾ محبت ۽ دلچسپي ڏيکاري آهي، اهو الله ۽ ان جي رسول عليه الصلوة والسلام جي اطاعت سان ئي قائل وهندو ۽ ڊڄندا رهو ته اهو هٿان نڪري نه وڃي (٣).

هڪ عجيب حديث

محدث ابو يعلىٰ پنهنجي مسند ۾ حضرت انس رضي الله عنه کان روايت آندي آهي ته: هڪ ڀيري حضور عليه الصلوة والسلام جن ويٺا هئا اوچتو ڏٺوسون ته پاڻ کڻڻ لڳا تانجو سندن (نوراني) ڏند (مبارڪ) ظاهر ٿيا (حضرت) عمر (رضي الله عنه) کين عرض ڪيو ته: يا رسول الله! منهنجو ابو ۽ امان اوهان تان قربان وڃن اوهان کي ڪهڙي ڳالهه ڪلايو؟ پاڻ فرمايائون ته: منهنجيءَ امت مان ٻه شخص رب العزة تبارڪ وتعالىٰ جي اڳيان گوڏن ڀر ڪري پوندا. انهن مان هڪ عرض ڪندو ته: اي منهنجا رب! مون کي منهنجي پيءُ کان منهنجو حق وٺي ڏي الله تعالىٰ ان کي فرمائيندو ته: پنهنجي پيءُ کي سندس حق ڏي. اهو عرض ڪندو ته: اي منهنجا رب! مون وٽ ڪانئڪي بچي نه آهي (مان ڪٿان ڏيانس؟) (پهريون عرض ڪندڙ) عرض ڪندو ته

اي منهنجا رب! پوءِ پلان جي عوض منهنجي گناهن جا بار کڻي (راويءَ) فرمايو ته پوءِ رسول الله صلي الله عليه وسلم جن جون اڪيون (مبارڪه) روئڻ جي ڪري پاڻي وهائڻ لڳيون. ان کان پوءِ فرمايائون ته: بلاشبہ قيامت جو ڏينهن نهايت وڏو آهي جنهن ۾ ماڻهو محتاج هوندا ته ڪو سندن بار کڻي، پوءِ الله تعاليٰ ان حق طلب ڪندڙ کي فرمائيندو ته: اک مٿي ڪٿ ۽ جنت جي منظرن ڏانهن نهار پوءِ مٿي اک کڻي نھاري عرض ڪندو ته: اي منهنجا پاڻهار! هتي جا چانديءَ جا شهر سون جون ٺهيل ماڙيون ڏسان ٿو جيڪي موتين سان جڙيل آهن، هي ڪهڙي نبي؟ ڪهڙي صديق ۽ ڪهڙي شهيد لاءِ ٺهيل آهن؟ الله تعاليٰ فرمائيندو ته: هي ان لاءِ آهن جيڪو انهن جو ملهه ڏيندو، اهو پاڻهو عرض ڪندو ته: ڪير ان جي ملهه جيتري ملڪيت رکندو؟ الله تعاليٰ فرمائيندس ته: تون ان جي ملهه جي ملڪيت رکين ٿو؟ عرض ڪندو ته: اي منهنجا رب! اها ڪهڙي ملڪيت آهي؟ الله تعاليٰ فرمائيندس ته: پنهنجي (مسلمان) ڀاءُ کي پنهنجو حق معاف ڪر عرض ڪندو ته: اي منهنجا رب مون معاف ڪيو مانس - الله تعاليٰ فرمائيندو ته پنهنجي مسلمان ڀاءُ جي هٿ مان وٺ ۽ ٻئي بهشت ۾ داخل ٿيو، ان کان پوءِ حضور عليه الصلوة والسلام جن فرمايو ته (الله تعاليٰ جو فرمان آهي) "فَاتَّقُوا اللَّهَ وَأَصْلِحُوا ذَاتَ بَيْنِكُمْ"، (الله کان ڊڄو ۽ پاڻ ۾ اصلاح ڪيو) الله تعاليٰ پاڻ قيامت جي ڏينهن مومنن ۾ صلح ڪرائيندو. (١)

فائدا: هن آيت تي غور ڪرڻ سان هي فائدا حاصل ٿيا "١" غنيمت جي مال جو حلال هجڻ هن امت جي خصوصيت آهي اڳين نبين عليهم الصلوة والسلام جي امتن مان ڪنهن به امت لاءِ اهو جائز نه هو "٢" جهاد جو اصل مقصد الله تعاليٰ جي رضا حاصل ڪرڻ ۽ ديني تبليغ جي اڳيان رڪاوٽن کي دور ڪرڻ آهي غنيمت جو مال وڌيڪ نفعو آهي جنهن کي انفال سان بيان ڪيو ويو آهي "٣" حضور انور عليه الصلوة والسلام جن شرعي احڪام خصوصاً غنيمت جي مال تقسيم ڪرڻ ۾ الله تعاليٰ جي عطا ۽ اذن سان مطلق مختار آهن جيئن گهرن تيئن تقسيم ڪن اهو "لِلَّهِ وَالرَّسُولِ" لفظ مان ثابت ٿيو. الله تعاليٰ جو ذڪر برڪت لاءِ آهي ۽ حضور عليه الصلوة والسلام جن جو ذڪر سندن ملڪ هجڻ ۽ اختيار جي لاءِ آهي "٤" حضور عليه الصلوة والسلام جن جيڪڏهن ڪنهن جهاد نه ڪندڙ کي به مجاهدن جي شمار ۾ داخل ڪن ته کين اختيار آهي جيئن بدر جي جنگ ۾

سندن پاڪ دامن نياڻيءَ رقيه جي بيمار هجڻ جي ڪري حضرت عثمان موجود نه هو پر پاڻ ان کي بدر جي مجاهدن ۾ داخل فرمائي کيس مال غنيمت مان ٻين مجاهدن جي برابر حصو ڏنائون حضرت عثمان تي اعتراض ڪندڙ حقيقت ۾ حضور عليه الصلوة والسلام تي اعتراض ڪن ٿا. (معاذ الله) اهڙيءَ طرح حضرت عثمان حضور عليه الصلوة والسلام جن جي حڪم سان حديبيه جي واقعي وقت مڪه پاڪ ڏانهن ويل هو ته پاڻ بيعت وٺڻ وقت سندس طرفان بيعت ڪري کيس انهن بيعت ڪندڙن ۾ شامل فرمايائون.

سوال: ڇا اصحابي سڳورا حضور عليه الصلوة والسلام جن جي تفسير تي ناراض هئا؟ جو الله تعالىٰ قرآن پاڪ جي آيت لاهي فيصلو فرمايو؟
جواب: ناراض نه هئا پر انهن جو مقصد ان تفسير جي حڪمت معلوم ڪرڻ هو ان جي ڪري الله تعالىٰ فرمايو ته: اوهان کان غنيمتن جي مال جي باري ۾ پڇڻ ٿا، ائين نه فرمايائين ته اعتراض ڪن ٿا.

إِنَّمَا الْمُؤْمِنُونَ الَّذِينَ إِذَا ذُكِرَ اللَّهُ وَجِلَتْ قُلُوبُهُمْ وَإِذَا تُلِيَتْ

بلاشڪ مؤمن اهي آهن جو جڏهن الله جو ذڪر ڪيو وڃي ته ڊڄي وڃن دلون انهن جون ۽ جڏهن پڙهيون وڃن

عَلَيْهِمْ آيَتُهُ زَادَتْهُمْ إِيمَانًا وَعَلَىٰ رَبِّهِمْ يَتَوَكَّلُونَ ﴿٧﴾

انهن تي آيتون ان جون ته وڌائين انهن کي ايمان ۽ پنهنجي رب تي توڪل ڪن ٿا

الَّذِينَ يُقِيمُونَ الصَّلَاةَ وَمِمَّا رَزَقْنَهُمْ يُنْفِقُونَ ﴿٨﴾ أُولَٰئِكَ

جيڪي قائم ڪن ٿا نماز ۽ ان مان جو رزق ڏنسون انهن کي خرچ ڪن ٿا اهي ئي

هُمُ الْمُؤْمِنُونَ حَقًّا لَهُمْ دَرَجَاتٌ عِنْدَ رَبِّهِمْ وَمَغْفِرَةٌ وَرِزْقٌ كَرِيمٌ ﴿٩﴾

آهن، ايماندارا سچا، واسطي انهن جي درجا آهن وٽ رب انهن جي ۽ بخشش ۽ رزق عزت وارو

تفسير

هنن آيتن کان اڳ ۾ الله تعالى ۽ ان جي رسول عليه الصلوة والسلام جي احڪام ۽ اطاعت جو اجمالي ذڪر هو ۽ هتي انهن جو تفصيلي بيان ڪندي فرمان آيو آهي ”اِنَّمَا الْمُؤْمِنُونَ الَّذِينَ إِذَا ذُكِرَ اللَّهُ وَجِلَتْ قُلُوبُهُمْ“ بلاشڪ مؤمن (صرف) اهي آهن جو جڏهن الله جو ذڪر ڪيو وڃي ته انهن جون دليون ڊڄي وڃن. هتي ايمان جي ڪمال جو اهو درجو بيان ڪيو ٿو وڃي جنهن تائين پهچڻ جي هر مومن جي دل ۾ خواهش هوندي آهي ان مقام تي فائز ٿيندڙن جي پهرين صفت اها آهي جو جڏهن الله تعالى جي عزت، جلال، سلطنت ۽ گنهگارن جي مٿان پڪڙ ۽ عذاب جو ذڪر ڪيو وڃي ته انهن جون دليون ڊڄي وڃن ٿيون.

سوال: الله تعالى قرآن پاڪ ۾ ٻئي جاءِ تي ارشاد فرمايو آهي ته ”الَّذِينَ آمَنُوا وَتَطْمَئِنُّ قُلُوبُهُمْ بِذِكْرِ اللَّهِ“ (١) جن ايمان آندو ۽ سندن دليون الله جي ذڪر سان اطمينان حاصل ڪنديون آهن پوءِ هتي چو فرمان ٿيو آهي ته مومن اهي آهن جو جڏهن الله تعالى جو ذڪر ڪيو وڃي ته انهن جون دليون ڊڄن ٿيون؟

جواب: قلبن جي اطمينان مان مراد آهي ته الله تعالى جي نعمتن کي بيان ڪرڻ وقت انهن کي اطمينان حاصل ٿيندو آهي (٢) ۽ قرآن پاڪ جي ٻئي آيت ۾ بيان ٿيو آهي ”وَبَشِّرِ الْمُخْبِتِينَ الَّذِينَ إِذَا ذُكِرَ اللَّهُ وَجِلَتْ قُلُوبُهُمْ“ (٣) ۽ انهن نورث ڪندڙن کي بشارت ڏي جو جڏهن الله جو ذڪر ڪيو ويندو آهي ته انهن جون دليون ڊڄي وينديون آهن ۽ بعضي مفسرن فرمايو آهي ته: ان مان مراد آهي ته ڪڏهن ڪڏهن ڪنهن ٻانهي جي دل ۾ گناهه جو ارادو ٿيندو آهي ۽ ان حال ۾ کيس الله تعالى ياد ايندو آهي ته ان کان ڊڄي گناهه نه ڪندو آهي قرآن پاڪ جي مفسر سديءَ جو اهو قول آهي (٤) ”وَإِذَا تَلَيَّتْ عَلَيْهِمْ آيَةُ زَادَتْهُمْ إِيمَانًا“ ۽ جڏهن انهن جي اڳيان ان جون آيتون تلاوت ڪيون وڃن ٿيون ته انهن جي ايمان کي وڌائي ڇڏين ٿيون - هيءَ ٻي صفت آهي مفسرن ۽ محدثن جي اتفاق سان ايمان جي وڌڻ مان مراد آهي ته انهن جي ايمان جي قوت، ڪيفيت ۽ نور ۾ ترقي ٿيندي آهي ۽ تجربہ ۽ مشاهدہ سان واضح آهي ته صالح اعمال سان ايمان ۾ قوت ۽ سيني جو اهڙو شرح ٿيندو آهي جو

(٢) تفسير القاسمي ص ٩ جلد ٥ سورة الانفال

(١) سورة الرعد آيت ٢٨

(٤) البحر المحيط ص ٤٥٧ جلد ٤

(٣) سورة الحج آيت ٤٤-٤٥

صالحه اعمال ان جي اهڙي طبعي عادت بنجي پوندا آهن جو انهن جي ڇڏڻ جي ڪري کيس تڪليف پهچندي آهي ۽ گناهن کان ان کي اهڙي نفرت پيدا ٿيندي آهي جو گناهه ڪرڻ ته ڇا انهن کي ويجهو به نه ويندو آهي ۽ ان جي ايمان ۾ ڄمڪ، روشني، ترقي ۽ صالحن عملن ڏانهن رغبت پيدا ٿيندي آهي ”وَعَلَىٰ رَبِّهِمْ يَتَوَكَّلُونَ“ ۽ پنهنجي رب تي توڪل ڪندا آهن.

هي ايمان وارن جي ٽين صفت آهي ”يَتَوَكَّلُونَ“ توڪل کان ورتل آهي توڪل جي معنيٰ آهي ڀروسو ۽ اعتماد مقصد ته پنهنجا امور ان جي حوالي ڪن ٿا ٻئي کان نه ڊڄن ٿا ۽ نه ٻئي ۾ اميد رکن ٿا (١) بيهقيءَ حضرت ابن عباس رضي الله عنهما کان روايت آندي آهي ته سمورو ايمان الله تعاليٰ تي توڪل ڪرڻ آهي، صحيح حديث ۾ حضور عليه الصلوة والسلام جن جو ارشاد آهي ته: توڪل جو مطلب اهو نه آهي ته پنهنجي ضرورتن جي لاءِ اسباب ۽ تدبيرن کي ڇڏي ويهي رهي (٢) ۽ جڏهن شريعت ۽ عقل فيصلو ڏين ٿا ته انسان کي ڪمائيءَ جو اختيار آهي ته الله تعاليٰ ان کي عمل ڪرڻ جي لاءِ تڪليف ڏني آهي ۽ عمل موافق جزا به ڏنو ويندو چڱا عمل هوندا ته چڱي ۽ جيڪڏهن برا اعمال هوندا ته بري جزا ملنديس انسان تي واجب آهي ته پنهنجي نفس جي امور جي تدبير ۾ الله تعاليٰ جي طرفان رکيل اسباب جي نظام جي موافق ڪوشش ڪري ۽ اهو معاملو به الله تعاليٰ جي طرفان مقرر ڪيل آهي ۽ جيڪو ان ۾ ڪامياب ٿيندو آهي ته اهو به الله تعاليٰ جي طرفان مٿس فضل ۽ ڪرم آهي. پر اسباب ۽ الله تعاليٰ جي طرفان رکيل نظام ۽ طريقن کي ڇڏي وهڻ جهل ۽ گمراهي آهي. (٣)

”الَّذِينَ يُقِيمُونَ الصَّلَاةَ“ جيڪي نماز قائم ڪن ٿا. هيءَ مومنن جي چوٿين صفت آهي پهرئين ٽن جو واسطو دل سان هو ۽ هن جو جسم سان آهي، نماز قائم ڪرڻ جو مقصد آهي هميشه پڙهڻ، دل لڳائي پڙهڻ، وقت تي پڙهڻ (٤) مقصد ته پوري آداب ۽ شرائط سان ائين پڙهڻ جيئن حضور عليه الصلوة والسلام جن پنهنجي قول ۽ عمل سان سيکاريو آهي. نماز جون برڪتون، آثار ۽ فائدا بيان ڪندي جو ٻڌايو ويو آهي ته ”إِنَّ الصَّلَاةَ تَنْهَىٰ عَنِ الْفَحْشَاءِ وَالْمُنْكَرِ“ (٥) بلاشڪ نماز بيهيائيءَ ۽ برائيءَ کان روڪي ٿي. ان مان مراد به ناهي ٿاهي نماز قائم ڪرڻ آهي نماز جي آداب ۾ ڪوتاهي ڪندڙ کي نماز جون اهي برڪتون نصيب نه

(١) بيضاوي ڪامل ص ٢٣٤ (٢) معارف القرآن ص ١٤٩ ج ٤ (٣) المراغي ص ١٦٥

جلد ٣ جزء ٩. (٤) نعيم ص ٥٣٧ جلد ٩ (٥) سورة العنكبوت آيت ٤٥

إِحْدَى الطَّائِفَتَيْنِ أَنَّهَا لَكُمْ وَتَوَدُّونَ أَنَّ غَيْرَ ذَاتِ

هڪڙيءَ جو ٻن جماعتن مان ته بلاشڪ اها اوهان جي لاءِ آهي ۽ محبت پيا رکو ته بيشڪ بغير

الشُّوْكَهٖ تَكُونُ لَكُمْ وَيُرِيدُ اللَّهُ أَنْ يُحِقَّ الْحَقَّ بِكَلِمَاتِهِ

هٿيارن واري ٽولي هجي اوهان لاءِ ۽ ارادو توڪري الله ته ثابت ڪري حق کي فرمانن پنهنجن سان

وَيَقْطَعَ دَابِرَ الْكَافِرِينَ ۝ لِيُحِقَّ الْحَقَّ وَيُبْطِلَ الْبَاطِلَ وَلَوْ

۽ وڌي پاڙ ڪافرن جي تانته ثابت ڪري ڏيکاري حق ۽ باطل ڪري ڏيکاري باطل

كَرِهَ الْمُجْرِمُونَ ۝

جيتوڻيڪ ناپسند ڪن مجرم

تفسير

هنن آيتن کان پهريان ڪامل ايمان وارن جي توڪل على الله جو ذڪر هو ۽ هتي ان جو مثال ڏئي تفصيلي ذڪر ڪيو ويو آهي.

شان نزول

قرآن ڪريم جي صحيح مفهوم ۽ مراد بيان ڪندڙن مفسرن پلارن لکيو آهي ته: هيءَ آيت بدر واري جنگ جي ابتدا متعلق نازل ٿي هئي، واقعه هيئن هو ته مڪه مڪرمه جي رهاڪو قريشي ڪافرن سردارن ابو سفيان جي اڳواڻيءَ ۾ هڪ تجارتي قافلو تيار ڪيو جيڪو شام ملڪ ۾ وڃي واپار ڪري ڪمائي ۽ ان مان حاصل ٿيندڙ نفعو اسلام ۽ مسلمانن کي ختم ڪرڻ لاءِ استعمال ڪيو وڃي اهو قافلو شام ملڪ ۾ پهتو واپار ڪري گهڻو ڪجهه ڪمائي جڏهن واپس ٿيو ته الله تعاليٰ ان جو علم پنهنجي پياري حبيب عليه الصلوة والسلام جن کي عطا فرمايو ۽ حضور عليه الصلوة والسلام جن ته ڪنهن جي دل آڙاري ڪرڻ ۽ ڪنهن کي ڦرڻ لٽڻ واري

ذهن کان بالڪل صاف ۽ پاڪ هيا پر جڏهن ته انهن قافلي وارن جي ان تجارتي
 قافلي جي سوچ محنت ۽ سفر سڀ اسلام ۽ مسلمانن جي خلاف ۽ انهن کي ختم
 ڪرڻ جي لاءِ هيا تڏهن الله تعاليٰ جي اذن سان پاڻ ان قافلي وارن ۽ سندن نيتن جو
 پنهنجن پيارن اصحابن سڳورن رضي الله عنهم کي اطلاع ڏيندي فرمايائون ته انهن
 جو پير کڻي کانئن اسلام خلاف گڏ ڪيل دولت کسي وڃي تانته ان سان مسلمانن
 جي ايمان ۽ عزت کي لٽڻ ۾ ڪامياب نه ٿين حضور عليه الصلوة والسلام جن
 اصحابن سڳورن کي اهو به ٻڌايو ته اهي صرف چاليهه (٤٠) چڻا آهن جن ۾ ابو
 سفیان، عمرو بن عاص، مجرم بن نوفل جهڙا قريشي سردار به شامل آهن اصحابن
 سڳورن تامل ۽ فڪر کان سواءِ انهن کافرن جي اسلام ۽ مسلمانن خلاف ڪم ڪندڙ
 قافلي جو رستو روڪڻ ۽ سندن مال تي ڪنٽرول ڪري ڪسڻ جو پروگرام بنائي تياري
 ڪئي ۽ ٽي سؤ تيرنهن چڻا نهايت غريبي حال ۾ نڪتا کين سواريءَ لاءِ ستر اٺ ۽
 ٻه گهوڙا هئا ۽ جنگي هٿيارن ۾ اٺ تلوارون ۽ ٻه زرهون هيون هيڏانهن هي روانا
 ٿيا ۽ هوڏانهن ابو سفیان کي ڪنهن غلط طريقي سان اها ڳالهه پهتي ان ضامن بن
 عمرو غفاريءَ شخص کي ڪجهه پئسا ڏئي تڪڙو روانو ڪيو ته ابو جهل کي وڃي
 چؤ ته جلد از جلد قافلي وارن جي مدد لاءِ پهچي ابو جهل اها خبر ٻڌي باهه ٿي
 ويو ۽ فوراً ڪعبه معظمه جي ڇت تي چڙهي مڪي پاڪ جي رهاڪن کي چوڻ لڳو
 ته: اوهان جو قافلو خطري ۾ آهي ان جي مدد لاءِ نڪرو اهو اعلان ٻڌندي ئي ساڍا نو
 سؤ (٩٥٠) جنگي بهادر جنگي هٿيارن ۽ سامان سان تيار ٿي روانا ٿيا ۽ اتيئي
 مڪه پاڪ ۾ رهندڙ حضور عليه الصلوة والسلام جن جي پٽيءَ عاقله بنت
 عبدالمطلب خواب ۾ ڏٺو ته هڪ اٺ تي سوار شخص مڪه پاڪ جي ابطح نالي مقام
 ۾ بيهي ٿي پيرا اعلان ڪري رهيو آ ته: اي ڏوڪيباز کافرو! پنهنجي ڪسڻ
 وارن جاين ڏانهن هلو سڀئي ماڻهو ان وٽ گڏ ٿي ويا ۽ پوءِ ان ابوقيس جبل مان هڪ
 وڏو پٿر ڪڍي مٿي فضا ۾ اڇلايو جيڪو مٿي پهچي ذرا ذرا ٿي ويو ۽ اهي ذرا هر
 ڪنهن جي گهر ۾ وڃي ڪريا حضرت بيبي عاقله اهو خواب پنهنجي پيءُ حضرت
 عباس کي ٻڌايو ان وليد بن عتبة سان ڳالهه ڪئي جڏهن وليد پنهنجي دوست
 ابوجهل سان ڳالهه ڪئي تڏهن ان کلي چيو ته عبدالمطلب جي اولاد مان مرد ته نبي
 بڻبو پر هاڻي عورتون به نبي بنجڻ لڳيون آهن ۽ ان انهي خواب ڏانهن ڪوبه توجهه
 نه ڏنو، ساڍا نو سؤ (٩٥٠) جنگي جوان هٿيارن سان مسلح ٿي نڪتا ۽ انهن کي

پنهنجي فتح تي ايترو يقين هو جو پاڻ سان گڏ شراب جا مٺ ۽ نچڻ واريون عورتون به وٺي هليا ته مسلمانن کي ختم ڪري مدينه پاڪ ۾ شراب پيئنداسون ۽ ناچ ڪرائي فتح جو جشن ملهائينداسون ۽ هوڏانهن ابو سفيان مديني وارو رستو ڇڏي بحرين جو رستو وٺي مڪه مڪرمه ۾ پهچي ويو ۽ ابو جهل کي چورائي موڪليائين ته اسان جو قافلو خيريت سان مڪه ۾ پهچي ويو آهي اوهان واپس موٽي اچو پر ابو جهل آڪڙ جي چيو ته بهادر شخصيتون جڏهن جنگ لاءِ نڪرنديون آهن ته ڪجهه ڪرڻ کان سواءِ واپس نه ورنديون آهن ابو سفيان تون اسان وٽ پهچي اسان سان پاڻي پائڻيوار ٿي پوءِ ابو سفيان پاڻ سان اهيئي قافلي وارا ساڻي گڏ وٺي اچي ابو جهل سان مليو ۽ سندن تعداد نو سو نوي (٩٩٠) ٿي ويو هوڏانهن حضور عليه الصلوة والسلام جن پنهنجن پيارن اصحابن رضي الله عنهم کي فرمايو ته ابو سفيان وارو قافلو نڪري ويو ابو جهل ۽ ان جا ساٿي جنگ لاءِ آيا آهن هاڻي انهن سان جنگ ڪرڻي آهي انهن مان جيڪي جنگ لاءِ تيار ٿي نه آيا هيا انهن پهريان سستي ڏيکاري پر حضرت ابوبڪر ۽ حضرت عمر رضي الله عنهما جي اثر اٿتي تقرير ٻڌي اهي سست به چست ٿي ويا. حضرت مقداد بن عمرو اٿي عرض ڪيو ته يا رسول الله! اوهان کي جتي الله تعاليٰ موڪلي هلو اسين هلڻ لاءِ تيار آهيون اسين حضرت موسيٰ عليه الصلوة والسلام جا ساٿي ناهيون جو چئون ته: تون ۽ تنهنجو رب وڃي وڙهو اسين هتي ويٺا آهيون، اسان جو عرض آهي ته اسين اوهان سان آهيون حضرت مقداد جي ان عرض تي حضور عليه الصلوة والسلام جن تمام گهڻو خوش ٿيا ان کان پوءِ حضرت سعد بن نعاذ اٿي عرض ڪيو ته: يا رسول الله! جيڪڏهن اوهان اسان کي سمند ۾ گهڙڻ جو حڪم ڪيو ته اسين ان ۾ به گهڙڻ لاءِ تيار آهيون ان تي حضور عليه الصلوة والسلام جن تمام گهڻو خوش ٿيا ۽ فرمايائون ته الله تي توڪل ڪري هلو انشاء الله تعاليٰ ڪافر سخت هڙ ڪائيندا، مان سندن ڪسڻ جون جايون ڏسي رهيو آهيان ان کان پوءِ بدر جي جنگ جو واقعو ٿيو ان جي باري ۾ هي آيتون نازل ٿيون (١) فرمان مبارڪ آهي "كَمَا أَخْرَجَكَ رَبُّكَ مِنْ بَيْتِكَ بِالْحَقِّ" جيئن توکي تنهنجي رب تنهنجي گهر مان حق سان ڪڍيو.

نحوي سمجھاڻي

هن عبارت ۾ ”ڪما“ جي ڪ جو تعلق ڪنهن سان آهي؟ ان جون ڪيترينون ترڪيبون بيان ڪيون ويون آهن پر آسان ۽ سولي ترڪيب هيءَ آهي ته ”ڪما“ ۾ ڪ تشبيهه جو ۽ ماموصولہ يا مصدر به آهي ۽ هيءَ عبارت هڪ مقدر عبارت جي خبر آهي اصل ۾ هيءَ عبارت هيئن آهي: اي حالهر هڏه في ڪراهه تنفيل الغزاة ڪحال اخراجڪ من بيتڪ (١) يعني انهن مجاهدن جو غنيمت جي مال کي سڀني غازين ۾ ورهائڻ کي نه پسند ڪرڻ ۾ حال ائين آهي جيئن اوهان کي جنگ بدر لاءِ گهر مان ڪڍڻ کي سندن طرفان نه پسند ڪرڻ جو حال هو. مطلب ته: جيئن اوهان جو جنگ جي لاءِ گهر مان نڪرڻ حق آهي تيئن اوهان جي طرفان غنيمت جي مال جي تقسيم ڪرڻ به حق آهي ۽ جيئن اوهان جو گهر مان جنگ لاءِ نڪرڻ فائديمند ثابت ٿيو تيئن اوهان جي طرفان غنيمت جي تقسيم به فائديمند آهي ياد رکڻ گهرجي ته حضور عليه الصلوة والسلام جن جي مديني منوره کان بدر ڏانهن روانگي يا ته حضرت جبرئيل عليه السلام جي عرض ڪرڻ سان هڻي يا سندن دلي خيال سان پر ٻنهي صورتن ۾ اهو فرمان درست آهي ته اوهان کي اوهان جي گهر مان اوهان جي رب ڪڍيو ڇو ته ٻئي صورتون وحي جون آهن ”١“ جلي ”٢“ خفي (٢) ۽ حضور عليه الصلوة والسلام جن جي گهر مان مراد مدينه منوره آهي ڇو ته اهو سندن دائمي گهر آهي (٣) عربيءَ ۾ وطن کي به بيت سڏيو ويندو آهي (٤) ”وَأَنْ فَرِيقًا مِّنَ الْمُؤْمِنِينَ لَكَا رُحُونَ“ ۽ بيشڪ مومنين مان هڪ ٽولي پسند ڪندڙ ناهن، هي فرمان مبارڪ اڳئين فرمان کان حال آهي ۽ ”فَرِيقًا“ ۾ تنوين تنڪير جي آهي جنهن مان ثابت ٿيو ته غنيمت جي مال کي تقسيم ڪرڻ تي حيرت ۽ ناپسندگيءَ جو اظهار ڪرڻ وارا تمام ٿورا هئا ۽ اهو به ثابت ٿيو ته انهن ٿورن جي طرفان ناپسنديدگي حضور عليه الصلوة والسلام جن جي فعل مقدس جي ڪري نه پر پنهنجي مسڪينيءَ ۽ جنگ لاءِ تيار ٿي نه نڪرڻ جي ڪري هئي، ان جي ڪري قرآن ڪريم انهن ٿورن کي به مؤمن سڏيو آهي.

”يُجَادِلُونَكَ فِي الْحَقِّ“ اوهان سان حق ۾ زباني بحث پيا ڪن - ذهن نشين ڪرڻ گهرجي ته هتي جدال مان مراد مقابلي ۽ مخالفت جو جهيڙو ناهي پر عرض

(١) تفسير القاسمي ص ١٤ سورة الانفال جلد ٥ (٢) نعيم ص ٥٤٦ جلد ٩

(٣) البيضاوي ڪامل ص ٢٣٤ (٤) نعيم ص ٥٤٦ جلد ٩

معروض ڪرڻ مراد آهي ۽ جڏهن ته حضور عليه الصلوة والسلام جن جو هر قول فعل حق آهي ان جي ڪري ”فِي الْحَقِّ“ آندو ويو - مطلب ته ڪنهن ڳالهه جو حق هجڻ اوهان جي سمجهه تي موقوف ناهي جيڪو ڪجهه ان جي زبان حق جي ترجمان مان نڪري حق اهوئي آهي پوءِ اهو اوهان جي عقل ۾ اچي يا نه ”بَعْدَ مَا تَبَيَّنَ“ ان کان پوءِ جو اهو حق روشن ٿيو، هتي روشن ٿيڻ مان مراد آهي حضور عليه الصلوة والسلام جن جي طرفان خبر ڏيڻ ته بدر جي جنگ ۾ فتح اسان جي ٿيندي ۽ جيڪو سامان ڪافر کڻي آيا آهن اهو به اسان جي لاءِ آندو اٿن (انشاء الله) ۽ اها اسان جي غنيمت ٿيندي ۽ مان انهن ڪافرن جي قتل ٿيڻ جون جاڳيون ڏسي رهيو آهيان. كَأَنَّمَا يُسَاقُونَ إِلَى الْمَوْتِ وَهُمْ يَنْظُرُونَ ۽ ڇڻ ته موت ڏانهن هڪليا وڃن ٿا ۽ اهي ڏسي رهيا آهن، هن فرمان مقدس ۾ انهن جي غير اختياري حالت جو بيان آهي، مطلب ته ان بدر جي جنگ ۾ مسلمانن کي ڪافرن جي مقابلي ۾ وڃڻ اهڙو ڳرو محسوس ٿي رهيو هو ڇڻ ته کين موت ڏانهن هلايو ٿي ويو، هنن لفظن ۾ به انهن جي صفائي بيان ڪئي وئي آهي ته: جيئن انسان کي ڦاسي گهاٽ يا ڪنهن ڪسڻ واري جاءِ تي وٺي وڃڻ سان گهٻراهت ٿيندي آهي ائين ئي انهن جي بي قرار ۽ بي اختياري هئي چوڻ آهي ويچارا نهايت مسڪين ۽ هٿيارن کان خالي هئا ان سان گڏ جنگ جي فن کان به اڻ واقف هئا ۽ جنگ لاءِ باقاعده تياري ڪري به نه آيا هئا.

سوال: اصحابن جي ان ٽولي کي اهو مناسب هو جو حضور عليه الصلوة والسلام جي خيال مبارڪ جي خلاف ڪن؟

جواب: اصحابن پلارن جي ان ٽولي ڪا به حڪم عدولي نه ڪئي هئي پر مشوري جي جواب ۾ پنهنجي ضعف ۽ همت جي بلند نه هجڻ جو اظهار ڪيو هومگر رسول الله صلى الله عليه وسلم جن جي ساٿين کان اهو ايترو اظهار به سندن بلند مقام جي اعتبار سان الله تعاليٰ وٽ پسند نه هو ان جي ڪري ان کي ناراضگيءَ جي لفظن سان بيان ڪيو ويو (١) ”وَإِذْ يَعِدُكُمُ اللَّهُ حُدًى الْقَاتِلِينَ أَنَّهُمْ لَكُمْ وَتَوَدُّونَ أَنَّ غَيْرَ ذَاتِ الشُّوْكَةِ تَكُونُ لَكُمْ“ ۽ (ياد ڪيو) جڏهن الله اوهان سان ٻن جماعتن مان اوهان کي هڪڙيءَ (تي فتح ڏيڻ) جو وعدو ڪيو ته بلاشڪ اها اوهان لاءِ آهي ۽ اوهان (وري ان ڳالهه سان) محبت رکي پيا ته بنا هٿيارن واري ٽولي اوهان لاءِ هجي. ذهن ۾ وهارڻ گهرجي ته جڏهن مسلمان ان واپاري قافلي جي هٿ

ڪرڻ لاءِ هٿيارن کڻڻ ۽ جنگي تياري ڪرڻ کان سواءِ نڪتا هئا تڏهن سندن طبعي خواهش اها هئي ته کين صرف قافلي وارا هٿ اچن ۽ جنگ لاءِ تيار ٿي ايندڙ ڪافرن جي وڏي لشڪر سان ويڙهه ڪرڻ خطري کان خالي ناهي. الله تعاليٰ هتي بيان فرمايو ته: مون اوهان سان پنهنجي جماعتن "١" واپاري قافلي "٢" ۽ جنگ لاءِ ايندڙ لشڪر مان هڪ ٽي اوهان کي فتح ڏيڻ جو وعدو ڪيو ۽ اهو پورو ٿيو.

"وَيُرِيدُ اللَّهُ أَنْ يُخَيِّقَ الْحَقَّ بِكَلِمَاتِهِ وَيَقْطَعَ دَابِرَ الْكَافِرِينَ" ۽ الله جو ارادو آهي ته پنهنجن فرمانن سان حق ثابت ڪري ۽ ڪافرن جي پاڙ پٽي ڇڏي. حق جي ثابت ڪرڻ مان مراد آهي اهڙو ظاهر ڪرڻ جو هر ڪنهن کي کليل طرح مشاهدي ۾ اچي ۽ "كَلِمَاتِهِ" مان مراد تشريعي فرمان به آهن مثلاً: حضور پر نور عليه الصلوة والسلام جن جو بدر جي طرف روانو ٿيڻ، لشڪر سان مقابلي جي لاءِ حڪم ڪرڻ وغيره ته تڪويني فرمان به مثلاً مڪي جي رئيسن جو ايتري زبردست تياريءَ سان اچڻ ۽ پوءِ به مغلوب ۽ مقهور ٿي موٽڻ وغيره وغيره "لِيُخَيِّقَ الْحَقَّ وَيُبْطِلَ الْبَاطِلَ وَلَوْ كَرِهَ الْمُجْرِمُونَ" تانته حق کي حق ڪري ڏيکاري ۽ باطل کي باطل ڪري ڏيکاري پلي ڪئي مجرم ناپسند ڪن. هتي به اهوئي کليءَ طرح مشاهدي ۾ اچڻ مراد آهي. يعني اسين گهرون پيا ته مڪي جي ڪافرن جي پاڙ ٿي پئجي ۽ ڪٽجي وڃي ۽ اهو تڏهن ٿيو جڏهن ابوجهل ۽ ان سان گڏ آيل چوٽيءَ جا سردار کي قتل ٿي ويا ته کي قيدي بنجي ذليل ٿي مسلمانن جي هٿ آيا ۽ پوءِ پاڻ به مسلمان ٿيا ۽ اها جنگ باطل کي باطل ڪري ڏيکارڻ ۽ حق کي حق ڪري ڏيکارڻ جو ذريعو بڻي. هنن عبارتن ۾ انهن ٿورڙن سستي ڪندڙن مسلمانن کي تنبيهه ڪئي وئي آهي ته اوهان جيڪا صورت پسند ڪئي هئي اها نهايت پست همتي، آرام طلبي، وقتي ۽ هنگامي فائدي جي شيءِ هئي ۽ الله تعاليٰ جيڪو ارادو فرمايو اهو بلند همتي، بلند مقاصد، مڪمل ۽ دائمي فائدي واري شيءِ آهي ۽ ٻيءَ آيت ۾ ان کي مزيد واضح ڪيو ويو آهي ته الله تعاليٰ جي قدرت جي قبضه کان ته ڪابه شيءِ ٻاهر نه آهي جيڪڏهن اهو گهري ها ته تجارتي قافلي تي ئي مسلمانن کي غلبو ۽ قبضو عطا ڪري ها مگر ان حضور عليه الصلوة والسلام جن ۽ سندن اصحابن سڳورن جي شايان شان اهو ڏٺو ته سندن مقابلو مسلح فوج سان ٿئي، ان تي سندن قبضو ٿئي تانته حق جو حق هجڻ ۽ باطل جو باطل هجڻ واضح ٿئي.

سوال: الله تعاليٰ جڏهن علير، خبير ۽ هر ڪم جي ابتدا ۽ انتها کان باخبر

آهي ته ان اصحابن پلارن سان اهو مبهر وعدو چو ڪيو ته ٻنهي جماعتن مان هڪ تي اوهان کي غلبو عطا ڪندو؟

جواب: ان ڳالهه کي مبهر رکڻ ۾ (والله اعلم) حڪمت اصحابن سڳورن جو امتحان وٺڻ آهي ۽ انهن کي اخلاقي تربيت ڏيڻي هئي ته اهي هميشه همت بلند رکن ۽ اعلى مقاصد جي حصول جي لاءِ جدوجهد ڪندي سامهون ايندڙ خطرات کان نه گهٻرائين.

فائدا: هن آيت مان هي فائدا حاصل ٿيا. ١. ”يَعِدْكُمْ اللَّهُ“ ۾ اصحابن سان جنهن وعدي جو ذڪر ڪيو ويو آهي اهو ساڻن حضور صلى الله عليه وسلم جن ڪيو هو پر الله تعالىٰ ان وعدي کي پنهنجو وعدو سڏيو ان مان ثابت ٿيو ته محبوب عليه الصلوة والسلام جن مالڪ مٺي جا مختار محبوب آهن سندن قول الله تعالىٰ جو قول آهي ٢. ”انسان طبعي طور آرام ۽ سک جو طالب آهي، حقيقت ڏانهن هڪدم توجه ڪنهن ڪنهن جو ويندو آهي پر ان آرام طلب ڪرڻ جي ڪري اهو سزا ۽ عذاب جو حقدار نه آهي اصحابن سڳورن مان ڪن آرام ۽ جنگ کان بچڻ جو خيال ڏيکاريو ته الله تعالىٰ انهن جي اڳيان جنگ اختيار ڪرڻ جي حڪمت بيان ڪئي پر انهن کي سزا ۽ عذاب ڏيڻو بلڪ ڪين“ ”مِنَ الْمُؤْمِنِينَ“ لفظ آڻي سندن ايمان کي ثابت ڪيو ٣. ”بدر جي جنگ الله تعالىٰ جي قدرت ۽ حبيب ڪريم عليه الصلوة والسلام جي معجزن جو وڏو ۽ عجيب نمونو هئي. ڪافرن جو مڪمل مسلح ٿي عيش عشرت جي سامان سان اچڻ ۽ انهن جي مقابلي ۾ مسلمانن جو جنگ جي سوچ کان سواءِ بنا هٿيارن جي اچڻ ۽ غالب ٿيڻ حيرت ۾ وجهندڙ هو.

إِذْ تَسْتَغِيثُونَ رَبَّكُمْ فَاسْتَجَابَ لَكُمْ أَنِّي مُمِدُّكُمْ

جڏهن مدد گهرو پيا پالڻهار پنهنجي کان پوءِ قبول فرمايائين واسطي اوهان جي بيشڪ مان مدد ڪندڙ اوهان جو آهيان

بِأَلْفٍ مِنَ الْمَلَائِكَةِ مُرْدِفِينَ ٩ وَمَا جَعَلَهُ اللَّهُ إِلَّا بُشْرَىٰ

هڪ هزار ملائڪن سان اڳيان پويان ايندڙ ۽ نه بنيادو ان کي الله مگر خوشخبري

وَلِتَطْمَئِنَّ بِهِ قُلُوبُكُمْ وَمَا النَّصْرُ إِلَّا مِنْ عِنْدِ اللَّهِ إِنَّ اللَّهَ عَزِيزٌ حَكِيمٌ ١٠

۽ تانت مطمئن ٿين ان سان دليون اوهان جون ۽ ناهي مدد مگر وٽان الله جي بيشڪ الله غالب، حڪمت وارو آهي.

تفسير

اڳين آيتن ۾ بدر جي جنگ جو مقصد بيان ٿيو ۽ هنن ۾ ان جي ڪجهه صورت بيان ڪئي وئي آهي.

شان نزول

ابن ابي شيبه، احمد، مسلم، ابوداؤد، ترمذي، ابن جرير، ابن المنذر، ابن ابي حاتم، ابو عوانه، ابن حبان، ابو الشيخ، ابن مردويه، ابو نعيم، ۽ دلائل النبوة ۾ بيهقيءَ حضرت عبدالله بن عباس رضي الله عنهما کان روایت آندي آهي ان فرمايو ته: مون کي حضرت عمر بن خطاب رضي الله عنه خبر ٻڌائي ته جڏهن بدر جي جنگ لڳي رهي هئي ۽ حضور پرنور عليه الصلوة والسلام جن پنهنجن اصحابن ڏانهن نهاريو ته اهي ٽي سو تيرنهن (٣١٣) چڻا هئا ۽ ڪافرن ڏانهن نهاريائون ته اهي هڪ هزار ۽ ان کان ڪجهه مٿي هئا تڏهن پاڻ الله تعاليٰ ڏانهن متوجه ٿي هٿ مبارڪ ڊگها ڪري عرض ڪرڻ لڳا ته يا الله! مون سان جيڪو وعدو ڪرڻ فرمايو اٿئي اهو پورو ڪر اي الله! جيڪڏهن منهنجي هيءَ ٿورڙي تعداد واري جماعت هلاڪ ڪري ڇڏي ته زمين ۾ تنهنجي عبادت نه ڪئي ويندي پاڻ هٿ مبارڪ، ڊگها ڪري اها دعا گهرندا رهيا (۽ دعا ۾ ايترو ته مستغرق رهيا) جو سندن ڪلهن تان چادر لهي ڪري پئي جيڪا حضرت ابو بڪر (صديق رضي الله عنه) کڻي سندن ڪلهن تي وڌي ۽ کين پاڪر پائي عرض ڪيائين ته: يا رسول الله! اوهان دعا ڪافي گهري آهي الله تعاليٰ اوهان سان ڪيل وعدو جلد پورو ڪندو تڏهن هيءَ آيت نازل ٿي (١) ان کان پوءِ حضرت ابو بڪر صديق رضي الله عنه حضور عليه الصلوة والسلام جن وٽ ويٺو رهيو ۽ پاڻ استغراقي ڪيفيت ۾ رهيا ڪجهه دير کان پوءِ حضرت ابو بڪر ڏانهن متوجه ٿي فرمايائون ته: ابا بڪر! الله تعاليٰ جي مدد پهچي وئي هوڏس جبرئيل امين پنهنجي گهوڙي کي لغام کان سواءِ وٺيو اچي پيو (٢) فرمان مبارڪ آهي **اِذْ كَسَتَٰعِيْشُوْنَ رِيْكَزًا فَاسْتَجَابَ لَكُمْ** جڏهن پنهنجي رب کان مدد گهرو پيا پوءِ اوهان جي دعا قبول فرمايائين، ياد رکڻ گهرجي ته اها دعا ته صرف حضور عليه الصلوة والسلام جن گهري هئي پر پاڻ جڏهن ته امت جا امام آهن، سندن دعا ڄڻ ته

سڀني جي دعا آهي تڏهن تستغيثون جمع جو صيغو آندو ويو آهي ”اَتَيَّ مُعِدَّكُمْ بِالْفِ مِنَ الْمَلَائِكَةِ مُرْدَفِينَ“ بيشڪ مان اوهان جي هڪ هزار ملائڪن سان مدد ڪندڙ آهيان جيڪي هڪ ٻئي جي پويان لاڳيتا ايندا، ڄاڻڻ گهرجي ته مسلمانن جي مدد لاءِ اچڻ وارن ملائڪن جو تعداد قرآن پاڪ ۾ ڪٿي ۳ هزار ته ڪٿي پنج هزار آيو آهي ۽ هتي هڪ هزار جو ذڪر ان ڪري آيو آهي جو پهريان هڪ هزار ملائڪ هئا.

”وَمَا جَعَلَهُ اللَّهُ إِلَّا بُشْرَى“ ۽ ان (مدد) کي الله تعاليٰ صرف فتح جي خوشخبري ڏيڻ بنايو هو. هيءَ ملائڪن جي موڪلڻ جي حڪمت بيان ٿي رهي آهي يعني اهي سڀئي ايترا ملائڪ ڪافرن جي هلاڪ ڪرڻ لاءِ نه آيا هئا انهن کي هلاڪ ڪرڻ جي لاءِ ته هڪڙو ئي ڪافي هو هڪ ئي ملائڪ حضرت لوط عليه السلام جي قوم جي شهرن کي ڪٽي مٿان اونڌو ڪري ڪيرايو هو، هڪ ئي ملائڪ حضرت صالح عليه السلام جي امت تي دانهن ڪري کين هلاڪ ڪري ڇڏيو هو پر ايترن ملائڪن جي اچڻ ۾ ڪجهه حڪمتون هيون ”۱“ اوهان لاءِ بشارت بڻيا جو جڏهن اوهان ملائڪن جي نزول جي خبر ٻڌي ته اوهان جا ڪوماڻيل ڇهرا خوشيءَ مان تڙڙ لڳا ”۲“ ”وَلِتَطْمَئِنَّ بِهِ قُلُوبُكُمْ“ ۽ تانته ان سان اوهان جون دليون مطمئن ٿين. قوي قول هيءُ آهي ته هيءَ عبارت ”بُشْرَى“ تي عطف ڪيل آهي پر جڏهن ته غازين جو اطمينان اهم شيءِ هو تڏهن ان کي وڏي ۽ کليل عبارت سان آندو ويو آهي ۽ مفرد جو جملي تي ۽ جملي جو مفرد تي عطف ڪرڻ جائز آهي الله تعاليٰ جو ٻيو فرمان آهي ”لِتَرْكَبُوها وَزِينَةً“ هن ۾ ”زِينَةً“ مفرد کي ”لِتَرْكَبُوها“ جملي تي عطف ڪري آندو ويو آهي (۱) مطلب ته انهن ملائڪن جي نزول سان اوهان جي دلين کي اطمينان ۽ قرار نصيب ٿيندو جهاد ۾ دل جو اطمينان نهايت اهم آهي اهي ملائڪ اصحابن سڳورن کي ڏسڻ ۾ ته ڪونه ٿي آيا پر قرآن ڪريم ۽ حبيب صلي الله عليه وسلم جن جي فرمان تي يقين رکڻ جي ڪري اهي گهڻو مطمئن ٿيا هئا.

”وَمَا النَّصْرُ إِلَّا مِنْ عِنْدِ اللَّهِ“ ۽ مدد ته صرف الله وٽان ئي ايندي آهي ملائڪن جو نزول ۽ ٻيون ڪارروايون فتح حاصل ٿيڻ جو صرف سبب آهن ان جي ڪري مؤمنن کي الله تعاليٰ جي ڪرم تي ئي نظر ڪرڻ گهرجي ”إِنَّ اللَّهَ عَزِيزٌ حَكِيمٌ“ بلاشڪ الله غالب، حڪمت وارو آهي. هيءَ عبارت چئن مٿئين عبارت جو دليل آهي يعني الله تعاليٰ

غالب به اهڙو غالب آهي جو جنهن کي گهري ان کي به غالب بنايو ڇڏي ۽ حڪمت وارو به آهي ڪنهن کي فتح ڏيڻ ۾ به ان جي حڪمت آهي ته هار ڏيڻ ۾ به.

فائدا: هن آيت سڳوريءَ مان هي فائدا سمجهه ۾ اچن ٿا "١" "اذ جي اڳيان اذڪروا جو لفظ مقدر آهي معنيٰ ته الله تعاليٰ جي هيءَ نعمت ياد ڪيو جو اوهان جي مدد ڪرڻ لاءِ ملائڪ موڪليا. ان مان اها ڳالهه به واضح ٿي ته الله تعاليٰ جي نعمتن کي ياد ڪرڻ سنو ڪم آهي جيئن پيءُ جاءِ تي فرمان مبارڪ آهي. "وَأَمَّا بِنِعْمَةِ رَبِّكَ فَحَدِّثْ" (١) ۽ پر پنهنجي رب جي نعمت جو اظهار ڪندو ره، سرورِ دو عالم صلي الله عليه وسلم جن جو ميلاد جي محفلن ذريعي ڄمڻ وغيره بيان ڪرڻ به الله تعاليٰ جي نعمت جو ذڪر آهي جيڪو نهايت پلو ڪم آهي ان کي بدعت چئي ان کان روڪڻ گمراهي ۽ ضلالت آهي "٢" "رُكُّكُمْ" جي لفظ مان ثابت ٿيو ته دعائن ۾ الله تعاليٰ جو اهو اسم مبارڪ استعمال ڪرڻ نهايت سنو آهي.

"٣" الله تعاليٰ ڪڏهن ملائڪن جي ذريعي پنهنجي مجاهدن پانهن جي مدد ڪندو آهي جيئن "آتِي مُدْكُرٌ" مان واضح ٿي رهيو آهي ١٩٦٥ عيسوي سن ۾ جڏهن هندستان ۽ پاڪستان جي جنگ لڳي هئي ۽ ان وقت اڃان مسلمانن ۾ الله تعاليٰ جو خوف ۽ حضور عليه السلام جن سان محبت گهڻي موجود هئي ته جنگ جي ميدان ۾ ڪيترا اڻ سڃاتل جوان به نظر آيا هئا ڪيترن ماڻهن الله تعاليٰ جي وٽين کي مدد ڪندي اکين سان ڏٺو هو ان ئي جنگ جي موقعي تي دمشق ۾ حضرت بلال رضي الله عنه جي قبر مبارڪ مان ڪيترن ماڻهن "حي على الجهاد" جو آواز ٻڌو ۽ مدينه منوره ۾ بزرگن خواب ۾ حضور پر نور صلي الله عليه وسلم جن کي جلد جلد روانو ٿيندي ڏسي عرض ڪيو ته يا رسول الله (صلي الله عليه وسلم) ڪٿي تشریف فرما ٿيڻ لاءِ روانگي آهي فرمايائون ته پاڪستان ۾ جهاد جي لاءِ - هندو قيدي مسلمانن مجاهدن کان پڇندا هئا ته اهي ساون ڪپڙن وارا سپاهي ڪٿي آهن جيڪي اوهان سان گڏجي اسان سان لڙندا هئا. اهي سڀ ڳالهون ان وقت جي اخبارن ۽ رسالن ۾ آيون هيون، ابو جهل بدر جي جنگ ۾ زخمي ٿي ڪرڻ ۽ مرڻ مهل حضرت عبدالله بن مسعود رضي الله عنه کان پڇيو هو ته: اڃن پتڪن سان نوان ماڻهو ڪير هئا جيڪي اوهان سان گڏ جنگ ڪري رهيا هئا فرمايائينس ته اهي ملائڪ هئا (٢) "٣" ملائڪن جي نزول ۾ ڪيتريون حڪمتون هيون مسلمانن کي ڪاميابيءَ جي

بشارت ڏيڻ، مجاهدن جي دليين کي سڪون بخشن، خود انهن ملاڪن جي عزت افزائي ڪرڻ جيڪي بدر جي جنگ ۾ شريڪ ٿيا هئا جيئن بدر جي جنگ ۾ شريڪ ٿيندڙ اصحابي اصحابين ۾ شاندار آهن تيئن بدر ۾ اچڻ وارا ملاڪ، ملاڪن ۾ شاندار آهن.

إِذْ يُغَشِّيكُمُ النَّعَاسَ أَمَنَةً مِّنْهُ وَيُنَزِّلُ عَلَيْكُم مِّنَ السَّمَاءِ

(ياد ڪيو) جڏهن ڍڪايائين اوهان کي اوجھرائي (ننڊ جي) امن ڏيڻ لاءِ پنهنجي طرفان ۽ لاهي پيو اوهان تي آسمان مان

مَاءً لِّيُطَهِّرَكُم بِهِ وَيُذْهِبَ عَنْكُم رَجَزَ الشَّيْطَانِ وَلِيَرْبِطَ

پاڻي تانت پاڪ ڪري اوهان کي ان سان ۽ پري ڪري اوهان کان پليدي شيطان جي ۽ تانت هٿ ٻڌرائي

عَلَى قُلُوبِكُمْ وَيُثَبِّتَ بِهِ الْأَقْدَامَ ۝ إِذْ يُوحِي رَبُّكَ إِلَى

دليين اوهان جي تي ۽ ثابت ڪري ان سان قدمن کي جڏهن وحي پيو موڪلي رب تنهنجو

الْمَلَكِ أَنِّي مَعَكُمْ فَثَبَّتُوا الَّذِينَ آمَنُوا سَالِقِي فِي قُلُوبِ

طرف ملاڪن جي تر بلاشڪ مان گڏ آهيان اوهان سان پوءِ ثابت ڪر انهن کي جو ايمان آندائون سگهو ٿي وجهندس مان دلين انهن جي

الَّذِينَ كَفَرُوا الرُّعْبَ فَأَضْرِبُوا فَوْقَ الْأَعْنَاقِ وَأَضْرِبُوا مِنْهُمْ

۾ جو ڪفر ڪيائون ڊپ پوءِ (ڌڪ) هڻو مٿان ڪنڌن جي ۽ هڻو انهن جي هر هڪ

كُلَّ بَنَانٍ ۝ ذَٰلِكَ بِأَنَّهُمْ شَاقُوا اللَّهَ وَرَسُولَهُ وَمَنْ يُشَاقِقِ

سنت کي اهو سببان ان جي جو تحقيق انهن مخالفت ڪيائون الله ۽ ان جي رسول جي ۽ جيڪو مخالفت ڪندو

اللَّهُ وَرَسُولَهُ فَإِنَّ اللَّهَ شَدِيدُ الْعِقَابِ ۝ ذَٰلِكُمْ فَذُوقُوهُ

الله ۽ ان جي رسول جي پوءِ يقيناً الله سخت آهي عذاب ڏيڻ وارو اها (سزا اٿو) پوءِ چڪو ان کي

وَأَنَّ لِلْكَافِرِينَ عَذَابَ النَّارِ ۝

۽ بلاشڪ ڪافرن جي لاءِ عذاب آهي باھ جو

تفسير

اڳين آيتن ۾ بدر جي جنگ وارن غازين ۽ مجاهدن جي روحاني،
غبي مدد ۽ ملائڪن جي نزول جو ذڪر هو ۽ هنن آيتن ۾ انهن جي ئي جسماني ۽
ظاهري مدد اوجھرائي اچڻ ۽ مينهن پوڻ جو ذڪر ٿي رهيو آهي.

شان نزول

جڏهن حضور عليه الصلوة والسلام جن مديني منوره مان نڪري بدر ڏانهن
روانا ٿيا ته بدر جي ويجهو رستي ۾ کين ٻه ماڻهو مليا حضور عليه الصلوة والسلام
انهن کان پڇيو ته: ڇا ابو سفيان جو قافلو هتان لنگهيو هو؟ انهن عرض ڪيو ته هاڻو،
رات جي وقت لنگهيو هو پوءِ مسلمانن کانئن مڪه مڪرمه جي ڪافرن جي حالات
معلوم ڪرڻ جي لاءِ انهن ٻنهي کي ٻڌو انهن مان هڪ حضرت عباس رضي الله عنه جو
غلام ابو رافع هو. ٻيو عقبه بن ابي معيط جو غلام اسلم هو. مسلمانن ابو رافع کان
پڇيو ته هن ميدان جي لاءِ مڪي پاڪ مان گهڻا نڪري آيا آهن ان چيو ته تقريباً
سيڻي نڪري آيا آهن اهو ٻڌي حضور عليه الصلوة والسلام جن فرمايو ته مڪه پاڪ
پنهنجي جگر جا ٽڪرا اسان ڏانهن اڇلائي ڇڏيا آهن پوءِ وري ابو رافع کان پڇيائون
ته ڇا ڪجهه ماڻهو واپس به موٽي ويا آهن؟ ان چيو ته هاڻو جڏهن ابو سفيان جي
قافلي جي خيريت سان نڪري وڃڻ جي خبر پئي ته ڪجهه ماڻهو واپس وري ويا
آهن ان تحقيق ڪرڻ کان پوءِ حضور عليه الصلوة والسلام جن ۽ اصحاب سڳورا
بدر جي ميدان ڏانهن روانا ٿيا ڏٺائون ته مڪه پاڪ وارا ڪافر اڳتي اتي ديرو
ڄمائي پاڻيءَ جي کوهن واري صاف ۽ مٺي زمين واري ميدان تي قبضو ڪيو ويٺا
هئا، مجبوراً مسلمان اتي لڳا جتي ريتي گهڻي هئي ۽ پاڻي بلڪل نه هو. هنن
حضراتن کي اتي به تڪليفون درپيش آيون "١" هڪ پاڻيءَ نه هجڻ جي ڪري
سخت اڃ "٢" ٻيو ريتيءَ ۾ هلندي سندن پير هيٺ لهيو ٿي ويا ان موقعي تي شيطان
انساني صورت ۾ ٿي انهن غازي مردن وٽ آيو ۽ هر هڪ سان جدا جدا ملي چوڻ لڳو
ته اوهان چئو ٿا ته اسان حق تي آهيون، الله تعاليٰ جا پيارا آهيون ۽ اسان جو نبي به
سچو آهي هيءَ عجيب حقانيت آهي جو الله تعاليٰ اوهان کي خشڪ ۽ ريتيءَ واري
علائقي ۾ لاٿو آهي. هاڻي نتيجو هي نڪرندو جو جڏهن اوهان اڃ جي سخت بري حال

پر هوندڻو ته ڪافر نهايت آسانيءَ سان اوهان کي کليل شڪست ڏيندا ۽ اوهان مان
ڪير به سلامتيءَ سان گهر واپس نه ويندو چو ته اوهان اڃايل هوندا ۽ ڪافر تازا
توانا، انهن خبرن کي ٻڌي ڪي مسلمان مايوس ٿيا ته الله تعاليٰ جي رحمت جي
درياءَ جوش کاڌو ۽ لاڳيتو ايتري برسات وسي جو ريتي ڄمي سئي زمين ٿي وئي ۽
اصحابن ان حصي ۾ حوض وانگر هڪ کڏ ٺاهي ورتي جيڪا پاڻيءَ سان ڀرجي
وئي ۽ ان کي تلاءَ وانگر استعمال ڪيائون هوڏانهن ڪافرن جي رهڻ واري ميدان
۾ گپ ۽ اهڙي ترڪڻ ٿي جو هلندي پئي ترڪيا مومنن کي ان بارش سان تمام
گهڻي خوشي پهتي ۽ سندن دليون مطمئن ۽ باغ بهار ٿيون ۽ اها بارش انهن کي فتح
جي هڪ بشارت معلوم ٿي. ان موقعي تي هيءَ آيت نازل ٿي (١) فرمان مبارڪ
آهي ”اِذْ يُغَشِّيكُمُ النَّعَاسُ اَمْنًا مِّنْهُ“ (ياد ڪيو) جڏهن الله تعاليٰ اوهان تي
پنهنجي طرفان امن ڏيڻ لاءِ اوجھراڻيءَ جي اهڙي ڪيفيت طاري ڪئي چڻ ته ان
سان اوهان کي ڍڪي ڇڏيائين، اهو سڀ ڪجهه قلبي سکون ۽ چين جو اثر هو.
محدث ابو يعلىٰ ۽ دلائل النبوة ۾ بيهقيءَ حضرت علي رضي الله عنه کان روايت آندي
آهي ته بدر جي جنگ ۾ مقدار کان سواءِ اسين سڀئي ننڊ جي اوجھراڻيءَ ۾ هيٺ
مگر حضور عليه الصلوة والسلام جن ان کان آزاد هيا ۽ صبح تائين وڻ جي هيٺان
نماز پڙهندا رهيا (٢) ان جي ڪري چيو ويو آهي ته اها اوجھراڻي معجز جي حڪم
۾ آهي (٣)

”وَيُنَزِّلُ عَلَيْكُمْ مِّنَ السَّمَاءِ مَاءً لِّيُطَهِّرَ كُمْ بِهِ وَيُذْهِبَ عَنْكُمْ رِجْزَ الشَّيْطَانِ“
۽ اوهان تي آسمان کان پاڻي لاهي پيو تانته ان سان اوهان کي پاڪ ڪري ۽ اوهان
کان شيطان جي پليدي پري رکي - هن حصي ۾ برسات وسائڻ ۽ ان جي حڪمت بيان
ڪئي وئي آهي ته اها ان جي ڪري لاهي وئي هئي ته اوهان مان بي وضو شخص وضو
ڪن ۽ جن کي غسل جي ضرورت پوي اهي غسل ڪن ۽ انساني شڪل ۾ اچي
شيطان جيڪي وسوسا وڌا هيا ته مري ويندو، ان شيطان جي ان پليد سچ کي
اوهان کان پري رکي بارش پوڻ سان اوهان جي دلين ۾ اچڻ وارا وسوسا به دور ٿي ويا.
”وَلِيَرْبِطَ عَلَى قُلُوبِكُمْ وَيُثَبِّتَ بِهِ الْأَقْدَامَ“ ۽ تانت اوهان جي دلين کي مضبوط
رکي ۽ ان سان قدمن کي ثابت رکي، يعني ان بارش مان هڪ ته اوهان جي دلين ۾
مضبوطي پيدا ٿي وسوسا نڪري ويا ٻيو ته اوهان جا قدم ان ريتيءَ ۾ به ثابت رهيا ۽

ترڪي ڪرڻ کان محفوظ رهيا ۽ ڪن مفسرن جو قول آهي ته قدم جي ثابت ڪرڻ مان مراد آهي دلين کي صبر جي قوت عطا ڪرڻ چو ته جيڪو دل جو ڪمزور هوندو آهي ان جا پير نه ڪپندا آهن (١) " اِذْ يُوحِي رَبُّكَ اِلَى الْمَلَائِكَةِ اَنْ يَّ مَعَكُمْ فَثَبَّتُوا الَّذِيْنَ اٰمَنُوا " جڏهن تنهنجو رب ملائڪن ڏانهن وحي پيو فرمائي ته يقيناً مان اوهان سان گڏ آهيان پوءِ ايمان وارن کي ثابت رکو، يعني سندن دلين ۾ دشمن تي جرئت سان حملي ڪرڻ جو خيال القاءِ الهام طور وجهو ۽ کين جهاد جي ترغيب ڏياريو " سَالِقِيْنَ فِي قُلُوبِ الَّذِيْنَ كَفَرُوا الرَّعْبَ فَاضْرِبُوا فَوْقَ الْأَعْنَاقِ وَاضْرِبُوا مِنْهُمْ كُلَّ بَنَانٍ " جلدي ڪافرن جي دلين ۾ (مسلمانن جو) رعب وجهندس پوءِ انهن جي ڪنڌن جي مٿان ڌڪ هڻو ۽ سندن هر هڪ سنڌ تي ڌڪ هڻو، ڌڪ هڻڻ جو حڪم يا ملائڪن کي آهي ۽ ان قول تي چئبو ته ملائڪن به جنگ ۾ حصو ورتو هو يا مومنين کي آهي ۽ ان حڪم سان انهن کي جنگ ڪرڻ تي همتايو ويو آهي ۽ کين ٻڌايو ويو آهي ته ڪافرن بي دينن کي نه ڪا سهوليت ڏيڻي آهي ۽ نه انهن تي جنگ جي دوران رحم ڪرڻو آهي (٢) " ذٰلِكَ بِاَنَّهُمْ شَاقُّوْا اللّٰهَ وَرَّسُوْهُ وَمَنْ يَّشَاقِقِ اللّٰهَ وَرَّسُوْلَهُ فَاِنَّ اللّٰهَ شَدِيْدٌ الْعِقَابِ " اهو ان ڪري جو بلاشڪ انهن الله ۽ ان جي رسول (عليه الصلوة والسلام) جي مخالفت ڪئي آهي ۽ جيڪو الله ۽ ان جي رسول جي مخالفت ڪندو پوءِ يقيناً الله عذاب ڪرڻ ۾ سخت آهي مطلب ته ڪافرن کي اها سزا ان جي ڪري ملي جو انهن الله ۽ ان جي رسول عليه الصلوة والسلام جي مخالفت ڪئي هئي ۽ جيڪو به الله ۽ ان جي رسول عليه الصلوة والسلام جي مخالفت ڪندو ان کي دنيا ۾ قتل ڪرڻ وغيره کان سواءِ آخرت ۾ سخت عذاب ٿيندو. " ذٰلِكُمْ فَذُوْقُوْهُ وَاَنَّ لِلْكَافِرِيْنَ عَذَابَ النَّارِ " (اي حق جا دشمنو!) اهائي سزا اٿو پوءِ ان کي چڪو ۽ بلاشڪ ڪافرن جي لاءِ باهه جو عذاب آهي " ذٰلِكُمْ " ۾ خطاب ڪافرن سان آهي (٣) ان موقعي تي اسلام جي دلير مجاهدن ڪافرن کي ماري سندن لاشن جا ڍير ڪري ڇڏيا هئا ستر چڻا مارجي ويا هئا ته ستر چڻا قيدي بنجي مدينه منوره ۾ آندا ويا هئا (٤).

فائدو: جيئن فوج جي گهٽائي، هٿيارن ۽ مددگارن جي زيادتي دشمنن جي دلين ۾ رعب پيدا ڪندي آهي تيئن ايمان ڪامل ۽ دل جي تقويٰ سان به دشمنن جي دلين ۾ رعب پيدا ٿيندو آهي ڏسو بدرجي جنگ ۾ غازي تمام ٿورا ۽

(١) الخازن ص ١٧٢ جلد ٢ (٢) تيسير الڪريم الرحمان ص ٢٠٠ جلد ٢

(٣) زاد المسير ص ٣٣٠ جلد ٣ (٤) حقاني ص ١٨٨ جلد ٤

هٿيارن کان خالي هئا پر ايمان ۽ تقوىٰ جي برڪت سان ڪافرن جي وڏي لشڪر تي
 به سندن رعب طاري ۽ جاري رهيو، ذهن نشين ڪرڻ گهرجي ته حضور عليه
 الصلوة والسلام جي مخالفت حقيقت ۾ الله تعالىٰ جي مخالفت آهي.

يَا أَيُّهَا الَّذِينَ آمَنُوا إِذَا لَقِيتُمُ الَّذِينَ

اي ايمان وارو! جڏهن مقابلو ڪيو انهن شخصن سان جو

كَفَرُوا زَحَفًا فَلَاتُوتُلُوهُمْ الْأَدْبَارَ ۝ وَمَنْ يُؤَلِّهِمْ

ڪفر ڪيائون تولي جي صورت ۾ پوءِ نه ڦيرائي ڏيو انهن کي پٺيون ۽ جيڪو ڦيرائي ڏيندو

يَوْمَئِذٍ دُبْرَهُ إِلَّا مُتَحَرِّفًا لِّقِتَالٍ أَوْ مُتَحَيِّزًا إِلَىٰ فِئَةٍ

انهن کي ان ڏينهن پٺي پنهنجي مگر حرفت ڪندڙ واسطي جنگ جي يا جاءِ وٺندڙ طرف تولي، (پنهنجي)

فَقَدْ بَاءَ بِغَضَبٍ مِّنَ اللَّهِ وَمَا وَهْ جَهَنَّمُ وَبِئْسَ الْمَصِيرُ ۝

پوءِ تحقيق موتيو الله جي غضب سان ۽ جاءِ ان جي جهنم آهي ۽ اهو بري جاءِ موت جي آهي

تفسير

اڳين آيتن ۾ مؤمنن جو جنگ بدر ۾ ثابت قدم رکڻ ۽ انهن تي ملاڪن ۽
 مينهن وسائڻ وارين نعمتن جو ذڪر هو ۽ هتي انهن نعمتن جو انهن جي موافق شڪر
 ادا ڪرڻ سيکاريو ويو آهي يعني جنگ ۾ ثابت قدم رهڻ پئي ڏئي نه ڀڄڻ وغيره
 وغيره. فرمان مبارڪ آهي ”يَا أَيُّهَا الَّذِينَ آمَنُوا إِذَا لَقِيتُمُ الَّذِينَ كَفَرُوا زَحَفًا فَلَا تُؤَلُّوهُمْ
 الْأَدْبَارَ“ اي ايمان وارو! جڏهن تولي ڪري بيهندڙ ڪافرن سان جنگ جي مقابلي ۾
 سامهون اچي ملو ته انهن کي پٺي ڏئي نه ڀڄو ”زَحَفًا“ جي معنيٰ مجتمعين (١) هن
 عبارت ۾ جنگ جي دوران مجاهدن کي ميدان ڇڏڻ ۽ پٺي ڏئي ڀڄڻ کان روڪيو ويو

آهي جهاد مان نڪري ڀڄڻ ۽ پني ڏئي وڃڻ وڏي ۾ وڏو گناهه آهي جيڪڏهن جنگ جي ميدان ۾ ڪافر مسلمانن کان ٻيڻا هجن ته به ڀڄڻ جي موڪل ناهي. (١)

”وَمَنْ يُؤَلِّهْ يَوْمَئِذٍ دُبُرَهُ إِلَّا مُتَحَرِّفًا لِّقِتَالٍ أَوْ مُتَحَيِّزًا إِلَىٰ فِئَةٍ فَقَدْ بَاءَ بِغَضَبٍ مِّنَ اللَّهِ وَمَا لَهُ جَهَنَّمَ وَبِئْسَ الْمَصِيرُ“ ۽ جيڪو جنگ واري ڏينهن پني ڏيئي ڦيرائي هليو ويندو ان شخص کان سواءِ جيڪو ان پني ڏيڻ ۾ به جنگي حرفت ۽ ڪاريگري استعمال ڪري ٿو يا پناهه واري جاءِ ڏانهن پناهه وٺي ٿو ته پني ڏئي ڀڄندڙ (جنگ جي ميدان مان) الله جي غضب سان موٽيو ۽ ان جي جاءِ جهنم آهي ۽ اها موٽڻ جي لاءِ نهايت ٻڃڙي جاءِ آهي. مطلب ته جيڪڏهن ڪي مجاهد ڪنهن جنگي مصلحت جي لاءِ مثال طور ان لاءِ ته پوئتي هٽي حملو ڪرڻ نهايت اثرائتو ثابت ٿيندو يا ڪو سپاهي پنهنجي مرڪزي فوج کان جدا ٿي ويو آهي ۽ هاڻي پوئتي هٽي انهن سان ملي جنگ ڪري ٿو ته اهو گناهه نه آهي.

فئة ڇا آهي؟

الله تعاليٰ جو فرمان ته جيڪو فئة ڏانهن اچي پناهه وٺندو ۽ ملندو ان تي گناهه نه آهي ان فئة مان مراد خود حضور عليه الصلوة والسلام جن آهن سعيد بن منصور، ابن سعد، ابن ابي شيبة، احمد، عبد بن حميد، الادب المفرد ۾ بخاري، ابوداؤد، ترمذي، ابن ماجه، ابن المنذر، ابن ابي حاتم، نحاس، ابو الشيخ، ابن مردويه ۽ شعب الايمان ۾ بيهقيءَ حضرت عبدالله بن عمر رضي الله عنهما کان روايت آندي آهي ته: جنگ جي ميدان مان نڪري وڃڻ وارا مسلمان فجر جي نماز کان اڳ ۾ اچي حضور عليه السلام جي درٻار مان معافي طلب ڪرڻ لاءِ ويهي رهيا پاڻ جڏهن نماز پڙهائڻ لاءِ ٻاهر آيا ته پڇيائون؟ ڪير آهيو؟ عرض ڪيائون ته جنگ جي ميدان مان نڪري ڀڄڻ وارا، پاڻ فرمايائون ته ”نه اوهان ته حملو ڪندڙن ۾ شامل آهيو، اوهان فئة ڏانهن آيا آهيو مان اوهان جي ۽ سڀني مسلمانن جي فئة (پناهه جي جاءِ) آهيان. (٢)

جنگ جي ميدان مان ڀڄڻ واري لاءِ معافي آهي؟

جنگ جي ميدان مان ڀڄڻ گناهه ته بالڪل وڏو آهي جو هڪ ڪي پڇندي ڏسي ٻيا به بزدل ٿيندا پر رحمة للعالمين صلي الله عليه وسلم جن اهڙن گناهگارن لاءِ به معفرت جا دروازا کولائي ڇڏيا آهن ته متان اهڙي غلطي ڪرڻ کان پوءِ صفا

ناميد ٿين ۽ وري جهاد ۾ حصو نه وٺن، ابن سعد، ابوداؤد، ترمذي ۽ الاسماء والصفات ۾ بيهقيء حضرت بلال بن يسار کان ۽ ان رسول الله صلى الله عليه وسلم جن جي آزاد ڪيل غلام حضرت زيد کان روايت آندي آهي ته رسول الله صلى الله عليه وسلم جن فرمايو: **جَنَهِنَّ اسْتَغْفِرُ اللَّهُ الَّذِي لَا إِلَهَ إِلَّا هُوَ الْخَيُّ الْقَيُّومُ** تي پيرا چيو ته الله تعالى ان کي مغفرت نصيب ڪندو ڀلي ڪٿي جنگ جي ميدان مان ڀڄي ويو هجي (١).

فائدو: ياد رکڻ گهرجي ته هر قسم جي حق واري جهاد ۾ استقامت رکڻ ضروري آهي پوءِ اهو ڪافرڻ سان هجي يا مرتدن سان يا ڪنهن شهيد ۽ غلط فهميءَ جي ڪري حق واري حڪومت جي برخلاف وڙهندڙن سان، ها غلط فهمي جي ڪري وڙهندڙن سان جيڪڏهن ڪو جنگ جو ميدان ڇڏي ڀڳو ته ان جي پويان وڃڻ ضروري ناهي حضرت علي رضه، الله عنه حضرت معاويه سان جنگ جي دوران اهو حڪم صادر ڪندي فرمايو هو ته: **"اخواننا بغوا علينا"** هي اسان جا ڀائر آهن جن اسان جي خلاف بغاوت ڪئي آهي ۽ جڏهن حضرت علي ۽ ام المومنين عائشه رضي الله عنهما جي وچ ۾ جمل نالي مشهور جنگ ٿي ۽ امان سائڻ هٿيار ڇڏيا ته ان وقت به حضرت علي امان سائڻ سان ماءُ وانگر پيش اچڻ جي لائق ۽ مناسب برتاءُ ڪيو، مرتدن (اسلام آڻي وري ڪافر ٿيندڙن) لاءِ حڪم آهي ته مردن کي قتل ڪيو ۽ عورتن کي قيد ۾ رکڻ اهوئي وجه هو جو حضرت ابوبڪر ڀمامه جي جنگ مان هٿ آيل حضرت بيبي خوله بنت جعفر کي ٻانهي بنائي رکيو ان کان پوءِ ان کي آزاد ڪري سندس نڪاح حضرت علي المرتضى رضي الله عنه سان ڪرايو. (٢)

فَلَمْ تَقْتُلُوهُمْ وَلَا كُنَّ اللَّهُ قَتَلَهُمْ وَمَا رَمَيْتَ إِذْ رَمَيْتَ وَلَا كُنَّ

پوءِ نه قتل ڪيو اوهان انهن کي ۽ پر الله قتل ڪيو انهن کي ۽ نه اڇلايو تو جڏهن اڇلايو تو ۽ پر

اللَّهُ رَمَىٰ وَلِيُبْلِيَ الْمُؤْمِنِينَ مِنْهُ بَلَاءً حَسَنًا إِنَّ اللَّهَ سَمِيعٌ

الله اڇلايو ۽ تانت آزمائي مومنن کي پنهنجي طرفان آزمائش سهڻو بيشڪ الله ٻڌندڙ.

عَلَيْكُمْ ذَالِكُمْ وَأَنَّ اللَّهَ مُوهِنُ كَيْدِ الْكَافِرِينَ ۝١٨ إِنَّ تَسْتَفْتِحُوا

ڄاڻندڙ آهي اهو (تہ ٿيو) ۽ بيشڪ الله ڪمزور ڪندڙ آهي رڻ ڪافرن جي کي جيڪڏهن فتح گهرندؤ

فَقَدْ جَاءَكُمْ الْفَتْحُ وَإِنْ تَنْتَهُوا فَهُوَ خَيْرٌ لَّكُمْ وَإِنْ تَعُودُوا

پوءِ تحقيق آئي اوهان وٽ فتح ۽ جيڪڏهن رڪجندي تہ پوءِ اهو ڀلو آهي اوهان لاءِ ۽ جيڪڏهن موٽندؤ تہ

نَعْدُ وَلَنْ تُغْنِيَ عَنْكُمْ فِئَتُكُمْ شَيْئًا وَلَوْ كَثُرَتْ

موٽنداسون ۽ هرگز نہ دفع ڪندي اوهان کان جماعت اوهان جي ڪا شيءِ جيتوڻيڪ گهڻي هوندي

وَأَنَّ اللَّهَ مَعَ الْمُؤْمِنِينَ ۝١٩

۽ بيشڪ الله گڏ آهي مؤمنن سان

تفسير

اڳين آيتن ۾ غازين ۽ مجاهدين جي ان مدد جو ذڪر هو جيڪا ملائڪن جي ذريعي ڪئي وئي ۽ هتي ان مدد جو ذڪر ٿي رهيو آهي جيڪا بغير ذريعي جي سڌي سنئين ڪئي وئي.

شان نزول

جڏهن الله تعاليٰ جي امر سان حضور عليه الصلوة والسلام جن ۽ اصحابي سڳورا رضي الله عنهم بدر جي ميدان ۾ پهتا ۽ کين ٻن گرفتار ڪيلن ماڻهن جي هٿان ڪافرن جي لشڪر جي گهٽائي، جنگ جي لاءِ مڪمل تيار ٿي اچڻ جو احوال معلوم ٿيو تہ پاڻ ايزدي بارگاهه ۾ عرض ڪيائون تہ: ”اي منهنجا رب! هي مڪي جا قرشي تڪبر ۽ فخر ڪري رهيا آهن انهن تنهنجو مقابلو ڪندي تنهنجي نبي (عليه الصلوة والسلام) کي ڪوڙو چيو آهي تو جيڪو مون کي جنگ ۾ فتح ڏيڻ جو وعدو ڪيو آهي اهو پورو ڪر“ ان کان پوءِ حضرت علي رضي الله عنه کي فرمايائون

تہ: مون کي مٽيءَ جي هڪ مٺ کڻي ڏي حضرت علي کين اها کڻي ڏني ۽ پاڻ
 شَاهَتِ الْوُجُوهِ (خراب ٿيا منهن) فرمائي، اها مٽي کافرن ڏانهن اڇلايائون ته اها
 سڀني جي اکين ۾ ته پئي پر انهن جي نڪ جي سوراخن ۽ وات ۾ به گهڙي وئي،
 سندن اها ڪاروائي بدر جي جنگ فتح ڪرڻ جو هڪ بنياد ثابت ٿي ۽ ان کان پوءِ
 ٻين ڪلاڪن ۾ مسلمانن ستر کافرن کي قتل ڪيو ۽ ستر کي قيدي بڻايو ۽
 سندن لشڪر مان صرف تيرنهن شهيد ٿيا جيڪي بدر جي ميدان ۾ پنهنجن مزارن
 ۾ آرام فرما آهن. جڏهن انهيءَ عظيم فتح ملڻ کان پوءِ بدر ۾ وڙهندڙن اصحابن پاڻ
 ۾ گفتگو ڪئي ۽ ڪنهن چيو ته مون فلاڻي کي هيئن ماريو ڪنهن چيو ته مون فلاڻي
 کي هيئن قيدي بڻايو (اهو ظاهر ۾ صحيح ۽ جائز به هو پر صحابه جي شايدان
 شان نه هو جو ان کي پاڻ ڏانهن نسبت ڪن) تڏهن الله تعاليٰ هي آيت نازل فرمائي
 (١) فرمان مبارڪ آهي ”قُلْ تَقَاتِلُوا هُزْ وَلَٰكِنَّ اللَّهَ قَتَلَهُمْ“ پوءِ اوهان انهن کي قتل
 نه ڪيو پر الله انهن کي قتل ڪيو.

هن عبارت ۾ مستقل خطاب ته بدر جي جنگ ڪندڙن غازين سان آهي
 پر ٻڌائڻو سڀني مسلمانن کي آهي يعني بدر جي جنگ ۾ هٿ ته اوهان جا هئا پر
 حقيقي ڪارسازي الله تعاليٰ جي هئي ان جي مدد اوهان سان شامل رهي، ميدان ۾
 نبي ڪريم صلي الله عليه وسلم جن جو موجود هجڻ، ملاڪن جو نزول اوهان
 جي دلين کي مطمئن رکڻ، برسات وسائي اوهان جي وهڻ واري جاءِ کي مناسب بنائڻ
 سڀ ان ڪريم جو ڪرم هو کافرن کي به حقيقت ۾ قتل ان ڪيو جو اوهان کي وڙهڻ
 جي جرئت ۽ قوت عطا ڪيائين ان جو شڪر ڪيو ۽ ان ڪم جي نسبت به ان ڏانهن
 ڪيو. ”وَمَا رَمَيْتَ اِذْ رَمَيْتَ وَلَا كِنَّ اللَّهَ رَمٰى“ ۽ تون اڇلايو جڏهن تون اڇلايو پر الله
 تعاليٰ اڇلايو. اڪثر مفسرن وٽ ان اڇلائڻ مان مراد اهائي مٽيءَ جي مٺ اڇلائڻ
 آهي جيڪا پاڻ بدر جي جنگ ۾ اڇلائي کافرن جي منهن ۾ هنشي هيائون. (٢)
 هن عبارت ۾ اڇلائڻ جي نفي به ذڪر ڪيل آهي ته ثبوت به. ”اِذْ رَمَيْتَ“ مان
 مراد هٿ سان اڇلائڻ آهي ”مَا رَمَيْتَ“ مان مراد کافرن جي اکين ۾ پهچائڻ ۽ ان
 ۾ وجهڻ آهي، مطلب ته اوهان جڏهن اها مٽيءَ جي مٺ اڇلائي هئي ته انهن جي اکين
 تائين پهچائي انهن ۾ اوهان نه وڌي هئي پر الله تعاليٰ وڌي هئي ثبوت هڪ شيءِ جو
 آهي ته نفي ٻيءَ شيءِ جي يا هٿ اوهان جا قوت اسان جي يا ڪم اوهان جو اذن اسان

جو مراد آهي. (١) مقصد ته بناساز سامان جي تعداد ۾ به ٿورڙن مسلمانن ۾ اها طاقت ڪٿان هئي جو ان وڏي هٿيارن سان پرپور لشڪر کي شڪست ڏين ها اهو سڀ الله تعاليٰ جي قدرت جو ڪمال آهي جو مٿي جي مٿ هزار کن ڪافرن جي اکين ۾ اهڙي نموني وڌائين جو اهي اکين مهٽڻ ۾ مشغول رهيا ۽ مسلمانن انهن تي زبردست حملو ڪري کين شڪست ڏني.

”وَلْيَلِيَنَّ الْمُؤْمِنِينَ مِنْهُ بَلَاءٌ حَسَنًا“ ۽ تانته مومنن کي پنهنجي طرفان سهڻي نموني آزمائي، ڄاڻڻ گهرجي ته الله تعاليٰ ٻانهن کي جيئن آفتن ۽ تڪليفن سان آزمائيندو آهي تيئن نعمتن ڏيڻ سان به آزمائيندو آهي. هتي آزمائڻ جو اهو ٻيو قسم مراد آهي يعني الله تعاليٰ اهي بدرجي جنگ واريون سموريون ڪارروايون ان جي ڪري ڪيون ته ڪافرن کي ختم ڪري ۽ مومنن کي آزمائڻ لاءِ پنهنجي طرفان نعمتون عطا ڪري ته شڪر ڪن ٿا يا نه. ”إِنَّ اللَّهَ سَمِيعٌ عَلِيمٌ“ بيشڪ الله ٻڌندڙ ڄاڻندڙ آهي جنهن پنهنجي محبوب عليه الصلوة والسلام جي گهريل دعائدي قبول ڪئي ۽ ان کي مسلمانن جي حال جو به علم آهي ته جيڪڏهن مسلمان بدرجي جنگ ۾ هار کائي ويا ته آئنده جي لاءِ انهن جون دليون مايوس رهنديون ۽ همت ۽ جرئت سان ڪابه جنگ نه لڙندا. ”ذَٰلِكُمْ وَأَنَّ اللَّهَ مُوهِنُ الْكَافِرِينَ“ اهو (تو) ۽ يقيناً الله ڪافرن جي رٿ کي ڪمزور بنائيندڙ آهي. هن عبارت ۾ ”ذَٰلِكُمْ“ لڪل لفظ ”خذوا“ جو مفعول آهي يعني هيئنر هي نعمتون ته وٺو ٻيون نعمتون اڳتي عطا ٿينديون يا اهو لفظ المقصود جي خبر آهي يعني ان جنگ جا ٻه مقصد آهن ”١“ اوهان کي انعام ۽ اڪرام سان نوازڻ ”٢“ ڪافرن جي مڪر ۽ فريب کي ڪمزور ڪرڻ. ”إِنْ تَسْتَفْتِحُوا فَقَدْ جَاءَ كُرُّ الْفَتْحِ“ جيڪڏهن فتح گهرو پيا ته يقيناً اوهان وٽ فتح آئي آهي مطلب ته جيڪا شيءِ گهرو ٿا اها اوهان کي ملي ”وَأَنْ تَنْتَهُوا فَهُوَ خَيْرٌ لَّكُمْ“ ۽ جيڪڏهن رڪنڊو ته پوءِ اهو اوهان لاءِ ڀلو آهي مطلب ته اي بدرجي جنگ ۾ لڙڻ وارو جيڪڏهن اوهان آئنده جي لاءِ غنيمت جي تقسيم وغيره ۾ اختلاف کان رڪنڊو ۽ محبوب عليه الصلوة والسلام جي تقسيم تي راضي رهندو ته اوهان جي لاءِ بهتر آهي جو هر جنگ ۾ فتح ۽ نصرت اوهان جا قدم چمندي ”وَأَنْ تَعُوذُوا نَعْدُ“ ۽ جيڪڏهن اوهان موٽندو ته اسين به موٽنداسون، مطلب ته جيڪڏهن اوهان آئنده وري به اختلاف ڪيا ته عتاب جي هيٺان رهندو ۽ اسين اوهان

جي مدد نه ڪنداسون (١) "وَلَنْ تُغْنِي عَنْكُمْ فِئَتُكُمْ شَيْئًا وَلَوْ كَثُرَتْ وَأَنَّ اللَّهَ مَعَ الْمُؤْمِنِينَ" ۽ اوهان کان اوهان جي پناهه واري ڪابه شيءِ تڪليف دفع نه ڪندي ٻلي ڪيتري به گهڻي هجي ۽ بيشڪ الله ايمان وارن سان گڏ آهي مطلب ته اوهان جي ڪاميابي حضور عليه الصلوة والسلام جن جي غلامي، اطاعت ۽ اتباع ۾ آهي جي اها ڇڏيو ته اوهان کي ڪابه ٻي پناهه بچائي نه سگهندي ۽ ان ۾ ڪنهن به قسم جو شڪ نه آهي ته الله تعاليٰ جي رحمت ايمان وارن سان گڏ آهي ۽ انهن کي ڪير به ڪو نقصان نه ڏئي سگهندو. (٢)

يَا أَيُّهَا الَّذِينَ آمَنُوا أَطِيعُوا اللَّهَ وَرَسُولَهُ وَلَا تَوَلَّوْا عَنْهُ وَأَنْتُمْ

اي ايمان وارو! اطاعت ڪيو الله ۽ ان جي رسول جي ۽ نه ڦرو ان کان ۽ اوهان

تَسْمَعُونَ ۝ وَلَا تَكُونُوا كَالَّذِينَ قَالُوا سَمِعْنَا وَهُمْ لَا يَسْمَعُونَ ۝

ٻڌو پيا ۽ نه هجو انهن وانگر جو چيائون ته ٻڌوسون ۽ اهي نه پيا ٻڌن

تفسير

اڳئين آيت ۾ ڪافرن کي چيو ويو هو ته الله تعاليٰ ۽ ان جي رسول مقبول صلي الله عليه وسلم جي مخالفت کان پري رهو نه ته ڪيتري به دنياوي طاقت رکندڙ هوندو ته به الاهي عذاب ۽ پڪڙ کان بچي نه سگهندو هنن آيتن ۾ مسلمانن سان خطاب ڪندي کين هدايت ڪئي وئي آهي ته اوهان به محتاط رهو ۽ الله جل جلاله ۽ ان جي حبيب عليه الصلوة والسلام جي بي فرمانيءَ کان بچو گویا بي فرمانن کي فرمانبرداريءَ ڏانهن متوجهه ڪرڻ کان پوءِ فرمانبردارن کي فرمانبرداريءَ تي قائم رهڻ لاءِ تاڪيد ڪيو ويو آهي. ارشاد مبارڪ آهي "يَا أَيُّهَا الَّذِينَ آمَنُوا أَطِيعُوا اللَّهَ وَرَسُولَهُ وَلَا تَوَلَّوْا عَنْهُ وَأَنْتُمْ تَسْمَعُونَ" اي ايمان وارو! الله ۽ ان جي رسول جي اطاعت ڪيو ۽ ان حال ۾ جو اوهان ٻڌو پيا ان کان منهن نه ڦيرايو. مطلب ته اي

مومنو! اوهان پوري جا پورا الله جل شانہ ۽ ان جي رسول عليه الصلوة والسلام جا پڪا مطيع ۽ فرمانبردار ٿي رهو. دنيا جون حالتون ۽ حادثا کڻي ڪيترو به اوهان کي ڦيرائڻ ۽ هٽائڻ گهرن ته ان حال ۾ جو اوهان الاهي فرمان ۽ نبوي ارشاد ٻڌي چڪا آهيو ڪنهن به قيمت ۾ انهن جي اطاعت کان منهن نه موڙيو. ”وَلَا تَكُونُوا كَالَّذِينَ قَالُوا سَمِعْنَا وَهُمْ لَا يَسْمَعُونَ“ ۽ انهن وانگر نه هجو جن چيو ته اسان ٻڌو آهي حالانڪ اهي ٻڌن ڪونه ٿا. هن عبارت ۾ الله ايمان وارن کي روڪي ٿو ته انهن ڪافرن وانگر نه ٿين جيڪي چون ٿا ته اسان اوهان جي زبان مان قرآن ڪريم جون آيتون ٻڌيون آهن حالانڪ اهي حق جي ٻڌڻ کان ٻوڙا ۽ ڏسڻ کان انڌا آهن نه دل سان ٻڌن ٿا ۽ نه انهن ۾ غور ۽ فڪر ڪن ٿا. (١).

فائدو: هنن آيتن کي ”يَا أَيُّهَا الَّذِينَ آمَنُوا“ سان شروع ڪرڻ مان ثابت ٿيو ته شرعي احڪام صرف مومنن مسلمانن تي جاري آهن ڪافرن کي ڪفر جي زماني واريون ضايع ٿيل نمازون ۽ روزا قضا ڪرڻا ناهن ۽ نه ان زماني جي زڪوة ڏيڻي اٿس. چوڻ اسلام ۽ ايمان آڻڻ کان اڳ ۾ انهن تي ادائي ڪانه هئي ته قضا ڇاجي ڪندا؟.

تنبيه: ياد رکڻ گهرجي ته جيڪي ڪافر مسلمانن جي رعبت ٿيو رهيا پيا آهن انهن تي مسلمانن جي سياسي ۽ ملڪي احڪام جي اطاعت ڪرڻ لازم آهي ان جي ڪري انهن کي چوريءَ، ڌوڪي ۽ رشوت خوريءَ کان پري رهڻ به لازم آهي چوڻ اهي ملڪي معاملن ۾ انهن جن جو هر ملڪي فرد ذميدار آهي (٢).

إِنَّ شَرَّ الدَّوَابِّ عِنْدَ اللَّهِ الضُّمُّ الْبُكْمُ الَّذِينَ لَا يَعْقِلُونَ ﴿٣٧﴾

بيشڪ بچڙا جانور الله وٽ ٻوڙا گونگا آهن جيڪي عقل نه ٿا رکن ۽ جيڪڏهن ڄاڻي ها الله انهن

وَلَوْ عَلِمَ اللَّهُ فِيهِمْ خَيْرًا لَّأَسْمَعَهُمْ وَلَوْ أَسْمَعَهُمْ لَتَوَلَّوْا

۾ ڪا ڀلائي ته البت ٻڌائي ها انهن کي ۽ جيڪڏهن ٻڌائي ها انهن کي ته البت ڦري وڃن ها

وَهُمْ مُّعْرِضُونَ ﴿٣٨﴾

حالانڪ اهي منهن موڙيندڙ آهن.

تفسير

اڳين آيتن ۾ منافقن جي نه ٻڌڻ جو ذڪر هو، "وَهُمْ لَا يَسْمَعُونَ" ۽ هنن آيتن ۾ انهن جي بدترين مخلوق هجڻ جو ذڪر ڪيو ويو آهي.

شان نزول

عربن جي قبيلي بني عبد الدار بن قصي وارن هڪ ڀيري حضور عليه الصلوة والسلام جن کي چيو ته اسين اوهان جون ڳالهائون ٻڌڻ کان ٻوڙا ۽ ڪلمي پڙهڻ کان گونگا آهيون انهن جي متعلق هيءَ آيت نازل ٿي ۽ انهن مان ٻن چئن حضرت مصعب بن عمير ۽ سويل بن حرملة کان سواءِ سمورا احد جي جنگ ۾ مارجي ويا باقي اهي ٻه اسلام قبول ڪري حضور عليه الصلوة والسلام جا اصحابي بڻيا هئا (١) ۽ هڪ قول آهي ته ڪافر حضور عليه الصلوة والسلام جن کي اچي چوندا هئا ته جيڪڏهن اوهان الله تعاليٰ جا سچا رسول آهيو ته اسان جي لاءِ قصي بن ڪلاب کي جيئرو ڪريو جيڪو نهايت برڪت ڀريو ٻانهو هو زندهه ٿيڻ کان پوءِ اهو جيڪڏهن شاهدي ڏي ته اوهان الله تعاليٰ جا سچا رسول آهيو ته اسين به شاهدي ڏينداسون ته واقعي اوهان الله جا نبي آيو انهن جي ان سوال جي جواب ۾ آيو ته جيڪڏهن اسين انهن کي اها شاهدي ٻڌايون ته به ڦري ويندا (٢) فرمان مبارڪ آهي "إِنَّ شَرَّ الدَّوَاثِ عِنْدَ اللَّهِ الصُّرُّ الْبَكْرُ الَّذِينَ لَا يَعْقِلُونَ" بلاشڪ جاندارن مان بدتر جانور اهي آهن جيڪي ٻوڙا، گونگا آهن عقل به نه ٿا رکن.

مطلب ته جيڪي ماڻهو ٻڌڻ ۽ ڳالهائڻ جي قوتن مان صحيح فائدو نه ٿا وٺن ۽ انهن مان حق سمجهڻ ۽ حق جي پيغام پهچائڻ جو فائدو نه ٿا حاصل ڪن انهن جو انسانن ۾ شمار ئي نه ڪيو ويندو انهن جون ظاهري شڪليون ۽ صورتون ڪٿي انسانن جون آهن پر حقيقت ۾ اهي ٻوڙا ۽ گونگا بدترين جانور آهن جن کي عقل ئي ڪونه آهي "وَلَوْ عَلِمَ اللَّهُ فِيهِمْ خَيْرًا لَّأَسْمَعَهُمْ" ۽ جيڪڏهن الله انهن ۾ چڱائي ڄاڻي ها ته انهن کي ٻڌرائي ها. مقصد ته انهن ۾ حق جي قبول ڪرڻ جي لياقت ۽ الاهي ڪلام جي سمجهڻ ۽ قبول ڪرڻ جي توفيق پيدا ڪئي وڃي ها پر جڏهن ته انهن مسلسل سرڪشيءَ ۽ ڄاڻي وائي ڪفر ۽ عناد سان پنهنجي ان استعداد ۽

اهليت جو گلو گهنيو آهي تڏهن ڪين ڪوبه فائدو نه ٿيو آهي ۽ نه ٿيندو. ”وَلَوْ
 اسْتَعْتَفَرُ لَتَوَلَّوْا وَهُمْ غَيْرُضُونَ“ ۽ جيڪڏهن انهن کي ٻڌارائي ها ته به ڦري وڃن ها ان
 حال ۾ جو اهي منهن موڙيندڙ آهن. الغرض ته جيڪڏهن الله تعاليٰ ان مثل کي
 زنده ڪري ان جي شاهدي انهن کي ٻڌرائي ها ته به ان کان ڦري وڃن ها. الله تعاليٰ
 جي پانهن کي الله تعاليٰ جا احڪام دل سان ٻڌڻ گهرجن.

يَا أَيُّهَا الَّذِينَ آمَنُوا اسْتَجِيبُوا لِلَّهِ وَلِلرَّسُولِ إِذَا دَعَاكُمْ لِمَا

اي ايمان وارو قبول ڪيو الله جي لاءِ ۽ رسول جي لاءِ جڏهن سڏي اوهان کي ان لاءِ جو

يُحْيِيكُمْ ۽ اَعْلَمُوا أَنَّ اللَّهَ يَحُولُ بَيْنَ الْمَرْءِ

جيئرو ڪري اوهان کي ۽ يقين ڪريو ته بيشڪ الله اوت ٿو بچي انسان

وَقَلْبِهِ وَأَنَّهُ إِلَيْهِ تُحْشَرُونَ ﴿١٨﴾

۽ سندس دل جي وچ ۾ ۽ بيشڪ اهو ئي الله آهي جنهن ڏانهن اٿاريا ويندو.

تفسير

اڳين آيتن ۾ ڪافرن جي بدبختين جو ذڪر ڪيو ويو هو ته اهي ڪنن جي
 هوندي ٻوڙا ۽ زبان جي هوندي گونگا ۽ عقل جي هوندي بي عقل رهن ٿا ڇو ته انهن
 انهن مان فائدو نه ورتو ۽ هن آيت ۾ مسلمانن کي حڪم ڪيو ٿو وڃي ته اوهان
 پنهنجي ساري قوت الله ۽ ان جي محبوب رسول عليه السلام جي حوالي ڪري ڇڏيو ۽
 ان جي صورت اها آهي ته جنهن وقت اوهان کي الله تعاليٰ جو نبي عليه الصلوة
 والسلام سڏي ته حاضر ٿي وڃو، فرمان مبارڪ آهي ”يَا أَيُّهَا الَّذِينَ آمَنُوا اسْتَجِيبُوا لِلَّهِ
 وَلِلرَّسُولِ إِذَا دَعَاكُمْ لِمَا يُحْيِيكُمْ“ اي ايمان وارو! الله ۽ ان جي رسول جي سڏ کي
 جنهن وقت به اوهان کي سڏي قبول ڪيو، ان جي لاءِ ته اوهان کي زندگي بخشي.
 مطلب ته: جنهن وقت ۽ جنهن به ڪم لاءِ اوهان کي الله تعاليٰ ۽ ان جي رسول

صلی اللہ علیہ وسلم جو سڌ ٿئي ته حاضر ٿيو ان سان اوهان کي حقيقي ۽ ابدي زندگي ملندي قلب زنده ٿيندو ان مان انڌيرا دور ٿيندا ۽ غفلت نڪري ويندي .

شان نزول

ترمذي ۽ نسائي حضرت ابوهريرة رضي الله عنه کان روايت آندي آهي ته: حضور عليه الصلوة والسلام جن (پنهنجي اصحابي) ابي بن كعب کان ان حال ۾ لنگهيا جو اهو نماز پڙهي رهيو هو پاڻ کيس سڌ ڪيائون ته تڪڙ ۾ نماز پوري ڪري سندن خدمت ۾ آيو پاڻ کيس فرمايائون ته توکي منهنجي سڌ جي جلد جواب ڏيڻ کان ڪهڙي شيءِ روڪيو؟ ان عرض ڪيو ته مان نماز ۾ هوس پاڻ فرمايائون ته ” ڇا الله تعاليٰ ڪونه فرمايو آهي ته ” اِي ايمان وارو! جڏهن به اوهان کي الله ۽ رسول (عليه الصلوة والسلام) جو سڌ ٿئي ته قبول ڪيو ” ان عرض ڪيو ته: جڏهن به اوهان جو سڌ ٿيندو ته (بلا تاخير ڪهڙي به ڪم ۾ هوندس) حاضر ٿيندس ڪڏي نماز ۾ چونه هجان. (١) امام بخاري ڪتاب التفسير ۾ حضرت ابو سعيد بن معلي رضي الله عنه کان روايت آندي آهي ان ٻڌايو ته مان نماز پڙهي رهيو هوس ته نبي ڪريم صلي الله عليه وسلم جن مون وٽان اچي لنگهيا ۽ مون کي سڌ ڪيائون، مان نماز پوري ڪري حاضر ٿيس ته پاڻ فرمايائون: سڌ ٻڌڻ شرط چونه آئين؟ ڇا الله تعاليٰ جو فرمان نه آهي ته: ايمان وارو! جنهن وقت به الله ۽ ان جو رسول (عليه الصلوة والسلام) اوهان کي سڏين ته قبول ڪيو؟ (٢).

” وَاعْلَمُوا أَنَّ اللَّهَ يَحُولُ بَيْنَ الْمَرْءِ وَقَلْبِهِ ” ۽ ڄاڻو ته الله انسان ۽ ان جي دل جي وچ ۾ اوت ٿيندو آهي. يعني الله تعاليٰ سڀني شين ۾ تصرف ڪندڙ آهي ۽ اهوئي ان ڳالهه تي قادر آهي جو انسان ۽ سندس دل جي خواهشات جي وچ ۾ اوت ٿئي ۽ حائل بنجي. ان جي ئي هٿ ۾ هر شيءِ آهي ان کان ئي ڊڄي خوف رکي سندس سڌ کي قبول ڪرڻ ۾ دير نه ڪجي. (٣) انسان ڪيتروئي دانشمند ۽ طاقتور چونه هجي جيڪڏهن سندس ارادن ۾ الله تعاليٰ جو حڪم رڪاوٽ پيدا ڪندو ته ڪجهه نه ڪري سگهندو چو ته دلين تي حڪمراني ته ان جي آهي اهو گهري ته ٻانهي جي دل کي معرفت جي نور سان چمڪائيندڙ بنائي ڇڏي ۽ نه گهري ته ان لاءِ هدايت جا سڀ چمڪندڙ ڌياوسامي وڃن سڀ ڪجهه ان جي ڪرم سان آهي.

دين تي ثابت رهڻ لاءِ دعا

امام احمد ۽ ترمذي حضرت انس رضي الله عنه کان روايت آندي آهي ته حضور عليه الصلوة والسلام جن گهڻو ڪري دعا جا هي الفاظ چوندا هئا. ”يَا مُقَلِّبَ الْقُلُوبِ ثَبِّتْ قَلْبِي عَلَى دِينِكَ“ اي دلين کي ڦيرائيندڙ! منهنجي دل کي پنهنجي دين تي ثابت رک ۽ مسلم شريف ۾ هي وڌيڪ آيو آهي ته پاڻ فرمايائون: سڀني انسانن جون دليون الله تعاليٰ جي (قدرتي) هن آڱرين ۾ ائين آهن جيئن هڪ دل. جيئن وڻيس تيئن ڦيرائين. (١)

”وَأَنَّهُ إِلَيْهِ تُحْشَرُونَ“ ۽ بلاشڪ ان ڏانهن ئي اٿاريا ويندو. مطلب ته اها ڳالهه به ذهن ۾ رکو ته هي دنيا هميشه رهڻ جي جاءِ ناهي آخرڪار مالڪ ڏانهن موٽي هليو آهي ۽ ان جي اطاعت نه ڪرڻجي ڪري اتي پڇتائيندو ۽ پراڻو ڪم جو نه ٿيندو.

مسئله: جيڪڏهن نمازي نماز جي حالت ۾ حضور عليه الصلوة والسلام جن جي سڏ تي سندن خدمت ۾ حاضر ٿئي ۽ جنهن ڪم جو حضور عليه الصلوة والسلام جن حڪم ڪن اهو به ڪري تڏهن به اهو نماز ۾ چئبو باقي رهيل رڪعتون پوريون ڪري نماز ٿي ويندي نماز نه پڇندي، ڇو ته جيئن نماز به حضور عليه الصلوة والسلام جن جي سڏ جي حاضري آهي ته ٻئي سڏ تي وڃڻ به سندن حاضري آهي. (٢) نماز جي حالت ۾ حضور عليه الصلوة والسلام جن تي ”السلام عليك ايها النبي“ چئي خطاب سان سلام پڙهڻ سان نماز ڪمال کي ٿي پهچي.

ٻن صورتن ۾ نماز پڇي سگهجي ٿي؟

”١“ جيڪڏهن ڪو شخص نفلي نماز پڙهي رهيو آهي ۽ ان کي ماءُ سڏيو حالاتڪ ماءُ کي خبر نه آهي ته ڪو منهنجو پٽ نماز پڙهي رهيو آهي ته اهو نفل پڇي ماءُ جي سڏ کي جيءُ چوي. ”٢“ جيڪڏهن نماز پڙهندڙ ڏسي رهيو آهي ته ڪو ماڻهو بي خبريءَ ۾ ڇت تان پٽ تي يا واٽ ويندڙ ڪوهه ۾ ڪري رهيو آهي ته نمازيءَ تي حق آهي ته نماز پڇي ان کي بچائي. ”٣“ جيڪڏهن ڪنهن ماڻهو نماز شروع ڪئي ۽ ان کان ريل گاڏي نڪري وڃي رهي آهي يا جهاز اڏامي رهيو آهي يا مجاهد پنهنجو گهوڙو ٻڌي نماز شروع ڪئي ۽ اهو گهوڙو پڳو ٿو وڃي ته انهن صورتن ۾ نماز

پڄي انهن کي پهچڻ جائز آهي مگر نماز وري منڍ کان پڙهڻي پوندي. (١).
فائدو: مٿين آيت مان ثابت ٿيو ته جيئن الله تعاليٰ جي سڏ قرآن پاڪ کي
 مڃڻ ضروري آهي تيئن حضور عليه الصلوة والسلام جن جي سڏ حديث کي به مڃڻ
 ضروري آهي ۽ حديث پاڪ جو منڪر هن آيت ڪريمه جو به منڪر آهي.

وَاتَّقُوا فِتْنَةً لَا تُصِيبَنَّ الَّذِينَ ظَلَمُوا مِنْكُمْ خَاصَّةً وَاعْلَمُوا

۽ ڊڄو ان فتني کان جو هرگز نه پهچي انهن کي جو ظلم ڪيائون اوهان مان خاص ڪري. ۽ ڄاڻو

أَنَّ اللَّهَ شَدِيدُ الْعِقَابِ ۝١٥ **وَادْكُرُوا إِذْ أَنْتُمْ قَلِيلٌ مُسْتَضْعَفُونَ**

ته بيشڪ الله سخت عذاب وارو آهي ۽ ياد ڪيو جڏهن اوهان ٿورا هيڻو ڪمزور سمجهيل

فِي الْأَرْضِ تَخَافُونَ أَنْ يَتَخَطَّفَكُمُ النَّاسُ فَآوَاكُمْ

زمين ۾ ڊڄو پيا ته جهڻي هڻي ڪئي نه وڃن اوهان کي ماڻهو پوءِ پناهه ڏنائين اوهان کي

وَأَيَّدَكُمْ بِنَصْرِهِ وَرَزَقَكُمْ مِنَ الطَّيِّبَاتِ لَعَلَّكُمْ تَشْكُرُونَ ۝١٦

۽ نائيد ڪيائين اوهان جي مدد پنهنجي سان ۽ رزق ڏنائين اوهان کي پاڪ شين مان تانته اوهان احسان مڃيو

تفسير

اڳئين آيت ۾ الله جل جلاله ۽ ان جي رسول صلي الله عليه وسلم جي سڏ کي
 قبول ڪرڻ جو حڪم ۽ ان کي قبول ڪرڻ تي ملڻ واري ثواب جو ذڪر هو ۽ هتي ان
 حڪم کي نه قبول ڪرڻ جي ڪري ملندڙ سزا جو ذڪر ٿي رهيو آهي. فرمان مبارڪ
 آهي. "وَاتَّقُوا فِتْنَةً لَا تُصِيبَنَّ الَّذِينَ ظَلَمُوا مِنْكُمْ خَاصَّةً" ۽ ان فتني کان ڊڄو جيڪو
 خاص ڪري انهن کي هرگز نه پهچندو جن اوهان مان ظلم ڪيو.

مقصد ته: جيڪڏهن اوهان مان گهڻا نيڪي نه ڪن ۽ ظلم ۽ بي فرماني
 اختيار ڪن ۽ اوهان انهن کي چڱائي چوڻ ۾ سستي ڪيو ته اهو هڪ قسم جو

فتنو آهي جنهن جي کپيت ۾ گناهه ڪندڙن سان گڏ اوهان نه ڪندڙ به اچي ويندو. هن مان ثابت ٿيو ته مسلمانن کي پنهنجي اثر واري علائقي ۽ ماحول ۾ ڪنهن به جرم ۽ گناهه کي قائم رهڻ جي سختي سان مخالفت ڪرڻ گهرجي چو ته جيڪڏهن ائين نه ڪندا ته سڀئي الاهي عذاب ۾ مبتلا ٿي ويندا. ترمذي ۽ ابوداؤد قيس بن حازم کان ۽ ان حضرت ابوبڪر رضي الله عنه کان روايت آندي آهي ته: مون رسول الله صلى الله عليه وسلم جن کان ٻڌو پاڻ فرمائن پيا ته "ان الناس اذا روا الظالم فلم ياخذوا علي يده اوشك ان يعمهم الله تعالى بعقاب (١) يعني ان ڳالهه ۾ ڪوبه شڪ نه آهي ته جڏهن ماڻهو ظالم کي (ظلم ڪندي ڏسندا) پوءِ ان جا هٿ نه روڪيندا ته اها ڳالهه قريب آهي جو الله تعالى انهن (سڀني) کي عام عذاب ۾ مبتلا ڪري "وَأَعْلَمُوا أَنَّ اللَّهَ شَدِيدُ الْعِقَابِ" ۽ ڄاڻو ته بلاشڪ الله (تعالى) عذاب ڪرڻ ۾ سخت آهي. جيڪو ان جي امر جي مخالفت ڪندو ان کي آخرت جي عذاب کان سواءِ دنيا ۾ به ڪڏهن ڪڏهن سزا ڏيندو آهي "وَأَذْكُرُوا إِذْ أَنْتُمْ قَلِيلٌ مُّسْتَضْعَفُونَ فِي الْأَرْضِ تُخَافُونَ أَنْ يَتَخَفَكُمُ النَّاسُ" ۽ (اها نعمت به) ياد ڪيو جڏهن اوهان زمين ۾ ٿورا نهايت ضعيف سمجهيل هيو ڊڄو پيا ته متان اوهان کي ماڻهو (ڪافر) جهڙي ڪڙي هليا وڃن. مطلب ته دنيا جي وڏين طاقتن روم ۽ فارس يا ٻين جي پيٽ ۾ اوهان جي ڪابه حيثيت نه هئي. "فَأَوَاكُمُ وَإَيْدَكُمُ يَنْصُرُكُمْ وَرَزَقَكُمُ مِنَ الطَّيِّبَاتِ لَعَلَّكُمْ تَشْكُرُونَ" پوءِ اوهان کي پناه ڏنائين ۽ پنهنجي مدد سان اوهان کي قوت ڏنائين ۽ پاڪ شين مان رزق عطا ڪيائين ته اوهان ان احسان ۽ مهربانيءَ جو شڪر ادا ڪري سندس مهربانين کي مڃيو، مقصد ته اوهان الله تعالى جي ان احسان ۽ نعمت کان غافل نه رهو جو اوهان کي مدينه منوره ۾ رهائش ڏنائين انصارن جهڙا بي مثال قرباني ڏيندڙ پائر عطا ڪيائين ۽ پاڪ صاف، رزق به عنايت فرمايائين. ان مالڪ مٺي جو شڪر ۽ ذڪر ڪندا رهو. (٢).

يَا أَيُّهَا الَّذِينَ آمَنُوا لَا تَخُونُوا اللَّهَ وَالرَّسُولَ وَتَخُونُوا

اي ايمان وارا نه خيانت ڪيو الله ۽ رسول سان ۽ (نه) خيانت ڪيو امانتن پنهنجن ۾

أَمَانَاتِكُمْ وَأَنْتُمْ تَعْلَمُونَ ﴿٢٤﴾ وَأَعْلَمُوا أَنَّ مَا أَمْوَالَكُمْ

حالاتڪو اوهان ڄاڻو ٿا. ۽ يقين ڄاڻو ته ان کان سواءِ ڪجهه به ناهي ته اوهان جا مال

وَأَوْلَادُكُمْ فِتْنَةٌ وَاللَّهُ عِنْدَهُ أَجْرٌ عَظِيمٌ^۴

۴ اوهان جو اولاد فتنو آهن ۽ بيشڪ الله ان وٽ ثواب وڏو آهي

تفسير

هنن آيتن کان اڳ ۾ وقتي ۽ عام فتني جو "وَاتَّقُوا فِتْنَةً" سان ذڪر ڪيو ويو ۽ هتي شخصي ۽ هر وقت گڏ رهڻ واري فتني مال ۽ ۽ اولاد جو ذڪر ڪيو ويو آهي.

شان نزول

عرب جي قبيلي بني عوف بن مالڪ مان هارون بن منذر نالي انصاري صحابي هو جنهن جي ڪنيت ابو لبابه هئي (رضي الله عنه) ان جا ٻار ۽ ٻچا بني قريظ يهودين جي محلي ۾ رهندا هئا جو سندس گهر به اصل اتي هو. جڏهن حضور عليه الصلوة والسلام جن خندق جي جنگ کان پوءِ اڪوبه ڏينهن انهن بني قريظ يهودين جو اهڙو سخت گهيراءُ ڪيو جو اهي تنگ ٿي صلح جي لاءِ تيار ٿيا تڏهن حضور پر نور عليه الصلوة والسلام جن انڪار ڪندي فرمايو ته: جيڪڏهن اوهان صلح پسند آهيو ته سعد بن معاذ کي حڪم ٿا بنايون اهو اسان ۽ اوهان جي وچ ۾ فيصلو ڪري "انهن عرض ڪيو ته پلا ابو لبابه کي اسان ڏي موڪليو ته ان سان ان جي باري ۾ صلاح مشورو ڪيون. حضور پر نور عليه الصلوة والسلام جن ابو لبابه کي انهن ڏانهن موڪليو جڏهن انهن کانئس سعد بن معاذ کي حڪم مقرر ڪرڻ لاءِ مشورو ورتو ته ان کين پنهنجيءَ ڳچيءَ تي تلوار هلائڻ جو آڱر سان اشارو ڏئي ٻڌايو ته: اهو ته اوهان کي قتل ڪرائي ڇڏيندو. ۽ ابو لبابه اهو اشارو صرف ان جي ڪري ڏٺو جو کيس بني قريظ جي پاڙي ۾ رهندڙن پنهنجن ٻارن ۽ ٻچن جي تڪليف پهچڻ جو خطرو ذهن ۾ هو، ان جي ڪري ان کان اها ڳالهه ٿي وئي، پر فوراً کيس اها ڳالهه به ذهن ۾ آئي ته مون ته الله تعاليٰ ۽ ان جي رسول مقبول عليه الصلوة والسلام سان خيانت ڪري وڌي. جو سندن راز کي ظاهر ڪري وينو آهيان. اتانهيئن جيئن موٽي آيو تيئن پاڻ کي نبوي مسجد (عليه بانيه الصلوات والتسليمات) جي هڪ ٿنڀ سان ٻڏي چوڻ لڳو ته جيڪڏهن حضور پر نور عليه الصلوة والسلام جن پنهنجي پاڪ هٿن سان مون کي هن ٿنڀ کان چوريندا ته

نيڪ نه ته مان نه ڪائيندس نه پيئندس ائين ئي ٻڌو پيو هوندس. حضور عليه الصلوة والسلام جن جي خدمت ۾ جڏهن اهو واقعو پيش ڪيو ويو ته پاڻ فرمايائون: ابو لبابه سڌو مون وٽ اچي ها ته مان سندس حق ۾ مغفرت جي دعا گهران ها هاڻي جڏهن ته اهو سڌو سنئون مالڪ جي بارگاهه ڏانهن متوجه ٿيو آهي ته ان پاڪ رب جي فيصلي جو انتظار ڪري، ابو لبابه ست ڏينهن نه کاڌو نه پيتو تانجو جڏهن بيهوش ٿي ويو تڏهن حضور عليه الصلوة والسلام جن کي رب پاڪ جي طرفان سندس توبه قبول ڪرڻ جو ارشاد پهتو ۽ پاڻ اصحابن سڳورن رضي الله عنهم سان ڳالهه ڪيائون ته ابو لبابه رضي الله عنه جي توبه الله تعاليٰ قبول ڪئي آهي. ابو لبابه کي اچي ٻڌايائون ته تنهنجي توبه قبول ٿي وئي آهي هاڻي ته پاڻ کي ڪول ان چيو ته مان پاڻ کي تيستائين هرگز نه ڪوليندس جيستائين حضور پر نور عليه الصلوة والسلام جن مون کي نه ڪوليندا. پوءِ حضور پاڪ صاحب (لولاڪ عليه اڪمل الصلوات و افضل التسليمات) جن اچي کيس ان ٿنڀ مان ڪوليو ۽ سڀني ايمان وارن کي آئنده اهڙي غلطي ۽ خيانت ڪرڻ کان روڪڻ جي لاءِ هي آيتون نازل ٿيون (١).

(هاڻي ان ٿنڀ کي ماڻهو اسطوانة ابو لبابه چوندا آهن ۽ اتي نفل پڙهي توبه ڪندا آهن) ان توبه قبول ٿيڻ کان پوءِ ابو لبابه حضور عليه الصلوة والسلام جن جي خدمت ۾ حاضر ٿي عرض ڪيو ته: مون کان اها غلطي گهر، ٻارن ۽ مال ملڪيت جي محبت ڪرائي آهي ان جي ڪري مان اتي جو رهڻ وغيره ختم ڪري پنهنجو سمورو مال فقيرن ۽ غريبن ۾ خيرات ڪيان ٿو (٢). فرمان مبارڪ آهي يَا أَيُّهَا الَّذِينَ آمَنُوا لَا تَخُونُوا اللَّهَ وَالرَّسُولَ وَتَخُونُوا أَمَانَاتِكُمْ وَأَنْتُمْ تَعْلَمُونَ يعني اي مومنو! الله ۽ رسول سان خيانت نه ڪيو ۽ نه ڄاڻي وائي پنهنجي امانتن ۾ خيانت ڪيو. الله تعاليٰ ۽ ان جي رسول سان خيانت مان مراد ڇا آهي؟ حضرت ابن عباس رضي الله عنهما کان روايت آهي ته الله تعاليٰ جي فرضن کي ڇڏڻ الله تعاليٰ سان خيانت آهي ۽ حضور پر نور عليه الصلوة والسلام جن جي سنت کان منهن موڙڻ سندن پاڪ ذات سان خيانت آهي اهڙيءَ طرح مسلمانن جا راز دشمنن تائين پهچائڻ، حڪومت جي سربراهن، اعلى آفيسرن ۽ ملازمن جي پنهنجي فرائض جي ادائگيءَ ۾ ڪوتاهي ڪرڻ، ملڪ جي صنعت ڪارن ۽ تاجرن جي طرفان ملڪي صنعت ۽ ڪاروبار ۾ ديانتداريءَ کي نظر انداز ڪرڻ الله تعاليٰ ۽ ان جي

(١) تفسير خازن ص ١٧٩ روح المعاني ص ١٩٥ جزء ٩ جلد ٣ (٢) نعيم ص ٦٢٩ جلد ٧

رسول عليه الصلوة والسلام سان خيانت ڪرڻ ۾ داخل آهي (١) "وَأَعْلَمُوا أَنَّمَا
 آمُوا لَكُمْ وَأَوْلَادُكُمْ فِتْنَةٌ" ۽ ڄاڻو ته ان کان سواءِ ڪجهه به ناهي ته اوهان جا مال
 ۽ اوهان جو اولاد فتنو آهن. فتنن مان مراد آزمائش آهي. حقيقت به اها ئي آهي ته
 مال ۽ اولاد کان وڌيڪ سخت آزمائش ڪا به ناهي انهن جي محبت انسان کي بزدل
 به بنائيندي آهي ته بخيل به، مومن تي واجب آهي ته مال ۽ اولاد جي آزمائش ۾
 ڪامياب رهي حلال مال ڪمائي ان کي الله تعاليٰ جي واٽ ۾ ڪپائي نيڪيءَ جي
 ڪمن ۾ استعمال ڪري، اولاد جي سهڻي تربيت ڪري، کين ديني ڪمن جو عادي
 بنائي پلا ڪر ڪرائي براين کان بچائي "وَأَنَّ اللَّهَ عِنْدَهُ أَجْرٌ عَظِيمٌ" يعني الله
 تعاليٰ وٽ ئي وڏو ثواب آهي. اهڙو مال ۽ اولاد جي متعلق ان جي احڪام تي عمل
 ڪندڙ کي وڏو درجو ۽ ثواب عطا فرمائيندو (٢).

فائدو: جيڪڏهن ڪنهن انسان جو عقيدو غلط ناهي ٻيو ڪو گناهه يا غلطي ان کان
 صادر ٿئي ٿي ته اهو ڪافر نه ٿيندو: مٿين آيت ۾ الله تعاليٰ خيانت ڪندڙ کي مومن
 ڪري سڏيو آهي.

يَا أَيُّهَا الَّذِينَ آمَنُوا إِن تَتَّقُوا اللَّهَ يَجْعَلْ لَكُمْ فُرْقَانًا وَيُكَفِّرْ عَنْكُمْ

اي ايمان وارو! جيڪڏهن ڊڄندؤ الله کان ته ڪندو واسطي اوهان جي فرق ڪندؤ شيءَ ۽ مڃيندو اوهان کان

سَيِّئَاتِكُمْ وَيَغْفِرْ لَكُمْ وَاللَّهُ ذُو الْفَضْلِ الْعَظِيمِ ﴿٢٠﴾

برايون اوهان جون ۽ بخشيندو واسطي اوهان جي ۽ الله وڏي ڀلائيءَ وارو آهي.

تفسير

اڳين آيتن ۾ مال ۽ اولاد جي فتنن جو ذڪر هو هاڻي تقويٰ جو ذڪر ڪيو ٿو
 وڃي جنهن جي ذريعي ماڻهو ان آزمائش ۾ ڪاميابي حاصل ڪري سگهي ٿو. ارشاد
 ايزدي آهي "يَا أَيُّهَا الَّذِينَ آمَنُوا إِن تَتَّقُوا اللَّهَ يَجْعَلْ لَكُمْ فُرْقَانًا" يعني اي ايمان وارو!
 جيڪڏهن الله تعاليٰ کان ڊڄندؤ ته اوهان جي لاءِ فرق ڪندؤ شيءَ بنائيندو. ڄاڻڻ

گهرجي ته فرقان ان شيء کي سڏيو ويندو آهي جيڪا ٻن شين ۾ واضح فرق ڪري، ان جي ڪري فيصلو ڪري ٻه فرقان سڏيو ويندو آهي چوڻه اهو حق ۽ ناحق ۾ فرق ڪندو آهي الله تعاليٰ جي مدد کي ٻه فرقان سڏيو ويندو آهي جو ان جي ذريعي حق کي فتح ۽ باطل کي شڪست ملندي آهي ۽ ٻنهي ۾ فرق واضح ٿيندو آهي قرآن ڪريم ۾ ان ئي لحاظ سان بدر جي جنگ واري ڏينهن کي ”يَوْمَ الْقُرْقَانِ“ سڏيو ويو آهي ۽ هتي ”فُرْقَانًا“ مان مراد اڪثر اصحابن ۽ قرآن پاڪ جي مفسرن وٽ الله تعاليٰ جي مدد، نصرت ۽ حفاظت آهي جيڪا انهن سان گڏ هوندي ۽ کين ڪير به نقصان ۽ ايذاء پهچائي نه سگهندو ۽ پنهنجي نيڪ مقصدن ۾ ڪاميابي ماڻيندا (١) ”وَيُكَفِّرُ عَنْكُمْ سَيِّئَاتِكُمْ وَيَغْفِرُ لَكُمْ“ ۽ اوهان کان اوهان جون پريون مڙيندو ۽ اوهان کي بخش ڪندو.

ٻه حديثون

”١“ محدث بزار حضرت انس رضي الله عنه کان روايت آندي آهي ته حضور عليه السلام جن فرمايو ته: قيامت جي ڏينهن انسانن جي لاءِ ٽي دفتر ڪوليا ويندا. ”١“ اهو جنهن ۾ سندس صالح عمل هوندا ”٢“ اهو جنهن ۾ ان جا گناهه هوندا ”٣“ اهو جنهن ۾ ان تي الله تعاليٰ جي طرفان ڪيل نعمتن جو ذڪر هوندو. الله تعاليٰ انهن نعمتن مان نهايت ننڍي نعمت کي فرمائيندو ته: تون پنهنجي بدلي ۾ هنن جي نيڪ ۽ صالح عملن مان حصو وٺ. اها ننڍي ۾ ننڍي نعمت جڏهن ان مان حصو وٺندي ته ان جا سڀ صالح عمل پورا ٿي ويندا ۽ اها بارگناهه ايزديءَ ۾ عرض ڪندي ته يا الله! اڃان مون پنهنجو پورو حصو نه ورتو آهي پوءِ ٻانهي جا صرف گناهه ۽ مٿس ڪيل ٻيون نعمتون رهنديون ۽ جڏهن الله تعاليٰ ٻانهي تي رحم ڪرڻ جو ارادو فرمائيندو ته کيس حڪم ڪندو ته: اي منهنجا ٻانهي! مون تنهنجي لاءِ نيڪين کي ٻيڻو ڪري تنهنجي ٻارن کان درگذر فرمائي توکي نعمت عطا ڪئي اٿر.

”٢“ طبراني حضرت واصله بن الاسقع رضي الله عنه کان روايت آندي آهي ته: الله تعاليٰ قيامت جي ڏينهن هڪ اهڙي ٻانهي کي اٿاريندو جنهن جي مٿان گناهه نه هوندا. پوءِ ان کي فرمائيندو ته: ٻن امرن مان ڪهڙو امر پيارو اٿئي؟ توکي تنهنجي عمل جو بدلو ڏيان يا توتي پنهنجي نعمت ڪيان ٻانهو عرض ڪندو ته: اي منهنجا رب! تون وڌيڪ جائز ڏي آهين ته مون تنهنجي ڪابه بي فرماني نه ڪئي آهي. الله تعاليٰ

فرمائيندو ته: منهنجي ٻانهي (جي نيڪ عملن کي) منهنجي نعمت جي بدلي ۾ وٺو. جڏهن ملائڪ ان جي نيڪ عملن کي مٿس ڪيل نعمتن جي بدلي ۾ وٺندا ته ان جي ڪابه نيڪي نه بچندي تڏهن عرض ڪندو ته يا الله! مون کي پنهنجي نعمت ۽ رحمت سان نوازڻ فرما.

”وَاللّٰهُ ذُو الْفَضْلِ الْعَظِيمِ“ ۽ الله وڏي ڀلائيءَ وارو آهي، مطلب ته سندس طرفان تقويٰ ڪندڙن کي براين ميٽڻ ۽ گناهن بخشڻ جو فرمان سندس خالص فضل ۽ احسان آهي ۽ ڪن جو چوڻ آهي ته ”يُكَفِّرُ عَنْكُمْ سَيِّئَاتِكُمْ“ مان مراد ننڍا گناهه ميٽڻ آهن ۽ ”وَيَغْفِرُ لَكُمْ“ مان مراد وڏا گناهه بخشڻ آهن. (١)

وَإِذْ يَمْكُرُ بِكَ الَّذِينَ كَفَرُوا لِيُثْبِتُوكَ أَوْ يَقْتُلُوكَ أَوْ

(۽ ياد ڪر) جڏهن رٿ پيا ڪن تولا، اهي شخص جو ڪفر ڪيائون تانت قيد ڪن توکي يا شهيد ڪن توکي يا

يُخْرِجُوكَ” وَيَمْكُرُونَ وَيَمْكُرُ اللَّهُ وَاللَّهُ خَيْرُ الْمَاكِرِينَ ﴿٣٠﴾

ڪين توکي ۽ رٿ ڪن پيا ۽ رٿ ڪري پيو الله ۽ الله ٻين رٿ ڪندڙن کان ڀلو آهي.

تفسير

اڳين آيتن ۾ ٻڌايو ويو ته الله وڏي فضل وارو آهي ۽ هتي ان فضل جي اظهار جو هڪ واقعو پيش ڪيو ويو آهي جيڪو حضور عليه الصلوة والسلام جن جي هجرت وقت پيش آيو هو.

شان نزول

جڏهن مسلمان مڪه مڪرمه کان هجرت ڪري ٻين علائقن ۾ وڃي رهيا ۽ اتي فراغت، سڪون ۽ آرام سان الله تعاليٰ جي عبادت ڪرڻ لڳا ته اها ڳالهه مڪه مڪرمه ۾ رهندڙن ڪافرن کي تمام ڳري لڳي ته هي سڪ جو ساهه ڇو پيا کڻن؟ ان کان پوءِ وري مدينه منوره جا رهاڪو انصار سڳورا حج تي آيا ته انهن مان ٻارنهن ڄڻن حضور عليه الصلوة والسلام جن تي ايمان آڻي سندن بيعت ڪئي ۽ ٻئي سال وري

ستر چئن بيعت ڪئي ان بيعت کي بيعة العقبة سڏيو ويو آهي اها خبر به جڏهن مڪه پاڪ جي رهندڙن ڪافرن کي پئي ته اهي وڌيڪ غصي ۾ آيا ۽ هڪ ڏينهن سڀ قريشي سردار قصي بن ڪلاب جي گهر ۾ گڏ ٿي پاڻ ۾ صلاح مشورو ڪرڻ لڳا ته هاڻي ڇا ڪرڻ گهرجي؟ (حضرت) محمد (صلى الله عليه وسلم) جن جو معاملو اسان جي وس کان ٻاهر نڪري پري پري وارن علائقن تائين اثر انداز ٿي رهيو آهي. اڃان اها ڳالهه ٻولھ هلي پئي ته هڪ پوڙهو شخص دروازي تي پهتو ان چيو ته مان نجد جو شيخ آهيان مون کي خبر پئي ته اوهان ڪنهن اهر گڏجاڻي ۾ آهيو مون سوچيو ته مان به اوهان سان شريڪ ٿي اوهان کي ڪو سنو ۽ سهڻو مشورو ڏيان (اهو شيطان لعين هو جيڪو انساني صورت ۾ ٿي آيو هو) ڪافرن ان کي به پنهنجي ميٽنگ ۾ شريڪ ڪيو ڳالهه اڳتي هلي ته ان نجدي شيخ جي صورت ۾ آيل شيطان چيو ته اول اوهان پنهنجا مشورا ڏيو. ابوالبختري بن هشام ڪافر چيو ته مسلمانن تي سختيون ڪري وس ڪيو اٿئون ته من اهي مڙن پر نه ٿا مڙن هاڻي اسان کي (حضرت) محمد (صلى الله عليه وسلم) جي وجود کي ختم ڪرڻ جو انتظام ڪرڻو آهي جنهن لاءِ منهنجي راءِ آهي ته ان کي هڪ گهر ۾ وجهي گهر جو دروازو پٿرن سان اهڙو بند ڪري ڇڏجي جو کلي نه سگهي ۽ پاڻ اتي اندر هلاڪ ٿي وڃي (معاذ الله) اهو ٻڌي ان نجدي شيخ چيو ته: اهو مشورو صحيح نه آهي ڇو ته سندس (حضور عليه الصلوة والسلام جا) ماڻ ۽ قوم وارا بني هاشم اها ڳالهه برداشت نه ڪندا. کيس اتاهين ڪڍي ويندا ۽ مڪه پاڪ ۾ خانه جنگي شروع ٿي ويندي ۽ ان مان (حضرت) محمد (صلى الله عليه وسلم) کي ئي فائدو پهچندو اها راءِ به قبول نه ٿي. ان کان پوءِ بني عامر بن لؤي قبيلي جي هشام بن عمرو نالي شخص اٿي چيو ته ان (حضرت حبيب عليه الصلوة والسلام) کي هڪ اٺ تي وهاري مڪه (پاڪ) کان ايترو پري ڪڍي ڇڏيو جو وري مڪي (پاڪ) ڏانهن منهن ئي نه ڪري ۽ اسين ان کان هميشه لاءِ چٽي پئون. نجدي شيخ چيو ته اها راءِ به قابل قبول ناهي اوهان ڏسو ٿا ته ان (حضور عليه الصلوة والسلام) جي زبان (مبارڪ) ڪيتري فصيح ۽ مؤثر آهي جو پنهنجي ڳالهه ٻولھ سان ماڻهن جون دليون موهي ٿو وجهي جيڪو سندس ٻول ٻڌي ٿو اهو ان جو ٿي ٿو وڃي جيڪڏهن اوهان ان کي مڪه (پاڪ) مان ڪڍي ڇڏيو ته اهو جتي به رهي اتي جي رهاڪن کي مسلمان بنائيندو ۽ پوءِ انهن کي پاڻ سان وٺي اوهان تي اهڙو حملو ڪندو جو اوهان پاڻ

مڪي (پاڪ) ۾ رهي نه سگهندو، اهو ته اوهان پنهنجي هلاڪ ڪرڻ لاءِ پاڻ فيصلو ڪري رهيا آهيو. اهو مشورو به رد ڪيو ويو. ان کان پوءِ ابوجهل اٿيو ۽ چوڻ لڳو ته منهنجي راءِ هي آهي ته قريشين جي هر هڪ خاندان مان ڪجهه نوجوان تيز ۽ تڪيون تلوارون کڻي هڪدم ان (حضور عليه الصلوة والسلام) تي سخت حملو ڪري کيس قتل (شهيد) ڪري ڇڏين ۽ اها خبر ئي نه پوي ته ڪنهن جي ڌڪ سان قتل (شهيد) ٿي ويا جڏهن سڀئي قريشي خاندان ان ۾ ملوث ٿيندا ته بني هاشم سڀني سان وڙهي نه سگهندا ۽ مجبور ٿي خون بها وٺڻ تي راضي ٿيندا ۽ سڀئي پاڻ ۾ چنڊو ڪري اها خون بها پري ڏينداسون ۽ هميشه لاءِ پرشاني دور ٿي ويندي. نجدي شيخ اهو مشورو پسند ڪندي چيو ته هيءَ راءِ نهايت اعليٰ آهي ۽ راءِ ڏيندڙ به وڏو عقلمند ۽ هوشيار آهي. (معاذ الله ثم معاذ الله) جڏهن سڀني ان راءِ کي منظور ڪيو ۽ سڀئي پنهنجي گهرن ڏانهن روانا ٿيا تڏهن الله جل شانہ جبرئيل سڳوري کي حبيب پاڪ عليه الصلوة والسلام جن جي خدمت عاليه ۾ موڪلي سمورو تفصيلي احوال پيش ڪرائي مڪه مڪرمه مان هجرت ڪرڻ لاءِ تيار ٿيڻ جو حڪم فرمايو ۽ هيئن ٿيو جو مڪي پاڪ جا ڪافر تيز تلوارون کڻي حضور عليه الصلوة والسلام جن کي شهيد ڪرڻ جي ارادي سان سندن پاڪ حواليءَ جو گهيرا ڪري اچي بيٺا. الله جل شانہ جي پياري نبي عليه الصلوة والسلام ان ئي رات مڪي مڪرمه مان هجرت ڪرڻ جو فيصلو فرمايو. پر سندن پاڪ ذات وٽ انهن ڪافرن دشمنن جون ڪجهه امانتون پيل هيون سي کين پهچائڻ لاءِ حضرت علي المرتضى رضي الله عنه کي ڏئي کيس پنهنجي بستري تي سمهاري تسلي ڏيندي فرمايائون ته: تون منهنجي بستري تي سمهي رهه ڪافر تنهنجي وار کي به ڪجهه ڪري نه سگهندا. اهي امانتون ڪافرن کي پهچائي پوءِ مون ڏانهن مديني پاڪ هليو اچجانءِ. حضرت علي رضي الله عنه نهايت خوشيءَ سان سندن ان فرمان تي عمل ڪيو ۽ پاڻ قرآن ڪريم جون آيتون ”إِنَّا جَعَلْنَا فِيْ أَعْنَاقِهِمْ أَغْلَالًا فَهِيَ إِلَى الْأَذْقَانِ فَهُمْ مُّقْمَحُونَ. وَجَعَلْنَا مِنْ بَيْنِ أَيْدِيهِمْ سَدًّا وَمِنْ خَلْفِهِمْ سَدًّا فَأَغْشَيْنَاهُمْ فَهُمْ لَا يُبْصِرُونَ (١)“ (بیشڪ اسان سندن ڳچين ۾ ڳٽ وڌا پوءِ اهي کاڌين تائين (پيل) اٿن تنهن ڪري اهي ڳاٽي ٽنگيل آهن ۽ اسان سندن اڳيان اوٽ ۽ سندن پويان اوٽ کڻي سون پوءِ انهن کي مٿان ڍڪي ڇڏيو سون پوءِ اهي نه ڏسندا) پڙهي سندن حوالي پاڪ جي چوڌاري بيٺلن ڪافرن جي گهيري جي وچان ٻاهر نڪري سڌا حضرت ابوبڪر صديق رضي الله عنه

جي گهر آيا ۽ ان کي پنهنجو اعتماد ۽ ڀروسو جهڙو سڄو ساڻي سمجهي
گڏ وٺي مڪي پاڪ کان ڪجهه فاصلي تي ٿور نالي غار ۾ گهڙي اچي ويٺا.
هوڏانهن بيٺل ڪافر حضور عليه الصلوة والسلام جن جي پاڪ بستري تي ستل
حضرت علي رضي الله عنه کي خود حضور عليه الصلوة والسلام سمجهي سڄي
رات گهر مبارڪ کي گهيرو ڪيو بيٺا رهيا صبح جو جڏهن سندن بستري تان
حضرت علي اٿيو ته ڪافر ڏسي حيران ٿي ويا ۽ پڇيائون ته: اي علي! (حضرت)
محمد (صلى الله عليه وسلم) ڪٿي آهي؟ پاڻ فرمايائون ته الله وڌيڪ ڄاڻندڙ آهي
ته ڪٿي آهي؟ پوءِ اهي ڪافر حضور عليه الصلوة والسلام جن کي ڳولڻ لاءِ چئني
طرفين ٿڙي ويا ۽ انهن مان ڪي ان غار جي منهن تي به اچي پهتا جنهن ۾ حضور
عليه الصلوة والسلام ۽ حضرت ابوبڪر صديق رضي الله عنه تشریف فرما هئا. پر الله
تعالیٰ جي امر سان ان جي منهن تي ڪور پئي ڇڏيو ۽ ان ڄار تي ڪبوتر
آنا لاهي وئي هئي اها صورت ڏسي انهن هڪ ٻئي کي چيو ته جيڪڏهن ٻئي هن غار
۾ اندر وڃن ها ته نه اهو ڄار رهين ها ته اهي آنا هجن ها. ائين چئي اهي واپس هليا
ويا ۽ حضور عليه الصلوة والسلام جن پنهنجي سڄي ساڻي حضرت ابوبڪر صديق
رضي الله عنه جن سان گڏ ٿي ڏينهن ان غار ۾ رهي پريءَ مدينه منوره ڏانهن روانا ٿيا
هن آيت ۾ ان واقعي کي بيان ڪيو ويو آهي (١) فرمان ايزدي آهي "وَإِذْ يَمْكُرُ بِكَ
الَّذِينَ كَفَرُوا لِيُخْرِجُوكَ أَوْ يُقَتِّلُوكَ أَوْ يُخْرِجُوكَ" يعني اي محبوب (عليڪ الصلوة
والسلام) اهو وقت ياد فرمايو جڏهن اوهان جي باري ۾ ڪافر رٿون پيش ڪري
رهيا هئا ته اوهان کي قيد ڪري زڪن يا اوهان کي شهيد ڪن يا اوهان کي مڪي مان
ڪڍي ڇڏين. "وَيَمْكُرُونَ وَيَمْكُرُ اللَّهُ وَاللَّهُ خَيْرُ الْمَاكِرِينَ" ۽ اهي به رٿ رٿين پيا ۽ الله به رٿ رٿي
پيو ۽ الله رٿ ڪندڙن مان پلورٽ ڪندڙ آهي سندس رٿ ڪامياب هوندي آهي ۽
سندس رٿ جي خلاف رٿيندڙن کي ناڪاميءَ کان سواءِ ڪابه شيءِ نصيب نه ٿيندي آهي.

حضرت ابوبڪر کي هجرت ۾ گڏ ڪرڻ جو سبب

حضرت امام حسن عسڪري عليه الرحمه والرضوان پنهنجي تفسير ۾
وضاحت ۽ صراحت سان لکيو آهي ته حضور عليه الصلوة والسلام جن حضرت
ابوبڪر صديق رضي الله عنه کي هجرت ۾ الله جل شانہ جي حڪم سان کنيو هو (٢)

(١) زاد المسير ص ٣٤٧ جلد ٣ وسيرة ابن هشام ص ٤٨٠ - ٤٨٣ جلد ١

التفسير الكبير ص ١٥٥ جز ١٥ (٢) ضياء القرآن ص ١٤٥ جلد ٢

ان مان ثابت ٿيو ته ابو بڪر صديق رضي الله عنه الله تعاليٰ وٽ به پسنديده شخصيت آهي جنهن کي پنهنجي حبيب عليه الصلوة والسلام جو مٿن اهڙي سخت حملي ٿيڻ جي امڪاني حالت ۾ به رفيق بنايائين.

فائدا: "١" هن آيت جي شان نزول پڙهڻ مان ظاهر ٿيو ته شيطان جو هيڊ ڪوارٽر نجد جو علائقو آهي جو ڪافرن جي ڀڃڻ تي ٻڌايائين ته مان نجدي شيخ آهيان ۽ اهوئي سبب هوندو جو حضور عليه الصلوة والسلام جن نجد جي لاءِ دعا نه گهري هئي. امام بخاري الجامع الصحيح ۾ حضرت عبدالله بن عمر رضي الله عنهما کان روايت آندي آهي ته نبي ڪريم صلى الله عليه وسلم جن فرمايو: اَللّٰهُمَّ بَارِكْ لَنَا فِي شَامِنَا اَللّٰهُمَّ بَارِكْ لَنَا فِي يَمَنِنَا قَالُوا يَا رَسُوْلَ اللّٰهِ وَفِي نَجْدِنَا قَالَ اَللّٰهُمَّ بَارِكْ لَنَا فِي شَامِنَا اَللّٰهُمَّ بَارِكْ لَنَا فِي يَمَنِنَا قَالُوا يَا رَسُوْلَ اللّٰهِ وَفِي نَجْدِنَا فَاطَنَهُ قَالَ فِي الثَّالِثَةِ هُنَاكَ الزَّلَازِلُ وَالْفِتَنُ وَبِهَا يُطْلَعُ قَرْنُ الشَّيْطَانِ (١)

يعني اي الله! اسان جي شام ۽ اسان جي يمن ۾ برڪت پيدا ڪرڻ فرما (عرض ڪرڻ وارن) عرض ڪيو ته: ۽ اسان جي نجد ۾ (برڪت پوڻ لاءِ به دعا فرمايو ته پاڻ ان لاءِ دعا نه گهرندي وري) فرمايائون! اي الله! اسان جي شام ۽ اسان جي يمن ۾ برڪت پيدا ڪرڻ فرما (عرض ڪرڻ وارن) عرض ڪيو ته: ۽ اسان جي نجد ۾ (برڪت پيدا ٿيڻ لاءِ به دعا فرمايو) حضرت عبدالله بن عمر رضي الله عنه فرمايو ته (مان سمجهان ٿو ته پاڻ ٽئين ڀيري فرمايائون ته "اتي زلزلا ۽ فتن هوندا ۽ اناهيڻ شيطان جو سڱ ظاهر ٿيندو).

نڪتو

هن حديث پاڪ ۾ شيطان جي سڱ جو ذڪر ٻن وجهن جي ڪري ڪيو ويو هڪ ته جيئن حيوان جي ساري جسم ۾ سڱ ٿي سخت هوندو آهي تيئن نجدي به برائيءَ ۾ شيطان کان سخت آهي ڇو ته شيطان لعنتي بنجڻ ۽ تڙجڻ وقت چيو هو ته "اَلْعِبَادُ كَمِثْلِهِمُ الْمَخْلُصِينَ" (٢) تنهنجي خالص پانهن کي گمراهه نه ڪري سگهندس. مگر هي نجدي انهن خالص پانهن جي پويان به بسترا ٻڌيو پيا هلندا ته انهن کي گمراهه ڪيون. ٻيو ته سڱ وارو جانور جڏهن ڪنهن سان وڙهندو آهي ته ان کي سڱ هڻي پويان پاڻ زور ڏيندو آهي شيطان به جيڪڏهن ڪنهن کي گمراهه

ڪرڻ جي پويان پوندو آهي ته ان ڏانهن نجدي عقيدي وارن کي موڪلي پاڻ ان جي پويان زور ڏيندو آهي. ٿيون ته جڏهن سڱ وارو جانور ڪنهن جاءِ ۾ گهڙندو آهي ته اول سڱ داخل ڪندو پوءِ پاڻ به داخل ٿيندو آهي شيطان به جڏهن جهنم ۾ داخل ٿيندو ته اول نجدين گمراهن کي داخل ڪري پوءِ پاڻ داخل ٿيندو. حبيب پاڪ عليه الصلوة والسلام جي فرمان مقدس ۾ ڪئي حڪمتون هونديون آهن.

فائدو ۲: هن آيت مبارڪ مان اهو به ثابت ٿيو ته الله جل جلاله جي نبي عليه الصلوة والسلام ۽ ان جي آندل سڄي دين جي دشمني ۽ مخالفت ڪرڻ شيطان ۽ سندس ساٿين ڪافرن جو ڪم آهي ۽ الله تعاليٰ جي نبي ڪريم صلي الله عليه وسلم ۽ ان جي آندل سڄي دين ۽ ديندارن جي حفاظت ۽ سنڀال مالڪ مٺي ۽ ان جي پيارن ٻانهن جو ڪم آهي.

وَإِذَا تُلِّيَ عَلَيْهِمْ آيَاتُنَا قَالُوا قَدْ سَمِعْنَا

۽ جڏهن پڙهيون وڃن ٿيون انهن تي آيتون اسان جون ته چون ٿا تحقيق ٻڌوسين

لَوْ نَشَاءُ لَقُلْنَا مِثْلَ هَذَا إِنْ هَذَا إِلَّا أَسَاطِيرُ الْأَوَّلِينَ ﴿٣١﴾

جيڪڏهن گهروناسين ته البت چئون اسين مثال هن جي ناهن هي مگر آکاڻيون پهرين جون

تفسير

اڳين آيتن ۾ عربن ڪافرن جي ان مڪر ۽ فريب جو بيان هو جيڪي اهي حضور پاڪ عليه الصلوة والسلام جن جي پاڪ ذات لاءِ رڻي رهيا هئا ۽ هن آيت ۾ انهن جي ان مڪر ۽ فريب جو بيان ڪيو ويو آهي جيڪي اهي قرآن پاڪ جي متعلق ماڻهن جي دلين ۾ وجهندا هئا، فرمان ايزدي آهي ”وَإِذَا تُلِّيَ عَلَيْهِمْ آيَاتُنَا قَالُوا قَدْ سَمِعْنَا لَوْ نَشَاءُ لَقُلْنَا مِثْلَ هَذَا“ يعني جڏهن انهن (ڪافرن) جي اڳيان اسان جون آيتون (قرآن ڪريم) تلاوت ڪيون وڃن ٿيون ته چون ٿا ته جيڪڏهن اسين گهرونا ها ته ان جهڙو چئي وڃون ها. ڪافرن جو مقصد هو ته اسين اهڙو ڪلام ناهن ته ٿا گهرون جيڪڏهن گهرون ها ته اهڙو ڪلام ناهي سگهون ٿا. پر اهو سندن

بيان صرف زباني هو ڪين قرآن پاڪ چئلينج ڏنو جيڪو اڃا تائين قائم آهي پر ڪنهن ۾ به اهڙي جرئت نه ٿي نه ٿيندي. ”إِنْ هَذَا إِلَّا آسَاطِيرُ الْأَوَّلِينَ“ هي ته صرف پهرين جون آکاڻيون آهن ٻيو ڪجهه ناهي. هي به ڪافرن جي قول جو حصو آهي ته: قرآن پاڪ ۾ صرف اڳين نبين عليهم الصلوة والسلام ۽ انهن جي هلاڪ ٿيلن امتن جا قصا ۽ آکاڻيون آهن ٻيو ڇا آهي؟ انهن ڪافرن دليين جي انڌن کي الاهي ڪلام جي اسرار، رموز ۽ حڪمتن جي حقيقت جي خبر نه هئي تڏهن اها بڪ ڪري رهيا هئا.

وَإِذْ قَالُوا اللَّهُمَّ إِنْ كَانَ هَذَا هُوَ الْحَقُّ مِنْ عِنْدِكَ

۽ جڏهن چيائون ته اي الله جيڪڏهن هجي هي اهوئي حق وٽان تنهنجي

فَأَمْطِرْ عَلَيْنَا حَجَارَةً مِنَ السَّمَاءِ أَوِائْتِنَا بِعَذَابٍ أَلِيمٍ ﴿٣٢﴾

پوءِ وساءِ مٿان اسان جي پٿر آسمان کان يا آڻ اسان وٽ عذاب دردناڪ

وَمَا كَانَ اللَّهُ لِيُعَذِّبَهُمْ وَأَنْتَ فِيهِمْ

۽ نه آهي الله تانت عذاب ڪري انهن کي حالانڪ تون انهن ۾ آهين

وَمَا كَانَ اللَّهُ مُعَذِّبَهُمْ وَهُمْ يَسْتَغْفِرُونَ ﴿٣٣﴾

۽ نه آهي الله عذاب ڪندڙ انهن کي ان حال ۾ جو اهي مغفرت طلب ڪرنا

تفسير

شان نزول: ابن ابي حاتم، ابوالشيخ، ابن مردويه ۽ دلائل النبوة ۾ بيهقيءَ حضرت انس بن مالڪ رضي الله عنه کان روايت آندي آهي ته ابو جهل بن هشام چيو: اي الله! جيڪڏهن هي قرآن تو وٽان آيل حق آهي ته پوءِ اسان تي آسمان کان پٿر وساءِ، اسان کي هلاڪ ڪر، ان جي جواب ۾ هي آيتون لٿيون (١) فرمان مبارڪ آهي

”وَإِذْ قَالُوا اللَّهُمَّ إِنْ كَانَ هَذَا هُوَ الْحَقُّ مِنْ عِنْدِكَ فَأَمْطِرْ عَلَيْنَا حِجَابًا مِنَ السَّمَاءِ أَوْ تُنِزِلْ عَلَيْنَا مَاءً كَالْمُهِلِّهِ“ ۝ جڏهن چيائون ته: اي الله! جيڪڏهن هي قرآن سچو تو وٽان آهي ته پوءِ اسان تي آسمان کان پٿر وڌي يا اسان کي دردناڪ عذاب ڪر. هن عذاب جي گهرڻ جي ڪري الله جل جلاله کين عذاب ڪري ته سگهيو ٿي پر چونه ڪيائين ان جي جواب هي آهي ”وَمَا كَانَ اللَّهُ لِيُعَذِّبَهُمْ وَأَنْتَ فِيهِمْ“ يعني ان حال ۾ جو اوهان انهن ۾ موجود آهيو اوهان جي هوندي آهي ڀلي عذاب جي گهر ڪن ته به الله تعاليٰ کين عذاب نه ڪندو. چوته اوهان رحمت لاءِ عالمين آهيو. ”وَمَا كَانَ اللَّهُ مُعَذِّبَهُمْ وَهُمْ يَسْتَغْفِرُونَ“ ۝ نه الله انهن کي ان حالت ۾ عذاب ڪندو جو اهي گناهين جي مغفرت طلب ڪندا هجن. مفسرن لکيو آهي ته جيڪڏهن ڪو گناهگار گناه ڪرڻ کان پوءِ ان جي مغفرت طلب ڪندو رهندو ته ان تي به عذاب ايندو.

فائدو: ”١“ هنن آيتن ۾ غور ڪرڻ سان ثابت ٿيو ته حضور عليه الصلوة والسلام جن جي پاڪ ذات اهڙي پياري آهي جو انهن جي هوندي ڪافرن جي عذاب گهرڻ جي باوجود انهن تي عذاب نه آيو ۽ جنهن محبوب عليه الصلوة والسلام جي صدقي دنيا ۾ ڪافرن تي ئي عذاب نه آيو ته مومن تي ته نه دنيا ۾ ايندو نه آخرت ۾ ”٢“ ۽ اهو به ثابت ٿيو ته جيئن ڪافر جو عقيدو اونڌو آهي تيئن سندس دعا به اونڌي هوندي آهي جيئن هن آيت ۾ آيو ته: انهن ڪافرن چيو ته اي الله! جيڪڏهن هي قرآن سچو آهي ته اسان تي عذاب لاه، حالانڪ چوڻ ڪپندو هو ته يا الله! جيڪڏهن هي قرآن سچو آهي ته اسان کي ان تي ايمان آڻڻ ۽ ان جي حڪم تسليم ڪرڻ جي توفيق عطا ڪرڻ فرما. (١).

وَمَا لَهُمْ آلَا يُعَذِّبُهُمُ اللَّهُ وَهُمْ يَصُدُّونَ عَنِ الْمَسْجِدِ الْحَرَامِ

۽ ڇا آهي انهن جي لاءِ جو نه عذاب ڪري انهن کي الله حالانڪ اهي روڪين ٿا مسجد عزت واريءَ کان

وَمَا كَانُوا أَوْلِيَاءَ إِنْ أَوْلِيَاءَهُ إِلَّا الْمُتَّقُونَ وَلَا كِنَّ أَكْثَرَهُمْ

۽ ناهن متولي ان جا ناهن متولي ان جا مگر پرهيڙگار ۽ ڀڄا ڪيترن انهن

لَا يَعْلَمُونَ ﴿١٣﴾

مان نه ٿا ڄاڻن

تفسير

هنن آيتن کان اڳ ۾ ڪافرن جي طرفان دنيا ۾ آسماني عذاب اچڻ جي لاءِ دعا ۽ دنيا ۾ آسماني عذاب نه اچڻ جا اسباب بيان ڪيا ويا ۽ هتي دنيا ۾ ڪيئن مسلمانن جي هٿان سزائن ملڻ ۽ اخروي عذاب جو ذڪر ڪيو ويو آهي فرمان عاليشان آهي. "وَمَا لَهُمْ آلَیْعُذِبُهُمُ اللَّهُ وَهُمْ یَصُدُّونَ عَنِ الْمَسْجِدِ الْحَرَامِ وَمَا كَانُوا أَوْلَیَاةَ" يعني انهن ڪافرن وٽ آهي ڇا جو الله کين عذاب نه ڪندو آهي الله جي عزت واري مسجد کان به ماڻهن کي روڪين ٿا حالانڪ ان جا نه متولي آهن نه اهو کين اختيار مليل آهي. ڇو ته اهي مشرڪ آهن ۽ مشرڪ بيت الله شريف جي مسجد جا متولي ڪيئن ٿيندا؟ "إِنْ أَوْلَیَاةَ إِلَّا الْمُتَّقُونَ وَلَکِنَّ أَكْثَرَهُمْ لَا یَعْلَمُونَ" ان (مسجد حرام) جا متولي ته صرف متقي ۽ پرهيزگار ئي آهن، پر انهن ڪافرن گهڻن کي اهو علم ئي نه آهي.

مطلب ته دنيا ۾ انهن ڪافرن کي مسلمانن جي هٿان سزائن ملڻ جو اهو سبب آهي جو اهي الله تعاليٰ جي پياري رسول مقبول صلی الله علیه وسلم ۽ ان جي سچن تابعدارن کي الله تعاليٰ جي گهر ۾ عبادت ڪرڻ کان روڪين ٿا ۽ ان غلط فهمي ۾ مبتلا آهن ته اهي ڪعبه جا متولي آهن ۽ انهن جو حق آهي جو ان پاڪ گهر ۾ ٽي سؤ سئو بت رکي انهن جي عبادت ڪن. حالانڪ ان پاڪ گهر ۽ عزت واريءَ مسجد جا متولي ته اهي ئي پرهيزگار ۽ متقي انسان آهن جن رب پاڪ کي راضي ڪيو ۽ ان جي گهر جي صحيح عزت ۽ تعظيم ڪئي. ڪافرن، ڪوڙن معبودن جي اڳيان پيشاني جهڪائيندڙن ۽ سجدا ڪندڙن جو بيت الله سان ڪهڙو واسطو؟

فائدا: ١ شير احمد عثماني صاحب لکيو آهي ته: اڪثر مفسرن جي قول مطابق: دنيا ۾ تباهي آڻيندڙ آسماني عذاب کان روڪيندڙ ٻه شيون آهن "١" حضور پرنور عليه الصلوة والسلام جو وجود مسعود جو سندن برکت سان هن امت تي خواه امت دعوت ۾ ڀڄڻ چوڻهجي تباهي آڻيندڙ آسماني عذاب نه ايندو. ائين ڪڏهن ڪنهن وقت ڪنهن فرد تي عذاب اچي وڃي ته اهو ان جي خلاف ناهي. "٢" استغفار پڙهندڙ جي موجودگي. انهن جي مغفرت طلب دعائن جي صدقي به ڪم ٿيندو آهي. (١).

٢: مٿي ذڪر ڪيل آيت جي لفظ ”وَأَنْتَ فِيهِمْ“ مان ثابت ٿيو ته حضور عليه الصلوة والسلام جن جي موجود هجڻ جي ڪري عام تباهه ڪندڙ آسماني عذاب نه ايندو ۽ الحمد لله اهو اڄ تائين نه آيو آهي ان سان ثابت ٿيو ته حضور عليه الصلوة والسلام جن دنيا مان ظاهري رحلت ڪرڻ کان پوءِ به اسان ۾ موجود آهن. الله تعاليٰ جو فرمان مبارڪ آهي ”وَمَا أَرْسَلْنَاكَ إِلَّا رَحْمَةً لِّلْعَالَمِينَ“ (١). يعني اسان اوهان کي جهانن جي لاءِ رحمت بنائي موڪليو آهي ۽ رحمت هرجاءِ تي موجود آهي.

حضرت ابوبڪر ۽ حضرت عمر رضي الله عنهما جي خوشنصيبين مٿين آيت جي مطابق جڏهن ڪافرن تي به انهن ۾ حضور عليه الصلوة والسلام جن جي موجود هجڻ جي ڪري عذاب نه آيو ۽ امن ۾ رهيا ته مومن تي ته سندن صدقي وڌيڪ رحمت ۽ ڪرم ٿيو ۽ ٿيندو رهندو پر پلاياڳ ۽ وڏا بخت ته انهن پيارن حضرت ابوبڪر ۽ حضرت عمر رضي الله عنهما جا آهن جيڪي دنياوي زندگيءَ ۾ گڏ رهڻ سان گڏ مزار پر انوار ۾ به ساڻن ڪئي آهن انهن تي پلايون ۽ پال ته حساب کان مٿي هوندا.

وَمَا كَانَ صَلَاتُهُمْ عِنْدَ الْبَيْتِ إِلَّا مُكَاءً وَتَصَدِيَةً فَذُوقُوا

۽ نه هٿي نماز انهن جي بيت الله وٽ مگر سڀيتيون ۽ تاريون وڄائڻ پوءِ چڪو

الْعَذَابَ بِمَا كُنْتُمْ تَكْفُرُونَ ﴿٣٥﴾ إِنَّ الَّذِينَ كَفَرُوا يُنْفِقُونَ أَمْوَالَهُمْ

عذاب سببان ان جي جو ڪفر ڪندا هيٺو، بيشڪ جن ڪفر ڪيو خرچ ڪن ٿا مال پنهنجا

لِيَصُدُّوا عَنْ سَبِيلِ اللَّهِ فَسَيُنْفِقُونَهَا ثُمَّ تَكُونُ عَلَيْهِمْ

تانت روڪين وائڻ الله جي ڪان پوءِ جلد خرچ ڪندا انهن کي تنهن کان پوءِ هوندو انهن تي

حَسْرَةٌ ثُمَّ يَغْلِبُونَ وَالَّذِينَ كَفَرُوا إِلَىٰ جَهَنَّمَ يُحْشَرُونَ ﴿٣٦﴾

افسوس ان کان پوءِ مغلوب ڪيا ويندا ۽ جن ڪفر ڪيو طرف جهنم جي گڏ ڪيا ويندا

تفسير

اڳين آيتن ۾ مڪه مڪرمه جي رهاڪو ڪافرن جي غلط دعائن جو بيان هو ۽ هتي انهن جي طرفان ڪعبه الله شريف ۾ ادا ڪيل پراڻي نام لڳو نمازن جو ذڪر ڪيو ويو آهي.

شان نزول

حضرت ابن عباس رضي الله عنهما فرمايو آهي ته مڪه مڪرمه ۾ رهندڙ عرب، قريشي ڪافر بالڪل اگهاڙا ٿي ڪعبه الله جو طواف ڪندا هئا مرد به عورتون به ۽ طواف جي حالت ۾ هٿن سان تاريون ۽ وات سان سيٽيون وڄائيندا هئا ۽ انهن حرڪتن کي بهترين عبادت سمجهندا هئا ۽ بني عبدالدار قبيله وارا ته جڏهن حضور عليه الصلوة والسلام جن کي نماز پڙهندي ڏسندا هئا ته سندن پنهني پاسن کان گڏ ٿي ڪي تاريون وڄائيندا هئا ته ڪي سيٽيون هڻندا هئا ۽ پنهنجي ان حرڪت کي عبادت ۽ ثواب جو باعث سمجهندا هئا انهن جي متعلق اها پهرين آيت نازل ٿي (١) بدر واري جنگ ۾ ڪافرن جي لشڪر جو کاڌو ڪارائڻ پارهين چئن جي ذمي هو. جيڪو اهي واري واري تي ڏيندا هئا. "١" ابو جهل بن هشام "٢" عتب بن ربيعه "٣" شيبه بن ربيعه بن عبد شمس "٤" نبيه بن حجاج "٥" منبه بن حجاج "٦" ابوالختر بن هشام "٧" نضر بن حارث "٨" حڪيم بن حزام "٩" ابي بن خلف "١٠" زمعه بن اسود "١١" حارث بن عمرو بن نوفل "١٢" عباس بن عبدالمطلب. اهي سڀئي قريشي هئا انهن مان هر هڪ شخص پنهنجي واري ۾ ڏهه اٺ ڪهي طعام تيار ڪري ڪافرن جي لشڪر کي کاڌو ڪارائيندو هو ۽ احد جي جنگ جي وقت ابوسفيان بن حرب ڪيترن ڪافرن کي پئسا ڏئي جنگ لاءِ تيار ڪيو. انهن جي متعلق ٻي آيت نازل ٿي (٢) فرمان مبارڪ آهي "وَمَا كَانَ صَلَاتُهُمْ عِنْدَ الْبَيْتِ الْأَمْكَاءِ وَتَضِيدَةً ۖ ۽ بيت الله وٽ انهن جي نماز سيٽين ۽ تاريون وڄائڻ کان سواءِ ڪجهه به نه هئي. مقصد ته اهي ڪافر ڪعبه معظمه وٽ وڃي بيهوده حرڪتون ڪندا، سيٽيون ۽ تاريون وڄائيندا ۽ ان کي پنهنجي نماز ۽ ثواب جو ڪم سمجهندا آهن. اڄ تائين هندستان جا هندو به مندرن ۾ وڃي اها ساڳي رسومات بجا آڻيندا آهن جيڪا ان پراڻي دور ۾ مڪي

(١) مظهري ص ٦٣ ج ٤. نعيم ص ٦٦٤ ج ٩ القرطبي ص ٤٠٠ ج ٧

(٢) روح المعاني ص ٢٠٤ جز ٩ زاد المسير ص ٣٥٥ جلد ٣ خازن ص ١٨٤ جلد ٢.

پاک جا رها ڪو مشرڪ ڪندا هئا.

”فَذُوقُوا الْعَذَابَ بِمَا كُنْتُمْ تَكْفُرُونَ“ يعني اوهان جي ڪفر ۽ گندين حرڪتن جي پڇاڙي اها آهي ته عذاب چڪو، عذاب ۾ رهو هتي عذاب مان مراد دنيا ۽ آخرت جا ٻئي عذاب آهن دنيا ۾ جيئن بدر جي جنگ وقت ڪي قتل ٿيا ته ڪي قيدي بنجي نهايت ذليل ۽ خوار ٿيا ۽ آخرت ۾ جهنم جو پارٻ بنجندا. (١) ”إِنَّ الَّذِينَ كَفَرُوا يُنْفِقُونَ أَمْوَالَهُمْ لِيَصَّدَّقُوا عَنْ سَبِيلِ اللَّهِ“ بلاشڪ جن ڪفر ڪيو پنهنجا مال ان لاءِ خرچ ڪن ٿا ته الله جي واٽ کان روڪين. يعني اسلام کان روڪڻ لاءِ ماڻهن کي پئسا ڏين ٿا ”فَسَيَنْفِقُونَهَا ثُمَّ تَكُونُ عَلَيْهِمْ حَسْرَةً ثُمَّ يُغْلَبُونَ“ ۽ جلد خرچ ڪندا انهن کي تنهن کان پوءِ اهو انهن تي افسوس ۽ حسرت هوندو. ان کان پوءِ مغلوب ڪيا ويندا. مطلب ته اسلام کي الله تعاليٰ غالب بنائيندو ڪفر مغلوب ٿيندو ته اهي ڪفر جي وڌائڻ لاءِ خرچ ڪيل مال به مٿن افسوس ۽ حسرت رهجي ويندا. ڪابه شيءِ پلئه نه پوندين (٢). ”وَالَّذِينَ كَفَرُوا إِلَىٰ جَهَنَّمَ يُحْشَرُونَ“ ۽ جن ڪفر ڪيو اهي جهنم ڏانهن گڏ ڪيا ويندا. هتي الله تعاليٰ صرف ائين نه فرمايو ته: ”وَالَّذِينَ كَفَرُوا إِلَىٰ جَهَنَّمَ يُحْشَرُونَ“ ڇو ته ان مال خرچ ڪرڻ ۽ اسلام کان روڪڻ جي ڪاررواين ڪرڻ کان پوءِ به جيڪڏهن ڪي مسلمان ٿيا ته اهي ان ۾ داخل نه آهن. جهنم ۾ گڏ صرف اهي ڪيا ويندا جيڪي مرڻ تائين ڪفر کان نه مڙيا (٣). فائدو: مٿي ذڪر ڪيل آيت ۾ ”عِنْدَ الْبَيْتِ“ اٿڻ سان ثابت ٿيو ته گناهه ڪٿي به ڪيو وڃي ته گناهه آهي پر شرف ۽ شان وارين جاين تي گناهه ڪرڻ اڃان وڌيڪ سخت گناهه آهي جو ان ۾ رب پاڪ جي بيفرمانيءَ سان گڏ ان مقدس مقام جي بيحرمتي به آهي ۽ اهو به ثابت ٿيو ته عبادت عقل سان نه ٺاهبي آهي عبادت الله ۽ ان جي رسول جي اطاعت جو نالو آهي.

لِيَمِيزَ اللَّهُ الْخَبِيثَ مِنَ الطَّيِّبِ وَيَجْعَلَ الْخَبِيثَ بَعْضَهُ عَلَىٰ

تانت جدا ڪري الله پليد کي پاڪ کان ۽ رکي پليد کي بعض ان جي ڪي بعض تي پوءِ ڏير

بَعْضٍ فَيَرْكُمَهُ جَمِيعًا فَيَجْعَلُهُ فِي جَهَنَّمَ أُولَٰئِكَ هُمُ

ڪري ان کي سڀني کي پوءِ وجهي ان کي جهنم ۾ اهي ئي

(١) معارف القرآن ص ٢٢٩ جلد ٤ (٢) روح البيان ص ٣٤٤ جلد ٣

(٣) التفسير الكبير ص ١٦٠ جزء ١٥.

الْخَاسِرُونَ ۚ قُلْ لِلَّذِينَ كَفَرُوا اِنْ يَنْتَهُوا يُغْفَرْ لَهُمْ مَا قَدْ

خساري وارا آهن فرما انهن کي جو کفر ڪيائون ته جيڪڏهن رڪنجا ته بخشيو ويندو انهن لاءِ اهو جو تحقيق

سَلَفٌ وَاِنْ يَّعُودُوا فَقَدْ مَضَتْ سُنَّةُ الْاَوَّلِينَ ۚ

اڳي ٿيو ۽ جيڪڏهن وري ڪندا ته پوءِ تحقيق گذريو طريقو پهرين جو

تفسير

هنن آيتن کان اڳ ۾ ڪافرن جي طرفان اسلام دشمني ۽ ان جي لاءِ مال خرچ ڪرڻ ۽ ان جي دنياوي نتيجي جو ذڪر هو ۽ هاڻي ان خرچ ڪرڻ جي اخروي انجام جو ذڪر ٿي رهيو آهي: ارشاد گرامي آهي "لِيَكْزِلَ اللَّهُ الْخَبِيثَ مِنَ الطَّيِّبِ" تانت الله پليد کي پاڪ کان جدا ڪري. مطلب ته الله تعاليٰ اسلام کي آهستي آهستي غالب ڪندو ۽ ان وچ ۾ ڪافر پنهنجو مال ڪفر جي وڌائڻ لاءِ ڪپائيندا ۽ مسلمان اسلام جي غلبي لاءِ پوءِ پليدن کان پاڪن کي جدا ڪندو ۽ پاڪ انهن تي غالب رهندا. (١) "وَيَجْعَلُ الْخَبِيثَ بَعْضَهُ عَلَى بَعْضٍ فَيَرْكُمَهُ جَمِيعًا فَيَجْعَلُهُ فِي جَهَنَّمَ" يعني هڪٻئي پليدن کي ٻين جي مٿان رکي سڀني کي ڍير ڪري جهنم ۾ داخل ڪندو مطلب ته پهريان اهي جهنم جي ڪناري تي گڏ ٿيندا ان کان پوءِ جهنم ۾ اڇلايا ويندا. (٢). "اَوَلَيْكَ هُمُ الْخَاسِرُونَ" اهيئي نقصان وارا آهن. جن دنياوي ۽ اخروي عذاب به حاصل ڪيا ۽ ٻنهي جهانن ۾ خساري ۾ پيا.

"قُلْ لِلَّذِينَ كَفَرُوا اِنْ يَنْتَهُوا يُغْفَرْ لَهُمْ مَا قَدْ سَلَفَ" يعني ڪافرن کي چئو ته: جيڪڏهن رڪنجا ته کين جيڪي اڳ ۾ ڏوه ڪيا هوندائون اهي بخش ڪيا ويندا. مقصد ته هاڻي به جيڪڏهن ڪافر ڪفر، طغيان، اسلام دشمني ۽ حق جي عداوت کان باز ايندا ۽ حضور پر نور عليه الصلوة والسلام جن جي غلامي قبول ڪندا ته کين اڳ ۾ ڪفر جي حالت ۾ ڪيل گناه معاف ڪيا ويندا اسلام يهدم ماڪان قبله. اسلام

ان کان اڳ ۾ ٿيل گناهن کي مڃي ڇڏيندو آهي. صرف حقوق العباد جي معافي تيستائين نه آهي جيستائين حقدار حق نه بخشي. ”وَأَنْ يَّعُوذُوا فَقَدْ مَضَتْ سُنَّةُ الْأَوَّلِينَ“ ۽ جيڪڏهن موٽي ڪفر ڪندا ته پوءِ پهرين جو طريقو گذري چڪو آهي. يعني جيئن اڳيان ماڻهو پيغمبرن عليهم الصلوة والسلام کي ڪوڙو چوڻ، نه مڃڻ ۽ انهن سان عداوت رکڻ جي ڪري تباه ٿي ويا تيئن هي به تباه ۽ برباد ٿي ويندا يا مراد آهي ته جيئن پيدر جي جنگ وقت ڪافرن جو حال ٿيو ۽ کين سزا ملي تيئن هنن جو به حال ٿيندو ۽ کين سزا ملندي (١).

فائدا

”١“ مٿين آيت مبارڪه جي جملہ ”لِيَمِيزَ اللَّهُ الْخَبِيثَ مِنَ الطَّيِّبِ“ مان ثابت ٿيو ته صحيح انسان جو امتياز ۽ فرق قوميت، وطنيت، زبان وغيره سان نه آهي بلڪ ايمان ۽ اعمال سان آهي سڀ مومن هڪ قوم آهن پوءِ انهن جي زبان، وطن ۽ قوميت پلي ڪئي مختلف هجي ۽ سڀئي ڪافر جدا قوم ۽ مومنن کان جدا آهن جيتوڻيڪ زبان ۽ قوميت ۽ وطن ۾ هڪ هجن. ”٢“ فيرڪه جميعاً مان ثابت ٿيو ته قيامت ۾ ڪافر ڪافرن سان ڪئي هوندا. مومنن سان گڏ نه هوندا پلي ڪئي ڪيترا به سندن ويجهه مائٽ هجن ۽ مومن مومنن سان گڏ هوندا بلڪ ولين، نبين ۽ خصوصاً حضور پُر نور عليه الصلوة والسلام جن سان گڏ هوندا. جيئن فرمان مقدس آهي ”قَالَ لَكَ مَعَ الَّذِينَ اتَّعَمَ اللَّهُ عَلَيْهِمْ مِنَ النَّبِيِّينَ وَالصِّدِّيقِينَ وَالشَّهَدَاءِ وَالصَّالِحِينَ“ (٢) پوءِ اهي الله جي نعمت ڪيلن نبين، صديقن، شهيدن ۽ صالحن سان گڏ هوندا. ”٣“ ”يُغْفِرُ لَهُمْ مَا قَدْ سَلَفَ“ (انهن جا اڳيان گناهه معاف ڪيا ويندا). مان ثابت ٿيو ته اسلام آڻڻ کان اڳ ۾ ڪفر جي حالت ۾ جيڪڏهن ڪنهن شخص مسلمانن کي شهيد ڪيو ته ان تي اسلام قبول ڪرڻ کان پوءِ ان جي ديت يا قصاص نه رهندو اهڙي طرح ڪفر جي وقت ۾ ڇڏيل عبادتون به نه قضا ڪندو نه ڪفارت ڏيندو. ٻيا به جيڪي گناهه ڪيا هوندا تنهن اهي سڀ اسلام جي صدقي معاف ٿي ويندس.

(١) حاشيه شبير احمد عثمانی ص ٢٤٠ حاشيه ٦ (٢) سورة النساء آيت ٦٩

وَقَاتِلُوهُمْ حَتَّى لَا تَكُونَ فِتْنَةٌ وَيَكُونَ الدِّينُ كُلَّهُ لِلَّهِ فَإِنْ

۽ جنگ ڪيو انهن سان تانجو نه هجي فتنو ۽ هجي دين سڄو واسطي الله جي پوءِ جڏهن

انتهوفاً فَإِنَّ اللَّهَ بِمَا يَعْمَلُونَ بَصِيرٌ ۝ وَإِنْ تَوَلَّوْا فَأَعْلَمُوا أَنَّ اللَّهَ

رڪجن پوءِ بيشڪ الله ان کي جو ڪن ٿا ڏسندڙ آهي ۽ جيڪڏهن منهن موڙين پوءِ پڪ ڄاڻو ته بيشڪ الله

مَوْلَاكُمْ نِعَمَ الْمَوْلَىٰ وَنِعَمَ النَّصِيرِ

مولا اوھان جو آھي ڀلو آھي مولا ۽ ڀلو آھي مددگار

تفسير

اڳين آيتن ۾ ارشاد ٿيو ته ڪافر خبيث آهن اهي پاڪ مومنن سان گڏ رهي نه سگهندا انهن کان دنيا ۽ آخرت ۾ جدا هوندا ۽ هتي مومنن کي انهن پليدن، خبيثن ڪافرن سان جهاد ڪرڻ جو حڪم ڏنو ويو آهي ته انهن جو زور ٽٽي ۽ اهي مسلمانن تي ظلم ڪري نه سگهن. فرمان پاڪ آهي ”وَقَاتِلُوهُمْ حَتَّى لَا تَكُونَ فِتْنَةٌ وَيَكُونَ الدِّينُ كُلَّهُ لِلَّهِ“ ۽ انهن سان جهاد ڪيو تانجو فتنو نه رهي ۽ دين سمورو الله جو هجي. يعني عرب جي ڪفارن سان تيستائين جهاد جاري رکو جيستائين عرب ۾ ڪو ڪافر نه رهي سندن زور ۽ ظلم هميشه لاءِ ختم ٿي وڃي ۽ ان نيت سان ته الله جو ڪلمو بلند رهي جهاد ڪرڻ وڏو ثواب آهي. حضور پر نور عليه الصلوة والسلام جن به فرمايو آهي ته ”أُمِرْتُ أَنْ أَقَاتِلَ النَّاسَ حَتَّى يَقُولُوا لَا إِلَهَ إِلَّا اللَّهُ فَإِذَا قَالُوهَا غَضِمُوا مِنِّي دِمَاءَهُمْ وَأَمْوَالَهُمْ إِلَّا بِحَقِّهَا وَحَسَابُهُمْ عَلَى اللَّهِ عَزَّ وَجَلَّ“ (۱) يعني مان (الله تعاليٰ جي طرفان ان ڳالهه جو) امر ڪيو ويو آهيان ته تيستائين ماڻهن سان جهاد ڪندو رهان جيستائين لائيه الا الله چون پوءِ جڏهن اهو ڪلمون چوندا ته مون کان پنهنجا رت ۽ مال محفوظ رکندا مگر جيڪڏهن اهي ڪنهن ٻئي حق ۾ وڃڻ جا لائق ٿيا ته ويندا ۽ انهن جو حساب الله (عزوجل) تي آهي.

”فَإِنْ انْتَهَوْا فَإِنَّ اللَّهَ بِمَا يَعْمَلُونَ بَصِيرٌ“ پوء جيڪڏهن رڪجن ته پوءِ بلاشڪ الله جيڪي ڪجهه ڪن ٿا ان کي ڏسندڙ آهي. مقصد ته جيڪڏهن اهي ڪافر ڪفر کان ۽ اوهان سان جنگ ڪرڻ کان رڪجن ته الله انهن جي ان نيت ۽ ڪردار کي ڏسي ٿو کين ان جي موافق بدلو عطا ڪندو. ”وَإِنْ تَوَلَّوْا فَأَعْلَمُوا أَنَّ اللَّهَ مَوْلَاكُمْ نِعْمَ الْمَوْلَىٰ وَنِعْمَ النَّصِيرُ“ ۽ جيڪڏهن منهن موڙين ته پوءِ چڱي طرح ڄاڻو ته الله تعاليٰ اوهان جو مولا مددگار آهي نهايت ڀلو مولا نهايت ڀلو مددگار آهي. يعني جيڪڏهن ڪافر اوهان جي ديني دعوت نه ٻڌن ۽ ڪفر، فتني، فساد ۽ اوهان سان وڙهڻ کان نه مڙن ته پوءِ اوهان يقين سان ڄاڻو ته الله اوهان جو مددگار آهي نه انهن کان ڊڄو ۽ نه انهن جي پرواهه ڪيو اهو ڀلو مولا ۽ ڀلو مددگار آهي پنهنجن ٻانهن کي ضايع نه ڪندو آهي. (١)

فائدو

”١“ ”وَقَاتِلُوهُمْ“ آيت مان ثابت ٿيو ته عرب ۾ رهندڙ ڪافرن کي يا اسلام قبول ڪرڻو پوندو يا جنگ سان منهن ڏيڻو پوندو. ٻي ڪا به صورت انهن جي لاءِ نه آهي، باقي ٻين ملڪن ۾ جزيه وغيره قبول ڪري ڪافرن کي به امن امان ڏئي رهائي سگهجي ٿو. ”٢“ ”وَيَكُونُ الَّذِينَ كَفَرُوا لَكُمْ أَعْدَاءُ“ مان ثابت ٿيو ته جهاد ۾ غنيمت حاصل ڪرڻ، ملڪ قبضي ۾ آڻڻ ۽ پنهنجي نالي ڪيڏن جي نيت نه ڪجي. صرف الله تعاليٰ جي ڪلمه حق کي بلند ڪرڻ جي نيت ڪجي ۽ جڏهن جهاد جو مقصد پورو ٿئي، ڪافر مسلمان ٿين يا جزيه ڏين ته پوءِ انهن جي مٿان ڪنهن به قسم جي تلوار ڪٽڻ منع آهي کين فوراً امن ڏجي. (٢).

وَأَعْلَمُوا أَنَّمَا غَنِمْتُمْ مِّنْ شَيْءٍ فَإِنَّ لِلَّهِ خُمُسَهُ

۽ ڄاڻو ته تحقيق جيڪي غنيمت بنائي اوهان کاشي، پوءِ بيشڪ واسطي الله جي آهي پنجون حصو ان جو

وَاللِّرَّسُولِ وَلِذِي الْقُرْبَىٰ وَالْيَتَامَىٰ وَالْمَسَاكِينِ وَابْنِ السَّبِيلِ إِنْ كُنْتُمْ

۽ واسطي رسول جي ۽ واسطي قربابت وارن جي ۽ يتيمن جي ۽ مسڪينن جي ۽ مسافر جي جيڪڏهن ايمان آندو اٿو

(١) تفسير المراغي ص ٢٠٨ جلد ٣ جزء ٩ (٢) نعيم ص ٦٨٠ - ٦٨١ جلد ٩

أَمِنْتُمْ بِاللَّهِ وَمَا أُنزِلْنَا عَلَى عَبْدِنَا يَوْمَ الْفُرْقَانِ يَوْمَ التَّقِي

الله تي ۽ ان تي جو لاٽوسون مٿان ٻانهي پنهنجي فرق ڪندڙ ڏينهن ۾ ان ڏينهن جو مليون

الْجَمْعَانِ وَاللَّهُ عَلَى كُلِّ شَيْءٍ قَدِيرٌ ﴿۵۸﴾

۾ جماعتون (فوجون) ۽ الله هر شيء تي قادر آهي

تفسير

هنن کان اڳ ۾ آيل آيتن ۾ مسلمانن کي ڪافرن سان جهاد ڪرڻ جو حڪم مليل هو ۽ هتي جهاد ۾ هٿ آيل غنيمت جي مال ۽ ملڪيت جي ورهائڻ جو ذڪر ڪيو ويو آهي.

شان نزول

قرآن ڪريم جي مفسرن لکيو آهي ته هيءَ آيت مبارڪه بدر جي جنگ جي موقعي تي ان وقت نازل ٿي. جڏهن جنگ ختم ٿيڻ کان پوءِ هٿ آيل غنيمت جي مال ورهائڻ جو وقت آيو جڏهن ته ان کان اڳ ۾ ڪڏهن به غنيمت جو مال نه ورهايو ويو هو حضرت آدم عليه السلام کان وٺي حضرت عيسيٰ عليه السلام تائين اڳين سڀني دينن ۾ غنيمت جو مال جبل تي رکيو ويندو هو جيڪڏهن ان ۾ خيانت نه هوندي هئي ته سفيد رنگ جي غيبي باهه اچي ان کي ساڙي ويندي هئي ۽ اها ان جي مقبوليت جي نشاني هئي جڏهن ته بدر جي جنگ کان پوءِ غنيمت جي مال ورهائڻ جو پهريون موقعو هو تڏهن هن آيت ۾ ان جي تفسير جو طريقو سمجهايو ويو (۱) ارشاد عالي آهي ”وَأَعْلَمُوا أَنَّمَا غَنِمْتُمْ مِّنْ شَيْءٍ“ ۽ ڄاڻو ته جيڪو ڪجهه اوهان غنيمت ۾ هٿ ڪيو. قوي قول مطابق هي نئون جملو آهي جنهن جي اول ۾ واو عطف جو نه پر ابتدائي اندو ويو آهي. ۽ ”غَنِمْتُمْ“ ورتل آه غنم (غ جي پيش ۽ ن جي سڪون سان) مان. معنيٰ نفعو ۽ ڪاميابي.

غنيمت جي شرعي اصطلاح معنيٰ

شرعي اصطلاح ۾ غنيمت ان منقول ۽ کڻي سگهڻ جهڙي مال ۽ ملڪيت جو نالو آهي جيڪو مسلمان ڪافرن تي غالب ٿي هٿ ڪندا آهن. ۽ جيڪو غلبي ۽ زور لڳائڻ کان سواءِ حاصل ٿيندو آهي ان کي فيءَ سڏيندا آهن ۽ ان جي تفسير غنيمت وانگر نه ٿيندي آهي ”مِنْ شَيْءٍ“ ۾ ان ڳالهه کي بيان ڪيو ويو آهي ته جنگ ۾ هٿ آيل گهٽ ۾ گهٽ شيءِ سئي ۽ ڏاڳي تائين به غنيمت جي مال ۾ جمع ٿيندي ۽ جنگ دوران قيد ٿيندڙ ڪافر به غنيمت جي مال ۾ داخل آهن وقت جي امير کي انهن جي ورهائڻ ۾ اختيار آهي.

جنگ دوران هٿ آيل مال مجاهدن کي چوڻو ڏنو وڃي؟

ياد رکڻ گهرجي ته سچو ۽ حق وارو نظريو جنهن کي اسلام ۽ قرآن بيان فرمايو آهي هي آهي ته ساري ڪائنات اصلي ۽ حقيقي ملڪيت الله رب العزة جل جلاله جي آهي جنهن ان کي پيدا ڪيو آهي وجود ڏنو آهي انسان جي ملڪيت ۾ ڪنهن شيءِ جي اچڻ جو صرف هڪ طريقو آهي جو الله تعاليٰ جي قانون جي مطابق اها شيءِ ان جي حوالي ڪئي وڃي ۽ سندس ملڪيت قرار ڏني وڃي جيئن رب العالمين جل شانہ جو سورة ياسين ۾ فرمان آهي أَوَلَمْ يَرَوْا أَنَّا خَلَقْنَا لَهُمْ مِمَّا عَمِلَتْ أَيْدِينَا أَنْعَامًا فَهُمْ لَهَا مَالِكُونَ (١) ڇا نه ڏٺائون؟ ته اسان انهن جي لاءِ ان مان جيڪي اسان جي قدرتي هٿن ٺاهيا چوپايا پيدا ڪيا پوءِ اهي انهن جا مالڪ آهن.

جڏهن ڪا قوم الله تعاليٰ سان بغاوت ڪري ڪفر ۾ مبتلا ٿيندي آهي ته پهريائين الله جل شانہ انهن کي سڌارڻ جي لاءِ پنهنجا پيغمبر عليهم السلام ۽ ڪتاب موڪليندو آهي ۽ جيڪي بدبخت انهن کان به متاثر نه ٿيندا آهن ته پوءِ جيئن دنياوي حڪومتون باغين کي ڪچلڻ لاءِ فوجن کي ميدان ۾ لاهينديون آهن تيئن مالڪ ۽ خالق به پنهنجن پيارن پيغمبرن عليهم الصلوة والسلام ۽ انهن جي تابعدارن کي مشرڪن ۽ ڪافرن جي ڪچلڻ لاءِ جهاد جو حڪم ڏئي انهن جي جان ۽ مال مجاهدن جي لاءِ مباح ڪري سندن حوالي ڪندو آهي ۽ جڏهن ته انهن ڪافرن ۽ مشرڪن کي مالڪ مٺي جي عطا ڪيل ملڪيت استعمال ڪرڻ جي اجازت نه

آهي تڏهن سندن ملڪيت ۽ مال سرڪاري طور ضبط ڪيا ويندا آهن جن جو پيو نالو مال غنيمت آهي ڪافرن ۽ مشرڪن جي ان ضبط ٿيل مال جي لاءِ قديم زماني ۾ الله تعاليٰ جو قانون اهو هو ته ان مان ڪنهن کي فائدي وٺڻ جي اجازت نه هئي اهڙن مالن کي گڏ ڪري ڪنهن جبل يا کليل جاءِ تي رکيو ويندو هو ۽ آسمان کان هڪ قدرتي باهه ايندي هئي جيڪا ان کي ساڙي ڇڏيندي هئي ان دوران مجاهدن جي جهاد مقبول ٿيڻ جي اها ئي نشاني هوندي هئي. مگر خاتم الانبياءِ والمرسلين عليهم الصلوة والسلام جن کي جيڪي رب العالمين جي طرفان خصوصيات عطا ٿيون هيون انهن مان هڪ هيءَ به هئي جو سندن امت جي لاءِ غنيمت جو مال حلال ڪيو ويو ۽ حلال به اهڙو جنهن کي اطيب الاموال سڏي سگهجي ٿو ۽ ائين سڏڻ جو وجهه هي آهي جو جيڪو مال انسان پنهنجي محنت ۽ ڪمائيءَ سان حاصل ڪري ٿو اهو انسانن جي ملڪيت در ملڪيت کان ڦرندو سندس هٿن تائين پهچي ٿو ۽ انهن وچ وارن ڪيترن واسطن ۾ حرام ۽ ناجائز يا مڪروه طريقن جو به احتمال رهي ٿو پر غنيمت جي مال مان جيڪا شيءِ الاهي آرڊر سان ڪافرن جي عارضي مالڪي مان نڪري ٿي ته اها براه راست الله جل شانہ جي ملڪيت ۾ آهي ۽ هاڻي جنهن کي به ملي ٿي سڌي سنئين الله جل شانہ جي ملڪيت مان ملي ٿي جنهن ۾ حرام يا مڪروه هجڻ جو شڪ به ناهي. مطلب ته غنيمت جو مال اڳين امتن لاءِ حلال نه هو اهو حبيب ڪريم صلي الله عليه وسلم جن جي امتن لاءِ انعام طور حلال ڪيو ويو آهي ۽ مذڪوره آيت ۾ ان جي تفسير جو طريقو ٻڌايو ويو آهي. **”قَالَ لِلَّهِ خُمُسُهُ“** پوءِ يقيناً ان جو پنجون حصو الله جي لاءِ آهي. مقصد ته ان غنيمت جي مال مان پنجون حصو هيٺ ذڪر ڪيلن جي حوالي ڪيو ويندو. هتي الله جل شانہ جو ذڪر برڪت حاصل ڪرڻ جي لاءِ آهي اهو ٻڌائڻ جي لاءِ ڪيو ويو آهي ته اهو حصو جن کي ملندو اهو انهن تي الاهي انعام ۽ احسان آهي ٻئي ڪنهن جو ٿورو يا ڳڻ نه آهي.

سوال: غنيمت واري مال جو پنجون حصو ته آيت ۾ ذڪر ڪيلن کي ملندو.

پر چار حصا ڪنهن ڏانهن ويندا؟

جواب: باقي چار حصا مجاهدن ۾ ورهايا ويندا **”وَلِلرَّسُولِ“** ۽ رسول جي لاءِ.

هتي الرسول تي آيل لامر ٽمليڪ جو آهي يعني هڪ حصو حضور عليه السلام جن جي ملڪيت ۾ شمار ڪيو ويندو هو ۽ پاڻ ان مان پنهنجن گهر وارين ۽ ٻين ضرورتن تي خرچ ڪندا هئا. جيڪڏهن اڃان به ڪجهه بچي پوندو هو ته اهو آئنده جهاد جي

تياريء ۾ تير، تلوارون، وغيره وٺڻ تي صرف ڪندا هئا (١)
 مفسرن لکيو آهي ته: ”الرَّسُولُ“ ۾ لام خصوصي استحقاق بيان ڪرڻ جي
 لاءِ آيل آهي مقصد ته الله تعاليٰ غنيمت جي پنجين حصي کي خرچ ڪرڻ ۽ تقسيم
 ڪرڻ جو حق رسول ڪريم صلي الله عليه وسلم جن کي عطا ڪيو آهي جو پاڻ پنهنجي
 صوابديد ۽ خيال مبارڪ تي هيٺ ذڪر ڪيلن قسمن ۾ ان کي ورهائين ۽ جمهور ائمه
 تحقيق وٽ سندن ذمي اهو لازم نه هو ته ان پنجين حصي کي پنجن حصن ۾ برابر
 تقسيم ڪن بلڪ صرف ايترو ضروري هو ته انهن پنجن ۾ ورهائين پوءِ جيڪڏهن
 پنهنجي مبارڪ راءِ سان ڪنهن کي گهٽ ڪنهن کي وڌ ڏين ته به صحيح آهي. (٢).
 ”وَلِذِي الْقُرْبَىٰ“ ۽ قربابت دارن لاءِ - هتي به مراد حضور عليه الصلوة
 والسلام جن جا قربابت دار آهن پر هر قربابت دار نه صرف اهي جن سندن ڏڪن ۾ ساٿ
 ڏنو (٣) ”وَالْيَتَامَىٰ وَالْمَسَاكِينُ وَابْنُ السَّبِيلِ“ ۽ يتيم ۽ مسڪين ۽ مسافر- يتيم ان
 نابالغ بچي کي سڏيو ويندو آهي جنهن جو پيءُ وفات ڪري ويو هجي. مسڪين اهو
 آهي جنهن وٽ مال بالڪل نه هجي ۽ مسافر پنهنجي گهر ۾ پلي ڪٿي غني هجي پر
 جيڪڏهن سفر جي حالت ۾ غريب آهي ته ان کي به غنيمت جي مال واري پنجين حصي
 مان حصو ملندو.

قربابت دارن جو حصو قائم آهي

ذهن نشين ڪرڻ گهرجي ته غنيمت جي مال مان حضور عليه الصلوة
 والسلام جن جو حصو تيسن تائين هو جيستائين پاڻ دنيا تي ان وقت واري ظاهري
 زندگيءَ مبارڪ سان رهيا. دنيا تان رحلت ڪرڻ کان پوءِ سندن حصو ختم ٿي ويو
 باقي سندن قربابتدارن جو حصو ته قيامت تائين قائم آهي حضرت شاه ولي الله محدث
 دهلوي حجه الله البالغه ۾ ائين لکيو آهي. ۽ حضرت عمر بن خطاب رضي الله عنه
 ته اهل بيت ڪرام کي ٻين کان وڌيڪ حصو ڏيندو هو (٤)

علامه ثناء الله پاني پتي ان موضوع کي نهايت تفصيل ۽ تشريح سان آڻي
 آخر ۾ فيصلو ڏنو آهي ته: وبهذا يثبت ان سهر ذوي القربى لم يسقط ويجوز دفعه
 اليهم غنيهم وفقيرهم (٥) يعني حضور عليه الصلوة والسلام جن جي دنيا تان

(١) نعيم ص ٤ ج ١٠ معارف القرآن ص ٢٤٠ جلد ٢ (٢) معارف القرآن ص ٢٤٠ جلد ٢

(٣) نعيم ص ٤ ج ١٠ (٤) ضياء القرآن ص ١٥٠ جلد ٢ (٥) مظهر ص ٧٥ جلد ٢

ظاهري رحلت ڪرڻ کان پوءِ قرابت دارن جو حصو نه ڪرندو ۽ انهن کي مال غنيمت مان حصو ڏيڻ جائز آهي غني هجن يا فقير علامه ابو حبان اندلسي عليه الرحمة به ائين لکيو آهي (١) " اِنْ كُنْتُمْ اَمْنًا بِاللّٰهِ وَمَا اَنْزَلْنَا عَلٰی عَبْدِنَا يَوْمَ الْفُرْقَانِ يَوْمَ التَّقٰی الْجَمْعَانِ " جيڪڏهن ايمان آندو آهي اوهان الله تي ۽ ان تي جيڪو اسان پنهنجي پانهي تي حق ۽ ناحق ۾ فرق ڪندڙ ڏينهن ۾ لاڻو جنهن ڏينهن به جماعتون (فوجون) هڪ ٻئي جي سامهون ٿيون هيون. يعني غنيمت جي مال جي متعلق جيڪي اوهان کي احڪام ٻڌايا ويا آهن جيڪڏهن اوهان ۾ ايمان جو نور هوندو ته انهن تي عمل ڪرڻو پوندو.

اصحاب رسول عليه الصلوة والسلام جي عمل جو ڪمال

سوچڻ گهرجي ته الله تعاليٰ جي مٿئين حڪم تي نبوة جي فيض سان فيضياب ٿيندڙن اهڙو عمل ڪري ڏيکاريو جو پنهنجا ته پنهنجا ڀرپراوا به حيران رهيا. جڏهن مسڪينن مجاهدين جي اڳيان قيصر ۽ ڪسريٰ جي محلاتن ۽ خزانن جا دروازا کوليا ويا ۽ هر شيءِ سندن قدمن ۾ ڏير لڳي پئي هئي ڪجهه لڪائي رکن ها ته ٿي سگهيو ٿي پر انهن تي قرآني تعليم ۽ نبوي تربيت اهڙو اثر وڌو هو جو ذرو پرزو احتياط سان گڏ ڪري خليفه جي خدمت ۾ پهچايائون ٿي جتي الله جل جلاله ۽ ان جي محبوب عليه الصلوة والسلام جي ٻڌايل رستي موافق تفسير ٿيندي هئي. يَوْمَ الْفُرْقَانِ ڪهڙو ڏينهن آهي؟ ياد رکڻ گهرجي ته الله جل جلاله هن آيت ۾ جنهن ڏينهن کي فرق ڪندڙ ڏينهن سڏيو آهي ان مان مراد بدر جي جنگ وارو ڏينهن آهي ان کي فرقان ان جي ڪري سڏيو ويو آهي جو ڪافرن کي شڪست ۽ مومنن کي فتح ملڻ سان حق ۽ ناحق ۾ فرق ٿيو (٢) ان ڏينهن حضور عليه الصلوة والسلام جن تي آيتون ۽ ملائڪ ۽ فتح نازل ٿي هئي جن تي ايمان آڻڻ جو ذڪر ڪيو ويو آهي ۽ به جماعتون (فوجون) جيڪي هڪ ٻئي جي سامهون ٿي وڙهيون انهن مان مراد مسلمانن ۽ ڪافرن جون فوجون آهن جن ميدان بدر ۾ مقابلو ڪيو هو (٣) " وَاللّٰهُ عَلٰی كُلِّ شَيْءٍ قَدِيرٌ " ۽ الله هر شيءِ تي قادر آهي. مطلب ته اي مومنو! اوهان بدر جو واقعو ڏسو ۽ ٻڌو ۽ منهنجي ڪامل قدرت جي ڪمال جو اقرار ڪيو ته ان ٿي سگهيو تيرنهن (٣١٣) مسڪينن مجاهدين کي جن وٽ نه پورا هٿيار هئا نه سواري نه کاڌي جو سامان هزار هٿيار بندن تي ڪيئن غلبو ۽ فتح عطا ڪئي. اهو اهڙو قادر آهي جو گهري ته ابابيل موڪلي هاڻين وارن ابرهي ۽ ان جي فوج کي پٿرين سان مارائي ڇڏي. هن آيت مبارڪه تي غور ڪرڻ سان هيٺيان فائدا حاصل ٿيا.

فائدہ

١: آیت مبارکہ میں آیل لفظ "ما" ۽ "من شيء" مان ثابت ٿيو ته غنیمت جو مال ٿورو هجي یا گهڻو نبوي دوزیر ان جا پنج حصا ٿیندا هئا چار مجاهدن لاءِ ۽ هڪ الله جل جلاله جي لاءِ جنهن کي وري پنج حصا ڪيو ٿي ويو. (١) حضور علیه الصلوٰۃ والسلام جن جو (٢) سندن قرابت دارن جو (٣) یتیمن جو (٤) مسکینن جو (٥) مسافرن جو.

٢: حضور علیه الصلوٰۃ والسلام جن ۽ سندن صدقي خاص مومنن جو وڏو درجو آهي جو الله تعالیٰ غنیمت جي مال مان کين ملندڙ حصي کي اول پنهنجو حصو سڏيو آهي.

٣: حضور علیه الصلوٰۃ والسلام جا اهي قرابت دار جيڪي سندن مددگار ۽ معاون رهيا بارگاہ ایزدي ۽ وڏي عزت ۽ شان وارا آهن جن جي لاءِ رب العزة وَلِذِي الْقُرْبَىٰ فرمائي غنیمت جي مال جي پنجين حصي مان حضور کرايو پر جيڪي سندن قرابت دار سندن دشمن ٿيا جيئن اهلہب وغيره ته اهي ساري مخلوق ۾ بدترین شمار ڪيا ويا.

٤: بدر جي جنگ جا واقعا يعني ملائڪن جو نزول، حضور علیه الصلوٰۃ والسلام جن جي طرفان هڪ ڏينهن پهريان ڪافرن جي قتل ٿيڻ وارين جاين جو مقرر ڪرڻ، نئين اصحابن جو ابوجهل جهڙي سرکش ڪافر کي قتل ڪرڻ، ٿورڙن مسلمانن جو ڪافرن جي نهايت وڏي ۽ مضبوط جماعت کي قتل ڪرڻ ۽ ڪيترن کي قيدي بنائڻ الله تعالیٰ جي قدرت جون اهي نشانيون جن جو "وَمَا أَرْزَلْنَا عَلَىٰ عَبْدِنَا" ۾ ذڪر ڪيل آهي انهن تي ايمان آڻڻ ضروري آهي.

إِذْ أَنْتُمْ بِالْعُدُوَّةِ الدُّنْيَا وَهُمْ بِالْعُدُوَّةِ الْقُصْوَىٰ وَالرَّكْبِ

جڏهن اوهان اورئين پاسي سان هيٺو ۽ اهي پرئين پاسي سان ۽ قافلو

أَسْفَلَ مِنْكُمْ وَلَوْ تَوَاعَدْتُمْ لِاخْتِلَافْتُمْ فِي الْمِيعَادِ وَلَكِنْ

هيٺاهين پاسي کان اوهان کان ۽ جيڪڏهن ٻئي سان وعدو ڪيو ها ته البت مخالفت ڪيو ها وعدي پوري ڪرڻ ۾ ۽ پر

لَيَقْضِيَ اللَّهُ أَمْرًا كَانَ مَفْعُولًا لِّيَهْلِكَ مَنْ هَلَكَ عَنْ بَيِّنَةٍ

تانت پورو ڪري الله امر کي جو هو ڪرڻو تانت هلاڪ ٿئي اهو جو هلاڪ ٿيو ڇڻي دليل سان

وَّيَجِيَّ مَنْ حَيٍّ عَنْ بَيِّنَةٍ وَإِنَّ اللَّهَ لَسَمِيعٌ عَلِيمٌ ﴿۳﴾

۽ جيئرو ٿئي اهو جو جيئرو ٿيو ڇڻي دليل سان ۽ بيشڪ الله البت ٻڌندڙ، ڄاڻندڙ آهي.

تفسير

اڳيئن آيت ۾ بيان ڪيو ويو ته بدر جي جنگ ۾ فتح وغيره خاص الله تعاليٰ جي عطا هئي نه صرف اوهان جي ڪوشش، ۽ هتي ان جو دليل ڏنو ويو آهي ته بدر جي جنگ ۾ ظاهري اسباب ته اوهان جي فتح ۽ ڪاميابيءَ جي خلاف هئا پر ان جي باوجود اوهان جي فتح ٿي اهو خالص خداوندي ڪرم هو. فرمان مبارڪ آهي ”إِذَا تُنْفَرُ بِالْعُدُوِّ الدُّنْيَا وَهُمْ بِالْعُدُوِّ الْقُصْوَى وَالرَّكْبُ أَسْفَلَ مِنْكُمْ“ جڏهن اوهان اورڻين پاسي ۽ اهي پرڻين پاسي هئا ۽ قافلو اوهان کان هيٺئين پاسي هو. ڄاڻڻ گهرجي ته ”عُدُوٌّ“ چئبو آهي واديءَ جي پاسي کي ۽ دنيا جي لفظ جي معنيٰ ويجهو ۽ هتي ان مان مراد بدر جي واديءَ جو مديني پاڪ وارو پاسو آهي قصويٰ جي معنيٰ پرانهون ۽ هتي ان مان مراد وادي جو ٻيو پاسو آهي جنهن پاسي ڪافرن منزل ڪئي هئي ۽ قافلي مان مراد اهو اٿن جو قافلو آهي جيڪو مڪي وارن شام ڏانهن واپار جي لاءِ موڪليو هو ته ان مان ڪمايل ملڪيت مسلمانن جي خلاف استعمال ڪئي ويندي ۽ ڪافران جي بچائڻ لاءِ مڪه مڪرمه کان نڪري آيا هئا ۽ اهو قافلو سمنڊ واري پاسي بدر جي ميدان کان ٽن ميلن جي فاصلي تي هو اهي قافلي وارا به پنهنجن ڪافرن جي مدد لاءِ پهچي سگهيا ٿي. پر مسلمانن جو مددگار صرف الله تعاليٰ هو جنهن کين ملائڪ موڪلي ايڏن سخت دشمنن تي فتح عطا فرمائي ”وَلَوْ تَوَّأ عُدَّتُمْ لَأَخْلَفْتُمْ فِي الْمِيعَادِ“ ۽ جيڪڏهن اوهان (جنگ ڪرڻ جو) پروگرام رکو ها ته ان ۾ برخلائي ڪري وهو ها. ايڏي خطرناڪ ۽ سخت دشمن جو مقابلو ڏسي نه اچو ها ۽ نه جنگ ٿئي ها. ”وَالْكَفُّ لَيَقْضِيَ اللَّهُ أَمْرًا كَانَ مَفْعُولًا“ ۽ پر تانت جيڪو امر ڪرڻو هو الله ان کي پورو ڪري. مطلب ته

جنگ ۾ ناغو نه پيو بي اختيار ٿي پنهي جماعتن جنگ جو ٿي ڏني ۽ الله تعالى پنهنجو اهو فيصلو جيڪو سندس علم ۾ طي ٿي چڪو هو ظاهر ۾ به پورو ڪري ڏيکاريو حق بلند ٿيو ۽ باطل شڪست کاڌي. "لِيَهْلِكَ مَنْ هَلَكَ عَنْ بَيِّنَةٍ وَيَحْيِيَ مَنْ حَيَّ عَنْ بَيِّنَةٍ" تانت جيڪو هلاڪ ٿئي سو به روشن دليل سان ۽ جيڪو زندهه رهي سو به روشن دليل سان، مقصد ته جيڪڏهن ڪو اسلام قبولي هميشه واري حياتي حاصل ڪري ته ان لاءِ رستو روشن آهي ۽ جيڪڏهن ڪو ڪفر تي چاڻي واڻي رهي ته ان لاءِ به رستو کليل آهي "بَيِّنَةٍ" جي مٿان آيل عن بعد جي معنيٰ ۾ آهي جيئن "عَمَّا قَلِيلٍ لِّيُصْبِحَ نَادِمِينَ" (١) (توري وقت کان پوءِ ضرور پشيمان ٿيندا) ۾ عن بعد جي معنيٰ ۾ آيل آهي هن آيت تي غور ڪرڻ سان هي فائدا ذهن نشين ٿين ٿا.

فائدا: ١- بدر جي ميدان واري جنگ الله تعالى کي تمام گهڻي پياري ۽ ان ۾ جنگ ڪندڙ حضور عليه الصلوة والسلام جن جا اصحابي به خدا کي گهڻا پيارا آهن جو رب العزة جل مجده ان جنگ جو احوال نهايت تفصيل سان بيان ڪيو آهي. فائدو: ٢- رب پاڪ جي حڪمت اسان جي سمجهه کان مٿي آهي ڏسو بدر جي موقعي تي اوچتو جنگ ٿيڻ عقلي لحاظ سان تمام گهڻي تڪليف ڏيندڙ هئي پر ان جو انجام نهايت شاندار ٿيو.

فائدو: ٣- جڏهن ظاهري اسباب کان ٻانهو نااميد ٿيندو آهي تڏهن مالڪ مٺي جي رحمت جي درياءَ کي جوش ايندو آهي ۽ جيڪي اسباب جي هوندي به ڪم نه ٿيندا آهن اهي ڪري ڏيکاريندو آهي. غزوه بدر ۾ مسلمان مايوس هئا پر الله تعالى جي ڪرم ڪافرن کي اهڙي شڪست ڏني جو جنهن ٻڌو اهو حيران رهيو.

فائدو: ٤- آيت مبارڪه جي لفظ "عَنْ بَيِّنَةٍ" مان ثابت ٿيو ته بدر واري جنگ حبيب پاڪ عليه الصلوة والسلام جن جي حقانيت جو دليل هئي ۽ "لِيَهْلِكَ" ۽ "يَحْيَىٰ" لفظن مان واضح ٿيو ته ايمان جان ۽ دل جي زندگي ۽ ڪفر انهن جو موت آهي. ڪافر زندهه رهي به مثل آهن ۽ مومن مرڻ کان پوءِ به جيئرا آهن.

اِذْ يُرِيكُهُمُ اللَّهُ فِي مَنَاكِبِ قَلِيلٍ اَطْلُوْا رَاكُهُمْ كَثِيْرًا لَّفَشِلْتُمْ

جڏهن ڏيکاري پيو توکي انهن کي الله نڌ تنهنجيءَ ۾ ٿورا ۽ جيڪڏهن ڏيکاري ها توکي اهي گهڻا ته البت سستي ڪيو ها

وَلْتَنَازَعْتُمْ فِي الْأَمْرِ وَالْحَسَنَ اللَّهُ سَلَّمَ إِنَّهُ عَلِيمٌ بِذَاتِ

۽ البت وڙهو ها ان ڪم ۾ ۽ پر الله سلامت رکيو بيشڪ اهو ڄاڻندڙ آهي

الصُّدُورِ ۽ إِذْ يُرِيكُمُوهُمْ إِذِ التَّمَيُّتِ فِيْ أَعْيُنِكُمْ قَلِيلًا

سينن وارين ڳالھين کي ۽ جڏهن ڏيکاري پيو اوهان کي انهن کي جڏهن آهون سامهون

وَيَقَلِّلُكُمْ فِيْ أَعْيُنِهِمْ لِيَقْضِيَ اللَّهُ أَمْرًا كَانَ مَفْعُولًا

ٿيو اکين اوهان جن ۾ ٿورا ۽ ٿورو ڪري پيو ڏيکاري اوهان کي اکين انهن جي ۾ تانت پورو ڪري الله امر کي جو هو ڪرڻو

وَالِىَ اللَّهُ تَرْجِعُ الْأُمُورَ ۚ

۽ الله ڏانهن موٽايا ٿا وڃن امر

تفسير

اڳين آيت ۾ مسلمانن کي اهي نعمتون ياد ڏياريون ويون جيڪي مٿن بدر جي جنگ وقت ٿيون هيون ۽ هينئر انهن نعمتن جو ذڪر ڪيو ٿو وڃي جيڪي مٿن بدر جي جنگ ٿيڻ کان اڳ ۾ ڪيل هيون. ارشاد گرامي آهي ”اِذْ يُرِيكُمُوهُمْ“ فِيْ أَعْيُنِكُمْ قَلِيلًا جڏهن الله توکي ننڍ ۾ اهي ٿورا ڪري پيو ڏيکاري. مقصد ته اوهان کي خواب جي ذريعي ذهن نشين ڪرايو ويو ته اهي تعداد ۾ ڪٿي ڪيترا به گهڻا هجن پر دلي طرح اهڙا ڪمزور هوندا ڄڻ ٿورا آهن اوهان کي ڪجهه ڪري نه سگهندا. ”وَلَوْ اَرَاكُمْ كَثِيرًا لَّفَشَلْتُمْ وَلَتَنَازَعْتُمْ فِيْ الْأَمْرِ وَلَٰكِنَّ اللَّهَ سَلَّمَ إِنَّهُ عَلِيمٌ بِذَاتِ الصُّدُورِ“ ۽ جيڪڏهن اهي توکي گهڻا ڪري ڏيکاري ها ته اوهان (مسلمانن) ۾ سستي پيدا ٿئي ها ۽ جنگ ڪرڻ يا نه ڪرڻ جي معاملي ۾ جهڳڙو ڪري وهو ها ۽ پر الله سلامت رکيو يقيناً اهو سينن وارين ڳالھيون ڄاڻندڙ آهي. هن آيت ۾ جنگ بدر ۾ لڙندڙن غازين سان خطاب آهي يعني اي غازيو! جيڪڏهن رب پاڪ پنهنجي محبوب عليه الصلوة والسلام جي ذريعي اوهان کي ڪافرن جو

تعداد زياده ڪري ڏيکاري ها ته ان ۾ به خطرا هئا "١" ته اوهان همت هاري وهو ها ۽ جهاد ڪرڻ جي جرئت ئي نه ڪيو ها "٢" ته اوهان جهاد کان پهريان ئي پاڻ ۾ اختلاف ڪري وهو ها ته هلجي يانه. ڪي چون ها ته هلون ٿا الله تعالى جي اذن سان ٿورا گهڻن تي غالب ٿي ويندا آهن. ڪي چون ها ته اسين بنا هٿيارن وارا انهن مسلح ڪافرن سان هلي جنگ جوڙيون اهو پاڻ ڪي پاڻهي هلاڪ ڪرڻو آهي. پر الله تعالى اوهان کي ان محبوب عليه الصلوة والسلام جي خواب جي ذريعي بزدليءَ ۽ همت هارڻ کان بچائي سلامت رکيو. بلاشڪ اهو سينن وارين ڳالهين کي چڱيءَ طرح ڄاڻندڙ آهي ان اهڙو انتظام ڪيو جو هميشه لاءِ مسلمانن جا منهن مٽي ٿي ويا "وَإِذْ يُرِيكُمُوهُمْ إِذِ التَّفَقُّتُمْ فِيْ اَعْيُنِكُمْ قَلِيْلًا وَيَقَلِّلُكُمُ فِيْ اَعْيُنِهِمْ لِيَقْضِيَ اللّٰهُ اَمْرًا كَانَ مَفْعُوْلًا" ۽ جڏهن آهون سامهون ٿيئو ته اوهان جي اکين ۾ اهي ٿورا ڪري پيو ڏيکاري ۽ اوهان کي وري انهن جي اکين ۾ ٿورو ڪري پيو ڏيکاري تانه جيڪو ڪم ڪرڻو هو اهو الله پورو ڪري ڏيکاري. المقصد ته: اي ميدان بدر جا غازيئو! اها به الله جي نعمت ياد ڪيو جيئن محبوب عليه الصلوة والسلام جن کي خواب ۾ ڪافرن جو لشڪر ٿورو ڪري ڏيکارائين تيئن اوهان کي سڃاڻي ۽ ۾ به ڪافر ٿورا ڪري ڏيکارائين حالانڪ هئا گهڻا ۽ اوهان کي وري انهن جي نگاهن ۾ ٿورو ڪيو پيو ڏيکاري حالانڪ اوهان روحاني جذبي ۽ همت جي لحاظ سان گهڻا هئو. اهو سڀ ان جي قدرت جو ڪمال هو.

"وَالِىَ اللّٰهُ تَرْجِعُ الْأُمُوْرَ" ۽ الله ڏانهن ئي سڀ امر موٽا ويندا آهن مطلب ته فتح، ڪاميابي ۽ جنگين ۾ مدد ڪرڻ اهي سڀ امر الله ڏانهن موٽايا وڃن ٿا جنهن کي اهو ڪامياب ڪري سو ڪامياب ٿيندو. ان جي ڪري هر ڪم ۾ ان تي ئي توڪل رکو. فائدو: ١- الله تعالى جي نبين عليهم الصلوة والسلام جو خواب خصوصاً حضور اڪرم صلى الله عليه وسلم جن جو خواب رب پاڪ جي طرفان هوندو آهي ان ۾ شيطان جو دخل نه هوندو آهي اهو هڪ قسم جو وحي آهي جنهن تي شرعي احڪام قائم ٿيندا آهن. جيئن "يُرِيكُمُ اللّٰهُ" مان واضح آهي.

فائدو: ٢- جيئن اصحابن سڳورن جو هڪ ٻئي سان ڳالهه ۾ اختلاف راءِ ڪرڻ گناهه نه آهي تيئن فقه جي امامن جو اجتهدادي مسئلن ۾ اختلاف به گناهه نه آهي ۽ آيت جي لفظ "وَيَقَلِّلُكُمُ" مان ثابت ٿيو ته الله تعالى ان ڳالهه تي قادر آهي جو ننڍيءَ شيءِ کي وڏو ڪري ڏيکاري ۽ وڏيءَ شيءِ کي ننڍو ڪري ڏيکاري سڀ قوتون

ان جي قدرتي هٿ ۾ آهن.

فائدو: ٣- "وَالِىَ اللّٰهُ تَرْجِعُ الْأُمُورَ" مان ثابت ٿيو ته مسلمانن مجاهدن کي جنگ لاءِ تيارين ڪرڻ جي باوجود فتح ۽ مدد الله جل شانہ جي طرفان سمجھڻ گهرجي.

يَا أَيُّهَا الَّذِينَ آمَنُوا إِذَا لَقِيتُمْ فِئَةً فَاثْبُتُوا

اي ايمان وارو! جڏهن مقابلو ڪيو ڪنهن جماعت سان پوءِ ثابت قدم رهو

وَاذْكُرُوا اللّٰهَ كَثِيرًا لَّعَلَّكُمْ تُفْلِحُونَ ۝ وَأَطِيعُوا اللّٰهَ وَرَسُولَهُ

۽ ياد ڪيو الله کي گهڻو تانت اوھان ڪامياب ٿيو ۽ اطاعت ڪيو الله جي ۽ ان جي رسول جي

وَلَا تَنَازَعُوا فَتَفْشَلُوا وَتَذْهَبَ رِيحُكُمْ وَاصْبِرُوا إِنَّ اللّٰهَ مَعَ

۽ نہ پاڻ ۾ تڪرار ڪيو پوءِ سست ٿي پوندو ۽ هلي ويندي هوا اوھان جي ۽ صبر ڪيو بيشڪ الله گڏ آھي

الصَّابِرِينَ ۝

صبر ڪندڙن سان

تفسير

مٿين آيتن ۾ انهن غيبي امدادن جو ذڪر هو جيڪي خصوصي طرح بدر ۾ جهاد ڪندڙن تي نازل ٿيون هيون ۽ هنن آيتن ۾ انهن ٻن عملن جو بيان آهي جن جي ڪرڻ سان مجاهدن تي هميشه غيبي امدادن جو نزول ٿيندو رهندو. فرمان ايزدي آهي "يَا أَيُّهَا الَّذِينَ آمَنُوا إِذَا لَقِيتُمْ فِئَةً فَاثْبُتُوا وَاذْكُرُوا اللّٰهَ كَثِيرًا لَّعَلَّكُمْ تُفْلِحُونَ" اي ايمان وارو! جڏهن جنگ جي مقابلي ۾ ڪافرن جي ڪنهن جماعت سان ملو ته پوءِ ثابت قدم رهو ۽ الله جو ذڪر گهڻو ڪيو تانت اوھان ڪاميابي ماڻيو ذهن نشين ڪرڻ گهرجي ته جهاد ۾ صبر ڪرڻ نفس کي تمام گهڻو ڳرو لڳندو آهي ان جي ڪري هن مضمون کي پياري ندا "يَا أَيُّهَا الَّذِينَ آمَنُوا" سان شروع ڪري فرمايو ويو ته

دشمن جي مقابلي ۾ نهايت مضبوطيءَ سان بيهو ثابت قدم رهو سستي نه ڪيو. ها جيڪڏهن ڪنهن مجاهد کي جان جي وڃڻ جو خطرو يقيني آهي پوءِ اهو دشمن کان پڇي پنهنجي ساٿين سان اچي ملي ته اهو گناهه نه آهي (١) ۽ ان ڪن پوءِ الله تعاليٰ جي ذڪر گهڻي ڪرڻ جو حڪم آيو، حقيقت هيئن آهي ته گهرايل دليين کي تسڪين ڏيندڙ ۽ ترڪندڙن پيرن کي ثابت رکندڙ الله تعاليٰ جي ذڪر کان سواءِ ٻي ڪابه شيءِ نه آهي. اهو مومن جو مخفي ۽ مخصوص هٿيار آهي جنهن کان غير مسلمان بالڪل اڻ واقف آهن. هيءَ ڳالهه به وسارڻ نه گهرجي ته جنگ ۾ ويڙه جو وقت غالباً اهڙو هوندو آهي جنهن ۾ ڪير ڪنهن کي ياد نه ڪندو آهي هر ڪو پنهنجي فڪر ۾ هوندو آهي قرآن ڪريم ان اهم موقعي تي ايمان وارن کي الله جي ذڪر جي تلقين ڪئي سابه ”كثيْرًا“ جي تاڪيد سان. نماز ۽ روزي لاءِ ”كثيْرًا“ جو حڪم نه آهي ذڪر لاءِ آهي سو صرف ان جي ڪري جو ذڪر ٻين ڪمن کان روڪيندو ناهي ٻيا ڪم به هلندا رهن ته ذڪر به هلندو رهي. جنگ جي ميدان ۾ الله اڪبر جا نعرا هڻڻ به ذڪر ۾ داخل آهن (٢) ۽ ان سان ئي اوهان کي ڪاميابي ملندي. ”وَاطِيعُوا اللَّهَ وَرَسُولَهُ“ ۽ الله ۽ ان جي رسول، (عليه الصلوة والسلام) جي اطاعت ڪيو ڇو ته بي فرماني ۽ معصيت سان الله ناراض ٿيندو ۽ هر فضل کان محروم رهجي ويندو. ”وَلَا تَنَازَعُوا فَتَفْشَلُوا وَتَذْهَبَ رِيحُكُمْ“ ۽ پاڻ ۾ تڪرار نه ڪيو پوءِ سست ٿي پوندو ۽ اوهان جي هوا نڪري ويندي. هتي هوا مان مراد قوت ۽ مدد آهي جيئن جيڪڏهن ڪو ڪنهن امر ۾ غالب ٿيندو آهي ته عرب چوندا آهن الريح لفلان. غلبو فلاڻي جي لاءِ آهي (٣) ۽ ڪن جو قول آهي ته حضور عليه الصلوة والسلام جن کي جيڪا به فتح ملندي هئي ان ۾ قدرتي هوا لڳندي هئي جنهن سان ڪافرن جي منهن ۾ ڌوڙ پوندي هئي. هتي اها هوا مراد آهي. (٤) مطلب ته اي مجاهدو! جيڪڏهن پاڻ ۾ تڪرار ۽ اختلاف ڪندؤ ته هڪ ته اوهان ۾ سستي پيدا ٿيندي پيو ته اوهان جو دشمن جي دليين تي جيڪو رعب ويٺل آهي اهو نه رهندو. دشمن سمجهندو ته هي پاڻ ۾ ئي ڪونه ٿا نهن سو اسان کي ڇڏا ڪندا. ”وَاصْبِرُوا إِنَّ اللَّهَ مَعَ الصَّابِرِينَ“ ۽ صبر ڪيو يقينا الله صبر ڪندڙن سان گڏ آهي. صبر ته هميشه پلو آهي پر خاص ڪري جهاد جي وقت ته نهايت اهم آهي ڇو ته الله جل شانہ

(١) نعيم ص ٢٥ جلد ١٠ (٢) معارف القرآن ص ٢٥١ جلد ٤

(٣) القرطبي ص ٢٤ جلد ٨ (٤) المدارڪ ص ١٠٦ جزء ٢ جلد ١

جي خاص رحمت، فضل، نصرت ۽ مدد صبر وارن سان گڏ آهي.

صبر جون پلائيون ۽ برڪتون

جامع ترمذي، مسند امام احمد بن حنبل ۽ صحيح ابن حبان ۾ حضرت ابو موسيٰ اشعري رضي الله عنه کان روايت آهي ته: رسول الله صلى الله عليه وسلم جن فرمايو اذامات ولّد العبد قال الله للملائكة قبضتم ولّد عبدي؟ فيقولون نعم فيقول قبضتم ثمرة فؤاده؟ فيقولون نعم فيقول: ماذا قال عبدي؟ فيقولون حمدك واسترجعك فيقول ابنوا لعبدي بيتا في الجنة وسموه بيت الحمد. جڏهن ڪنهن ٻانهي جو ٻچڙو مرنڊو آهي ته الله پنهنجي ملائڪن کي فرمائيندو آهي ته: اوهان منهنجي ٻانهي جي ٻچي جو روح قبض ڪيو؟ عرض ڪندا ته هائو. الله فرمائي ٿو ته: اوهان ان جي دل جو ميوو پئي آڻيو؟ عرض ڪندا ته هائو. الله فرمائيندو ته: پوءِ منهنجي ٻانهي ڇا چيو؟ عرض ڪندا ته: تنهنجو حمد ڪيائين ۽ انا لله واتا اليه راجعون پڙهيائين. پوءِ فرمائيندو ته: منهنجي ٻانهي لاءِ جنت ۾ گهر ٺاهيو ۽ ان جو نالو بيت الحمد رکيو ۽ صحيحين ۾ حضرت ابو سعيد ۽ ابو هريره رضي الله عنهما کان روايت آهي ته نبي پاڪ عليه الصلوة والسلام جن فرمايو: مَا يُصِيبُ الْمُسْلِمَ مِنْ نَصَبٍ وَلَا وَصَبٍ وَلَا هَرٍّ وَلَا حَزَنٍ وَلَا أَذًى وَلَا غَمٍّ حَتَّى الشَّوْكَةِ يُشَاكُهَا إِلَّا كَفَّرَ اللَّهُ بِهَا مِنْ خَطَايَاهُ. مسلمان کي ڪابه تڪليف، بيماري، فڪر، ڏک ايذاء ۽ غم پهچندو آهي تانجو ڪو ڪندو کيس لڳندو آهي ته به الله ان جي ڪري سندس خطائون مڃيندو آهي (١)

ذهن نشين ڪرڻ گهرجي ته مٿين آيتن ۾ الله تعاليٰ ڪافرن جي مقابلي ۾ مسلمانن کي پنج روحاني هٿيار عطا ڪيا آهن. جن مان ٽي حملي ڪرڻ جي لاءِ ۽ ٻه بچاءُ جي لاءِ. حملي ڪرڻ وقت ثابت قدم رهڻ، الله جو ذڪر گهڻو ڪرڻ ۽ الله ۽ ان جي پياري رسول عليه الصلوة والسلام جي فرمانبرداري ڪرڻ روحاني هٿيار آهن ۽ تڪرار ڇڏي متحد ٿيڻ، منظم هجڻ ۽ صبر ڪرڻ بچاءُ جا هٿيار آهن. مجاهدن کي اهي سڀ هٿيار استعمال ڪرڻ سان فتح، غلبو، عزت ۽ وقار حاصل ٿيندو آهي.

مسئله: اسلام کان ڦري ڪافر ٿيندڙن مرتدن سان جهاد ۾ سختي ڪرڻ ضروري آهي انهن سان صلح ۽ ڪانئن جزبو وغيره ڪجهه به قبول نه ڪيو ويندو انهن جي لاءِ صرف ٻه صورتون آهن يا قتل يا اسلام (٢) انهن جي لاءِ ئي فرمان مبارڪ آهي ”تَقَاتِلُوهُمْ أَوْ يُسْلِمُوا“ (٣) انهن سان جنگ ڪندؤ يا مسلمان ٿيندا.

وَلَا تَكُونُوا كَالَّذِينَ خَرَجُوا مِنْ دِيَارِهِمْ بَطَرًا وَرِئَاءَ النَّاسِ

۽ نه تجو انهن وانگر جو نڪتا گهرن پنهنجن مان تڪبر سان ۽ واسطي ڏيکارڻ ماڻهن جي

وَيَصُدُّونَ عَنْ سَبِيلِ اللَّهِ وَاللَّهُ بِمَا يَعْمَلُونَ مُحِيطٌ ۝

۽ روڪين پيا وات الله جي کان ۽ الله ان کي جو ڪن ٿا گهيرا ۾ رڪندڙ آهي

تفسير

اڳين آيتن ۾ انهن جسماني ڪمزورين جو بيان هو جن کان مجاهدن کي بچڻ گهرجي ۽ هن آيت ۾ ان روحاني ۽ دلي ڪمزوريءَ جو بيان آهي جنهن کان بچڻ به ضروري آهي. فرمان عالي آهي ”وَلَا تَكُونُوا كَالَّذِينَ خَرَجُوا مِنْ دِيَارِهِمْ بَطَرًا وَرِئَاءَ النَّاسِ وَيَصُدُّونَ عَنْ سَبِيلِ اللَّهِ“ ۽ انهن وانگر نه تجو جيڪي پنهنجن گهرن مان تڪبر سان ۽ ماڻهن کي ڏيکارڻ جي لاءِ نڪتا. ڄاڻڻ گهرجي ته هن آيت پاڪ ۾ مسلمانن کي نيت ۾ اخلاص ۽ سچائي رکڻ جي تعليم ڏني وئي آهي. چو ته اسلامي عملن جو روح روان نيت کي سهڻو رکڻ آهي خاص ڪري جهاد ۾ جيڪو صرف ڪهڻ، لٽڻ ۽ ڦرڻ جو نالو نه آهي بلڪ عظيم الشان عبادت آهي جنهن ۾ تڪبر ۽ ڏيکاء سان ڪاميابي نه ملندي ۽ اهو تڪبر ۽ وڏائي انهن جو ڪم آهي جيڪي دين جا مخالف، حق جا دشمن ۽ ماڻهن کي الله جي وات کان روڪيندا آهن. پر انهن کي به هي ڳالهه ذهن نشين ڪرڻ ضروري آهي ته اهي جو ڪجهه ڪن ٿا الله تعاليٰ جي ڪامل قدرت ۽ قوت کان ٻاهر نه آهن ان جي قدرتي احاطي ۾ آهن (۱).

فائدا: هن آيت پاڪ تي غور ڪرڻ سان هيٺيان فائدا سمجه ۾ اچن ٿا.
فائدو: ۱- مومن خاص ڪري مجاهدن کي گهرجي ته ڪافرن جي طريقي کان پري پڄڻ ۽ هر عبادت خصوصاً جهاد ۾ عجز، انڪساري سان گڏ رب العزة جل شانہ تي اعتماد ڪن. مانڪ مٺي تي ڀروسو ڪرڻ ئي مؤمن جو حقيقي هٿيار آهي جنهن جي اڳيان ٻيا ته ڇڏيو پر شيطان جهڙو سخت دشمن به بيهي نه سگهندو آهي.

(۱) البيضاوي ڪامل ص ۲۴۲

فائدو: ٢- رياء ڪندڙ ٽڪبر سان هلندڙ الله جي واٽ کان روڪيندڙ بدعمل آهن جيڪي الله جي احاطي ۾ آهن ان جي سزا کان بچي نه سگهندا .

عجيب حكايت

اسماعيل حتي عليه الرحمه لکيو آهي ته هڪ بزرگ پنهنجي گهرجي دريءَ کان بيهي سورة طه سڳوري جي تلاوت ڪري سمهي رهيو ۽ رات جو خواب ۾ ڏٺائين ته نوراني لباس سان هڪ شخص وڏو ڪاغذ کڻي آيو جنهن ۾ سورة طه لکيل هئي ۽ ان جي تلاوت ڪرڻ جي ڪري هر هڪ حرف جي مقابلي ۾ ڏهه نيڪيون به لکيل هيون پر هڪ جملو اهڙو هو جنهن جي هيٺيان نيڪيون لکيل نه هيون. تلاوت ڪرڻ واري بزرگ ان ڪاغذ آڻيندڙ کان پڇيو ته هن جملي جون نيڪيون ڇو لکيل نه آهن؟ ان جواب ۾ چيس ته جنهن وقت تون تلاوت ڪندي ان جملي تي پهچڻ وارو ٿيو هئين ته ان وقت هڪ شخص دريءَ کان سامهون اچي لنگهيو تو ان نيت سان ته منهن جي تلاوت هن کي پسند اچي اهو جملو ٺاهي پڙهيو هو. اهو رياءُ هو جنهن جي ڪري الله تعاليٰ ان جو درجو نه لکايو آهي. (١).

وَإِذْ زَيْنَ لَهُمُ الشَّيْطَانُ أَعْمَالَهُمْ وَقَالَ لَا غَالِبَ

۽ جڏهن سينگارو واسطي انهن جي شيطان عملن انهن جي ڪي ۽ چيائين ته ناهي ڪو غالب

لَكُمْ الْيَوْمَ مِنَ النَّاسِ وَإِنِّي جَارٌ لَّكُمْ فَلَمَّا تَرَأَتْ

واسطي اوهان جي اچوڪي ڏينهن ۾ ماڻهن مان ۽ بيشڪ مان واهرو آهيان واسطي اوهان جي پوءِ جڏهن آهون سامهون ٿيا

الْفِئْتَانِ نَكَصَ عَلَى عَقَبَيْهِ وَقَالَ إِنِّي بَرِيءٌ مِّنْكُمْ إِنِّي

بئي لشڪر ته موٽيو ڪڙين پنهنجين تي ۽ چيائين بيشڪ مان بيزار آهيان اوهان کان بيشڪ مان

أَرَى مَا لَا تَرَوْنَ إِنِّي أَخَافُ اللَّهَ وَاللَّهُ شَدِيدُ الْعِقَابِ ۝

ڏسان ٿو جيڪو اوهان نه ٿا ڏسو بيشڪ مان ڊڄان ٿو الله کان ۽ الله ڏاڍو آهي عذاب جو

تفسير

اڳين آيت ۾ ڪافرن جو اهو عيب بيان ڪيو ويو ته اهي جنگ جي لاءِ
تڪبر ڪري هنيلا ٿي نڪتا هئا ۽ هتي انهن جي ٻئي عيب کي بيان ڪيو ٿو وڃي ته اهي
شيطان جي حمايت تي يقين ڪري ميدان ۾ پهتا هئا، اهڙي دشمن تي اعتماد
ڪرڻ وڏي بدعقلي ۽ بي تميزي ناهي ته ٻيو ڇا آهي؟

شان نزول

جڏهن مڪه مڪرمه جا رهاڪو ڪافر مسلمانن سان جنگ ڪرڻ جي لاءِ بدر
جي طرف روانا ٿيا ته وات سان سندن لنگهڻ عربن جي هڪ قبيلي بني ڪنانه جي
ڳوٺ کان ٿيو. ان قبيلي وارن جو پاڻ هڪ ماڻهو قتل ڪيو هيائون ان جي ڪري
کين دشمنيءَ جو خطرو به محسوس ٿيو ته متان مسلمانن کان پهريان ئي بني ڪنانه
وارا اسان سڀني مردن کي قتل ڪري مال به لٽي وڃن ته عورتون به وٺي وڃن ان سوچ
۾ ممڪن هو ته اتاهين کان ٿي واپس مڪه مڪرمه واپس ٿين ها شيطان بني ڪنانه
قبيلي جي سردار سراقه بن مالڪ جي صورت ۾ ٿي پنهنجي وڏي جماعت پاڻ سان
گڏ وٺي جهنڊو هٿ ۾ کڻي اچي ساڻن مليو ۽ چيائين ته مان بني ڪنانه قبيلي جو
سردار آهيان ۽ هي منهنجي قبيلي جا اهر ماڻهون مون سان گڏ آهن اوهان جڏهن ته
هڪ نهايت پلي ڪم جي لاءِ نڪتا آهيو تڏهن مان پاڻهي اوهان جي چوڻ کان سواءِ
ٿي اوهان وٽ آيو آهيان اوهان بالڪل نه ڊڄو اسين سڀ اوهان سان گڏ آهيون ان چوڻ
سان انهن جي همت افزائي ٿي ۽ انهن جي تڪبر ۽ غرور ۾ اضافو ٿيو. تانجو بدر
جي جنگ جو ڏينهن آيو ته به هي ساڻن گڏ رهيو ۽ جنگ لاءِ صفون ٻڌرائيندي
حارث بن هشام ڪافر جي چنبي ۾ چنبو ڏئي پي هليو پر جڏهن مسلمانن جي مدد
لاءِ آسمان کان ملائڪ لهندي ڏٺائين تڏهن ڊڄي ان حارث بن هشام ڪافر کان
هٿ ڇڏائي وٺي ڀڳو ان چيس ته: هن حالت تائين اسان کي آڻي هاڻي چوڻو پڄين؟
چيائين ته: جيڪو مان ڏسان پيو اهو اوهان کونه ٿا ڏسو. مون اوهان کي ميدان ۾
لايو هاڻي اوهان ڄاڻو ته مسلمان ڄاڻن، مان وڃان پيو. ائين چوڻ کان پوءِ هليو ويو ۽
ڪافرن جي دل ٽٽي پئي. انهن جي متعلق هيءُ آيت نازل ٿي (١) جمهور مفسرن جو

(١) حاشيه عثمانی ص ٢٤٢ بياضوي کامل ص ٢٤٢

اهو قول آهي ته شيطان سراقه بن مالڪ جي صورت ۾ ظاهر ٿي آيو هو ۽ ڪن جو قول آهي ته نه ڪافرن جي دلين ۾ صرف وسوسو وڌو هيائين ظاهر ٿي نه آيو هو (١) فرمان الاهي آهي "وَاذْكُرْ لَكُمْ الشَّيْطَانُ اَعْمَالَهُمْ" (ياد ڪر) جڏهن شيطان انهن جي لاءِ سندن اعمال سينگاري. ياد رکڻ گهرجي ته اڌ لفظ کان اڳيان اڌ ڪر جو لفظ مقدر آهي. هي نئون جملو آهي مطلب ته اي محبوب! (عليڪ الصلوة والسلام) پنهنجن امتين سان هيءَ ڳالهه بيان ڪيو ته شيطان انهن ڪافرن کي مسلمانن سان جنگ ڪرڻ وارا پروگرام سينگاري پيش ڪيا ته اوهان تمام سٺي پروگرام لاءِ نڪتا آهيو "وَقَالَ لَغَالِبَ لَكُمْ الْيَوْمَ مِنَ النَّاسِ ذُرِّيُّ جَارَ لَكُمْ" ۽ چيائين ته اڄ ماڻهن مان ڪير به اوهان کان غالب نه ٿيندو ۽ مان اوهانجو محافظ ۽ حمايتي آهيان. هن حصي ۾ شيطان جا ٻه ڌوڪا بيان ڪيل آهن "١" ته بدر جي جنگ ۾ مسلمان اوهان تي غالب نه ٿيندا جو اهي ٿورا آهن ۽ اوهان گهڻا آهيو اوهان هٿيارن سان آهيو ۽ مسلمانن وٽ ايترا هٿيار نه آهن اوهان تجربڪار آهيو ۽ اهي تجربڪار نه آهن اوهان جنگ جي تياري ڪري آيا آهيو ۽ هو اوچتو آيا آهن ان جي ڪري اوهان ئي غالب ٿيندو "٢" ته اوهان ان وڏي لشڪر ۽ طاقت هوندي اڪيلانه آهيو مان پنهنجي لشڪر سميت اوهان جو حمايتي ۽ مددگار آهيان "فَلَمَّا تَرَأَتِ الْفُتُكَانَ نَكَصَ عَلَى عَقَبَيْهِ" پوءِ جڏهن ٻئي لشڪر هڪ ٻئي جي سامهون آيا ته پنهنجن کڙين تي پوئين پير پڳا. يعني ڪافر ۽ مسلمان فوجون هڪ ٻئي جي سامهون ٿيون ۽ مسلمانن جي مدد لاءِ ملاڪن کي لهندي ڏنائين ته اهاين پوئين پير پڳو.

"وَقَالَ اِنِّي بَرِيءٌ مِّنْكُمْ اِنِّي اَرَىٰ مَا لَا تَرَوْنَ اِنِّي اَخَافُ اللّٰهَ وَاللّٰهُ شَدِيدُ الْعِقَابِ" ۽ چيائين ته مان اوهان کان بيزار آهيان جيڪي مان ڏسان ٿو اهو اوهان ڪونه ٿا ڏسو مان الله کان ڊڄان ٿو ۽ الله عذاب ڪرڻ ۾ سخت آهي. هيءُ شيطان جي ڪافرن کان بيزاريءَ جو ذڪر آهي. مقصد ته مان الله جي ملاڪن کي ڏسان پيو هاڻي اوهان جي ڪابه مدد ڪري نه سگهندس. منهنجو ڪووس نه آهي. ائين چئي پڄي ويو.

اِذْ يَقُولُ الْمُنٰفِقُوْنَ وَالَّذِيْنَ فِيْ قُلُوْبِهِمْ مَّرَضٌ غَرَّ هَؤُلَاءِ

۽ (ياد ڪر) جڏهن چون پيا متافق ۽ اهي جو دلين انهن جي ۾ بيماري آهي ته مغرور ڪبو آهي هنن کي

دِينُهُمْ وَمَنْ يَتَوَكَّلْ عَلَى اللَّهِ فَإِنَّ اللَّهَ عَزِيزٌ حَكِيمٌ ﴿٤٩﴾

دين انهن جي ۽ جيڪو توڪل ڪري ٿو الله تي پوءِ بيشڪ الله غالب حڪمت وارو آهي

تفسير

اڳئين آيت ۾ ڪافرن سان ڪيل شيطان جي ڌوڪي جو ذڪر هو ۽ هتي وري شيطاني مزاج وارن منافقن جو ذڪر ڪري ٻڌايو ويو آهي ته ”اِذْ يَقُولُ الْمُنَافِقُونَ وَالَّذِينَ فِي قُلُوبِهِمْ مَّرَضٌ غَرَّ هَؤُلَاءِ دِينُهُمْ“ (ياد ڪر) جڏهن منافق ۽ جن جي دليين ۾ بيماري هئي چون پيا ته هنن (مسلمانن) کي سندن دين مغرور ڪيو آهي. يعني اهي شخص جن جي دليين ۾ يقين جو نور نه هو ۽ حياتي ۽ موت، فتح ۽ شڪست، عزت ۽ ذلت جي اسلامي معيار کان اڃان واقف نه هئا جڏهن انهن ڏٺو ته ٽي سئو تيرنهن بنا هٿيارن جي سپاهي ايڏي وڏي فوج سان مقابلي لاءِ نڪتا آهن ته چوڻ لڳا: هنن مسلمانن کي سندن دين اهڙو مغرور ۽ مجنون ڪري ڇڏيو آهي جو پنهنجي نفعي ۽ نقصان جي به خبر ڪانه ٿي پوين. ”وَمَنْ يَتَوَكَّلْ عَلَى اللَّهِ فَإِنَّ اللَّهَ عَزِيزٌ حَكِيمٌ“ ۽ جيڪو الله تي توڪل ڪري ٿو پوءِ يقيناً الله غالب، حڪمت وارو آهي. مطلب ته: مسلمانن کي غرور نه آهي پر انهن جي الله جل جلاله تي توڪل آهي ۽ جيڪو توڪل ڪندو ته بلاشڪ الله غالب، حڪمت وارو آهي اهو ئي توڪل ڪندڙن کي ڪافرن تي فتح ۽ غلبو عطا ڪندو آهي.

وَلَوْ تَرَىٰ إِذْ يَتَوَفَّى الَّذِينَ كَفَرُوا الْمَلَائِكَةُ يَضْرِبُونَ

۽ جيڪڏهن ڏسين جنهن وقت وفات ڪرائيندا انهن شخصن کي ڇوڪر ڪيائون ملاڪ ڏک هڻندا

وَجُوهُهُمْ وَادِّبَارُهُمْ ذُوقُوا عَذَابَ الْحَرِيقِ ﴿٥٠﴾ ذَٰلِكَ بِمَا

منهن انهن جي ڪي ۽ پٺين انهن جي ڪي ۽ چڪو عذاب ساڙيندڙ باه جو اهو سببان ان جي جو اڳي

قَدَمْتُ أَيْدِيَكُمْ وَأَنَّ اللَّهَ لَيْسَ بِظَلَّامٍ لِّلْعَبِيدِ^(٥١)

موڪليو هٿن اوھان جي ۽ بيشڪ الله ناھي ظلم ڪندڙ واسطي ٻانھن جي

تفسير

اڳيئن آيتن ۾ ڪافرن جي انهن گناھن جو ذڪر هو جيڪي اهي دنيا ۾ ڪندا هئا ۽ هنن آيتن ۾ انهن گناھن تي ڪين ملڻ واري سزا جو بيان ڪندي ٻڌايو ٿو وڃي ”وَلَوْ تَرَىٰ اِذْ يَتَوَفَّى الَّذِينَ كَفَرُوا الْمَلَائِكَةُ يَضْرِبُونَ وُجُوهَهُمْ وَاَذْبَارَهُمْ وَذُوقُوا عَذَابَ الْحَرِيقِ“ يعني جيڪڏهن اوھان اھا حالت ڏسو جنھن وقت ملائڪ ڪافرن کي وفات ڪرائيندي سندن منھن ۽ پٺين تي ڌڪ هڻندا ۽ ڪين چوندا ته ساڙيندڙ باھ جو عذاب چڪو (ته اوھان کي وڌيڪ هيبت وارو منظر ڏسڻ ۾ ايندو) اھو عذاب ڪنھن کي ٿيو يا ٿيندو. ان ۾ مفسرن جا ٻه قول آھن ”١“ ته اھا حالت بدر ۾ جنگ ڪندڙن ڪافرن جي هٿي جن جي مقابلي ۾ مسلمانن جي مدد لاءِ الله تعاليٰ ملائڪن کي موڪليو هو جن ڪافرن جي قريشي سردارن کي منھن ۽ پٺين تي ڌڪ هڻي ماريو به ٿي ۽ جھنم جي ساڙيندڙ باھ جي سزا واري خبر به ٻڌائي ٿي ”٢“ ته هن آيت ۾ هر ڪافر جي مرڻ جو حال بيان ٿيل آهي. جڏهن ڪوبه ڪافر مرندي آهي ته موت جو ملائڪ ان جي روح قبض ڪرڻ وقت ان جي منھن ۽ پٺي تي ڌڪ هڻندو آهي ۽ بعضي روايتن جي مطابق ان ملائڪ جي هٿن ۾ باھ ۾ گرم ڪيل لوھ جا ڏنڊا هوندا آھن جيڪي ڪافرن کي هڻندا آھن پر جڏهن ته ان عذاب جو تعلق عالم برزخ سان آهي ان جي ڪري ڏسڻ ۾ نه ايندو آهي ”ذَالِك بِمَا قَدَمْتُ أَيْدِيَكُمْ وَأَنَّ اللَّهَ لَيْسَ بِظَلَّامٍ لِّلْعَبِيدِ“ يعني اھا سزا ۽ عذاب ان جي ڪري ٿو ملي جو اوھانجي هٿن اھڙا ڪم ڪري موڪليا هئا ۽ الله ٻانھن لاءِ ظلم ڪندڙ ناھي. ڄاڻڻ گھرجي ته جڏهن ته عام ڪاروبار هٿن سان ئي وجود ۾ ايندو آهي ان جي ڪري هتي هٿن جو ذڪر ڪيو ويو آهي. ۽ يقيناً الله ٻانھن سان ظلم ڪندڙ نه آهي. جو هروڀرو ڪنھن کي عذاب ڪري، بلڪ اھا سزا انسان جي باطل عقيدن ۽ فاسد عملن جو نتيجو آهي.

كَذَابِ آلِ فِرْعَوْنَ وَالَّذِينَ مِنْ قَبْلِهِمْ كَفَرُوا بِآيَاتِ اللَّهِ

(انھن جو حال) مثال طريقي تابعن فرعون جي ۽ انھن جي آھي جيڪي ھيا اڳي انھن کان انڪار ڪيائون آيتن الله جي جو

فَاَخَذَهُمُ اللَّهُ بِذُنُوبِهِمْ إِنَّ اللَّهَ قَوِيٌّ شَدِيدُ الْعِقَابِ ﴿٥٧﴾

پوءِ پڪڙيو انھن کي الله سببان گناھن انھن جي بيشڪ الله قوي سخت عذاب ڪرڻ وارو آھي،

ذَٰلِكَ بِأَنَّ اللَّهَ لَمْ يَكُ مُغَيِّرًا نِّعْمَةً أَنْعَمَهَا عَلَىٰ قَوْمٍ حَتَّىٰ

اھو سببان ان جي جو بيشڪ الله نه آھي ڦيرائيندڙ نعمت کي جو نعمت ڪيائين اھا ڪنھن قوم تي تان جو

يُغَيِّرُوا مَا بِأَنْفُسِهِمْ وَأَنَّ اللَّهَ سَمِيعٌ عَلِيمٌ ﴿٥٨﴾

ڦيرائين پاڻ انھيءَ کي جو سندن سرن سان آھي ۽ بيشڪ الله ٻڌندڙ، ڄاڻندڙ آھي

تفسير

اڳ ۾ ڪافرن کي دنيوي ۽ اخروي عذابن ملڻ جو بيان ٿيو، خاص ڪري بدر ۾ جنگ ڪندڙ ڪافرن کي ۽ هتي اهو ٻڌائيندي ته اهو عذاب اتفاقي نه پر اسانجو جاري ڪيل قانون آهي جيڪو اڳي به هو ۽ هاڻي به آهي فرمان مبارڪ آهي ”كَذَابِ آلِ فِرْعَوْنَ وَالَّذِينَ مِنْ قَبْلِهِمْ“ يعني (بدر ۾ وڙهندڙن ڪافرن کي سزا) ائين آهي جيئن فرعون جي پوئلڳن ۽ انهن کان اڳين کي ملي هئي.

آل جي معنيٰ ۽ مراد

آل اصل ۾ اهل هوان جي معنيٰ آهي وارو. جيئن اهل علم-علموارو-اهل خانه-گهروارو، اهل مال-مال وارو، ۽ آل جو لفظ وڏن ماڻهن ڏانهن نسبت ڪيو ويندو آهي پوءِ اهي دنيا ۾ وڏا هجن جيئن آل فرعون يا دين ۽ دنيا ٻنهي ۾ جيئن آل رسول عليه الصلوة والسلام (١) قرآن پاڪ ۾ فرعون جي آل مان مراد ان جي فوج، پوليس،

(١) تبیان شرح میزان الصرف ص ٢

نوڪر ۽ غلام آهن ڇو ته فرعون بي اولادي هو ۽ اهو پنهنجن فوجين ۽ پوليس جي هٿان ظلم ڪرائيندو هو ان جي ڪري انهن کي آل فرعون سڏيو ويو ۽ تبع هجڻ جي لحاظ سان حضور عليه الصلوة والسلام جن جا سڀئي اصحاب، اولاد ۽ هر متقي مومن مسلمان سندن آل ۾ داخل آهن ۽ اڳين مان مراد حضرت نوح، حضرت هود ۽ حضرت صالح عليهم الصلوة والسلام جون قومون آهن. (١) كَفَرُوا بِآيَاتِ اللَّهِ فَآخَذَهُمُ اللَّهُ بِذُنُوبِهِمْ "الله جي آيتن جو انڪار ڪيائون پوءِ سندن ئي گناهن جي ڪري الله کين پڪڙيو. آيت مان مراد الله تعاليٰ جي توحيد جا آفاقي ۽ انفيسي دلائل يا انبياء ڪرام جا مطلق معجزا آهن جن جو ڪافرن انڪار ڪيو هو ۽ قدرتي پڪڙ ۾ آيا هئا. (٢) إِنَّ اللَّهَ قَوِيٌّ شَدِيدُ الْعِقَابِ "بيشڪ الله قوي، عذاب ڪرڻ ۾ سخت آهي. ڪنهن کي به پڪڙڻ جو ارادو ڪندو آهي ته ڪوبه ان کان بچي نه سگهندو، سندس قوت ۽ پڪڙ نرالي آهي" ذَٰلِكَ بِأَنَّ اللَّهَ لَمْ يَكْ مُغَيِّرًا نِّعْمَةً أَنْعَمَهَا عَلٰى قَوْمٍ حَتَّىٰ يُغَيِّرُوا مَا بِأَنفُسِهِمْ

يعني (اها پڪڙ جيڪا مٿي بيان ٿي سندن ئي گناهن جي ڪري هئي) الله تعاليٰ ڪنهن به قوم تي ڪا نعمت ڪري انهن کان تيستائين نه ڦيرائيندو آهي جيستائين پاڻ پنهنجن سرن تي ڪيل نعمت جي ڦيرائڻ وارا عمل نه ڪن. پر جڏهن پاڻها پاڻ ان نعمت جي بي قدري ڪندي باطل عقيدا، گندا اخلاق رکندا، سهڻا اعمال ڇڏي ڏيندا ته پوءِ الله تعاليٰ کانئن اها نعمت ڪسي وٺندو. شاهوڪار هوندا ته سڃاڻي ويندا، عزت وارا هوندا ته ذليل ٿي ويندا (٣) وَأَنَّ اللَّهَ سَمِيعٌ عَلِيمٌ "بيشڪ الله ٻڌندڙ، ڄاڻندڙ آهي. مطلب ته الله تعاليٰ جي رسولن ۽ نبين عليهم الصلوة والسلام کي ڪوڙو چوندڙ جيڪو ڪجهه چون ٿا الله اهو ٻڌندڙ آهي ۽ جيڪو ڪجهه ڪن ٿا الله سڀ ڪجهه ڄاڻندڙ آهي (٤) نعمت مان مراد ڇا آهي؟ ان ۾ به قول آهن هڪ ته ان مان مراد عام نعمت آهي. ٻيو ته ان مان مراد حضور پر نور عليه الصلوة والسلام جن جي بعثت آهي. مقصد ته الله تعاليٰ کين رحمت بنائي موڪليو. پوءِ جن سندن نبوت ۽ رسالت ۽ بعثت جو انڪار ڪيو تن ڇڻ ته پاڻ تان پاڻهي اها نعمت ڦيرائي ڇڏي (٥) **فائدا:** هنن آيتن تي غور ڪرڻ سان هيٺيان فائدا حاصل ٿيا (١) فقه جا مجتهد امام جنهن قياس سان مسئلا ثابت ڪندا آهن، اهو حق آهي يعني ڪنهن

(١) نعيم ص ٥٤ جلد ١٠ (٢) تنوير الازهان ص ٣٠ جلد ٢ (٣) تيسير الڪريم الرحمن ص ٢٢٠ جلد ٢ (٤) تفسير المراغي ص ١٧ جلد ٤ جزء ١٠ (٥) مدارڪ ص ١٠٨ جزء ٢ جلد ١

مشتريڪ علت جي ڪري اصل وارو حڪم فرع ۾ جاري ڪرڻ، هتي ”كَذَابِ آلِ فِرْعَوْنَ“ ۾ ”ڪ“ تشبيه جو آهي يعني ڪفر ۽ ٻيون برايون وغيره ٻنهي ٽولن، مڪي مڪرمه جي رهاڪو، مشرڪن ۽ فرعونين ۾ مشتريڪ علت موجود هئي ان جي ڪري ٻئي ڌرين عذاب ۾ مبتلا ٿيون. (١) ذهن نشين ڪرڻ گهرجي ته انهن ڏانهن موڪليل ڪنهن به قوم تي پيغمبر عليه الصلوة والسلام جي مخالفت ڪان سواءِ عذاب نه آيو آهي. جيئن هن آيت جي لفظن ”كَفَرُوا بِآيَاتِ اللَّهِ“ مان واضح آهي. يعني الله جي نبين عليهم الصلوة والسلام جي طرفان بيان ڪيل توحيد جي دلائل ۽ معجزن جو انڪار ڪيائون. پوءِ خدا وندي پڪڙ ۾ آيا. ڇو ته الله تعاليٰ جي نعمتن جو شڪر نه ڪرڻ جي ڪري ٻانهي ڪان نعمتون ڪسجي وينديون آهن پر شڪر ڪرڻ سان نعمتون وڌنديون آهن.

كَذَابِ آلِ فِرْعَوْنَ وَالَّذِينَ مِنْ قَبْلِهِمْ كَذَبُوا بِآيَاتِ رَبِّهِمْ

(انهن جو حال فرعون جي تابعن ۽ انهن جهڙو آهي جيڪي انهن کان اڳ هيا ڪوڙو چيائون آيتن رب پنهنجي جي ڪي)

فَاهْلَكْنَاهُمْ بِذُنُوبِهِمْ وَأَغْرَقْنَاهُ آلَ فِرْعَوْنَ وَكُلٌّ كَانُوا ظَالِمِينَ ﴿٥٧﴾

پوءِ هلاڪ ڪيوسون انهن کي سببان گناهين انهن جي ۽ ٻڙيوسون تابعن فرعون جي ڪي ۽ مڙهي هئا ظلم

إِنَّ شَرَّ الدَّوَابِّ عِنْدَ اللَّهِ الَّذِينَ كَفَرُوا فَهُمْ لَا يُؤْمِنُونَ ﴿٥٨﴾

بيشڪ بدترين جانور الله وٽ اهي آهن جن ڪفر ڪيو پوءِ اهي نه ٿا ايمان آڻين

تفسير

اڳ ۾ بيان ڪيو ويو ته جيستائين ڪا قوم پاڻي . الله تعاليٰ جي نعمت کان روگرداني نه ٿي ڪري تيستائين الله تعاليٰ انهن تان نعمت نه ٿو ڦيرائي. هنن آيتن ۾ ان جو ثبوت ڏنو ٿو وڃي ته ڏسو فرعونين تي اسان ڪيترا ڪرم ڪيا پر انهن جڏهن قدر نه ڪيو ته تباهه ٿي ويا. فرمان اقدس آهي ”كَذَابِ آلِ فِرْعَوْنَ وَالَّذِينَ مِنْ

قَبْلَهُمْ" فرعون جي تابعدار ۽ انهن وانگر جيڪي انهن کان اڳ ۾ هئا هن نموني جي آيت اڳ ۾ به آئي آهي. پر اتي فرعونين جي ان كفر جو بيان هو جيڪو انهن الله تعاليٰ جي رسولن عليهم الصلوة والسلام جي طرفان توحيد جي لاءِ قائم ڪيلن دليلن جو ڪيو هو ۽ هن ۾ انهن جي ان تڪذيب کي بيان ڪيو ويو آهي جيڪا انهن رب جي قدرتي نشانين ۽ نعمتن جي ڪٿي هئي. "كَذَّبُوا بِآيَاتِ رَبِّهِمْ فَأَمْلَكْنَا هُمُ بِدُونِهِمْ وَاعْرِقْنَا آلَ فِرْعَوْنَ وَكُلَّ كَانُوا ظَالِمِينَ". پنهنجي رب جي آيتن کي ڪوڙو چيائون پوءِ انهن کي سندن ئي گناهن جي ڪري هلاڪ ڪيوسون ۽ فرعون جي تابعدار کي ٻوڙيوسون ۽ سڀئي ظالم هيا. هن عبارت ۾ "آيَات" کان پوءِ "رَبِّهِمْ" جو لفظ آئي ان طرف اشارو ڪيو ويو آهي ته هي ماڻهو وڏا ظالم ۽ حق نه مڃندڙ هئا جو جيڪا ذات انهن جي پالڻهار ۽ پرورش ڪندڙ آهي ۽ پيدائش جي ابتداء کان وٺي موجوده حالات تائين ان جي ئي نعمتن ۾ پلجي وڏا ٿيا آهن ان جي آيتن کي ڪوڙو ٿا چون جڏهن ته اڳيئن آيتن ۾ هو ته اسان انهن کي سندن ئي گناهن جي ڪري پڪڙيو پر جڏهن ته اها پڪڙ مختلف نمونن سان ٿي سگهي ٿي ان جي ڪري هن آيت ۾ اهو واضح ڪيو ويو آهي ته اسان انهن کي سندن ئي گناهن جي ڪري ٻوڙي ماريو ۽ اهو ٻوڙي مارڻ ته فرعونين جي لاءِ هو باقي ٻين قومن کي جيڪي سزائون مليون هيون ٻين آيتن مان معلوم ٿئي ٿو ته ڪن تي زلزلا آيا، ڪي زمين ۾ غرق ڪيا ويا، ڪن جون صورتون مڙجي ويون، ڪن تي طوفان آيو ۽ آخر ۾ مڪي جي مشرڪن کي بدر جي جنگ ۾ مسلمانن جي هٿان قتل ڪرايو ويو. "إِنَّ شَرَّ الدَّوَابِّ عِنْدَ اللَّهِ الَّذِينَ كَفَرُوا فَهُمْ لَا يُؤْمِنُونَ" بلاشڪ سڀني جانورن ۾ الله وٽ بدترين جاندار اهي شخص آهن جن كفر ڪيو پوءِ اهي ايمان نه ٿا آڻين. دواب دابه جو جمع آهي. دابه ان کي چئبو آهي جيڪو زمين تي چري پري. (١)

سوال: هتي الله تعاليٰ شرالناس ڇو نه آندو؟ يعني ماڻهن ۾ سخت برا.

جواب: ان ۾ اشارو آهي ته ڪافرن سان گڏ اٿڻ ويهڻ به نه گهرجي. ڇو ته اهي انسان ئي نه رهيا آهن عام حيوان وانگر بڻجي ويا آهن. بلڪه انهن کان به برا آهن. (٢)

فائدا: هنن آيتن کي سمجهڻ مان هيٺيان فائدا حاصل ٿيا عا ته عذاب يافته قومن مان فرعونين جو ٻوڙڻ نهايت عجيب هو جو هڪ ئي درياءُ مان ان وقت بني اسرائيل سلامت نڪتا ۽ فرعوني ٻڏي ويا. ڇو ته اسرائيلي حضرت موسيٰ نبي سڳوري سان

گڏ هئا ۽ فرعون جي جدا هٿاءَ ۲ کافر جانورن تانجو کٽي ۽ سوئر کان به برا آهن ڇو ته ڪو به جانور کافر، بت پرست ۽ الله جل جلاله جي نبي سان مقابلو ڪندڙ نه آهي. حالانڪ اهي آهن به عقل کان خالي. الله تعاليٰ ٻئي آيت ۾ به کافرن کي ساري مخلوق کان نهايت برو سڏيو آهي. فرمان مبارڪ آهي ”اولئڪ هم شر البرية“ (١) اهي ئي مخلوق ۾ زياده برا آهن. حضرت نوح عليه الصلوة والسلام جي پيڙهي ۾ جانورن لاءِ جاءِ هئي پر سندس کافر پٽ ڪنعان جي لاءِ کافر هجڻ جي ڪري نه هئي ۳ الله جل شانہ جا مومن ٻانهن عام مخلوق کان ڀلا آهن جيئن فرمان مبارڪ آهي ”اولئڪ هم خير البرية“ (٢) اهي مخلوق ۾ ڀلا آهن. ان جي ڪري انهن لاءِ جنت جون نعمتون ۽ راحتون رکيون ويون آهن. اللهم اجعلنا من اهل الجنة بحرمة حبيبک ساقی الکوثر- صلی الله عليه وسلم.

الَّذِينَ عَاهَدْتَ مِنْهُمْ ثُمَّ يَنْقُضُونَ عَهْدَهُمْ فِي كُلِّ مَرَّةٍ وَهُمْ

اهي جو معاهدو ڪيو تو انهن سان تنهن کان پوءِ توڙين ٿا عهد پنهنجو هر ڀيري ۽ اهي

لَا يَتَّقُونَ ﴿٥٧﴾ فَاِمَا تَتَّقُنَّهُمْ فِي الْحَرْبِ فَمُخِرِدٌ بِهِمْ مِّنْ خَلْفِهِمْ

نه ٿا ڊڄن پوءِ جيڪڏهن لهين انهن کي جنگ ۾ ته پوءِ ڀڄاءِ انهن سان انهن کي جو پويان انهن جي آهن

لَعَلَّهُمْ يَذَّكَّرُونَ ﴿٥٨﴾ وَاِمَا تَخَافَنَّ مِنْ قَوْمٍ خِيَانَةً فَانِذِرْهُمْ

تانه اهي نصيحت وٺن ۽ جيڪڏهن انديشو ڪرين ڪنهن قوم مان خيانت جو ته پوءِ اڇلاءِ انهن ڏانهن

عَلَىٰ سَوَآءٍ اِنَّ اللّٰهَ لَا يُحِبُّ الْخَائِنِينَ ﴿٥٩﴾

برابريءَ (جي بنياد) تي بيشڪ الله نه ٿو محبت رکي خيانت ڪندڙن سان.

تفسير

اڳين آيتن ۾ بيان ڪيو ويو ته کافر الله تعاليٰ جي بارگاهه ۾ جانورن کان به سخت برا آهن ۽ هتي انهن جي بدران مان هڪ برائي بيان ڪئي وئي آهي يعني خيانت ۽ عهد شڪني.

(١) سورة البينة آيت ٦ (٢) سورة البينة آيت ٧

شان نزول

مدينه منوره ۾ يهودين جا به قبيلآ آباد هئا. ١- بني قريظه ٢- بني نضيره، جڏهن حبيب خدا، سيد انبيا عليه و عليهم الصلوة والسلام جن مڪه مڪرمه مان هجرت ڪري مدينه پاڪ ۾ پهتا ته پاڻ بني قريظه سان معاهدو ڪيو هيائون ته اهي اسلام ۽ ان جي آئيندڙ هستي (عليه الصلوات والتسليمات) جي مقابلي ۾ سندن دشمنن سان ڪنهن به قسم جي مدد نه ڪندا بلڪه غير جانبدار ٿي رهندا پر جڏهن بدر جي جنگ جو واقعو پيش آيو ته بني قريظه وارن لڪ ۾ مڪي پاڪ مان جنگ لاءِ ايندڙن ڪافرن کي خفيه نموني هٿيار سپلا ڪيا ۽ ٻي به هر ممڪن جنگي مدد ڪئي. جڏهن الله جل جلاله ڪافرن جي مقابلي ۾ مسلمانن جي کلي مدد ڪئي ۽ انهن بني قريظه جي بدبختن کان ان جي باري ۾ پڇيو ويو ته انهن چيو ته اسان کان غلطي ٿي وئي. آئينده جي لاءِ ائين نه ڪنداسون. پوءِ انهن سان ٻيو پيرو ان ئي قسم جو معاهدو ڪيو ويو ۽ سندن دلين ۾ حضور پر نور عليه الصلوة والسلام جن جي ۽ مسلمانن جي هيبٽ ويهي وئي ۽ سمجهي ويا ته حضرت حبيب عليه الصلوة والسلام سچو نبي آهي ۽ اسلام دنيا جي ٻين سڀني دينن تي غالب ٿي ويندو پر جڏهن احد جي جنگ ۾ مسلمانن کي تڪليف پهتي ته بني قريظه جا يهودي وري دل ڪري ويا ۽ سندن سردار ڪعب بن اشرف پنهنجن ساٿين کي پاڻ سان وٺي مڪه پاڪ پهچي ڪافرن کي وري مسلمانن تي حملي ڪرڻ لاءِ پڙڪايو نه صرف مڪه مڪرمه وارن کي پر ساري عرب جي ڪافرن کي ملاقاتن ذريعي مسلمانن سان هڪ فيصلي کن جنگ لاءِ آماده ڪرڻ شروع ڪيو، جنهن جي نتيجي ۾ خندق واري جنگ (جنهن کي غزوة الاحزاب به سڏيو ويو آهي) وجود ۾ آئي. انهن جي متعلق هي آيتون لٿيون جن ۾ ارشاد ٿيو. الَّذِينَ عَاهَدْتَ مِنْهُمْ ثُمَّ يَنْقُضُونَ عَهْدَهُمْ فِي كُلِّ مَرَّةٍ وَهُمْ لَا يَتَّقُونَ يعني انهن بدترين جانورن مان آهي (به) آهن جن سان اوهان معاهدو ڪيو ۽ اهي ان عهد کي هر ڀيري ڀڃن پيا ۽ اهي ڊڄن ٿي نه ٿا. مطلب ته اهي هر ڀيري غداري ڪندا رهن ٿا فَأَمَّا تَثَلَّفَنَّهُمْ فِي الْحَرْبِ فَأَشَرَهُ بِيَمِينِهِمْ مَنْ خَلْفَهُمْ لَعَلَّهُمْ يَدْعُونَ.

يعني جيڪڏهن اهي ڪافر توکي جنگ ۾ لپن ۽ انهن تي غالب ٿين ته انهن کي اهڙي سزا ڏي جو پويان اچڻ وارا ڏسي پجن ۽ جن کي سزا ملي اهي به ٻين لاءِ عبرت بڻجن تانته اهي نصيحت وٺن پوءِ يا ته ڪفر کان ٿي توبه ڪندا يا پنهنجن ڪافرن جي مدد ڪرڻ کان بچندا. **وَمَا تَخَافَنَّ مِنْ قَوْمٍ خِيَانَةً فَانْثَبُذْ إِلَيْهِمْ عَلَى سَوَاءٍ إِنَّ اللَّهَ لَا يُحِبُّ الْخَائِنِينَ** يعني جيڪڏهن (معاهدي ڪرڻ کان پوءِ) ڪنهن قوم مان خيانت جو خوف ۽ خطرو محسوس ڪيو ته سندن معاهدو سندن طرف برابري جي ليول تي اڇلائي ڏيو، يقينن الله خيانت ڪندڙن سان محبت نه ٿو رکي. مطلب ته جيڪڏهن ڪنهن قوم کليل عهد شڪني نه ڪئي آهي پر آثار ۽ قرينا ٻڌائن ٿا ته اهي معاهدي ٽوڙڻ جي لاءِ تيار آهن ته اوهان کي اجازت آهي جيڪڏهن مصلحت سمجهو ته انهن جو عهد واپس ڪيو ۽ کين معاهدي کان دستبرداريءَ جو اطلاع ڏئي مناسب ڪارروائي ڪيو تانت ٻئي جماعتون ڪيل معاهدن جي ڪري شڪ ۽ شڪي ۾ نه رهن ۽ ٻئي مساويانه طور تي سجاڳ ۽ هوشيار ٿي پنهنجي حفاظت جو انتظام رکن. اوهان جي طرفان ڪا چوري يا خيانت نه ٿئي ڇو ته خيانت ڪرڻ (ڇو نه ڪافرن سان هجي) کي الله تعاليٰ پسند نه ٿو ڪري.

فائدو: آيت مبارڪه تي غور ڪرڻ سان ثابت ٿيو ته مسلمان کي گهرجي ته پنهنجي وعدي جو سخت پڪو رهي. ڏسو قرآن پاڪ ۾ انهن ڪافرن سان به وعدي وفا ڪرڻ ۽ خيانت نه ڪرڻ جو حڪم ٿي رهيو آهي، جيڪي مسلمانن کي ڏوڪي ڏيڻ جون ڪوششون ڪري رهيا هئا ۽ خيانت صرف مال ۽ ملڪيت ۾ نه هوندي آهي پر وعدي برخلائي ڪرڻ به هڪ قسم جي خيانت آهي، الله جل جلاله هر مسلمان، مؤمن کي هر قسم جي خيانت ڪرڻ کان منع ڪئي آهي.

وَلَا يَخْسِبَنَّ الَّذِينَ كَفَرُوا سَبَقُوا إِنَّهُمْ لَا يُعْجِزُونَ ﴿٨٤﴾ وَأَعِدُّوا لَهُمْ

۽ هرگز نه سمجهن اهي شخص جو ڪفر ڪيائون، ته اڳتي وڌي ويا. بيشڪ اهي نه عاجز ڪندا ۽ تيار ڪيو واسطي انهن جي

مَا اسْتَطَعْتُمْ مِنْ قُوَّةٍ وَمِنْ رِبَاطِ الْخَيْلِ تُرْهِبُونَ بِهِ عَدُوَّ اللَّهِ

اهو جو ڪري سگهو طاقت ۽ گهوڙن ٻڌڻ مان ڊيڄاريو ان سان دشمن الله جي کي

وَعَدُّوْكُمْ وَاٰخِرِيْنَ مِنْ دُوْنِهِمْ لَا تَعْلَمُوْنَهُمْ ۗ اَللّٰهُ يَعْلَمُهُمْ ۗ وَمَا

۽ دشمن پنهنجي کي ۽ ٻين کي سواءِ انهن جي جو نه ٿا ڄاڻو انهن کي. الله ڄاڻي ٿو انهن کي اها جو

تُنْفِقُوا مِنْ شَيْءٍ فِي سَبِيلِ اللّٰهِ يُوَفَّ اِلَيْكُمْ وَاَنْتُمْ لَا تُظْلَمُونَ ﴿٥٠﴾

خرچ ڪندو ڪا به شيءِ وات الله جي ۾ ته پورو بدلو ڏنو ويندو. اوهان جي لاءِ ۽ اوهان نه ظلم ڪيا ويندو.

تفسير

اڳين آيتن ۾ انهن ڪافرن جو ذڪر هو جيڪي وعدي برخلاقي ڪري رهيا هيا ۽ ان جي باوجود مسلمانن جي دسترس هيٺان هئا جو کين سزا ڏني سگهيا ٿي ۽ هتي انهن ڪافرن جو جيڪي اسان جي دسترس کان نڪري ويا ذڪر ڪندي بيان ڪيو ٿو وڃي ته اهي خوش نه ٿين اهي به عن قريب گرفت ۾ ايندا. فرمان عاليشان آهي وَلَا يَحْسَبَنَّ الَّذِينَ كَفَرُوا سَبَقُوا ۖ اِنَّهُمْ لَا يُعْجِزُونَ ۽ ڪافرا ٿين نه سمجهن ته اهي اڳتي وڌي ويا. يقينن اهي عاجز نه ڪندا. مٿي ذڪر ڪيل حڪم ته ڪافرن کي معاهدي ٽوڙڻ جو اطلاع ڏيو. ٻڌڻ کان پوءِ ممڪن هو ته ڪافران کي مسلمانن جي سادگي سمجهي خوش ٿين ها ته جڏهن انهن وٽ خيانت ۽ ڌوڪو جائز ناهي ته اهي اسان کي اطلاع ڏيندا پر اسان انهن سان خيانت ۽ ڌوڪو ڪرڻ ۾ ڪامياب ٿينداسون ۽ کين نقصان پهچائينداسون. انهن کي تنبيهه ڪئي وئي آهي ته اها سوچ ئي نه رکو. اوهان کڻي ڪيتري به تياري ۽ انتظامات ڪيو پر جڏهن الله جل جلاله مسلمانن جي هٿان اوهان کي خوار ۽ ذليل ڪرڻ گهرندو ته اوهان ڪنهن به تدبير سان ان کي نه عاجز ڪري سگهندا ۽ نه ان جي قدرت ۽ تسلط جي احاطي کان ڀڄي سگهندا. لَهُمْ مَا اسْتَطَعْتُمْ مِنْ قُوَّةٍ وَمِنْ رِبَاطِ الْخَيْلِ ۽ انهن جي لاءِ جيترو ڪري سگهو ٿا طاقت ۽ گهوڙن ٻڌڻ مان ڪيو. مطلب ته الله جل شانہ تي ڀروسو ڪرڻ جي معنيٰ اها ناهي ته شرعي طرح جائز ۽ ضروري اسباب به اختيار نه ڪيو. مسلمانن تي فرض آهي ته وس آهر جهاد جو سامان تيار رکن، جيڪو حضور عليه الصلوة والسلام جن جي مبارڪ دور ۾ گهوڙا، تلوارون، نیزا ۽ خنجر وغيره هيا ۽ هن هلندڙ دور ۾

جنگي جهاز، ميزائيل وغيره رکڻ ۽ انهن جي استعمال ڪرڻ جي ڄاڻ آهي. ”تَرْهَبُونَ بِهِ عَدُوَّ اللَّهِ وَعَدُوَّكُمْ وَآخَرِينَ مِنْ دُونِهِمْ لِتَعْلَمُوهُمْ“ الله يَعلَمُهُمْ ان سان الله جي دشمنن ۽ پنهنجن دشمنن ۽ انهن کان سواءِ ٻين کي ڏيڄاريو. اوهان انهن کي نه ٿا ڄاڻو، الله انهن کي ڄاڻي ٿو. يعني جنگ لاءِ هميشه تيار رهڻ، هٿيار رکڻ، دشمن کي ڏيڄارڻ ۽ ان تي رعب ۽ دٻدٻي ويهاري ڄاڻاڻي سبب آهن. باقي فتح ۽ ڪاميابي جو اصل سبب ته الله جل شانہ جي مدد آهي. جيئن پهريان بيان ٿي چڪو آهي. (اهي دشمن جيڪي اوهان نه ٿا ڄاڻو) مان مراد منافق آهن جيڪي مسلمانن جي پردي ۾ هئا. (١) ”وَمَا تَنْفِقُوا مِنْ شَيْءٍ فِي سَبِيلِ اللَّهِ يُوَفِّ إِلَيْكُمْ وَأَنْتُمْ لَا تَظْلَمُونَ“ جيڪا به شيءِ الله جي واٽ ۾ خرچ ڪندؤ ته ان جو اوهان کي پورو پورو بدلو ملندو ۽ اوهان ظلم نه ڪيا ويندؤ. هي مالي جهاد ڏانهن اشارو آهي يعني جهاد جي تياري ۾ جيترو به مال خرچ ڪندؤ اوهان کي ان جو آخرت ۾ پورو پورو درجو ڏنو ويندو. هڪ نيڪيءَ جي بدلي ۾ ست سؤ نيڪين جو ثواب. (٢) ۽ گهڻو ڪري ته دنيا ۾ ئي ان جو معاوضو ملي ويندو آهي.

في سبيل الله خرچ ڪرڻ جي برڪت

روداني جمع الفوائد ۾، هيتي مجمع الزوائد ۾ ۽ بزار معراج جي طويل حديث ۾ روايت آندي آهي ته: حضور عليه الصلوة والسلام جن معراج واري رات هڪ اهڙي قوم کان لنگهيا جو هڪ ڏينهن پوک پوکين، پيا ۽ ٻئي ڏينهن لئن پيا پر لئن کان پوءِ وري به اهڙي تيار ٿيو بيٺي آهي. جهڙي پهريائين هئي. پوءِ پاڻ جبرئيل کي فرمايائون ته: هي ڇا آهي؟ عرض ڪيائين ته: هي في سبيل الله جهاد (۾ خرچ) ڪندڙ آهن جن لاءِ هڪ نيڪي ستن سؤ تائين ٻيڻي ڪئي وڃي ٿي ۽ جيڪو خرچ ڪن ٿا الله اهو (دنيا ۾ ئي) کين واپس ڪري ڏيندو آهي. (٣)

وَأَنْ جَنَحُوا لِلْسَّلَامِ فَأَجْنَحْ لَهَا وَتَوَكَّلْ عَلَى اللَّهِ إِنَّهُ هُوَ

جيڪڏهن لاڙو ڪن واسطي صلح جي ته پوءِ لاڙو ڪرو واسطي ان جي ۽ توڪل ڪر الله تي بيشڪ اهو ئي

السَّمِيعُ الْعَلِيمُ ۞ وَأَنْ يُرِيدُوا أَنْ يَخْدَعُوكَ فَإِنَّ حَسْبَكَ اللَّهُ

ٻڌندڙ، ڄاڻندڙ آهي ۽ جيڪڏهن ارادو ڪن هي ته ڌوڪو ڏين توکي پوءِ تحقيق ڪافي آهي تو لاءِ الله.

هُوَ الَّذِي آتَاكَ بِنَصْرِهِ وَبِالْمُؤْمِنِينَ ۝ وَالْفَ بَيْنَ قُلُوبِهِمْ

اهوئي آهي جو تائيد ڪيائين تنهنجي مدد پنهنجيءَ سان ۽ مؤمنن سان ۽ محبت وڌايائين دلين انهن جي ۾

لَوَ أَنْفَقْتَ مَا فِي الْأَرْضِ جَمِيعًا مَا أَلْفَتْ بَيْنَ قُلُوبِهِمْ وَلَكِنَّ

جيڪڏهن خرچ ڪرين ها تون اهو جي زمين ۾ آهي سڀ نه ذمعت پيدا ڪرين ها دلين انهن جي ۾ ۽ پر

اللَّهُ أَلْفَ بَيْنَهُمْ إِنَّهُ عَزِيزٌ حَكِيمٌ ۝

الله محبت پيدا ڪيائين انهن ۾ بيشڪ اهو غالب حڪمت وارو آهي

تفسير

اڳين آيتن ۾ مسلمانن کي جهاد جي لاءِ تياري ۽ قوت پيدا ڪرڻ جو حڪم هو ۽ هنن ۾ انهن جي عاقبت ۽ انجام جو ذڪر ڪندي ٻڌايو ويو آهي ته اوهان جي طاقت ۽ پاور کي ڏسي ممڪن آهي ته دشمن صلح جي لاءِ تيار ٿين. ارشاد عالي آهي ”وَلَا جُنُودَ لِلَّهِ فَاِجْتَنِّ لَهَا“ ۽ جيڪڏهن صلح لاءِ لاڙو ڪن ته تون به ان لاءِ لاڙو ڪر. هي نئون جملو آهي جنهن ۾ نئون حڪم ڏنو ويو آهي يعني صلح جي لاءِ ۽ اهو حڪم وجوب لاءِ نه پر مباح هجڻ لاءِ آهي. مطلب ته جيڪڏهن انهن سان صلح ڪيو ته جائز آهي. صلح ڪرڻ فرض يا واجب ناهي. اهوئي سبب آهي جو حضرت علي رضي الله عنه خارجين سان جنگ ڪئي ۽ صلح نه ڪيو ۽ پاڻ زنديقن (اندر جي ڪافرن عبدالله بن سبا جي تابعن) کي جيئرو ٿي باهه ۾ ساڙائي ڇڏيائين (١) ۽ حضرت ابوبڪر صديق رضي الله عنه زڪوة جي منڪرن ۽ مسليمه ڪذاب جي معتقدن مرتدن سان صلح جي ڳالهه ٻولهه ڪرڻ کان سواءِ ئي جهاد شروع ڪري ڏنو (٢) ”وَكُوْكَلَّ عَلَى اللَّهِ أَنَّهُ هُوَ السَّمِيعُ الْعَلِيمُ“ ۽ الله تي توڪل ڪر بيشڪ اهوئي ٻڌندڙ، ڄاڻندڙ آهي. المقصد ته اوهان ڪافرن سان سندن صلح لاءِ لاڙو ڏسي ڀلي صلح ڪيو ۽ الله تي ڀروسو رکو ۽ انهن جي مڪر ۽ فريب جو خضرو ذهن مان ڪڍي

دشمنن کان وڌيڪ رکي ٿو ته وڌ ۾ وڌ هڪ سال صلح ڪري ۽ جيڪڏهن دشمن طاقتور آهي ته ان سان وڌ ۾ وڌ ڏهن سالن لاءِ معاهدو ڪري (١) پر ان صلح ۽ معاهدي ۾ مقرر ڪيل وقت به ڪافرن تي اعتماد نه ڪرڻ گهرجي. ڀروسو صرف رب العزة جل مجده تي ڪري.

فائدو: الله جل شانہ جي ٻانهن کان مدد وٺڻ جائز آهي نه شرڪ آهي نه ڪفر - رب پاڪ حضور عليه الصلاة والسلام جن کي فرمايو ته: الله اهو ئي ته آهي جنهن اوهان جي پنهنجي مدد ۽ مومنن سان تائيد ڪئي. جيڪڏهن مومنن سان مدد وٺڻ ناجائز هجي ها ته رب العزت جل مجده انهن سان تائيد جو ذڪر نه ڪري ها. ۽ اهو ثابت ٿيو ته مومنن جو پاڻ ۾ اتحاد ۽ اتفاق نهايت پياري شيء آهي جنهن کي الله تعاليٰ پنهنجو احسان ڪري بيان فرمايو آهي (٢)

يَا أَيُّهَا النَّبِيُّ حَسْبُكَ اللَّهُ وَمَنِ اتَّبَعَكَ مِنَ الْمُؤْمِنِينَ ﴿٣٩﴾

اي غيب جون خبرون ڏيندڙ! ڪافي آهي تولا، الله ۽ اهو جو تابع ٿيو تنهن جو مومنن مان.

تفسير

اڳين آيتن ۾ ارشاد ٿيو هو ته الله اوهان جي لاءِ ڪافي آهي، ۽ هتي ٻڌايو ٿو وڃي ته الله اوهان لاءِ ته ڪافي آهي پر جيڪو اوهان جو تابع ٿيو آهي اهو به اوهان ۽ اوهان جي دين متين جي خدمت ۽ حفاظت جي لاءِ ڪافي آهي. فرمان عالي شان آهي ”يَا أَيُّهَا النَّبِيُّ حَسْبُكَ اللَّهُ وَمَنِ اتَّبَعَكَ مِنَ الْمُؤْمِنِينَ“ اي نبي! تنهنجي لاءِ الله ڪافي آهي ۽ مومنن مان جيڪو تنهنجو تابع ٿيو.

شان نزول

اسلام جو ابتدائي دور هو اڃان اوڻيتاليهه (٣٩) شخص اسلام تي آيا هئا تيئيه مرد ۽ ڇه عورتون. ٽي ڏينهن اڳ ۾ سيدنا حضرت حمزه اسلام قبول ڪيو هو ۽ ڪافرن مسلمانن تي ظلم ۽ تشدد حد کان لنگهائي ڇڏيا هئا اربعه جو ڏينهن هو ته حضرت حبيب ڪريم عليه الصلاة والسلام جن ايزدي بارگاه ۾ دعا گهري ته:

(١) خازن ص ١٩٥ جلد ٢ • (٢) نعيم ص ٨٢ جلد ١٠

الاهي! اسلام کي قوت عطا ڪر، عمرو بن هشام (ابوجهل) کي مسلمان بنائڻ جي ذريعي يا عمر بن الخطاب جي مسلمان ڪرڻ جي ذريعي، حضور پاڪ عليه الصلاة والسلام جن جي اها دعا بارگاہ خداونديءَ ۾ مقبول ۽ مستجاب ٿي ۽ حضرت عمر کي رب العزت حبيب پاڪ عليه الصلاة والسلام جن جي دعا جي صدقي اسلام نصيب ڪيو ۽ مسلمان ٿي دنيا تي اسلام جو نالو بلند ڪيائين، حضرت عمر فاروق رضي الله عنه خميس جي ڏينهن مسلمان ٿيو ۽ ان وقت سندس عمر چويهه (٢٦) سال هئي (١)

حضرت عمر جي اسلام قبول ڪرڻ جو واقعو

ذهن نشين ڪرڻ گهرجي ته جڏهن آيت ڪريمه ”انْكَرُوا مَا تَعْبُدُونَ مِنْ دُونِ اللَّهِ حَصَبُ جَهَنَّمَ“ (اي ڪافرو! اوهان ۽ جن جي الله کان سواءِ عبادت ڪيو ٿا جهنم جو پارٽ آهيو) نازل ٿي ته ابوجهل قرشي سردارن کي گڏ ڪري تقرير ڪئي ته (حضرت) محمد (عليه الصلاة والسلام) ته هاڻي اوهان کي ۽ اوهان جي معبودن کي گاريون ڏيڻ شروع ڪيون آهن ڇا اوهان ۾ ڪو اهڙو غير تمند ناهي؟ جو ان کي قتل (شهيد) ڪري ته مان ان کي هڪ سئو (١٠٠) اٺ انعام ۾ ڏيندس. (ياد رکڻ گهرجي ته ابوجهل حضرت عمر رضي الله عنه جو سڳو مامون هو. سندس پيڻ حضرت عمر رضي الله عنه جي ماءُ هئي) ۽ اٺن سان گڏ هڪ هزار اوقيه چاندي به کيس عطا ڪندس (حضرت) عمر (رضي الله عنه) اٿي چيس ته: ماما! اهو وعدو پڪو آهي ضرور پورو ڪندين؟ ان چيو ته بلڪل پورو ڪندس پوءِ حضرت عمر ان کي ڪعبه الله ۾ وٺي هبل، لات ۽ منات بتن جي اڳيان عهد ورتو ۽ اقرار ڪرايو ان وقت بيت الله ۾ ننڍا وڏا ڏيڍ هزار (١٥٠٠) بت پيا هئا جن جو وڏو هبل هيو. بس اهو ڪم پڪو ڪري حضرت عمر سڄي هٿ ۾ تلوار کڻي ۽ ڪهي ڪلهي تي ڪمان رکي روانو ٿيو. ان وقت محبوب پاڪ عليه الصلاة والسلام جن ڪجهه مسلمانن سان گڏ صفا جبل جي ڀر ۾ داراقر ۾ خفيه نموني رهيل هئا. حضرت عمر رضي الله عنه کي غصي ۽ ڪاوڙ جي ڪيفيت ۾ هٿيارن سان مسلح ڏسي رستي ۾ هڪ شخص پڇيو ته: عمر! ڪاڏي پيو وڃين؟ چيائين ته (حضرت) محمد (صلي الله عليه وسلم) ڏاڍو فساد برپا ڪيو آهي (معاذ الله ٿر معاذ الله من هذا القوم الباطل) ان کي (شهيد) قتل ڪرڻ ٿو وڃان، نه هوندو، نه فساد برپا ٿيندو. ان چيس ته عمر! اهو فساد ته

تنهنجي گهر ۾ به قائر ٿي چڪو آهي پنهنجو گهر سنڀال ۽ اوڏانهن توجه ڪر. تنهنجي پيڻ مڙس سميت مسلمان ٿي چڪي آهي جنهن جو گهر قرآن پاڪ جي پڙهائي جو مدرسو لڳو پيو آهي. حضرت عمر اتي هين کان پنهنجي پيڻ جي گهر ڏانهن موٽيو ته ان وقت سندس پيڻ جنهن جو نالو فاطمه ۽ ۽ پيڻ جو نالو سعيد بن زيد هو سورة طه پڙهي رهيا هئا سندن گهر جو دروازو اندران بند هو سڌ ڪري دروازو کولايائين ۽ پيڻ کان پڇيائين ته ڇا ٿي پڙهين؟ ائين چئي پنهنجي پيڻ جي مڙس سعيد بن زيد کي چمڙي ويو ۽ تمام گهڻو ماريائينس. سندس پيڻ پنهنجي مڙس کي ڇڏائڻ آئي ته ان کي به ڏاڍو ماريائين. پيڻ اها سخت مار برداشت ڪندي چيس ته: اي عمر! اسان اسلام قبول ڪيو آهي تون اسان کي قتل ڪندي ته به اسلام نه ڇڏينداسون. سندس پيڻ جي ان گفتي ٻڌڻ سان حضرت عمر ڪجهه ٿڌو ٿيو ۽ پيڻ کي چيائين ته: مون کي اهو ڪاغذ ڏيو جيڪو اوهان پڙهيو پي جنهن تي قرآن پاڪ لکيل آهي پيڻ چيس ڀاءُ! تون شرڪ ۽ ڪفر جي پليديءَ جي ڪري پاڪ نه آهين قرآن پاڪ کي پاڪ هٿ لائيندا پليد نه لائيندا. هڪ روايت موجب سندس پيڻ کيس قرآن پاڪ پڙهي ٻڌايو ته پاڻ روئي ڏنائين ۽ اسلام قبول ڪرڻ جي نيت سان دارا قمر ڏانهن روانو ٿيو. دروازي تي پهچي دروازو کڙڪائي کولڻ لاءِ چيائين اصحابن سڳورن خطرو سمجهي دروازو نه کوليو پر حضرت حمزه رضي الله عنه جيڪو تازو مسلمان ٿي چڪو هو فرمايو ته: دروازو کوليو جيڪڏهن عمر سني ارادي سان آيو آهي ته اسين ان جو احترام ڪنداسون ۽ جيڪڏهن بدارادي سان آيو آهي ته سندس ئي تلوار سان سندس سر ڌڙ کان ڌار ڪنداسون. پوءِ دروازو کوليو ويو ۽ جيئن جو حضرت عمر رضي الله عنه جي نگاهه حضرت حبيب ڪريم عليه الصلاة والسلام جن جي حسين ۽ نوراني منهن مبارڪ تي پئي ته پاڻ کيس هٿ مان وٺي پڇيائون ته: ڪهڙي ارادي سان آيو آهين؟ عرض ڪيائين ته اسلام قبول ڪرڻ لاءِ. حضور پر نور عليه الصلاة والسلام جن کيس ڪلمه طيبه پڙهايو مسلمانن خوشيءَ مان الله اڪبر جو اهڙو زور سان نعرو هنيو جو مڪه مڪرمه جي بازار ۾ ٻڌڻ ۾ آيو ۽ پوءِ جبرئيل امين اها آيت آئي عرض ڪيو ته: عمر جي مسلمان ٿيڻ جي ڪري ملائڪن ۾ خوشي پيدا ٿي آهي.

ڪعبة الله ۾ ظاهر ٿي نماز ادا ڪئي وئي

بعضي روايتن ۾ آيو آهي ته حضرت عمر رضي الله عنه جي مسلمان ٿيڻ تي خوشيءَ مان پهريان حضور عليه الصلاة والسلام جن پاڻ الله اڪبر جو نعرو هنيو هو. ان

وقت حضرت عمر رضي الله عنه کين عرض ڪيو ته يا رسول الله ڪافر پنهنجن ڪوڙن معبودن کي ظاهر ظهور پوچيندا وتن ۽ اسين حق وارا، پنهنجي سڄي معبودن بالحق جي عبادت لکي ويهي ڪيون اڄ هلو ته ڪعبه ڪريم ۾ ڪليءَ طرح نماز ادا ڪيون مون کي ان رب جو قسم آهي جنهن اوهان کي نبي بنائي موڪيلو آهي ته مان جن مجلسن ۾ ڪفر جون ڳالهيون ڪندو هوس انهن ۾ اسلام جون ڪلي ڳالهيون ڪندس. ڪافرن کي جڏهن حضرت عمر جي مسلمان ٿيڻ جي خبر پئي ته اهي گهرن ۾ لڪي ويا ۽ مسلمانن بيت الله شريف جي اڳيان ڪلي نماز ادا ڪئي (١) ڪيترن مفسرن لکيو آهي ته هيءَ آيت حضرت عمر رضي الله عنه جي مسلمان ٿيڻ وقت نازل ٿي هئي ان جي ڪري مڪيه آهي جيڪا حضور عليه الصلاة والسلام جن جي امر سان مدينه سورتن ۾ رکي وئي آهي ۽ ڪي چون ٿا ته نه هيءَ آيت به مدينه آهي بدرجي ميدان ۾ جنگ ڪندڙ مجاهدن جي حق ۾ نازل ٿي آهي. علامه مفتي احمد يار خان نعيميءَ لکيو آهي ته قوي قول اهو آهي ته هيءَ آيت سورة الفاتحه وانگر به پيرا نازل ٿي آهي پهريان حضرت عمر جي مسلمان ٿيڻ وقت مڪي پاڪ ۾ - پوءِ بدر جي جنگ وقت مدينه پاڪ ۾ (٢)

هڪ اهم سمجهاڻي

ياد رکڻ گهرجي ته آيت جي جملہ حَسْبُكَ اللَّهُ وَمَنِ اتَّبَعَكَ جي ترڪيب ۾ علماء ڪرام به وائون لکيون آهن ”١“ و ”مع جي معنيٰ ۾ آهي پوءِ ترجمو ٿيندو ته: الله تولا انهن مومنن سان جيڪي تنهنجا تابع ٿيا ڪافي آهي، اوهان سڀني جو محافظ ۽ مددگار اهو ئي آهي ”٢“ ته ”و“ عطف جو آهي ۽ ”مَنِ“ الله جي لفظ تي عطف ڪيل آهي پوءِ معنيٰ ٿيندي ته: تنهن جي لاءِ الله ڪافي آهي ۽ اهو به ڪافي آهي جيڪو تنهنجو مومن ٿي تابع ٿيو آهي (٣) ۽ ان مان مراد حضرت عمر رضي الله عنه آهي (٤)

محبت پيدا ڪرڻ جو عمل

علامه اسماعيل حقي لکيو آهي ته: مون ڪن پرهيزگارن عالمن ۽ زاهدن بزرگن کان ٻڌو ان جون ٻه زالون هيون جن جو هڪ ٻئي سان سخت بغض ۽ ڪينو هو ان آيت مبارڪه هُوَ الَّذِي ابْدَكَ بَنِيكَ وَيَا لِمُؤْمِنِينَ سڄي هڪ پاڻيءَ سان ڀريل ٿانو تي پڙهي ڊمر ڪري اهو پاڻي پنهن کي پياريو ته انهن جو پاڻ ۾ هڪ ٻئي سان پيار ۽ محبت پيدا ٿي ۽ هميشه لاءِ سندن دشمني ۽ بغض دفع ٿي ويا. (٥)

(١) المواهب اللدنية ص ٢٤٢ جلد ١ - مدارج النبوة ص ٧٠ جلد ٢ (٢) نعيمي ص ٨٨ جلد ١٠

(٣) التبيان في اعراب القرآن ص ٦٣ جلد ٢ (٤) بحر العلوم ص ٢٥ جلد ٢ (٥) روح البيان ص ٣٦٨ جلد ٣

نبوي حديثن علي قائلها الصلاة والسلام مان حضرت عمر رضي الله عنه جو شان

(١) حضرت عمر رضي الله عنه سراپا دين آهي

امام المحدثين امام بخاري حضرت ابوسعيد خدري رضي الله عنه کان روایت آندي آهي ته سيدنا رسول الله عليه الصلاة والسلام جن فرمايو "بَيْنَا اَنَا نَائِمٌ رَأَيْتُ النَّاسَ عَرَضُوا عَلَيَّ وَعَلَيْهِمْ قُمْصٌ فَمِنْهَا مَا يَبْلُغُ الشَّدَى وَمِنْهَا مَا يَبْلُغُ دُونَ ذَلِكَ وَ عَرَضَ عَلَيَّ عُمَرُ وَعَلَيْهِ قَمِيصٌ اجْتَرَّهُ قَالُوا فَمَا أَوْلَتْهُ يَا رَسُولَ اللَّهِ قَالَ الدِّينُ" (١) يعني ان دوران جو مان ننڊ ۾ آهيان ته منهنجي اڳيان ماڻهو پيش ڪيا ويا جن جي مٿان (مختلف سائيز) جون قميصون پاتل هيون. ڪن جون ايتريون (ننڍيون قميصون) هيون جيڪي سندن بين (سينن) تائين ٿي پهتيون ته ڪن جون ان کان به گهٽ ۽ منهنجي اڳيان جڏهن عمر پيش ڪيو ويو ته ان کي ايڏي وڏي قميص پاتل هئي جنهن کي گهلي هلي رهيو هو. (اصحابن) عرض ڪيو يا رسول الله! پوءِ ان جو تاويل ڪهڙو ڪيو؟ فرمايائون ته دين. مطلب ته عمر سڄو دين سان ڍڪيل، مڪمل ديندار آهي.

(٢) حضرت عمر الله کي پيارو آهي

محدث ترمذي روايت آندي آهي ته سيدنا رسول الله صلى الله عليه وسلم جن حضرت عمر جي اسلام تي اچڻ لاءِ جيڪا دعا گهري هئي ان جا الفاظ هي هيا "اللَّهُمَّ اعِزَّ الْإِسْلَامَ بِأَحَبِّ هَذَيْنِ الرَّجُلَيْنِ إِلَيْكَ يَا بَنِي جَهْلٍ أَوْ بِعُمَرَ بْنِ الْخَطَّابِ" (٢) اي الله! هنن ٻنهي مردن ۾ اهو جيڪو توکي وڌيڪ پيارو آهي ان کي مسلمان بنائي اسلام جي عزت افزائي ڪر. پوءِ حضرت عمر رضي الله عنه مسلمان ٿيو جنهن مان صاف صاف ظاهر آهي ته اهو الله تعاليٰ کي گهڻو پيارو آهي.

(٣) حضرت عمر رضي الله عنه

جنهن وات سان ويندو هو ان وات سان ئي شيطان نه ويندو هو

حضرت سعد بن ابى وقاص رضي الله عنه کان هڪ طويل روايت ۾ آيو آهي ته حضور صلى الله عليه وسلم جن فرمايو "يَا ابْنُ الْخَطَّابِ وَالَّذِي نَفْسِي بِيَدِهِ مَا لَقَيْكَ الشَّيْطَانُ سَالِكًا فَجَاقَطَ إِلَّا سَلَكْتَ فَبَجًا غَيْرَ فَبَجَّكَ مُتَّفِقٌ عَلَيْهِ - اي ابن خطاب! قسم آهي ان پاڪ ذات جو جنهن جي (قدرتي) هٿ ۾ منهنجو ساهه (مبارڪ) آهي ته توکي

ڪنهن وات سان ڪڏهن ايندي شيطان ڏسندو آهي ته اها وات ئي ڇڏي پي وات وٺي ويندو آهي.

(٤) حضرت عمر جي زبان ۽ دل ۾ حق آهي

محدث ترمذيءَ روايت آندي آهي ته حضور عليه الصلاة والسلام جن فرمايو "إِنَّ اللَّهَ جَعَلَ الْحَقَّ عَلَى لِسَانِ عُمَرَ وَقَلْبِهِ" - يعني الله تعالى عمر جي زبان ۽ دل تي حق ڪيو آهي. مطلب ته صرف زباني مسلمان نه جيئن شيعا گمراه چوندا آهن پر زباني ۽ دلي طرح پڪو ۽ سچو مومن آهي جيئن سندس زبان حق ڳالهائيندي آهي تيئن سندس دل ۾ به حق ئي حق هوندو آهي.

(٥) حضرت علي رضي الله عنه جو ارشاد مبارڪ

حضرت علي المرتضى رضي الله عنه فرمايو آهي ته "مَا كُنَّا نُبْعِدُ السَّكِينَةَ تَنْطِقُ عَلَى لِسَانِ عُمَرَ" يعني اسين ان ڳالهه کي پري نه سمجهندا هئاسون ته عمر جي زبان تي سڪون آئيندو (ملاڪ يا غيبي امر) ڳالهائي رهيو آهي.

(٦) حضرت عمر جي اهليت جو ڪمال

عقبة بن عامر کان روايت آهي ته حضور صلى الله عليه وسلم جن فرمايو - "لَوْ كَانَ بَعْدِي نَبِيٌّ لَكَانَ عُمَرُ بْنُ الْخَطَّابِ" (١) يعني جيڪڏهن مون کان پوءِ نبي ٿيڻ ممڪن هجي ها ته عمر بن خطاب ئي ها. (چو ته ان ۾ اها اهليت ۽ صلاحيت رکيل آهي جيڪا ڪنهن نبي ۾ هوندي آهي پر جڏهن ته مون کان پوءِ ڪنهن به قسم جو نبي نه ٿيندو ان ڪري عمر به نبي نه ٿيندو) - المقصد ته حضرت عمر بن الخطاب رضي الله عنه نهايت شاندار اصحابي آهي. سڄي دنيا جا مسلمان اسلام ۽ حضور (عليه الصلاة والسلام) جا طالب آهن ۽ حضور عليه الصلاة والسلام جن الله تعالى کان حضرت عمر جي طلب ڪئي. پيا سڀ طالب ۽ حضرت عمر رضي الله عنه مطلوب. حضرت عمر رضي الله عنه الله جل جلاله جي طرفان محبوب عليه الصلاة والسلام جن لاءِ خاص عطيو ۽ تحفو آهي جنهن کي منتخب ڪري سندن خدمت ۾ موڪليو ويو. ۽ سندن ساٿ ۾ رهڻ لاءِ چونڊيو ويو شيطان ٻين ماڻهن جي رت ۾ ملي ويندو آهي پر حضرت عمر رضي الله عنه کي پري کان ڏسي سندس اچڻ واري وات ئي ڇڏي پڇي ويندو آهي. حضرت عمر حضور صلى الله عليه وسلم جن جي خدمت ۾ ڪڏهن ڪو مشورو عرض ڪندو هو ته

ڪيترا ڀيرا سندس مشوري مطابق آيتون لهي آيون. هڪ ڀيري حبيب ڪريم صلي الله عليه وسلم کان عمره تي وڃڻ جي اجازت گهرائين ته پاڻ کيس فرمايائون ته اسان کي پنهنجي دعا کان نه وسارجان (١) حضرت عمر رضي الله عنه دين ۾ نهايت مضبوط ۽ ڪامل هو پاڻ به عمل ڪندو هو ته دين جي ڳالهين تي ٻين کان به سختيءَ سان عمل ڪرائيندو ۽ عمل ڪرائڻ کي پسند فرمائيندو هو. سندس مهر جيڪا هٿ ۾ منڊي ڪري پائيندو هو ان جو نقش هي الفاظ هوندا هئا ”كفى بالموت واعظا يا عمرا“ اي عمر موت نصيحت ڪرڻ لاءِ ڪافي آهي. (٢)

يَا أَيُّهَا النَّبِيُّ خَرِّضَ الْمُؤْمِنِينَ عَلَى الْقِتَالِ إِنْ يَكُنْ مِنْكُمْ

اي غيب جون خبرون ڏيندڙ! همت ڏيار مؤمنن کي جنگ ڪرڻ تي جيڪڏهن هوندا اوهان مان

عَشْرُونَ صَابِرُونَ يَغْلِبُوا مِائَتِينَ وَإِنْ يَكُنْ مِنْكُمْ مِائَةٌ

ويه صبر ڪندڙ ته غالب ٿيندا ٻن سون تي ۽ جيڪڏهن هوندا اوهان مان سؤ چڻا

يَغْلِبُوا أَلْفًا مِّنَ الَّذِينَ كَفَرُوا بِأَنَّهُمْ قَوْمٌ لَا يَفْقَهُونَ ⑩

ته غالب ٿيندا هڪ هزار کان انهن مان جو ڪافر ٿيا سڀيان ان جي جو يقين ناهي اهڙي قوم آهي جهڙن کي سمجهڻ

الْعَن خَفَّفَ اللَّهُ عَنْكُمْ وَعَلِمَ أَنَّ فِيكُمْ ضَعْفًا

هيئنر هلاڪائي ڪئي الله اوهان کان ۽ معلوم اٿس ته بيشڪ اوهان ۾ ڪمزوري آهي.

فَإِنْ يَكُنْ مِنْكُمْ مِائَةٌ صَابِرَةٌ يَغْلِبُوا مِائَتِينَ وَإِنْ

ٻيوه جيڪڏهن هوندا اوهان مان سؤ چڻا صبر ڪندڙ ته غالب ٿيندا ٻن سون کان ۽ جيڪڏهن هوندا

يَكُنْ مِنْكُمْ أَلْفٌ يَغْلِبُوا أَلْفَيْنِ بِإِذْنِ اللَّهِ وَاللَّهُ مَعَ الصَّابِرِينَ ⑪

اوهان مان هڪ هزار چڻا ته غالب ٿيندا ٻن هزارن کان الله جي حڪم سان ۽ اللصبر ڪندڙن سان گڏ آهي.

تفسير

اڳئين آيت ۾ بيان ڪيو ويو ته اي غيب جون خبرون ڏيندڙ! اوهان لاءِ الله
 ڪافي آهي ۽ الله جي اذن سان اوهان جا مومن تابعدار خصوصاً حضرت عمر رضي الله
 عنه اوهان جي دين جي خدمت ۽ حفاظت لاءِ ڪافي آهي ۽ هتي ٻڌايو ٿو وڃي ته ان
 ڪفايت جو ظهور هن طرح ٿيندو جو اهي جهاد ۾ ايندا ته پاڻ ٿورا هوندا پر گهڻن
 دشمنن تي غالب رهندا. فرمان مبارڪ آهي يَا أَيُّهَا النَّبِيُّ حَرِّضِ الْمُؤْمِنِينَ عَلَى الْقِتَالِ
 اي نبي! مومنن کي جنگ تي همت ڏيار هن مان ثابت ٿيو ته مسلمانن جو سربراهه به
 مسلمانن کي جنگ ۽ جهاد تي حرص ڏياريندو رهي. إِنْ يَكُنْ مِنْكُمْ عِشْرُونَ صَابِرُونَ
يَغْلِبُوا مِائَتِينَ وَإِنْ يَكُنْ مِنْكُمْ مِائَةٌ يَغْلِبُوا أَلْفًا مِنَ الَّذِينَ كَفَرُوا بِأَنَّهُمْ قَوْمٌ لَا يَفْقَهُونَ
 جيڪڏهن اوهان مان ويهه صبر ڪندڙ هوندا ته ٻن سون تي غالب ٿيندا ۽ جيڪڏهن
 اوهان مان سئو چڻا هوندا ته ڪافرن مان هزار تي غالب ٿيندا ان سببان جو اهي ڪافر
 بلاشڪ و شبه اهڙي قوم آهن جيڪي سمجهه ئي نه ٿا رکن. مطلب ته جيڪڏهن
 مسلمان صبر جي دامن کي مضبوطيءَ سان وٺندا ته پاڻ کان ڏهون دشمنن جي لشڪر
 تي غالب ٿي ويندا ۽ هي جملو آهي ته خبر به پر معنوي لحاظ سان امر آهي يعني اي
 مسلمانو! پاڻ کان ڏهون تي زياده دشمنن جي مقابلي ۾ به سختيءَ سان بيهي رهو قدم
 پوئتي نه هٽايو. ڪافر پنهنجي تعداد جي ڪثرت سان اوهان کي مغلوب ڪري نه
 سگهندا. أَلَسَنَّا خَفَّفَ اللَّهُ عَنْكُمْ وَعَلِمَ أَنَّ فِيكُمْ ضَعْفًا فَإِنْ يَكُنْ مِنْكُمْ مِائَةٌ
صَابِرَةٌ يَغْلِبُوا مِائَتِينَ وَإِنْ يَكُنْ مِنْكُمْ أَلْفٌ يَغْلِبُوا أَلْفَيْنِ بِإِذْنِ اللَّهِ يعني هينئر الله اوهان
 تي هلڪائي ڪئي ۽ ان کي معلوم آهي ته اوهان ۾ ڪمزوري آهي. پوءِ جيڪڏهن
 اوهان مان سئو چڻا صبر ڪندڙ هوندا ته ٻن سون تي غالب ٿيندا ۽ جيڪڏهن اوهان مان
 هزار چڻا هوندا ته الله جي اذن سان ٻن هزارن تي غالب ٿيندا. هي حڪم اڳئين حڪم
 کان ڪجهه عرصو پوءِ نازل ٿيو هو اڳئين ۾ امر هو ته پاڻ کان ڏهون تي دشمن سان به
 مقابلو ڪيو هتي فرمان ٿيو ته پاڻ کان ٻيڻي سان به مقابلو ڪيو وَاللَّهُ مَعَ الصَّابِرِينَ
 * الله صبر ڪندڙن سان گڏ آهي.

مطلب ته اها ڳالهه ذهن ۾ رهي ته اهو وعدو نالي خاطر مسلمانن سان نه آهي
 جيڪي مصيبت، ڏڪن ۽ آزمائش جي حالت ۾ همت هاري ويهي رهن پر انهن سچن
 مومنن سان آهي جيڪي حق جي واٽ ۾ پيش ايندڙ هر تڪليف کي خوشيءَ سان
 برداشت ڪندا آهن جيئن حالتون سنگين ۽ خطرناڪ ٿينديون وينديون تيئن سندن
 ايماني قوت به وڌيڪ مضبوط ۽ مستحڪم ٿيندي ويندي. ۽ دشمن جي گهڻي تعداد ۽

طاقت ڪڏسي مايوسيءَ جي بجاءِ مرڪنڊي مقابلو ڪندا آهن. (١)

فائدو: هنن آيتن تي غور ڪرڻ سان هي فائدا حاصل ٿيا ١- ڪافرن سان لڙڻ ۽ جهاد ڪرڻ گهڻو ڪري فرض ڪفايه هوندو آهي ڪڏهن ڪڏهن حالتن جي نزاکت جي ڪري فرض عين به ٿي ويندو آهي. ”حَرَضَ الْمُؤْمِنِينَ“ مان ائين معلوم ٿي رهيو آهي ڇو ته جيڪڏهن جهاد صرف فرض عين هجي ها ته ان لاءِ رغبت ۽ همت ڏيارڻ جي امر جي بجاءِ سڌو سنئون وڙهڻ جو امر اچي ها ٢- اسلامي حڪومت کي گهرجي ته مجاهدن، غازين ۽ دين حق جي لاءِ لڙندڙن جي هر طرح همت افزائي ۽ دلجوئي ڪري تانته اهي سڪون ۽ قلبي اطمینان سان لڙن. اها ڳالهه به ترغيب ڏيارڻ واري امر مان ملي رهي آهي. امير المؤمنين حضرت عمر رضي الله عنه جن پنهنجي خلافت جي دوران مجاهدن جي هر هڪ پچي پچي جي پڇا ڪندا ۽ سنڀال لهندا هئا. هڪ ڀيري حضور عليه الصلوة والسلام جن کان سندن پياريءَ نيائيءَ سيده فاطمه زهراء رضي الله عنها هڪ نوڪريائي گهري ته پاڻ ان کي جيڪو جواب عنايت ڪيائون اهو هنن هيٺ لکيل شعرن مان معلوم ٿي رهيو آهي.

هين به خادم ان يتيمون ڪيلئ

باپ جن ڪے جنگ مين مارے گئے

تر به سايه هے رسول الله کا (عليه الصلوة والسلام)

آسرا رکھو فقط الله کا

هلندڙ دور جون حڪومتون فوجي ملازمن جي پچن جي تعليم ۽ علاج مفت

ڪرائينديون آهن، انهن جو اصل به اها ئي آيت آهي. (٢)

٣- جهاد لاءِ رغبت ڏيارڻ، غازي ۽ مجاهد تيار ڪرڻ الله عزوجل شانہ جو حڪم ۽ حضور ڪريم عليه الصلوة والسلام جن جي سنت آهي. جهاد کان روڪڻ شيطاني حرڪت آهي ۽ روڪيندڙ شيطان آهي. جيئن مرزا قادياني (لعنة الله عليه ابدا) جنهن چيو هو ته مون جهاد جو حڪم منسوخ ڪري ڇڏيو آهي ۽ هاڻي جهاد

ڪرڻ گناهه آهي. هي ملعون يهودين ۽ عيسائين جو ايجنت ۽ بچيل ڪتو هو. الله تعالیٰ ان ظالم جي سوچ ۽ فڪر کان هر مسلمان کي محفوظ رکي. آمين يا رب العالمين ٤- جيڪڏهن مسلمانن جي لشڪر کان دشمنن جو لشڪر ٻيڻو آهي ته مسلمانن کي مقابلي کان پڇڻ حرام آهي پر جيڪڏهن ٿيڻو يا اڃا به وڌيڪ آهي ته پوءِ مسلمانن کي جان بچائڻ لاءِ مقابلي کان پڇڻ جائز آهي. حضرت عبداللہ بن عباس رضي الله عنہم جو اهو قول آهي. (٣)

مَا كَانَ لِنَبِيِّ أَنْ يَكُونَ لَهُ أُسْرَى حَتَّى يَتُخَنَ فِي الْأَرْضِ

. نه آهي واسطي نبي جي هيءَ ڳالهه جو هجن واسطي ان جي قيدي تانجو (ڪافرن جو) رت وهائي زمين ۾

تُرِيدُونَ عَرَضَ الدُّنْيَا وَاللَّهُ يُرِيدُ الْآخِرَةَ وَاللَّهُ عَزِيزٌ حَكِيمٌ ﴿٩٤﴾

ارادو ڪيو ٿا سامان دنيا جي جو ۽ الله ارادو ڪري ٿو آخرت جو ۽ الله غالب، حڪمت وارو آهي

لَوْلَا كِتَابٌ مِّنَ اللَّهِ سَبَقَ لَمَسَّكُمْ فِيمَا أَخَذْتُمْ عَذَابٌ عَظِيمٌ ﴿٩٥﴾

جيڪڏهن نه هجي ها لکت طرفان الله جي جو اڳي ٿي ته البته پهچي ها اوهان کي ان ۾ جو رت واهان عذاب وڏو

فَكُلُوا مِمَّا غَنِمْتُمْ حَلَالًا طَيِّبَاتٍ وَاتَّقُوا اللَّهَ إِنَّ اللَّهَ غَفُورٌ رَّحِيمٌ ﴿٩٦﴾

پوءِ ڪاڻو ان مان جو غنيمت ڪيو حلال، پاڪ ۽ ڊڄو الله کان بيشڪ اللبخشهار، مهربان آهي.

تفسير

اڳين آيتن ۾ مومنن کي جهاد جا احڪام ٻڌائي ان جي ترغيب ڏياري وئي ۽ هنن ۾ جهاد ۾ فتح ملڻ کان پوءِ جا احڪام بيان ڪيا ويا آهن. فرمان مبارڪ آهي ”مَا كَانَ لِنَبِيِّ أَنْ يَكُونَ لَهُ أُسْرَى حَتَّى يَتُخَنَ فِي الْأَرْضِ تُرِيدُونَ عَرَضَ الدُّنْيَا وَاللَّهُ يُرِيدُ الْآخِرَةَ وَاللَّهُ عَزِيزٌ حَكِيمٌ“ نبي جي (شان مبارڪ) لاءِ مناسب نه آهي جو ان وٽ قيدي هجن تان جو زمين ۾ (رت وهائڻ سان) غلبو حاصل ڪري. اوهان دنيا جي سامان جو ارادو ڪيو ٿا ۽ الله آخرت جو ارادو ٿو ڪري ۽ الله غالب، حڪمت وارو آهي. ياد رکڻ گهرجي ته هيءَ آيت بدر جي جنگ ۾ جهاد ڪندڙن جي متعلق نازل ٿي هئي. اصل ۾ چا هو ته الله تعاليٰ بدر جي جنگ کان اڳ ۾ سورة محمد (صلي الله عليه وسلم) ۾ جنگ جي متعلق جيڪي ابتدائي هدايتون ڏنيون هيون انهن ۾ جنگي قيدين کان فديو (جان بها) وٺڻ جي اجازت نه ڏنل هئي پر ان سان گڏ اهو شرط رکيل هو ته پهريان دشمنن جي طاقت کي هميشه لاءِ اهڙو ختم ڪري ڇڏيو جو وري جنگ لاءِ جرئت نه ڪري. ان کان پوءِ جيڪي قيدي ٻچن انهن کان سرجي بها وٺي کين ڇڏي ڏيو پر بدر جي جنگ ۾

مجاهدن جڏهن ڏٺو ته اسان جي فتح ٿي وئي آهي ته انهن کان ڪافرن کي هميشه جي لاءِ ڪڇڻ واري ڳالهه ذهن مان نڪري وئي ۽ ميدان مان ڀڄي ويندڙ ڪافرن جي پويان وڃي انهن کي قتل ڪرڻ جي بجاءِ هڪ ته جيڪي ڪافر هئا انهن کي قيدي بنائيندا ويا ۽ ٻيو ته غنيمت جو هٿ ايندڙ سامان سنڀاليندا رهيا ۽ جيڪڏهن همت ۽ پوري قوت سان ڪافرن جي پويان وڃي انهن کي قتل ڪن ها ته انهن جي طاقت جو هميشه لاءِ اهڙو خاتمو ٿي وڃي ها جو وري جنگ لاءِ سوچين به نه ها. الله جل شانہ مٿئين آيت ۾ انهن کي ان واقعي تي عتاب نازل ڪيو آهي اهو عتاب حضور عليه الصلوة والسلام جن تي ناهي. (١١) - جيئن ”تُرِيدُونَ عَرَضَ الدُّنْيَا“ (دنيا جي سامان جو ارادو ٿي ڪيو) مان واضح ٿي رهيو آهي. يعني اوهان فاني دنيا جي اسباب تي نظر ڪئي حالت ۾ مومن جو شان آهي ته اهو هر ڪم جي انجام تي نظر رکي ته ڇا ٿيندو؟ ”لَوْلَا كِتَابٌ مِّنَ اللَّهِ سَبَقَ لَمَسَّكُمْ فِيمَا أَخَذْتُمْ عَذَابٌ عَظِيمٌ“ جيڪڏهن الله جي طرفان لکت اڳ ۾ نه ٿي ها ته جيڪو اوهان (فديو) ورتو هو ان تي اوهان کي وڏو عذاب ٿي ها. مطلب ته اها اوهان جي غلطي في حد ذاته اهڙي هئي جو ان تي اوهان کي سخت سزا ڏجي ها پر ان سزا نه ڏيڻ جو وجهه اهو آهي جيڪو الله پهريان ئي لکي ڇڏيو آهي. اها لکت ڇا آهي ان جا مختلف وجهه ٿي سگهن ٿا ١- ته اصحابن سڳورن جي اها غلطي اجتهدادي هئي جنهن تي عذاب نه ٿيندو آهي. ٢- ته الله تعاليٰ جيستائين ڪنهن به ڪم کان صاف صاف نه ٿو روڪي تيستائين ان جي ڪندڙ کي عذاب نه ٿو ڪري. فديي وٺڻ جي ته سورة محمد ۾ اجازت ڏني چڪو هو صرف اها ڳالهه اصحابن جي ذهن مان نڪري وئي هئي ته وڏن وڏن ڪافرن کي نيست نابود ڪري پوءِ رهيل قيدين کان فديو وٺڻ جائز آهي ٣- ته بدر جي جنگ ۾ وڙهندڙن مجاهدن جي خطائن کي اڳي ئي معاف ڪري چڪو آهي ٤- ته انهن قيدين مان ڪيترن جي مقدر ۾ اسلام قبول ڪري اسلام لاءِ مجاهد بنجڻ لکيل هو. انهن سببن جي ڪري وڏي عذاب کان بچي ويا آهيو (٢) ”فَكُلُوا مِمَّا غَنِمْتُمْ حَلَالًا طَيِّبًا“ وَاتَّقُوا اللَّهَ إِنَّ اللَّهَ شَدِيدُ الْعِقَابِ يعني جيڪو غنيمت جو مال هٿ ڪيو اٿو اهو حلال پاڪ آهي. ٻلي کائو ۽ الله کان ڊڄندا رهو بيشڪ الله بخششهار، مهربان آهي.

اڳئين آيت ۾ آيل عتاب کان پوءِ مسلمان غنيمت جي مال کائڻ کان به ڀڄڻ لڳا ته متان مالڪ مٿو ناراض ٿي هن آيت ۾ انهن کي تسلي ڏيندي هٿ آيل غنيمت جي مال

ڪاڻ جي اجازت ڏني وئي ته اهو هٿ آيل سامان الله جل شانہ جي عطا آهي. اهو حلال ۽ پاڪ سمجهي کائو ڪا منع نه آهي پر جنگ جي دوران اوهان جي نظر مال تي نه هجي. الله جل جلاله جي رضا تي هجي مال جي فڪر ۾ عاليشان مقاصد ۽ بلند مرتبي ڪمن کان اک پوٽ نه ڪيو. الله تعاليٰ کان ڊڄندا رهو ته اهو عَقُورٌ، رَجِيْمٌ اوهان جون سڀ غلطيون اوهان کي معاف ڪري ڇڏيندو.

مسئله: هيٺر جيڪڏهن مسلمان جهاد ۾ ڪافرن کي قيدي بنائين ته حنفي فقهاء وٽ انهن کان نه مال وٺي کين ڇڏڻ جي اجازت آهي، نه مفت ۾ ڇڏڻ جي تانت اهي ڪافرن سان ملي وري مسلمانن سان وڙهن پر انهن کي يا غلام بنائي رکڻو آهي يا آزاد ڪري پنهنجو رعيتي بنائي رهائڻو آهي (١)

قائدو: غنيمت جي مال ڏانهن توجهه ڪرڻ جي ڪري اصحابن سڳورن رضي الله عنهم کي عتاب ۽ ڏورايو ته مليو پر اهو مال حلال ۽ پاڪ هو حرام نه هو ڇو ته حرام کي کائڻ لاءِ ڪڏهن به حڪم نه ٿئي ها. قرآن پاڪ کليل لفظن ۾ ”حَلَالًا طَيِّبًا“ فرمائي ان کي پاڪ، صاف ۽ حلال سڏيو آهي.

يَا أَيُّهَا النَّبِيُّ قُلْ لِّمَنُ فِيْ أَيْدِيكُمْ مِّنَ الْأَسْرَىٰ إِنِ

اي غيب جون خبرون ڏيندڙ افرماءِ واسطي انهن جي جو هٿن اوهان جن ۾ آهن قيدين مان جيڪڏهن

يَعْلَمِ اللّٰهُ فِيْ قُلُوبِكُمْ خَيْرًا يُّؤْتِكُمْ خَيْرًا مِّمَّا أَخَذَ مِنْكُمْ

ڄاڻي الله دلين اوهان جي ۾ چڱائي ته ڏيندو اوهان کي ڀلو ان کان جو ورتو ويو اوهان کان

وَيَغْفِرَ لَكُمْ وَاللّٰهُ غَفُورٌ رَّحِيمٌ ④ وَإِنْ يُرِيدُوا خِيَانَتَكَ فَقَدْ

۽ بخشيندو اوهان کي ۽ الله بخششهار مهربان آهي ۽ جيڪڏهن ارادو ڪندو تڏي ڏين جو توکي پوءِ تحقيق ڏيڻ جي

خَانُوا اللّٰهَ مِنْ قَبْلُ فَأَمْكَنَ مِنْهُمْ وَاللّٰهُ عَلِيمٌ حَكِيمٌ ⑤

ڪوشش ڪيائون الله شا اڳ پوءِ قوت ڏنائين (اوهان کي) انهن تي ۽ الله ڄاڻندڙ حڪمت وارو آهي.

تفسير

هنن آيتن کان پهريان غنيمت طور هت آيل مال جو مجاهدن لاءِ حلال ۽ پاڪ هجڻ بيان ڪيو ويو ۽ هتي ڪافرن جي طرفان پنهنجن هٿن سان ڏيڻ واري فديي جو بيان ڪيو ويو آهي.

نشان نزول: حاڪم صحيح سند سان ۽ بيهقي السنن ۾ حضرت عائشه صديقه رضي الله عنهما کان روايت آندي آهي ته (جڏهن بدر جي جنگ کان پوءِ ڪافرن جي جنگي قيدين کي فديو ڏئي جان ڇڏائڻ جو فيصلو ٿيو ۽ انهن پنهنجن قيدين جي ڇڏائڻ لاءِ فديا موڪليا ته حضور عليه الصلوة والسلام جن جي نياڻيءَ سيده زينب رضي الله عنها به پنهنجي قيدي مڙس ابوالعاص بن الربيع جي ڇڏائڻ لاءِ فديي ۾ اهو هار موڪليو (جيڪو ڪيس رسول الله صلى الله عليه وسلم جن ڏاج ۾ ڏنو هو) جڏهن پاڻ اهو هار ڏنائون ته سندن دل تي رقت طاري ٿي ۽ پاڻ اصحابن سڳورن رضي الله عنهم کي فرمايائون ته جيڪڏهن اوهان جي راءِ منهنجي نياڻيءَ جي قيد ٿيل مڙس کي ڇڏڻ لاءِ بيهي ته ان کي ڇڏي ڏيو (١) ۽ ٻين مفسرن آندو آهي ته مڪي مڪرمه ۾ رهندڙن قريشي ڪافرن بدر ڏانهن نڪرڻ وقت ڏهن شخصن تي سندن لشڪر جو ڪاڏو پيتو رکيو هو جيڪي واري تي لشڪر کي ڪارائيندا پياريندا رهن تان جو موٽي مڪي پاڪ پهچن انهن ڏهن مان هڪ حضرت عباس بن عبدالمطلب به هو پاڻ مڪي پاڪ مان ويهه اوقيون پاڻ سان کڻي هليو هو. انهن ڏهن مان ٩ ڄڻا ته پنهنجي پنهنجي واري ۾ ڪارائيندا رهيا. عين بدر جي جنگ واري ڏينهن حضرت عباس جو وارو آيو ته معاملو ٻيو ٿي ويو ۽ ڪافرن جا ستر (٧٠) فرد قتل ٿي ويا ۽ ستر (٧٠) قيدي بچجي ويا. پاڻ به قيدي ٿيو ۽ ساڻس گڏ سون جون ويهه اوقيون غنيمت جي مال ۾ اچي ويون ۽ جڏهن انهن قيدين کي ڇڏائڻ لاءِ في ماڻهو ڇانديءَ جون ويهه اوقيون مقرر ڪيون ويون ۽ حضرت عباس جي ذمي ويهه اوقيون سندس ۽ ويهه سندس ڀائيٽين عقيب بن ابي طالب ۽ نوفل بن حارث جون به رکيون ويون. ٽوٽل سٺ اوقيون ٿيون ۽ ڪن روايت موجب ويهه اوقيون وري سندس جنگ جي حليف (قسم سان ساڻي) عتبہ بن عمرو جون به مڙس رکيون ويون پوءِ مڙهي اسي (٨٠) ٿيون - حضرت عباس (رضي الله عنه) عرض ڪيو ته: مون وٽ ايترو سون ڪٿي آهي جو سڀني جي پاران ادا ڪيان؟ پاڻ فرمايائونس ته: اهو

ته پنهنجي سر جي بها مڪه پاڪ ۾ پهچي موڪليندا پر موڪلڻ جي نيت نه اٿن ۳- جن کافرن قديو ڏٺو هو انهن حضور عليه الصلوة والسلام جن سان اهو به وعدو ڪيو هو ته وري مسلمانن جي مقابلي ۾ کافرن سان گڏجي نه ايندا. اهو پورو نه ڪن. الله تعالى فرمايو ته انهن ڳالهين تي پریشان نه ٿجو. اهي الله سان به خيانت ڪري چڪا آهن. جو ”اَلَسْتُ بِرَّيْكُمْ“ واري ڏينهن وعدو ڪري آيا ها ۽ اهو وساري ويٺا ۽ ان کان پوءِ الله تعالى مومنن کي انهن جي مٿان قوت ۽ غلبو ڏنو ۽ هاڻي جيڪڏهن اڃان به نه مڙندا ۽ خيانت ڪندا ته وري به مومنن کي غلبو ڏئي انهن جي هٿان کين سخت سزا ڏني ويندي ۽ الله ڄاڻندڙ آهي جو ان کان کافرن جي خيانت ۽ مومنن جي امانت خفيه نه آهي. حڪمت وارو آهي جيڪڏهن خيانت ڪندڙن کي ڍر ۽ مهلت ڏيندو آهي ته اها به حڪمت کان خالي نه آهي.

فائدا :- هنن آيتن ۽ انهن جي شان نزول مان هي فائدا ذهن نشين ٿيا ۱- الله تعالى جي عطا سان حبيب پاڪ عليه الصلوة والسلام جن جي نگاهه ويجهو، پري ڏينهن، رات، انڌيري توڙي روشنيءَ ۾ ڏسي ٿي ۲- حضرت عباس رضي الله عنه بدر جي جنگ کان پوءِ تيون واقعو پيش اچڻ وقت ئي ايمان آڻي چڪو هو پر ان جو ڪليل اعلان مڪي مڪرمه جي فتح ٿيڻ وقت ڪيو هيائين. ۳- کافرن جو مال جيڪو انهن حرام جي ذريعن سان گڏ ڪيو هجي پر جڏهن غنيمت جي مال ۾ آيو ته مسلمانن مجاهدن لاءِ حلال آهي. (۱)

إِنَّ الَّذِينَ آمَنُوا وَهَاجَرُوا وَجَاهَدُوا بِأَمْوَالِهِمْ وَأَنْفُسِهِمْ فِي

بیشڪ جن ايمان آندو ۽ هجرت ڪيائون ۽ جهاد ڪيائون مالن پنهنجن ۽ سرن پنهنجن سان

سَبِيلِ اللَّهِ وَالَّذِينَ آوَوْا وَنَصَرُوا أُولَئِكَ بَعْضُهُمْ أَوْلِيَاءُ

وات الله جي ۾ ۽ جن جاء ڏني ۽ مدد ڪيائون اهي بعض انهن مان وارث آهن

بَعْضُ الَّذِينَ آمَنُوا وَلَمْ يُهَاجِرُوا مَالَكُم مِّنْ وَلَايَتِهِمْ مِّنْ

بعض جا ۽ جن ايمان آندو ۽ نه هجرت ڪيائون ناهي واسطي اوهان جي ورثي انهن جي مان ڪا

شَيْءٍ حَتَّىٰ يُهَاجِرُوا وَإِنِ اسْتَنْصَرُوكُمْ فِي الدِّينِ فَعَلَيْكُمْ

شيء تان جو هجرت ڪن ۽ جيڪڏهن مدد گهرن اوهان کان دين ۾ پوءِ اوهان تي

النَّصْرُ إِلَّا عَلَىٰ قَوْمٍ بَيْنَكُمْ وَبَيْنَهُم مِّيثَاقٌ وَاللَّهُ بِمَا

مدد ڪرڻ (لازم) آهي مگر اهڙيءَ قوم تي جو اوهان ۾ ۽ انهن ۾ معاهدو آهي ۽ الله جيڪي

تَعْمَلُونَ بَصِيرٌ ﴿٤٧﴾

ڪيو ٿا سٺڙو آهي.

تفسير

اڳين آيتن ۾ ٻڌايو ويو ته مؤمن ۽ ڪافر جيتوڻيڪ رت جي رشتي ۾ ملن ٿا ته به بي تعلق آهن ڇو ته جسماني رشتو ايترو قوي نه آهي جيترو ايماني رشتو. ايمان جي قوي رشتي وارو ضعيف رشتي واري جي حساب ۾ نه ايندو، جيئن بدر جي واقعات مان ظاهر ٿي رهيو آهي ۽ هتي ٻڌايو ويو آهي ته به مؤمن کڻي رت جي رشتي ۾ نه آهن مگر ايماني رشتي جي ڪري اهي هڪ ٻئي جا قريب ۽ وارث آهن.

شان نزول

جڏهن حبيب پاڪ، سياح افلاڪ، صاحب لولاڪ صلي الله عليه وسلم جن مڪه معظمه کان هجرت ڪري مدينه منوره جي سرزمين کي پنهنجن قدمن سان مشرف فرمايو تڏهن مڪه مڪرمه مان ڪيترا ٻيا مسلمان به هجرت ڪري محبوب آقا عليه الصلوة والسلام جن وٽ مديني پاڪ ۾ پهتا ۽ مديني پاڪ جي اصلي رهاڪن سندن نهايت ئي شاندار ۽ دائمي مهماني ڪري اهڙو مثال قائم ڪري ڏيکاريو جو ڪڏهن آسمان اهڙي مهماني نه ڏئي هوندي. حضور پرنور عليه الصلوة والسلام جن مهاجرين ۽ انصاري ۾ مواخاة (هڪ ٻئي جو پاءُ بڻجڻ) قائم ڪئي ته فلاڻو مهاجر اصحابي فلاڻي انصاري اصحابي جو پاءُ آهي ۽ فلاڻو، فلاڻي جو ۽ ان

ديني پاء پنهنجي هجرت ڪندي پاڪ مان هجرت ڪندي هڪ ٻئي جا وفات کان پوءِ به وارث ٿيڻ لڳا ۽ هجرت نه ڪندڙ پاء پنهنجي هجرت ڪندڙ پاء جو وارث نه ٿيندو هو ۽ اهو حڪم مڪه مڪرمه فتح ٿيڻ تائين جاري رهيو ۽ جڏهن مڪه معظمه فتح ٿيڻ کان پوءِ هجرت ختم ٿي ته اهو حڪم به منسوخ ٿي ويو ۽ ان حڪم کي منسوخ ڪندڙ آيت ”وَأُولُو الْأَرْحَامِ بَعْضُهُمْ أَوْلَىٰ بِبَعْضٍ“ اڳيان اچي رهي آهي. حضرت ابن عباس، حسن بصري، سدي، مجاهد، قتاده، عام مفسرن ۽ اڪثر علماء جو قول اهو آهي (١) فرمان ابيدي آهي ”إِنَّ الَّذِينَ آمَنُوا وَهَاجَرُوا وَجَاهَدُوا بِأَمْوَالِهِمْ وَأَنْفُسِهِمْ فِي سَبِيلِ اللَّهِ بِيَشْكُ جَنَائِمًا أَمْوَالَهُمْ وَهَاجَرُوا وَجَاهَدُوا بِأَمْوَالِهِمْ وَأَنْفُسِهِمْ فِي سَبِيلِ اللَّهِ“ بيشڪ جن ايمان آندو ۽ هجرت ڪيائون ۽ پنهنجن مالن ۽ سرن سان الله جي واٽ ۾ جهاد ڪيائون. هي انهن اصحابن سڳورن جون صفتون آهن جيڪي اصل مڪه مشرفه جا رهاڪو هئا. پهريان پهريان ته پنهنجي قوم جي مخالفت ڪندي هر خطرو قبول ڪري، ڪنهن جي به پرواهه نه ڪندي ايمان آندائون ان کان پوءِ الله جي واٽ ۾ وطن ۽ ان ۾ موجود هر پياري شئي ۽ ڇڏي هجرت ڪيائون. ديسي هئا پرديسي بڻيا ۽ الله جي واٽ ۾ مال، سر ۽ هر ڪجهه لتايائون. ”وَالَّذِينَ آمَنُوا وَتَضَرَّعُوا“ ۽ جن جاءِ ڏني ۽ مدد ڪيائون. هن عبارت ۾ انهن اصحابن پيارن جي تعريف ڪئي وئي آهي جيڪي اصل مدينه پاڪ جا رهاڪو هئا ۽ مڪه پاڪ مان هجرت ڪري ايندڙن کي پنهنجن گهرن ۾ جاءِ ڏئي رهاياائون کين هر طرح جون سهوليتون ڏئي پرديسين کي ديسي بنائي ڇڏيائون ”أُولَئِكَ بَعْضُهُمْ أَوْلَىٰ بِبَعْضٍ“ اهي انهن مان هڪڙا ٻين جا وارث آهن. جو مهاجر ۽ انصار ٻئي پائر بنائڻ کان پوءِ هڪ ٻئي جي ميراث جا وارث ٿيندا هئا. (٢) هتي ولايت مان مراد وراثت ۾ حصيدار ٿيڻ آهي. ”وَالَّذِينَ آمَنُوا وَلَمْ يَهَاجَرُوا مَا لَكُمْ مِنْ وَلَايَتِهِمْ مِنْ شَيْءٍ حَتَّىٰ يَهَاجَرُوا“ ۽ جن ايمان آندو ۽ هجرت نه ڪيائون اوهان جي لاءِ انهن جي ورثي مان تيستائين ڪا به شئي نه آهي جيستائين اهي هجرت ڪن. هن عبارت ۾ مؤمنن جي انهن فردن جو ذڪر آهي جن ايمان ته آندو پر مڪه پاڪ مان هجرت نه ڪئي هيائون. انهن لاءِ فيصلو ڏنو ويو ته جيستائين اهي هجرت نه ڪندا تيستائين اوهان جي ميراث مان انهن کي ڪا به شئي نه ملندي. اسلام جي ابتڙ هجرت ڪرڻ لازم هئي ۽ انهن جڏهن به هجرت ڪئي ته اهي مهاجرن ۾ شامل ٿيا ۽ پنهنجن قربابت دارن جا وارث بڻيا (٣) ”وَأَنَّ اسْتَنْصَرُوكُمْ فِي الدِّينِ فَعَلَيْكُمْ النَّصْرُ“ ۽ جيڪڏهن اوهان کان دين جي باري ۾ مدد گهرن ته اوهان تي مدد ڪرڻ لازم آهي. مطلب ته انهن جي هر ممڪن مدد ڪيو ”إِلَّا“

(١) روح المعاني ص ٣٦-٣٧ جزء ١٠ جلد ٤ بيضاوي ڪامل ص ٢٤٥-اسباب النزول للواحي ص ١٨٠ (٢) نعيم ص ١١٥ جلد ١٠ (٣) حاشيه مراد آبادي ص ٣٩١

عَلَىٰ قَوْمٍ بَيْنَكُمْ وَبَيْنَهُمْ مِّيثَاقٌ مگر اهڙي قوم تي جو اوهان ۽ انهن جي وچ ۾ معاهدو ٿيل آهي. سندن مدد نه ڪيو پر انهن ۾ ڳالهين ذريعي ٺاهه ڪرايو (١) "وَاللّٰهُ بِمَا تَعْمَلُونَ بَصِيرٌ" ۽ جيڪو ڪجهه اوهان ڪيو ٿا الله ان کي ڏسندڙ آهي.

فائدو: مٿئين آيت تي غور ڪرڻ سان هي فائدا سمجهه ۾ آيا. فائدو ١- مهاجر ۽ انصار ٻئي الله تعاليٰ جا مقبول ۽ محبوب ٻانهن آهن پر مهاجر انصارن کان ٻن وجهن جي ڪري افضل آهن. ١- ته انهن انصارن کان پهريان ايمان آندو ۽ حضور عليه الصلوة والسلام جن جي صحبت ۽ خدمت به انهن کي پهريان نصيب ٿي هئي ٢- مهاجرن ڪيترا سال مڪه پاڪ جي ڪافرن جي هٿان تڪليفون ۽ اذيتون برداشت ڪيون ٣- مهاجرن اسلام جي لاءِ وطن ڇڏيو. وطن ڇڏڻ وڏي قرباني آهي جيڪا انصارن کي ميسر نه ٿي هئي. ٤- محمدي شريعت تي هلڻ به اول مهاجرن کي نصيب ٿيو. ان جي ڪري مهاجر پيشوا ۽ انصار مقتدي بڻيا (٢) ٥- خلفاء راشدين حضرت ابوبڪر، حضرت عمر، حضرت عثمان، حضرت علي، رضي الله عنهم به مهاجرين مان آهن. ٦- سڀ کان وڏي ڳالهه اها آهي ته حضور عليه الصلوة والسلام جن پاڻ به مهاجرين مان آهن. جيئن سندن پاڪ ذات سان انسانن کي غير انسانن تي عرب کي عجم تي شرف حاصل ٿيو. تيئن سندن برڪت سان مهاجرن کي انصارن تي عزت ۽ شان مليو. فائدو ٢- دين جي ڪمن ۾ الله تعاليٰ جي پانهن کان مدد گهرڻ، انهن کي انصار، مددگار سڏڻ شرڪ يا ڪفر نه پر خداوندي فرمان سان ثابت آهي. اصحاب سڳورا هڪڙا ٻين جا مددگار هئا. انصار جي معنيٰ مددگار. حضرت عيسيٰ عليه الصلوة والسلام جي قول کي قرآن پاڪ ذڪر ڪيو آهي جنهن ۾ ان فرمايو هو ته "مَنْ أَنْصَارِي إِلَى اللَّهِ" الله جي دين لاءِ منهنجا مددگار ڪير آهن؟ ته حواريين جواب ۾ چيو هو. اسين الله جي دين جا مددگار آهيون. جڏهن دين ۾ غير الله کان مدد وٺڻ جائز آهي ته دنياوي ڪمن ۾ به جائز آهي ۽ اها مدد وٺڻ "إِنَّا كُنَّا نَسْتَعِينُ" جي خلاف نه آهي. جيئن گستاخ ٽولا حضور عليه الصلوة والسلام جن ۽ الله تعاليٰ جي ٻين پيارن نبين، ولين کان مدد وٺڻ کي شرڪ چوندا ۽ "إِنَّا كُنَّا نَسْتَعِينُ" جي خلاف سمجهندا آهن. فائدو ٣- ڪنهن به ملڪ جا مسلمان جيڪڏهن ڪنهن ڪافر ملڪ سان جنگ ۽ جهاد شروع ڪن ته ٻين مسلمان ملڪن تي انهن جي مدد ڪرڻ لازم آهي جيئن "فَعَلَيْكُمْ النَّصْرُ" مان واضح ٿي رهيو آهي ڇو ته سڄي دنيا جا مسلمان جسر جدا پر جان هڪ آهن جيئن بدن جا عضوا جدا

جدا پر جان هڪ هوندي آهي تيئن آقاءِ دوجهان، سيد انس و جان حضور عليه الصلوة والسلام جن سڀني ملڪن جي مسلمانن کي هڪ بنائي ڇڏيو آهي.

فائدو ٤- مسلمانن کي معاهدي جي پابندي ڪرڻ لازم ۽ نهايت ضروري آهي ڇو ته اهو معاهدو ڪافرن سان ڪيل هجي. مسلمانن کي وعدي برخلاقي ڪرڻ کان سخت پرهيز ڪرڻ ضروري آهي. فائدو ٥- آيت جي شروعات ۾ اول ”اٰمَنُوْا“ آئي ان کان پوءِ ”وَهَاجَرُوْا وَجَاهَدُوْا“ آئي ثابت ڪيو ويو ته ايمان اعمال کان مقدم آهي ۽ ايمان جي جان حبيب پاڪ عليه الصلوة والسلام جي محبت ۽ سندن ادب آهي. بي ادب بي محبت آهي ۽ محبت ناهي ته ايمان ناهي ۽ ايمان نه رهيو ته اعمال برباد ٿي ويندا. هن آيت تي بي ادبن کي غور ڪرڻ نهايت اهم آهي. فائدو ٦- جهاد جيئن جسر سان ٿيندو آهي تيئن مال ملڪيت سان به ۽ ان ۾ هر قسم جو خرچ داخل آهي. کاڌو، پيتو، هٿيار ۽ مجاهدن کي سواري مهيا ڪري ڏيڻ سڀ جهاد آهي پر جيڪڏهن ڪو ماڻهو، جاني ۽ مالي ٻئي جهاد ڪري ته پوءِ ان جا درجا ٿي نرالا آهن.

وَالَّذِينَ كَفَرُوا بَعْضُهُمْ اَوْلِيَاءُ بَعْضٍ اِلَّا تَفْعَلُوهُ تَكُنْ فِتْنَةً

۽ جن ڪفر ڪيو بعضي انهن مان وارث آهن بعض جا جيڪڏهن نه ڪندو اهو ته هوندو فتنو

فِي الْاَرْضِ وَفَسَادٌ كَبِيْرٌ ۝ وَالَّذِينَ اٰمَنُوا وَهَاجَرُوا وَجَاهَدُوا فِي

زمين ۾ ۽ فساد وڏو ۽ جن ايمان آندو ۽ هجرت ڪيائون ۽ جهاد ڪيائون

سَبِيْلِ اللّٰهِ وَالَّذِينَ اٰوَوْا وَنَصَرُوْا اُولٰٓئِكَ هُمُ الْمُؤْمِنُوْنَ حَقًّا

وات الله جي ۾ ۽ جن پناهه ڏني ۽ مدد ڪيائون. اهي ئي مومن آهن سچا

لَهُمْ مَّغْفِرَةٌ وَّرِزْقٌ كَرِيْمٌ ۝

واسطي انهن جي بخشش آهي ۽ رزق ڀلو.

تفسير

اڳئين آيت ۾ ٽن خوش نصيب جماعتن جو ترتيب وار ذڪر ٿيو ١- جيڪي مومن به ٿيا ته هجرت به ڪيائون. هي پهرئين درجي جا ماڻهو هئا ٢- جن ايمان آندو

۽ انصار ٿيا. هي ٻئي درجي جا بڻيا ۳- جن صرف ايمان آندو نه مهاجر بڻيا نه انصار. اهي ٽئي درجي جا آهن ۽ هتي وري هڪ آيت ۾ بدنصيبين ڪافرن کي ۽ انهن جي پويان مؤمنن جي مقام کي بيان ڪيو ويو آهي. ارشاد ايزدي آهي ”وَالَّذِينَ كَفَرُوا بَعْضُهُمْ أَوْلِيَاءُ بَعْضٍ“ ۽ جن ڪفر ڪيو انهن مان هڪڙا ٻين جا وارث آهن. مطلب ته اي مؤمنو! اوهان جا نسبي مٿ ۽ مائٽ جيئي عافو آهن ڪيڏا اوهان کي ويجهو هجن نه اهي اوهان جا وارث آهن ۽ نه اوهان انهن جا وارث ٿيندو. مثلاً پيءُ مسلمان آهي ۽ ان جو پٽ ۽ ڌيءُ ڪافر آهن ته اهي پيءُ جا وارث نه ٿيندا نه پيءُ انهن جو وارث ٿيندو. ها اهي پاڻ ۾ هڪ ٻئي جا وارث ٿي سگهندا ”إِلَّا تَقْعَلُوهُ تَكُنْ فِتْنَةٌ فِي الْأَرْضِ وَفَسَادٌ كَبِيرٌ“ جيڪڏهن اهو نه ڪندو ته زمين ۾ فتنو ۽ وڏو فساد ٿيندو. يعني اي مسلمانو! جيڪڏهن اوهان مسلمان پاڻ ۾ هڪ ٻئي سان ملي متحد ٿي نه رهيو ۽ اوهان ٻين ملڪن جي مسلمانن جي ڪافرن جي مقابلي ۾ مدد نه ڪئي ۽ انهن تي ظلم ٿيندي ڏسي خاموش رهيو ته ڪيترا ضعيف مسلمان ڪافرن سان ملي ويندا ۽ اوهان آهستي آهستي ڪمزور ٿي ويندو. ڪافرن جا حوصلا بلند ٿيا ته هر جاءِ تي مسلمانن جو جيئن جنجال ٿي ويندو. ”وَالَّذِينَ آمَنُوا وَهَاجَرُوا وَجَاهَدُوا فِي سَبِيلِ اللَّهِ“ ۽ جن ايمان آندو ۽ هجرت ڪيائون ۽ الله جي واٽ ۾ جهاد ڪيائون. هن عبارت ۾ آيل ترتيب اڳ ۾ به بيان ٿي چڪي آهي ۽ جهاد مان مراد عام آهي. مال سان جهاد ڪري يا جان سان. ”وَالَّذِينَ آوُوا وَنَصَرُوا“ ۽ جن پناه ڏني ۽ مدد ڪيائون. اڳئين عبارت ۾ مهاجر ۽ هن ۾ انصار بيان ڪيا ويا آهن. هتي انهن جماعتن جو ٻيو ڀيرو ذڪر اجايو نه پر سندن فضائل ٻڌائڻ لاءِ ڪيو ويو آهي. ”أُولَئِكَ هُمُ الْمُؤْمِنُونَ حَقًّا لَهُمْ مَغْفِرَةٌ وَرِزْقٌ كَرِيمٌ“ اهي ئي سچا مؤمن آهن. انهن لاءِ مغفرت ۽ پلو، عزت وارو رزق آهي. يعني سڀئي مهاجر ۽ انصار سچا ۽ پڪا مؤمن آهن ۽ نهايت شاندار آهن. ٻيو ڪوبه انهن جي درجي ۽ مرتبي کي پهچي نه سگهندو. ايمان ۾ نهايت مضبوط ۽ مستحڪم آهن. هيءُ رب العزة جل شانہ جي طرفان انهن جي پڪي مؤمن هجڻ جي گارنٽي آهي ۽ انهن جي لاءِ شاندار بخشش آهي، جنهن کان پوءِ ڪوبه گناهه نه رهي ۽ جنتي رزق عزت وارو آهي جيڪو بي ضرر، ۽ ايترو وسيع هوندو جنهن جو نه حساب هوندو نه شمار (۱) ۽ ان رزق مان ڏنيوي رزق به مراد ٿي سگهي ٿو ۽ ”ڪريم“ مان مراد آهي ته ڪنهن جي ڳڻ، ٿوري کان سواءِ ۽ بغير محتاجيءَ جي ملڻ وارو- الله تعاليٰ اهي سڀ نعمتون حبيب پاڪ عليه الصلوة والسلام جن جي اصحابن رضي الله عنهم کي عطا فرمايون هيون. ديني

نعمتن سان گڏ دنيوي انعامات سان به مالا مال ٿيا. (١) مسئلو- اسلامي ملڪن ۾ رهندڙ ڪافر به مختلف مذهب رکن ٿا. هڪڙو عيسائي آهي ٻيو يهودي يا هڪڙو مجوسي آهي ٻيو مشرڪ ته اهي ڪٿي ڪيترا به نسبي قريب هجن هڪ ٻئي جا وارث نه ٿيندا. (٢) فائدو- مٿين آيتن تي غور ڪرڻ سان هيٺيان فائدا حاصل ٿيا. فائدو ١- مسلمانن جا پاڻ ۾ اختلاف يا ڪافرن سان دوستي رکڻ وڏي فتني ۽ فساد ۽ مسلمانن جي هلاڪت جو سبب آهي. جيئن ”تَكُنْ فِتْنَةً فِي الْأَرْضِ وَفَسَادٌ كَبِيرٌ“ مان واضح ۽ روشن آهي. ان جو تجربو فلسطين ۽ ڪشمير جي مسلمانن جي حالات مان ٿي رهيو آهي. فائدو ٢- سڀئي مهاجر ۽ انصار مخلص مؤمن آهن انهن جي سڄي مؤمن هجڻ جي شاهدي رب العزة جل مجده قرآن ڪريم ۾ ڏئي ڇڏي آهي. جيڪو انهن کي منافق چوي اهو پاڻ منافق آهي. ٻي جاءِ تي فرمان آهي ”وَالزَّمَّهْرُ كَلِمَةُ التَّقْوَى“ (٣) ۽ انهن کي تقوى جو ڪلمو لازم ڪري ڇڏيائين. جنهن مان انهن جو متقي هجڻ به ثابت آهي. ٽئين جاءِ تي فرمان آهي ”رَضِيَ اللَّهُ عَنْهُمْ“ (٤) الله انهن کان راضي آهي. جڏهن رب انهن کان راضي آهي ته ٻيو ڇو ٿو گندو ڳالهائي.

وَالَّذِينَ آمَنُوا مِنْ بَعْدِ وَهَاجَرُوا وَجَاهَدُوا مَعَكُمْ فَأُولَٰئِكَ

۽ جن ايمان آندو ان کان پوءِ ۽ هجرت ڪيائون ۽ جهاد ڪيائون اوهان سان گڏ پوءِ اهي

مِنْكُمْ وَأُولَٰئِكَ الْأَرْحَامُ بَعْضُهُمْ أَوْلَىٰ بِبَعْضٍ فِي كِتَابِ اللَّهِ

اوهان مان آهن ۽ قرابت وارا بعضي انهن مان وڌيڪ ويجهن آهن بعض سان الله جي ڪتاب ۾

إِنَّ اللَّهَ بِكُلِّ شَيْءٍ عَلِيمٌ ۝

بيشڪ الله هر شيءِ ڄاڻندڙ آهي.

تفسير

اڳين آيتن ۾ انصارن ۽ انهن مهاجرن جو ذڪر هو جن پهريان پهريان هجرت ڪئي هئي ۽ هن آيت ۾ انهن جو ذڪر ٿي رهيو آهي. جن حديبيه جي صلح کان پوءِ

(١) نعيم ص ١٣٠ جلد ١٠ (٢) ساڳيو حوالو (٣) سورة الفتح آيت ٢٦ (٤) سورة البينه آيت ٨

هجرت ڪئي. جنهن کي هجرت ثانيه چئجي. فرمان عالي شان آهي. وَالَّذِينَ آمَنُوا مِن بَعْدُ وَهَاجَرُوا وَجَاهَدُوا مَعَكُمْ فَأُولَٰئِكَ مِنكُمْ ۽ جن پوءِ ايمان آندو ۽ هجرت ڪيائون ۽ اوهان سان گڏ جهاد ڪيائون پوءِ اهي اوهان مان آهن. يعني پوءِ ايمان آڻي، هجرت ڪرڻ ۽ اوهان سان گڏجي جهاد ڪرڻ وارا به اوهان سان شامل آهن. اوهان وانگر مؤمن، اصحابي، مهاجر ۽ مجاهد بڻيا ويندا ۽ جيڪي اخروي ۽ دنيوي نعمتن جا وعدا اوهان سان ڪيل آهن. انهن کي به شامل آهن. وَأُولُوا الْأَرْحَامِ بَعْضُهُمْ أَوْلَىٰ بِبَعْضٍ فِي كِتَابِ اللَّهِ ۽ قرابت وارا بعضي انهن مان وڌيڪ ويجهن آهن بعض سان الله جي ڪتاب ۾. هيءَ آيت ناسخ آهي، جنهن سان اڳيون حڪم منسوخ ٿي ويو. معنيٰ قرابت وارا قرابت آهر هڪ ٻئي جا وارث ٿيندا ۽ مهاجر ۽ انصار هاڻي هڪ ٻئي جا جسماني ۽ نسبي رشتي کان سواءِ وارث نه ٿيندا. الله جي ڪتاب ۾ اها ڳالهه لکجي چڪي آهي. ان ڪتاب مان مراد يا لوح محفوظ آهي يا قرآن ڪريم يا الله جو حڪم (١) إِنَّ اللَّهَ بِكُلِّ شَيْءٍ عَلِيمٌ بلاشڪ الله هر شيءِ ڄاڻندڙ آهي. اهو پنهنجن ٻانهن جا معاملن طريقي هلائيندو آهي جنهن ۾ سندن پلائي ۽ فائدو ڄاڻندو آهي.

سوال - آيت جي عبارت وَأُولُوا الْأَرْحَامِ بَعْضُهُمْ أَوْلَىٰ بِبَعْضٍ قرابت وارا (هڪڙا انهن مان ٻين کي وڌيڪ ويجهن آهن) مان ثابت ٿيو ته حضرت علي رضي الله عنه حضور عليه الصلوة والسلام جن جو قريب هجڻ جي ڪري تن پهرين خليفن کان خلافت جو وڌيڪ حقدار هو؟ ان کي ئي اول خلافت ڏني وڃي ها.

جواب: حضور عليه الصلوة والسلام جن ان قرابت جي حڪم کان مستثنى آهن سندن ذات جي متعلق ورثي وارا معاملن هلند اڀر جيڪڏهن اوهان هرو ڀرو چوندو ته پوءِ حضرت علي رضي الله عنه کان وڌيڪ ته حضرت عباس ويجهو قريب آهي ڇو ته حضرت علي سوڻ هو ۽ حضرت عباس چاچو. رضي الله عنهما فائدا - هن آيت ڪريم تي غور ڪرڻ سان هي ڳالهيون ذهن ۾ آيون. فائدو ١- حضور عليه الصلوة والسلام جن جا اصحابي سڳورا سڀ اصحابي هجڻ جي ڪري شاندار آهن پر انهن جي مرتبن ۾ فرق آهي. پهرين مؤمن، مهاجر سڀني کان شان ۾ وڌيڪ آهن. ان کان پوءِ اهي جن به هجرتون ڪيون. هڪ حبش ڏانهن ٻي مديني منوره ڏانهن. انهن کان پوءِ انصار سڳورا. جن مهاجرن پلارن کي جيءَ ۾ جايون ڏنيون هيون ۽ پهرين ۽ پوئين سڀني اصحابن سڳورن کان شان ۾ بلند حضرت ابوبڪر صديق رضي الله عنه آهي جو هجرت

۾ حبيب ڪريم عليه الصلوة والسلام جن جو ساٿ ڏنائين. بلڪ حضور عليه الصلوة والسلام جن کيس هجرت ۾ ساٿ لاءِ پسند فرمايو ۲- ”جَاهِدُوا مَعَكُمْ“ (اوهان سان گڏ جهاد ڪيائون) مان ثابت ٿيو ته جيڪا عبادت الله تعاليٰ جي پيارن سان گڏ ڪئي وڃي اها نهايت پياري ۽ بارگاهه ايزديءَ ۾ مقبول آهي. الحمد لله والصلوة والسلام علي رسول الله وعلى آله واصحابه ومن والاه- جو اڄ رمضان المبارڪ مهيني جي پهرين تاريخ سنه ۱۴۱۸ھ مطابق ۳۰ ڊسمبر ۱۹۹۷ع اربعاءَ جي ڏينهن ساڍي ٻارهن بج منجهند جو سورة الانفال جو تفسير لکي پورو ڪيم.

سورة التوبة جو تعارف

هن سورة سڳوريءَ جي تعارف ۾ هيٺ لکيل ڳالهيون نهايت اهم آهن ۱- نالا ۽ انهن سان سڏجڻ جو سبب ۲- مکيه آهي يا مذهبه ۳- نازل ٿيڻ جو وقت ۴- رکوع، آيتون ۽ ڪلما ۵- ڪهڙن مضمونن تي مشتمل آهي. ۶- سورة الانفال سان ربط ۽ تعلق ۷- فضائل ۽ برڪتون ۸- هن جي مندر ۾ بسم الله الرحمن الرحيم ڇو نه لکي وئي؟ تلاوت ڪرڻ وقت بسم الله پڙهي سگهجي ٿي يا نه؟ ان مسئلي جي وضاحت.

۱- نالا ۽ انهن سان سڏجڻ جو سبب: ذهن نشين ڪرڻ گهرجي ته قرآن ڪريم جي مفسرن هن سورة جا پندرهن (۱۵) نالا لکيا آهن. ۱- التوبة ڇو ته هن ۾ حضور پرنور عليه الصلوة والسلام جي اصحابي ڪعب بن مالڪ ۽ سندس ٻن ساٿين جي عظيم الشان توبه جو ذڪر آهي ۲- البراءة معنيٰ بيزار ٿيڻ. ان جي ڪري جو هن ۾ مشرڪن کان بيزاري ۽ ساڻن ڪيل معاهدن کي ڪينسل ڪرڻ جو بيان آهي (۱) حضرت ابن عمر ۽ حضرت ابن عباس رضي الله عنهما کان ائين روايت ڪيل آهي (۲) ۳- المقشقشة هي لفظ واحد مؤنث اسم فاعل جو صيغو قشقش يقشقش کان ورتل آهي. بيمار کي بيماريءَ کان صحت ملندي آهي ته چيو ويندو آهي ته قشقشة ان کي بيماريءَ کان ڇڏايائين. هيءَ سورة به مؤمنن کي منافقيءَ کان ڇڏائي اخلاق ڏانهن آڻيندڙ آهي. ان جي ڪري ان نالي سان سڏي وئي آهي. (۳) ۴- الفاضحة خوار ڪندڙ ابو عبید، ابن المنذر، ابوالشيخ، ابن مردويه، سعيد بن جبیر کان ۽ ان حضرت عبدالله بن عباس رضي الله عنهما کان ۽ ابو الشيخ حضرت عكرمه کان ان حضرت عمر بن خطاب رضي الله عنهما کان اهو نالو روايت ڪيو آهي (۴) ۵- سورة العذاب - ڇو ته ان

۾ ڪافرن کي عذاب ٿيڻ جو ذڪر گهڻو آهي. ابن ابي شيبه، طبرانيءَ اوسط ۾، حاکم ۽ ابن مردويه سڀني محدثن حضرت حذيفه صحابي رضي الله عنه کان اهو نالو روايت ڪيو آهي. ٦- المنقرة- ڪافرن جي دٻين ۾ لڪل راز ظاهر ڪندڙ. ابوالشيخ حضرت عبدالله بن عبيد بن عمير رضي الله عنه کان اهو نالو روايت ڪيو آهي. ٧- المعبرة ماڻهن جي رازن کي کوليندڙ- ابن المنذر حضرت محمد بن اسحاق رضي الله عنه کان اهو نالو روايت ڪيو آهي (١) ٨- الحاقرة- کوٽيندڙ

چو ته ان منافقن جي دٻين ۾ دفن ٿيل نفاق کي کوٽي مسلمانن جي اڳيان ظاهر ڪري رکيو. اهو نالو حضرت فقيه ابوالليث سمرقندي عليه الرحمه حضرت حسن بصريءَ کان نقل ڪيو آهي. (٢) ٩- المثيرة- چو ته ان منافقن جي حالتن کي پڌرو ڪري ڇڏيو. اهو نالو قرآن پاڪ جي مفسر قتادة کان نقل ڪيل آهي. (٣) ١٠- المبعثرة- چو ته ان منافقن جون ٺڳيون اڏائي ڇڏيون لڪائڻ نه ڏنيون. اهو نالو حضرت ابن عباس رضي الله عنهما کان روايت ڪيل آهي ١١- المخزية- خوار ڪندڙ ان جي ڪري جو هن سورة ۾ هڪ جملو آهي ”وَأَنَّ اللَّهَ مَخْزِي الْكَافِرِينَ“ ۽ بلاشڪ الله ڪافرن کي خوار ڪندڙ آهي. ١٢- المنكلت- عذاب ڪندڙ. ١٣- المشددة ڪافرن تي سختي ڪندڙ. ١٤- المدممة- ڪافرن تي عذاب پلٽائيندڙ- ١٥- البحوث- بحث ڪندڙ چو ته ان منافقن جي لڪل ڳالهين جو بحث ڪيو آهي. (٤)

٢- مڪيه آهي يا مدنيه: هيءَ سورة ڀلاري جمهور مفسرن جي اتفاق سان مدنيه آهي. (٥) ۽ قرآن ڪريم جي نازل ٿيندڙ آخري سورتن مان آهي. ٣- نزول جو سال: هيءَ سڄي سورة نبوي هجرت کان پوءِ نائين (٩) سال ۾ مرحلي وار نازل ٿي هئي هڪ حصو تبوك جي جنگ کان اڳ ۾ ان ئي سال جي رجب مهيني ۾ نازل ٿيو هو - ٻيو حصو ان جنگ لاءِ تياريءَ جي دوران نازل ٿيو هو - ٽيون حصو جنگ کان واپس ورتڻ کان پوءِ نازل ٿيو هو. (٦) - رڪوع، آيتون ۽ ڪلما: هن ۾ سورهن (١٦) رڪوع، هڪ سؤ اوڻٽيهه آيتون ۽ چار هزار اٺهتر (٣٠٧٨) ڪلما آهن. (٧) ۽ هن ۾ ڏهه هزار چار سؤ اٺاويهه حروف آهن. (٨)

- (١) ساڳيو حوالو. (٢) بحر العلوم ضل جلد ٢ روح المعاني ضل جزء ١٠ جلد ٣ (٣) بحر العلوم ضل جلد ٢ التفسير الكبير ضل جزء ١٥. (٤) بحر العلوم ص ٣٠ ج ٢ (٥) ساڳيا حوالا- (٦) القرطبي ص ٦١ ج ٨ (٧) في ظلال القرآن ضل ١٥٦٤ جلد ٣-

۵- ڪهڙن مضمونن تي مشتمل آهي: هن سورة کي غور ڪري پڙهڻ ۽ سمجھڻ سان هن مان هيٺ لکيل مضمون ڏهن نشين ٿين ٿا ۱- عرب مان شرڪ ۽ ڪفر کي مڪمل طرح ختم ڪيو وڃي ۽ قديم مشرڪن وارين رسمون کلي طرح تباهه ۽ برباد ڪيون وڃن.

۲- اسلام جو مرڪز هميشه لاءِ خالص اسلامي مرڪز هجي ۽ ٻيو ڪوبه عنصر ان جي اسلامي مزاج ۾ نه ته خلل انداز ٿي سگهي ۽ نه ڪنهن خطري جي موقعي تي اندروني فتنن جو سبب بنجي. ان غرض لاءِ مشرڪن کان براءِ (بيزاري) ڪندي ساڻن ڪيل معاهدا ختم ڪيا ويا.

۳- مڪه مڪرمه کي فتح ڪرڻ ۽ ڪعبه جي انتظام سنڀالڻ کان پوءِ اهو بالڪل نامناسب هو ته جيڪو گهر وجود ۾ آيو ٿي ان لاءِ آهي ته ان ۾ خالص الله جل جلاله جي عبادت ڪئي وڃي، يا ان ۾ مشرڪن جو شرڪ ۽ شرڪيه رسومات ادا ڪيون وڃن ۽ ان جا متولي مشرڪ رهن. ان جي ڪري حڪم ڪيو ويو ته آئنده جي لاءِ ڪعبه جا متولي به مسلمان رهن ۽ بيت الله شريف جي حدود ۾ شرڪ ۽ جاهليت جون سموريون رسمون زور ۽ سختيءَ سان نه صرف بند ڪيون وڃن پر مشرڪ ان مقدس گهر کي ويجهو به نه وڃن تانت ان ابراهيمي بناء (عليه بانيه الصلوة والسلام) جو شرڪ سان آلودو هجڻ جو امڪان ئي نه رهي.

۴- عرب جي تمدني زندگي ۾ به جاهليت جي باقي رهيل آثار ۽ رسومات جو قلع، قمع ڪيو وڃي ۽ اهي اسلامي جديد دور ۾ مڪمل طرح هٽايون وڃن.

۵- عرب ۾ اسلامي مشن جو تڪميل جي پايءَ کي پهچڻ کان پوءِ ٻيو اهم مرحلو جيڪو سامهون هو سو اهو هو ته عرب کان ٻاهر به حق جي دين اسلام جو دائرو وڌائي وسيع ڪيو وڃي پر ان وسعت لاءِ روم ۽ ايران جون سياسي قوتون وڌ ۾ وڌ رڪاوٽ هيون ۽ اها ڳالهه اڻ ٿر هئي ته عربن جي قبيلن کان فارغ ٿيندي ئي انهن سان تصادم ٿيندو ۽ اڳتي هلي ٻين غير اسلامي سياسي ۽ تمدني نظامن سان منهن ڏيڻو پوندو. ان جي ڪري هن سورة ۾ مسلمانن کي هدايت ڪئي وئي ته عرب کان ٻاهر جيڪي ماڻهو مسلمان نه آهن انهن جي خود مختار حڪمرانيءَ کي به تلوار جي ذريعي ختم ڪيو وڃي تانت اهي اسلام جي راهه ۾ رڪاوٽ نه بنجن پر اسلامي اقتدار جو تابع ٿي رهڻ قبول ڪن. جيتري قدر ايمان قبول ڪرڻ جو تعلق آهي اهو مٿن منحصر آهي خوشيءَ سان قبول ڪن ته پلو آهي نه ته مرضيءَ وارا آهن پر ڪين اهو حق نه آهي

جو الله جل جلاله جي ڌرتيءَ تي قابض رهي ان جي عبادت کان روڪين جنهن ڌرتي پيدا ڪئي آهي.

۶- اهر مسئلو منافقن جو به هو جن کي وقتي مصلحتن خاطر ظاهر نه ٿي ڪيو ويو پر جڏهن بيروني خطرات جو دٻاءُ گهٽيو ته حڪم ڏنو ويو ته منافقن سان ڪا به نرمي نه ڪيو ۽ انهن سان اهڙيءَ سختيءَ سان پيش اچو جهڙي دين جي کليل دشمنن ۽ منڪرن سان ڪئي وڃي ٿي ۽ ان ريائي حڪم تي عمل جو نتيجو هو جو حضور عليه الصلوة والسلام جن تبوك جي جنگ لاءِ تياريءَ دوران سويلر نالي شخص جي گهر کي باهه ڏياري ساڙي ڇڏيو هو جتي منافقن جو هڪ ٽولو گڏ ٿي مسلمانن کي جنگ کان روڪڻ جي ڪوشش ڪندو هو ۽ ان ئي حڪم تي عمل ڪندي حضور عليه الصلوة والسلام جن تبوك جي جنگ کان واپس ٿيندي مسجد ضرار (منافقن جي مسجد) کي ڍاهڻ ۽ ساڙڻ جو حڪم ڪيو هو.

۷- سچن مومنن مان به ڪن ۾ ڪمزوري محسوس ٿي رهي هئي ان جو علاج به ضروري هو جيڪو هن سورة ۾ ڪيو ويو ڇو ته اسلام عالمگير جدوجهد جي مرحلي ۾ داخل ٿيڻ وارو هو ۽ ان مرحلي ۾ جڏهن ته مسلم عرب کي پوري غير مسلمان دنيا سان منهن ڏيڻو هو ايمان جي ڪمزوريءَ کان وڌيڪ مسلمانن لاءِ ڪو به خطرو زياده نقصان ڪار نه هو. ان جي ڪري جن شخصن تبوك جي جنگ جي موقعي تي سستي ۽ ڪمزوري ڏيکاري هئي انهن کي نهايت شدت سان ملامت ڪئي وئي ۽ آئنده لاءِ فيصلو ڪيو ويو ته جيڪو اسلام جي لاءِ قرباني ڏيڻ ۾ سستي ڪندو ان جو ايمان معتبر نه رهندو (۱)

۸- فضائل ۽ برڪتون: ۱- هن سورة جي تلاوت ايمان جي نشاني آهي. منافق ان کي نه پڙهندو نه ياد ڪندو. طبرانيءَ اوسط ۾ حضرت علي رضي الله عنه کان روايت آندي آهي ته رسول الله صلى الله عليه وسلم جن فرمايو **الْمُنَافِقُ لَا يَحْفَظُ سُورَةَ هُودَ وَبَرَاءَةَ وَنَاسِئِينَ وَالِدَ خَانَ وَعَمَّ يَتَسَاءَلُونَ**

يعني منافق سورة هود، توبه، يس، دخان ۽ عمر يتساءلون ياد نه ڪندو ثابت ٿيو ته سچو مؤمن انهن کي ياد ڪندو، پڙهندو ۽ انهن ۾ ذڪر ٿيل حڪمن تي عامل رهندو. ۲- حضرت عمر رضي الله عنه ان سورة ۽ سورة النور جي پڙهڻ جي ترغيب ڏيندو هو. ابو عبيد، سعيد بن منصور، ابوالشيخ ۽ بيهقيءَ شعب الايمان ۾ ابي عطية همدانيءَ کان روايت آندي آهي ته حضرت عمر رضي الله عنه (پنهجن عملدارن کي) لکيو هو ته

(۱) تفهيم القرآن ص ۱۷۲-۱۷۳ جلد ۳ ضياء القرآن ص ۱۷۳ کان ۱۷۶ جلد ۲

سورة براءة پڙهو ۽ عورتن کي سورة النور جي تعليم ڏيو. (۱) علامه مفتي احمد يار عليه الرحمة لکيو آهي ته هن سورة مبارڪ کي عامل ۽ زاهد پنهنجي وظائف ۾ گهڻي اهميت ڏيندا آهن ۽ روايتن ۾ آيل آهي ته جيڪو مسلمان اشراق جي نماز کان پوءِ يارهن ڀيرا هن سورة کي تلاوت ڪري ڪنهن به ظلم ۽ بي رحمر حاڪم جي اڳيان ويندو ته اهو هن تي رحم دل ٿي پوندو. (۲) مفسر قرآن عبدالله بن عمر شيرازي نبي پاڪ عليه الصلوة والسلام جن کان روايت آندي آهي پاڻ فرمايائون ته ”مَا أُنْزِلَ الْقُرْآنُ عَلَيَّ آيَةً أَوْ حَرْفًا حَرْفًا مَا خَلَا سُورَةَ بَرَاءَةٍ وَقُلْ هُوَ اللَّهُ أَحَدٌ فَإِنَّهُمَا أُنْزِلَتَا عَلَيَّ وَمَعَهُمَا سَبْعُونَ أَلْفَ صَفٍّ مِنَ الْمَلَائِكَةِ“ (۳) يعني مون تي قرآن سورة براءة ۽ قل هو الله احد کان سواءِ آيت آيت ۽ حرف حرف ڪري نازل نه ڪيو ويو آهي. اهي ٻئي سورتون جڏهن مون تي نازل ڪيون ويون ته انهن پنهني سان ستر هزار صفون ملائڪن جون گڏ هيون.

۹- سورة الانفال سان تعلق ۽ ربط: سورة الانفال ۾ ڪافرن سان جهاد ڪرڻ، جنگ دوران هٿ آيل سندن مال کي غنيمت بنائڻ ۽ ان کي صحيح طريقي سان تقسيم ڪرڻ جو ذڪر هو ۽ ظاهر آهي ته اهو جهاد تڏهن ٿيندو جڏهن انهن سان معاهدو ٿيل نه هوندو. هن سورة ۾ انهن معاهدن کي ٽوڙڻ جو ذڪر ڪيو ويو آهي. انفال جي آخر ۾ مسلمانن کي هڪ ٻئي سان ميل جول محبت ۽ پيار رکڻ جو حڪم هو ۽ هن سورة ۾ ڪافرن سان تعلق ٽوڙڻ جو بيان ڪيو ويو آهي.

۱۰- هن سورة جي اول ۾ بسم الله الرحمن الرحيم چو نه لکي وڃي؟ قرآن ڪريم جي مفسرن ان جا مختلف جواب ڏنا آهن پر وڌيڪ قوي ۽ صحيح جواب اهو آهي ته حضور عليه الصلوة والسلام جن ان جي شروعات ۾ بسم الله الرحمن الرحيم لکڻ جو حڪم نه ڏنو هو ڇو ته جبريل عليه السلام هن سورة کي آڻڻ وقت بسم الله سڳوري نه آندي هئي. (۴)

مسئله: قرآن پاڪ جي تلاوت ڪرڻ وقت هن سورة جي منيٰ ۾ بسم الله پڙهجي يا نه. ان ۾ اختلاف آهي، ابن حجر مڪي تلاوت جي دوران بسم الله پڙهڻ کان سخت منع ڪئي آهي ۽ علامه رمل۽ مڪروه چئي آهي، مگر جمهور علماء جو قول آهي ته جيڪڏهن مٿان سورة انفال پڙهندي سورة توبه اچي وڃي ته نه پڙهي ۽ جيڪڏهن شروعات ٿي هن کان ٿو ڪري ته ڀلي پڙهي (۵) مفتي محمد شفيع صاحب لکيو آهي ته: فقهاء حضرات فرمايو آهي ته جيڪو شخص مٿان کان سورة انفال جي تلاوت ڪندو

(۱) الدر المنثور ص ۱۲۰ جلد ۴ (۲) نعیمی ص ۱۳۸ جلد ۱۰ (۳) بیضاوی کامل ص ۲۷۲

(۴) القرطبي ص ۶۳ جلد ۸ (۵) نعیمی ص ۱۴۰ جلد ۱۰

اچي ۽ سورة توبه شروع ڪري ويهي ته اهو بسر الله نه پڙهي، پر جيڪو شخص تلاوت شروع ٿي توبه سڳوريءَ کان ڪري ان کي گهرجي ته بسر الله الرحمن الرحيم پڙهي. ڪي ان واقف سمجهندا آهن ته اهو غلط آهي ۽ ڪي ماڻهو سورة توبه جي تلاوت وقت بسر الله جي بجاءِ اعوذ بالله من النار وغيره پڙهندا آهن. اها دعا حضور عليه الصلوة والسلام جن يا ڪنهن اصحابي ڪنهن مجتهد امام کان ثابت نه آهي. (۱)

سُورَةُ التَّوْبَةِ مَدَنِيَّةٌ وَهِيَ مِائَةٌ وَتِسْعٌ وَعِشْرُونَ آيَةً وَسِتَّةَ عَشَرَ رُكُوعًا

سورة توبه مدني آهي ۽ اها هڪ سو اوڻيه آيتون ۽ سورهن ركوع آهي

بَرَاءَةٌ مِّنَ اللَّهِ وَرَسُولِهِ إِلَى الَّذِينَ عَاهَدْتُمْ مِّنَ الْمُشْرِكِينَ ①

(معاهدن کان) بيزاري آهي الله ۽ ان جي رسول جي طرفان انهن ڏانهن جو معاهدو ڪيو اوهان مشرڪن مان

فَسِيحُوا فِي الْأَرْضِ أَرْبَعَةَ أَشْهُرٍ وَاعْلَمُوا أَنَّكُمْ غَيْرُ

(ڪنهن سان) پوءِ گهمو ڦرو زمين ۾ چار مهينا ۽ چڱي طرح ڄاڻو ته بيشڪ اوهان ناهيو

مُعْجِزِي اللَّهِ وَأَنَّ اللَّهَ مُخْزِي الْكَافِرِينَ ②

عاجز ڪندڙ الله کي ۽ بيشڪ الله خوار ڪندڙ آهي ڪافرن کي.

تفسير

سورة انفال جي آخري آيتن ۾ بيان ڪيو ويو ته مسلمان مسلمانن جا دوست، وارث ۽ ولي آهن ۽ هتي اعلان ڪيو ويو آهي ته مسلمان ڪافرن کان بيزار ۽ جدا رهن. گویا تقویٰ جي هڪ رڪن مؤمنن سان محبت جو ذکر پهريان ۽ تقویٰ جي ٻئي رڪن ڪافرن کان علحدگيءَ جو ذکر پويان ڪيو ويو آهي.

شان نزول: مٿي بيان ٿي چڪو آهي ته حضور اڪرم، نور مجسر صلی الله عليه وسلم جن عرب جي قبيلن سان امن جا معاهدا ڪيا هئا پر مسلمانن جي ظاهري

ڪمزوريءَ جي ڪري اهي انهن معاهدن جو احترام تمام گهٽ رکندا هئا ۽ جڏهن به انهن کي موقعو ملندو هو ته مسلمانن کي تڪليف پهچائڻ کان باز نه رهندا هئا. جڏهن حضور پر نور عليه الصلوة والسلام جن تبوك جي سفر تي روانا ٿيا جيڪو مدينه منوره کان سوين ميل پري هو ۽ رومي بادشاهه جي لشڪر سان مقابلو به نهايت خطرناڪ هو ته مشرڪن جو ته چڻ گهه ۾ ٽڪر ڪريو ۽ کين وڏي اميد هئي ته قيصر بادشاهه مسلمانن کي ختم ڪري ڇڏيندو ۽ جيڪڏهن پاڻ مسلمانن سان وعدو وفا نه ڪندا ته کانئن ڪير پڇندو به ڪو نه. ان جي ڪري طرحين طرحين ڪوڙا افواهه پکيڙڻ ۽ عهد شڪني ڪرڻ لڳا پر الله تعاليٰ کي ڀيو ڪجهه منظور هو حضور صلي الله عليه وسلم جن ته خيرن سان ڪاميابي ماڻي موٽيا پر فيصلي طلب اها ڳالهه هئي ته هاڻي انهن پاليلن نانگن کي ڍر ڏئي ڇڏجي جو جڏهن به گهرن ته ڏنگين ۽ اسلام ۽ اسلامي رياست جي دشمني ڪن ۽ جڏهن به مسلمان ڪنهن ٻاهرئين دشمن ڏانهن متوجهه ٿين ته هي سندن لاءِ آزار ۽ ايذاء جو باعث بنجن يا سندن معاملي کي ڪنهن طريقي سان هميشه لاءِ حل ڪري ڇڏجي. جڏهن سنه ٩ هه ۾ مسلمانن جو قافلو حضور صلي الله عليه وسلم جن جي امر سان حضرت ابوبڪر صديق رضي الله عنه جي اڳواڻي ۾ حج لاءِ روانو ٿيو ته هن سورة جون ابتدائي آيتون نازل ٿيون جن ۾ صاف، صاف حڪم ڏنو ويو ته هاڻي ڪافرن سان ڪيل معاهدا سڀئي منسوخ آهن. انهن کي دوستيءَ جي لباس ۾ دشمني ڪرڻ جي اجازت نه آهي. حضرت رسول الله صلي الله عليه وسلم جن حج جي ڏينهن هي آيتون پڙهي اعلان ڪرڻ جي لاءِ حضرت علي المرتضيٰ رضي الله عنه کي موڪليو. اڳ ۾ موڪليل قافلو حضرت ابوبڪر صديق جي اڳواڻي ۾ مڪه مڪرمه ڏانهن وڃي رهيو هو ۽ حضرت علي حضور عليه الصلوة والسلام جن جي ڏاچيءَ مبارڪ تي سوار ٿي قافلي کي ويجهو اچي پهتو. ڏاچيءَ اڳيان قافلي جي سوارين کي ڏسي آواز ڪيو جيڪو حضرت ابوبڪر صديق سڃاتو ۽ چيو ته حضور عليه الصلوة والسلام جي ڏاچي مبارڪ جو آواز آهي. پوئتي نھاري حضرت علي رضي الله عنه کي ڏسي پڇيائينس ته! علي! قافلي جو امير ٿي آيو آهين يا مامور؟ حضرت علي رضي الله عنه ٻڌايس ته حج جو امير تون آهين ان تنهنجي امارت جي ماتحت هلي هي آيتون پڙهي ٻڌائي اعلان ڪرڻ آيو آهين. ان کان پوءِ پاڻ حضرت ابوبڪر صديق جي پويان جماعت سان نمازون پڙهندي، حج جا ارڪان ادا ڪندي مڪه مڪرمه ۾ تشریف فرما ٿيو ۽ ذوالحج جي ڏهين تاريخ پٿرين هڻڻ وارن جمرن مان جمره العقبة وٽ ٻيھي

اعلان ڪيائين ته اي انسانو! مان رسول الله صلى الله عليه وسلم جن جو پيغام ڪڍي اوهان کي ٻڌائڻ آيو آهيان. ۽ هن سورة التوبة جون ابتدائي ٽيهه يا چاليهه آيتون تلاوت ڪرڻ کان پوءِ فرمايائين ته ”مون کي هي حڪم ڪيو ويو آهي ته اوهان کي هي فرمان ٻڌايان.“

”١“ هن سال کان پوءِ ڪوبه مشرڪ حج نه ڪري ”٢“ ڪير به اگهاڙو ٿي بيت الله جو طواف نه ڪري ”٣“ ايمان وارن کان سواءِ ڪوبه ماڻهو جنت ۾ نه وڃي سگهندو ”٤“ ته جنهن سان به ڪو معاهدو ٿيل آهي جيڪڏهن معاهدي جي خلاف ورزي نه ڪئي اٿس ته اهو معاهدي وارو مدو پورو ڪيو ويندو، ۽ جنهن سان ڪو معاهدو ٿيل نه آهي ان کي چار مهينا مهلت آهي، ان اعلان کان پوءِ مخالفن جو رد عمل ظاهر ٿي پيو ۽ پتو پئجي ويو ته اهو اعلان انتهائي مناسب وقت سان ڪيو ويو هو (١) فرمان عالي شان آهي ”بَرَاءَةٌ مِّنَ اللَّهِ وَرَسُولِهِ إِلَى الَّذِينَ عَاهَدْتُمْ مِّنَ الْمُشْرِكِينَ“ الله ۽ سندس رسول جي طرفان انهن مشرڪن ڏانهن بيزاريءَ جو پيغام آهي جن سان معاهدو ڪري چڪا آهيو، هتي مشرڪن سان انهن معاهدن جي توڙڻ جو ذڪر ڪيو ويو آهي جن جي مدت مقرر ڪيل نه هئي ”بَرَاءَةٌ“ ۾ آيل تنوين تفخير جي آهي معنيٰ مڪمل بائيڪاٽ ۽ ڪيل معاهدا منسوخ. ”فَسِيحُوا فِي الْأَرْضِ أَرْبَعَةَ أَشْهُرٍ وَاعْلَمُوا أَنَّكُمْ غَيْرُ مُعْجِزِي اللَّهِ وَأَنَّ اللَّهَ مُخْزِي الْكَافِرِينَ“ پوءِ زمين ۾ چار مهينا گهمو ڦرو! ۽ يقين ڪيو ته اوهان الله کي عاجز ڪري نه سگهندؤ ۽ يقيناً الله ڪافرن کي خوار ڪندڙ آهي. مطلب ته اوهان کي چار مهينا

هر طرح مڪمل آزادي آهي جتي وڻيو گهمو، جنهن سان وڻيو ملو اوهان تي ڪنهن به قسر جي پابندي ناهي امن، سڪون سان ۽ جنگ جي خطري کان محفوظ ٿي سير ڪيو. هيءَ مدت انهن لاءِ هئي جن سان معاهدو چئن مهينن کان گهٽ يا بالڪل رکيل ٿي نه هو (٢) ان کان پوءِ ڪافرن کي تنبيهه ڪندي ٻڌايو ويو آهي ته اهو چئن مهينن وارو وقت جيڪو اوهان کي مليو آهي سو ڪمزور ۽ ضعيف هجڻ جي ڪري نه پر ان ۾ مصلحت آهي تانت اوهان ٿڌيءَ دل سان پنهنجي مستقبل جي لاءِ چڱيءَ طرح سوچيو. ياد رکڻ گهرجي ته مخالفن سان اها نرمي ان ڳالهه جو روشن ثبوت آهي ته اسلام رحمت ۽ راحت وارو دين آهي. آخر ۾ وري به مشرڪن کي تنبيهه ڪئي وئي آهي ته مهلت ملڻ کان پوءِ به نه سوچيندؤ ته يقين ڪيو ته الله تعاليٰ ڪافرن کي دنيا ۾ قتل ۽ ذلت ۽ آخرت ۾ عذاب سان خوار ڪندو.

فائدو: ”بَرَاءَةٌ مِّنَ اللَّهِ وَرَسُولِهِ“ جي عبارت مان ثابت ٿيو ته جنهن کان حضور عليه الصلاة والسلام بيزار آهن ان کان الله تعالى به بيزار آهي عرب کافرن حضور عليه الصلاة والسلام جن سان بدعهدي ڪري حضور عليه الصلاة والسلام جن کي بيزار ڪيو ته الله تعالى انهن کان بيزار هجڻ جو اعلان ڪرايو. ها اهو ٿي سگهي ٿو جو الله تعالى ڪنهن گنهگار ٻانهي کان ناراض هجي ته حبيب اڪرم صلي الله عليه وسلم جن شفاعت ڪري الله تعالى کي ان تي راضي ڪري ڇڏين. سندن ئي مقام ته آهي جو قيامت ۾ بارگاه ايزديءَ ۾ سجدو ڪري رب العزت جل شانہ جي جلال کي جمال سان ۽ قهر کي مهر سان تبديل ڪرائيندا

وَأَذَانُ مِّنَ اللَّهِ وَرَسُولِهِ إِلَى النَّاسِ يَوْمَ الْحَجِّ الْأَكْبَرِ أَنَّ اللَّهَ

۽ عام اعلان آهي الله ۽ ان جي رسول جي طرفان ماڻهن ڏانهن وڏي حج جي ڏينهن بيشڪ الله

بَرِيٍّ مِّنَ الْمُشْرِكِينَ وَرَسُولُهُ فَإِنْ تُبْتُمْ فَهُوَ خَيْرٌ لَّكُمْ

بيزار آهي مشرڪن کان ۽ رسول ان جو پوءِ جيڪڏن توبه ڪيو ته پوءِ اهو ڀلو آهي اوهان جي لاءِ

وَأَنْ تَوَلَّيْتُمْ فَأَعْلَمُوا أَنَّكُمْ غَيْرُ مُعْجِزِي اللَّهِ وَبَشِّرِ

۽ جيڪڏهن منهن ڦيريو اوهان ته پوءِ يقين ڄاڻو ته بيشڪ اوهان ناهيو عاجز ڪندڙ الله کي ۽ بشارت ڏي

الَّذِينَ كَفَرُوا بِعَذَابِ الْيَمِّ ۖ

انهن کي جو ڪفر ڪيائون عذاب دردناڪ جي

تفسير

اڳين آيتن ۾ کافرن کان الله جل جلاله ۽ رسول الله صلي الله عليه وسلم جن جي بيزار هجڻ جو ذڪر هو ۽ هن آيت ۾ بيزاريءَ جو اعلان ڪندي ارشاد ٿي رهيو آهي ”وَأَذَانُ مِّنَ اللَّهِ وَرَسُولِهِ إِلَى النَّاسِ يَوْمَ الْحَجِّ الْأَكْبَرِ“ ۽ الله ۽ ان جي رسول جي طرفان وڏي حج جي ڏينهن ماڻهن کي عام اعلان آهي. هتي حج اڪبر جي ڏينهن مان مراد ڏهين

ذوالحج عيد الاضحى جو ڏينهن آهي يا ٩ تاريخ عرفات ۾ بيهڻ وارو ڏينهن مراد آهي
۽ حج کي اڪبر (وڏو) ان ڪري سڏيو ويو جو عمره ڪرڻ حج اصغر (ننڍو حج) آهي
(١) "أَنَّ اللَّهَ بَرِيءٌ مِّنَ الْمُشْرِكِينَ وَرَسُولُهُ"

بيشڪ الله ۽ سندس رسول مشرڪن کان بيزار آهن. هي اعلان غالباً انهن قبيلن جي حق
۾ هو جن مقرر وقت تائين معاهدو ڪري وري پاڻ ٿي پڳو هو. هتي انهن کي مطلع
ڪيو ويو ته ساڻن ڪيل معاهدو سندن ئي غلطي جي ڪري ختم ڪيو ويو آهي.
"قَدْ تَبَيَّنَ لَهُوَ خَيْرٌ لَّكُمْ وَإِنْ تَوَلَّيْتُمْ فَأَعْلَمُوا أَنَّكُمْ غَيْرُ مُعْجِزِي اللَّهِ" پوءِ
جيڪڏهن توبه ڪيو ته پوءِ اهو اوهان لاءِ ڀلو آهي ۽ جيڪڏهن منهن موڙيو ته يقين
چاڻو ته اوهان الله کي عاجز ڪري نه سگهندو مطلب ته اي عهد ڀڃندڙ مشرڪو
جيڪڏهن هينئر به اوهان شرڪ ۽ ڪفر کان توبه ڪندو ته اوهان لاءِ ان ۾ بهتري آهي
اوهان جي دنيا ۽ آخرت سينگارجي ويندي نه ته الله کي اوهان ڇا ڪري سگهندو؟. ان
جو ارادو آهي ته عرب جي جزيري کي ڪافرن ۽ ڪفر کان پاڪ رکي سو ڪري ڇڏيندو.
"وَبَشِّرِ الَّذِينَ كَفَرُوا بِعَذَابٍ أَلِيمٍ" ۽ ڪافرن کي دردناڪ عذاب جي بشارت ڏي. هي خطاب حضور
صلي الله عليه وسلم جن سان آهي ته: اوهان ڪافرن کي بشارت ڏيو ته انهن لاءِ دردناڪ عذاب آهي (٢)
فائدو: "فَهُوَ خَيْرٌ لَّكُمْ" (پوءِ اهو اوهان لاءِ ڀلو آهي) مان ثابت ٿيو ته اسلام
قبول ڪرڻ ۽ نيڪ اعمال ادا ڪرڻ ۾ فائدو نيڪي ڪندڙ جو آهي. اهو حضور عليه
الصلاة والسلام جن تي ڪنهن جو احسان نه آهي حضور پاڪ عليه الصلاة والسلام جن سج آهن اسين
سندن کان نور حاصل ڪندڙ زمين آهيون. مهرباني سندن آهي اسان جي مٿن ڪا به مهرباني نه آهي.

إِلَّا الَّذِينَ عَاهَدْتُمْ مِّنَ الْمُشْرِكِينَ ثُمَّ لَمْ يَنْقُصُوكُمْ

سواءِ انهن جي جو عهد ڪيو اوهان (انهن سان) مشرڪن مان ان کان پوءِ نه گهٽايائون اوهان کان

شَيْئًا وَلَمْ يُظَاهِرُوا عَلَيْكُمْ أَحَدًا فَأَتِمُّوا إِلَيْهِمْ

ڪا شيءِ ۽ نه مدد ڪيائون اوهان تي ڪنهن هڪجي پوءِ پورو ڪيو انهن ڏانهن

عَهْدَهُمْ إِلَىٰ مَدَّتِهِمْ إِنَّ اللَّهَ يُحِبُّ الْمُتَّقِينَ ⑤

عهد انهن جو سندن مدت تائين بيشڪ الله محبت رکي ٿو پرهيزگارن سان

تفسير

اڳين آيتن ۾ انهن مشرڪن سان واسطو رکندڙن حڪمن جو بيان هو جن حضور صلي الله عليه وسلم جن سان عهد ڪري پڳو هو ۽ هتي انهن مشرڪن سان واسطو رکندڙن حڪمن جو بيان ٿي رهيو آهي جيڪي پنهنجي عهد تي قائم رهيا. ايزدي فرمان آهي **إِلَّا الَّذِينَ عَاهَدْتُمْ مِنَ الْمُشْرِكِينَ** انهن مشرڪن کان سواءِ جن سان اوهان عهد ڪيو آهي. هتي مٿين حڪمن مان انهن کي مستثنٰ ڪيو ويو آهي جن جي معاهدي جو وقت مقرر هو **ثُمَّ لَمْ يَنْقُصُوا كُمْ شَيْئًا وَلَمْ يُظَاهِرُوا عَلَيْكُمْ أَحَدًا** پوءِ نه اوهان سان ڪا گهٽتائي ڪيائون ۽ نه اوهان جي خلاف ڪنهن جي مدد ڪيائون. مطلب ته انهن ان عهد جي وفا ڪرڻ ۾ نه ڪا ڪوتاهي ڪئي ۽ نه ٻين عهد ڀڃڻ وارن سان ڪنهن قسم جي مدد ڪيائون **فَأَتَمُّوا إِلَيْهِمْ عَهْدَهُمْ إِلَىٰ مُدَّتِهِمْ** پوءِ انهن سان طي ڪيل مدت تائين عهد پورو ڪيو. يعني انهن سان وعدي واري مدت پوري ڪيو باقي وڌيڪ لاءِ ڪنهن به قسم جو ڪو عهد نه ڪيو. مدت پوري ٿيڻ کان پوءِ انهن سڀني جو حڪم هڪڙو هوندو. **إِنَّ اللَّهَ يُحِبُّ الْمُتَّقِينَ** بيشڪ الله پرهيزگارن سان محبت رکي ٿو. مقصد ته پنهنجو عهد پورو ڪرڻ تقويٰ آهي ۽ عهد پورو ڪندڙ متقي آهن ۽ الله تعاليٰ متقين سان پيار ۽ محبت گهڻي رکندو آهي.

فَإِذَا انْسَلَخَ الْأَشْهُرُ الْحُرْمُ فَاقْتُلُوا الْمُشْرِكِينَ حَيْثُ

پوءِ جڏهن گذرن مهينا عزت وارا پوءِ قتل ڪيو مشرڪن کي جتي به لهو

وَجَدْتُمُوهُمْ وَخَذُوهُمْ وَاحْصُرُوهُمْ وَاقْعُدُوا لَهُمْ كُلَّ مَرْصِدٍ

انهن کي ۽ وٺو انهن کي ۽ قيد ڪيو انهن کي ۽ وهو واسطي انهن جي هر گهٽ ۾

فَإِنْ تَابُوا وَأَقَامُوا الصَّلَاةَ وَآتَوُا الزَّكَاةَ فَخَلُّوا سَبِيلَهُمْ إِنَّ

پوءِ جيڪڏهن توبه ڪن ۽ قائم ڪن نماز ۽ ڏين زڪواة پوءِ ڇڏيو وات انهن جي بيشڪ

اللَّهُ غَفُورٌ رَحِيمٌ ۝ وَإِنْ أَحَدٌ مِّنَ الْمُشْرِكِينَ اسْتَجَارَكَ فَأَجِرْهُ

الله بخشيندڙ مهربان آهي ۽ جيڪڏهن ڪو مشرڪن مان پناهه وٺي توکان پوءِ پناهه ڏي ان کي

حَتَّى يَسْمَعَ كَلَامَ اللَّهِ ثُمَّ أَبْلِغْهُ مَأْمَنَهُ

تانجو ٻڌي ڪلام الله جو ان کان پوءِ پهچاءُ ان کي جاءِ امن واريءَ ان جي تي

ذَٰلِكَ بِأَنَّهُمْ قَوْمٌ لَا يَعْلَمُونَ ۝

اهو سببان ان جي جو بلاشڪ اهي قوم آهن جو نه ٿا ڄاڻن.

تفسير

اڳين آيتن ۾ ارشاد ٿيو ته معاهدي جي وقت تائين انهن کي ڪجهه به نه چڻو انهن کي آزاد گهمڻ ڦرڻ ڏيو ۽ هتي ٻڌايو ٿو وڃي ته معاهدي جي وقت پوري ٿيڻ سان گڏ عزت وارن مهينن جي گذرڻ کان پوءِ انهن کي نه ڇڏيو. فرمان مبارڪ آهي ”قَادًا اَنْسَلَخَ الْأَشْهُرَ الْحُرُمَ فَاقْتُلُوا الْمُشْرِكِينَ حَيْثُ وَجَدْتُمُوهُمْ“ پوءِ جڏهن عزت وارا مهينا گذرن ته پوءِ جتي به ڪافرن کي لهو ته انهن کي قتل ڪيو. هتي انهن عزت وارن مهينن مان مراد شوال، ذوالقعدة، ذوالحج ۽ محرم آهن ۽ هن آيت سان قرآن جون اهي سڀئي آيتون منسوخ ٿي ويون جن ۾ ڪافرن جي ايذاء تي صبر ڪرڻ ۽ انهن کان درگذر ڪرڻ جو حڪم آيل هو. جمهور علماء جو ان ڳالهه تي اجماع آهي (١) ”وَجَدْتُمُوهُمْ وَاحْشَرُوهُمْ وَأَقْعِدُوا لَهُمْ كُلَّ مَرْصِدٍ“ ۽ انهن کي وٺو ۽ قيد ڪيو ۽ انهن جي (وٺڻ) لاءِ هر گهٽ تي ويهي وڃو. مطلب ته انهن کي پنهنجن شهرن ۾ گهمڻ، ڦرڻ ۽ داخل ٿيڻ کان روڪيو ڪين جتي به لهو ته ٻڌي قيدي بنايو (٢) ”قَرْنَ تَابُوا وَأَقَامُوا الصَّلَاةَ وَآتَوُا الزَّكَاةَ فَخَلُّوا سَبِيلَهُمْ إِنَّ اللَّهَ غَفُورٌ رَحِيمٌ“ پوءِ جيڪڏهن توبه ڪن ۽ نماز قائم ڪن ۽ زڪوة ڏين ته پوءِ سندن رستو کولي ڇڏيو يقيناً الله بخشيندڙ مهربان آهي. مطلب ته

(١) تنوير الاذهان ص ٤٧ جلد ٢ (٢) القرطبي ص ٧٣ جلد ٨

جيڪڏهن ڪفر کان توبه ڪري، اسلام قبولي، نماز ۽ زڪوات ادا ڪن ته پوءِ اوهان انهن کي ڪجهه نه چئو. اوهان کي انهن جي رستي روڪڻ جي بالڪل اجازت ناهي رهيو انهن جي باطن جو معاملو سو الله جل جلاله جي حوالي آهي. مسلمانن کي ته سندن ظاهري حالات جي موافق عمل ڪرڻو آهي.

هن آيت مان ثابت ٿيو ته جيڪڏهن ڪو شخص ڪلمه پڙهڻ کان پوءِ نماز ادا نه ٿو ڪري يا زڪوة نه ٿو ڏي ته مسلمان ان جو رستو روڪي سگهن ٿا. امام احمد، امام شافعي ۽ امام مالڪ وٽ بي نمازي جيڪڏهن توبه نه ٿو ڪري ته اسلامي حڪومت جو فرض آهي ته ان کي قتل ڪري ڇڏي. امام احمد وٽ اهو مرتد آهي ۽ شافعي ۽ مالڪ وٽ مرتد نه آهي پر ان تي حد جاري ڪري ان کي تعزير خاطر قتل ڪيو ويندو ۽ امام ابو حنيفه جو قول آهي ته ان کي تمام گهڻي مارڪٽ ڪئي وڃي تانجو توبه ڪري يا مري وڃي. (١) وَلَا تَحِلُّ لَکُمُ الْمُشْرِكِينَ اسْتِجَارُكَ قَاجِرُهُ حَتَّى يَسْمَعَ كَلَامَ اللَّهِ ثُمَّ أَبْلَغَهُ مَأْمَنَةً ۽ جيڪڏهن مشرڪن مان ڪو هڪڙو اوهان کان پناهه گهري ته ان کي پناهه ڏي تانجو اهو الله جو ڪلام ٻڌي ان کان پوءِ ان کي سندس امن واري جاءِ تي پهچاءِ - مطلب ته مقرر ڪيل عهد جي مدت گذرڻ کان پوءِ جيڪڏهن ڪو غير مسلم اوهان وٽ اچي ۽ اوهان کان امن گهري تانت اوهان جو توحيد جي عقيدو وارو پيغام، قرآن ڪريم ۽ جنهن مقصد لاءِ اوهان موڪليا ويا آهيو ان کي سمجهڻ جي ڪوشش ڪري ته ان کي پناهه ۽ امن ڏيو تانت الله جو ڪلام ٻڌي، سوچي ۽ سمجهي ۽ حقيقت کان آگاهه ٿئي. پوءِ جيڪڏهن اسلام قبول ڪري ته پلو ۽ جيڪڏهن اسلام قبول نه ٿو ڪري ته به ان کي امن واري جاءِ تي پهچايو. ان کي ڏوڪي سان قتل نه ڪيو ۽ وري جيڪڏهن هٿ اچي وڃي ته پوءِ ان کي قتل ڪري سگهو ٿا. حضرت علي ۽ حضرت امام حسن بصري رضي الله عنهما جو قول آهي ته اهو حڪم هميشه لاءِ آهي ۽ ضحاک ۽ سديءَ جو قول آهي ته اهو پناهه ڏيڻ وارو حڪم فَاَقْتُلُوا الْمُشْرِكِينَ آيت جي نازل ٿيڻ سان منسوخ ٿيل آهي (٢) والله اعلم.

فائدو - استجارڪ ۽ "اجره" مان ثابت ٿيو ته الله تعاليٰ جي نبي عليه الصلوة والسلام جي پاڪ ذات ڪافرن کي پناهه ڏئي سگهن ٿا ۽ جڏهن ڪافرن جي لاءِ پناهه جي جاءِ آهن ته ايمان وارن لاءِ ته وڌيڪ آهن. ذَٰلِكَ بِأَنَّهُمْ قَوْمٌ لَا يَعْلَمُونَ اهو ان سبب جي ڪري آهي جو اهي ڪافر يقينن اهڙي قوم آهن جيڪي نه ٿا ڄاڻن. مطلب ته

اهو سڀ ڪجهه ان جي ڪري آهي جو انهن ڪافرن کي ڄاڻ ٿي نه آهي ته اسلام جي حقيقت ڇا آهي؟ ان ۾ ڪهڙيون خوبيون آهن؟ ٻڌائڻ ۽ سمجھائڻ کان سواءِ انهن کي قتل ڪرڻ اوهان جي بعثت جي مقصد جي خلاف آهي.

كَيْفَ يَكُونُ لِلْمُشْرِكِينَ عَهْدٌ عِنْدَ اللَّهِ وَعِنْدَ رَسُولِهِ إِلَّا

ڪيئن هوندو مشرڪن لاءِ عهد الله وٽ ۽ ان جي رسول وٽ سواءِ

الَّذِينَ عَاهَدْتُمْ عِنْدَ الْمَسْجِدِ الْحَرَامِ فَمَا اسْتَقَامُوا لَكُمْ

انهن جي جو عهد ڪيو اوهان مسجد عزت واريءَ وٽ پوءِ جيستائين قائم رهيا اوهان لاءِ

فَاسْتَقِيمُوا لَهُمْ إِنَّ اللَّهَ يَحِبُّ الْمُتَّقِينَ ٦ كَيْفَ وَإِنْ يَظْهَرُوا

پوءِ قائم رهو انهن لاءِ بيشڪ الله محبت تو رکي پر هيڙن گارن سان ڪيئن ۽ جيڪڏهن غالب ٿين

عَلَيْكُمْ لَا يَرْقُبُوا فِيكُمْ إِلَّا وَلَا ذِمَّةٌ يُرْضُونَكُمْ بِأَفْوَاهِهِمْ

اوهان تي ته نه خيال ڪندا اوهان ۾ مائٽيءَ جو ۽ نه وعدي جو راضي ڪن ٿا اوهان کي منهن پنهنجي سان

وَتَأْبَىٰ قُلُوبُهُمْ وَأَكْثَرُهُمْ فَاسِقُونَ ٧ اِشْتَرَوْا بِآيَاتِ اللَّهِ ثَمَنًا

۽ انڪار ڪن ٿيون دليون انهن جون ۽ گهڻا انهن جا فاسق آهن. خريد ڪيائون عوض آيتن الله جي ملهه

قَلِيلًا فَصَدَّوْا عَنْ سَبِيلِهِ إِنَّهُمْ سَاءَ مَا كَانُوا يَعْمَلُونَ ٨

ٿورو پوءِ روڪيائون واٽ ان جي کان بيشڪ اهي ٻرو آهي اهو ڪم جيڪو ڪيائون ٿي.

تفسير

هن آيت ۾ هڪ اعتراض جو جواب آهي ۽ اهو هي آهي ته اڳين آيتن ۾ ڪافرن سان ڪيل عهد ۽ انجام کي ٽوڙڻ جو حڪم هو ۽ عهد شکني، قرآن پاڪ جي

پڙهندڙن ۽ پڙهائيندڙن جي شان جي لائق ته نه آهي هتي ان اعتراض جو جواب ڏيندي فرمايو ويو آهي ته عهد ۽ انجام توڙڻ ۾ اڳرائي ڪافرن پاڻ ڪئي هئي پوءِ انهن سان عهد پورو ڪيئن ڪري سگهيو؟ فرمان عالي شان آهي ”كَيْفَ يَكُونُ لِلْمُشْرِكِينَ عَهْدٌ عِنْدَ اللَّهِ وَعِنْدَ رَسُولِهِ“ مشرڪن جي لاءِ الله وٽ ۽ سندس رسول وٽ عهد ڪيئن هوندو؟ هي استفهام تعجب ۽ انڪار جي معنيٰ ۾ آهي. مطلب ته مشرڪ مومن جو ضد آهن شرڪ جي حالت ۾ انهن سان عهد ڪيئن قائم رهي سگهندو؟ (١) مطلب ته عهد نه رهندو. إِلَّا الَّذِينَ عَاهَدْتُمْ عِنْدَ الْمَسْجِدِ الْحَرَامِ فَمَا اسْتَقَامُوا لَكُمْ فَاسْتَقِيمُوا لَهُمْ انهن کان سواءِ جن سان اوهان مسجد حرام ۾ عهد ڪيو آهي پوءِ جيستائين اهي اوهان سان قائم رهن ته اوهان به انهن سان قائم رهو. هنن مان مراد مڪه معظمه وارا آهن جن سان حضور عليه الصلاة والسلام جن حديبيه ۾ ڏهن سالن جي لاءِ معاهدو ڪيو هو. فرمان آهي ته جيستائين اهي پنهنجي عهد تي قائم رهن ۽ اوهان جا حقوق سنڀالين ته اوهان به انهن سان عهد تي قائم رهو إِنَّ اللَّهَ يُحِبُّ الْمُتَّقِينَ بلاشڪ الله متقين سان محبت رکندو آهي. ان کان ڊڄو هروڀرو عهد نه توڙيو، حضور عليه الصلاة والسلام ۽ سندس اصحابن اهو حڪم ادا ڪري ڏيکاريو. پر جڏهن قرشين ان عهد جي پاڻ خلاف ورزي ڪئي ۽ حضور عليه الصلاة والسلام سان ساٿ ڏيندڙ قبيلي خزاعه جي ماڻهن کي حرم شريف ۾ قتل ڪيائون ته پوءِ پاڻ سن ٨٠ هجري

رمضان المبارڪ مهيني ۾ مٿن ڪاه ڪري مڪه پاڪ فتح ڪيائون ۽ غالب ٿيڻ کان پوءِ به جن اسلام قبول ڪيو انهن کي ڇڏي ڏنائون اهي ٻن هزارن جي قريب هئا ۽ جيڪي مڪه پاڪ ڇڏي ڀڳا پاڻ انهن لاءِ به چار مهينا امن ۽ آساني ڏيڻ جو اعلان ڪيائون انهن مان صفوان بن اميه ۽ عڪرمه بن ابو جهل به هئا. پر پوءِ وري کين هدايت نصيب ٿي ۽ ڪلمو پڙهي اسلام قبول ڪري اصحابي بڻيا (٢) كَيْفَ وَإِنْ يَظْهَرُوا عَلَيْكُمْ لَا يَرْقُبُوا فِيكُمْ إِلَّا ذِمَّةً يَرْضَوْنَكُمْ بِأَفْوَهِمْ وَتَابَىٰ قُلُوبُهُمْ وَأَكْثَرُهُمْ فَاسِقُونَ ۽ ڪيئن ٿيندو ۽ جيڪڏهن (اهي ڪافر) اوهان تي غالب ٿين ته نه اوهان ۾ مٽيءَ کي ڏسن ته وعدي کي؛ اوهان کي منهن سان راضي ڪن ٿا ۽ سندن دليون انڪاري آهن ۽ انهن مان گهڻا فاسق آهن. هن عبارت ۾ الله تعاليٰ مومنن کي ڪافرن کي دشمن سمجهڻ ۽ کائن بيزار ٿيڻ تي حرص ڏياريو آهي ۽ بيان ڪيو آهي ته انهن جون دليون اهڙو ته بغض رکن ٿيون جو جيڪڏهن اهي مسلمانن تي (معاذ الله) غالب

ٽي وڃن ته نه انهن ۾ مٽي، مائتي ڏسندا نه وعدو. سيدنا ابن عباس رضي الله عنه جو فرمان آهي ته آيت جي لفظ ”الا“ مان مراد قربت ۽ ”ذمه“ مان مراد آهي وعدو. ضحاڪ ۽ سدي جو قول به اهو آهي (١) ”اَشْتَرُوا بِآيَاتِ اللَّهِ ثَمَنًا قَلِيلًا فُصِّدُوا عَنْ سَبِيلِهِ انْهَرُوا سَاءَ مَا كَانُوا يَعْمَلُونَ“

الله جي آيتن جي عوض ٿورو ملهه ورتائون پوءِ ان جي رستي کان روڪيائون يقيناً آهي جو ڪجهه ڪن ٿا برو آهي. يعني قرآن پاڪ جي آيتن جي بدلي ۾ سڌن ۽ خواهشات جي اتباع حاصل ڪري الله تعاليٰ ڏانهن پهچائيندڙ راهه کان روڪيائون سندن اهو عمل ۽ ڪردار نهايت برو آهي. (٣٠)

فائدا: ”١“ مٿين آيتن تي غور ڪرڻ سان ثابت ٿيو ته ڪافر مسلمان جو ڪڏهن به خير خواه نه ٿيندو ڇو نه پيءُ يا پٽ يا سڳو ڀاءُ هجيس، مسلمان کي انهن تي ڪڏهن به اعتبار نه ڪرڻ گهرجي. جيڪي ڪافر حضور عليه الصلاة والسلام جن جي پاڪ رت جا پياسا هئا سي به غالباً سندن مائت هيا. ۽ اهو ثابت ٿيو ته مسلمان غير مسلمان جي اثر هيٺ نه اچي. ڀلي ڪٿي ويجهو عزيز ڇو نه هجي. اڪثر ڪافر زبان جا مٺا ۽ دل جا ڪوٽا، زهر ۽ نهايت خطرناڪ هوندا آهن ۽ اهو به ذهن ۾ آيو ته دنياوي نفعي جي لالچ ۾ دين ڇڏڻ يا دين جي حڪم ۾ نرمي ڪرڻ ڪافرن جو طريقو آهي مسلمان جو فرض آهي ته دين کي مضبوطيءَ سان وٺي دنيا خود بخود ايندي ”٢“ بعضي گناهن جي نحوست جي ڪري انسان ايمان کان محروم ٿي وڃي ٿو. جيئن اڪثر اهل عرب بدعهديءَ جي ڪري ايمان کان پري ٿي ويا ۽ اهو به واضح ٿيو ته جيڪو شخص زبان جو مٺو نه آهي پر دل جو صاف آهي اهو ان کان ڀلو آهي جيڪو زبان جو مٺو ۽ دل جو ڪوٽو آهي پر جيڪڏهن الله تعاليٰ ڪنهن کي زبان مٺي ۽ دل پاڪ صاف عطا ڪري ٿو ته ان تي خاص ڪرم آهي. شال الله تعاليٰ ان صفت سان هر مسلمان کي موصوف بنائي.

لَا يَرْقُبُونَ فِي مُؤْمِنٍ إِلَّا وَلَا ذِمَّةً وَأُولَٰئِكَ هُمُ الْمُعْتَدُونَ ٥٧

نه ٿا لحاظ ڪن مومن ۾ مائتيءَ جو ۽ وعدي جو ۽ اهي ئي آهن حد کان لنگهندڙ

فَإِنْ تَابُوا وَأَقَامُوا الصَّلَاةَ وَآتَوُا الزَّكَاةَ فَأِخْوَانُكُمْ

پوء جيڪڏهن توبه ڪن ۽ نماز قائل ڪن ۽ ڏين زڪواة پوء ڀائر اوهان جا آهن

فِي الدِّينِ وَ نَفَصِلُ الْآيَاتِ لِقَوْمٍ يَعْلَمُونَ ﴿١١﴾

دين ۾ ۽ ڪولي ڪولي بيان ٿا ڪيون آيتون واسطي ان قوم جي جو ڄاڻن ٿا

تفسير

اڳين آيتن ۾ بيان ڪيو ويو ته عرب جا مشرڪ اصحابن سڳورن رضي الله عنهم سان سندن قربت ۽ عهد جو خيال نه ٿا ڪن ۽ موقعو ملندي ئي انهن سان جنگ ۽ انهن کي قتل ڪرڻ جي لاءِ تيار ٿيو وڃن ٿا هاڻي ٻڌايو ٿو وڃي ته سڀ ڪافر قيامت تائين ڪنهن به مسلمان جي قربت ۽ معاهدي جو لحاظ نه ٿا رکن ان ڪري مسلمانن کي به قيامت تائين انهن تي اعتماد نه ڪرڻ گهرجي. ارشاد ايزدي آهي "لَا يَرْقُبُونَ فِي مُؤْمِنٍ إِلَّا وَلَا ذِمَّةً وَأُولَٰئِكَ هُمُ الْمُعْتَدُونَ" مومن ۾ مائتي ۽ عهد جو لحاظ نه ٿا رکن ۽ اهي ئي حد کان لنگهندڙ آهن. يعني قيامت تائين ڪوبه ڪافر ڪنهن به مسلمان جي قربت جو خيال نه رکندو نه عهد نپائيندو. ياد رکن گهرجي ته ان فرمان جو ظهور اڄ تائين ٿي رهيو آهي جنهن کي هر سمجهدار مسلمان ڏسي رهيو آهي. آخرت جي پڪڙ جي ڊپ ۽ ديني ذميداري محسوس ڪرڻ کان سواءِ شرافت به هڪ شيءِ آهي جنهن جا جوهر مذهب ۽ ملت جي قيد کان سواءِ به ڪيترين قومن ۾ لپندا آهن ۽ ان جي تقاضا هوندي آهي ته انسان قربت ۽ عهد جو خيال رکندو آهي پر هي انسانيت جا دشمن ان جوهر کان به محروم آهن. سوال: "لَا يَرْقُبُوا" لفظ جڏهن مٿي بيان ٿيو آهي ته ڀيو پيو ڇو آندو ويو؟ جواب: اڳ ۾ ان جو بيان سڀني ڪافرن جي لحاظ سان هو ۽ هتي يهودين جي لحاظ سان. (١) "فَإِنْ تَابُوا وَأَقَامُوا الصَّلَاةَ وَآتَوُا الزَّكَاةَ فَأِخْوَانُكُمْ فِي الدِّينِ وَ نَفَصِلُ الْآيَاتِ لِقَوْمٍ يَعْلَمُونَ" پوء جيڪڏهن توبه ڪن ۽ نماز قائل ڪن ۽

زڪوٰۃ ڏين ته پوءِ دين ۾ اوهان جا پائر آهن ۽ اسين ان قوم لاءِ جيڪي ڄاڻ رکن ٿا آيتون کولي کولي بيان ڪيون ٿا. مطلب ته جيڪڏهن اهي ڪفر ۽ شرڪ جي عقائد کان توبه ۽ بيزاريءَ جو اظهار ڪندي مسلمانن وارا ڪم، نماز ۽ زڪوٰۃ جهڙا اهم فرض ادا ڪندا ته اهي اوهان جا ديني پائر بنجندا سندن دل ۾ جو ڪجهه هوندو ان کي الله جي حوالي ڪري ظاهر تي اعتبار ڪيو ويندو. سندن پراڻن ڏوهن، عهد شڪني ۽ قربت جي لحاظ نه رکڻ کي درگزر ڪيو ويندو ۽ جيڪڏهن نه ته پوءِ جنگ جا مستحق آهن (١) فائدو: هنن آيتن تي غور ڪرڻ سان ثابت ٿيو ته پيسن ۽ ٻين دنياوي لالچن جي ڪري دين ۾ تبديلي ڪرڻ ۽ عهد ٽوڙڻ، ماڻهن کي سڌي رستي کان روڪڻ، مؤمنن جي قربت جو لحاظ نه رکڻ سڀئي ڪم ڪافرن جا آهن. مؤمنن کي انهن ڪمن کان پاسو ڪرڻ ضروري آهي ۽ جڏهن به مسلمانن ۽ ڪافرن جي پاڻ ۾ لڙائي لڳي ته مسلمان جي جنگ جهاد آهي نه ڪافر جي. ڇو ته ڪافر حد کان لنگهندڙ آهي ۽ اهو به واضح ٿيو ته مسلمان ٿيڻ لاءِ ڪفر کان توبه ڪرڻ سان گڏ نماز ۽ زڪوٰۃ جهڙن اهم فرضن جي ادائينگي به اهم آهي ۽ اسلامي اخوت ۽ پائيچارو عالمگير آهي ان ۾ عربي، عجمي، هندي، سنڌي، ڪاري ۽ گوري جو فرق معتبر نه آهي ۽ اهو به ظاهر ٿيو ته قرآن پاڪ جون لکيل ۽ صاف آيتون انهن لاءِ مفيد آهن جيڪي ڄاڻ رکن. باقي عوام انهن ڄاڻ وارن کان پڇي ان تي عمل ڪري طب جي علم کي ماهر طبيب سمجهندا عوام انهن طبيبن جي نسخن کي استعمال ڪري فائدو حاصل ڪندو (٢)

وَإِنْ نَكَثُوا أَيْمَانَهُمْ مِّنْ بَعْدِ عَهْدِهِمْ وَطَعْنُوا فِي دِينِكُمْ

۽ جيڪڏهن ٻيڇن قسم پنهنجا پڄاڻاڻ وعدي پنهنجي ۽ طعنا هنن دين اوهان جي ۾

فَقَاتِلُوا أَئِمَّةَ الْكُفْرِ إِنَّهُمْ لَا أَيْمَانَ لَهُمْ لَعَلَّهُمْ يَنْتَهُونَ ۝١٧

نه پوءِ جنگ ڪيو اڳواڻن ڪفر جي سان بيشڪ اهي ناهن قسم انهن جا تانت اهي رکجي پون

أَلَا تَقَاتِلُونَ قَوْمًا نَكَثُوا أَيْمَانَهُمْ وَهَمُّوا بِإِخْرَاجِ

ڇا نه جنگ ڪندو ان قوم سان جو ڀڳائون قسم پنهنجا ۽ ارادو ڪيائون

(١) حقايق صفحہ ٢ جلد ٤ (٢) نعيمی ص ١٨٣ جلد ١٠

الرَّسُولِ وَهُمْ بَدَأُكُمْ أَوَّلَ مَرَّةٍ تَخْشَوْنَهُمْ

رسول جي ڪيڏڻ جو انهن شروعات ڪئي اوهان سان پهريئن پيري ڇا ڊڄو ٿا انهن کان؟

فَاللَّهُ أَحَقُّ أَنْ تَخْشَوْهُ إِنْ كُنْتُمْ مُؤْمِنِينَ ﴿٣٧﴾

پوءِ الله وڌيڪ حقدار آهي هن ڳالهه جو ته ڊڄو ان کان جيڪڏهن آهيو مؤمن.

تفسير

اڳين آيتن ۾ عهد توڙيندڙن ڪافرن جي توبه ۽ ان سان واسطو رکندڙن حڪمن جو بيان هو ۽ هتي ٻڌايو ٿو وڃي ته جيڪڏهن اهي توبه نه ڪن ته انهن سان جنگ ڪيو.

شان نزول - سيدنا ابن عباس رضي الله عنهما جو قول آهي ته هي آيتون انهن ڪافرن جي متعلق نازل ٿيون جن حضور عليه الصلوة والسلام جن کي مڪه مڪرمه ۾ ايترو تنگ ڪيو جو پاڻ اتان هجرت ڪري مدينه منوره ۾ تشریف فرما ٿيا (١) فرمان عالي شان آهي ”وَأَنْ تَكُونُوا أَيْمَانَهُمْ مِنْ بَعْدِ عَهْدِهِمْ وَطَعْنُوا فِي دِينِكُمْ فَقَاتِلُوا أَيْمَةَ الْكُفْرِ“ ۽ جيڪڏهن عهد ڪرڻ کان پوءِ به پنهنجا قسم پيچن ۽ اوهان جي دين ۾ طعنا هڻن ته پوءِ انهن ڪفر جي اڳواڻن سان جنگ ڪيو.

هتي انهن ڪافرن کي ”ڪفر جا اڳواڻ“ سڏيو ويو آهي جيڪي اسلام قبول ڪرڻ کان پوءِ مرتد ٿي ويا اسلام جي چانو ۾ راحت جي زندگي گذارڻ جي باوجود ان تي ئي طعنا هڻڻ لڳا ”إِنَّهُمْ لَا أَيْمَانَ لَهُمْ لَعَلَّهُمْ يَنْتَهُوْنَ“ يقينن انهن جا قسم آهن ئي ڪونه (ان لاءِ انهن سان جنگ ڪيو) تانت اهي رڪجي پون. مقصد ته انهن جي قسمن تي اعتماد ڪرڻ يا انهن جي سڀني زبان تي اعتبار ڪرڻ نهايت سادگي آهي. جيڪا ايماني فراست سان مناسبت ئي نه ٿي رڪي. انهن کي تڏهن هوش ايندو ۽ ڪفر کان رڪجندا جڏهن انهن جي مٿان مجاهدن جون تلوارون چمڪارا ڪري وسنديون. پوءِ اهي

اسلام جي حقانيت سڃاڻندا. هن آيت ۾ ڪافرن جي ذهنيّت جو صحيح تجزيو ڪيو ويو آهي. ”اَلَا تَقَاتِلُوْنَ قَوْمًا تَكَفَرُوْا اِيْمَانَهُمْ وَهُمْ لَا يَخْرُجُوْنَ اِلَيْكُمْ اَوَّلَ مَرَّةٍ“ ڇا انهيءَ قوم سان جنگ نه ٿا ڪيو جن پنهنجا قسم پڇي ڇڏيا ۽ رسول (صلي الله عليه وسلم) جي ڪڍي ڇڏڻ جو پڪو ارادو ڪيو هيائون ۽ انهن ئي پهرئين ڀيري اڳرائي ڪئي. مفسرن لکيو آهي ته هيءَ آيت مدينه پاڪ ۾ رهندڙن يهودين، ڪافرن ۽ منافقن جي حق ۾ لڙي هئي. جڏهن حضور عليه الصلوة والسلام جن تبوڪ جي جنگ لاءِ روانا ٿيا هئا ته پويان انهن ڪافرن حضور عليه الصلوة والسلام جن کي مدينه پاڪ مان ڪڍي ڇڏڻ جو پڪو پروگرام رٿيو هو ۽ عرب جي مشرڪن کي پنهنجي مدد جو يقين ڏياري کين بغاوت ڪرڻ لاءِ آماده ڪيو هو. علامه ثناء الله پاني پتي لکيو آهي ته اهو ئي قول ترجيح وارو آهي. (۱) ”اَتَخْشَوْنَهُمْ فَاَللّٰهُ اَحَقُّ اَنْ تَخْشَوْهُ اِنْ كُنْتُمْ مُّؤْمِنِيْنَ“ ڇا انهن کان ڊڄو ٿا؟ الله ان ڳالهه جو وڌيڪ حقدار آهي ته جيڪڏهن مؤمن آهيو ته ان کان ئي ڊڄو. مقصد ته جيڪڏهن مؤمن آهيو ته الله کان ئي ڊڄو ڇو ته ايمان جي تقاضا به اها آهي.

فائدا- مٿي لکيل آيتن تي غور ڪرڻ سان هي فائدا ذهن نشين ٿيا ۱- ته جيڪو شخص بار بار وعدا ۽ قسم پڇي ان جي قسم ۽ وعدي تي آئنده لاءِ اعتبار نه ڪيو وڃي. مؤمن هڪ سوراخ مان به پيرا نه ڏنگيو ويندو آهي. ۲- ته جيڪو ذهني ڪافر نبي صلي الله عليه وسلم جي شان ۾ گستاخي ڪري يا اسلام جي توهين ڪري ان سان ڪيل ذموت تي ويو ان کي قتل ڪيو وڃي اهو ”وَطَعْنُوْهُ فِى دِئْنِكُمْ“ مان ثابت ٿيو.

نهايت اهم مسئلو

هر قسم جي ڪافر جي توبه قبول آهي پر حضور صلي الله عليه وسلم جن جي گستاخ جي توبه ڪنهن به قيمت ۾ قبول نه آهي. ڇا جيڪڏهن ڪنهن گستاخي ڪرڻ کان پوءِ توبه ڪئي ته ان جو اسلام قبول آهي پر ان گستاخيءَ جي ڪري قتل ڪيو ويندو. زندهه رهڻ جو حق نه اٿس جيئن ڪو ڪافر ڪنهن کي قتل ڪري پوءِ مسلمان ٿيو ته هن جو ته اسلام قبول آهي پر کيس ان قتل جي بدلي ۾ قتل ڪبو. اهڙيءَ طرح جيڪڏهن ڪو شخص حضور عليه الصلوة والسلام جي ڪنهن به شئي وار

مبارڪ يا نعلين شريفين جي توهين ڪندو ته اهو ڪافر ٿي ويندو (١) ٢- جهاد ۾ اول اول ڪوشش اها ڪئي وڃي ته ڪافرن جي اڳواڻن ۽ سردارن کي ڪٺو وڃي ان عمل سان انهن جي فوج جي همت ٽٽندي ۽ خونريزيءَ کان سواءِ فتح حاصل ٿيندي جيئن ”فَقَاتِلُوا أَئِمَّةَ الْكُفْرِ“ مان واضح ٿي رهيو آهي. بذر جي جنگ ۾ پهرئين حملي ۾ ابو جهل قتل ٿي ويو الله تعاليٰ فرمايو ته ”مومن مسلمانن کي شاندار فتح عطا ڪئي آهي. اهو ئي حڪم باغين، خارجين ۽ فسادين لاءِ به آهي. جو انهن جي اڳواڻن کي پهريان ختم ڪيو وڃي تانت فتنن جي باهه وسامي وڃي ٣- جهاد جو مقصد نه ڪافرن کي هلاڪ ڪرڻ آهي نه غنيمت جو مال هٿ ڪرڻ ۽ نه ملڪ وٺڻ پر ان جو مقصد صرف ڪفر جو زور ٽوڙڻ آهي جنهن سان اهي اسلام جي ترقيءَ ۾ رڪاوٽ نه بڻجن ۽ مسلمانن کي تنگ نه ڪن.

قَاتِلُوهُمْ يُعَذِّبُهُمُ اللَّهُ بِأَيْدِيكُمْ وَيُخْزِهِمْ وَيَنْصُرْكُمْ

جنگ ڪيو انهن سان عذاب ڪندو انهن کي الله هٿن اوهاڻ جن سان ۽ خوار ڪندو انهن کي ۽ مدد ڪندو اوهاڻ جي

عَلَيْهِمْ وَيَشْفِ صُدُورَ قَوْمٍ مُّؤْمِنِينَ ﴿١٧﴾ وَيَذْهَبُ غِيظٌ

انهن تي ۽ شفا ڏيندو سينن ايمان واريءَ قوم جي کي ۽ ڪيندو ڪاوڙ

قُلُوبِهِمْ وَيَتُوبُ اللَّهُ عَلَىٰ مَنْ يَشَاءُ ۚ وَاللَّهُ عَلِيمٌ حَكِيمٌ ﴿١٨﴾

دلبن انهن جي کي ۽ توبه قبول ڪري ٿو الله جنهن جي گهري ۽ الله ڄاڻندڙ، حڪمت وارو آهي.

تفسير

هنن آيتن کان اڳين آيتن ۾ ڪافرن سان جهاد ڪرڻ جا ست سبب بيان ڪيا ويا جن مان هر هڪ جهاد جو سبب آهي ١- وعدو پيڇڻ ٢- قسم ٽوڙڻ ٣- حضور صلي الله عليه وسلم جن کي مديني منوره مان ڪڍڻ جي ڪوشش ڪرڻ ٤- مسلمانن سان

جنگ جي ابتداء ڪرڻ ۵- اسلام تي طعنہ زني ڪرڻ ۶- ماڻهن کي ايمان کان روڪڻ
۷- الله تعالى جي آيتن کي وڪڻڻ ۽ هنن آيتن ۾ جھاد ڪرڻ سان ملندڙن پنجن فائدين
جو ذڪر ڪيو ويو آهي. ۱- ڪافرن کي مسلمانن جي هٿان عذاب ڏيڻ ۲- انهن کي
دنيا ۾ خوار ڪرڻ ۳- مسلمانن جي مدد ڪري کين فاتح بنائڻ ۴- مؤمنن جي دلين
کي تڏو ڪرڻ ۵- سندن دلين مان ڪاوڙ ڪڍڻ.

شان نزول

مفسرن پلارن لکيو آهي ته هجرت کان اڳ ۾ يمن ملڪ جي شهر سبا جا
ڪجهه ماڻهو حضور عليه الصلوة والسلام جن جي خدمت ۾ اچي سندن زيارت ڪري
مسلمان بنجي اصحابي هجڻ جو شرف حاصل ڪري جڏهن واپس وطن پهتا ته سندن
هر وطن ۽ قوم وارن کين اهڙا ايڏا ڏنا جو رب پناه ۾ رکي. انهن مسلمانن حضور
پاڪ صلي الله عليه وسلم جي خدمت ۾ عرض ڪري موڪليو ته سائين! ڪافرن جا
ايڏا برداشت کان نڪرندا ٿا وڃن. پاڻ عليه الصلوة والسلام جن کين پيغام ڏياري
موڪليو ته: ڪو فڪر نه ڪيو انشاء الله تعالى جلدي اوهان کي انهن ايڏائن کان آزادي
ملندي. هجرت کان پوءِ الله تعالى هي آيتون لاهي مؤمنن کي يمن وارن مسلمانن سان
ٿيل ظلم ياد ڏياري سندن دلين ۾ جھاد جو جذبو پيدا ڪيو. حضرت ابن عباس رضي
الله عنه جو قول اهو آهي (۱) ارشاد عالي آهي قَاتِلُوهُمْ يُعَذِّبُهُمُ اللَّهُ بِأَيْدِيكُمْ وَتُخْزِهِمُ
وَيَنْصُرْكُمْ عَلَيْهِمْ وَيَشْفِ صُدُورَ قَوْمٍ مُّؤْمِنِينَ وَيُذْهِبَ غِلَظَ قُلُوبِهِمْ "انهن سان جنگ
ڪيو الله انهن کي اوهان جي هٿن سان عذاب ڪندو ۽ انهن کي خوار ڪندو ۽ اوهان جي
انهن جي مٿان مدد ڪندو ۽ مؤمنن قوم جي سينن کي شفا ڏيندو ۽ سندن دلين مان
ڪاوڙ ڪڍندو.

جهاد جي اصلي حڪمت

ذهن نشين ڪرڻ گهرجي ته هنن آيتن ۾ جھاد جي مشروعيت جي اصلي
حڪمت بيان ڪئي وئي آهي. قرآن ڪريم ۾ گذريل قومن جا جيڪي قصا بيان ڪيا
ويا آهن انهن مان ظاهر آهي ته جڏهن به ڪا قوم ڪفر، شرارت، انبياء عليهم الصلوة
والسلام جي تڪذيب ۽ عداوت ۾ حد کان لنگهي ٿي وئي ته قدرت واري رب جي

طرفان انهن جي مٿان آسمان کان ڪونه ڪو تباهه ڪندڙ عذاب آيو ٿي جنهن سان انهن جي سموري ڪفریات ۽ ظلم جو هڪ ئي دفعي سان خاتمو ڪيو ٿي ويو جيئن فرمان مبارڪ آهي فَكَلَّا أَخَذْنَا بِذُنُوبِهِ فَمِنْهُمْ مَنْ أَرْسَلْنَا عَلَيْهِ حَاصِبًا وَمِنْهُمْ مَنْ أَخَذَتْهُ الصَّبْحَةُ وَمِنْهُمْ مَنْ خَسَفْنَا بِهِ الْأَرْضَ وَمِنْهُمْ مَنْ أَغْرَقْنَا وَمَا كَانَ اللَّهُ لِيُظْلِمَهُمْ وَلَكِنْ كَانُوا أَنْفُسَهُمْ يَظْلِمُونَ (١) پوءِ سڀني کي سندن گناهه جي ڪري پڪڙيوسون پوءِ انهن مان ڪن تي سخت آنڌي موڪلي سون ۽ انهن مان ڪن کي (آسماني) ڪڙڪي پڪڙيو ۽ انهن مان ڪن کي زمين ۾ ڳهايوسين ۽ انهن مان ڪن کي ٻوڙيوسين ۽ الله جي شان جي لائق نه آهي جو انهن تي ظلم ڪري ۽ پر پنهنجن سرن تي پاڻ تي ظلم ڪيائون.

ان ڳالهه ۾ ڪوبه شڪ ۽ شبهو نه آهي ته عذاب جا اهي سڀئي قسم سخت هلاڪ ڪندڙ ۽ آينده نسلن جي لاءِ عبرت ڏيندڙ هئا پر ان صورت ۾ عذاب ڪيلن کي دنيا ۾ رهي ڪري پنهنجي ذلت ۽ رسوائِيءَ جو حال ڏسڻ جو موقعو نه ٿي مليو ۽ نه آينده جي لاءِ توبه ۽ رجوع ڪرڻ جو ڪو امڪان باقي هو پر حضور عليه الصلوة والسلام جن جي رحمة اللعالمين ۾ جي صدقي جهاد جي اجازت ملي تانت الله تعاليٰ انڪار ڪندڙن ۽ نه مڃيندڙن هٿيلن کي بلاواسطي عذاب ڪرڻ جي بجاءِ پنهنجن مخلص ۽ وفادار ٻانهن جي هٿان سزا ڏيارڻ ۽ خوار ڪرڻ سان گڏ پنهنجن مؤمنن ٻانهن جي قدر افزائي ڪري ۽ سندن نصرت، مدد ۽ غلبو ظاهر ٿئي ۽ سندن دليون ٺرن ته جيڪي ماڻهو اڳ ۾ کين حقير ۽ ضعيف سمجهي مٿن ظلم ستم ۽ چٽرون ڪندا هئا اهي ساڳيا اڄ الله تعاليٰ جي فضل، ڪرم ۽ تائيد سان سندن مهربانيءَ جا محتاج لڳا ويا آهن ڪفر ۽ باطل جي رعب تاب کي ڏسي جيڪي اهل حق حق چئي نه سگهندا هئا يا جيڪي مظلوم ظالمن کي ڪجهه چوڻ جي بجاءِ سندن ظلم سهندا هئا جهاد في سبيل الله جي ذريعي قلبي سکون حاصل ڪندا هئا ۽ آخري ڳالهه هي آهي ته خود مجرم جي حق ۾ به سزا ڏيڻ جو هي طريقو وڌيڪ نافع آهي ڇو ته سزا ملڻ کان پوءِ به توبه ۽ رجوع ڪرڻ جو دروازو کليل هوندو آهي گهڻو ممڪن آهي جو حالات مان عبرت حاصل ڪري ڪيترا مجرم توبه ڪري اسلام قبول ڪن. چنانچه حضور

صلى الله عليه وسلم جن جي دور ۾ ائين ٿيو ۽ ٿورن ڏينهن ۾ سارو عرب دل جي سچائيءَ سان الله تعالىٰ جي دين ۾ داخل ٿيو. ”وَيَتُوبُ اللَّهُ عَلَىٰ مَنْ يَشَاءُ وَاللَّهُ عَلِيمٌ حَكِيمٌ“ ۽ الله توبه قبول ٿو فرمائي جنهن جي گهري ۽ الله ڄاڻندڙ، حڪمت وارو آهي. اهو هر هڪ پاڻهي جي حالت کي ڄاڻي ان سان پنهنجي حڪمت جي مطابق معاملو ڪندو آهي ۽ هر زماني جي مناسبت سان احڪام موڪليندو آهي.

فائدو- هنن آيتن تي غور ڪرڻ سان هي فائدا ذهن نشين ٿيا ۱- ته ڪفر تي مرڻ يا مارجي وڃڻ خود عذاب ۽ ڪيترن عذابن جو سبب آهي ۽ ان جي برعڪس ايمان تي مرڻ يا شهيد ٿيڻ الله تعالىٰ جي رحمت ۽ ڪيترن رحمتن جو ذريعو آهي ۲- ته الله وارن جا هٿ ۽ انهن جا آستانا الله تعالىٰ جي رحمت جو به مظهر آهن ته قهر جو به. جڏهن ڪافرن کي سندن هٿان قتل ۽ سزائون ملن ٿيون ته انهن لاءِ قهر جو مظهر ۽ جڏهن مؤمنن کي فيض، برڪت ۽ دعائون ملن ٿيون ته انهن لاءِ رحمت جو مظهر بجليءَ جو پاور هيٽر کي گرم ۽ فرج کي ٿڌو ڪندو آهي ۳- مسلمانن کي ايڏائيندڙ ڪافر جي موت تي خوشي ڪرڻ صحابه ڪرام بلڪه انبياءِ عظام عليهم الصواة والسلام جي سنت آهي جيئن ”ويشف صدور قوم مؤمنين“ مان واضح ٿي رهيو آهي ۴- جيڪڏهن ڪافر قيديءَ کي قيد ۾ توبه ۽ ايمان نصيب ٿئي ته ان لاءِ اهو قيد الله تعالىٰ جي رحمت آهي جو ان لاءِ جنت ملڻ جو ذريعو آهي. جيئن ”وَيَتُوبُ اللَّهُ عَلَىٰ مَنْ يَشَاءُ“ مان واضح ۽ روشن آهي ۽ الله تعالىٰ جي ڪنهن به فعل تي اعتراض ڪرڻ نه گهرجي ڇو ته اهو علير، حڪيم آهي پاڻهو جيڪڏهن مصيبت ۾ صبر ڪندو ته کيس ان جو ميوو ملندو.

اعتراض: مٿين آيتن مان ثابت ٿيو ته جنگ ۾ ڪافرن کي مارڻ انهن لاءِ عذاب آهي حالانڪ قرآن پاڪ جي ٻيءَ آيت ۾ بيٺو آهي ته ”وَمَا كَانَ اللَّهُ لِيُعَذِّبَهُمْ وَأَنْتَ فِيهِمْ“ ۽ الله انهن کي انهن ۾ اوهانجي موجود هجڻ جي ڪري عذاب نه ڪندو. پوءِ هي ته ٻنهي آيتن ۾ تعارض آهي جيڪو نه هجڻ کپي.

جواب: عذاب جي نفيءَ مان ٻن قسمن جي عذاب جي نفي آهي ۱- عام هلاڪ ڪندڙ عذاب نه ايندو ۽ جنگ ۾ ڪن کي عذاب ٿيندو آهي ته ڪن کي نه ۲- ان مان مراد آهي ته آسمان کان عذاب نه ايندو. باقي مسلمانن جي هٿان اچي سگهي ٿو.

أَمْ حَسِبْتُمْ أَنْ تُتْرَكُوا وَلَمَّا يَعْلَمِ اللَّهُ الَّذِينَ جَاهَدُوا مِنْكُمْ

ڇا سمجهو اوهان ته ڇڏيا ويندو ۽ اڃان نه ظاهر ڪيو الله انهن کي جو جهاد ڪيائون اوهان مان

وَلَمْ يَتَّخِذُوا مِنْ دُونِ اللَّهِ وَلَا رَسُولِهِ وَلَا الْمُؤْمِنِينَ وَلِيجَةً

۽ نه ورتائون سواءِ الله ۽ ان جي رسول ۽ مؤمنن جي ڪو رازدار

وَاللَّهُ خَبِيرٌ بِمَا تَعْمَلُونَ ﴿١٦﴾ مَا كَانَ لِلْمُشْرِكِينَ أَنْ يَعْمُرُوا

۽ الله خبر رکندڙ آهي ان جي جو ڪيو ٿا نه آهي مشرڪن لاءِ هي جو آباد ڪن

مَسَاجِدَ اللَّهِ شَاهِدِينَ عَلَى أَنْفُسِهِم بِالْكَفْرِ أُولَٰئِكَ حَبِطَتْ

مسجدون الله جون شاهدي ڏيندڙ سرن پنهنجن تي ڪفر جي آهي ٿي آهن جو ڪريا عمل انهن جا

أَعْمَالُهُمْ فِي النَّارِ هُمْ خَالِدُونَ ﴿١٧﴾ إِنَّمَا يَعْمُرُ مَسَاجِدَ اللَّهِ مَنْ

۽ باهه ۾ آهي هميشه رهندڙ آهن صرف اهو ئي آباد ڪندو مسجدن الله جي کي جنهن

آمَنَ بِاللَّهِ وَالْيَوْمِ الْآخِرِ وَأَقَامَ الصَّلَاةَ وَآتَى الزَّكَاةَ وَلَمْ

ايمان آندو الله تي ۽ ڏينهن قيامت تي ۽ قائم ڪيائين نماز ۽ ڏنائين زڪوة ۽ نه

يَخْشَى إِلَّا اللَّهَ فَعَسَىٰ أُولَٰئِكَ أَنْ يَكُونُوا مِنَ الْمُهْتَدِينَ ﴿١٨﴾

ڊنو سواءِ الله جي ڪنهن کان پوءِ ويجهو آهن آهي شخص ته هجڻ هدايت وارن مان.

تفسير

هنن آيتن کان اڳ ۾ جهاد ڪرڻ جا آهي فائدا بيان ڪيا ويا هئا جن جو تعلق

مؤمنن جي طرفان ڪافرن جي جنگين ڪرڻ سان هو ۽ هتي مؤمنن جي طرفان منافقن

سان تعلقات نه رکڻ جو ذڪر ڪندي ارشاد ٿي رهيو آهي "أَمْ حَسِبْتُمْ أَنْ تُتْرَكُوا وَلَمَّا

يَعْلَمِ اللَّهُ الَّذِينَ جَاهَدُوا مِنْكُمْ وَلَمْ يَتَّخِذُوا مِنْ دُونِ اللَّهِ وَلَا رَسُولِهِ وَلَا الْمُؤْمِنِينَ وَلِيجَةً"

ڇا اوهان سمجهو ٿا ته اوهان ائين ڇڏيا ويندو. حالاتڪ الله اڃان اوهان مان انهن کي ظاهر نه ڪيو آهي جيڪي جهاد ڪن ۽ الله ۽ ان جي رسول (عليه الصلوة والسلام) ۽ مؤمنن کان سواءِ ڪو رازدار نه رکن. مطلب ته الله تعاليٰ کي جنگ جي امر ڪرڻ کان اڳي به خبر آهي ته ڪير جنگ ڪندو ڪير نه ڪندو پر پاڻ انهن کي ٻين جي اڳيان ظاهر ڪرڻ لاءِ اهو امر ڪري ٿو پوءِ جيڪو ظاهر ٿي جهاد ڪندو ان کي درجو ڏيندو جيڪو نه ڪندو ان کي نه ڏيندو، وَاللّٰهُ خَبِيرٌ بِمَا تَعْمَلُونَ ۽ جيڪي ڪيو ٿا ان کان الله خبردار آهي. ان کي اوهان جي دلين جي رازن جي به ڄاڻ آهي ته ڪير اخلاص سان جهاد ڪري ٿو ۽ ڪير نه. ڪنهن جي نيت رب ڪريم کي راضي ڪرڻ آهي ۽ ڪنهن جي نيت ۾ غنيمت جو مال ۽ پاڻ پڌائڻ آهي. فائدو: آيت جي لفظ "وَلَمَّا" مان ظاهر ٿيو ته الله تعاليٰ جي حبيب عليه الصلوة والسلام جي امت ۾ مخلصن مجاهدن جو وجود هوندو ٿي هوندو. بخاري ۽ مسلم حضرت معاويه رضي الله عنه کان روايت آندي آهي ته حضور صلي الله عليه وسلم جن فرمايو "لا يزال من امتي امه قائمه بامر الله لا يضرهم من خذلهم ولا من خالفهم حتى ياتي امر الله وهم على ذالك" (١) يعني هميشه منهنجي امت ۾ هڪ اهڙي جماعت هوندي جيڪي الله جي امر سان قائم هوندا. انهن کي سندن خوار ڪرڻ وارو ۽ مخالف ڪو به نقصان نه ڏئي سگهندو تانجو الله جو امر ايندو ته به اهي ان تي قائم هوندا ۽ هن آيت مان اهو به واضح ٿيو ته مخلص مومن ڪافر ۽ منافق کان پري رهندو انهن کي پنهنجو رازدار نه بنائيندو (٢) "مَا كَانَ لِلْمُشْرِكِينَ أَنْ يَعْمُرُوا مَسَاجِدَ اللَّهِ شَاهِدِينَ عَلَىٰ أَنْفُسِهِم بِالْكَفْرِ" مشرڪن کي (حق) نه آهي جو پنهنجن سرن تي ڪفر جا پاڻ شاهد هوندي الله جي مسجدن کي آباد ڪن.

شان نزول

مفسرن پلارن لکيو آهي ته: حضور عليه الصلوة والسلام جن جو چاچو حضرت عباس جڏهن اسلام قبول ڪرڻ کان اڳ ۾ بدر واري جنگ جي دوران قيدي ٿي مدينه منوره ۾ آيو ته مسلمانن کيس ڪفر ڪرڻ ۽ حضور عليه الصلوة والسلام جن سان مائٽي ۽ چئن وغيره وارا طعنا هنيا ۽ حضرت علي رضي الله عنه ته اهي ڳالهيون نهايت سختي سان چيسن. حضرت عباس رضي الله عنه انهن طعنن کي ڏکيو سمجهي مسلمانن کي جواب ڏنو ته اوهان اسان جون اهي برايون بيان ڪيو ٿا اسان جون چڱايون

چو نه بيان ڪيو؟ حضرت علي رضي الله عنه کيس چيو ته ڇا اوهان جو چڱايون به آهن؟
چيائين ته هاڻو اسان مسجد حرام کي آباد ڪيو، بيت الله تي غلاف ڇاڙهيو ۽ حاجين
جي خدمت ۾ مصروف هوندا آهيون انهن کي پاڻي پياريندا آهيون ۽ مسڪينن غلامن
کي آزاد ڪندا آهيون. هيءَ آيت ان جي ڳالهين جي رد ۾ نازل ٿي (١) جنهن ۾ ٻڌايو
ويو ته جيڪي بيت الله شريف جي ارد گرد بتن کي کڙو ڪيو انهن جي پوڄا ڪندي
شرڪ ۽ كفر ڪري رهيا آهن ۽ پنهنجي كفر جا پاڻ شاهد آهن.

انهن کي ڪو حق نه آهي جو الله جي مسجدن خصوصن بيت الله شريف واري مسجد
حرام کي آباد ڪن (٢) ياد رکڻ گهرجي ته مشرڪن ۾ هر قسم جا ڪافر، دهربا،
نصاري، يهودي، مجوسي وغيره داخل آهن، انهن لاءِ نه اڳي جائز هو نه هاڻي جائز
آهي جو مسجدن جا متولي ٿي ويهن. انهن لاءِ اهو ڪم ثواب نه پر عذاب جو باعث
آهي. پاڻ کڻي ان کي ثواب سمجهن (٣) أُولَٰئِكَ حَبِطَتْ أَعْمَالُهُمْ وَفِي النَّارِهِمْ
خَالِدُونَ اهي سندن اعمال برباد ٿي ويا ۽ اهي هميشه باهه ۾ هوندا. يعني انهن ڪافرن
جون اهي مسجد حرام آباد ڪرڻ، ڪعبه تي غلاف ڇاڙهڻ ۽ حاجين کي پاڻي پيارڻ
واريون نيڪيون قابل ذڪر ٿي ناهن. اهي ڪفر جي ڪري برباد ٿي ويون اهي هميشه
جهنم ۾ هوندا سندن ڪوبه عمل کين باهه کان بچائي نه سگهندو. إِنَّمَا يَعْمُرُ مَسَاجِدَ
اللَّهِ مَنْ آمَنَ بِاللَّهِ وَالْيَوْمِ الْآخِرِ وَأَقَامَ الصَّلَاةَ وَآتَى الزَّكَاةَ وَلَمْ يَخْشَ إِلَّا اللَّهَ الله جي
مسجدن کي صرف اهو آباد ڪندو، جنهن الله ۽ قيامت جي ڏينهن تي ايمان آندو ۽ نماز
قائم ڪيائين ۽ زڪوة ڏنائين ۽ الله کان سواءِ ڪنهن کان به نه ڊنو.

مطلب ته مسجدن جا متولي ۽ منتظم صرف اهي ٿي سگهندا جيڪي الله
تعالیٰ ۽ قيامت جي ڏينهن تي محڪم يقين رکندا ۽ عملي اعتبار سان نماز ۽ زڪوة
جا پابند هوندا ۽ سندن ڪردار ايترو بلند هوندو جو ديني معاملي ۾ ڪنهن کان نه
ڊڄندا ۽ الله تعالیٰ جي رضا حاصل ڪرڻ تي ٻئي جي رضا ۽ خوشنوديءَ کي ترجيح نه
ڏيندا. ياد رکڻ گهرجي ته مسجد جي آباد ڪرڻ ۾ نماز، الله جي ذڪر ۽ قرآن جي
تعليم، کان سواءِ تعميري ڪم، مرمت، صفائي ۽ روشني سڀ داخل آهن. (٤)
فَعَسَىٰ أُولَٰئِكَ أَنْ يَكُونُوا مِنَ الْمُهْتَدِينَ پوءِ اميد ته اهي هدايت وارن مان هوندا. ياد
رکڻ گهرجي ته عَسَىٰ جو لفظ آڻي ڪافرن جي طمع کي مڪمل طرح ختم ڪيو ويو.

(١) القرطبي ص ٨٩ جلد ٨ المظهر ص ١٤٦ جلد ٤ (٢) تنوير الازهان ص ٥٢ جلد ٢

(٣) نعيم ص ٢٠١ جلد ١٠ (٤) بيضاوي ڪامل ص ٢٤٨ المظهر ص ١٤٧ جلد ٤

آهي. يعني جڏهن مؤمن به هدايت ملڻ جا اميدوار آهن ته ڪافرن جي لاءِ ته ڪجهه به نه رهيو (١)
 سوال- الله تعاليٰ مسجدن کي آباد ڪندڙ جي صفتن ۾ آندو ته الله ۽ قيامت تي ايمان آڻين ٿا. حضور عليه الصلوة والسلام جن تي ايمان آڻڻ جو ذڪر ڇو نه آندو ويو؟
 جواب- علامه ثناء الله پاني پتي عليه الرحمه اهو سوال آڻي ان جي جواب ۾ لکيو آهي ته: اهو ان جي ڪري جو نبي پاڪ عليه الصلوة والسلام تي ايمان آڻڻ کان سواءِ الله تعاليٰ تي ايمان آڻڻ جو تصور به نه ٿو ڪري سگهجي جيئن حبيب پاڪ عليه الصلوة والسلام جن جو ارشاد آهي ته ”أَتَذَرُونَ مَا الْإِيمَانُ بِاللَّهِ وَحْدَهُ؟ قَالُوا اللَّهُ وَرَسُولُهُ أَعْلَمُ- قَالَ شَهَادَةُ أَنْ لَا إِلَهَ إِلَّا اللَّهُ وَأَنَّ مُحَمَّدًا رَسُولُ اللَّهِ (٢) يعني اوهان کي خبر آهي ته الله وحده تي ايمان آڻڻ ڇا آهي؟ عرض ڪيائون ته الله ۽ ان جو رسول وڌيڪ ڄاڻن ٿا. فرمايائون ته: هن ڳالهه جي شاهدي ڏيڻ ته الله کان سواءِ ڪوبه سڄو معبود نه آهي ۽ بلاشڪ محمد ان جو ٻانهو ۽ رسول آهي. هن حديث پاڪ ۾ پاڻ پنهنجي رسالت جي شاهديءَ کي به الله وحده تي ايمان سڏيو اٿن.

نبوي حديثن مان مسجد آباد ڪندڙ جي ڀلائي

١- معجر كبير ۾ طبراني حضرت سلمان فارسي رضي الله عنه کان مرفوعاً روايت ڪندي آهي ته ”مَنْ تَوَضَّأَ فِي بَيْتِهِ فَأَحْسَنَ الْوُضُوءِ ثُمَّ أَتَى الْمَسْجِدَ فَهُوَ زَائِرُ اللَّهِ وَحَقٌّ عَلَى الْمَرْوَرِ أَنْ يُكْرِمَ زَائِرَهُ“ (٣) يعني جيڪو پنهنجي گهر ۾ سهڻي طريقي وضو ڪري مسجد ۾ آيو ته اهو (ڄڻ ته) الله جي زيارت ڪندڙ آهي ۽ جنهن جي زيارت ڪئي وڃي ان تي حق آهي ته پنهنجي زيارت ڪندڙ جي عزت ڪري. مطلب ته مسجد ۾ اچڻ واري جي الله وٽ عزت آهي.

٢- حضرت انس بن مالڪ رضي الله عنه کان روايت آهي ته سيدنا رسول الله صلي الله عليه وسلم جن فرمايو ”إِنَّمَا عُمَارُ الْمَسَاجِدِ هُمْ أَهْلُ اللَّهِ“ (٤) يعني الله جو اهل (پيارا ٻانهو) صرف مسجدن کي آباد ڪندڙ آهن.

فائدا- هنن آيتن تي غور ڪرڻ سان هي فائدا ذهن ۾ آيا ٿا ١- ته مسجد جي تعمير جو حق صرف مسلمانن کي آهي ڪنهن ڪافر کي نه آهي ان ڪري قاديانين کي مسجد ٺاهڻ جو يا ان ۾ عبادت ڪرڻ جو حق نه آهي ڇو ته اهي قرآن ڪريم، نبوي

(١) فتح القدير ص ٣٤٤ جلد ٢ (٢) مظهر ص ١٤٧ جلد ٤

(٣) الفتح السماوي ص ٦٧٠ جلد ٢ (٤) ابن ڪثير ص ٣٤٠ جلد ٢

حديثن جي روشنيءَ ۽ امت جي متفق فيصلي سان ڪافر آهن ۲- مسجد جي تعمير،
نڪ، تڏي، روشنيءَ تيل، بلب، راڊ، يا مؤذن ۽ امام جي تنخواه وغيره لاءِ به مشرڪ
ڪافر کان نه چنڊو وڃي ۽ نه ان کي پنهنجي مسجد ۾ عبادت ڪرڻ ڏجي. (١)

أَجَعَلْتُمْ سِقَايَةَ الْحَاجِّ وَعِمَارَةَ الْمَسْجِدِ الْحَرَامِ كَمَنْ

ڇا ڪيو تڏا حاجين کي پاڻي پيارڻ (واري) ۽ مسجد حرام جي آباد ڪرڻ (واري کي) ان جي مثل جو

أَمَنَ بِاللّٰهِ وَالْيَوْمِ الْآخِرِ وَجَاهَدَ فِي سَبِيلِ اللّٰهِ لَا يَسْتَوُونَ عِنْدَ اللّٰهِ

ايمان آندائين الله تي ۽ ڏينهن قيامت تي ۽ جهاد ڪيائين الله جي واٽ ۾ نه تڏا برابر ٿين الله وٽ

وَاللّٰهُ لَا يَهْدِي الْقَوْمَ الظَّالِمِينَ ﴿١٠﴾ الَّذِينَ آمَنُوا وَهَاجَرُوا

۽ الله نه تڏا هدايت ڪري قوم ظالم کي اهي شخص جو ايمان آندائون ۽ هجرت ڪيائون

وَجَاهَدُوا فِي سَبِيلِ اللّٰهِ بِأَمْوَالِهِمْ وَأَنْفُسِهِمْ أَعْظَمُ دَرَجَةً

۽ جهاد ڪيائون الله جي واٽ ۾ مالن، پنهنجن سان ۽ سرن پنهنجن سان وڏا آهن درجي جي لحاظ سان

عِنْدَ اللّٰهِ وَأُولَٰئِكَ هُمُ الْفَائِزُونَ ﴿١١﴾ يُبَشِّرُهُمْ رَبُّهُمْ بِرَحْمَةٍ مِّنْهُ

الله وٽ ۽ اهي ئي ڪامياب ٿيندڙ آهن. خوشخبري ڏي ٿو انهن کي رب انهن جو رحمت جي پاڻ وٽان

وَرِضْوَانٍ وَجَنَّتْ لَهُمْ فِيهَا نَعِيمٌ مُّقِيمٌ ﴿١٢﴾ خَالِدِينَ

۽ رضامندي جي ۽ بهشتن جي انهن لاءِ ان ۾ نعمتون دائمي آهن. هميشه رهندڙ

فِيهَا أَبَدًا إِنَّ اللّٰهَ عِنْدَهُ أَجْرٌ عَظِيمٌ ﴿١٣﴾

هوندا ان ۾ هميشه بيشڪ الله، ان وٽ اجر وڏو آهي.

تفسير

اڳين آيتن ۾ ٻڌايو ويو ته ڪافرن کي مسجدن خصوصاً مسجد حرام جي

خدمت ڪرڻ جو ڪوبه حق نه آهي ۽ هتي ٻڌايو ٿو وڃي ته جيڪڏهن ڪافر آهي خدمتون ڪن تڏهن به آهي مؤمنن، مجاهدن جي برابر نه ٿيندا.

شان نزول

بعضي روايتن ۾ سيدنا ابن عباس رضي الله عنهما کان آيو آهي ته: هڪ ڀيري حضرت عباس ۽ حضرت علي رضي الله عنهما ۾ گفتگو هلي حضرت عباس رضي الله عنه حضرت علي کي چيو ته: جيڪڏهن اوهان اسان کان اسلام، هجرت ۽ جهاد ۾ اڳرائي ڪئي آهي ته اسان مسجد حرام جي آباد رکڻ ۽ حجاج کي پاڻي پيارڻ جي خدمت ڪئي آهي تڏهن الله تعاليٰ هيءَ آيت نازل ڪئي (١) فرمان عالي شان آهي أَجَعَلْتُمْ سِقَايَةَ الْحَاجِّ وَعِمَارَةَ الْمَسْجِدِ الْحَرَامِ كَمَنْ آمَنَ بِاللَّهِ وَالْيَوْمِ الْآخِرِ وَجَاهَدَ فِي سَبِيلِ اللَّهِ ڇا حاجين جي پاڻي پيارڻ ۽ مسجد حرام جي آباد ڪرڻ واري کي ان وانگر بنايو اٿو جنهن الله ۽ قيامت جي ڏينهن تي ايمان آندو ۽ الله جي واٽ ۾ جهاد ڪيو. هن ۾ همزه استفهام انڪاري آهي ۽ خطاب انهن مڪي ۾ رهندڙن، هجرت نه ڪندڙن مسلمانن سان آهي يا مشرڪن سان جيڪي سمجهندا هئا ته مڪي ۾ رهي حاجين کي پاڻي پيارڻ ۽ مسجد حرام جي خدمت ڪري ان کي آباد ڪرڻ ايمان آڻي هجرت ڪرڻ ۽ الله جي واٽ ۾ جهاد ڪرڻ کان ڀلو آهي. حضرت عباس رضي الله عنه حج جي موسم ۾ هڪ وڏو ٿانو زمزم سان ڀري ان ۾ ڪشمش پسائي ڇڏيندو هو جنهن کي حاجي استعمال ڪندا هئا (٢) ياد رکڻ گهرجي ته الله تعاليٰ جي ذات صفات کي نبي پاڪ عليه الصلوة والسلام جي ذريعي مڃڻ جو نالو ايمان آهي ان جي ڪري آمَنَ بِاللَّهِ ۾ رسول الله صلى الله عليه وسلم جن تي ايمان آڻڻ به داخل آهي لَا يَسْتَوُونَ عِنْدَ اللَّهِ الله وٽ برابر نه ٿا ٿين.

مطلب ته ايمان وارا مجاهد ۽ ايمان کان خالي، جهاد نه ڪرڻ وارا، صرف حاجين کي پاڻي پيارڻ ۽ مسجد حرام کي آباد ڪرڻ وارا برابر نه آهن. مومنين، مجاهدن جو الله تعاليٰ وٽ وڏو درجو آهي. (٣) وَاللَّهُ لَا يَهْدِي الْقَوْمَ الظَّالِمِينَ ۽ الله ظالم قومن کي هدايت نه ٿو ڪري. يعني شرڪ ۽ رسول الله صلى الله عليه وسلم سان عداوت رکي، گمراهي ۽ غرق ٿيندڙ ظالمن کي هدايت نصيب نه ٿيندي. الَّذِينَ آمَنُوا وَهَاجَرُوا جَاهِدُوا فِي سَبِيلِ اللَّهِ بِأَمْوَالِهِمْ وَأَنْفُسِهِمْ أَعْظَمُ دَرَجَةٍ عِنْدَ اللَّهِ جن ايمان آندو ۽ هجرت ڪيائون

(١) الكبير ص ١١ جزء ١٦ روح المعاني ص ٦٧ جزء ١٠ جلد ٤

(٢) الصاوي ص ١٣٢ جزء ٢ (٣) روح البيان ص ١، ٤ جلد ٣

۽ الله جي وات ۾ مالن ۽ سرن سان جهاد ڪيائون اهي درجي جي لحاظ سان الله وٽ وڏا آهن. هتي ”الَّذِينَ“ مان مراد اصحابي سڳورا رضي الله عنهم آهن جن کي شعوري ايمان عطا ٿيو هو جو انهن حضور پر نور عليه الصلاة والسلام جن جي ذات، صفات ۽ معجزات کي اکين سان ڏسي ايمان آندو هو ”وَأُولَٰئِكَ هُمُ الْفَائِزُونَ“ ۽ اهي ئي ڪامياب آهن. مقصد ته ڪافر، جيتوڻيڪ حاجين کي پاڻي پيارين ۽ مسجد حرام جي خدمت ڪن ته به ڪامياب نه آهن ڪامياب اهي مومن مهاجر ۽ مجاهد آهن جيڪي مالن ۽ سرن سان الله جي وات ۾ جهاد ڪندا آهن ”يُبَشِّرُهُمْ رَبُّهُم بِرَحْمَةٍ مِّنْهُ وَرِضْوَانٍ وَجَنَّتْ لَهُمْ فِيهَا نَعِيمٌ مُّقِيمٌ خَالِدِينَ فِيهَا أَبَدًا إِنَّ اللَّهَ عِنْدَهُ أَجْرٌ عَظِيمٌ“ انهن کي سندن رب پاڻ وٽان رحمت ۽ رضامندي ۽ بهشتن جي خوشخبري ڏي ٿو ان بهشت ۾ انهن لاءِ دائمي نعمت آهي جنهن ۾ هميشه هميشه رهندا. يقيناً الله وٽ وڏو اجر آهي. مطلب ته دنيا ۾ ئي رب العالمين انهن کي خوشخبري ڏي ٿو حضور عليه الصلاة والسلام جن جي ذريعي يا ان نموني جو دنيا انهن کي الله تعاليٰ جو مقبول ٻانهو ۽ ولي مڃي ٿي.

يا مرڻ وقت ملائڪن جي واسطي سان يا قيامت ۾ جنت ۾ الله تعاليٰ سڌو سنئون کين خوشخبري ڏيندو يا اتي به رحمت وارن ملائڪن جي ذريعي.

فائدو: جهاد جا ٽي قسم آهن ”١“ مالي، ڪنهن مجاهد کي جهاد جو سامان ڏئي محاذ تي موڪلڻ ”٢“ جاني، پنهنجي سر جنگ جو ميدان ملهائڻ ”٣“ جاني ۽ مالي گڏيل جو پاڻ به ميدان ۾ وڃي ۽ ٻين جي به مدد ڪري انهن سڀني مان جهاد جو آخري قسم بهتر آهي.

يَا أَيُّهَا الَّذِينَ آمَنُوا لَا تَتَّخِذُوا آبَاءَكُمْ وَإِخْوَانَكُمْ أَوْلِيَاءَ

اي ايمان وارو! نه بنايو پيئرن پنهنجن کي ۽ ڀائرن پنهنجن کي دوست

إِنْ اسْتَحَبُّوا الْكُفْرَ عَلَى الْإِيمَانِ وَمَنْ يَتَوَلَّهُمْ مِنكُمْ

جيڪڏهن پسند ڪن ڪفر کي ايمان تي ۽ جيڪو دوست بنائيندو انهن کي اوهان مان

فَاُولَٰئِكَ هُمُ الظَّالِمُونَ ﴿۷۷﴾ قُلْ اِنْ كَانَ آبَاؤُكُمْ وَاَبْنَاؤُكُمْ

پوء اهي ئي ظالم آهن فرماء جيڪڏهن آهن پيٽر اوھان جا ۽ پٽ

وَاِخْوَانُكُمْ وَاَزْوَاجُكُمْ وَعَشِيرَتُكُمْ وَأَمْوَالٌ نِ اقْتَرَفْتُمُوهَا

اوھان جا ۽ ڀائر اوھان جا ۽ زالون اوھان جون ۽ ڪٽنب اوھان جا ۽ مال جو ڪمايو اوھان انھن کي

وَتِجَارَةٌ تَخْشَوْنَ كَسَادَهَا وَمَسَاكِنُ تَرْضَوْنَهَا احَبَّ اِلَيْكُمْ

۽ واپار جو انديشو ٿا ڪيو نقصان ۾ پوڻ جو انهيءَ کان ۽ جايون جو پسند ڪيو ٿا انھن کي وڌيڪ پيارا اوھان کي

مِّنَ اللّٰهِ وَرَسُولِهِ وَجِهَادٍ فِي سَبِيلِهِ فَتَرَبَّصُوا حَتّٰى يَأْتِيَ

الله ۽ ان جي رسول ۽ ان جي واٽ ۾ جھاد ڪرڻ کان پوءِ انتظار ڪيو تانجو آئي

اللّٰهُ بِأَمْرِهِ وَاللّٰهُ لَا يَهْدِي الْقَوْمَ الْفَاسِقِينَ ﴿۷۸﴾

الله امر پنھنجو ۽ الله نه توھان کي قورم فاسق کي

تفسير

اڳ ۾ ذڪر ڪيل آيتن ۾ ڪافرن سان جھاد ڪرڻ جو حڪم هو ۽ ھنن آيتن ۾ ڪافرن مائٽن کان مائٽي ڇڻڻ ۽ انھن کان جدا رھڻ جو ٽاڪيڊي فرمان ڪيو ويو آھي.

شان نزول

جڏھن حضور ۾ نور عليه الصلاة والسلام جن مڪه معظمه مان ھجرت ڪئي تہ اتي رھڻ وارن مسلمانن تي بہ ھجرت ڪرڻ لازم ٿي وئي ۽ عذاب کان سواءِ اتي رھڻ بہ حرام ٿي ويو ان حڪم تي جڏھن ڪن مسلمانن ھجرت جو ارادو ڪيو تہ سندن ٻار ٻچا کين چئبڙي پيا ۽ ڇوڻ لڳا تہ اسان کي ڪنھنجي سھاري ٿا ڇڏي وڃو اوھان کان سواءِ ھتي اسين برباد ٿي وينداسون ان جي ڪري اھي جڏھن ھجرت کان رڪجي ويا

تذهن هي آيتون نازل ٿيون (١) "يَا أَيُّهَا الَّذِينَ آمَنُوا لَا تَتَّخِذُوا آبَاءَكُمْ وَإِخْوَانَكُمْ أَوْلِيَاءَ
 إِنِ اسْتَحَبُّوا الْكُفْرَ عَلَى الْإِيمَانِ" اي ايمان وارو! پنهنجن پيشرن ۽ پنهنجن پائرن کي
 پيارو نه ڪيو جيڪڏهن اهي ڪفر کي ايمان کان وڌيڪ پسند ڪن ٿا. ياد رکڻ
 گهرجي ته دار الڪفر کي ڇڏي دارالسلام ڏانهن وڃڻ ۽ هجرت ڪرڻ کان رڪاوٽ اهي
 ئي مائٽيون ۽ مٽيون ته هيون جن جي محبت ۽ خاطر داريءَ جي ڪري انسان هجرت
 جهڙي اهم فرض جي ادا ڪرڻ کان محروم هيو ان جي ڪري فرمان آيو ته ڪنهن سان به
 پلي اهي اوهان جا پيٽر ۽ پائر ڇو نه هجن اهڙي دلي محبت نه رکو جيڪا ڪنهن وقت به
 الله تعاليٰ جي حڪم بجا آڻڻ ۾ رڪاوٽ بنجي "وَمَنْ يَتَوَلَّهُمْ مِنْكُمْ فَأُولَٰئِكَ هُمُ
 الظَّالِمُونَ" ۽ جيڪو به اوهان مان انهن سان دوستي رکنڊو ته پوءِ اهي دوستي رکڻ وارا
 ئي ظالم آهن. "إِنِ اسْتَحَبُّوا الْكُفْرَ" مان ثابت ٿيو ته انهن ڪافرن سان واسطو نه رکو
 جيڪي عمداً ڪفر تي قائم ۽ پيشگي ڪندڙ آهن پر جيڪو ورثي طور ڪافر ته آهي
 پر سمجهدار نرم دل ۽ ٿڌي طبيعت آهي ته ان سان واسطو رکي ان کي اسلام ڏانهن
 مائل ڪرڻ جي ڪوشش ڪريو. (٢)

"قُلْ إِن كَانَ آبَاؤُكُمْ وَأَبْنَاؤُكُمْ وَإِخْوَانُكُمْ وَأَزْوَاجُكُمْ وَعَشِيرَتُكُمْ وَأَمْوَالٌ اقْتَرَفْتُمُوهَا
 وَتِجَارَةٌ تَخْشَوْنَ كَسَادَهَا وَمَسَاكِينُ تُرَضُّونَهَا أَحَبَّ إِلَيْكُمْ مِّنَ اللَّهِ وَرَسُولِهِ وَجِهَادٍ فِي
 سَبِيلِهِ فَتَرْتَضُّوا حَتَّىٰ يَأْتِيَ اللَّهُ بِأَمْرٍ"

(اي حبيب عليڪ الصلوة والسلام) فرماءَ ته: جيڪڏهن اوهان جا پيٽر ۽ اوهان جا پٽ
 ۽ اوهان جا پائر ۽ اوهان جون زالون ۽ اوهان جا ڪٽنب ۽ اهي مال جيڪي گڏ ڪيا اٿو
 ۽ واپار جنهن ۾ خساري کان ڊڄو ٿا ۽ جايون جن ۾ رهڻ کان اوهان راضي آهيو اوهان
 کي الله ۽ ان جي رسول ۽ الله جي واٽ ۾ جهاد کان وڌيڪ پيارا آهن ته پوءِ انتظار
 ڪريو تانجو الله پنهنجو امر آڻي. هن آيت ۾ الله تعاليٰ اهي شيون بيان ڪيون آهن جن
 جي محبت ۾ انسان طبعي طور مبتلا هوندو آهي ۽ انهن سان محبت انساني فطرت جي
 تقاضا آهي مال، ڪاروبار ۽ رهائشي جاين جي محبت انسان ۾ ان جي ڪري هوندي
 آهي جو عزت ۽ آرام سان زندگي گذارڻ ۾ انهن جو محتاج

هوندو آهي ۽ اسلام جڏهن ته فطري دين آهي اهو انسان جي طبعي تقاضائن ۽ سندس
 ضرورتن جو مناسب خيال رکندو آهي ان جي ڪري ان حڪم ڏنو آهي ته اوهان تعلقات
 ۽ مائٽيون مڪمل طرح نه ٽوڙي سگهندؤ ۽ نه انهن ڏانهن مڪمل توجهه هٽائي سگهندؤ

پر جيئن ته انساني زندگيءَ جو مقصد صرف انهن شين تائين محدود نه آهي بلڪ ان کان گهڻو اڳتي ۽ گهڻو بلند آهي ان جي ڪري انسان کي انهيءَ تعلقات ۽ انهن شين ۾ صفا قاسي ويڃڻ کان روڪيو ويو آهي ۽ هن آيت ۾ بيان ڪيو ويو آهي ته انهن مٿن مائٽن سامان ۽ اسباب سان ايتري گهڻي محبت نه رکو جو اها اوهان جي روحاني ترقيءَ ۾ رڪاوٽ بنجي الله جل شانہ ۽ ان جي نبي عليه الصلوة والسلام جي محبت سان ٽڪرائجي اڻڌار، سخاوت ۽ شهادت کان روڪي پر جي ڪنهن وقت اهڙي صورت پيدا ٿئي ته انهن مٿن، مائٽن کي لت هڻي الله تعاليٰ ۽ ان جي حبيب عليه الصلوة والسلام جي محبت کي اهميت ڏيو ۽ هر قربابت، رشتو، سامان، مال، ملڪيت، جڳهيون ۽ جايون قربان ڪري ڏيکارو ۽ جڏهن ائين ڪندو تڏهن اوهان ايماندار چورائڻ جا حقدار ٿيندو.

الله تعاليٰ ۽ سندس رسول مقبول عليه الصلاة والسلام جي محبت فرض آهي.

ياد رکڻ گهرجي ته هر مؤمن، مسلمان تي الله جل شانہ ۽ ان جي حبيب عليه الصلاة والسلام جي محبت فرض آهي. قرآن پاڪ جي هن آيت سان گڏ حضور عليه الصلاة والسلام جن جي پاڪ حديثن مان به اها فرضيت ثابت آهي.

حديث ۱- صحيح بخاري ۽ صحيح مسلم ۾ حضرت انس رضي الله عنه کان روايت آهي ته حضور عليه الصلاة والسلام جن فرمايو:

”لَا يُؤْمِنُ أَحَدُكُمْ حَتَّىٰ أَكُونَ أَحَبَّ إِلَيْهِ مِنْ وَالِدِهِ وَوَلَدِهِ وَالتَّائِبِينَ أَجْمَعِينَ“

اوهان مان ڪو هڪڙو به تيستائين مؤمن ناهي جيستائين مان ان کي والد، اولاد ۽ سڀني ماڻهن کان وڌيڪ پيارو نه هجان.

حديث ۲- ان ئي صحيح بخاري ۽ صحيح مسلم ۾ روايت موجود آهي ته حضور عليه الصلاة والسلام جن فرمايو: ”ثَلَاثٌ مِّنْ كُنْ فِيْهِ وَجَدَ بِهِنَّ حَلَاوَةَ الْإِيمَانِ - مَنْ كَانَ اللَّهُ وَرَسُولُهُ أَحَبَّ إِلَيْهِ مِمَّا سِوَاهُمَا وَمَنْ أَحَبَّ عَبْدًا لِأَيِّ حَبِّهِ إِلَّا لِلَّهِ وَمَنْ يَكْرَهُ أَنْ يَّعُودَ فِي الْكُفْرِ بَعْدَ أَنْ أَنْقَذَهُ اللَّهُ مِنْهُ كَمَا يَكْرَهُ أَنْ يُلْقَى فِي النَّارِ“. يعني جنهن ۾ ٽي (ڳالهائون) هونديون اهو انهن سان ايمان جو مٺاڻ حاصل ڪندو. ۱- اهو جنهن کي الله ۽ ان جو رسول (عليه الصلاة والسلام) ٻئي هر شيءِ کان وڌيڪ پيارا هجن. ۲- جيڪو ڪنهن سان محبت صرف الله جي رضا خاطر ٿورڪي. ۳- جيڪو ڪفر کان الله تعاليٰ جي

مهربانيء سان چٽڻ کان پوءِ ان ۾ وري اچڻ کي ائين ناپسند ٿو ڪري جيئن باه ۾ اڇلاڻ کي. (١)

محبت جا قسم

ذهن نشين ڪرڻ گهرجي ته محبت جا ٻه قسم آهن. ١- طبعي، جيڪا انسان ۾ پيدا ٿئي ٿي طور رکيل هوندي آهي جيئن والدين جي اولاد سان. ٢- اختياري، جيڪا ڪن سببن جي ڪري پيدا ٿيندي آهي - هتي الله تعاليٰ ۽ حضور پرنور عليه الصلوة والسلام جن سان محبت رکڻ مان ڪهڙي محبت مراد آهي ان ۾ مفسرن جا هي قول آهن. علامه بيضاوي لکيو آهي ته: هتي محبت مان مراد اختياري محبت آهي طبعي نه آهي. (٢)

مطلب ته الله تعاليٰ ۽ ان جي رسول عيله الصلوة والسلام جي فرمانن کي ڇڏي آيت ۾ ذڪر ڪيل شين کي اختيار نه ڪرڻ گهرجي. ۽ علامه ثناء الله پاني پتي عليه الرحمة لکيو آهي ته - هتي محبت مان مراد صرف اختياري نه پر طبعي به آهي ڇو ته ايمان جو ڪمال اهو آهي جو طبيعت شريعت جي تابع هجي ۽ ان جي ئي تقاضا ڪري جنهن جو شريعت امر ڪيو آهي جيئن حضور عليه الصلوة والسلام جن جو فرمان عالي شان آهي ته: "مَنْ أَحَبَّ لِلَّهِ وَأَبْغَضَ لِلَّهِ وَأَعْطَى لِلَّهِ وَمَنَعَ لِلَّهِ فَقَدْ اسْتَكْمَلَ الْإِيمَانَ"

جنهن الله جي لاءِ ڪنهن سان محبت ۽ بغض رکيو ۽ الله جي لاءِ ڏنو ۽ روڪيو ان پنهنجو ايمان ڪامل ڪري ورتو. ۽ ايمان جي مٺاڻ جو جيڪو حديث ۾ ذڪر آيو آهي ان مان مراد اهڙي لذت جو حاصل ٿيڻ آهي جهڙي طبعي خواهشات مان حاصل ٿيندي آهي ۽ اهو ئي ايمان جو ڪمال آهي ۽ اهو صفائيءَ وارن قلوبن ۽ پاڪ صاف نفوس جي صاحبين جي صحبت کان ملندو آهي -

تصوف فرض آهي: ان کان پوءِ علامه موصوف لکيو آهي ته: هتي آيت ۽ محبت جي متعلق آيل حديثن مان ثابت ٿئي ٿو ته مشائخ ڪرام جي خدمت ۾ رهي تصوف حاصل ڪرڻ فرض آهي ۽ جنهن کي اها منزل حاصل ٿي وئي ته اهو ائين چونڊو جيئن هڪ فارسي شاعر چيو آهي. شعر

آنکس که ترا شناخت جان راجه کند
فرزند و عيال خان و مان راجه کند
ديوانه کنی مرد و جهانش بخشی
ديوانه تو مرد و جهان را چه کند

يعني جنهن کي تنهنجي معرفت حاصل ٿي اهو ساهه کي ڇاڪندو پٽن، عيال، ۽ سامان وغيره کي ڇاڪندو؟- ديوانو بنائڻ کان پوءِ ان کي ٻئي جهان ڏين ته به تنهنجو ديوانو ٻنهي جهانن کي ڇا ڪندو؟ (۱)

سچ هي آهي ته ايمان جو لطف اچي ٿي تڏهن ٿو جڏهن دل ۾ الله جل شانہ ۽ ان جي رسول مقبول عليه الصلوة والسلام جي محبت ۽ عشق جا شعلا هجن ان وقت اهي سڀئي رڪاوٽون وجهڻ وارا زنجير خود بخود ڳري وڃن ٿا ۽ سڀ حجاب ذرا ذرا ٿيندا نظر اچن ٿا. والدين پنهنجي ٻچن جا تڙپندڙ لاش ڏسي به مرڪندا رهندا آهن. زالون مڙسن جا سر ڌڙ کان ڌار ڏسي الله جل جلاله جي بارگاه ۾ شڪر جو سجدو ڪنديون آهن ۽ پيرون پائرن جي شهيد ٿيڻ لاءِ دعائون گهرنديون رهنديون آهن ان حالت ۾ نه رات جو نند هوندڙي اٿن ۽ نه ڏينهن جو ٽڪاوت -

أَحِبُّكَ حُبِّينَ حُبِّ الْهَوَىٰ

وَحُبًّا لِاتِّكَ أَهْلًا لِّدَاكَ

فَأَمَّا الَّذِي هُوَ حُبُّ الْهَوَىٰ

فَشَيْءٌ شَعَلْتُ بِهِ عَنْ سَوَاكَ

وَأَمَّا الَّذِي أَنْتَ أَهْلٌ لَهُ

فَكَشَفْتُكَ لِي الْحُجُبَ حَتَّىٰ أَرَاكَ (۲)

مطلب ته: اي مولا! مان توسان پيئي محبت رکان ٿي هڪ ته تون منهنجو محبوب آهين ٻيو ته تون ان محبت جي لائق به آهين پهرين محبت ته مون کي ماسوي کان بي خبر ڪري ڇڏيو آهي ٻي محبت جي تقاضا هيءُ آهي ته حجاب کنيا وڃن ۽ تنهنجي ديدار جي لذت حاصل ٿي وڃي. علامه رشيد رضا صاحب آندو آهي ته: سيدنا عبدالقادر جيلاني عليه الرحمة کي جڏهن ڪو ٻار چمندو هو ته پاڻ جنازه نماز وانگر چار تڪبيرون هڻندو هو ۽ فرمائيندو هو ته مان ان کي ان جي ڪري ميت ٿو سمجهان جو ان جي محبت منهنجي دل مان الله تعاليٰ جي محبت ڪڍي نه وڃي.

علامه موصوف لکيو آهي ته: جنهن کي دشمن سان جهاد نصيب نه ٿئي ته اهو نفس سان جهاد ڪري اهو مقام ماڻي. (۳)

”وَاللَّهُ لَا يَهْدِي الْقَوْمَ الْفَاسِقِينَ“ ۽ الله فاسق قوم کي هدايت نٿو ڪري - يعني جيڪي

شخص الله ۽ ان جي رسول عليه الصلاة والسلام سان محبت نٿا رکن اهي فاسق آهن انهن کي هدايت نصيب ٿي نه ٿيندي.

فائدو: هن آيت تي غور ڪرڻ سان هي فائدا ذهن نشين ٿيا: ”١“ انسان تي سڀني کان وڌيڪ حق الله ۽ ان جي رسول عليه الصلاة والسلام جا آهن انهن جي حقوق جي مقابلي ۾ نه پيءُ ماءُ جا حق آهن ۽ نه پين جا ٢- والدين پائر ۽ پينرون جيڪڏهن ڪافر آهن ته انهن سان محبت رکڻ غلط آهي- ها سندن والدين هجڻ يا مٽي مائٽي جي ڪري واجب ٿيندڙ شرعي حقوق ادا ڪرڻ ضروري آهن يا ڪنهن ڪافر جو مسلمان تي قرض آهي يا امانت رکيل آهي ته اهي به ادا ڪرڻ فرض آهن ٣- جڏهن خالق ۽ مخلوق جا حق گڏجن ۽ ڏسجي ٿو ته مخلوق جي حق ادا ڪرڻ جي ڪري خالق جو حق رهجي ويندو ته خالق جو حق اڳمر ادا ڪري مثلاً والدين ڪنهن کان نماز جي وقت خدمت وٺڻ جو اهڙي نموني خيال ڪن جو انهن جي خدمت ۾ مصروف ٿيڻ جي ڪري ان جي نماز هلي ويندي ته خدمت ڇڏي ڏي نماز نه ڇڏي (١)

لَقَدْ نَصَرَكُمُ اللَّهُ فِي مَوَاطِنَ كَثِيرَةٍ ۖ وَيَوْمَ حُنَيْنٍ إِذْ

البتہ تحقيق مدد ڪئي اوهان جي الله گهڻين جاين ۾، ۽ حنين واري ڏينهن جڏهن پسند آئي

أَعَجَبْتُكُمْ كَثَرْتُكُمْ فَلَمْ تُغْنِ عَنْكُمْ شَيْئًا وَضَاقَتْ

اوهان کي گهڻائي اوهان جي، پوءِ نه دفع ڪيائين اوهان کان ڪا شيءِ ۽ تنگ ٿي اوهان تي

عَلَيْكُمْ الْأَرْضُ بِمَا رَحُبَتْ ثُمَّ وَلَّيْتُم مَّدْيَنَ ۖ

زمين، ان هوندي جو ڪشادي هئي ان کان پوءِ ڦريو اوهان پني ڏيندڙ

تفسير

اڳ ۾ ذڪر ڪيلن آيتن ۾ مسلمانن کي دين جي خاطر ڪافر ماءُ، پيءُ، ۽ مائٽن سان تعلقات ڇڏڻ جو حڪم ڏنو ويو جيڪو فطري طور نفس تي نهايت ڳرو هو ۽ هن آيت ۾ انهن کي الله تعاليٰ جي طرفان ٿيل مدد ۽ مهرباني ٻڌائي ٿي وڃي تانته

متن مائتن جي سھاري کان وڌيڪ الله تعالى جو سھارو ۽ مدد سمجھي
ان تي اعتماد ڪن.

شان نزول ۽ غزوه حنين جو بيان

ياد رکڻ گھرجي ته هي آيتون حنين جي جنگ جي باري ۾ نازل ٿيون هيون جنهن جو بيان هن طرح آهي ته: جڏهن رب پاڪ جي مدد سان حضور عليه الصلاة والسلام جن مڪه پاڪ فتح ڪيو ته اتاهين کان ٽن ڏينهن جي پنڌ تي طائف جي ڀر ۾ حنين نالي مقام تي عرب جا نهايت سرڪش ۽ قبيلاهوازن ۽ ثقيف رهندا هئا انهن پاڻ ۾ صلاح ۽ مشورو ڪيو هو ته (حضرت) محمد (مصطفى صلي الله عليه وسلم) جو دٻڊو ۽ لشڪر وڌندو ٿو وڃي ۽ جيڪڏهن اهو ئي حال رهيو ته اهو اسان تي به غالب ٿي ويندو اچو ته اسين ٻئي قبيلن پاڻ ۾ ٻڌي ڪري ان تي اهڙو حملو ڪيون جو کيس پتو پئجي وڃي ته اسين ڪهڙا بهادر آهيون.

نبي پاڪ عليه الصلاة والسلام جن سان ڏهه هزار اصحاب ته اڳ ۾ ئي گڏ هيا وري مڪه پاڪ فتح ٿيڻ کان پوءِ ٻه هزار اصحابي آس پاس وارا به اچي شريڪ ٿيا ۽ سندن لشڪر جو تعداد ٻارهن هزار (١٢٠٠٠) ٿي ويو پاڻ انهن جي ان تيارين کي ختم ڪرڻ لاءِ شوال مهيني سنه ٨هه جي شروعات ۾ ڇنڇر جي ڏينهن مڪه مڪرمه کان نڪتا ۽ اڱاري جي ڏينهن حنين نالي مقام تي منزل انداز ٿيا ۽ هوڏانهن هوازن ۽ ثقيف قبيلي ورا ته جنگ لاءِ اڳي ئي تيار هئا جنگ شروع ٿي ته پهريائين ته مسلمانن کي دشمنن حملي سان پريشان ڪري وڌو ۽ هيڏي هوڏي پڇڻ لڳا پر حضور عليه الصلاة والسلام جن جي طرفان حضرت عباس رضي الله عنه کين سڏي چيو ته مسلمانو!

حضور عليه الصلاة والسلام جن هيڏانهن تشريف فرما آهن هيڏي اچو ان اعلان ٻڌڻ شرط مسلمان گڏ ٿي ويا ۽ گڏجي دشمنن تي سخت حملو ڪيائون ۽ حضور عليه الصلاة والسلام جن پٿرين جي هڪ مٺ پري ڪافرن ڏانهن اڇلائي ته هر هڪ جي اکين ۾ اهي پٿريون لڳيون ۽ پاڻ فريائون ته هينئر جنگ تيز ڪرڻ جو وقت آهي -

مسلمانن همت ڪئي ۽ الله تعالى حبيب ڪريم عليه الصلاة والسلام جي صدقي کين فتح ۽ ڪاميابي عطا ڪئي. ان جنگ ۾ مسلمانن کي غنيمت جو مال تمام گهڻو هٿ آيو - ڪافرن مان ڇهه هزار قيدي بڻيا جن ۾ گهڻيون عورتون ۽ ٻار هئا کين چوويهه (هزار ٢٤٠٠٠) اٺ هٿ آيا پڪرين جو ته شمار ئي نه هو - انهن قيدين ۾ حضور عليه

الصلاة والسلام جن جي کير پيارڻ واري امان حليمه سعديه جي نياڻي به هئي جيڪا حضور عليه الصلوة والسلام جن جي کير جي پيڻ ٿئي. پاڻ ان کي گهڻو مال ۽ سامان ڏيئي آزاد ڪري ڇڏيو هيائون جڏهن اها پنهنجي قوم ۾ پهتي ۽ حبيب پاڪ عليه الصلوة والسلام جي ڪرم ۽ رحم جو ذڪر ڪيائين ته اهي سڀ مسلمان ٿي مدينه منوره ۾ پهتا حضور عليه الصلوة والسلام جن سندن قوم مان قيد ٿيلن کي واپس ڪري ڇڏيو. (١)

حضرت عباس رضي الله عنه جو سڏ

علامه صاوي لکيو آهي ته حضرت عباس رضي الله عنه جو آواز ڪڙڪيدار هو ۽ سندس سڏ ٨ ميلن تائين ٻڌڻ ۾ ايندو هو (٢) حنين جي جنگ مان فارغ ٿيڻ کان پوءِ حضور عليه الصلوة والسلام جن طائف ۾ تشریف فرما ٿيا ۽ اتاهين موٽندي جعرانه نالي مقام تي غنيمت جو هٿ آيل مال تقسيم ڪيائون ۽ اتاهين کان ئي عمره جو احرام ٻڌي عمره ادا ڪيائون (٣) ان واقعي جي اهميت کي ظاهر ڪندي تاڪيد واري لاءِ ۽ قد سان فرمان ٿيو: "لَقَدْ نَصَرَكُمُ اللَّهُ فِي مَوَاطِنَ كَثِيرَةٍ وَيَوْمَ حُنَيْنٍ"

البتہ تحقيق الله اوهان جي گهڻين جاين ۾ مدد ڪئي ۽ حنين جي جنگ واري ڏينهن (به اوهان جي مدد ڪيائين) ان مدد مان مراد غيبي تائيد آهي پوءِ اها ملائڪن سان هجي يا ڪافرن جي دلين ۾ رعب وجهڻ ۽ مسلمانن ۾ همت ۽ جُوت پيدا ڪرڻ سان ۽ ان ۾ خطاب مجاهدن اصحابن سان آهي۔ "اِذَا عَجَبْتُمْ كُفْرَكُمْ فَفِى تَغْنِغِكُمْ شَيْءٌ" جڏهن اوهان کي اوهان جي گهڻائي پسند آئي پوءِ اها اوهان کان ڪا به شيءِ دفع ڪري نه سگهي۔ ياد رکڻ گهرجي ته حنين جي مقام تي جڏهن ٻارهن هزار مسلمانن جو لشڪر لٿو ته ڪن مسلمانن کي ان ڳالهه تي ناز هو ته اڄ اسين تمام گهڻا آهيون ڪافر اسان کي ڇا ڪري سگهندا لشڪر جي گهڻائيءَ تي ناز ڪرڻ الله تعاليٰ کي پسند نه آيو ۽ ان جنگ ۾ مسلمانن کي تڪليف به گهڻي اچي وئي هئي. "وَصَاقَتْ عَلَيْكُمْ الْأَرْضُ بِمَا رَحَبَتْ ثُمَّ وَلِيَتْكُمْ مَدْيَنَ" ۽ اوهان تي ڪشادي هجڻ جي باوجود زمين تنگ ٿي پئي ان کان پوءِ اوهان ٻنهيون ڏيئي هتي ويٺو۔ المقصد ته: دشمنن جي سخت جنگ اوهان کي اهڙو ته واڙو ڪري ڇڏيو جو ڪشادي هجڻ جي باوجود حنين جو علائقو ۽ سرزمين اوهان کي تنگ ٿيندي نظر آئي ۽ اوهان اتي سڪون ۽ اطمینان

محسوس نٿي ڪيو-

فائدا- هن آيت تي غور ڪرڻ سان هي فائدا ذهن نشين ٿين ٿا، ١- ته حنين واري جنگ جو ڪيترين جنگين کان شان نرالو آهي جنهن ۾ قدرت واري تي رنگ ظاهر ڪرايا. ١- مسلمانن کي فتح ملي ٿي ٢- سندن ناز ۽ خود پسنديءَ کي ختم ڪرڻ لاءِ کين ٿورڙو وقت هار ۽ شڪست ملي ٿي ٣- ان هار ۽ تڪليف کان پوءِ وري کين زبردست فتح ملي ٿي ٤- مسلمانن کي گهرجي ته جنگ يا ڪنهن ٻئي ڪم لاءِ سامان، اسباب پلي گهڻا گڏ ڪن پر ڀروسو صرف الله تعالى تي رکن- سامان ۽ اسباب تي ناز نه ڪن.

ثُمَّ أُنْزِلَ اللَّهُ سَكِينَتَهُ عَلَى رَسُولِهِ وَعَلَى الْمُؤْمِنِينَ وَأَنْزَلَ

ان کان پوءِ لامٿاين سڪون پنهنجو رسول پنهنجي تي ۽ مؤمنن تي ۽ لامٿاين

جُنُودًا لَمْ تَرَوْهَا وَعَذَّبَ الَّذِينَ كَفَرُوا وَذَٰلِكَ

اهڙو لشڪر جو نه ڏٺو اوهان ان کي ۽ عذاب ڪيائين انهن کي جو ڪفر ڪيائون ۽ اهو

جَزَاءُ الْكَافِرِينَ ۝ ثُمَّ يَتُوبُ اللَّهُ مِنْ بَعْدِ ذَٰلِكَ عَلَىٰ مَنْ يَشَاءُ

بدلو آهي ڪافرن جو ان کان پوءِ توبه قبول ڪرڻ سان وري تو جنهن تي گهري

وَاللَّهُ غَفُورٌ رَّحِيمٌ ۝

۽ الله بخشيندڙ مهربان آهي

تفسير

هن آيت کان اڳ ۾ ذڪر ڪيل آيت ۾ حنين جي ميدان ۾ ٿوري دير لاءِ مسلمانن جي پيرن نه کپڻ جو ذڪر هو ۽ هاڻي ان ئي ميدان ۾ سندن پيرن کپڻ ۽ فتح حاصل ڪرڻ جو ذڪر ڪندي ارشاد ٿي رهيو آهي "ثُمَّ أُنْزِلَ اللَّهُ سَكِينَتَهُ عَلَى رَسُولِهِ وَعَلَى الْمُؤْمِنِينَ" ان کان پوءِ الله پنهنجي طرفان پنهنجي رسول ۽ مؤمنن تي سڪينته کي نازل

فرمايو- سڪينه مان مراد سڪون ۽ ثابت قدم رهڻ آهي. (١)

مقصد ته حنين جي مقام تي پهريائين ئي مجاهد وائڙائي هيڏي هوڏي ڀڳا هئا پر جڏهن الله تعاليٰ مٿن سڪون لائون ته گڏ ٿي مڙسيءَ سان دشمنن جو مقابلو ڪيائون "وَأَنْزَلَ جُنُودًا لَّمْ تَرَوْهَا" ۽ اهڙو لشڪر لائائين جو اوهان ڏٺو ئي ڪونه. ان لشڪر مان مراد ملائڪ آهن ۽ اهي ڪيترا هئا انهن جي تعداد لاءِ ڪو اهڙو صريح نص آيل نه آهي سعيد بن جببر جو قول آهي ته اهي پنج هزار هيا ۽ انهن جي لاهڻ مان مقصد مسلمانن جي دلين ۾ سهڻا خيال پيدا ڪرڻ هو (٢)

"وَعَذَبَ الَّذِينَ كَفَرُوا" ۽ جن ڪفر ڪيو انهن کي عذاب ڏنائين- ان عذاب مان مراد انهن جو قتل ٿيڻ قيدي بنجڻ ۽ سندن ملڪيتن جو غنيمت جي مال ۾ اچڻ آهي "وَذَٰلِكَ جَزَاُوكَافِرِينَ" ۽ اها ڪافرن جي سزا آهي جيڪا ڪين دنيا ۾ ملي ۽ آخرت جو عذاب ان کان جدا آهي "ثُمَّ يَتُوبُ اللَّهُ مِنْ بَعْدِ ذَٰلِكَ عَلَىٰ مَنْ يَشَاءُ" ان کان پوءِ الله جنهن کي گهري ٿو ان تي توبه قبول ڪرڻ سان وري ٿو. مقصد ته انهن ڪافرن تي جيڪو ڪجهه جاري ٿيڻو هو سو ٿيو ان کان پوءِ جيڪڏهن ڪفر کان هٽي اسلام قبول ڪندا ته الله تعاليٰ سندن توبه قبول فرمائيندو- "وَاللَّهُ غَفُورٌ رَّحِيمٌ" ۽ الله بخشيندڙ مهربان آهي- توبه ڪرڻ واري کي بخشي ٿو ۽ ايمان آڻي صالح عمل ڪرڻ واري تي رحم فرمائي ٿو.

فائدا- هن آيت تي غور ڪرڻ سان هي فائدا سمجهه ۾ آيا- ١- ته دل جو سڪون الله تعاليٰ جي وڏي نعمت آهي مطمئن فوج ڀلي ٿوري هجي گهرايل گهڻي فوج تي غالب ٿي ويندي آهي- ٢- بدر جي جنگ ۾ جيڪي ملائڪ آيا هئا اهي مسلمانن کي ڏسڻ ۾ آيا هئا ۽ حنين وارا مسلمانن کي ڏسڻ ۾ نٿي آيا. پر ڪافرن کي ڏسڻ ۾ آيا هئا ته اهي ڊڄن جيئن "لَمْ تَرَوْهَا" مان واضح ٿي رهيو آهي-

٣- ڪافرن جي لاءِ جنگ ۾ مرڻ عذاب آهي ۽ سندن موت حرام تي موت آهي پر مسلمانن لاءِ جنگ ڪندي جان ڏيڻ رب العزة جل شانہ جي رحمت ۽ سندن موت شهادت ۽ باعث سعادت آهي.

يَا أَيُّهَا الَّذِينَ آمَنُوا إِنَّمَا الْمُشْرِكُونَ نَجَسٌ فَلَا يَقْرَبُوا

اي ايمان وارو! ان کان سواءِ ڪجهه ناهي ته مشرڪ پليد آهن پوءِ نه ويجهو وڃن، مسجد حرام

الْمَسْجِدَ الْحَرَامَ بَعْدَ عَامِهِمْ هَذَا وَإِنْ خِفْتُمْ عَيْلَةً فَسَوْفَ

کي پنهنجي هن سال کان پوءِ جيڪڏهن خوف ٿا ڪيو، غريبيءَ جو پوءِ جلدي غني بنائيندو اوهان

يُغْنِيكُمْ اللَّهُ مِنْ فَضْلِهِ إِنْ شَاءَ إِنَّ اللَّهَ عَلِيمٌ حَكِيمٌ ﴿٢٨﴾

کي الله پنهنجي مهربانيءَ سان جيڪڏهن گهرندو، بيشڪ الله ڄاڻندڙ حڪمت وارو آهي.

تفسير

هن کان اڳ ۾ آيل آيتن ۾ ارشاد هو ته اسباب ۽ سامان جي بجاءِ مسبب الاسباب رب پاڪ تي توڪل ڪيو ۽ هتي ان جو نتيجو سمجهايو ٿو وڃي ته ڪافرن کي مسجد حرام کان روڪيو ۽ انهن جي روڪڻ جي ڪري اوهان جي ڪاروبار تي ڪوبه اثر نه پوندو ڊڄو ڇو ٿا؟

شان نزول - مفسرن پلارن لکيو آهي ته جڏهن سنه ۹ هجريءَ ۾ حضرت ابوبڪر صديق رضي الله عنه جي اڳواڻيءَ ۾ حضرت علي رضي الله عنه، سورة التوبه جي منيٰ ۾ ذڪر ٿيل ڪافرن کان بيزاريءَ واريون آيتون پڙهيون ۽ انهن کان هر قسم جي قطع تعلقات جو اعلان ڪري فرمايو ته: ايندڙ سال کان وٺي ڪو مشرڪ ۽ ڪو اگهاڙو بيت الله جو طواف نڪري- عرب جي مشرڪن اهو اعلان ٻڌي مسلمانن کي چيو ته: اوهان اسان کي حج کان ته روڪيو پر ان جو نتيجو اوهان به ڏسجو ڇو ته حج ۾ تجارت جو سامان اسين آڻيندا آهيون ۽ اوهان جي آمدني به اسان جي ذريعي ٿيندي آهي جيڪڏهن اسان اچڻ ڇڏي ڏنو ته سڪيا اوهان به ڪونه رهندو ان ڌمڪيءَ جي ڪري مڪي پاڪ جا ڪي رهاڪو پريشان ٿيا انهن کي تسلي ڏيڻ لاءِ هيءَ آيت نازل ٿي- (۱)

فرمان الهي آهي: "يَا أَيُّهَا الَّذِينَ آمَنُوا إِنَّا الْمُشْرِكُونَ نَجَسٌ فَلَا يَقْرَبُوا الْمَسْجِدَ الْحَرَامَ بَعْدَ عَامِهِمْ هَذَا" اي ايمان وارو: ان کان سواءِ ڪجهه به ناهي ته مشرڪ پليد آهن پوءِ هن سال کان پوءِ عزت واري مسجد جي ويجهه به نه وڃن- هن آيت جي هن حصي مان ثابت ٿيو ته مشرڪ پليد آهن پر اهو عقيدو جي لحاظ سان باقي سندن ظاهري بدن تي جيڪڏهن ڪا نجاست لڳل نه آهي ته اهو پليد نه آهي جمهور جو قول اهو آهي (۲)

يادرڪڻ گهرجي ته مسجد حرام جو لفظ عام طور ته ان جاءِ جي لاءِ ڳالهايو ويندو آهي جيڪا بيت الله جي چوڻ طرف گھيريل آهي پر قرآن ۽ حديث ۾ ڪڏهن ڪڏهن اهو لفظ مڪه مڪرمه جي پوري حرم لاءِ به استعمال ٿيو آهي جيڪو هر چورس ڪيترا ميل ۽ چئني طرفن کان حضرت ابراهيم خليل عليه الصلوة والسلام جي قائم ڪيل حدن تي مشتمل آهي جيئن معراج واري واقعي کي بيان ڪندي ارشاد ٿيو آهي ”مَنْ الْمَسْجِدَ الْحَرَامَ“ (عزت واري مسجد کان) هتي به علماء جي متفق قول مطابق پورو حرم مراد آهي ڇو ته معراج واري واقعي جي شروعات مشهور مسجد حرام مان نه پر سیده ام هاني رضي الله عنها جي گهر کان ٿي هئي ان ئي نموني سان آيت ڪريمه ”الَّذِينَ عَاهَدْنَا عِنْدَ الْمَسْجِدِ الْحَرَامِ“ مان مراد پورو حرم آهي ڇو ته جنهن صلح جي واقع جو هتي ذڪر آهي اهو حديبيه نالي ان مقام تي ٿيو هو جيڪو حرم جي حدود کان ٻاهر پر ان سان متصل آهي ان جي ڪري آيت جي معنى ۽ مفهوم اها آهي ته هن سال کان پوءِ حرم جي حدود ۾ مشرڪن جي داخل ممنوع آهي- ۽ ”بَعْدَ عَامِهِمْ هَذَا“ (سندن هن سال کان پوءِ) مان مراد ڪهڙو سال آهي؟ بعضي حضرات جو قول آهي ته ان مان مراد ڏهون سن هجري آهي پر جمهور مفسرن وٽ نائون سن هجري مراد آهي ڇو ته حضور عليه الصلوة والسلام جن سنه ٩ هجري ۾ حج جي موقعي تي حضرت ابوبڪر صديق جي اڳواڻي ۾ حضرت علي جي زبان سان ڪافرن ۽ مشرڪن کان تعلقات قطع ڪرڻ جو اعلان ڪرايو هو- ان جي ڪري سن نائين کان ڏهين تائين مهلت جو سال شمار ڪيو ويو ۽ سن يارهين هجريءَ کان ان اعلان تي عمل شروع ٿيو-

مسئله- مذڪوره آيت ۾ جيڪو حڪم ٿيو ته سن ڏهين هجريءَ کان پوءِ ڪوبه مشرڪ مسجد حرام ۾ داخل نه ٿئي ان جي متعلق ٽي ڳالهيون غور طلب آهن-
 ١- ته اهو حڪم صرف مسجد حرام لاءِ آهي يا ٻيون مسجدون به ان ۾ داخل آهن-
 ٢- ته جيڪڏهن اهو حڪم خاص مسجد حرام لاءِ آهي ته ڪنهن به مشرڪ جو مسجد حرام ۾ داخل ٿيڻ مطلقاً ممنوع آهي يا صرف حج ۽ عمره جي لاءِ-
 ٣- ان حڪم ۾ اهل ڪتاب به داخل آهن يا نه انهن ڳالهين جي متعلق جڏهن ته قرآن پاڪ جا ظاهري الفاظ آيل نه آهن تڏهن قرآن ڪريم جي اشارات ۽ نبوي حديثن جي روايات کي سامهون رکي مجتهدن امان پنهنجي پنهنجي اجتهد جي مطابق احڪام بيان فرمايا آهن ان سلسلي ۾ پهريون پهريون بحث اهو آهي ته قرآن پاڪ مشرڪن کي نجس ڪهڙي اعتبار سان سڏيو آهي جيڪڏهن ظاهري نجاست يا معنوي خباثت تڙ وغيره جو

هجن مراد آهي ته پوءِ اها ڳالهه واضح آهي ته ڪنهن به مسجد ۾ پليدي داخل ڪرڻ قطعاً جائز نه آهي ۽ ان ئي طرح سان تڙواري مرد ۽ حيض ۽ نفاس واري عورت کي به ڪنهن مسجد ۾ داخل ٿيڻ جي اجازت ناهي پر جيڪڏهن ان مان مراد ڪفر ۽ شرڪ واري باطني نجاست آهي ته پوءِ ان جو حڪم ظاهري پليدي کان جدا هوندو. مفسر قرطبي لکيو آهي ته مدينه جي فقيهن امام مالڪ وغيرهه عليهه الرحمه جو قول آهي ته مشرڪ هر معنيٰ جي لحاظ سان نجس (پليدي) آهن اهي گهڻو ڪري ظاهري نجاست کان به پاسو نه ڪندا آهن تڙ پوڻ وغيره کان پوءِ به غسل جو اهماام نه ڪندا آهن ۽ ڪفر ۽ شرڪ جي اندروني پليدي ته انهن ۾ آهي ئي آهي. ان جي ڪري هي حڪم سڀني مشرڪن تي جاري ۽ سڀني مسجدن لاءِ عام آهي. ۽ حضرت امام شافعي عليه الرحمته فرمايو آهي ته هي آيت خاص مسجد حرام لاءِ آهي ان ۾ ڪوبه مشرڪ داخل نه ٿيندو باقي ٻين مسجدن ۾ دخول منع نه آهي ۽ امام ابو حنيفه رضي الله عنه جو قول آهي ته هن آيت ۾ صرف مشرڪن کي مسجد حرام ۾ داخل ٿيڻ کان روڪيو ويو آهي (١) ۽ اهو به حج ۽ عمره جي طور ۽ طرز تي جنهن جو دليل حضرت ابوبڪر صديق رضي الله عنه جي قيادت ۾ حضرت علي رضي الله عنه جي ذريعي ڪافرن کان تعلقات ڪٽڻ جو اعلان آهي جنهن جا الفاظ هي آهن "لَا يَخُجُّ بَعْدَ الْعَامِ مُشْرِكٌ" هن سال کان پوءِ ڪوبه مشرڪ حج نه ڪري. ان جي ڪري هن آيت مان مراد به اهو آهي ته انهن کي حج ۽ عمره جي ممانعت آهي پر اهي ڪنهن ضرورت جي ڪري وقت جي امير المؤمنين جي اجازت سان داخل ٿي سگهن ٿا جنهن جو دليل ثقيف قبيلي جي وفد وارو واقعو به آهي جو جڏهن مڪه مڪرمه جي فتح ٿيڻ کان پوءِ اهي رسول الله صلى الله عليه وسلم جي هن سڏ ۾ حاضر ٿيا ته پاڻ انهن کي مسجد ۾ رهايا ٿيون حالانڪ اهي ان وقت اڃان ڪافر هئا اصحابن سڳورن رضي الله عنهم کين عرض به ڪيو ته يارسول الله! هي پليدي آهن پاڻ فرمايائون ته: انهن جي پليدي هجن جو مسجد تي ڪوبه اثر نه پوندو. هن روايت مان اها ڳالهه واضح ٿي ته آيت مبارڪيه مشرڪن کي نجس چوڻ مان مراد ڪفر ۽ شرڪ جي نجاست آهي جيئن سيدنا امام اعظم عليه الرحمته جو مذهب آهي حضرت جابر بن عبدالله رضي الله عنه جي روايت ۾ به آهي ته رسول الله صلى الله عليه وسلم جن فرمايو: ڪنهن مسلمان جي غلام يا ٻانهي کان سواءِ ڪوبه مشرڪ مسجد ۾ نه وڃي باقي اهي ضرورت ۾ داخل

ٽي سگهن ٿا- (۱) هي حديث به ان ڳالهه جي شاهد آهي ته شرڪ ظاهري نجس نه آهي جنهن جي ڪري کيس مسجد جي داخل ٿيڻ کان روڪيو ويو آهي نه ته غلام ۽ ٻانهي کي ضرورت وقت داخل ٿيڻ جي اجازت نه هجي ها جڏهن ته اصل بنيادي سبب ڪفر، شرڪ ۽ ان جي غلبه جو خطرو آهي ۽ اهو غلام ۽ ٻانهي ۾ نه هوندو آهي تڏهن انهن کي اجازت ڏني وئي آهي (۲)

”وَإِنْ خِفْتُمْ عَيْنَلَهُ فَسَوْفَ يَغْنِيْكُمْ اللّٰهُ مِنْ فَضْلِهِ إِنْ شَاءَ“ ۽ جيڪڏهن مسڪين هجڻ جو خوف ٿا ڪيو ته پوءِ الله اوهان کي جيڪڏهن گهرندو ته جلدي پنهنجي فضل سان شاهوڪار بنائيندو- ابن ابي حاتم حضرت ابن عباس رضي الله عنهما کان ۽ ابن جرير ۽ ابوالشيخ سعيد بن جبير، عڪرمه، عطيه عوفي، ضحاک ۽ قتاده وغيره کان آندو آهي ته: مڪي پاڪ جا رهاڪو مشرڪ بيت الله شريف ڏانهن کاڌا کڻي ايندا هئا پوءِ جڏهن هن آيت لهڻ جي ڪري بيت الله ۾ اچڻ کان روڪيا ويا ته ڪن مسلمانن کي اها ڳالهه ڳري لڳي ۽ چوڻ لڳا ته اسان لاءِ طعام ۽ سامان ڪير آڻيندو؟

انهن جي باري ۾ هي فرمان لٿو ته: جيڪڏهن اوهان کي سڃي ۽ مسڪين هجڻ جو خطرو آهي ته الله تعاليٰ اوهان کي جلد غني بنائيندو

”إِنَّ اللّٰهَ عَلِيمٌ حَكِيمٌ“ يقيناً الله ڄاڻندڙ حڪمت وارو آهي- مفسرن پلارن فرمايو آهي ته پوءِ الله تعاليٰ مينهن وسايا ۽ جده شريف جارهاڪو ۽ يمن جي ملڪ مان صنعاء ۽ جرش جا رهندڙ مسلمان ٿيا جن تجارت جي ذريعي ايترو اناج ۽ سامان آندو جو مسلمانن جا ڏک ۽ خطرا دور ٿي ويا. (۳)

قَاتِلُوا الَّذِينَ لَا يُؤْمِنُونَ بِاللّٰهِ وَلَا بِالْيَوْمِ الْآخِرِ وَلَا يُحَرِّمُونَ

جنگ ڪيو انهن سان جيڪي نٿا ايمان آڻن الله تي ۽ نه قيامت جي ڏينهن تي، ۽ نٿا حرام سمجهن

مَا حَرَّمَ اللّٰهُ وَرَسُولُهُ وَلَا يَنْتُونِ دِينَ الْحَقِّ مِنَ الَّذِينَ أُوتُوا

اهو جيڪو حرام ڪيو الله ۽ ان جي رسول ۽ نٿا قبول ڪن دين سچو انهن مان جيڪي ڏنا ويا

(۱) القرطبي ۱۰۶ جلد ۸ (۲) معارف القرآن ص ۳۵۶ جلد ۴ (۳) مظهري ص ۱۷۸ جلد ۴

الْكِتَابَ حَتَّى يُعْطُوا الْجِزْيَةَ عَنْ يَدٍ وَهُمْ صَاغِرُونَ ١١

ڪتاب تانجو ڏين جزيو هت سان حالڪ اهي (ذليل) مغلوب آهن

تفسير

هن کان اڳ ۾ ذڪر ڪيل آيتن ۾ مشرڪن جي متعلق احڪام بيان ٿيا ته انهن کي مسجد حرام ۾ اچڻ نه ڏيو ضرورت سمجهو ته انهن سان جنگ ڪيو ۽ هن آيت ۾ اهل ڪتاب يهودين ۽ نصارن سان واسطو رکندڙ احڪام بيان ڪيا ويا آهن ته انهن سان صرف جنگ نه ڪيو پر انهن کان (سرجي بها جذبو) به وٺو.

شان نزول: ابن ابي شيبه، ابن جرير، ابن المنذر، ابن ابي حاتم، ابوالشيخ ۽ سنن ۾ بيهقي، حضرت مجاهد رضي الله عنه کان روايت آندي آهي ته جڏهن حضور پرنور عليه الصلوة والسلام جن پنهنجن اصحابن رضي الله عنهم کي تبوك جي جنگ لاءِ حڪم فرمايو تڏهن سندن تائيد لاءِ هي آيت مبارڪ نازل ٿي (١)

فرمان عالي شان آهي: قَاتِلُوا الَّذِينَ لَا يُؤْمِنُونَ بِاللَّهِ وَلَا بِالْيَوْمِ الْآخِرِ وَلَا يُحَرِّمُونَ مَا حَرَّمَ اللَّهُ وَرَسُولُهُ وَلَا يَدِينُونَ دِينَ الْحَقِّ مِنَ الَّذِينَ أُوتُوا الْكِتَابَ حَتَّى يُعْطُوا الْجِزْيَةَ عَنْ يَدٍ وَهُمْ صَاغِرُونَ اهل ڪتاب مان انهن سان جنگ ڪيو جيڪي الله ۽ قيامت جي ڏينهن تي ايمان نٿا آڻين ۽ جيڪي الله ۽ ان جي رسول (عليه الصلوة والسلام) حرام ڪيو آهي ان کي حرام نٿا سمجهن ۽ نه حق واري دين کي اختيار ٿا ڪن تانجو ذليل ۽ مغلوب ٿي هت سان جزيه (سرجي بها) ڏين - ياد رکڻ گهرجي ته جڏهن عرب جي جزيره مان گهڻن حصن تي اسلام جو جهنڊو لڳايو ويو ۽ اتي جي رهاڪو مشرڪن جي طاقت ختم ٿي وئي ته پسگردائيءَ جي حڪومت کي به اسلام جي ان روز بروز وڌندڙ طاقت کان انديشو ٿيڻ لڳو ۽ انهن اسلام کي ڪڇڻ جو تياريون شروع ڪري ڇڏيون هن آيت ۾ مسلمانن کي عرب مشرڪن جي مقابلي جي بجاءِ اهل ڪتاب جي فوجن سان جنگ جا قانون ۽ قاندا بيان ڪيا ويا آهن ۽ انهن سان جنگ ڪرڻ جو سبب بيان ڪندي ٻڌايو آهي ته انهن ۾ چار بنيادي خرابيون آهن - ١ - الله جل جلاله جي پاڪ ذات تي ايمان ڪونه اٿن - ٢ - قيامت جهڙي عظيم ۽ بلاشڪ اچڻ واري ڏينهن تي به يقين ڪونه اٿن ۽ ان لاءِ هٿرادو

تصور قائم ڪيا اٿن.

۳- آسماني ڪتابن ۾ نازل ڪيل احڪام کي نفي سان خواهشات جي نذر ڪري ڇڏيو اٿن.

۴- سڄي دين کي تسليم ڪرڻ لاءِ تيار نه آهن. اهڙا ماڻهو جيڪڏهن هن تسلط ۽ اقتدار جا مالڪ بڻيا ته ظلم ۽ تشدد جو دروازو کلي ويندو ان جي ڪري جيڪڏهن انهن جي طرفان حملي يا عهد پيڇڻ جو خطرو هجي ته انهن سان جنگ ڪرڻ لاءِ تيار رهو. پر جيڪڏهن اهي اسلام جي بالادستيءَ کي تسليم ڪندي اسلامي مملڪت جا پر امن شهري ٿي رهڻ گهرن ته اهي جزيو ڏئي رهي سگهن ٿا.

جزيو ڇا آهي؟

جزيو اهو ٽيڪس آهي جيڪو ڪنهن ملڪ جي شهرين تي رکيو ويندو آهي ۽ تاريخ جي ڪتابن جو مطالعو ڪرڻ سان خبر پوي ٿي ته ان جي شروعات اسلام کان اڳي ايران جي بادشاهه نوشيروان ڪئي هئي عرب جا اهي صوبا جيڪي ايران جي ڪنٽرول ۾ هئا ان کان بخوبي واقف هئا ان جي ڪري ئي جڏهن يمن جا عيسائي (اهل نجران) بارگاه رسالت ۾ حاضر ٿيا هئا ته انهن اسلام قبول ڪرڻ کان معذرت ظاهر ڪندي جزيه ادا ڪرڻ تي ساڻن صلح ڪيو هو اسلامي تاريخ ۾ اهو پهريون جزيه هو جيڪو وصول ڪيو ويو. جزيه حاصل ڪرڻ جا مختلف وجه آهن ۱- ته اهو انهن اهل ڪتاب جي قتل نه ڪرڻ جو بدلو آهي ۲- انهن جي حفاظت ۽ کائڻ فوجي خدمتون نه وٺڻ جو معاوضو آهي ۳- ته انهن کي جيڪي اسلامي مملڪت جي شهري هجڻ ۾ برابر جا حق حاصل آهن ۽ کين مذهبي ۽ معاشي آزادي ڏني وئي آهي ان جو عوض آهي ۴- ته سندن جان ۽ مال جي حفاظت جو جيڪو ذميو ڪيو ويو آهي ان جو بدلو آهي. حبيب پاڪ عليه الصلوة والسلام جي اصحابن سڳورن رضي الله عنهم جي سيرت پاڪ کي جيڪڏهن مطالعو ڪجي ٿو ته صاف معلوم ٿئي ٿو ته جزيه جي وٺڻ جو مقصد ادا ڪندڙن کي فوجي خدمتن کان مستثنى ڪرڻ ۽ سندن جان، مال، ۽ عزت جي حفاظت ڪرڻ جو معاوضو آهي حضرت خالد بن ولید صلو بابن نسطونا ۽ سندس قوم سان جيڪو معاهدو ڪيو هو ان جا الفاظ هي هيا.

هذا كتاب من خالد بن الوليد لصلوبا بن نسطونا وقومه اني عاهدتكم على الجزية والمنعة فلك الذمة والمنعة وما منعناكم (اي حميناكم) فلنا الجزية والاقلا-

كتب سنة اثنتي عشرة في صفر (١)

هن روايت ۽ ان سان هر معنى بين متعدد روايتن مان خبر پوي ٿي ته اهو جزيه ان ذميداريءَ جو معاوضو هو جيڪا مسلمان سندن حفاظت لاءِ پنهنجي مٿان رکندا هئا. ۽ ائين به ٿيو ته جڏهن به مسلمان محسوس ڪيو ته اهي ان ذميداريءَ کي پوري ڪرڻ ۾ قاصر رهندا ته انهن جزيه واري وصول ڪيل رقم به واپس ڪري ڇڏي جيئن يرموڪ جي جنگ کان پهريان جڏهن مسلمانن جنگي مصلحت کي پيش نظر رکي حمص وغيره علائقن کي خالي ڪرڻ ضروري سمجهيو ته اسلامي فوجن جي عام سپه سالار حضرت ابو عبیده رضي الله عنه پنهنجي ماتحت سڀني جنرلن کي حڪم موڪليو ته پنهنجن پنهنجن علائقن مان جيڪو جزيه ۽ ڍل وصول ڪيو اٿو اهو انهن کي واپس ڪيو ۽ کين ٻڌايو ته اوهان جي حفاظت جي جيڪا ذميداري اسان قبول ڪئي هئي، جنهن جي عيوض اوهان اسان کي هي رقمون ڏنيون هيون اسين اها ذميداري نپاڻڻ کان قاصر آهيون ان جي ڪري اسين اوهان جون رقمون اوهان کي واپس ڪري رهيا آهيون جيڪڏهن الله تعاليٰ اسان کي دشمنن تي ڪاميابي بخشي ته جيڪو معاهدو اسان ۽ اوهان جي وچ ۾ ٿي چڪو آهي اهو بحال رهندو جيڪڏهن اوهان ان کي نه ٽوڙيو ته اسين ان جي پائيندي ڪنداسون جڏهن اتي جي رهاڪن مسلمانن جو اهو رويو ڏٺو ته انهن جي اکين مان ڳوڙها وهڻ لڳا ۽ چوڻ لڳا ته ”رد ڪم الله علينا ونصر ڪم عليهم“ شال الله تعاليٰ اوهان کي اسان ڏانهن صحيح سلامت موٽائي ۽ انهن جي مٿان اوهان جي مدد ڪري. اوهان اسان کان ورتل رقمون اسان کي واپس ڪيون آهن ۽ جيڪڏهن اسان جا اهي ڪافر پاڻ ڪنهن بهاني سان اسان کان اهي رقمون وٺن ها ته ڪڏهن به واپس نه ڪن ها اهوئي اهو بي مثل ڪردار هو جنهن غير مسلمانن کي اسلام جو شيدائي بنائي ڇڏيو هو۔ امير المؤمنين حضرت عمر بن خطاب رضي الله عنه جي دور خلافت ۾ اهڙا متعدد واقعا ملن ٿا جن مان واضح ٿئي ٿو ته جڏهن جزيه ادا ڪرڻ وارن جنگ ۾ مسلمانن جو ساٿ ڏنو ته مٿن لڳايل جزيو معاف ڪيو ويو هاڻي ڏسڻو هي آهي ته ڪنهن ڪنهن کان جزيو وٺي انهن سان صلح ڪرڻ جائز آهي علامه ابوبڪر جصاص عليه الرحمة لکيو آهي ته اهل ڪتاب کان جزيو وٺي انهن سان صلح ڪرڻ جو حڪم ته قرآن ڪريم ۾ موجود آهي پر مجوسي جيڪي اهل ڪتاب نه آهن انهن کان به حضور عليه الصلوة والسلام جن جزيو ورتو ان مان ثابت ٿئي ٿو ته اهل ڪتاب کان

سواء بين كافرين كان به جزيو وني انهن سان صلح ڪرڻ شرعاً جائز آهي صرف عرب جي بت پرستن کان جزيو وٺڻ جائز نه آهي انهن جي اڳيان صرف ٻه رستا آهن. اسلام يا تلوار- ياد رکڻ گهرجي ته عورتن، انڌن، منڊن، نهايت ئي معذورن وغيره تي جزيو نه آهي. (١)

رسول عليه الصلوة والسلام

جو گستاخ قتل ڪيو ويندو

علامه مظهري جزبي جي بحث ۾ آندو آهي ته: ”وفي الفتاوى من مذهب ابي حنيفة ان من سب النبي صلى الله عليه وسلم يقتل ولا يقبل توبته سواء كان مؤمناً او كافراً“ (٢) يعني حضرت امام ابو حنيفه عليه الرحمة جو مذهب آهي ته جنهن حضور عليه الصلوة والسلام جن جي گستاخي ڪئي اهو قتل ڪيو ويندو ان جي توبه قبول نه ڪئي ويندي پوءِ اهو اصلي ڪافر هجي يا مؤمن سڏائڻ وارو هجي. فائدو- هن آيت ۾ آيل جنگ جي حڪم مان ثابت ٿيو ته جهاد به نماز ۽ روزي وانگر عبادت آهي جيڪو ان جي لاءِ گهريل شرطن جي موجودگيءَ ۾ قيامت تائين جاري رهندو- قاديانين مرتدن ڪافرن جي طرفان جهاد جي منسوخ ٿيڻ وارو قول بالڪل غلط آهي.

وَقَالَتِ الْيَهُودُ عَزِيزُ ابْنُ اللَّهِ وَقَالَتِ النَّصَارَى الْمَسِيحُ ابْنُ اللَّهِ

۽ چيو يهودين ته عزيز الله جو پٽ آهي ۽ چيو نصارن ته مسيح الله جو پٽ آهي

ذَٰلِكَ قَوْلُهُمْ بِأَفْوَاهِهِمْ يُضَاهِئُونَ قَوْلَ الَّذِينَ كَفَرُوا

اهو قول انهن جو سندن منهن سان آهي مشابه ٿا ٿين قول انهن جي کي جو ڪفر ڪيائون

مَنْ قَبْلُ قَاتَلَهُمُ اللَّهُ أَنْتَ يَوْمَ فَكُونُ ③

اڳ ۾ هلاڪ ڪري انهن کي الله ڪيڏي ٿا اوڻدا ڪيا وڃن

تفسير

اڳين آيتن ۾ ارشاد ٿيو ته يهودي ۽ نصاريٰ نه الله تعالىٰ تي ايمان رکن ٿا نه قيامت جي ڏينهن تي. هن آيت ۾ ان جو دليل ٻڌايو ٿو وڃي.

شان نزول

ابن اسحاق، ابن جرير، ابن ابي حاتم، ابوالشيخ، ۽ ابن مردويه حضرت ابن عباس رضي الله عنهما کان روايت آندي آهي ته: هڪ ڀيري يهودين جي هڪ جماعت نبي ڪريم عليه الصلاة والسلام جن جي خدمت ۾ آئي ۽ اچي عرض ڪيائون ته يار رسول الله اسين اسلام ڪيئن قبول ڪريون؟ اوهان اسان جي قبله بيت المقدس ڏانهن نماز پڙهي وري قبلو بدلائي ڇڏيو ۽ اوهان حضرت عزيز عليه السلام کي به الله تعالىٰ جو پٽ ڪري ڪونه ٿا مڃيو ان کي الله تعالىٰ جو ٻانهو ٿا چئو جيڪڏهن اوهان اهي به ڪم نه ڪيو ها ته ممڪن هو ته اسين ايمان آڻي موٽي پئڄون ها انهن جي رد ۾ هيءُ آيت نازل ٿي. (١) فرمان مبارڪ آهي وَقَالَتِ الْيَهُودُ عُزَيْرٌ ابْنُ اللَّهِ وَقَالَتِ النَّصَارَى الْمَسِيحُ ابْنُ اللَّهِ يهودين چيو ته عزيز الله جو پٽ آهي ۽ نصاريٰ چيو ته مسيح (حضرت عيسيٰ) الله جو پٽ آهي. جڏهن يهودين جون بي فرمانيون حد کان لنگهي ويون انبيا ڪرام عليهم الصلوة والسلام کي شهيد ڪرڻ توراة جي احڪام ۾ پنهنجي خواهشات مطابق تاويلات ڪرڻ انهن جي عادت بنجي وئي ته مٿن بخت نصر ظالم بادشاهه (متوفي ٥٦١ ق م) جي صورت ۾ الاهي عذاب ظاهر ٿيو ۽ ان ظالم بيت المقدس جي سر سر کان ڌار ڪري ڇڏي هزارن جي تعداد ۾ يهودين کي قتل ڪيائين ۽ ان وقت توراة شريف جا موجود نسخا ضايع ۽ گم ٿي ويا ته ان وقت حضرت عزيز عليه الصلوة والسلام جنهن کي عبراني ٻوليءَ ۾ عزرا (اي زيد آراي) (متوفي ٤٥٨ ق م تقريباً) چوندا آهن پنهنجي حفظ ۽ ياد جي مطابق پراڻي دور جي لکيل توراة مطابق وري توراة لکايو ڪجهه وقت کان پوءِ جڏهن توراة جو هڪ قديم نسخو هٿ آيو ته اهو بدينه ان طرح لڌو ويو جيئن حضرت عزيز عليه الصلوة والسلام لکايو هو. ان کان پوءِ يهودين جي دلين ۾ حضرت عزيز عليه الصلوة والسلام جو قدر ۽

مرتبو پيدا ٿيو ۽ کيس موسوي دين جو مجدد قرار ڏنو ويو ۽ ڪن يهودين ته غلو ۾ پئجي کيس الله جل شانہ جو پٽ سڏڻ شروع ڪيو عام يهودين جو عقيدو اهو نه هو انهن مان هڪ گروپ جو عقيدو اهو هو جن جا نالا هي آهن، سلام بن شڪر، نعمان بن اوفي، ابو انس، وشاس بن قيس ۽ مالڪ بن صيف وغيره (١) ۽ هاڻي ان عقيدي وارا يهودي دنيا تان ختم ٿي چڪا آهن ڪوبه نه رهيو آهي. (٢) ۽ هتي آيت ۾ به اهو قول مطلق يهودين ڏانهن ان جي ڪري منسوب ڪيو ويو آهي جو ڪنهن به قوم جا بااثر ماڻهو جيڪڏهن ڪا ڳالهه ڪندا آهن ته اها ان ساري قوم ڏانهن منسوب ڪئي ويندي آهي. (٣)

ياد رکڻ گهرجي ته ابن ۽ ولد ٻئي عربي لفظ آهن ولد صليبي اولاد کي سڏيو ويندو آهي ۽ ابن جي لفظ جي به حقيقي معنيٰ اها ئي آهي پر مجازي طور محبوب ۽ دادلي کي به ابن سڏيو ويندو آهي جيئن ”نَحْنُ أَبْنَاءُ اللَّهِ وَأَحِبَّاؤُهُ“ ۾ ”ابناء“ دادلن جي معنيٰ ۾ استعمال ٿيل آهي حضرت عيسيٰ عليه الصلاة والسلام جي لاءِ عيسائين جي اڪثريت جو اهو عقيدو آهي - علامه ابوحيان اندلسي عليه الرحمة لکيو آهي ته جڏهن محمدي نبوة جو سچ روشن ٿيو ۽ پٽ هجڻ جي عقيده جي باطل هجڻ تي مضبوط دلائل قائم ڪيا ويا ۽ مناظرن ۾ به عيسائين کي لاجواب ٿيڻو پيو ته مجبور ٿي انهن ابن الله جي مجازي مفهوم يعني (محبوب) بيان ڪرڻ شروع ڪئي. (١)

”ذَٰلِكَ قَوْلُهُمْ بِأَفْوَاهِهِمْ يُضَاهِئُونَ قَوْلَ الَّذِينَ كَفَرُوا مِنْ قَبْلُ“ اهو انهن جو قول سندن منهن سان آهي جنهن سان اڳين ڪافرن جي قول سان مشابه ٿين ٿا مقصد ته اها سندن ڳالهه غلط ۽ بنا دليل جي آهي وٽن ان جو ڪوبه ثبوت نه آهي علم معاني جي برڪ عالمن لکيو آهي ته قرآن ڪريم ۾ جتي به قول سان گڏ فر (وات) يا لسان (زبان) جو ذڪر ٿيل آهي اتي ان قول جي معنيٰ غلط ۽ اجاڻي ڳالهه آهي ۽ آيت جي ان الفاظ مان ان امر ڏانهن اشارو ٿي رهيو آهي ته يهودي ۽ عيسائي جيڪي حقيقت ۾ توحيد جا علمبردار رهيا انهن ۾ مشرڪن وارن نظريات جي اثر ڪرڻ جو وجهه هي آهي ته انهن جي چوڻ طرف جيڪي مشرڪ قومون آباد هيون اهي الله جل جلاله کي مجسم شيءِ مڃيندا هئا ۽ ٻين شين ۾ ان جي حلول (لهي داخل ٿيڻ) جا قائل هئا - مثلاً يونان جا فلسفي - انهن کان هي متاثر ٿيا ۽ انهن جي مشرڪانه نظريات کي وڌي

(١) الدرالمشور ص ١٧١ جلد ٤ (٢) البحر المحيط ص ٣١ جلد ٥

(٣) ضياء القرآن ١٩٧ جلد ٢ (٤) البحر المحيط ص ٣١ جلد ٥

فراخديء سان پنهنجي توحيد واري دين ۾ داخل ڪيائون- يهودي ۽ عيسائي مذهب ڪهڙيءَ طرح يوناني، رومي، ۽ مصري فلسفيانه نظريات کان متاثر ٿيا اهو هاڻي ڪو راز نه رهيو آهي يورپ جي محققن پاڻ ان موضوع تي وڏا وڏا ڪتاب لکي قرآن حڪيم جي ان ارشاد کي تسليم ڪيو آهي. (١)

”قَاتِلَهُمُ اللَّهُ اِنَّهُ يُوَفِّكُوْنَ“ هلاڪ ڪيو انهن کي الله ڪيڏي ٿا اونڌا ڪيا وڃن، يعني انهن کي خدا جي مار پوي حقيقت کي ڇڏي ڪيڏانهن ٿا اونڌا ڪري ڦيرايا وڃن- علامه اسماعيل حقي عليه الرحمة لکيو آهي ته هي استفهام تعجب جو آهي جنهن ۾ انهن کي پڙيو ويو آهي (٢)

فائدو- هن آيت مان ثابت ٿيو ته عيسائي ۽ يهودي ابن هجڻ جي عقيدي ۾ برابر آهن عيسائي حضرت عيسيٰ کي الله جو پٽ ۽ يهودي حضرت عزيز عليهما السلام کي الله جو پٽ سمجهندا هئا-

اِتَّخَذُوا اَحْبَارَهُمْ وَرُهَبَانَهُمْ اَرْبَابًا مِّنْ دُونِ اللَّهِ

ورتائون پادرين ۽ راهبن پنهنجن کي رب ڪري سواءِ الله جي

وَالْمَسِيحَ ابْنَ مَرْيَمَ وَمَا اُمُّرُوْا اِلَّا لِيَعْبُدُوْا اِلٰهًا

۽ مسيح پٽ مريم جي کي ۽ نه امر ڪيا ويا مگر تانت عبادت ڪن معبود

وَاحِدًا لَا اِلٰهَ اِلَّا هُوَ سُبْحَانَهُ عَمَّا يُشْرِكُوْنَ ﴿٣١﴾

هڪ جي نه آهي ڪوبه عبادت جو حقدار سواءِ ان جي پاڪائي آهي ان جي ان کان جو شرڪ ڪن ٿا

تفسير

اڳين آيتن ۾ يهودين ۽ نصارن جي مشرڪ هجڻ جو هڪ اهو وجه بيان ڪيو ويو آهي ته: انهن حضرت عزيز ۽ مسيح عليهما السلام کي الله تعاليٰ جو پٽ چيو هو جيئن مشرڪن ملائڪن کي الله تعاليٰ جون ڌيئرون سڏيو هو ۽ هتي انهن جي مشرڪ هجڻ

(١) ضياء القرآن ص ١٩٧ جلد ٢ (٢) روح البيان ص ٤١٥ جلد ٣

جو ٻيو وجه بيان ڪيو ٿو وڃي ته انهن پنهنجن ٻين پوين پادرين کي به الله تعالى وانگر رب سمجهيو هو، جيئن هندن پنهنجن پنڌتن کي سمجهيو هو ته انهن جا احڪام الله تعالى جي احڪام وانگر هوندا آهن گویا سندن اعتقادي شرڪ بيان ڪرڻ کان پوءِ سندن عملي شرڪ بيان ڪيو ويو آهي.

فرمان ايزدي آهي: ”اتَّخِذُوا أَحْبَارَهُمْ وَرُهَبَانَهُمْ أَرْبَابًا مِّن دُونِ اللَّهِ وَالْمَسِيحَ ابْنَ مَرْيَمَ” پنهنجن پادرين ۽ راهبن ۽ مسيح پٽ مريم جي کي الله کان سواءِ رب بنايائون، يعني حلال ۽ حرام ڪرڻ وارو جيڪو شان رب العالمين جو آهي هنن اهو پنهنجن پوين پادرين ۽ راهبن کي ڏنو هو آسماني ڪتابن جي فرمودات کي ڇڏي ڪري پنهنجن عالمن ۽ مشائخن کي نذرانا وغيره ڏيئي پنهنجي مرضي مطابق حلال ۽ حرام ڪرائيندا هئا۔ شاه عبدالقادر دهلوي لکيو آهي ته: عالم جو قول عوام جي لاءِ تيستائين سند آهي جيستائين اهو ان کي شريعت جي دلائل مان سمجهي بيان ڪري پر جيڪڏهن معلوم ٿئي ٿو ته ان اهو قول لالچ جي ڪري چيو آهي ته اهو سند نه آهي، (١) ”وَمَا أَمْرُو إِلَّا لِيَعْبُدُوا إِلَهًا وَاحِدًا لَّا إِلَهَ إِلَّا هُوَ” حالانڪه امر ته اهو ڪيا ويا هئا ته عبادت صرف هڪ الله کان سواءِ ٻئي ڪنهن جي به نه ڪن۔ يعني توراۃ ۽ انجيل ۽ سڀني آسماني ڪتابن ۾ انهن کي اهوئي حڪم ڪيل هو ته اهي عبادت صرف هڪ الله جي ڪن ان جي فرمان کي اڳيان رکن پر انهن الله تعالى جي بالمقابل پنهنجن پوين پادرين کي حرام ۽ حلال ڪرڻ جو مالڪ بنائي ڇڏيو انهن کي سجدا ڪري انهن کان پنهنجا گناه بخشائيندا ۽ انهن جي عبادت ڪندا هئا.

انهيءَ جي ڪري انهن سڀني آسماني ڪتابن جي مخالفت ڪئي۔ حالانڪه الله جل جلاله کان سواءِ ڪوبه عبادت جي لائق نه آهي هر قسم جي عبادت ان کي سونهي ٿي ۽ ان جي لاءِ لائق آهي. پوءِ اها عبادت اعتقادي عملي هي يا بدعي جي يا مالي. ”سُبْحَانَهُ عَمَّا يُشْرِكُونَ” ان جي هر طرح پاڪائي آهي ان کان جو هي شرڪ ڪن ٿا. يعني رب العزة جل شانہ انهن ٻنهي جماعتن يهودين ۽ نصارن جي هر قسم جي شرڪ کان پاڪ ۽ صاف آهي.

فائدہ۔ هن آيت تي غور ڪرڻ سان هي فائدا حاصل ٿيا. ١۔ الله جل جلاله ۽ ان جي رسول مقبول صلي الله عليه وسلم جي حڪم جي مقابلي ۾ ڪنهن ٻئي جي حڪم کي مڃڻ يا سٺو سمجهڻ ۽ قرآن حڪيم ۽ حديث پاڪ جي احڪام کي ناقابل عمل

سمجھڻ ۽ برو ڄاڻڻ صريح ڪفر آهي ۽ اهڙو ذهن رکندڙ نهايت بدتر ۽ الله عز وجل جلاله جي مقابلي ۾ ٻين کي الله سمجهندڙ آهي.

افسوس صد افسوس

ياد رکڻ گهرجي ته اهو ذهن اڄ ڪلھ جي ڪلم پڙهڻ وارن بي دينن، گمراهن، فاسقن ۽ فاجرن پيرن جي مريدن جو به ٿي ويو آهي جيڪڏهن انهن کي قرآن پاڪ جي آيت يا سهڻي نبي عليه الصلوة والسلام جي حديث مبارڪ ٻڌائجي ٿي ته ان کان بي توجهي ڏيکاريندي چوندا آهن ته اسان جو پير ته ائين ڪونه ٿو چوي. ”مَعَاذَ اللَّهِ ثُمَّ مَعَاذَ اللَّهِ“ شال رب العزة جل جلاله ان غلط ذهن کان بچائي.

٢- الله جل مجده ۽ ان جي حبيب عليه الصلوة والسلام جي مقابلي ۾ ڪنهن ٻئي جي اطاعت ڪرڻ درپرده ان کي الله سمجھڻ آهي- ٣- شرڪ جا ٻه قسم آهن ١- عملي، ٢- اعتقادي- ڪنهن ٻانهي کي الله وانگر سمجھڻ شرڪ عملي آهي يهودين ۽ عيسائين مسيح بن مريم ۽ احبار ۽ رهبان کي رب بنايو- پر احبار ۽ رهبان کي عملي طور ۽ مسيح بن مريم کي اعتقادي طور.

سوال

اوهان اهل سنت و جماعت سڏائيندڙن به حضور عليه الصلوة والسلام جن کي حرام ۽ حلال ڪرڻ جو مختار مڃيو آهي اهو به ڇڻ کين رب بنائڻ ۽ شرڪ آهي. ان جي ڪري اوهان به مشرڪ آهيو؟

جواب

حضور عليه الصلوة والسلام جن کي حرام ۽ حلال ڪرڻ جو اختيار رب العزة جل جلاله پاڻ ڏنو آهي. جيئن فرمان عالي شان آهي ”وَلَا يَحْزَمُونَ مَا حَرَّمَ اللَّهُ وَرَسُولُهُ“ (١) ۽ جيڪي الله ۽ ان جي رسول حرام ڪيو آهي ان کي حرام نٿا سمجهن. ٻيءَ جاءِ تي ارشاد مبارڪ آهي: ”وَيُحِلُّ لَهُمُ الطَّيِّبَاتِ وَيُحَرِّمُ عَلَيْهِمُ الْخَبَائِثَ“ (٢) ۽ رسول الله صلى الله عليه وسلم انهن جي لاءِ پاڪ شيون حلال ٿو ڪري ۽ پليد شيون حرام ٿو ڪري. تيئن جاءِ تي فرمان مبارڪ آهي- ”وَلَا حِلَّ لَكُمْ بِعَصَى الَّذِي حُرِّمَ عَلَيْكُمْ“ (٣) ۽ تانته مان (نبي پاڪ صلى الله عليه وسلم) اوهان جي لاءِ بعض اهي شيون حلال ڪيان جيڪي اوهان تي حرام ڪيون ويون آهن عيسائين ۽ يهودين جي طرفان پنهنجن پوين

۽ پادرين کي حرام ۽ حلال ڪرڻ جو مالڪ سمجهڻ ان جي ڪري شرڪ هو جو رب العزة جل جلاله جي طرفان انهن کي اهي اختيار عطا ڪيل نه هئا پر حبيب اڪرم نور مجسم صلي الله عليه وسلم جن کي الله جل شانہ پاڻ اهي اختيار ڏنا آهن ان جي ڪري کين حلال ۽ حرام ڪرڻ جو مختار سمجهڻ نه شرڪ آهي نه كفر- مشرڪ جو پٿر ڏانهن منهن ڪري سجدو ڪرڻ ۽ گنگا جي تعظيم ڪرڻ شرڪ آهي ڇو ته الله جل شانہ جو اهو امر نه آهي پر مسلمان جو ڪعبه ڏانهن منهن ڪري مالڪ مني کي سجدو ڪرڻ ۽ زم زم شريف جي تعظيم ڪرڻ عين ايمان آهي ڇو ته ايزدي امر آهي.

سوال

اوهان مجتهدن امامن حضرت امام اعظم، امام مالڪ، امام شافعي، امام احمد بن حنبل رضي الله عنهم جي تقليد ڪري انهن کي "أَرْثَابًا مِّنْ دُونِ اللَّهِ" بنايو آهي، جيڪو هن آيت جي روشنيءَ ۾ شرڪ آهي (غير مقلد)

جواب

اها اوهان جي سمجهه جي غلطي آهي اسان انهن بزرگن جي طرفان قرآن ڪريم ۽ نبوي حديث جي روشنيءَ ۾ تحقيق ڪيل مسئلن تي عمل ڪندا آهيون اسان جو عمل قرآن پاڪ ۽ حديث جي فرمانن تي آهي هي انهن جي مقابلي ۾ قطعاً نه آهي.

يُرِيدُونَ أَن يُطْفِئُوا نُورَ اللَّهِ بِأَفْوَاهِهِمْ وَيَبْسَى اللَّهُ إِلَا أَن يَتِمَّ

ارادو ٿا ڪن ته وسائن الله جي نور کي واتن پنهنجن سان ۽ انڪار ٿو ڪري الله مگر هي ته پورو ڪري پنهنجي

نُورَهُ وَلَوْ كَرِهَ الْكَافِرُونَ ﴿٦٧﴾ هُوَ الَّذِي أَرْسَلَ رَسُولَهُ بِالْهُدَىٰ

نور کي جيتوڻيڪ نه پسند ڪيو ڪافرن اهو (الله) اهو ئي آهي جو موڪليائين رسول پنهنجو هدايت

وَدِينِ الْحَقِّ لِيُظْهِرَهُ عَلَى الدِّينِ كُلِّهِ وَلَوْ كَرِهَ الْمُشْرِكُونَ ﴿٦٨﴾

۽ سڄي دين سان تانته غالب ڪري ان کي سڀني دين تي جيتوڻيڪ نه پسند ڪيو مشرڪن

تفسير

اڳيئن آيت ۾ يهودين ۽ نصارن جي طرفان کين مليلن دينن کي تبديل ڪرڻ ۽ مٿائن جو ذڪر هو ۽ هنن آيتن ۾ سندن طرفان اسلام ۽ اسلام آڻيندڙ نبي عليه الصلوة والسلام کي مٿائن ۽ شهيد ڪرڻ جي ڪوشش جو بيان ٿي رهيو آهي۔ فرمان مبارڪ آهي ”يُرِيدُونَ اَنْ يُظْفِقُوا نُوْرَ اللّٰهِ بِاَفْوَاهِهِمْ“ ارادو ٿا ڪن ته الله جي نور کي پنهنجن واتن (ڦوڪون ڏيڻ) سان وسائين۔

نور مان ڇا مراد آهي؟

ياد رکڻ گهرجي ته هن آيت ۾ ذڪر ڪيل ”نُوْرَ اللّٰهِ“ الله جي نور مان مراد به قول آهن۔
۱۔ ابن ابي حاتم سدي کان روايت آندي آهي ته ان مان مراد اسلام آهي ڪافرن جو ارادو هو ته پنهنجن زباني بيانن سان ان جي مخالفت ڪري ان کي ختم ڪن۔ ۲۔ ابن ابي حاتم ضحاک کان روايت آندي آهي ته الله جي نور مان مراد حضور عليه الصلوة والسلام جن آهن۔ ڪافرن جو ارادو هو ته کين شهيد ڪري ڇڏين۔ (۱)
”وَيَايَا اللّٰهَ اِلَّا اَنْ يَّتِمَّرَ نُوْرُهُ وَلَوْ كَرِهَ الْكَافِرُوْنَ“

۽ الله انڪار ٿو ڪري مگر هي ته پنهنجي نور کي پورو ڪري جيتوڻيڪ ڪافر پسند نه ڪن۔ مطلب ته الله جل جلاله جي خالص توحيد، اسلام ۽ مصطفوي نبوت جو سچ جڏهن چوڻي تي چڙهي

ڄمڪي رهيو آهي ته اهي ڪافران ۽ مشرڪانه پاليسيون ڪٿي ڪامياب ٿينديون اها ڪوشش ڪرڻ ته حقيقت کان خالي بي مغز ڳالهين، فضول بحث ۽ جهيڙن سان حق جي نور کي ختم ڪجي ائين آهي جيئن ڪوبي وقوف ڦوڪون ڏيئي سج يا چنڊ جي روشنيءَ کي وسائڻ جي ڪوشش ڪري۔ ڪافر ڪيترو به ناپسند ڪن پر ٿيندو ڪجهه به نه۔

نور خدا هي ڪفر کي حرڪت به خنده زن

پهوڪون سڄي به چراغ بجهايا نه جائيجا

فائدا: هن آيت کي سمجهڻ سان هي فائدا ذهن نشين ٿيا۔ ۱۔ قرآن پاڪ جي مفسر ضحاک جي بقول نور الله مان مراد حضور عليه الصلوة والسلام جن آهن۔ ان مان

ثابت ٿيو ته حضور عليه الصلوة والسلام جن الله جو نور آهن جيئن ٻين آيتن مان به ثابت آهي، ۲- حضور ڀر نور عليه الصلوة والسلام جي شان گهٽائڻ جي ڪوشش ڪرڻ وارا، شان مبارڪ ٻڌي چڙڻ وارا، سندن عظمت سان ساڙ رکڻ وارا قرآن ڪريم جي حڪم مطابق ڪافر آهن جيئن ”وَلَوْ كَرِهَ الْكَافِرُونَ“ مان صاف ظاهر ۽ واضح آهي. ”هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الدِّينِ كُلِّهِ وَلَوْ كَرِهَ الْمُشْرِكُونَ“ اهو الله اهوئي ته آهي جنهن پنهنجي رسول کي هدايت ۽ سچي دين سان موڪليو تانته ان کي سڀني دينن تي غالب بنائي جيتوڻيڪ مشرڪ پسند نه ڪن-

مطلب ته: الله تعاليٰ جنهن هدايت ۽ سچي دين سان پنهنجي رسول عليه الصلوة والسلام کي موڪليو آهي جيستائين دليل ۽ برهان جو تعلق آهي- ته اهو سڀني دينن تي غالب آهي هر جاءِ هر زماني ۾ دليلن جي لحاظ سان مسلمان غير مسلمان تي فاتح رهيو آهي ۽ جڏهن به مسلمانن الاهي احڪام کي دل جي سچائيءَ سان پنهنجو ڪري ان تي عمل ڪيو آهي ته سياسي اقتدار به سندن غلام رهيو آهي- بغوي حضرت ابو هريرة ۽ ضحاک کان آندو آهي ته اسلام جو اهو ڪامل، مڪمل غلبو حضرت عيسيٰ عليه السلام جي آسمان کان نزول وقت ٿيندو تانجو ڪوبه ٻئي دين وارو نه رهندو سڀ اسلام ۾ داخل ٿيندا. (۱) ۽ صحيح مسلم ڪتاب الفتن و اشراط الساعة ۾ حضرت ثوبان رضي الله عنه کان روايت آهي ته رسول الله صلى الله عليه وسلم جن فرمايو-

”إِنَّ اللَّهَ زَوَىٰ لِيَ الْأَرْضِ فَرَأَيْتُ مَشَارِقَهَا وَمَغَارِبَهَا وَسَيِّبُلُكَ مُلْكُ أُمَّتِي مَا زَوَىٰ لِيَ مِنْهَا“
يعني الله تعاليٰ مون لاءِ زمين جا اوڀر ۽ اولهه گڏ ڪري ڏيکاريا ۽ منهنجي امت جي بادشاهي اتي پهچندي جيڪو مون کي گڏ ڪري ڏيڪاريو ويو آهي ۽ امام احمد به روايت آندي آهي ته رسول الله صلى الله عليه وسلم جن فرمايو:
”إِنَّهُ سَتَفْتَحُ لَكُمْ مَشَارِقَ الْأَرْضِ وَمَغَارِبَهَا وَأَنَّ عُمَّالَهَا فِي النَّارِ إِلَّا مَنْ اتَّقَى اللَّهَ وَأَدَّى الْأَمَانَةَ“ (۲)

يعني هيءَ ڳالهه يقيني آهي ته جلد اوهان لاءِ زمين جا اوڀر ۽ اولهه فتح ڪيا ويندا ۽ ان جا عملدار جهنم ۾ ويندا پر جيڪو الله کان ڊڄندو ۽ امانت ادا ڪندو اهو جهنم ۾ نه ويندو. فائدا: هن آيت کي سمجهڻ سان هي فائدا ذهن ۾ آيا آهن- ۱” هدايت ۽ سچو دين حضور عليه الصلوة والسلام جن سان ائين وابسته آهن جيئن روشني سج

سان حضور عليه الصلوة والسلام جن کي ڇڏي نه ڪنهن کي هدايت ملندي نه سڄو دين نصيب ٿيندو۔ ”۲“ ”بِالْهُدَىٰ“ جي ”ب“ مان ثابت ٿيو ته نبي ڪريم عليه الصلوة والسلام جن هدايت ۽ سڄي دين کان ڪڏهن به جدا نه ٿيا ۽ نه ٿيندا جيڪو کين هدايت ۽ حق واري دين کان هڪ سيڪنڊ به جدا سمجهي اهو ڪافر ۽ گمراهه آهي۔ ”۳“

جيڪڏهن ڪنهن جاءِ تي ڪنهن وقت مسلمان ڪافرن کان ڊهجي وڃن ٿا ته به مايوسي نه ڪجي اها حالت عارضي هوندي آهي دائمي غلبو ۽ ڪاميابي اسلام کي آهي۔ اڄ به قرآن پاڪ سڀني مذهبي ڪتابن تورا، انجيل، زبور ويد ۽ شاسترن تي غالب آهي۔ دنيا ۾ ٻئي ڪنهن به ڪتاب جا ائين ۽ ايترا حافظ نه آهن جيترا قرآن ڪريم جا آهن ۽ ٻئي ڪنهن به ڪتاب جا ايترا تفسير لکيل نه آهن جيترا قرآن ڪريم جا آهن۔ قرآن پاڪ جا مختلف زبانن ۾ تقريباً هڪ لک (۱۰۰۰۰۰) تفسير لکجي چڪا آهن۔ (۱)

اهوئي قرآن پاڪ آهي جيڪو سڀني کان وڌيڪ ڇپجي ٿو، وڌيڪ پڙهيو وڃي ٿو۔ بغير سمجهڻ جي به ان جي پڙهڻ ۽ ٻڌڻ ۾ لذت ايندي آهي ۽ ٻڌندڙن کي ترپائيندو آهي اسلام جون مسجدون دنيا جي سڀني عبادت گاهن کان وڌيڪ آهن ۽ اسلام جا مرڪزي شهر مڪه ۽ مدينه دنيا جي ٻين مقدس مقامن تي غالب آهن۔

۴۔ حضور عليه الصلوة والسلام جن دنيا جي ٻين سڀني مذهبي اڳواڻن کان غالب آهن اڄ به جيترو زور شور مان سندن شان بيان ڪيو ٿو وڃي ايترو ٻئي ڪنهن جو به بيان نٿو ڪيو وڃي، سندن ئي صفتون من موهيندڙ آهن دنيا جي ڪيترين ٻولين ۾ هڪ لک کان وڌيڪ سندن سيرت ۽ تاريخ جي موضوع تي ڪتاب لکيل آهن سندن ئي محبت وارا خادم الله تعاليٰ جا ولي آهن ٻئي ڪنهن به دين ۾ ولي نه آهن سندن صدقي سندن شهر مدينه منوره جي گهٽين، گهٽڙن، اتي جي اڏامندڙ دڙ لاءِ به عاشقن ادب ۽ محبت مان شعر ٺاهيا ۽ ٺاهيندا رهن ٿا. ۵۔ ”وَلَوْ كَرِهَ الْمُشْرِكُونَ“ مان ثابت ٿيو آهي ته حضور عليه الصلوة والسلام جن جي آندل دين اسلام ۽ سندن شان کي نه پسند ڪندڙ مشرڪ هوندا مسلمان نه هوندا۔

اعتراض

مٿي اوهان لکي آيا آهيو ته ”نُورُ اللَّهِ“ مان مراد ضحاڪ جي بقول حضور عليه الصلوة والسلام جن آهن. پر اهو قول صحيح نه آهي نبي ڪريم صلي الله عليه وسلم جن ته خالص بشر آهن نور نه آهن۔

جواب

نبی کریم صلی اللہ علیہ وسلم جن لاءِ قرآن پاڪ ۾ بشر هجڻ جو جيڪو ذڪر آهي اهو به حق آهي نور هجڻ جو جيڪو بيان آهي اهو به حق آهي نور هجڻ بشر هجڻ جو ضد نه آهي ماڻهو پڇندا آهن ته نبی کریم صلی اللہ علیہ وسلم نور آهن يا بشر اهو سوال ئي غلط آهي يا اتي ڳالهائبو آهي جتي آهي به شيون هڪ ٻئي جو ضد هجن جيئن چئجي ته هي رات آهي يا ڏينهن، هيءُ شيءِ باهه آهي يا پاڻي وغيره نور ۽ بشر هڪ ٻئي جا ضد نه آهي ان جي ڪري نبی کریم صلی اللہ علیہ وسلم جن جي نور هجڻ ۽ بشر هجڻ لاءِ جيڪو قرآن پاڪ جو فرمان آهي اهو حق آهي جيئن سندن بشریت قرآن کریم بيان ڪئي آهي تيئن سندن نور هجڻ جو ذڪر به ڪيترين آيتن ۽ نبوي حديثن ۾ آهي جن سڀني تي ايمان آڻڻ فرض آهي. پر جڏهن ته سندن نور هجڻ بشر هجڻ کان اڳ ۾ آهي ان جي ڪري اسان جو عقيدو آهي ته سندن حقيقت نور آهي ۽ جنهن صورت ۾ تشریف فرما ٿيا اها بشر آهي. "والله الملمهم لفهم الحق والصواب"

سوال

آيت مبارڪه ۾ آهي ته: الله پنهنجي نور کي پورو ٿو ڪري- جيڪڏهن اتي نور مان مراد نبی کریم صلی اللہ علیہ وسلم جن آهن ته پوري ڪرڻ جو مطلب ڇا آهي؟ ڇا پاڻ ناقص آهن جو کين پورو ڪيو ٿو وڃي؟

جواب

اتي پوري ڪرڻ مان مراد سندن ظهور کي پوريءَ طرح ميدان ۾ آڻڻ آهي- جيئن سج اڀرڻ شرط سج آهي پر منجهند جي وقت ان جي روشني مڪمل طرح ظاهر ٿيندي آهي- تيز هوندي آهي. اها ان جي روشنيءَ جي ظهور جي ڪماليت آهي.

سوال

اوهان چيو آهي ته نبی کریم صلی اللہ علیہ وسلم جن هدايت کان هڪ سيڪنڊ به جدا نه آهن پاڻ هميشه هدايت جا صاحب آهن پر قرآن کریم ۾ ارشاد آهي-

وَوَجَدَكَ ضَالًّا فَهَدَىٰ (۱) اوهان کي ضال لڌائين پوءِ هدايت ڪيائين، ضال

جي معنيٰ ڇا آهي؟

(۱) سورة الضحیٰ آيت ۵

جواب

هن آيت ۾ جيڪو به ”ضالاً“ جي معنيٰ گمراه ڪندو اهو پاڻ گمراه ۽ ڪافر آهي نبي ڪريم صلي الله عليه وسلم جن گمراهيءَ کان هر وقت، هر طرح پاڪ آهن جيئن قرآن ۾ ارشاد آهي: ”مَاضِلٌ صَاحِبُكُمْ وَمَا غَوَىٰ“ (١)

۽ اوهان جي ساٿ رهڻ وارو (محبوب) نه گمراه ٿيو نه ڀٽڪيو۔ ”ضالاً“ جي معنيٰ آهي ته توکي هدايت جو نشان، نهايت بلند ۽ بالا لڌائين پوءِ تنهنجي ذريعي ٻين کي هدايت ڪيائين۔ ان جي ڪري ”فَهَذَا كَيْ“ توکي هدايت ڪيائين نه آيو آهي صرف ”فَهَذَا كَيْ“ هدايت ڪيائين آيو آهي۔ (٢)

سوال

اوهان چئو ٿا ته حضور عليه الصلوة والسلام جن کان هدايت هڪ سيڪنڊ به پري نه ٿي آهي حالانڪ قرآن پاڪ ۾ آهي، ”مَا كُنْتُ تَدْرِي مَا الْكِتَابُ وَلَا الْإِيمَانُ“ توکي خبر ئي نه هئي ته ڪتاب ڇا آهي ۽ نه خبر هئي ته ايمان ڇا آهي؟ جڏهن ڪين ڪتاب ته ڇا ايمان جي به وحي کان اڳ ۾ خبر نه هئي ته ڪين هدايت جي ڪهڙي خبر؟

جواب

ان سوال جا ٻه جواب آهن، ١۔ الزامي، ٢۔ تحقيقي۔ الزامي هي آهي ته حضرت عيسى عليه السلام ڄمندي ئي هدايت وارو هو جيئن قرآن پاڪ ۾ آهي۔
”إِنِّي عَبْدُ اللَّهِ آتَانِي الْكِتَابَ وَجَعَلَنِي نَبِيًّا“

(٣) مان الله جو ٻانهو آهيان مون کي ڪتاب ڏنو اٿس ۽ مون کي نبي بنايو اٿس. اهو ته اوهان به تسليم ڪيو ٿا پوءِ حضور عليه الصلوة والسلام جن جيڪي حضرت عيسى عليه السلام جا به سردار آهن۔ انهن جو هميشه هدايت تي هجڻ چوڻا مڃيو؟ تحقيقي جواب هي آهي ته اوهان جي طرفان اعتراض ۾ پيش ڪيل آيت ۾ ”تَدْرِي“ لفظ دريافت کان ورتل آهي دريافت جي معنيٰ آهي اٽڪل سان ڄاڻڻ جنهن ۾ غلطيءَ جو امڪان هوندو آهي۔ مطلب آهي ته اوهان اٽڪل سان ڪونه ٿي ڄاتو ته ڪتاب ڇا آهي ۽ ايمان ڇا آهي ڇو ته اٽڪل ۾ غلطيءَ جو امڪان هو اوهان الله تعاليٰ جي ڄاڻائڻ سان ڄاتو جنهن ۾ ڪنهن به غلطيءَ جو امڪان نه آهي. هدايت جو نه هجڻ ته ثابت ٿي ڪونه

آهي- ٿورو سوچي سمجهي پوءِ اعتراض ڪيو.

صوفيانہ نکتو

بعض شيون ٻانهن جون روشن ڪيل هونديون آهن جيئن ڏيو، گيس ۽ بجلي انهن کي ٻانهو بند به ڪري سگهي ٿو ته کولي به سگهي ٿو. ۽ ڪي شيون سڌيون رب العالمين جل جلاله روشن ڪيون آهن جيئن سج، چنڊ، تارا وغيره انهن کي جيڪڏهن سڀئي ٻانهن ملي وسائن ته به نه وسامندا- ان ئي نموني سان روحانيت جي جهان ۾ ڪي پنهنجي ڪوشش سان روشن ٿيندا آهن ته ڪي ڪنهن جي عنايت سان پراهي جلد وسامي ختم به ٿي سگهن ٿا مگر روحاني قوتن کي الله تعاليٰ روشن ڪيو آهي جيئن حضور عليه الصلوة والسلام جن ۽ ٻيا انبيا عليهم السلام، اصحاب سڳورا، امام پلارا، ۽ اولياءِ عظام- اهي نه ڪنهن جي وسائن سان وسامندا نه ڪنهن جي ختم ڪرڻ سان ختم ٿيندا صوفياءِ ڪرام فرمايو آهي ته اسان سڀ الله تعاليٰ جا ٻانهن آهيون اسان کي ان جي ربوبيت تي ناز آهي ته اسين رب جا ٻانهن آهيون پر حضور عليه الصلوة والسلام جن اها عالي صفات ذات آهن جن تي رب العالمين جي ربوبيت کي ناز آهي- رب العزة جل شانہ جو ارشاد آهي ته مان اهو رب آهيان جنهن اوهان ڏانهن حضرت محمد صلي الله عليه وسلم جهڙي هستيءَ کي رسول ڪري موڪليو آهي- ۽ آيت ۾ صرف اهو ٻڌايو ويو آهي ته: پنهنجي رسول کي موڪليائين اهو نه ٻڌايو ويو ته ڪنهن ڏانهن- تانته سندن عام رسالت تي دلالت ڪري. جيئن مالڪ سڀني جو رب آهي تيئن محبوب سڀني جو نبي آهي.

يَا أَيُّهَا الَّذِينَ آمَنُوا إِنَّ كَثِيرًا مِّنَ الْأَحْبَارِ وَالرُّهْبَانِ لِيَآكُلُونَ

اي ايمان وارو ايشڪ گهڻا (يهودين جي اڳواڻن ۽ عيسائي) درويشن سڏائيندڙ نه زال بهت کائن ٿا

أَمْوَالِ النَّاسِ بِالْبَاطِلِ وَيُصَدُّونَ عَنْ سَبِيلِ اللَّهِ وَالَّذِينَ

مال ماڻهن جا باطل (ذريعي) سان ۽ روڪين ٿا واٽ الله جي ڪان ۽ اهي جو ٿا

يَكْنُزُونَ الذَّهَبَ وَالْفِضَّةَ وَلَا يَنْفِقُونَهَا فِي سَبِيلِ اللَّهِ

گڏ ڪري رڪن سون ۽ چاندي ۽ نه ٿا خرچ ڪن انهن کي الله جي واٽ ۾

فَبَشِّرْهُمْ بِعَذَابٍ أَلِيمٍ ﴿٢٤﴾

پوءِ بشارت ڏي انهن کي دردناڪ عذاب جي

تفسير

اڳين آيتن ۾ اهل ڪتاب جي هيٺين طبقي وارن جو بيان هو ته انهن پنهنجن مذهبي اڳواڻن، پوپ، پادرين کي معبود بنائي سندن حڪم کي الله جل جلاله جي حڪم کان وڌيڪ اهميت ڏني ٿي ۽ هن آيت مبارڪه ۾ سندن سردارن ۽ وڏن اڳواڻن جي بدڪردارن کي بيان ڪيو ويو آهي ته اهي به نهايت بدڪردار ۽ حرام خور آهن۔ فرمان مبارڪ آهي: "يَا أَيُّهَا الَّذِينَ آمَنُوا إِنَّ كَثِيرًا مِّنَ الْأَخْبَارِ وَالرَّهْبَانِ لَيَاْكُلُونَ أَمْوَالَ النَّاسِ بِالْبَاطِلِ وَيَصُدُّونَ عَن سَبِيلِ اللَّهِ" اي ايمان وارو! تحقيق گهڻا اخبار (يهودين جا مذهبي اڳواڻ) ۽ راهب (عيسائي درويش سڏائيندڙ) ماڻهن جو مال باطل ذريعي کائڻ ٿا ۽ الله جي واٽ کان روڪين ٿا. ذهن نشين ڪرڻ گهرجي ته هن آيت ۾ جيتوڻيڪ يهودين ۽ نصارن جي مذهبي پيشوائن جي بدڪردارن جو بيان آهي پر خطاب مسلمانن سان ڪيو ويو آهي تانته اهي انهن عيبن کان بچن۔ هي رب العزة جل شانہ جو خاص ڪرم آهي جو پاڻ مسلمانن کي سڏي ڪڏهن کين پنهنجن محبوب ٻانهن جون سهڻيون وصفون ٻڌائي ٿو ته انهن جي پيروي ڪن ته ڪڏهن مردودن جا عيب ٻڌائي ٿو ته انهن کان بچاءُ حاصل ڪن ۽ هن آيت ۾ الله جل جلاله پنهنجن ٻانهن کي ايمان جي صفت سان ياد فرمائي ٻڌايو ته: اي منهنجا مڃڻ وارا ٻانهو! اوهان جو مون ڪريم، قادر، رب سان تعلق اهو آهي جو اوهان ايمان وارا آهيو منهنجي حبيب نبي ڪريم صلي الله عليه وسلم جا سچا امتي ۽ غلام آهيو ان کان سواءِ ٻي ڪا به شيءِ دولت، عزت، اولاد، ملڪ، زبان، وغيره مون سان اوهان جو تيستائين تعلق پيدا ڪندڙ ناهي جيستائين اوهان مومن ناهيو ان خطاب ۾ اصحابن سڳورن رضي الله عنهم کان وٺي اسان جهڙن گنهگارن سميت سڀ ايمان وارا داخل آهن.

حضور عليه الصلوة والسلام جو شان لڪائيندڙ يهودي

۽ نصاري ياسندن پوئلڳ آهن

ياد رکڻ گهرجي ته يهودين ۽ عيسائين جا مذهبي پيشوا پنهنجن پوئلڳن کان مال ۽ ملڪيت وٺي حضور صلي الله عليه وسلم جون توراۃ ۽ انجيل ۾ بيان ڪيل سهڻيون صفتون لڪائيندا هئا ۽ انهن ٻنهي آسماني ڪتابن ۾ لکيل شرعي سزائن ۾ به تبديل ڪندا هئا. جيئن توراۃ ۾ لکيل هو ته زنا ڪندڙ کي سنگسار ڪيو وڃي ته انهن مالدارن زنا ڪندڙن کان پئسا وٺي زنا جي سزا صرف ڪارو منهن ڪري- زانيءَ کي جلوس جي شڪل ۾ شهر جي بازارن ۾ ڦيرائڻ مقرر ڪئي آهي- ۽ عمداً پنهنجن پوئلڳن کي الله جل شانہ جي نبي حبيب عليه الصلوة والسلام تي ايمان آڻڻ ۽ اسلام قبول ڪرڻ کان روڪيندا هئا.

بي عمل علماء متوجہ ٿين

هن آيت جو تفسير ڪندي علامہ اسماعيل حقي عليه الرحمتہ لکيو آهي ته: انهن يهودين ۽ نصارين جي مذهبي اڳواڻن وانگر اهي عالم، مفتي، قاضي ۽ جج به آهن جيڪي رشوة وٺي غلط فتواون ڏين ٿا يا صحيح ۽ قوي قول ڇڏي ضعيف ۽ مرجوح قول تي عمل ڪرائن ٿا (١) علامہ پاني پتي عليه الرحمتہ لکيو آهي ته: ”ياخذون الرشوة في احكامهم ويحرفون كلام الله ويكتبون بايديهم ڪتابا ويقولون هذا من عند الله ويغيرون نعت النبي صلى الله عليه وسلم يخافون انهم لو صدقوه لذهب عنهم المأكول التي كانوا ياكلونها من سفلتهم“ (٢) يعني اهي اهل ڪتاب جا مذهبي اڳواڻ خدائي احڪام جي بدلائڻ ۽ الاهي ڪلام ۾ تحريف ڪرڻ لاءِ رشوة وٺندا هئا ۽ پنهنجي هٿن سان لکيل ڪتاب ماڻهن کي ڏيکاري چوندا هئا ته هي الله جو فرمان آهي ۽ حضور نبي ڪريم صلي الله عليه وسلم جن جو شان متائيندا هئا ڇڏندا هئا ته جيڪڏهن کين سچو چوندا ته سندن ڪمينا پوئلڳ مال ۽ ملڪيتون کائڻ روڪي ڇڏيندا. جيڪي ڪائيندا ۽ ٻچن کي ڪارائيندا هئا.

راڻو الحروف عرض گذار آهي ته هن هلندڙ دور ۾ جيڪي علماء سڏائڻ وارا نبي ڪريم صلي الله عليه وسلم ۽ سندن پيارن اصحابن، امامن، اوليائن ۽ رباني عالمن جي شان

کي لکائين ٿا ۽ بيان ڪرڻ کي شرڪ ڪفر بدعت چون ٿا يا اهل بيت اطهار جي حق تلفي ڪن ٿا ته اهي به انهن يهودين ۽ عيسائين جا ايڄنت ۽ ڪارندا آهن الله جل جلاله جي بارگاه عالي جا ۽ ادب سان التجا آهي ته پڪن ۽ سچن مسلمانن کي انهن گندن جي صحبت ۽ اثر کان محفوظ رکي. اهڙن عالمن سڏائڻ وارن، بي ادبن، گستاخن، يهودي ايجنسين جي ايڄنتن کان بچڻ لاءِ الله تعاليٰ جي پيارن خبردار ڪيو آهي. ابوالشيخ حضرت فضل بن عباس رضي الله عنه کان روايت آندي آهي

ان فرمايو ته: ان عالم جي اتباع ڪيو جنهن کي آخرت جو فڪر آهي ان کان ڊڄو جنهن جو مقصد مال ۽ دنيا گڏ ڪرڻ آهي. اهو اوهان جا شڪريه ادا ڪندي اوهان کي نقصان نه ڏئي ڇڏي (١)

علامه ابن ڪثير هن آيت جو تفسير ڪندي لکيو آهي ته: ان بيان مان مقصد بد ذهن علمه، گمراه ڪندڙن ۽ ظاهري طرح عابدين جي صحبت ۽ اثر ۾ اچڻ کان ڊيڄارڻ آهي حضرت سفيان بن عيينه جو فرمان آهي ته: اسان جي علمه مان فساد ڪندڙ يهودين سان ۽ عابدين مان فساد ڪندڙ نصارن سان مشابه آهن (٢)

”وَالَّذِينَ يَكْنِزُونَ الذَّهَبَ وَالْفِضَّةَ وَلَا يَنْفِقُونَهَا فِي سَبِيلِ اللَّهِ“ ۽ جيڪي سون ۽ چاندي گڏ ڪري رکن ٿا ۽ ان کي الله جي واٽ ۾ خرچ نٿا ڪن. هي ڪنهن جي حالت بيان ڪئي وئي آهي ان ۾ به احتمال آهن. ١- اهو يهودين ۽ عيسائين جي گهڻن مذهبي اڳواڻن ڏانهن اشارو آهي جيڪي ناجائز طريقي سان سون ۽ چاندي حاصل ڪري گڏ ڪندا ويندا هئا ۽ اهڙو محفوظ رکندا هئا جو ان مان الله جل جلاله جو حق به ادا نه ڪندا هئا. ٢- ان مان مراد اهي سون ۽ چاندي گڏ ڪندڙ مسلمان آهن جيڪي رشوة وغيره جي ذريعي مال گڏ ڪري يهودين ۽ نصارن جي مشابه ٿي ويا آهن.

هتي ٻڌايو ويو آهي ته جيڪو حرام وٺي ٿو ۽ جيڪو حلال ۽ پاڪ مال مان الله جي واٽ ۾ خرچ نٿو ڪري اهي دردناڪ عذاب ملڻ ۾ برابر آهن. (٣)

سوال

هن آيت مبارڪ جي هن حصي ”وَلَا يَنْفِقُونَهَا“ ۾ آيل ”ها“ ضمير ”الذهب والفضة“ ڏانهن وري ٿو ۽ جڏهن ته اهي به (تثنيه) آهن ته انهن ڏانهن ضمير به تثنيه جو ”هما“ ورايو وڃي ها. ها- واحد جو ضمير ڇو آندو ويو؟

(١) الدر المنثور ص ١٧٧ جلد ٤ (٢) ابن ڪثير ص ٣٥٠ جلد ٢

(٣) الكشاف ص ١٨٧ جلد ٢

جواب

”ها“ واحد جو ضمير معنوي لحاظ سان آندل آهي سون ۽ چاندي جتي هوندو آهي ان کي کنوز (کاڻيون) سڏيندا آهن ۽ کنوز ڏانهن ها ضمير ورايو ويندو آهي ان جي ڪري هن آيت ۾ به اهو ضمير آندو ويو آهي (١) ۽ گڏ ڪرڻ مان مراد دينارن ۽ درهمن کي صندوقن ۾ رکڻ يا مٽيءَ ۾ دفن ڪري الله جل جلاله جي واٽ ۾ خرچ نه ڪرڻ آهي ۽ ائين ڪرڻ شرعي حڪم جي بي فرمانيءَ سان گڏ عقل جي کوتاهي به آهي ڇو ته پيسو خرچ ڪرڻ، ان مان نفعو پرائي ترقي ۽ بلندي حاصل ڪرڻ لاءِ هوندو آهي پيسو سون ۽ چاندي رکڻ ۽ دفن ڪرڻ مان ڪهڙو فائدو؟ (٢) ۽ ابن المنذر حضرت ابن عباس رضي الله عنهما کان روايت آندي آهي ته:

”وَالَّذِينَ يَكْنُزُونَ الذَّهَبَ وَالْفِضَّةَ“ مان مراد آهي ماڻهو آهن جيڪي پنهنجن مالن جي زڪوة ادا نٿا ڪن اهي زمين ۾ دفن نه ڪن ته پوءِ به سندن سون ۽ چاندي ڇڻ ته دفن ٿيل آهن ابن ابي شيبه، ابن المنذر ۽ ابوالشيخ حضرت ابن عباس رضي الله عنهما کان اهو قول به آندو آهي ته: جنهن مال جي زڪوة ادا ڪئي وئي اهو دفن ٿيل نه آهي (٣) ”فَبَشِّرْهُمْ بِعَذَابٍ أَلِيمٍ“ پوءِ انهن کي دردناڪ عذاب جي بشارت ڏي- هي آهي ته الله جي راه ۾ خرچ نه ڪندڙن مال گڏ ڪري رکندڙن لاءِ سزا جو بيان ۾ ان کي بشارت سڏڻ ۾ گهڻي ڪاوڙ جو اظهار آهي-

حضرت ابوذر غفاري رضي الله عنه

جو واقعو ۽ شيعن جو ڪوڙ

جمهور اصحابن رضي الله عنهم ۽ تابعن پلارن جو فرمان آهي ته مال، ملڪيت، سون، چاندي وغيره مان رب العالمين جا فرض ڪيل حصا ڪڍڻ کان پوءِ جيڪو بچي اهو رکڻ يا پنهنجي ڪم آڻڻ جائز آهي ۽ حضرت ابوذر غفاري رضي الله عنه جو قول آهي ته ضرورت کان زياده بچيل سمورو مال خيرات ڪرڻ فرض آهي ان موضوع تي حضرت ابوذر غفاري ۽ حضرت معاويه رضي الله عنهما ۾ اختلاف ٿي پيو حضرت معاويه اهو احوال حضرت عثمان ذي النورين رضي الله عنهم کي لکيو حضرت عثمان حضرت

(١) ڪماليين شرح اردو جلائين ٤٧٨ جلد ٢

(٢) المنار ص ٣٠٣ جلد ١٠ (٣) الدر المنثور ١٧٧ جلد ٤

ابوذر غفاري کي شام کان مديني منوره ڏانهن گهرايو- حضرت ابوذر غفاري جي اها فتوى ٻڌي ساڻس ڪيترائي اصحاب مليا ۽ کيس سمجهايائون ته اوهان اها فتوى صحيح نه ڏني آهي پر اهو ڀلا رو ان فتوى تي قائل رهيو نيٺ حالت اها ٿي جو جتي به حضرت ابوذر غفاري رضي الله عنه وڃي ويهي ته اتي ماڻهن جا ميڙ ٿيو وڃن ۽ سڀئي ان مسئلي جي متعلق ساڻس بحث ڪن نيٺ حضرت ابوذر غفاري رضي الله عنه پريشان ٿي حضرت عثمان جي مشوري سان مدينه پاڪ کان ڪجهه پري ريڙه نالي مقام تي وڃي رهيو ۽ حياتيءَ جا آخري ڏينهن به اتيئي پورا ڪيائين- (۱)

هن روايت کي شيعا وڏائي رنگ ڏيئي اهڙو پيش ڪندا آهن جنهن مان ثابت ٿئي ته معاذ الله حضرت عثمان رضي الله عنه وڏو ظالم هو جنهن حضرت ابوذر غفاري رضي الله عنه جهڙي اصحابيءَ کي حق چوڻ تان مدينه منوره مان ڪڍي ڇڏيو هو. حقيقت جيڪا هئي اها اسان لکي آهي مسلمانن کي ان تي اعتماد آهي ۽ رکڻ ڪبي.

زڪواة نه ڏيندڙ جي سزا

حضرت ابوهريرة رضي الله عنه کان روايت آهي ته سيدنا رسول الله صلى الله عليه وسلم جن فرمايو ”جنهن کي الله تعاليٰ مال ڏنو ۽ ان زڪواة ادا نه ڪئي ته اهو سندس مال گنجو نانگ بنايو ويندو جنهن کي مٿي تي وارن جون ٻه چڱسون هونديون ۽ اهو ان زڪواة نه ڏيندڙ جي ٻنهي وچن ۾ چنڙي پوندو کيس ڪاٽيندو ۽ چوندو ته مان تنهنجو مال تنهنجو گڏ ڪيل خزانو آهيان.“ (۲)

فائدا- هن آيت تي غور ڪرڻ سان هي فائدا ذهن نشين ٿيا- ۱- آيت مبارڪه جي لفظ ”بِالْبَاطِل“ مان ثابت ٿيو ته حرام ته حرام آهي پر جيڪو مال حرام جي ذريعي حاصل ڪيو وڃي اهو به حرام آهي ان جي ڪري رشوة، جوا، وياج، ڪنهن مجرم جي جرم جي خبر آهي ته هن واقعي هي جرم ڪيو آهي پوءِ به ان جي وڪالت ڪري عوض وٺڻ غلط فتوائن ۽ غلط تقريرن جو معاوضو وٺڻ سڀ حرام آهي جيڪو مسلمان اهي ڪم ڪري ٿو اهو يهودين جي پرين ۽ پادرين جو پوئلڳ آهي-

مسئلو

حرام ڪم جي مزدوري وٺڻ به حرام آهي- اهڙي طرح جيڪو ڪم پنهنجي مٿان فرض عين آهي ان جي اجرت وٺڻ به منع آهي- جائز ۽ مستحب ڪم جي اجرت وٺڻ جائز آهي. ۲- آيت مبارڪه جي لفظ ”وَيَصُدُّونَ عَنْ سَبِيلِ اللَّهِ“ مان ثابت ٿيو ته

ڪنهن ماڻهوءَ کي نيڪ ڪم ۽ چڱيءَ واٽ کان روڪڻ به حرام ۽ يهودين ۽ نصارن جو ڪم آهي۔

مسئله۔ فتوى غلط ڏيڻ جو اجورو وٺڻ حرام آهي ڇو ته حرام ڪم جو اجورو آهي ۽ ڪوبه شرعي مسئلو صحيح ٻڌائڻ جو اجورو وٺڻ به حرام آهي پر اهو مسئلو لکي ڏيڻ جو اجورو وٺڻ جائز آهي ڇو ته مسئلو ٻڌائڻ فرض آهي لکي ڏيڻ فرض نه آهي ۽ جڏهن لکي ڏيڻ فرض نه آهي ته ان جو اجورو وٺڻ به منع نه آهي رب العزة جل جلاله جو فرمان عالي شان آهي ”وَلَا يَضَارُّكَ أَتَىٰ وَلَا شَهِيدٌ“ ۽ لڪندڙ ۽ شاهد نقصان نه ڏنا ويندا. لکڻ وارو وقت قربان ڪري ٿو اهو ان لکڻ جو عوض وٺي سگهي ٿو. اهڙي طرح امامت ڪرائڻ، بانگ ڏيڻ، قرآن پڙهائڻ، تعويذ وغيره جو اجورو وٺڻ جائز آهي (١) فائدو ٣۔ سون، چاندي، ۽ ٻئي قسم جو مال گڏ ڪرڻ منع نه آهي ها ان جي زڪواة نه ڏيڻ سخت ڪبيرو گناهه آهي ٿورو مال جنهن جي زڪواة ادا نٿي ڪئي وڃي ”وَالَّذِينَ يَكْتُمُونَ الذَّهَبَ وَالْفِضَّةَ“ ۾ داخل آهي ۽ گهڻو مال جنهن جي زڪواة ادا ڪئي ٿي وڃي ان ۾ داخل نه آهي۔ روايت آهي ته جڏهن اها آيت نازل ٿي ته پهريان اصحابن سڳورن سمجهيو هو ته ڪنهن به قسم جو ڪيترو مال به گڏ ڪرڻ حرام آهي ان تي انهن کي گهڻو فڪر رهيو حضرت عمر بن خطاب رضي الله عنه کين چيو ته اهو مسئلو مان ٿو پڇان۔ پاڻ نبي ڪريم صلي الله عليه وسلم جي خدمت ۾ اچي سموري حقيقت پڇيائين۔ پاڻ فرمايائون ته: الله تعالى زڪواة ان لاءِ فرض ڪئي آهي ته باقي رهيل مال پاڪ ۽ صاف ٿي وڃي۔ مطلب ته زڪواة کان پوءِ باقي مال رڪن جائز آهي (٢) اعتراض ١۔ جيڪڏهن هن آيت ۾ پوپ پادرين جا عيب بيان ڪرڻا هئا ته ايمان وارن کي خطاب ڇو ڪيو ويو؟ سڌو سنئون انهن کي مخاطب بڻايو وڃي ها؟ جواب۔ ايمان وارن کي مخاطب ان لاءِ بنايو ويو ته اهي انهن عيبن کان محفوظ رهن۔

اعتراض۔ نبي ڪريم صلي الله عليه وسلم جن فرمايو ته: جيڪڏهن مون وٽ احد جبل جي برابر سون هجي ته مان اهو سمورو وٺڻ ڏينهن جي اندر الله جي واٽ ۾ خيرات ڪري ڇڏيان.

ڏسو حضور صلي الله عليه وسلم جن اتي ائين ڪونه فرمايو ته: مان ڪجهه خيرات ڪري ڇڏيان ها۔ نتيجو اهو ٿو نڪري ته سمورو ٻڇيل مال رب پاڪ جي رستي

۾ خيرات ڪرڻ گهرجي.

جواب - اهو حضور اڪرم صلی اللہ علیہ وسلم جن جو پنهنجو زهد ۽ تقویٰ جو مقام هو امت لاءِ ائين ضروري نه آهي. جيئن حضرت ابوبڪر صديق رضي الله تعالیٰ عنه جنگ جي فائد ۾ سمورو مال کڻي اچي پيش ڪيو هو ته اهو ان جو صديقيت وارو مقام هو. جيڪڏهن مطلق مال رکڻ حرام هجي ها ته اصحابن سڳورن مان ڪير به گڏ ڪري نه رکي ها.

مشهور اصحابي حضرت زبير بن عوف رضي الله عنه جون چار گهرواريون هيون- سندس وصيت ادا ڪرڻ، کان پوءِ اولاد هجڻ جي ڪري سندس گهروارين کي انهن حصو مليو پر اهو جڏهن چار حصا ڪيو ويو ته هر هڪ گهرواريءَ کي ٻه ٻه لک درهم حصي ۾ آيا هئا (١) ثابت ٿيو ته زڪوة ادا ڪرڻ کان پوءِ بچيل مال رکڻ جائز آهي.

يَوْمَ يُحْمَىٰ عَلَيْهَا فِي نَارِ جَهَنَّمَ فُتُكُوٰى بِهَا سَبَاطُهُمْ

جنهن ڏينهن تپايو ويندو ان تي جهنم جي باهه ۾ پوءِ ڏنبيون وينديون ان سان پيشانيون انهن جون

وَجَنُوبُهُمْ وَظُهُورُهُمْ هَٰذَا مَا كُنْتُمْ لَا تُفْسِكُمْ فَذُوقُوا

۽ پاسا انهن جا ۽ پٺيون انهن جون هي اهو آهي جو گڏ ڪري رکيو اوهان پنهنجي پاڻ لاءِ پوءِ چڪو

مَا كُنْتُمْ تَكْزِبُونَ ﴿٥٠﴾ إِنَّ عِدَّةَ الشُّهُورِ عِنْدَ اللَّهِ اثْنَا عَشَرَ شَهْرًا

اهو جو ٿي گڏ ڪري رکيو اوهان بيشڪ ڳڻائڻو مهينن جو الله وٽ ٻارهن مهينا آهن

فِي كِتَابِ اللَّهِ يَوْمَ خَلَقَ السَّمَوَاتِ وَالْأَرْضَ مِنْهَا أَرْبَعَةٌ

الله جي ڪتاب ۾ ان ڏينهن جو پيدا ڪيائين آسمانن ۽ زمين کي انهن مان چار

حُرْمٌ ذَٰلِكَ الدِّينُ الْقَيْمُ فَلَا تَظْلِمُوا فِيهِنَّ أَنْفُسَكُمْ وَقَاتِلُوا

عزت وارا آهن اهو دين پڪو آهي پوءِ نه ظلم ڪيو انهن ۾ سرن پنهنجي تي ۽ جنگ ڪيو

الْمُشْرِكِينَ كَآفَّةً كَمَا يُقَاتِلُونَكُمْ كَآفَّةً وَاعْلَمُوا أَنَّ اللَّهَ مَعَ الْمُتَّقِينَ ﴿٥١﴾

مشرڪن سڀني سان جيئن جنگ ڪن ٿا اوهان سان سڀئي ۽ ڄاڻو ته بيشڪ الله گڏ آهي پر هيڙ ڳارن سان

(١) نعيمی ص ٢٨٢-٢٨٣ جلد ١٠

تفسير

هن کان اڳ ۾ آيل آيتن ۾ مال گڏ ڪري رکڻ ۽ زڪواة نه ڏيڻ وارن جي سزا جو بيان هو ۽ هتي ان سزا ۽ عذاب ملڻ جو وقت ٻڌايو ٿو وڃي ته اهو عذاب دنيا ۾ نه ٿيندو جو جلد ختم ٿي وڃي پر اهو آخرت ۾ ٿيندو جيڪو ان کي هوندو.

ارشاد الاهي آهي "يَوْمَ يُخَمَّى عَلَيْهَا فِي نَارِ جَهَنَّمَ فَيُكْوَىٰ بِهَا جِبَاهُهُمْ وَجُنُوبُهُمْ وَظُهُورُهُمْ"

ان ڏينهن اهو سون ۽ چاندي جهنم جي باهه ۾ تپائي پوءِ ان سان انهن جون پيشانيون ۽ انهن جا پاسا ۽ انهن جون پٺيون ڏسيون وينديون. يعني زڪواة نه ڏيندڙن کي ان نموني سزا ڏني ويندي. هتي پيشانين پاسن ۽ پٺين جو ذڪر ڪيل آهي ۽ انهن مان مراد يا پورو بدن آهي يا ته انهن ٽن جو خصوصي ذڪر ان جي ڪري ڪيو ويو آهي جو جڏهن بخیل کان ڪو مسڪين خيرات گهرندو آهي ته سڀ کان اول ان جي پيشانيءَ تي گهنڊ چڙهندو آهي ان کان پوءِ وري مسڪين کان لهرائيندي پاسو ورائيندو آهي پر جي اڃان به مسڪين سندس پچر نه ڇڏي ته پوءِ ان کي پٺي ڏيندو آهي. ان جي ڪري اهي عضوا خصوصي طرح ذڪر ڪيا ويا آهن (١)

"هَذَا مَا كُنْتُمْ لَا تُفْسِكُمْ فَذُوقُوا مَا كُنْتُمْ تَكْفُرُونَ" هي اهو آهي جيڪو اوهان پاڻ پنهنجن سرن لاءِ گڏ ڪري رکيو هو پوءِ جيڪو گڏ ڪري رکيو هيو اهو چڪو. هي انهن کي زباني سزا طور چيو ويندو ته هاڻي وٺو مزو اوهان سوچيو هڪڙو هو ٿي پيو ڪجهه پيو.

فائدو. "مَا كُنْتُمْ لَا تُفْسِكُمْ" (جيڪو پنهنجي پاڻ لاءِ گڏ ڪري رکيو هيو) ان مان ثابت ٿيو ته وقف ڪيل مال ملڪيت تي زڪواة فرض نه آهي ڪٿي ڪيترو به هجي ڇو ته اهو پاڻ لاءِ گڏ ڪيل ناهي. ۽ انسان جو اولاد وغيره به "لَا تُفْسِكُمْ" ۾ داخل آهي انسان جيڪو ڪجهه پنهنجي اولاد، عزيزن ۽ مٿن مائٽن لاءِ ڪري ٿو ان جي به جيڪڏهن زڪواة ادا نٿو ڪري ته اها سزا لوڙيندو ان جي ڪري عقلمند انسان کي گهرجي ته نيڪ اعمال جمع ڪرڻ جي ڪوشش ڪري ڇو ته نيڪ عملن تي نه زڪواة آهي نه ٽڪس نه ڪو آخرت ۾ پڇاڻو آهي. اهي نيڪ عمل جيڪڏهن اخلاص سان

ڪندو ته ثواب ئي ثواب آهي.

إِنَّ عِدَّةَ الشُّهُورِ عِنْدَ اللَّهِ اثْنَا عَشَرَ شَهْرًا فِي كِتَابِ اللَّهِ يَوْمَ خَلَقَ السَّمَوَاتِ وَالْأَرْضَ مِنْهَا أَرْبَعَةٌ حُرُمٌ ۚ بَيْشِكُ اللَّهِ وَتُ مَهِينٌ جَوْ كَاتَاوُ بَارَهَن مَهِينَا آهِي اللَّهُ جِي ڪِتَابِ ۾ جنهن ڏينهن آسمان ۽ زمينون پيدا ڪيائين انهن مان چار مهينا تعظيم ۽ عزت وارا آهن

ضروري وضاحت

ياد رکڻ گهرجي ته هن آيت ۾ عربن جي جاهليت واري دور جي هڪ جاهلانہ بد رسم جو ذڪر ۽ ان کان بچڻ جي هدايت ڪئي وئي آهي۔ جنهن جو تفصيل هن طرح آهي ته پراڻي دور ۽ اڳين نبين عليهم الصلوة والسلام جي شريعتن ۾ به سال جا ٻارهن مهينا مڃيا ويندا هئا جن مان چار مهينا نهايت بابرڪت ادب ۽ احترام جي قابل سمجهيا ويندا هئا تي ته لاڳيتا هئا ذوالقعد، ذوالحج، محرم، ۽ هڪ رجب سڀني نبين عليهم الصلوة والسلام جون شريعتون ان تي متفق آهن انهن چئن مهينن ۾ عبادت جي هر قسم جو ثواب زياده هوندو آهي ۽ انهن ۾ جيڪڏهن ڪو گناهه ٿو ڪري ته ان جو عذاب به زياده هوندو آهي۔ اڳين شريعتن جي حڪم مطابق به انهن مهينن ۾ جنگ ۽ جهيڙو ممنوع هو۔ مڪه مڪرمه جا رهاڪو عرب جڏهن ته حضرت اسماعيل ۽ حضرت ابراهيم عليه الصلوة والسلام جو اولاد آهن۔ ان جي ڪري اهي سڀئي سندس نبوت ۽ رسالت جا قائل ۽ سندس ڪي مليل شريعت کي مڃڻ جي دعويٰ ڪندڙ هئا ۽ جڏهن ته ان شريعت ۾ به انهن چئن مهينن ۾ جنگ، جهيڙو ۽ شڪار منع هو ته جاهليت وارن عربن کي ان حڪم جي تعميل سخت ڏکي لڳندي هئي ڇو ته ان دور ۾ جنگ ۽ جهيڙو سندن ڪاروبار تي چڪو هو پوءِ ان ۾ آساني حاصل ڪرڻ جي لاءِ انهن نموني نموني جا حيل ڪرڻ شروع ڪيا۔ جيڪڏهن انهن چئن مهينن مان ڪنهن مهيني ۾ کين جنگ ڪرڻ جي ضرورت پيش ايندي هئي يا جنگ ڪندي ڪندي اهو مهينو اچي ويندو هو ته چوندا هئا ته هن سال هي مهينو انهن معزز مهينن مان ناهي ۽ هن کان پوءِ اچڻ وارو مهينو معزز آهي مثلاً محرم اچي ويو ته چوندا هئا ته هن سال محرم جو مهينو معزز ناهي صفر مهينو معزز آهي ڀلا جيڪڏهن اڃان ضرورت پوندي هين ته چوندا هئا ته ربيع الاول معزز آهي صفر به ناهي الغرض ته سال ۾ چار مهينا پورا ڪندا هئا پر انهن جي طرقي ڏنل ترتيب ۽ تعين جو خيال نه ڪندا هئا جنهن مهيني کي گهرندا هئا ڏو لح به ٿيندا هئا جنهن کي گهرندا هئا ته رمضان

مبارڪ قرار ڏيندا هئا مرضيءَ جا مالڪ رهندا هئا پلا جيڪڏهن وڙهندي وڙهندي ڏهه مهينا گذري ويندا هين ته چار مهينا عزت وارا پورا ڪرڻ لاءِ سال کي وڌائي ٻارهن مهينن جي بجاءِ چوڏهن مهينا ڪندا هئا ۽ چوندا هئا ته هن پيري هي چوڏهن مهينن جو سال ٿيو آهي ۽ ان طريقي سان اهي چار عزت وارا مهينا پورا ڪندا هئا۔ مقصد ته ابراهيمي دين جو احترام ذهن ۾ رکي ايتري ڦير ڦار ڪندا هئا پر الله تعاليٰ جي طرفان مهينن جي مقرر ڪيل ترتيب جو احترام نه ڪندا هئا ۽ سندن ان رد و بدل جي ڪري ان زماني ۾ انهن مهينن جو امتياز ڪرڻ ئي مشڪل ٿي ويو هو ته ڪهڙو مهينو رمضان يا شوال آهي ۽ ڪهڙو ذوالقعد يا ذوالحج آهي حضور عليه الصلوة والسلام جن جي هجرت ڪرڻ کان پوءِ انهن سال هجريءَ ۾ جڏهن مڪه مڪرمه فتح ڪيو ويو ۽ نائين سال هجريءَ ۾ نبي ڪريم صلي الله عليه وسلم جن سيدنا حضرت ابوبڪر صديق رضي الله تعاليٰ عنه جي اڳواڻيءَ ۾ حج جي موسم ۾ حضرت علي رضي الله عنه کي سڀني ڪافرن ۽ مشرڪن کان تعلقات قطع ڪرڻ جو اعلان ڪرڻ لاءِ موڪليو ته اهو حقيقي لحاظ سان ڪٿي ذوالحج مهينو هو پر جاهليت جي ان پراڻي رواج مطابق اهو ذوالقعد قرار ڏنل هو ۽ ان سال انهن وٽ حج لاءِ به اهوئي مهينو مقرر ڪيو ويو هو پوءِ ڏهين سال هجريءَ ۾ جڏهن رسول الله صلي الله عليه وسلم جن حجه الوداع لاءِ تشریف فرما ٿيا ته قدرتي طور اهڙو نظام ٺهي ويو جو حج ذوالحج مهيني ۾ مقرر ڪيل هو جاهليت وارن عربن جي حساب ۾ به مهينو ذوالحج هو۔ ۽ ان جي ڪري رسول الله صلي الله عليه وسلم جن منيٰ واري خطبي ۾ ارشاد فرمايو ته "الا ان الزمان قد استدار كهيئته يوم خلق السموات والارض" خبردار زمانو ان صورت تي اچي چڪو آهي جنهن تي انهيءَ ڏينهن هو جڏهن الله آسمان ۽ زمين پيدا ڪيا هئا۔ يعني جيڪو مهينو اصل ۾ ذوالحج هو جاهليت وارن جي حساب ۾ اهوئي بيٺو۔ هيءُ اها جاهليت واري رسم هئي جيڪا مهينن جي تعداد، ترتيب ۽ تعين ۾ رد و بدل جي ذريعي ڪندا هئا جنهن جي نتيجي ۾ انهن سڀني شرعي حڪمن ۾ خلل پوندو هو جن جو واسطو ڪنهن خاص مهيني يا خاص تاريخ سان هوندو هو. يا جيڪي احڪام سال جي ابتدا يا انتها سان واسطو رکن ٿا مثلاً ڏهه تاريخون حج واريون يا محرم جون پهريون جن ۾ روزا رکيا وڃن يا سال پورو ٿيڻ تي زڪوة جهڙو اهم فرض ادا ڪيو وڃي ۽ ٻيا احڪام ظاهر ۾ ڳالهه ته نهايت ٿوري هئي جو ڪنهن مهيني جو نالو مٽي اڳي يا پوءِ ڪيو ٿي ويو پر ان جي نتيجي ۾ جيڪي سوين شرعي احڪام ڦيرايا ٿي ويا ۽ انهن تي عمل ڪرڻ

ناممڪن ٿي رهيو قرآن پاڪ ۾ الله تعالىٰ ان جاهليت جي خراب رسم کي ختم ڪرڻ ۽ مسلمانن کي ان کان بچڻ جي هدايت ڪئي آهي. آيت ۾ آيل لفظ ”عِدَّةٌ“ جي معنيٰ تعداد ۽ شهر شهر جو جمع آهي معنيٰ مهينا. مطلب ته الله وٽ مهينن جو تعداد ٻارهن مقرر ڪيل آهي ان ۾ گهٽ وڌائي ڪرڻ جو ڪنهن کي به اختيار ڪونهي. ان کان پوءِ ”فِي كِتَابِ اللَّهِ“ (الله جي ڪتاب ۾) فرمائي ٻڌايو ويو آهي ته اها ڳالهه ازل کان لوح محفوظ ۾ لکيل هئي. پوءِ ”يَوْمَ خَلَقَ السَّمَاوَاتِ وَالْأَرْضَ“ چئي ٻڌايو ويو آهي ته اهو خداوندي فيصلو جيتوڻيڪ ازل ۾ ٿيل هو پر مهينن جي اها ترتيب ۽ تعين ان وقت عمل ۾ آيا جڏهن آسمان ۽ زمينون پيدا ڪيا ويا.

ان کان پوءِ ٻڌايو ويو ته انهن مان چار مهينا عزت وارا آهن اها انهن جي عزت ۽ پن وجهن جي ڪري آهي ۱- ته انهن ۾ جنگ ۽ جهيڙو حرام آهي ۲- ته انهن جي متبرڪ هجڻ جي ڪري منجهن ڪيل عبادت جو ثواب گهڻو آهي. پهريون حڪم ته اسلامي شريعت منسوخ ڪري ڇڏيو آهي هاڻي انهن ۾ ڪافرن سان جنگ ڪري سگهجي ٿي باقي ٻيو حڪم عبادت جي ثواب گهڻي ملڻ وارو برقرار آهي. حجت الوداع جي ڏهين تاريخ رسول اڪرم صلي الله عليه وسلم جن انهن چئن عزت وارن مهينن جي تشريح ڪندي هيئن فرمايو ته: اهي ٽي مهينا لاڳيتا ذوالقعد، ذوالحج، محرم ۽ هڪ مهينو رجب آهي ”ذَٰلِكَ الدِّينُ الْقَيِّمُ“ اهو پڪو دين آهي مطلب ته مهينن جي تعين ترتيب ۽ انهن ۾ هر مهيني خصوصاً چئن عزت وارن مهينن جي متعلق جيڪي احڪام آهن. انهن کي الله تعالىٰ جي ازلي فيصلي مطابق رکڻ ئي پڪو سچو ۽ دين مستقيم آهي انهن ۾ پنهنجي طرفان ردو بدل، ڪمي بيشي ڪرڻ ابتي سمجهه ۽ غلط طبيعت جي نشاني آهي.

”فَلَا تَظْلَمُوا فِيهِنَّ أَنْفُسَكُمْ“ پوءِ انهن ۾ پاڻ تي پاڻ ظلم نه ڪريو. يعني انهن مقدس ۽ معزز مهينن ۾ اوهان پنهنجو نقصان ڪري نه وهو جو انهن ۾ مقرر ڪيل احڪام جي خلاف ورزي ڪيو يا انهن ۾ عبادت گهٽ ڪيو. احڪام القرآن ۾ علامه جصاص فرمايو آهي ته هن جملي ۾ ان ڳالهه ڏانهن به اشارو آهي ته انهن متبرڪ مهينن جو خاصو اهو به آهي ته انهن ۾ ڪوبه شخص جيڪڏهن عبادت ڪندو آهي ته ان کي ٻين مهينن ۾ به عبادت جي توفيق ۽ همت نصيب ٿئي ٿي اهڙي طرح جيڪو شخص ڪوشش ڪري انهن مهينن ۾ پاڻ کي گناهه ۽ ٻرن ڪمن کان بچائي ته سال جي باقي مهينن ۾ به ان کي برائين کان بچڻ آسان رهي ٿو ان جي ڪري انهن مهينن

مان فائدو نه ونٺ وڏو نقصان ۽ پاڻ تي پاڻهي ظلم ڪرڻ آهي (١) وَقَاتِلُوا الْمُشْرِكِينَ كَافَّةً كَمَا يُقَاتِلُونَكُمْ كَافَّةً ۝ ۽ ڪافرن سان گڏجي جنگ ڪيو جيئن آهي اوهان سان گڏجي جنگ ڪن ٿا۔ مطلب ته عزت وارن مهينن ۾ به انهن سان جنگ ڪري سگهو ٿا۔ فقيه ابوالليث سمرقندي آيت جي هن جملي جو تفسير ڪندي لکيو آهي ته شروع ۾ انهن چئن مهينن ۾ جنگ ڪرڻ حرام هئي پر هن آيت سان ان جو حرام هجڻ منسوخ ڪيو ويو ۽ سڀني مهينن ۾ جنگ ڪرڻ جائز آهي۔ جمهور جو قول اهو آهي (٢) (١) "وَأَعْلَمُوا أَنَّ اللَّهَ مَعَ الْمُتَّقِينَ" ۽ ڄاڻو ته يقيناً الله پرهيزگارن سان گڏ آهي المقصد ته الله تعاليٰ پرهيزگارن جي مدد ڪندو، انهن کي پلائي ۽ ڇڄائي، جي توفيق ڏيندو آهي پوءِ جيڪو زمين تي ظلم ۽ زيادتيءَ کان بچندو ۽ جنگ ۾ خوار ٿيڻ جي سببن کي اختيار نه ڪندو ته الله تعاليٰ ان سان گڏ هوندو ۽ جنهن سان الله تعاليٰ گڏ هوندو ان تي ڪير به غالب ٿي نه سگهندو (٣)

سوال۔ هن جملي ۾ "إِنَّ اللَّهَ مَعَكُمْ" چو نه آندو ويو (الله اوهان سان گڏ آهي) "ڪم" ضمير جي جاءِ تي "الْمُتَّقِينَ" اسم مظهر چو آندو ويو؟

جواب۔ انهن جي متقي هجڻ جي مدح ڪرڻ ۽ تقوىٰ ۾ ڪوتاهي ڪندڙن کي تقوىٰ جو حرص ڏيارڻ ۽ اهو ٻڌائڻ لاءِ ته مدد جو مدار تقوىٰ تي آهي المتقين لفظ آندو ويو آهي. (٤)

فائدا۔ هن آيت تي غور ڪرڻ سان هي فائدا حاصل ٿيا ١۔ دنيا ۾ ڪيترن قسمن جا سال ۽ مهينا هوندا آهن پر انهن سڀني ۾ عزت وارا اسلامي مهينا ۽ سال آهن جو ڪيترا اسلامي احڪام انهن سان هلندا آهن۔ جيئن "عِنْدَ اللَّهِ" جي لفظ مان واضح ٿي رهيو آهي ٢۔ اسلامي مهينا نهايت پراڻا آهن جو الله تعاليٰ انهن کي آسمانن ۽ زمينن جي پيدا ڪرڻ وقت مقرر ڪيو هو ۽ اهي ئي لوح محفوظ ۾ لکيا ويا هئا جيئن "يَوْمَ خَلَقَ السَّمَاوَاتِ وَالْأَرْضَ" مان ظاهر ٿي رهيو آهي ٣۔ چئن عزت وارن مهينن ۾ جهاد جو منع هجڻ منسوخ ٿيل حڪم آهي جيئن "وَقَاتِلُوا الْمُشْرِكِينَ كَافَّةً" مان روشن آهي هاڻي هر مهيني ۽ هر زماني ۾ جهاد جائز آهي انهن ئي چئن مهينن ۾ نبي ڪريم صلي الله عليه وسلم جن حنين ۽ طائف واريون جنگيون ڪيون جيڪي ان ڳالهه جو قوي دليل آهن. ٤۔ هون ته هر مسلمان تي تقوىٰ ڪرڻ لازم آهي پر خاص ڪري مجاهد لاءِ ته تقوىٰ نهايت ضروري ۽ اهم آهي جيئن "إِنَّ اللَّهَ مَعَ الْمُتَّقِينَ" مان پتو آهي.

(١) معارف القرآن ٣٧٢ جلد ٤ (٢) تفسير بحر العلوم ص ٤٦ جلد ٢

(٣) المراغي ص ١١٦ جز ١٠ (٤) تفسير ابوالسعود ص ٦٤ جز ٤ جلد ٢

إِنَّمَا النَّسِيءُ زِيَادَةٌ فِي الْكُفْرِ يُضَلُّ بِهِ الَّذِينَ

ان کان سواء ناهي ته اڳتي پوئتي ڪرڻ وادارو ڪرڻ آهي ڪفر ۾ گمراه ڪيا وڃن ٿا ان سان اهي جو

كَفَرُوا يُجِلُّونَهُ عَامًا وَيُحَرِّمُونَهُ عَامًا لِّيُؤَاطِئُوا

ڪفر ڪيائون حلال سمجهن ٿا ان کي هڪ سال ۽ حرام سمجهن ٿا ان کي ٻئي سال تائين برابر ڪن

عِدَّةَ مَا حَرَّمَ اللَّهُ فَيُجِلُّوا مَا حَرَّمَ اللَّهُ زَيْنَ لَهُمْ سُوءُ

ڳاڻيٽو ان جو جيڪو حرام ڪيو الله پوءِ حلال ڪن ان کي جو حرام ڪيو الله سينگاريا

أَعْمَالِهِمْ وَاللَّهُ لَا يَهْدِي الْقَوْمَ الْكَافِرِينَ ﴿٣٤﴾

ويا انهن لاءِ برا عمل انهن جا ۽ الله نٿو هدايت ڪري ڪافر قوم کي

تفسير

اڳين آيت ۾ عربن ڪافرن جي ان بي قاعدگيءَ جو ذڪر هو جيڪا اهي سال جي مهينن وڌائڻ ۾ ڪندا هئا جو ٻارهن جي بجاءِ چوڏهن مهينا مقرر ڪندا هئا ۽ هن آيت ۾ انهن جي طرفان ڪيل مهينن جي تبديليءَ جو ذڪر آهي يعني محرم کي صفر بنائيندا هئا ته صفر مهيني کي وري ربيع الاول ڪندا هئا فرمان عالي شان آهي: إِنَّمَا النَّسِيءُ زِيَادَةٌ فِي الْكُفْرِ بلاشڪ گهٽ وڌ ڪرڻ ڪفر ۾ زيادتي آهي - مطلب ته الله تعاليٰ جي طرفان مقرر ڪيل مهينن جي ترتيب ۾ گهٽ وڌائي نه ڪرڻ ڪپي اهو نه صرف ڪفر بلڪ ڪفر ۾ وادارو آهي - هي مسلمانن کي سبق ڏنو ويو آهي ته اهي پنهنجي ذاتي مصلحتن ۽ ٻين وجهن جي ڪري الاهي احڪامن ۾ ردوبدل نه ڪن النَّسِيءُ جي لغوي معنيٰ آهي ڪنهن شيءِ کي سندس وقت کان پوئتي ڪري ڇڏڻ (١) يُضَلُّ بِهِ الَّذِينَ كَفَرُوا يُجِلُّونَهُ عَامًا وَيُحَرِّمُونَهُ عَامًا ان سان ڪافر گمراه ڪيا وڃن ٿا هڪ سال ان کي حلال ڪن ٿا ۽ ٻئي سال ان کي حرام ڪن ٿا - هيءُ انهن جي طرفان گمراهيءَ ۾ وڌ

جو بيان آهي ڇو ته گمراه ته اهي پهريان ئي هيا مقصد ته جنهن مهيني ۾ جنگ ڪرڻ حرام هئي ان جو نالو بدلائي ان ۾ جنگ حلال سمجهندا هئا۔

۽ جنهن ۾ جنگ حلال هئي ان جو نالو بدلائي ان کي جنگ حرام سمجهندا هئا لَيُؤَاطُوا عِدَّةَ مَا حَرَّمَ اللَّهُ فَيَحْجُوا مَا حَرَّمَ اللَّهُ تانته جيڪي مهينا الله حرام ڪيا آهن ان جو عدد برابر ڪن پوءِ جيڪي الله حرام ڪيا آهن اهي حلال ڪن۔ مطلب ته اها ڦير گير ان جي ڪري ڪندا هئا ته الله تعاليٰ جي طرفان حرام ڪيل مهينن جو تعداد پورو ڪن۔ جنهن مهيني ۾ الله جنگ حرام ڪئي آهي ان ۾ جنگ حلال ڪن.

زَيْنَ لَهْمُ سُوْءُ اَعْمَالِهِمْ انهن لاءِ سندن برا اعمال سينگاريا ويا آهن يعني اهي ماڻهو انهن براين کي سهڻو سمجهن ٿا ۽ ائين ٿا پائن ته ڇڻ انهن تي ڪين ثواب ملندو ۽ الله جل جلاله به سندن انهن ڪنن ڪرتوتن کان راضي آهي۔ وَاللَّهُ لَا يَهْدِي الْقَوْمَ الْكَافِرِينَ ۽ الله ڪافر قوم کي هدايت نه ڪندو آهي. يعني اهڙي قسم جي ڪافرن کي جيڪي ڪفر کي ايمان ۽ گناهن کي نيڪي سمجهن رب العالمين سڏي وات نه ڏيکاريندو آهي.

فائدا۔ هن آيت مان هي فائدا حاصل ٿيا ۱۔ چنڊ جي مهينن ۾ جيڪي اسلامي مهينا به آهن تبديلي ڪرڻ ڪفر آهي ڇو ته ڪيتريون عبادتون انهن سان وابسته آهن جيئن حج، روزا، عيد جون نمازون، قرباني، ۽ فطرا وغيره مهينن ۾ تبديلي ڪرڻ سان اهي سڀئي عبادتون درهر برهر ٿي وينديون باقي انگريزي ۽ هندي مهينن جي تبديل ڪرڻ ڪفر نه آهي ڇو ته انهن سان اهي عبادتون وابسته نه آهن ۲۔ جيئن اسلامي فرضن جي فرض هجڻ جو انڪار ڪفر آهي تيئن انهن جي ڪيفيتن ۽ انهن لاءِ مقرر ڪيل وقتن جو انڪار ڪرڻ به ڪفر آهي، مثلاً جيڪڏهن ڪو ظهر نماز جي فرضيت جو انڪار ڪري ته اهو ڪافر آهي پر جيڪو ان جي رڪعتن يا وقت جو انڪار ڪري اهو به ڪافر آهي عرب ڪافر به مهينن ۾ تبديلي ڪري حج جو وقت متايندا هئا ته قرآن پاڪ ان کي ڪفر سڏيو آهي ۳۔ جيڪو ماڻهو گناهه کي عبادت سمجهي ۽ ٻين ماڻهن کي ان ڏانهن سڏي رغبت ڏياري ان کي به هدايت نصيب نه ٿيندي جيئن وَاللَّهُ لَا يَهْدِي الْقَوْمَ الْكَافِرِينَ مان واضح ٿي رهيو آهي.

سوال۔ هتي ٻڌايو ويو ته مهينن جي تبديليءَ جي ڪري ڪافر گمراه ٿيا. ڪافر ته پهريائين کان گمراه هئا پوءِ گمراه ڪيئن ٿيا؟
جواب۔ انهن جي گمراه ٿيڻ جا ٻه مطلب آهن ۔

١- سندن گمراهيءَ ۾ واڌارو ۽ اضافو آيو ٢- انهن وٽ جيڪي گمراهيءَ جا قسم هيا انهن قسمن ۾ اضافو ٿيو هي گمراهيءَ جو قسم به کين مليو- گمراهي عقائد جي به هوندي آهي ته اعمال جي به هنن ۾ گمراهيءَ جا سڀئي قسم گڏ ٿي ويا.

يَا أَيُّهَا الَّذِينَ آمَنُوا مَا لَكُمْ إِذَا قِيلَ لَكُمْ أَنْفِرُوا فِي سَبِيلِ اللَّهِ

اي ايمان وارو ڇا حال آهي اوهان جو؟ جڏهن چيو وڃي ٿو اوهان کي ته نڪرو الله جي واٽ ۾

إِنَّا قُلْتُمْ إِلَى الْأَرْضِ أَرْضَيْتُمْ بِالْحَيَاةِ الدُّنْيَا مِنَ الْآخِرَةِ ۚ

ته ٻڌا ٿي پيو زمين ڏانهن ڇا راضي ٿيو حياتيءَ دنيا واريءَ تي عوض آخرت جي

فَمَا مَتَاعُ الْحَيَاةِ الدُّنْيَا فِي الْآخِرَةِ إِلَّا قَلِيلٌ ﴿٣٨﴾

پوءِ ناهي سامان حياتيءَ دنيا واريءَ جو بمقابل آخرت جي مگر تمام ٿورو

إِلَّا تَنْفَرُوا يُعَذِّبْكُمْ عَذَابًا أَلِيمًا وَيَسْتَبْدِلْ قَوْمًا

جيڪڏهن نه نڪرندو ته عذاب ڪندو اوهان کي عذاب دردناڪ ۽ مٽي آڻيندو قوم (هي)

غَيْرَكُمْ وَلَا تَضُرُّوهُ شَيْئًا وَاللَّهُ عَلَىٰ كُلِّ شَيْءٍ قَدِيرٌ ﴿٣٩﴾

اوهان کان سواءِ ۽ نه نقصان ڏيندو ان کي ڪجهه به ۽ الله هر شيءِ تي قادر آهي

تفسير

اڳين آيتن ۾ ڪافرن جي مهينن مٿان وارن عيبن کي بيان ڪيو ويو ۽ هتي مسلمانن کي انهن سان جهاد ڪرڻ لاءِ تيار ڪيو ٿو وڃي.

شان نزول

جڏهن نبي ڪريم ﷺ جن مڪه مڪرمه فتح ڪرڻ، غزوه حنين، طائف کي فتح ڪرڻ ۽ جعرانه واري عمره ادا ڪرڻ کان فارغ ٿي مدينه منوره ۾

تشریف فرما ٿيا ته خبر پئي ته شام جي شهر تبوك ۽ ان جي آس پاس ۾ رومي بادشاه جو نهايت وڏو لشڪر مسلمانن تي حملي ڪرڻ جي لاءِ گڏ ٿيو آهي حضور عليه الصلوة والسلام جن خيال مبارڪ ڪيو ته انهن کي اڳتي وڌڻ نه ڏجي پر تبوك پهچي اتي ئي ساڻن جهاد ڪجي ۽ پاڻ ان جهاد لاءِ تياري ڪرڻ جو حڪم فرمايائون ۽ مسلمانن کي ٻڌايائون ته اسان کي تبوك تي حملو ڪرڻو آهي جتي اسان جي خلاف پلاننگ ٿي رهي آهي ۽ سندن حڪمت عملي اڳ ۾ اها هوندي هئي ته جتي به جنگ لاءِ ويندا هئا ته ان جاءِ جو نالو ظاهر نه ڪندا هئا مجاهدن کي وٺي اتي پهچندا هئا پوءِ انهن کي خبر پوندي هئي ته هتي جنگ جو ميدان آهي پر جڏهن ته تبوك

مدينه منوره کان نهايت گهڻو پري تقريباً پنج سؤ ميلن جي فاصلي تي هو. موسم به تمام گرم هئي ۽ مدينه پاڪ وارن جا ڪجورن وارا باغ به ڪجور ڏيڻ لاءِ تيار هئا ان جي ڪري پاڻ اهو فيصلو کولي بيان ڪيائون تانته مسلمان سهي سنبري نڪرن- اهو جهاد جو اعلان منافقن تي ته گهڻو ڳرو گذريو پر ڪي ڪي مسلمان به سست ٿي پيا بهرحال جڏهن نبي ڪريم صلي الله عليه وسلم جن سنه ٩ هجريءَ ۾ ٽيهن يا چاليهن هزارن جو وڏو لشڪر تيار ڪيو جنهن ۾ ڏهه هزار گهوڙا هئا ۽ حضرت عثمان غني رضي الله عنه ڏهه هزار اشرفيون، نو سؤ اٺ، هڪ سؤ گهوڙا ۽ ڏهن هزارن مجاهدن جي سامان سميت حبيب ڪريم صلي الله عليه وسلم جن وٽ پيش ڪيا هئا حضرت ابوبڪر گهر جو سمورو سامان حضرت عمر اڌ سامان حضرت عبدالرحمان بن عوف هڪ سؤ سون جون اوقيون (موجوده دور جا تقريباً پوڻا چار سؤ ٽولا) حضرت عباس ۽ حضرت طلحه سڳورن به گهڻي مدد ڏني مسلمان عورتن پنهنجا زيور لاهي جهاد جي فئد ۾ جمع ڪرايا ۽ حضور عليه الصلوة والسلام جن مدينه منوره جي انتظام سنڀالڻ لاءِ حضرت علي ۽ محمد بن مسلمه انصاري رضي الله عنه کي مقرر ڪري جهاد جو وڏو جهنڊو حضرت ابوبڪر کي ٻيو جهنڊو حضرت زبير کي ٽيون جهنڊو حضرت اسد بن حضير کي چوٿون جهنڊو حباب بن منذر کي ڪٿائي روانا ٿيا ان لشڪر ۾ عبدالله بن ابي منافق به پنهنجن ساٿين سميت نڪتو هو پر ثنية الوداع مقام کان موٽي آيو ۽ ڪي مسلمان ارادو ڪندي ته اڄ ٿا نڪرون صبحاڻي ٿا نڪرون رهجي ويا هئا. انهن جي متعلق هي آيتون نازل ٿيون (١) ۽ جڏهن نبي ڪريم صلي الله عليه وسلم جن تبوك ۾ تشریف فرما ٿيا ته اتي پاڻيءَ جو هڪ چشمو هو جنهن ۾ پاڻي ٿورو هو نبي پاڪ صلي الله

عليه وسلم جن ان ۾ پاڻيءَ جي گِرڙي مبارڪ وڌي ته ان جو پاڻي وڌي ايترو گهڻو ٿي ويو جو اسلامي لشڪر ۽ ساڻن گڏ آندل اٺ ۽ گهوڙا پاڻي پي ڍاپي پيا۔ روم جي بادشاهه هرقل حضور عليه الصلوة والسلام جن جو مقابلو نه ڪيو سندس فوجون واپس هليون ويون ۽ جنگ ڪانه ٿي محبوب ڪريم عليه التحية والتسليم جن حضرت خالد بن وليد کي چار سؤ کان وڌيڪ مجاهد ڏيئي دومه الجدل جي حاڪم اڪيدا کي گرفتار ڪرڻ لاءِ موڪليندي فرمايو ته اهو شڪار پيو ڪري ان کي اتاهين پڪڙي وٺي اچو حضرت خالد بن وليد رضي الله عنه پنهنجن ساٿين مجاهدن سان گڏ وڃي ان کي پڪڙي آيو حضور ڪريم صلى الله عليه وسلم جن ان تي جزو مقرر ڪري کيس ڇڏي ڏنو۔ ان ئي طرح ايله نالي علائقي جي حاڪم کي مسلمان ٿيڻ جي دعوت ڏنائون ان قبول نه ڪئي ته ان کي به جزو قبول ڪرائي ڇڏي ڏنائون۔ اهو جهاد پوري آزمائش جو ذريعو هو۔ پاڻ اتي تقريباً ويهه ڏينهن رهيا ۽ ان موقعي تي ايله جي حاڪم کين هڪ اچي رنگ جو خچر تحفه طور ڏنو جيڪو پاڻ قبول ڪرڻ فرمايائون ۽ پاڻ کيس هڪ چادر عنایت ڪيائون جيڪا ان سندن شڪريه ادا ڪندي قبول ڪئي (١) هن جنگ کي غزوة العسرة ۽ الغزوة الفاضحة سڏيو ويو آهي جو ان ۾ مسلمان نهايت تنگيءَ ۽ تڪليف ۾ هئا ۽ منافق خوار ۽ خراب ٿيا۔ فرمان مبارڪ آهي "يَا أَيُّهَا الَّذِينَ آمَنُوا مَالَكُمْ إِذَا قِيلَ لَكُمْ انْفِرُوا فِي سَبِيلِ اللَّهِ أَثَاقِلْتُمْ إِلَى الْأَرْضِ" اي ايمان وارو! اوهان کي ڇا ٿو ٿئي؟ جو جڏهن اوهان کي چيو ٿو وڃي ته الله جي واٽ ۾ جهاد ڪرڻ لاءِ نڪرو ته ڳرا ٿي زمين ڏانهن ڪري ٿا پڻو۔ ياد رکڻ گهرجي ته هن آيت ۾ مسلمانن کي خطاب آهي پر انهن کي اي ايمان وارو! چئي سڏڻ ۾ شفقت جو اظهار به ڪيو ويو آهي ڇو ته تبوڪ جي جنگ ۾ نڪرڻ بعضي طبيعتن تي نهايت ڳرو هو سفر ڊگهو، گرميءَ جي موسر مسلمانن وٽ سامان نهايت ٿورو هو، روم ۽ شام جي خطرناڪ فوجن سان مقابلو هو ڪجورن جي پٽن ۽ گڏ ڪرڻ جو موقعو جن تي سڄو سال گذر ڪرڻو هوندو هو پر مٿئين پيار واري سڏ سان گهڻا مجاهد تيار ٿي ويا "أَرْضَيْتُمْ بِالْحَيَاةِ الدُّنْيَا مِنَ الْآخِرَةِ فَمَا مَتَاعُ الْحَيَاةِ الدُّنْيَا فِي الْآخِرَةِ إِلَّا قَلِيلٌ" ڇا اوهان آخرت جي مقابلي ۾ دنيا جي حياتيءَ تي راضي آهيو دنيا جي حياتي آخرت

جي مقابلي ۾ ته نهايت ٿوري آهي۔ مطلب ته دنياوي حياتي عارضي ۽ فاني آهي جيڪا آخرت واري دائمي زندگيءَ جي مقابلي ۾ ڪابه اهميت ۽ حيثيت نٿي رکي مؤمن جي نگاهه ۾ دنياوي عيش ۽ آرام کي آخرت واري زندگيءَ جي ابدی راحت تي ترجيح هجڻ نه کپي۔ امام احمد، مسلم ۽ ترمذي حضرت مسور بن مخرمه رضي الله عنه کان روايت آندي آهي ته نبي پاڪ صلی الله عليه وسلم جن فرمايو ته:

”دنيا آخرت جي مقابلي ۾ ائين آهي جيئن اوهان مان ڪو هڪڙو پنهنجي آگر سمنڊ ۾ وجهي مٽي کڻي پوءِ ڏسي ته ان مان ڪيترو پاڻي ڪري ٿو“ (١) مطلب ته جيئن آگر مان ڪرندڙ پاڻيءَ جي سمنڊ جي اڳيان ڪا حيثيت نه آهي تيئن دنيا جي حياتيءَ جي آخرت جي مقابلي ۾ به ڪا حيثيت نه آهي ۽ دنياوي نعمتن جو اخروي نعمتن جي مقابلي ۾ اهو حال آهي۔

”الَّتَنفَرُوا يُعَذِّبُكُمْ عَذَابًا أَلِيمًا وَيَسْتَبْدِلُ قَوْمًا غَيْرَكُمْ وَلَا تَضُرُّهُ شَيْئًا وَاللَّهُ عَلَىٰ كُلِّ شَيْءٍ قَدِيرٌ“ جيڪڏهن نه نڪرندو ته اوهان تي دردناڪ عذاب نازل ڪندو ۽ اوهان جي بجاءِ اوهان کان سواءِ ٻي قوم مٽي آڻيندو ۽ اوهان ان کي ڪو نقصان ڏئي نه سگهندو ۽ الله هر شيءِ تي قادر آهي۔ يعني جيڪڏهن اوهان پنهنجي نبي عليه الصلوة والسلام سان جنگ تي گڏ نه نڪرندو ته الله تعاليٰ اوهان جي دشمن کي اوهان تي غالب ڪري ان جي هٿان اوهان کي هلاڪ ڪرائيندو ۽ اهڙا ماڻهو اوهان جي جاءِ تي آڻيندو جيڪي اوهان کان ڀلا ۽ وڌيڪ فرمانبردار هوندا ۽ اوهان جنگ ۾ نه وڃڻ سان الله تعاليٰ کي ڪوبه نقصان ڏيئي نه سگهندو. اهو هر شيءِ تي قادر آهي اهو اوهان جي بجاءِ ٻين کي آڻڻ تي به قادر آهي (٢)

فائدو۔ هتي جهاد ۾ سستي ڏيکارڻ وارن کي به ”يَا أَيُّهَا الَّذِينَ آمَنُوا“ (اي ايمان وارا) سان سڏڻ مان ثابت ٿيو ته مسلمان ڪنهن ڪم ۾ سستي ڪرڻ سان ڪافر نه ٿو ٿئي ۽ اهو به ثابت ٿيو ته شريعت پاڪ جي ڳرن ۽ سخت حڪمن ۽ عبادتن کي ڳرو سمجهڻ يا انهن جو طبيعت تي بار سمجهڻ فسق ۽ فجور ناهي جيئن ڪنهن کي سخت سرديءَ جي موسم ۾ ٿڌي پاڻيءَ سان وضو ڪرڻ ڳرو لڳي پر وضو ڪري ٿو۔ ڏسو تبوڪ جي جنگ کي ڳرو سمجهندڙ کي نه فاسق سڏيو ويو ۽ نه انهن کي توبه ڪرڻ جو حڪم ٿيو (٣)

الَّتِئْتَصِرُوهُ فَقَدْ نَصَرَهُ اللَّهُ إِذْ أَخْرَجَهُ الَّذِينَ كَفَرُوا

جيڪڏهن مدد نه ڪندو اوهان ان جي پوءِ تحقيق مدد ڪئي ان جي الله جڏهن ڪڍيو ان کي انهن ماڻهن جو ڪفر ڪيائون

ثَانِي اِثْنَيْنِ اِذْهُمَا فِي الْغَارِ اِذْ يَقُولُ لِصَاحِبِهِ لَا تَحْزَنْ اِنَّ اللَّهَ

ٻيو ٻن ۾ جنهن وقت اهي ٻئي هئا غار ۾ جڏهن فرمائي پيو واسطي سائيءَ پنهنجي ته نه غمگين ٿي بيشڪ الله

مَعْنَاهُ فَاَنْزَلَ اللَّهُ سَكِينَتَهُ عَلَيْهِ وَاَيَّدَهُ بِجُنُودٍ لَّمْ

اسان سان گڏ آهي پوءِ لاٿو الله سڪون پنهنجو ان تي ۽ مدد ڪيائين ان جي اهڙن لشڪرن سان جو نه

تَرَوْهَا وَجَعَلَ كَلِمَةَ الَّذِينَ كَفَرُوا السُّفْلَىٰ

ڏٺو اوهان انهن کي ۽ ڪيائين بگاڙهه انهن جي کي جو ڪفر ڪيائون هيٺ

وَكَلِمَةُ اللَّهِ هِيَ الْعُلْيَا وَاللَّهُ عَزِيزٌ حَكِيمٌ ﴿٣٠﴾

۽ بگاڙهه الله جي اهائي مٿي آهي ۽ الله غالب حڪمت وارو آهي

تفسير

اڳين آيت ۾ الله تعاليٰ جي ٻي نياز هجڻ جو ذڪر هو ته اهو پنهنجي پسند ڪيل دين اسلام کي هرحال ۾ غالب ڪندو اوهان مدد ڪيو يا نه ڪيو ۽ هن آيت ۾ هجرت واري واقعي سان ان جو ثبوت پيش ڪيو ويو آهي۔

شان نزول

هي آيت مبارڪ نبي ڪريم صلي الله عليه وسلم جن جي هجرت جي متعلق نازل ٿي هئي جنهن جو بيان هيئن آهي ته جڏهن مڪه مڪرمه جي رهندڙن ڪافرن جا مسلمانن تي ظلم حد کان لنگهي ويا ته نبي ڪريم صلي الله عليه وسلم جن مسلمانن کي مختلف مقاماتن ڏانهن هجرت ڪري وڃڻ جي اجازت ڏني ڇڏي آهستي آهستي اهي هجرت ڪندا رهيا تانجو حضور عليه الصلوة والسلام جن حضرت ابوبڪر

صديق، حضرت علي رضي الله عنه، حضرت صهيب رضي الله عنهم ڪجهه عورتن ٻارڙن ۽ اهڙن ضعيف مسلمانن جيڪي هجرت ڪري نه ٿي سگهيا، کان سواءِ ڪوبه مسلمان مڪه پاڪ ۾ نه رهيو. حضرت ابوبڪر صديق رضي الله عنه به حبش ملڪ ڏانهن هجرت ڪرڻ لاءِ نڪري چڪو هو پر برڪ الغمام مقام وٽ کيس مڪه جي رهاڪن سردارن مان هڪ سردار ابن الدغنه مليو جنهن کائنس پڇيو ته: ابوبڪر ڪيڏانهن ٿو وڃين؟ پاڻ ٻڌايائونس ته: الله جي زمين جي ڪنهن حصي ۾ سڪ جو ساهه کڻڻ لاءِ نڪري پيو آهيان. انهن کيس منٿون ڪري موٽايو ۽ چيو ته اوهان جهڙو ماڻهو مڪي مان وڃڻ نه چڏيو. ان کان پوءِ حضور عليه الصلواة والسلام جن حضرت ابوبڪر صديق رضي الله عنه کي فرمايو ته: مون کي به رب العزة جل جلاله جي طرفان هجرت ڪرڻ جو حڪم ملڻ وارو آهي تون مون سان گڏ هجرت ڪجانءِ. حضرت ابوبڪر صديق رضي الله عنه کي اها ڳالهه ٻڌي تمام گهڻي خوشي ٿي ۽ اٺ سوڏهره ڏشي به ڏاڍيون خريد ڪري انهن کي سگهو ڪرڻ لاءِ سٺي نموني چاريندو رهيو ته مٿن سواري ڪري هجرت ڪبي. انهن ڏاڍين مان هڪ جو نالو قصوي هو جنهن تي نبي اڪرم صلي الله عليه وسلم جن هجرت جي دوران سواري ڪئي اها ڏاڍي سڄي حياتي وٺڻ رهي ۽ حضرت ابوبڪر صديق جي خلافت ۾ وفات ڪري وئي، حضور عليه الصلواة والسلام جن جي ٻي ڏاڍي جو نالو عصباء هو انهيءَ حضرت عمر رضي الله عنه جي خلافت ۾ وفات ڪئي هئي ۽ قيامت جي ڏينهن اٿندي. سيده فاطمه زهرا رضي الله عنها ان تي سوار ٿي محشر جي ميدان ۾ تشریف فرما ٿيندي. انهن ٻنهي ڏاڍين جي خريداري ذوالعج مهيني جي آخر ۾ ۽ هجرت جي تياري محرم شريف ۾ ڪئي وئي هئي ان جي ڪري اسلامي هجري سال جي ابتدا محرم کان ڪئي وئي آهي جيتوڻيڪ حبيب پاڪ صلي الله عليه وسلم جن جي هجرت ربيع الاول ۾ ٿي هئي. جڏهن صبح جي موقعي تي مدينه منوره جا رهاڪو انصار مڪه مڪرمه ۾ آيا ۽ اتي جي ٻن قبيلن اوس ۽ خزرج جي اڳواڻن حبيب پاڪ عليه الصلواة والسلام جي پاڪ هٿ تي بيعت ڪري پهرئين ڀيري ٻارنهن چئن ۽ ٻئي ڀيري ستر چئن اسلام قبول ڪيو ۽ اها خبر مڪه پاڪ جي مشرڪن ٻڌي ته کين خطرو محسوس ٿيو ته اسلام ته مڪه پاڪ کان ٻاهر به پکڙجي رهيو آهي تڏهن پنهنجي صلاح ۽ مشوري ڪرڻ واريءَ جاءِ ۾ (جيڪا قصي بن ڪلاب جي گهر ۾ هئي ۽ ان کي دارالندوة سڏيندا هئا) گڏ ٿي سوچڻ لڳا ته هاڻي ڇا ڪجي؟ سيرت نگارن لکيو آهي ته ان ميٽنگ ۾ شيطان به انسان ٿي نجدي شيخ جي صورت ۾

اچي شريڪ ٿيو هو ۽ کين چوڻ لڳو ته مان نجد جو شيخ آهيان اوهان هڪ سهڻي سوچ لاءِ گڏ ٿيا آهيو مان به اوهان کي ان ۾ سهڻي صلاح ڏيڻ لاءِ آيو آهيان ٻين مختلف مشورا ڏنا جيڪي ان نجدي شيخ کي نه وڻيا پوءِ ابوجهل چيو ته منهنجو مشورو آهي ته مڪه پاڪ جي سڀني قبيلن مان ٻه ٻه ماڻهو منتخب ڪيو جيڪي گڏجي رات جو حضرت محمد مصطفيٰ صلي الله عليه وسلم جي گهر کي گهيرو ڪري بيهن ۽ جيئن صبح جو اٿي ته مٿس سخت حملو ڪري کيس شهيد ڪري ڇڏين ۽ جڏهن سڀئي ان قتل ۾ ملوث هوندا ته هڪ بني هاشم گهراڻي وارا ڪنهن سان وڙهندا وڙهي نه سگهندا لاچار ٿي خون بها تي راضي ٿيندا جيڪا گڏجي پري ڏينداسون نجدي شيخ جي صورت ۾ آيل شيطان به ان مشوري کي پسند ڪيو ۽ اها ڳالهه متفق راءِ سان منظور ڪئي وئي. اها صلاح صفر مهيني ۾ چنڇر جي ڏينهن ڪئي هيائون ۽ هاڻي اها دارالندوة حرم شريف جي حدود ۾ اچي وئي آهي.

نيٺ پروگرام جي مطابق سڀني قبيلن مان ٻه ٻه نوجوان مسلح ٿي آيا ۽ نبي اڪرم نور معظم صلي الله عليه وسلم جي گهر مبارڪ کي گهيرو ڪري بيهي رهيا ۽ جبريل امين اچي حبيب پاڪ عليه الصلوة والسلام جي خدمت ۾ سموري حقيقت پيش ڪئي پاڻ حضرت علي رضي الله عنه کي پنهنجي ساٿي رنگ جي چادر مبارڪ ڏئي جيڪا چار گز ڊگهي ۽ ٻه گز ويڪري هئي فرمايائون ته: علي! تون منهنجي بستري تي سمهي رهه مان توکي خوش خبري ٿو ڏيان ته: ڪافر توکي ڪابه تڪليف نه ڏئي سگهندا. سندن پاڪ گهر کي گهيرو ڪندڙ هڪ سو فرد هيا پاڻ مٽيءَ جي مٺ پري سورة ياسين شريف جي آيت وَجَعَلْنَا مِنْ بَيْنِ أَيْدِيهِمْ سَدًّا وَمِنْ خَلْفِهِمْ سَدًّا فَأَغْشَيْنَاهُمْ فَهُمْ لَا يُبْصِرُونَ (١) (۽ اسان سندن اڳيان اوٽ ڪئي سندن پويان به اوٽ ڪئي سون پوءِ کين ڊڪيوسون پوءِ اهي نٿا ڏسن) پڙهيائون ۽ اها مٽيءَ جي مٺ جو انهن ڏانهن اڇلايائون ته اها سڀني جي مٿي تي پئي ۽ اهي سڀ سندن ڏسڻ کان انڌا ٿي پيا ۽ پاڻ انهن جي وچان اهڙي نموني نڪري ويا جو کين ڏسڻ ۾ ئي نه آيا ۽ پاڻ سڌا حضرت ابوبڪر صديق رضي الله عنه جي گهر پهتا ۽ ان کي پاڻ سان وٺي ٿور جبل ڏانهن روانا ٿيا جيڪو مڪه پاڪ کان ان وقت پنج ميل پري هو ان کي ٿور ان جي ڪري ٿا سڏين جو هڪ پيري ان تي ٿور بن مناة نالي شخص رات رهيو هو ان جي نسبت سان اهو ٿور سڏيو ويو ان جو اصل نالو جبل اطلح هو. هو ڏانهن جڏهن حضرت علي رضي الله عنه بستري تان اٿيو ته ٻاهران گهر کي گهيرو ڪري بيهندڙ

ڪافر کيس ڏسي حيران ٿي ويا ۽ ٻي حيرت اها به لڳين جو سندن مٿي تي مٽي پيل هئي. حضرت علي رضي الله عنه کان حضور عليه الصلوة والسلام جي باري ۾ پڇيائون ته پاڻ ڪيڏانهن ويا؟ حضرت علي فرمايو ته: الله تعاليٰ ئي بهتر ڄاڻي ٿو. هوڏانهن حضور عليه الصلوة والسلام جن حضرت ابوبڪر سان گڏ ٿور جبل جي غار ۾ اندر لهڻ جو ارادو فرمايو ته حضرت ابوبڪر رضي الله عنه کين عرض ڪيو ته يارسول الله! پهريائين مون کي غار ۾ لهڻ جي اجازت ڏيو ته مان ان کي صاف ۽ سٺو ڪيان ۽ ان کان پوءِ اوهان کي اندر لهي اچڻ لاءِ عرض ڪيان متان اندر ڪو ايڏا ڏيندڙ نانگ يا بلا هجي ۽ اوهان کي ايڏا پهچائي. پوءِ حضرت ابوبڪر صديق رضي الله عنه اڪيلو غار ۾ لٿو فرش کي صاف ڪرڻ کان پوءِ ڏنائين ته ان جي اندرين پاسن ۾ تمام گهڻا سوراخ هئا پنهنجي چادر مبارڪ کي ڦاڙي جيڪي به پاسن وارا سوراخ هئا بند ڪيائين باقي هڪ سوراخ وڃي بچيو ان تي پنهنجو پير رکي بند ڪري حضور عليه الصلوة والسلام جن کي اندر اچڻ لاءِ عرض ڪيائين ۽ سندن سر مبارڪ پنهنجي هنج ۾ رکي کين آرام ڪرايائين. غار جي پاسن وارن سڀني سوراخن ۾ نانگ هيا پر جنهن سوراخ تي پير رکيو هيائين ان ۾ موجود نانگ حضرت ابوبڪر صديق رضي الله عنه جي پير مبارڪ کي ڪٽي پيرا ڏنگيو پر پاڻ پنهنجو پير مبارڪ ان سوراخ تان نه هٽايائين غار جي نانگ کان غار وارو يار غالب رهيو پر زهر پنهنجو اثر ڏيکارڻ شروع ڪيو سڄي جسم ۾ زهر جو اثر نظر آيو ۽ ابوبڪر صديق رضي الله عنه جي اکين مان پاڻي وهي آيو جيڪو محبوب پاڪ صلي الله عليه وسلم جي ڳلن مبارڪ تي ڪريو پاڻ پنهنجون اکيون مبارڪ کولي ڏنائين ته حضرت ابوبڪر صديق رضي الله عنه جي اکين مان پاڻي وهي رهيو آهي. پڇيائونس ته ڇا ٿيو آهي؟ عرض ڪيائين ته: هڪ نانگ هن پير واري سوراخ ۾ آهي جيڪو ڪيترا ئي پيرا ڏنگ هڻي چڪو آهي پاڻ فرمايائون ته: ڏنگ ڪٿي هئا اٿس؟ عرض ڪيائين ته: پير جي آڱوٺي ۾ هئا اٿس. پاڻ فرمايائون ته ڏيکار ڪٿي ڏنگ هئا اٿس حضرت ابوبڪر رضي الله عنه سوراخ تان پير ڪٽي ڏيڪاريو ۽ پاڻ ان تي پنهنجو لعاب مبارڪ جو لڳايائون ته اتي جو اتي زهر وارو درد ختم ٿي ويو مگر الله تعاليٰ حضرت ابوبڪر صديق رضي الله عنه کي شهادت جو مقام ڏيڻ گهريو ان جي ڪري سندس وفات وقت وري زهر جو اثر ظاهر ٿيو جنهن جي ڪري کيس شهادت جو مقام به عطا ٿيو. هوڏانهن مڪه مڪرمه جا ڪافر چئني پاسي ڇوڏي لاءِ نڪري پيا ۽ غار جي منهن تي اچي پهتا. پر رب العزة جل شانہ

جي قدرت سان غار جي منهن تي هڪ ڪورٽري چار ٺاهي ڇڏيو ۽ ڪبوتر تي آنا لاهي وئي. جيڪي ڪافر هٿيارن سان مسلح ٿي غار جي منهن تي اچي پهتا هئا انهن مان ڪي چوڻ لڳا ته غار ۾ اندر به ڏسجي ته ڪن چيو ته هن غار تي هي چار حضرت محمد مصطفيٰ صلي الله عليه وسلم جي ڄمڻ کان اڳ جو آهي جيڪڏهن هن ۾ اندر ڪير وڃي ها ته اهو چار ٿئي پوي ها ۽ آنا ڀڄي پون ها مٿان ڪافر اهي ڳالهيون ڪري رهيا هئا ته اندران حضرت ابوبڪر صديق رضي الله عنه اهي سڀ ڳالهيون ٻڌي حضور عليه الصلوة والسلام جن کي عرض ڪيو: - پاڻ کيس جيڪو جواب ڏنائون اهو هن آيت ۾ مذڪور آهي پاڻ ان غار ۾ ٽي ڏينهن رهيا ان عرصي دوران حضرت ابوبڪر جو غلام مالڪ بن فهيره غار جي ڀر ۾ پڪريون چاريندو هو ۽ کين ڪير پياري ويندو هو، شام جو حضرت ابوبڪر جو پٽ گهران ڪاڌو پيتو کڻي پهچائيندو هو ۽ روزانو کين مڪي پاڪ جي ڪافرن جون خبرون به ٻڌائيندو هو جڏهن ڪافر ويهي ويهي پور ٿي موٽي ويا تڏهن حضور عليه الصلوة والسلام ۽ حضرت ابوبڪر صديق رضي الله عنه باقي سفر ڪري مدينه منوره ۾ تشریف فرما ٿيا. (۱)

معجزا

هجرت جي دوران حضور عليه الصلوة والسلام جن کان جيڪي معجزا ظاهر ٿيا هئا انهن مان ڪجهه هي آهن ۱- حضرت ابوبڪر صديق رضي الله عنه کي غار ۾ جڏهن سخت اڃ لڳي ۽ پاڻي به موجود نه هو تڏهن حضور عليه الصلوة والسلام جن فرمايس ته غار جي ڪنڊ مان ۽ هڪ روايت موجب منهن تان پاڻي پي اڃ حضرت ابوبڪر صديق رضي الله عنه ويو ۽ ڏٺائين ته اتي پاڻي جو هڪ چشمو هو جيڪو ڪير کان وڌيڪ اڇو ماکيءَ کان وڌيڪ مٺو، برف جهڙو ٿڌو ۽ مشڪ کان وڌيڪ خوشبودار هو. پاڻ ان مان ڍو ڪري پيتائون موٽي آيا ته حبيب ڪريم صلي الله عليه وسلم جن فرمايس ته هي ڪوثر جي چشمي جو پاڻي هو جيڪو الله جل جلاله تنهنجي لاءِ هتي پهچايو هو ۲- حضرت ابوبڪر رضي الله عنه ڪافرن جي واپس وڃڻ کان پوءِ حضور نبي اڪرم صلي الله عليه وسلم جن کي عرض ڪيو ته: يارسول الله! جيڪڏهن هي ڪافر اسان کي ڏسي اندر لهي اچن ها ته اسين ڪيڏانهن وڃون ها؟ حضور عليه الصلوة والسلام جن پاڪ آگر سان غار جي هڪ ڪنڊ ڏانهن اشارو ڪري فرمايو ته هيڏانهن، حضرت ابوبڪر صديق رضي الله عنه نهاريو ته اتائين کيس هڪ سمنڊ جو

(۱) روح البيان ٤٣٢-٤٣٣، خزائن ٢٢٢ جلد ٣، نعيي ٣١٥-٣١٦ جلد ١٠.

ڪنارو نظر آيو جنهن ۾ سندن انتظار ۾ هڪ ٻيڙي تيار نظر آئي. (١)

حضرت عمر رضي الله عنه جي حسرت

محدث رزين روايت آندي آهي ته حضرت عمر رضي الله عنه فرمايو: ڪاش- منهنجي ساري حياتيءَ جون نيڪيون حضرت ابوبڪر صديق رضي الله عنه جي هڪ رات ۽ هڪ ڏينهن جي برابر هجن ها. رات اها جنهن ۾ پاڻ حضور عليه الصلوة والسلام جي صحبت ۾ هجرت ڪري غار ۾ آيو هو ۽ ڏينهن اهو جڏهن نبي پاڪ صلي الله عليه وسلم جن دنيا تان ظاهري رحلت فرمائي ته پاڻ مستقل مزاجيءَ سان مسلمانن جي رهنمائي ڪري کين باهمي اختلاف ۽ جنگ کان بچائي وڌائين، (٢) فرمان مبارڪ آهي "لَا تَنْصُرُوهُ فَقَدْ نَصَرَهُ اللَّهُ إِذَا أَخْرَجَهُ الَّذِينَ كَفَرُوا"

اوهان ان جي مدد نه ڪندؤ ته پوءِ يقيناً الله ان جي ان وقت مدد ڪئي جڏهن ڪافرن ان کي ڪڍيو- يعني الله جل جلاله جو نبي ڪريم صلي الله عليه وسلم اوهان جي مدد جو محتاج نه آهي بالفرض جيڪڏهن اوهان سندن مدد نه ڪئي ته به اهو ڪامياب آهي سندس مددگار الله آهي اوهان ڏٺو ته هجرت دوران سندن يار غار کان سواءِ ساڻن ٻيو ڪير به گڏ نه هو تڏهن به ڪافر سندن وار کي به لوڏي نه سگهيا- "ثَانِي اثْنَيْنِ إِذْ هُمَا فِي الْغَارِ إِذْ يَقُولُ لِصَاحِبِهِ لَا تَحْزَنْ إِنَّ اللَّهَ مَعَنَا" ٻن ۾ ٻيو جڏهن اهي ٻئي غار ۾ هئا تڏهن پنهنجي ساٿيءَ کي فرمائي پيو ته غمگين نه ٿي يقيناً الله اسان سان گڏ آهي-

حضرت ابوبڪر جي اصحابي هجڻ جو منڪر ڪافر آهي

علماء ڪرام لکيو آهي ته حضرت ابوبڪر صديق رضي الله عنه جو اصحابي هجڻ قرآن پاڪ جي هن آيت مان ثابت آهي جيڪو سندس ان شان جو منڪر آهي اهو قرآن ڪريم جي نص جو منڪر هجڻ جي ڪري ڪافر آهي- (٣)

جنت جو ساٿي

ابن شاهين، دارقطني، ابن مردويه، ۽ ابن عساڪر حضرت ابن عمر رضي الله عنهما کان روايت آندي آهي ته سيدنا رسول الله صلي الله عليه وسلم جن حضرت ابوبڪر رضي

(١) نعيم ص ٣١٤ جلد ١٠

(٣) مظهر ص ٢٠٧ جلد ٤ الاڪليل ص ١٤٠ روح المعاني ص ١٠٠ جز ١٠ جلد ٤

الله عنه كي مخاطب ٿي فرمايو ”أَنْتَ صَاحِبِي فِي الْغَارِ وَأَنْتَ مَعِيَ عَلَى الْحَوْضِ“ تون منهنجو غار ۾ ساٿي هٿين ۽ تون مون سان حوض (ڪوٺر) تي به گڏ هوندين- اهڙي روايت ابن مردويه حضرت ابن عباس کان به آندي آهي (۱)

حضرت ابوبڪر صديق ميار کان محفوظ رهيو

”طرا بلسي فضائل الصحابه“ ۾، ابن عساڪر حضرت علي ۽ سفيان بن عينه رضي الله عنهما کان، حڪيم ترمذي حضرت حسن..... کان ۽ ابن المنذر شعبي کان روايتون آنديون آهن ته الله تعاليٰ جي طرفان ڏنل ميار کان هڪ حضرت ابوبڪر محفوظ رهيو ٻيا سڀ ان ۾ اچي ويا- (۲) محمد ادريس عفي عنه جو عرض آهي ته ان ميار کان حضرت علي المرتضى رضي الله عنه به محفوظ آهي جو حبيب ڪريم صلي الله عليه وسلم جي امر سان سندن بستري تي ستو هو-

حضور عليه الصلواة والسلام جن حضرت

حسان کان حضرت ابوبڪر صديق رضي الله عنه جو شان ٻڌڻ فرمايو ابن عدي ۽ ابن عساڪر حضرت انس رضي الله عنه کان روايت آندي آهي ته رسول الله صلي الله عليه وسلم جن حضرت حسان رضي الله عنه (جيڪو سندن شان ۾ شعر ٺاهيندو هو) کي فرمايو ته ابوبڪر جي باري ۾ ڪجهه شعر چيا اٿئي؟ عرض ڪيائين ته هائو- فرمايائونس ته: ٻڌاء ته مان به ٻڌان، پوءِ حضرت حسان رضي الله عنه هي شعر پڙهيا.

وَتَانِي اثْنَيْنِ فِي الْغَارِ الْخَنِيفِ وَقَدْ
طَافَ الْعَدُوُّ بِهِ إِذْ صَعَدَا الْجَبَلَ
وَكَانَ حَبِّ رَسُولِ اللَّهِ قَدْ عَلِمُوا
مِنَ الْبَرِيَّةِ لَمْ يَعْدِلْ بِهِ رَجُلًا

يعني برڪت واري غار ۾ ٻن مان ٻيو هو- جڏهن جبل تي چڙهيا ۽ دشمن ان غار تي ڦري رهيا هيا (حضرت ابوبڪر) رسول الله صلي الله عليه وسلم جن کي تمام گهڻو

(۱) الدر المنثور ص ۱۹۹ - ۲۰۲ جلد ۴ (۲) ساڳيو

پيارو هو پاڻ ان جي برابر ڪنهن کي به نه ڪيو هيائون۔ مطلب ته اصحابن مان ڪوبه ان جي برابر نه آهي حضرت ابوبڪر اصحابن ۾ سڀني کان پلو آهي حضرت حسان جا اهي شعر ٻڌي رسول الله صلی الله عليه وسلم جن گهڻو خوش ٿي ڪليا ۽ فرمايائون ته حسان سچ چيو اٿئي اهو آهي به ائين جيئن چيو اٿئي (١)

نڪتہ۔ حضرت موسیٰ عليه السلام جڏهن بني اسرائيل کي گهٻرائيندي ڏٺو ته فرمايائين۔ "إِنَّ مَعِيَ رَبِّي سَيَهْدِينِ" يقيناً مون سان منهن جو رب گڏ آهي جيڪو مون کي جلد رهنمائي ڪندو۔ پر حضور صلی الله عليه وسلم جن حضرت ابوبڪر رضي الله عنه کي سندن پاڪ ذات لاءِ پريشان ٿيندي ڏسي فرمايو ته: "لَا تَحْزَنْ إِنَّ اللَّهَ مَعَنَا" غمگين نه ٿئي الله اسان پنهنجي سان گڏ آهي۔ ياد رکڻ گهرجي ته الله تعالیٰ حضور عليه الصلوة والسلام جن کي فرمايو آهي "لَا تَحْزَنْ عَلَيْهِمْ" (٢) انهن جو غم نه ڪر۔ ۽ حضور عليه الصلوة والسلام جن الله جا محبوب آهن ۽ حضرت ابوبڪر حضور عليه الصلوة والسلام جو محبوب آهي (٣)

"فَإِنَّ اللَّهَ سَكِينَتُهُ عَلَيْهِ وَإِيْدَهُ يَجُودُ لَمْ تَرَوْهَا" پوءِ الله ان تي پنهنجو سڪون لاٿو ۽ ان جي اهڙن لشڪرن سان مدد ڪيائين جو اوهان اهي ڏٺائي ڪونه۔

الله تعالیٰ سڪون ڪنهن تي لاٿو؟

ان ۾ ٻه قول آهن۔ ١۔ حضور عليه الصلوة والسلام جن تي۔ ٢۔ حضرت ابوبڪر صديق رضي الله عنه تي، علامه قرطبي لکيو آهي ته ٻيو قول وڌيڪ قوي آهي ڇو ته حضرت ابوبڪر کي حضور عليه الصلوة والسلام جن جي پاڪ ذات کي تڪليف پهچڻ جو خطرو محسوس ٿي رهيو هو حضور عليه الصلوة والسلام جن کي ڪو خطرو محسوس نه ٿيو هو پوءِ الله جل جلاله سڪون لاهي حضرت ابوبڪر کي مطمئن بنايو۔ ۽ ظاهر ۾ ته هي لشڪر تمام ضعيف هو پر باطني طور ڪيڏو نه قوي نڪتو۔ حضرت ابوبڪر صديق رضي الله عنه جي ان رفاقت ۽ صداقت کي نگاه ۾ رکندي حضور عليه الصلوة والسلام پنهنجن امتين کي صديق سهڻي جي پچر ڪرڻ کان روڪيندي فرمايو هو "منهن جي ڪري منهنجي ساٿيءَ جي پچر ڇڏي ڏيو شروع ۾ اوهان مون لاءِ چيو هو ته ڪوڙ ٿو هڻين پر ابوبڪر چيو هو ته سچ ٿو فرمائين" ۽ پاڻ ملاڪن جي لشڪرن سان تائيد ڪيا ويا۔ ۽ ڪٿي تائيد ڪيا ويا ان ۾ ٻه قول آهن۔ ١۔ ته بدر

(١) روح المعاني ص ٩٧ جز ١٠ جلد ٤ بحر العلوم ص ٥١ جلد ٢

(٢) نعيمي ص ٣١٩ جلد ١٠ (٣) القرطبي ص ١٤٨ جلد ٨

احزاب ۽ حنين ۾۔ ۲۔ ته ملائڪن جي ذريعي غار ۾، جو دشمن نه ڏسي سگهيا نه غار ۾ داخل ٿيا.
سوال۔ جڏهن ”آيَده“ جو ضمير متفق قول مطابق حضور عليه الصلوة والسلام جن
ڏانهن ورايو ٿا ۽ چئو ٿا ته سندن تائيد ٿي هئي ته ”عَلَيْهِ“ جو ضمير حضرت ابوبڪر
صديق رضي الله تعالى عنه ڏانهن چيو ٿا ورايو؟ اتي به حضور عليه الصلوة والسلام
جن جي ذات مراد وٺو؟

جواب۔ هر ضمير جي مرجع ان جي مناسب ۽ لائق ڪڍي ويندي آهي سڪون ان کي ڏبو
جنهن کي بيقاراي هوندي آهي حضرت ابوبڪر صديق رضي الله عنه کي حضور عليه
الصلوة والسلام جن تي دشمنن جي حملي جي خطره جي بيقاراي هئي ان جي ڪري ان
کي سڪون ڏنو ويو نبي پاڪ عليه الصلوة والسلام جن کي ڪابه بيقاراي ۽ پريشاني
نه هئي ان جي ڪري مٿن سڪون نازل ڪرڻ جي ضرورت ئي نه هئي ان نموني سان
ضميرن جي ورائڻ جو مثال ٻي آيت ۾ به آهي.

”لَقَدْ مَنَّا بِاللّٰهِ وَرَسُولِهِ وَتُغْوِيهِ وَتُفْقِرُوهُ وَتُسَبِّحُوهُ“ (۱) ڏسو ”توقروه“ جو ضمير حضور
عليه الصلوة والسلام جن ڏانهن ۽ ”تُسَبِّحُوهُ“ جو ضمير الله جل جلاله ڏانهن وري ٿو۔ (۲)
”وَجَعَلَ كَلِمَةَ الَّذِينَ كَفَرُوا السُّفْلَىٰ وَكَلِمَةُ اللَّهِ هِيَ الْعُلْيَا وَاللَّهُ عَزِيزٌ حَكِيمٌ“ ۽ ڪافرن جي
ڳالهه کي هيٺ ڪيائين ۽ الله جي ڳالهه ئي بلند آهي ۽ الله غالب حڪمت وارو آهي۔
ڪافرن جي ڳالهه مان مراد سندن شرڪ ۽ بتن ڏانهن سڏڻ آهي ۽ الله جي ڳالهه مان
مراد توحيد جو ڪلمو ۽ اسلام ڏانهن سڏڻ آهي (۳) مطلب ته الله جل جلاله ڪافرن
جي ڳالهين، مشورن ۽ ارادن کي ناڪام ڪري پنهنجي توحيد جي ڪلمو، اسلام ۽
نبي ڪريم صلي الله عليه وسلم جن کي بلند ڪيو ۽ اهو سڀ ڪجهه ان جي ڪري ٿيو
جو الله غالب به آهي ته حڪمت وارو به آهي. جنهن کي اهو غالب ڪندو ان کي ڪير به
هيٺ نه ڪري سگهندو ۽ ان ٻانهي کي غالب ڪرڻ ۾ به سندن ڪيتريون ئي حڪمتون
هونديون آهن۔

سيدنا ابوبڪر صديق نبين عليهم الصلوة والسلام

کان پوءِ ساري مخلوق ۾ افضل آهي

سچن سني، حق وارن جي نالي واري عالم، مفتي ۽ قرآن ڪريم جي لاجواب
مفسر علامه احمد يار خان نعيم عليه الرحمه لکيو آهي ته: رسول الله صلي الله عليه
وسلم جن جي ساري امت جو اتفاق ۽ اجماع سان عقيدو آهي ته حضرت ابوبڪر انبياء

(۱) سورة الفتح آيت ۸ (۲) زاد المسير ص ۴۴۱ جلد ۳ (۳) فتح القدير ص ۳۶۲ جلد ۲

ڪرام عليهم الصلوة والسلام کان پوءِ ساري مخلوق کان افضل آهي۔ ٿورو اڳتي لکيو
اٿس ته سندس افضل الخلق هجڻ لاءِ قرآن ڪريم جون آيتون ۽ نبوي حديثون شاهد آهن (١)

اعتراض ۽ انهن جا جواب

١- اوهان حضرت ابوبڪر صديق رضي الله عنه جي شان کي ثابت ڪرڻ لاءِ هن آيت مان
دليل ٿا وٺو ته کيس هجرت جي سفر ۾ حبيب پاڪ عليه ائضلوة والسلام جي رفاقت
جي سعادت حاصل ٿي هئي پر اوهان جو اهو دليل وٺڻ صحيح نه آهي. اهو صحيح
تڏهن هجي ها جڏهن نبي پاڪ عليه الصلوة والسلام جن الله جل جلاله جي امر سان
کيس رفيق بنائن ها پر هي ته پاڻهي پاڻ گڏ جي هليو هو ۽ نبي پاڪ صلي الله عليه
وسلم جن کيس ان جي ڪري نه جهليو ته متان ڪافرن سان وڃي ڳالهه ڪري کين
گرفتار ڪرائي وجهي۔ (شيعا)

جواب

اوهان جو اهو اعتراض بالڪل غلط ۽ واهيات مان آهي ڇو ته سندن هجرت جو پروگرام
نهایت رازداريءَ سان طئي ڪيو ويو هو۔ جڏهن ڪافرن جي قبيلن جا نوجوان حضور
عليه الصلوة والسلام جن جي پاڪ گهر کي گهيرو ڪري بيٺا هئا ۽ پاڻ الله جل جلاله
جي حفاظت ۾ سندن اکين ۾ مٽي وجهي ٻاهر نڪري آيا هاڻي پڇڻ جي ڳالهه هيءَ
آهي ته حضرت ابوبڪر صديق رضي الله عنه کي هجرت جو ڪنهن ٻڌايو؟ جو اچي نبي
اڪرم عليه الصلوة والسلام جن سان شريڪ ٿيو. ظاهر آهي ته يا کيس حضور پاڪ
صلي الله عليه وسلم جن ٻڌايو يا حضرت علي رضي الله عنه جنهن به ٻڌايو ته حضرت
ابوبڪر تي اعتماد ۽ پروسو ڪري ٻڌايو هوندو جيڪڏهن حضور عليه الصلوة والسلام
دشمن کي ٻڌايو ته ڇو؟ ۽ جيڪڏهن حضرت علي ٻڌايو ته ڇو؟ ڇا اهو به معاذ الله دشمن
هو؟ نه هرگز نه۔ نتيجو اهو نڪتو ته حضرت ابوبڪر صديق رضي الله عنه پڪو مجاهد ۽
حضور عليه الصلوة والسلام جن جو اعتماد جوڳو صحابي هو جنهن کي
هجرت ۾ رفاقت جي سعادت، عظيم عزت ۽ بلند مقام نصيب ٿيو۔ وڏي
ڳالهه ته اها به آهي جو الله تعاليٰ حضور نبي پاڪ صلي الله عليه وسلم جن کي حضرت
ابوبڪر صديق رضي الله عنه سان هجرت ڪرڻ کان منع ته نه ڪئي پر سندس هجرت ۾
رفاقت کي قرآن پاڪ ۾ بيان فرمايو۔ جيڪو حضرت ابوبڪر صديق رضي الله عنه جي

ايمان ڪامل جو واضح دليل ۽ روشن ثبوت آهي۔ شيعن جي علماء به ان رفاقت جي تصديق ڪندي ان کي تسليم ڪيو آهي. ڪجهه حوالا قارئین جي پيش خدمت آهن.

١۔ شيعي عالم فتح الله ڪاشانيءَ پنهنجي تفسير منهج الصادقين ۾ لکيو آهي ته: پس پيغمبر صلی الله عليه وسلم شب پنجشنبه در شهر مکه امير المؤمنين رابر جائي خود ميخوا بانيد و خود از خانه ابوبکر در رفاقت او بيرون آمده بدان غار توجه نمود۔ يعني رسول الله صلی الله عليه وسلم جن خميس جي رات جو مکه مڪرم ۾ امير المؤمنين (حضرت علي) کي پنهنجي جاء تي سمهڻ جو حڪم ڏنو ۽ پاڻ ابوبکر جي گهر کان ان جي رفاقت ۾ ٻاهر اچي غار ڏانهن متوجه ٿيا۔ شيعن جي ڪتاب حملة حيدري جي مصنف باذل جيڪو هجرت جي واقعي جي متعلق لکيو آهي اهو به قارئین ڪرام جي پيش نظر آهي. شايد منڪرن جي انڌين اکين لاءِ شفا وارو سرمو بنجي۔

چنين گفت راوي که سالار دين

چون سالم بحفظ جهان آفرين

ز نزدیک آن قوم پر مکر رفت

بسوئے سرائے ابوبکر رفت

يعني روايت ڪندڙ جو قول آهي ته دين جو سالار (رسول الله صلی الله عليه وسلم) جڏهن الله تعالیٰ جي حفاظت ۾ ان مکر ڪندڙ قوم جي گهيڙي کان ٻاهر نڪتو ته (حضرت) ابوبکر صديق جي حواليءَ ڏانهن ويو۔

پئي هجرت اونيز آماده بود

که سابق رسولش خبر داده بود

نبي بردر خانه اش چون رسيد

بگوشش ندائي سفر بر کشيد

چو بوبکر زان حال آگاه شد

ز خانه برون رفت همراه شد

يعني اهو (ابوبکر) به هجرت لاءِ تيار هو جو رسول الله صلی الله عليه وسلم جن ان کي اها خبر اڳيئي ٻڌائي ڇڏي هئي۔ جڏهن سندس گهر جي دروازي تي نبي پاڪ صلی الله عليه وسلم جن پهتا ته سندن ڪن ۾ سفر جي لاءِ ارشاد فرمايائون۔ ۽ جڏهن حضرت ابوبکر صديق اهو فرمان ٻڌو ته گهر مان نڪري سندن سفر جو ساٿي ٿيو۔ انهن ٻنهي حوالن سان ثابت ٿيو ته نبي اڪرم صلی الله عليه وسلم جن پنهنجي هجرت جي ارادي

۽ پروگرام کان حضرت ابوبڪر صديق رضي الله عنه کي اڳيئي آگاه ڪري کيس پنهنجي سفر جي ساٿي ٿيڻ لاءِ به ارشاد ڪري ڇڏيو هو ۽ اهو صرف ان جي ڪري جو کين خبر هئي ته حضرت ابوبڪر صديق سندن وفادار يار آهي. نه ته هڪڙن دشمنن جي حملي کان نڪري پئي دشمن جي گهر اچڻ ۽ ان کي پنهنجو ساٿي بنائڻ ڪنهن ادنيٰ انسان کان ٿي نه ٿيندو محبوب پاڪ صلي الله عليه وسلم جن ائين ڪيئن ڪندا- ان ئي موضوع تي حضرت امام حسن عسڪري رضي الله عنه جي روايت به پڙهڻ جهڙي آهي- سندن ڏانهن نسبت ڪيل تفسير (تفسير حسن عسڪري) ۾ روايت آهي ته جڏهن ڪافرن حضور عليه الصلوة والسلام جن کي شهيد ڪرڻ جو ارادو ڪيو ته سندن خدمت ۾ جبرئيل آيو جنهن کين الله تعاليٰ جا سلام پهچائي ڪافرن جي طرفان رٿيل پروگرام جو عرض ڪيو ۽ الله تعاليٰ جو اهو پيغام به پهچايو ته ”وامرڪ ان تستصحب ابابڪر“ ۽ اوهان کي امر ڪيو اٿس ته پاڻ سان ابوبڪر کي ساٿي بنائي ڪڍ- (١)

اعتراض ٢- نيڪ آهي مڃيو سون ته حضرت ابوبڪر صديق رضي الله عنه کي هجرت جو اطلاع به حضور عليه الصلوة والسلام جن ڏنو ۽ پاڻ ئي کيس ساٿي بنائي وٺي ويا هئا پر ان ڳالهه لاءِ ڪهڙو دليل آهي ته ان هجرت واري سفر ۾ ان جي نيت به اخلاص واري هئي ۽ ظاهر آهي ته جيستائين نيت ۾ اخلاص نه هوندو تيستائين ڪوبه عمل مقبول نه هوندو ۽ جڏهن مقبول نه رهيو ته فضيلت ۽ شان جو باعث ڪٿان رهندو؟
جواب- منجهند واري سچ جي هوندي جيڪڏهن ڪو شخص پڇي ته سچ اڀريو آهي يا نه جي اڀريو آهي ته دليل ڏيو ته اهو انڌو سمجهيو ويندو جنهن کي سچ ڏسڻ واري اک ٿي نه آهي ساڳيو مثال هنن معترضن جو به آهي- ذرا سوچيو- خدا- وري وري سوچي پوءِ فيصلو ڏيو- جيڪو شخص هڪ ڪامياب تاجر آهي جنهن وٽ نهايت ڪشادو ۽ گهڻو مال ۽ ملڪيت آهي ۽ کيس هر قسم جي عزت ۽ آرام ميسر آهي پٽ آهن نياڻيون آهن ۽ اهو انهن سڀني شين جي پرواهه نه ڪندي هڪ اهڙيءَ هستيءَ جو ساٿ ٿو ڏي جنهن کي شهيد ڪرڻ جا منصوبا بنجي رهيا آهن عرب جو پڇو پڇو ان جي رت جو اڃايل ٿو لڳي هر طرف کان دشمنين جا بادل مٿان ڀرجي اچي بيٺا آهن جيڪو شخص ان سخت حالتن ۾ ساھه هٿ تي رکي الله تعاليٰ جي محبوب عليه الصلوة والسلام جي سنگت ۽ ساٿ اختيار ڪري ان جي نيت جي خلوص ۾ شڪ ڪرڻ انسان جو ته ڪر نه آهي- ۽ وڌيڪ ڳالهه ته اها آهي جو ٽي

ڏينهن غار ۾ رهن ٿا ان عرصي دوران حضرت ابوبڪر رضي الله عنه جو غلام ۽ پٽ هر روز شام جو غار ۾ اچي مڪه وارن جا احوال ٻڌائي ٿا وڃن ۽ سندن نياڻي اسماء روزانو کاڌو کڻي ڪارائي ۽ سندس خريد ڪيل غلام عامر بن فهيره سڄو ڏينهن ٻڪرين جو ڌڻ چاري شام جو غار جي منهن تي اچي منزل ڪري کير ڏهي گرم ڪري حبيب پاڪ صلي الله عليه وسلم جن جي خدمت ۾ پيش ڪري ويندو هو مطلب ته حضرت ابوبڪر صديق جو سارو خاندان ان وقت خدمت گذاري ۽ جان نثاريءَ جو مظاهرو ڪري رهيو هو جنهن وقت مڪه وارا حضور پاڪ صلي الله عليه وسلم جن کي زنده وٺي اچڻ يا شهيد ڪرڻ تي هڪ سو ٻارهن اٺن ڏيڻ جي انعام جو اعلان ڪري چڪا آهن ۽ عرب جا ڪيترا ئي نوجوان ان انعام جي لالچ ۾ پنهنجن تيز هلندڙن گهوڙن تي سوار ٿي حضور ڪريم صلي الله عليه وسلم جن جي تلاش ۾ ڊڪندا پيا وڌن ۽ هيڏانهن حضرت ابوبڪر صديق رضي الله عنه جي خاندان وارن صرف هڪ فرد نه پر گهر جي سڀني فردن پٽن نياڻين ۽ زرخريد غلامن جي دل ۾ اهو فڪر آهي ته الله تعاليٰ جو حبيب صلي الله عليه وسلم خير سان پنهنجي منزل مقصود تي پهچي- پوءِ انسانيت ۽ ان جي اخلاق تي ان کان وڌيڪ ۽ وڏو ظلم ڪهڙو آهي جو اهڙي شخص جي خلوص تي شڪ ڪيو وڃي ۽ شڪ به اهي ڪن جن کي حق جي واٽ ۾ ٻي تڪليف نه ٺهيو پر ڪڏهن ڪنڊو به نصيب نه ٿيو آهي-

اعتراض ٣- صاحب جي لفظ جي معنيٰ آهي ساٿي، رفيق گڏ وهندڙ ان لفظ ۾ شرف ۽ شان جي ته ڪا ڳالهه ئي نه آهي هڪ ڪافر هڪ مؤمن جو هڪ پرهيزگار هڪ فاسق جو ساٿي ۽ دوست ٿي سگهي ٿو- جيئن هن آيت ۾ آهي-

”وَقَالَ لِصَاحِبِهِ وَهُوَ يُعَاوِرُهُ أَكَفَرْتَ بِالَّذِي خَلَقَكَ مِنْ تُرَابٍ“ (١) ۽ پنهنجي ساٿيءَ کي ڳالهون ڪندي چيائين ته: ڇا تون ان الله سان ڪفر ڪيو آهي جنهن توکي مٽيءَ مان پيدا ڪيو- هن آيت ۾ صاحب لفظ آيو آهي حالانڪ اهو به ڪافر هو

اهڙيءَ طرح سورة يوسف ۾ آيو آهي ”يَا صَاحِبِ السِّجْنِ“ (٢) اي جيل جا ٻه ساٿيو- ۽ اهي ٻئي به ڪافر هئا-

جواب- ”والله الموفق للحق والصواب“ جيڪڏهن ڪنهن به جاءِ تي استعمال ڪيل صرف لفظ کي ڏسبو ته پوءِ ڪيترن ئي جاين تي ٻين لفظن جي به معنيٰ ڪم جي نه رهندي- ايمان جي لفظ کي ئي وٺو جنهن جي لغوي معنيٰ آهي تصديق ڪرڻ-

تصديق الله تعالى جي توحيد جي به ٿي سگهي ٿي ته شيطان ۽ بتن جي به - جيئن هن آيت پاڪ ۾ آيو آهي - "يُؤْمِنُونَ بِالْجَبَّتِ وَالطَّاغُوتِ" جبت ۽ طاغوت (شيطان ۽ بتن) تي ايمان آڻين ٿا - اهڙي طرح هجرت جي معنيٰ آهي ڪنهن شهر کي ڇڏي ٻئي شهر ۾ وڃڻ - اهو وطن ڇڏڻ الله تعالى ۽ ان جي محبوب صلي الله عليه وسلم جي رضا حاصل ڪرڻ لاءِ به هوندو آهي ته دنيوي نفعي حاصل ڪرڻ - ڪنهن عورت سان شادي ڪرڻ ۽ بري ڪم لاءِ به هوندو آهي - ان ئي نموني عبادت جو لفظ الله تعالى لاءِ به استعمال ڪيو ويندو آهي ته باطل معبودن لاءِ به، جيئن هن آيت ۾ آهي - "وَيَعْبُدُونَ مِنْ دُونِ اللَّهِ مَا لَا يَنْفَعُهُمْ وَلَا يَنْصُرُهُمْ" (١) ۽ الله کان سواءِ ان جي عبادت ڪن ٿا جيڪو نه انهن کي نقصان ٿو ڏي ۽ نه نفعو ٿو ڏي -

نتيجو اهو نڪتو ته جيڪڏهن لفظ جي لحاظ سان "صَاحِبُهُ" لفظ شرف جو باعث نه آهي ته پوءِ ايمان، عبادت، هجرت ۽ ٻيا اسلامي القاب به شرف ۽ شان کان خالي آهن ۽ ڪنهن کي مؤمن مهاجر ۽ عابد چوڻ سان ان جي عزت افزائي نه ٿيندي - حقيقت هيئن آهي ته انهن لفظن جي عزت ۽ شرف صرف لغوي معنيٰ جي لحاظ سان نه پر سندن تعلقات جي لحاظ سان آهي - ايمان جڏهن الله تعالى ۽ ان جي رسول صلي الله عليه وسلم تي هوندو عبادت به جڏهن الله تعالى جي هوندي ۽ هجرت به جڏهن ان جي لاءِ هوندي ته پوءِ اهي الفاظ شاندار آهن - اهڙي طرح صاحب لفظ به پنهنجي منسوب يعني نبي صلي الله عليه وسلم جن جو صاحب ۽ ساٿي هجڻ جي لحاظ سان شاندار آهي - ان نسبت جي ڪري لفظ به عزت ۽ عظمت وارو ته ان مان ورتل مراد حضرت ابوبڪر صديق رضي الله عنه به عزت ۽ عظمت وارو آهي -

مسلمان پاڻرو! اوهان انصاف ڪري ٻڌايو ته: ڇا الله جل جلاله جي محبوب سان گڏ رهڻ صحبت اختيار ڪرڻ ۽ ڪافر جي صحبت ۽ گڏ رهڻ هڪ جهڙا آهن؟ ڪوبه ايماندار ائين چوڻ جي جرأت نه ڪندو ۽ حضرت ابوبڪر صديق رضي الله عنه جي هن سنگت ۽ رفاقت کي جنهن انداز سان بيان ڪيو ويو آهي اهو به هڪ خصوصي شان رکي ٿو "ثَانِي اِثْنَيْنِ" جي ٻن لفظن تي غور ڪيو - عرب جي لغت ۾ اهڙن قسمن جي عدد جو ذڪر ٻن نمونن سان ڪيو ويندو آهي - چوندا آهن -

ثاني اثنين، ثالث ثلاثه، رابع اربعة وغيرها - يعني ٻن مان ٻيو، ٽن مان ٽيون - چئن مان چوٿون - ان صورت ۾ پهريون عدد ٻئي جو جز ۽ حصو هوندو آهي ۽ ان ۾ داخل هوندو آهي - ٻي صورت هي هوندي آهي - ثالث اثنين، رابع ثلاثه، خامس اربعة، يعني

هن کي ٽي بنائيندڙ، تن کي چار بنائيندڙ، چئن کي پنج بنائيندڙ، ان صورت ۾ پهريون عدد ٻئي جو نه حصو آهي نه ان ۾ داخل آهي۔ پر هاڻي ان کي داخل ڪيو ٿو وڃي پهريان صرف ٻه هئا هن جي ملڻ سان ٽي ٿي ويا۔ پهريان صرف ٽي هئا هن جي ملڻ سان چار ٿي ويا۔ پهريان صرف چار هئا هن جي ملڻ سان پنج ٿي ويا۔ حضرت ابوبڪر صديق رضي الله عنه جي رفاقت واري آيت ۾ ”ثَانِي اثْنَيْنِ“ آيل آهي يعني جيڪي ٻه پهريان ٿي موجود هئا انهن ٻن مان ٻيو۔ اها اهڙي صحبت ۽ رفاقت جو هڪ ٻئي جو چڻ ته حصو ٿي ويا هئا الله تعاليٰ شاهد آهي ته اها صحبت حضرت ابوبڪر صديق رضي الله عنه جو ئي حصو هئي۔ ان ڳالهه جي مفهوم ۽ مراد کي نبي پاڪ صلي الله عليه وسلم جن هيئن بيان فرمايو آهي جنهن کي شيعي عالم لکيو آهي ان جي پڙهڻ کان پوءِ ته ڪنهن کي ڪنهن به قسم جو شڪ ڪرڻ نه گهرجي۔ فتح الله ڪاشاني هن آيت جي تفسير ۾ لکيو آهي ته: چون بوبڪر درغار ڪفار رابديد مضطرب شد وبسيار خائف گشت وگفت يارسول الله! اگر کسی از مشركان درزير قدم خود نگه کند هر آئينه مارا به بيند حضور صلي الله تعاليٰ عليه وآله وسلم فرمود ”وماظنک باثنين الله ثالثهما“ يعني جڏهن (حضرت) ابوبڪر صديق رضي الله عنه غار مان ڪافرن کي ڏٺو ته اهو سخت پريشان ۽ گهڻو خائف ٿيو عرض ڪيائين ته: يارسول الله! جيڪڏهن مشرڪن مان ڪنهن به رڳي پنهنجي پير ڏانهن هيٺ نهاريو ته اسان کي ڏسي وٺندا۔ حضور ڪريم صلي الله عليه وسلم جن فرمايڻ ”تتنهنجو انهن ٻن لاءِ ڪهڙو خيال آهي جن سان گڏ ٽيون الله آهي.“ هنن لفظن تي غور ڪرڻ سان واضح ٿئي ٿو ته حضور ص. ب. الله عليه وسلم جن حضرت ابوبڪر صديق کي فرمايو ته اسان پنهي سان گڏ ٽيون الله آهي ان کان مٿي عزت ۽ سرافرازي ڪهڙي، ٿيندي۔ الله جل جلاله شال ڏسڻ واريون اکيون ۽ مڃڻ واري دل عطا ڪري.

اعتراض ٤۔ جڏهن (حضرت) ابوبڪر صديق رضي الله عنه غمگين ۽ پريشان ٿيو ته اهو غم ۽ پريشاني گناهه ۽ معصيت هو. نه ته حضور ڪريم صلي الله عليه وسلم جن کيس منع نه ڪن ها نيڪي جي ڪم کان الله جل جلاله جو نبي منع ڪندو ڇا؟ جواب۔ الله تعاليٰ ڪيترين جاين تي پنهنجن نبيين عليهم الصلوة والسلام کي حزن ڪرڻ کان روڪيو آهي۔ حضرت لوط عليه الصلوة والسلام وٽ جڏهن الله تعاليٰ جا ملائڪ آيا ۽ ٻڌايائونس ته اسين تنهنجي امت کي تباه ڪرڻ لاءِ موڪليا ويا

آهيون ۽ پاڻ غمگين ٿيا ته ملائڪن کيس عرض ڪيو: ”لاتحزن انا منجوك واهلك“
(۱) غمگين نه ٿي اسين توکي ۽ تنهنجي اهل کي ڇڏائڻ وارا آهيون- خود نبي اڪرم
نور مجسم صلي الله عليه وسلم جن لاءِ به ارشاد آيو- ”لَا يَحْزَنُكَ قَوْلُهُمْ“ (۲) اوهان
کي انهن جو چوڻ غمگين نه بنائي- هي آيت ۾ آهي-

”قَدْ نَعْلَمُ أَنَّهُ لِيَحْزَنُكَ الَّذِي يَقُولُونَ“ (۳) يقيناً اسين ڄاڻون ٿا ته جيڪو ڪجهه ڪافر
چون ٿا اهو اوهان کي غمگين ٿو بنائي- حضرت ابوبڪر صديق رضي الله عنه جي غم
کي گناهه چوڻ وارا ٻڌائن ته ڇا اهي غم ڪرڻ وارا انبياءِ عليهم الصلوة والسلام
گنهگار ٿيا (معاذ الله) يا نه؟ جي نه ۽ يقيناً نه ته حضرت ابوبڪر صديق رضي الله عنه
به غمگين ٿيڻ جي ڪري گنهگار نه ٿيو ۽ جنهن حڪمت جي ڪري الله تعاليٰ نبين
عليهم الصلوة والسلام کي غم کان روڪيو حضور ڪريم صلي الله عليه وسلم جن به
ان ئي لحاظ سان حضرت ابوبڪر صديق رضي الله عنه کي غم کان روڪيو نه انبياءِ
عليهم الصلوة والسلام گناهه ڪيو نه حضرت ابوبڪر صديق رضي الله عنه- حقيقت
هيءُ آهي ته حزن ۽ خوف طبعيه امور آهن جيڪي بحيثيت انسان جي ننڍي توڙي وڏي
ماڻهوءَ ۾ موجود هوندا آهن پوءِ جيئن الله تعاليٰ پنهنجن پيارن نبين عليهم الصلوة
والسلام کي لاتخف، ۽ لاتحزن، چئي سندن دلجوئي ٿو فرمائي تيئن حبيب
پاک صلي الله عليه وسلم جن به پنهنجي يار، وفادار، يار غار جي
دلجوئي ڪرڻ فرمائي (۴)

معيت (گڏ هجڻ) جو مطلب

ذهن نشين ڪرڻ گهرجي ته: الله جي معيت جا ڪيترا قسم آهن هڪ معيت
علم سان هوندي آهي يعني الله تعاليٰ هر شيءِ کي ڄاڻي ٿو ۽ پنهنجي علم جي ذريعي
هر شيءِ سان گڏ آهي- اهو هر شيءِ سان آهي ۽ ان ۾ ڪا فضيلت نه آهي ۲- الله تعاليٰ
جي ٻئي قسم جي معيت سندس متقين ۽ محسنين ٻانهن سان آهي. جيئن ارشاد
باري آهي ”إِنَّ اللَّهَ مَعَ الَّذِينَ اتَّقَوْا وَالَّذِينَ هُمْ مُحْسِنُونَ“ (۵) يقيناً الله انهن سان گڏ آهي
جيڪي متقي ٿيا ۽ انهن سان جو اهي محسن آهن- اها معيت ڀلائي آهي جنهن سان
الله تعاليٰ پنهنجن ٻانهن جي مدد ڪندو آهي ۽ کين پنهنجي لطف سان نوازيندو آهي،
۳- معيت جو ٽيون قسم اهو آهي جيڪو انبياءِ ۽ مرسلين عليهم الصلوة والسلام کي

(۱) سورة العنكبوت آيت ۳۳ (۲) سورة ياسين آيت ۷۶ (۳) سورة الانعام آيت ۳۳

(۴) ضياء القرآن ص ۲۰۸ کان ۲۱۲ جلد ۲ (۵) ضياء القرآن ص ۲۰۸ کان ۲۱۲ جلد ۲

ميسر آهي الله جل جلاله هر دشمن جي مقابلي ۾ سندن تائيد ۽ مدد ڪندو آهي جنهن سان اهي ڪامياب رهندا آهن ۽ سندن مدمقابل ڪافر ۽ مشرڪ ذليل ۽ خوار ٿيندا آهن۔ غار جي اندر حضور پاڪ صلى الله عليه وسلم جن پنهنجي سڄڻ ۽ ساٿيءَ کي۔ ”إِنَّ اللَّهَ مَعَنَا“ (الله اسان سان گڏ آهي) فرمائي ان خصوصي معيت ۾ شريڪ فرمايو۔

اعتراض۔ نبي پاڪ صلى الله عليه وسلم جن حضرت ابوبڪر صديق رضي الله عنه کي ان جي ڪري نه موٽايو ته متان مڪه پاڪ ۾ وڃي سندن دشمني ڪري ان جي شر کي دفع ڪرڻ جي لاءِ پاڻ سان گڏ وٺي ويس ته ڇپ رهي۔

جواب۔ ان اعتراض جا ٻه جواب آهن۔ ١۔ الزامي ۽ اهو هي آهي ته خار جي ملعون به چون ٿا ته هجرت واري رات حضور پاڪ صلى الله عليه وسلم جن حضرت علي رضي الله عنه کي پنهنجي بستري تي ان جي ڪري سمهاريو هو ته اهو ڪافرن جي هٿان ڪسي وڃي ۽ پاڻ سندس شر کان محفوظ رهن ۽ اهي ئي ظالم ملعون چون ٿا ته حضرت علي رضي الله عنه سیده فاطمه الزهراء رضي الله عنها کي زهر ڏيئي ماريو هو ۽ کيس رات جو ان ڪري دفن ڪرايو هيائين ته متان راز ظاهر ٿي پوي۔ (نعوذ بالله) ۽ پاڻ وقت جي اسلامي حڪومت ۾ ڦاسي وڃي۔

(نعوذ بالله) جيئن خارجين ملعونن جا اهي ڪوڙ آهن تيئن شيڪن جا به حضرت ابوبڪر صديق رضي الله عنه جي خلاف ڪوڙ آهن۔ قربان وڃجي اهل السنه والجماعة جي سهڻن عقيدن تان جن وٽ اصحابن، امامن، اهلبيتن ۽ سڀني ولين جي لاءِ دل ۾ به عزت ۽ وقار آهي ۽ سڀني پيارن سان پيار آهي۔

٢۔ تحقيقي جواب جيڪو اڳ ۾ به لکي آيا آهيون ۽ اهو هي آهي ته اهڙي خطرناڪ حالت ۾ هڪڙن دشمنن کان نڪري ٻئي دشمن جي گهر اچي ان کي پنهنجو ساٿي بنائڻ عام عقلمند انسان جو ئي ڪم نه آهي ته حبيب پاڪ صلى الله عليه وسلم جن ائين ڪيئن ڪندا. ڪجهه عقل ۽ هوش سان ڪم وٺجي.

اعتراض۔ غار ۾ حضرت ابوبڪر صديق رضي الله عنه کي پنهنجي سر جو ڍپ هو حضور پاڪ صلى الله عليه وسلم جن جو نه هو۔

جواب۔ اها به اوهان اعتراض وارن جي ڪم عقلي آهي۔ هوڏانهن چئو ٿا ته مشرڪ هو مسلمان نه هو (معاذ الله) حضور پاڪ صلى الله عليه وسلم جو دشمن هو ته پوءِ ان کي ڪافر چو مارين ها ۽ ان کي ڍپ ڇا جو؟ اوهان جي هن اعتراض سان ئي صاف صاف ثابت ٿيو ته حضرت ابوبڪر صديق رضي الله عنه پڪو مؤمن هو تڏهن ته

ڊپ ٿي ڪيائين- ٻيو ته پنهنجي سر جو ڊپ ڪري ها ته نانگن سان ڀريل غار ۾ اڪيلو ڪيئن لهي ها ڊڄي ٻاهر بيهي رهي ها- حضرت ابوبڪر صديق رضي الله عنه انتهائي پڪو موءُ من مجاهد ۽ نبي پاڪ صلي الله عليه وسلم جن تان ساهه صدقي ڪرڻ ۽ جان گهورڻ وارو هو.

صوفيانہ نکتو

رب العزة جل جلاله جا صالح ٻانها صوفيا ڪرام فرمائن ٿا ته غار ۾ حضرت ابوبڪر صديق رضي الله عنه حضور آقا ۽ نامدار صلي الله عليه وسلم جن سان ائين خلوت ۾ گڏ رهيو جيئن حضور پاڪ صلي الله عليه وسلم جن لامڪان تي پنهنجي پالڻهار سان گڏ هئا- ”إِنَّ اللَّهَ مَعَنَا“ ۾ نبي ڪريم صلي الله عليه وسلم جن اهو به اشارو فرمايو ته اي ابوبڪر! رب العزة جل جلاله جي معيت اسان ٻنهي سان ازلي ابدي آهي ۽ ان معيت جو ئي اثر هو جو حضرت ابوبڪر صديق رضي الله عنه ظاهري زندگيءَ ۽ دنيا مان رحلت کان پوءِ به حضور ڪريم صلي الله عليه وسلم جن سان گڏ آهي. حضور پاڪ صلي الله عليه وسلم جن جو معراج لامڪان تي ٿيو ۽ حضرت ابوبڪر صديق رضي الله عنه جو معراج غار ثور ۾ ٿيو هو-

انْفِرُوا خِفَافًا وَثِقَالًا وَجَاهِدُوا بِأَمْوَالِكُمْ وَأَنْفُسِكُمْ

نڪرو هلڪا ٿي يا ڳرا ٿي ۽ جهاد ڪيو پنهنجن مالن ۽ پنهنجن سرن سان

فِي سَبِيلِ اللَّهِ ذَالِكُمْ خَيْرٌ لَّكُمْ إِنْ كُنْتُمْ تَعْلَمُونَ ﴿٦٠﴾

الله جي واٽ ۾ اهو اوهان جي لاءِ ڀلو آهي جيڪڏهن آهيو جو ڄاڻو ٿا

تفسير

هن کان پهريان ذڪر ڪيل آيتن ۾ فرمايو ويو ته الله جل جلاله ۽ ان جو سچو رسول نبي ڪريم صلي الله عليه وسلم اوهان جي مدد جا محتاج نه آهن. هجرت ۾ ڏسو ته الله پنهنجي حبيب پاڪ صلي الله عليه وسلم ۽ سندس ساٿيءَ کي ڪيئن محفوظ رکيو ۽ هتي ٻڌايو ٿو وڃي ته اوهان ان جا محتاج آهيو ان جي ڪري اٿو جهاد

ڪريو۔ فرمان ايزدي آهي ”اَنْفِرُوا خِفَافًا وَثِقَالًا“ هلڪا ۽ ڳرا ٿي نڪرو. هي الفاظ وڏي وسعت رکن ٿا۔ مطلب هي آهي ته جڏهن جهاد لاءِ نڪرڻ جو حڪم ٿئي ته جنهن به حال ۾ هجو نڪري پئو خوشحال هجو يا تنگ دست، ساز و سامان جي ڪثرت هجي يا بي سروساماني جي حالت۔ حالتون موافق هجن يا مخالف جوان هجو يا ڪمزور نڪري ميدان ملهايو (۱)

”وَجَاهِدُوا بِأَمْوَالِكُمْ وَأَنْفُسِكُمْ فِي سَبِيلِ اللَّهِ ذَٰلِكُمْ خَيْرٌ لَّكُمْ إِن كُنْتُمْ تَعْلَمُونَ“

۽ پنهنجن مالن ۽ پنهنجن سرن سان الله جي واٽ ۾ جهاد ڪريو اهو اوهان لاءِ ڀلو آهي جيڪڏهن اوهان ڄاڻو ٿا. مقصد ته اوهان جو جهاد غنيمت حاصل ڪرڻ، ملڪ فتح ڪرڻ، پنهنجي نالي ڪيڊرائڻ لاءِ نه هجي صرف دين جي خدمت لاءِ هجي نيت به اهائي هجي اهو جهاد تڏهن عبادت آهي جڏهن ان ۾ نيت مخلصانه هجي ۽ جهاد اوهان لاءِ آخرت ۾ ته ڀلو آهي پر دنيا ۾ به ڀلو آهي جوان سان اوهان دنيا ۾ عزت ۽ وقار واري قوم بنجنڌو، الله تعاليٰ جو دين عام ٿيندو، دين جا دشمن دٻجي ويندا ۽ اوهان الله تعاليٰ جي عبادت آزاديءَ سان ڪري سگهنڌو۔

فائدو۔ جڏهن غازي جهاد لاءِ نڪري ته سفر جي هر شدت کي خوشيءَ سان برداشت ڪري رب العزة جل جلاله جي بي شڪري نه ڪري۔ شڪو ڪرڻ سان انشاءِ الله تعاليٰ ڪمزور به قوي ٿي ويندو ۽ قدرتي طرح ان جو دشمن تي اهڙو دٻڊپو ۽ رعب وهندو جو هٿيار ڇڏي پڇي ويندو ۽ مسلمان فاتح ٿيندو.

لَوْ كَانَ عَرَضًا قَرِيبًا وَسَفَرًا قَاصِدًا لَا تَبْعُوكَ وَلَكِنْ بَعْدَتْ

جيڪڏهن هجي ها سامان ويجهو ۽ سفر وچولو ته البت پويان هلن ها تنهنجي ۽ پر پري کان ڏسڻ ۾ آئي

عَلَيْهِمُ الشُّكَّةُ وَسَيَحْلِفُونَ بِاللَّهِ لَوِ اسْتَطَعْنَا لَخَرَجْنَا مَعَكُمْ

انهن کي تڪليف ۽ جلد قسر ڪندڙ! الله جو ته جيڪڏهن طاقت رکن ها ته البت نڪرون ها اوهان سان گڏ

يُهَلِكُونَ أَنْفُسَهُمْ وَاللَّهُ يَعْلَمُ إِنَّهُمْ لَكَاذِبُونَ ﴿٢٢﴾

هلاڪ ڪن ٿا سرن پنهنجن کي ۽ الله ڄاڻي ٿو ته بيشڪ اهي البت ڪوڙا آهن

(۱) تفهيم القرآن ص ۱۹۶ جلد ۲

تفسير

اڳين آيتن ۾ انهن ڪمزور مسلمانن جو ذڪر هو جن تي تبوك ڏانهن وڃڻ دنياوي وجهن جي ڪري ڳرو هو ۽ هن آيت ۾ انهن منافقن جي حالت بيان ٿي رهي آهي جيڪي ايماني ڪمزوريءَ جي ڪري ان غزوه تبوك ۾ وڃڻ کان لهرائي بهانا ٺاهي رهيا هئا۔ فرمان عالي شان آهي۔

”لَوْ كَانَ عَرَضًا قَرِيبًا وَسَفَرًا قَاصِدًا لَّاتَّبَعُوكَ وَلَكِنْ بَعَدَتْ عَلَيْهِمُ الشَّقَّةُ“ جيڪڏهن سامان ويجهو ۽ وڇولو سفر هجي ها ته البتہ اوھان جي پويان هلن ها ۽ پر انهن کي اھا تڪليف پري کان ڏسڻ ۾ آئي۔ مطلب ته جڏهن انهن کي تبوك جي جنگ لاءِ حڪم مليو ته پري پنڌ ۽ قوي دشمن ڏسي منافق پنهنجا عذر پيش ڪري نٿاڻ لڳا پر جيڪڏهن اھو حڪم ڪنھن ويجهي سامان ۽ آسان پنڌ لاءِ هجي ها ته پوءِ اوھان جي پويان هلن ها ۽ ان ۾ شريڪ ٿين ها۔

”وَسَيَحْلِفُونَ بِاللَّهِ لَوِ اسْتَطَعْنَا لَخَرَجْنَا مَعَكُمْ يُهْلِكُونَ أَنْفُسَهُمْ“ ۽ جلد الله جو قسم ڪڍي چوندا ته جيڪڏهن اسين طاقت رکون ها ته اوھان سان گڏ نڪرون ها پنهنجو پاڻ کي هلاڪ ٿا ڪن۔ يعني اھي منافق يا ته نڪرڻ کان پھريان ئي قسم کائي طرحين طرحين حيلن بهانا ڪن ٿا ته اوھان انهن کي مدينه پاڪ ۾ رھڻ جي اجازت ڏيو يا اوھان جي واپس اچڻ کان پوءِ قسم ڪڍي عذر پيش ڪندا تانہ پنهنجي منافقيءَ تي ڀرڍو قائم ڪري سگھن۔ ”وَاللَّهُ يَعْلَمُ إِنَّهُمْ لَكَاذِبُونَ“ ۽ الله ڄاڻي ٿو ته بلاشڪ اھي ڪوڙا آھن۔ ان کان انهن جي منافقي لڪل ناھي۔ اھا منافقي ۽ ڪوڙا قسم کائڻ سندن لاءِ هلاڪت جو باعث آھي۔

عَفَا اللَّهُ عَنْكَ لِمَ أَذْنَتْ لَهُمْ حَتَّى يَتَبَيَّنَ لَكَ الَّذِينَ صَدَقُوا

درگذر فرمايو الله توکان تو ڇو اجازت ڏني انهن کي تانجو ظاهر ٿين تنهنجي لاءِ اھي جو سچا ٿيا

وَتَعْلَمَ الْكَاذِبِينَ ﴿٢٠﴾ لَا يَسْتَازِنُكَ الَّذِينَ يُؤْمِنُونَ بِاللَّهِ وَالْيَوْمِ

۽ ڄاڻين تون ڪوڙن کي نه ٿا موڪل وٺن توکان اھي جو ايمان آڻين ٿا الله تي ۽ ڏينهن

الْآخِرَ أَنْ يُجَاهِدُوا بِأَمْوَالِهِمْ وَأَنْفُسِهِمْ وَاللَّهُ عَلِيمٌ

قيامت تي ته جهاد ڪن مالن پنهنجن ۽ سرن پنهنجن سان ۽ الله ڄاڻندڙ آهي

بِالْمُتَّقِينَ ۝ إِنَّمَا يَسْتَأْذِنُكَ الَّذِينَ لَا يُؤْمِنُونَ بِاللَّهِ وَالْيَوْمِ

تقوى وارن کي تحقيق موڪل ٿا وڃن توکان اهي جو نه ٿا ايمان آڻين الله تي ۽ دينهن

الْآخِرِ وَارْتَابَتْ قُلُوبُهُمْ فَهُمْ فِي رَيْبِهِمْ يَتَرَدَّدُونَ ۝

قيامت تي ۽ شڪ ڪيو دلين انهن جي پوءِ اهي شڪ پنهنجي ۾ ٿا حيران ٿين

وَلَوْ أَرَادُوا الْخُرُوجَ لَأَعَدُّوا لَهُ عُدَّةً وَلَكِنْ كَرِهَ اللَّهُ انْبِعَاثَهُمْ

۽ جيڪڏهن ارادو ڪن ها نڪرڻ جو ته هتي ڪن ها ان لاءِ تياري ڪرڻ ۽ پر نه پسند ڪيو الله اٿڻ انهن جي کي

فَثَبَّطَهُمْ وَقِيلَ اقْعُدُوا مَعَ الْقَاعِدِينَ ۝

پوءِ ڳرو ڪيائين انهن کي ۽ چيو ويو ته ويهيو ويهندڙن سان گڏ

تفسير

اڳين آيتن ۾ مخلصن مومنن جي اها نشاني ٻڌائي وئي ته اهي جهاد ۾ نه هلڻ جا بهانا نه ٺاهيندا پر بنا فڪر جي جهاد ۾ شريڪ ٿيندا ۽ هنن آيتن ۾ منافقن جي انهن پيش ڪيلن بهانن تي غضب جو اظهار ڪندي انهن بهانن کي نه ٻڌڻ جو ارشاد ٿي رهيو آهي - ايزدي ارشاد آهي - "عَفَا اللَّهُ عَنْكَ لِمَ أَذِنْتَ لَهُمْ حَتَّى يَتَبَيَّنَ لَكِ الْذِينَ يُحَدِّثُونَ وَتَعْلَمَ الْكَاذِبِينَ" الله اوهان کي معاف ڪيو. انهن کي اجازت ڇو ڏنيو - تانجو ظاهر ٿين ها اوهان لاءِ اهي جو سچ ڳالهايا ٿيون ۽ ڄاڻو ها ڪوڙن کي - ياد ڪرڻ گهرجي ته منافق نبي پاڪ صلي الله عليه وسلم جي بارگاه ۾ اچي جهاد ۾ شرڪت نه ڪرڻ لاءِ عذر بيان ڪندا هئا حضور پاڪ صلي الله عليه وسلم جن پنهنجي ڪريم طبيعت جي ڪري انهن کي پوئتي رهڻ جي اجازت ڏيندا هئا پر جيڪڏهن پاڻ انهن

کي اجازت نه ڏين ها ته به اهي جهاد ۾ شرڪت نه ڪن ها۔ سندن منافقيءَ جو حال کلي پوي ها
 عَفَاَ اللَّهُ عَنْكَ (الله اوهاڻ کي معاف ڪيو) اهي ڪلمات ڪنهن گناهه جي معافيءَ ڏيڻ لاءِ نه پر
 تعظيم ۽ تڪريم جي اظهار لاءِ آندا ويا آهن. اهل عرب جو دستور هو ته جڏهن به
 ڪنهن جي عزت ۽ توقير کي اظهار ڪرڻ گهرندا هئا ته ان سان گفتگو جي ابتدا اهڙن
 ئي ڪلمن سان ڪندا هئا علامه رازي عليه الرحمه لکيو آهي ته: ”ان ذالڪ يدل على
 مبالغه الله في تعظيمه وتوقيره“ (١) يعني انهن ڪلمن سان الله تعاليٰ پنهنجي
 محبوب صلي الله عليه وسلم جي تعظيم ۽ توقير ۾ وڏي واڌاري جو اظهار فرمايو
 آهي۔ ذهن نشين ڪرڻ گهرجي ته انهن کي اجازت ڏيڻ ڪو گناهه نه هو پر ان وقت جي
 مصلحتن جي لحاظ سان اجازت نه ڏيڻ وڌيڪ موزون هو ان اعليٰ ۽ اڪمل صورت کي
 ترڪ ڪرڻ جي ڪري خطاب کي ”عَفَاَ اللَّهُ عَنْكَ“ سان شروع ڪيو ويو آهي۔ (٢)

”لَا يَسْتَأْذِنُكَ الَّذِينَ يُؤْمِنُونَ بِاللَّهِ وَالْيَوْمِ الْآخِرِ أَنْ يَجَاهِدُوا بِأَمْوَالِهِمْ وَأَنْفُسِهِمْ“ نه
 موڪل گهرندا اوهاڻ کان اهي شخص جن الله ۽ قيامت تي ايمان آندو آهي ته پنهنجن
 مالن ۽ پنهنجن سرن سان جهاد ڪن۔ مقصد ته اهي جاني ۽ مالي جهاد کان نه
 لهرائيندا۔ مڙس تي ميدان ملهائيندا۔

”وَاللَّهُ عَلِيمٌ بِالْمُتَّقِينَ“ ۽ الله وڌيڪ ڄاڻندڙ آهي پر هيڙگارن کي. اهو ئي ڪين سندن
 سهڻن عملن جو سهڻو بدلو عطا ڪرڻ فرمائيندو۔

”إِنَّمَا يَسْتَأْذِنُكَ الَّذِينَ لَا يُؤْمِنُونَ بِاللَّهِ وَالْيَوْمِ الْآخِرِ وَارْتَابَتْ قُلُوبُهُمْ فَهُمْ فِي رَيْبِهِمْ
 يَتَرَدَّدُونَ“ اوهاڻ کان موڪل ته اهي ئي گهرن ٿا جيڪي الله ۽ قيامت جي ڏينهن تي ايمان نه ٿا
 آڻين ۽ انهن جون دليون پنهنجي ئي شڪ ۾ حيران ۽ پريشان آهن۔ پوءِ ڪڏهن جنگ لاءِ نڪرڻ جو
 ارادو ڪن ٿا ته متان مسلمان ڪامياب ٿي ڪين ايڏائن ۽ ڪڏهن نڪرڻ جو ارادو نه ٿا
 ڪن سندن غلط گمان اهو هو ته حضور نبي ڪريم صلي الله عليه وسلم جن جي تبوڪ
 جي جنگ کان سلامت موٽڻ جو سوال ٿي پيدا نٿو ٿي۔ (٣)

”وَلَوْ أَرَادُوا الْخُرُوجَ لَأَعَدُّوا لَهُ عُدَّةً وَلَكِنْ كَرِهَ اللَّهُ ابْنِغَاثَهُمْ فَثَبَّطَهُمْ“ ۽ جيڪڏهن نڪرڻ
 جو ارادو ڪن ها ته ان لاءِ پوري پوري تياري ڪن ها پر الله تعاليٰ سندن (جنگ لاءِ)
 اٿڻ کي پسند نه فرمايو پوءِ (منجهن سستي ۽ ڳرائي پيدا ڪري)
 (ڪين جنگ تي وڃڻ کان) روڪي ڇڏيائين۔ يعني انهن جا حيلابهانا ته هاڻي جي
 ڳالهه آهي هي ته شروع کان ئي جنگ جي لاءِ آماده نه هئا ۽ نه ان لاءِ ڪا تياري ڪئي

هه ٿيون ۽ سندن ئي اندر ڪوئي هجڻ جي ڪري الله جنگ ۾ سندن شموليت ۽ شرڪت کي پسند نه فرمايو ۽ ان جي ڪري اهڙا سست ٿيا جو نڪتائي ڪونه.

وَقِيلَ أَفَعَذُوا مَعَ الْقَاعِدِينَ ۽ چيو ويو ته پوئتي وهندڙن سان گڏ هو- يعني جنگ تي نه هلندڙن مريضن، منڊن، انڌن ۽ عذر وارن سان جيڪي تبوڪ ڏانهن وڃڻ جهڙا ناهن انهن سان گڏ ويهي رهو- ۽ ٿيو به ائين جو انهن وانگر جنگ ۾ شريڪ نٿي سگهيا-

فائدو- مٿين آيتن تي غور ڪرڻ سان ثابت ٿيو ته اسلام جي متعلق شڪ ۽ تردد ڪرڻ ته حق آهي يا ناحق دل جي بدترين بيماري ۽ الله جل جلاله جو سخت عذاب آهي. ان جي ڪري منافق ماڻهو کليلن ڪافرن کان به نهايت برا ۽ بچڙا آهن ۽ اهي جهنم جي نهايت هيٺين طبقي ۾ هوندا اهڙي ماڻهوءَ کي نه دل جو سڪون ملندو ۽ نه قرار نصيب ٿيندو-

لَوْ خَرَجُوا فِيكُمْ مَا زَادُوكُمْ إِلَّا خَبَالًا وَلَا أُضْعَفُوا خِلَافَكُمْ

جيڪڏهن نڪرن ها اوهان ۾ ته نه وڌائين ها اوهان لاءِ مگر نقصان ۽ البته ڊوڙن ها اوهان جي رڃ ۾

يَبْغُونَكُمْ الْفِتْنَةَ وَفِيكُمْ سَمَاعُونَ لَهُمْ وَاللَّهُ عَلِيمٌ

طلب ڪن ها اوهان ۾ فتنو ۽ اوهان ۾ گهڻا ٻڌندڙ آهن انهن لاءِ ۽ الله ڄاڻندڙ آهي

بِالظَّالِمِينَ ۽ لَقَدْ ابْتَغُوا الْفِتْنَةَ مِنْ قَبْلُ وَقَلَبُوا لَكَ الْأُمُورَ

ظالمن کي، البته تحقيق طلب ڪيائون فتني کي اڳي ئي ۽ ابتو ڦيرايائون تنهنجي لاءِ ڪمن کي

حَتَّى جَاءَ الْحَقُّ وَظَهَرَ أَمْرُ اللَّهِ وَهُمْ كَارِهُونَ ۸

تانجو آيو حق ۽ غالب ٿيو امر الله جو ۽ اهي ناخوش آهن

تفسير

هن کان اڳ ۾ ارشاد ٿيو ته رب العزة جل جلاله تبوڪ جي جنگ ۾ انهن منافقن جي شريڪ ٿيڻ کي پسند نه فرمايو- ۽ هتي ٻڌايو ٿو وڃي ته ان جو سبب هي هو جو منافقن جي شرڪت مان نقصان ئي نقصان هو گویا اڳ ۾ دعويٰ هئي ۽ هتي ان دعويٰ جو دليل پيش ڪيو ٿو وڃي- مالڪ الملڪ مٺي جو پيارو فرمان آهي.

”لَوْ خَرَجُوا فِيكُمْ مَا زَادُوكُمْ إِلَّا خَبَالًا وَلَا أُضْعَفُوا جَلَالَكُمْ يَبْغُوا كُفْرَ الْفِتْنَةِ وَفِيكُمْ سَمَاعُونَ لَهُمْ وَاللَّهُ عَلِيمٌ بِالظَّالِمِينَ“ جيڪڏهن اوهان ۾ نڪرن ها ته اوهان ۾ ٻيو ڪجهه نه وڌائين ها صرف نقصان ڏين ها ۽ اوهان جي وچ ۾ ڊوڙن ها اوهان ۾ فتني پيدا ڪرڻ جي جدوجهد ڪن ها ۽ اوهان ۾ انهن جي لاءِ گهڻا ڪجهه ٻڌندڙ آهن ۽ الله ظالمن کي چڱيءَ طرح ڄاڻندڙ آهي۔ مطلب ته اهي منافق جيڪڏهن جنگ ۾ اوهان سان گڏجي هلن ها ته اهي بي همت ۽ سست پاڻ ته ڪجهه نه ڪن ها پر ٻين کي به سست ڪري وجهن ها ۽ مسلمانن جي لشڪر ۾ تفرقو وجهي ڪوڙا قسم کڻي مجاهدن کي ڊيڄارين ها۔ انهن جي نه هلڻ ۾ اهي حڪمتون هيون جن جي ڪري قدرت واري انهن کي شرڪت نصيب نه ڪئي ۽ انهن جي لاءِ جاسوسي ڪرڻ وارا، اوهان جي صفن ۾ موجود آهن جيڪي اوهان جون ڳالهائون ۽ پروگرام ٻڌي اوهان جي مخالفن تائين پهچائين ٿا ۽ الله ظالمن کي چڱيءَ طرح ڄاڻي ٿو۔ ان جي ڪري انهن کي شموليت نصيب نه ڪيائين۔

”لَقَدْ ابْتَغُوا الْفِتْنَةَ مِنْ قَبْلُ وَقَلَبُوا لَكُمْ الْأُمُورَ حَتَّى جَاءَ الْحَقُّ وَظَهَرَ أَمْرُ اللَّهِ وَهُوَ كَارِهُونَ“ البته تحقيق فتنو طلب ڪيائون ۽ اوهان لاءِ ڪمن کي ابتو ڦيرائي پيش ڪيائون تانجو حق آيو ۽ الله جو امر غالب ٿيو ۽ اهي ناخوش ٿي رهيا. يعني اوهان جي اسلام ۽ ايمان ڏانهن سڏڻ واري پروگرام کي ناڪام بنائڻ جي لاءِ قسم قسم جا حيلابھانا ۽ تجويزون ڪندا رهيا۔ پر الله جو امر آيو ته سندن سڀ شرارتون ختم ۽ تباهي ويون ۽ ناحق جو وجود ئي مٽجي ويو۔

وَمِنْهُمْ مَّنْ يَقُولُ اِئْذَنْ لِّي وَلَا تَفْتِنِّي اَلَا فِي

۽ انهن مان اهو به آهي جيڪو چوي پيو ته اجازت ڏي مون کي ۽ نه

الْفِتْنَةُ سَقُطُوا وَاِنَّ جَهَنَّمَ لَمُحِيطَةٌ بِالْكَافِرِينَ ﴿٥﴾

فتني ۾ وجهه مون کي خبردار فتني ۾ نه ڪري پيا ۽ بلاشڪ جهنم البته گهيرا ڪندڙ آهي ڪافرن کي،

اِنْ تَصِبْكَ حَسَنَةٌ تَسُؤْهُمْ وَاِنْ تَصِبْكَ مُصِيبَةٌ

جيڪڏهن پهچي ٿي توکي ڀلائي ته بري لڳي ٿي انهن کي ۽ جيڪڏهن پهچي ٿي توکي مصيبت ته

يَقُولُوا قَدْ أَخَذْنَا أَمْرَنَا مِنْ قَبْلُ وَيَتَوَلَّوْا وَهُمْ

چون ٿا تحقيق درست ڪري ورتو اسان ڪر پنهنجي کي اڳي ئي ۽ موٽن ٿا ۽ اهي

فَرَحُونَ ۵۰ قُلْ لَنْ يُصِيبَنَا إِلَّا مَا كَتَبَ اللَّهُ

خوش ٿيندڙ آهن فرمائ ته هر گز نه پهچندو اسان کي مگر جيڪو لکيو الله

لَنَا هُوَ مَوْلَانَا وَعَلَى اللَّهِ فَلْيَتَوَكَّلِ الْمُؤْمِنُونَ ۵۱

اسان لاءِ اهو مالڪ اسان جو آهي ۽ الله تي پوءِ گهرجي ته توڪل ڪن مؤمن-

تفسير

هن کان اڳ ۾ لکيل آيتن ۾ منافقن جي بهانن جو اجمالي ذڪر هو ۽ هتي انهن جو تفصيلي بيان ڪيو ويو آهي.

شان نزول

جڏهن حضور صلي الله عليه وسلم جن تبوك جي جنگ لاءِ وڃڻ جو ارادو فرمايو ته جد بن قيس نالي هڪ منافق کي به فرمايائون ته جنگ لاءِ تيار ٿي اچ، ان عرض ڪيو ته: سائين مدينه پاڪ ۾ رهندڙن انصارن کي خبر آهي ته مان عورتن جو گهڻو شيدائي آهيان حسن واريون عورتون ڏسندو آهيان ته پاڻ کي بچائي نه سگهندو آهيان ۽ اوهان جنهن روم جي قوم ڏانهن هلي رهيا آهيو اتي جون عورتون ته اڃان وڌيڪ سهڻيون آهن- اتي هلڻ کان پوءِ ممڪن آهي ته مان گناهه ۾ ڦاسي پوان- مون کان پاڻ روڪيو نه ٿيندو ان جي ڪري مون کي وٺي نه هلو ۽ مون کي ان فتني ۾ نه ڦاسايو- ان جي ترديد ۾ هيءَ آيت نازل ٿي- (۱) سيدنا ابن عباس رضي الله عنه جو فرمان آهي ته اهو ان جو صرف بهانو هو- سیده عائشه ۽ حضرت جابر بن عبدالله رضي الله عنه کان به هن آيت جو شان نزول اهوئي روايت ڪيل آهي- (۲) ارشاد مبارڪ آهي- "وَمِنْهُمْ مَّنْ يَقُولُ اٰذْنُ لِيْ وَلَا تَفْتَنِيْ الْاَفَى الْفِتْنَةُ سَقَطُوْا" ۽ انهن مان ڪو اهو به آهي جيڪو چوي ٿو ته

(۱) التفسير الكبير ص ۸۳ جز ۱۶ (۲) روح المعاني ص ۱۱۲ جز ۱۰ نبعي ص ۳۵۷ جلد ۱۰

مون کي (پوئتي رهڻ جي) موڪل ڏي ۽ مون کي فتني ۾ نه وجهه خبردار فتني ۾ ته ڪري پيا آهن۔ يعني انهن جو جهاد لاءِ نه نڪرڻ خود فتنو آهي جنهن ۾ ڪري تباهه ٿي رهيا آهن۔ ”وَأَنَّ جَهَنَّمَ لَمُحِيطَةٌ بِالْكَافِرِينَ“ ۽ بلاشڪ جهنم ڪافرن کي گهيرو ڪندڙ آهي۔ هيءُ انهن منافقن کي سندن ڪيل گندي ڪردار جي سزا ٻڌائي وئي آهي ته پاڻ جن ٻرن ڪمن جي گهيرا ۾ آهن سمجهڻ گهرجن ته اهو مٿن جهنم جو گهيرا آهي (١)

”إِنْ تُصِيبَكَ حَسَنَةٌ تَسُوءُهَا وَإِنْ تَصِيبَكَ مُصِيبَةٌ يَقُولُوا قَدْ أَخَذْنَا أَمْرَنَا مِنْ قَبْلُ وَتَوَلَّوْا وَهُمْ فَرَحُونَ“ جيڪڏهن توکي ڪا پلائي پهچي ٿي ته انهن (منافقن) کي ڏکي لڳي ٿي ۽ جيڪڏهن توکي ڪا تڪليف پهچي ٿي ته چون ٿا يقيناً اسان پنهنجو ڪم اڳي ئي سنڀالي ورتو ۽ خوشيون ڪندي موٽن ٿا۔ حضرت ابن عباس رضي الله عنه فرمايو آهي ته پلائي مان مراد بدر واري جنگ جي فتح آهي جيڪا رب العالمين حضور ڪريم صلي الله عليه وسلم جن کي نصيب ڪئي هئي ۽ منافق ڏکيو ٿي ويا ته ائين چوڻ ٿيو ۽ تڪليف مان مراد احد جي جنگ واري تڪليف آهي جيڪا محبوب پاڪ صلي الله عليه وسلم جن کي پهتي هئي ۽ منافق خوش ٿيا هئا۔ (٢)

”قُلْ لَنْ يَصِيبَنَا إِلَّا مَا كَتَبَ اللَّهُ لَنَا هُوَ مَوْلَانَا“

فرمائي ته: اسان کي الله جيڪو اسان لاءِ لکيو آهي ان کان سواءِ ڪابه تڪليف اصل نه پهچندي۔ اهوئي اسان جو مددگار آهي. هن فرمان مبارڪ ۾ محبوب ڪريم صلي الله عليه وسلم جن سان خطاب باصواب آهي۔ مطلب ته اوهان انهن منافقن کي ٻڌايو ته: دنيا وارا دنياوي اسباب تي ڀروسو ڪندا آهن پر اسان جو اسباب اختيار ڪرڻ سان گڏ الله جل جلاله جي پاڪ ذات تي ڀروسو آهي جڏهن دنيا وارا مادي نفعي ۽ ظاهري ۽ عارضي ڪاميابين کي پنهنجي ڪاميابيءَ جو معراج تصور ڪندا آهن ۽ انهن تي خوشيون ملهائيندا آهن تڏهن ايمان وارا پنهنجي پالڻهار جي رضا حاصل ڪرڻ ۾ مصروف هوندا آهن جيڪڏهن سر قربان ڪرڻ سان کين اها نعمت نصيب ٿيندي آهي ته ان کي حقيقي عيد سمجهندا آهن۔ پر جيڪڏهن (معاذ الله) رب پاڪ جي رضا حاصل نه ٿي ته ان ظاهري فتح کي هزار ناڪاميءَ کان به وڌيڪ ڏکائيندڙ محسوس ڪندا آهن۔ ”وَعَلَى اللَّهِ فَلْيَتَوَكَّلِ الْمُؤْمِنُونَ“ ۽ الله تي ئي مومن ڀروسو ڪن۔ ۽ الله وحده تي توڪل ڪندڙن مومن تي حق آهي مالڪ مٺي شريعت مطهره جي ذريعي جيڪو فرمان ان تي نافذ ڪيو آهي اهو پورو ڪري ڏيکاري۔ رب العالمين جيڪي دنياوي زندگيءَ لاءِ

اسباب پيدا ڪيا آهن اهي اختيار ڪري. اسباب ڇڏڻ توڪل نه آهي. اسباب اختيار ڪري ۽ يقين مسبب الاسباب تي رکڻ توڪل آهي (١)
 فائدو- ”هُوَ مَوْلَانَا“ مان ثابت ٿيو ته رب العزة جل جلاله خالق ته سڀني جو آهي پر مولا صرف مومنن جو آهي جيئن احد جي جنگ ۾ حضور پاڪ صلي الله عليه وسلم جن ڪافرن کي فرمايو هو ته ”اللَّهُ مَوْلَانَا وَلَا مَوْلَى لِكُمْ“ اسان جو مولا الله آهي ۽ اوهان جو مولا آهي ئي ڪونه. مولا معنيٰ مددگار ۽ حامي، اهو به ثابت ٿيو ته جڏهن پاڻ اسان جو مولا آهي تڏهن ان جي طرفان موڪليل ڏک، مصيبتون به حڪمت کان خالي نه آهن. مؤمن لاءِ ان جي طرفان موڪليل تڪليفون تحفا ۽ سور سوکڙيون آهن.

قُلْ هَلْ تَرْتَضُونَ بِنَا إِلَّا إِحْدَى الْحُسَيْنَيْنِ وَنَحْنُ نَتَرَبَّصُ بِكُمْ

فرماءِ ته: نٿا انتظار ڪيو اسان لاءِ مگر هڪ جو بن ڀلاين مان ۽ اسين انتظار ڪيون ٿا

أَنْ يُصِيبَكُمْ اللَّهُ بِعَذَابٍ مِّنْ عِنْدِهِ أَوْ بَأْيَدِنَا فَنَرَبَّصُوا إِنَّا

اوهان لاءِ هي ته پهچائي اوهان کي الله عذاب پاڻ وٽان يا هٿن اسان جن سان پوءِ انتظار ڪيو

مَعَكُمْ مَّتَرَبَّصُونَ ۝ قُلْ أَنْفِقُوا طَوْعًا أَوْ كَرْهًا لَّنْ يُّتَقَبَلَ مِنْكُمْ

بیشڪ اسان اوهان سان گڏ انتظار ڪندڙ آهيون فرماءِ ته: خرچ ڪيو اوهان خوشيءَ سان يا

إِنْكُمْ كُنْتُمْ قَوْمًا فَاسِقِينَ ۝

ناخوشيءَ سان هر گز نه قبول ڪيو ويندو اوهان کان بیشڪ اوهان هيٺو قوم فاسق

تفسير

هن کان اڳئين آيت ۾ ارشاد ٿيو هو ته منافق جهاد ۾ نه وڃڻ کي عقلمندي ۽ احتياط سمجهندا آهن ۽ هن آيت ۾ ٻڌايو ٿو وڃي ته پڪا مسلمان ۽ مؤمن وري جهاد ۾ وڃڻ ۽ اتي تڪليف سهڻ کي پنهنجي خوش نصيبي ۽ عقلمندي ڄاڻندا آهن گویا بي وقوفن جي حماقت واري ڳالهه کان پوءِ ڪامل عقل وارن جو بيان ٿي رهيو آهي (١) المرائي ص ٣٤ جزء ١٠

فرمان مبارک آهي۔ ”قُلْ كُلٌّ رَّغْبُوْنَ بِمَا لَآخِذُوا الْحُسَيْنِيْنَ“ وَنَحْنُ نَتَرَقَّبُ بِكُمْ أَنْ يَصْنِبَكُمْ اللَّهُ عَذَابٍ مِّنْ عِنْدِهِ أَوْ يَأْتِيَنَا بِفَرَمَاءٍ تہ: اوهان اسان جي لاءِ ٻن ڀلاين مان هڪ جو انتظار ڪيو ٿا ۽ اسين اوهان جي لاءِ هي انتظار پيا ڪيون تہ الله اوهان کي پاڻ وٽان سڌو يا اسان جي هٿان عذاب پهچائي۔ ذهن نشين ڪرڻ گهرجي تہ منافق جنگ تبوک جي موقعي تي ڪفر ۽ اسلام جي ان ڪشمڪش ۾ حصو وٺڻ جي بجاءِ پنهنجي سوچ ۽ ڪمال دانشمنديءَ سان ويٺي اهو ڏسي رهيا هئا تہ ان ڇڪتاڻ جو انجام ڪهڙو ٿيندو؟ رسول الله صلى الله عليه وسلم ۽ سندن پيارا اصحابي فتحياب ٿي ٿا اچن يا رومين جي فوجي طاقت سان ٽڪرائجي ختم ٿي وڃن ٿا؟ هن آيت ۾ کين ان سوچ جو جواب هي ڏنو ويو آهي تہ اوهان کي جن ٻن نتيجن مان هڪ جي ظاهر ٿيڻ جو انتظار آهي ايمان وارن لاءِ تہ انهن ٻنهي ۾ سراسر ڀلائي آهي اهي جيڪڏهن فتحياب ٿين ٿا تہ ان جو ڀلائي هجڻ تہ ظاهر آهي پر جيڪڏهن اهي پنهنجي مقصد جي راه ۾ جان جي بازي لڳائيندي سڀئي شهيد ٿي وڃن ٿا تڏهن بہ دنيا جي نگاه ۾ ڪٿي اها انتهائي ناکامي هجي پر حقيقتاً اها بہ ٻي ڀلائي آهي ۽ ناکامي نہ پر ڪاميابي آهي ڇو تہ مومن جي ڪامياب هجڻ يا ناڪام هجڻ جو معيار اهو ناهي تہ ان کي ملڪ فتح ڪيو يا نہ۔ ڪا حڪومت قائم ڪئي يا نہ پر ان جو معيار هي آهي تہ انهن پنهنجي پالڻهار رب جي ڪلمي کي بلند ڪرڻ جي لاءِ پنهنجي دل، دماغ، جسم ۽ جان جون سڀ قوتون لڙايون يا نہ۔ جيڪڏهن ان اهو ڪم ڪيو تہ حقيقت ۾ اهو ڪامياب آهي پوءِ دنيا جي اعتبار سان ڪٿي ڇا بہ هجي۔ مؤمن جي لاءِ جنگ ۾ فتح يا شهادت دنيوي سڀني نعمتن کان پليون نعمتون آهن جنگ ۾ فتح حاصل ڪرڻ سان مؤمن دنيا ۾ ڀلو نالو، دٻڊو ۽ دشمن تي غلبو حاصل ڪري ٿو ۽ شهادت جي ذريعي دنيوي تڪليفن کان نجات رب العزة جل جلاله جو قرب ۽ هميشه واري زندگي حاصل ڪري ٿو۔ ۽ پاڻ وٽان عذاب پهچائڻ مان مراد آهي خفيه سزا يعني منافقت تي پڪڙيندي اهڙو عذاب ڏي جيڪو ڪنهن ظاهري سبب کان سواءِ هجي جيئن آسمان کان پٿرن جو وسڻ، صورتن جو مٽجڻ، غيبي آفتن جو اچڻ، ۽ اسان جي هٿان سزا ملڻ مان مراد آهي تہ اوهان جو لڪل ڪفر ظاهر ٿي۔ اوهان کي مسلمانن کان جدا ڪري قتل ڪيو وڃي، هي رعايت عارضي اٿو اڳتي هلي مسلمان ٿيندو يا کليل ڪافر پوءِ ڳولهي ڳولهي قتل ڪيا ويندو۔ ”فَتَرَقَّبُوا إِنَّا مَعَكُمْ مَّتَرَقَّبُونَ“ پوءِ انتظار ڪيو اسين بہ اوهان سان گڏ انتظار ڪندڙ آهيون۔

هن حصي ۾ انهن منافقن کي متنبه ڪيو ويو آهي ته اوهان پنهنجن شيطانن جي ڏنلن وعدن جو انتظار ڪيو اسين وري رب العزة جل جلاله جي طرفان ڪيل وعدن جي پوري ٿيڻ جو انتظار ڪري رهيا آهيو۔ (١)

”قُلْ أَنْفِقُوا طَوْعًا أَوْ كَرْهًا لَنْ يُتَقَبَلَ مِنْكُمْ“ فرمائي ته (اي منافقو) اوهان خوشيءَ سان يا ناخوشيءَ سان خرچ ڪيو اوهان جي طرفان اهو ڪڏهن به قبول نه ڪيو ويندو. هن مقام تي واضح ڪيو ويو آهي ته منافقن جون ٻئي ڳالههون برابر آهن خرچ نه ڪندا ته اهو ظاهر آهي پر جيڪڏهن خرچ ڪندا ته ان ۾ به اخلاص ۽ الله تعاليٰ جي رضا مطلوب نه هوندي ان جي ڪري ٻئي ڳالههون برابر آهن ڪابه قبول نه ڪئي ويندي. (٢)

”إِنْ كُنْتُمْ كُفْرًا فَاسْقَيْنَ“ يقيناً اوهان فاسق قوم آهيو۔ يعني اوهان بي فرمان ۽ سرڪش آهيو۔ هن حصي ۾ سندن خرچ جي قبول نه ڪرڻ جو سبب بيان ڪيو ويو آهي (٣) هتي آيل لفظ ”فَاسِقِينَ“ مان مراد ڪافر آهن۔ مطلب ته جڏهن اوهان اندر جا ڪافر آهيو ۽ ڪافر جي ڪابه نيڪي قبول نه ٿيندي آهي تڏهن اوهان جو ڪو به خرچ قبول نه آهي وڻ جي پاڙ نه هوندي ته ميوا ڪيئن جهليندو جيڪڏهن اوهان گهرو ٿا ته اوهان جي عمل کي مقبوليت ملي ته پهريائين منافقي لڪل ڪفر ۽ اندر واري انڪار کان سچي توبه ڪيو ۽ مخلص مومن بڻجڻ پوءِ نيڪ اعمال ڪيو.

فائدا۔ هنن آيتن جي غور سان مطالعو ڪرڻ مان هي فائدا حاصل ٿيا. ١۔ ”هَلْ تَرْضَوْنَ بَنًا“ مان واضح ٿيو ته ڪافر ۽ منافق هميشه مسلمانن جا دشمن ۽ بد خواه رهيا آهن ۽ رهندا۔ مسلمانن جي خوشيءَ تي انهن کي ڏک ۽ مسلمانن جي ڏک تي انهن کي خوشي حاصل ٿيندي آهي. ٢۔ مومن کي جيڪا مصيبت پهچي ٿي اها به ان لاءِ الله تعاليٰ جي رحمت آهي جنهن تي صبر ڪرڻ سان کيس اجر ملي ٿو ۽ هڪ لحاظ سان جنگ ۾ فتح ۽ ڪاميابي سٺي شيءِ آهي ته ٻئي اعتبلا سان شهادت افضل آهي جو فتح ۽ ڪاميابي ۾ شڪر آهي ته تڪليف برداشت ڪرڻ ۾ صبر آهي۔

٣۔ منافق جي ڪابه عبادت قبول ناهي پوءِ خوشيءَ سان ڪري يا مجبوريءَ سان ان کي ان جو ثواب نه ملندو منافقن ۽ ڪافرن تي قدرتي عذاب ڪنهن وقت به اچي سگهي ٿو جيئن ”مِنْ عَذَابٍ“ مان ثابت ٿي رهيو آهي۔ ڪافرن جي مٿان مصيبت اچڻ جو

انتظار ڪرڻ به الله جل جلاله جو امر ۽ امر جي ادا ڪرڻ جي لحاظ سان ثواب ۽ اجر آهي (١)

وَمَا مَنَعَهُمْ أَنْ تُقْبَلَ مِنْهُمْ نَفَقَاتُهُمْ إِلَّا

۽ نه روڪيائون انهن کي هن ڳالهه کان جو قبول ڪيا وڃن انهن کان خرچ انهن جا مگر هن شيء جو

أَنَّهُمْ كَفَرُوا بِاللَّهِ وَرَسُولِهِ وَلَا يَأْتُونَ الصَّلَاةَ إِلَّا وَهُمْ كُسَالَى

بيشڪ انهن ڪفر ڪيو الله ۽ ان جي رسول سان ۽ نه ٿا اچن نماز تي مگر هن حال ۾ جو اهي سست آهن

وَلَا يُنْفِقُونَ إِلَّا وَهُمْ كَارِهُونَ ﴿٥٣﴾ فَلَا تُعْجِبْكَ أَمْوَالُهُمْ

۽ نه ٿا خرچ ڪن مگر جو اهي نه پسند ڪندڙ آهن ۽ نه عجب ۾ وجهن توکي مال انهن جا

وَلَا أَوْلَادُهُمْ إِنَّمَا يُرِيدُ اللَّهُ لِيُعَذِّبَهُمْ بِهَا فِي

۽ نه اولاد انهن جو ان کان سواءِ نه آهي جو ارادو ٿو فرمائي الله تانت عذاب ڪري انهن کي انهن

الْحَيَاةِ الدُّنْيَا وَتَزْهَقَ أَنْفُسُهُمْ وَهُمْ كَافِرُونَ ﴿٥٤﴾

سان حياتي دنيا واريءَ ۾ ۽ نڪرن ساهه انهن جا ان حالت ۾ جو اهي ڪافر آهن

تفسير

اڳين آيتن ۾ ارشاد ٿيو ته منافقن جا صدا ۽ خيراتون اصل قبول ٿي نه آهن۔

۽ هتي انهن جي قبول نه هجڻ جو وجه تفصيل سان بيان ڪيو ويو آهي ته اهي نه الله

تعالیٰ تي ايمان رکن ٿا ۽ نه رسول الله صلی الله عليه وسلم جن تي۔

فرمان مبارڪ آهي: ”وَمَا مَنَعَهُمْ أَنْ تُقْبَلَ مِنْهُمْ نَفَقَاتُهُمْ إِلَّا أَنَّهُمْ كَفَرُوا بِاللَّهِ وَرَسُولِهِ“ ۽

انهن کي هن ڳالهه کان جو سندن خرچ قبول ڪيا وڃن پئي ڪنهن به شيءِ نه روڪيو هو

مگر هي جو انهن الله ۽ ان جي رسول جو انڪار ۽ ڪفر ڪيو هو. يعني اهي ڪافر ۽

منافق جيڪو بظاهر خير خيرات ڪن ٿا ان جي قبول نه ٿيڻ جو اصل سبب اهو آهي جو

اهي الله جل جلاله ۽ سندس پاڪ صفتن کي جيئن مڃڻ جو حق آهي تيئن ڪونه ٿا مڃين ۽ جيڪو سچ، حق ۽ هدايتون ان جي سچي ۽ برگزيدي رسول آنديون آهن ان جو به انڪار ڪن ٿا۔ ”وَلَا يَأْتُونَ الصَّلَاةَ إِلَّا وَهُمْ كَسَالَىٰ وَلَا يُنْفِقُونَ إِلَّا وَهُمْ كَارِهُونَ“ ۽ نماز تي نٿا اچن مگر ان حال ۾ جو اهي سست آهن ۽ خرچ نٿا ڪن مگر ان حال ۾ جو اهي نه پسند ڪندڙ آهن۔ مطلب ته سندن خرچ جي قبول نه ٿيڻ ۾ اهي به ڳالهينون به ظاهري اسباب آهن، ١۔ نماز ۾ سستي، ٢۔ دل جي خوشيءَ سان خرچ نه ڪرڻ۔ نماز ۾ سستي ڪرڻ جون ٻه ٽي صورتون آهن يا ته هميشه نه پڙهي يا ڪڏهن پڙهي ته ڪڏهن نه پڙهي يا صحيح وقت تي نه پڙهي يا جماعت جي پائبندي نه ڪري يا ته نماز کي دل سان فرض ٿي نه سمجهي پر پنهنجي منافقت کي لڪائڻ جي لاءِ نماز ۾ شريڪ ٿئي ۽ هتي به اهو ئي مراد آهي ۽ اهڙي بد عملي سندن عقيددي جي بري هجڻ جو دليل آهي ۽ نه پسند ڪندي خرچ ڪرڻ جون ٻه ٽي صورتون آهن۔

١۔ هڪ رب پاڪ جي طرفان مقرر ڪيل زڪواة کي فرض ته سمجهي پر بخیل هجڻ جي ڪري ادا نه ڪري، ٢۔ پيو ته نالي ڪيڏائڻ جي لحاظ سان خرچ ڪري، ٣۔ ٽيون ته زڪواة کي فرض ٿي نه سمجهي صرف ماڻهن جي طعنن ۽ منافقت جي الزام کان بچڻ لاءِ ادا ڪري اهو ذهن رکڻ ڪفر آهي ۽ هتي اهو ئي مراد آهي۔

”فَلَا تُعْجِبْكَ أَمْوَالُهُمْ وَلَا أَوْلَادُهُمْ“ پوءِ توکي انهن جا مال ۽ انهن جو اولاد عجب ۾ نه وجهي هتي ”لَا تُعْجِبْكَ“ ۾ خطاب هر ڪلمو پڙهندڙ مسلمان سان آهي (١) يعني جڏهن منافقن جو دلي حال هي آهي ۽ سندن اعمال اهڙا آهن ته سندن مال ۽ اولاد ڏسي عجب ۾ نه پئو ۽ نه سمجهو ته اهي انهن لاءِ نعمتون آهن۔

”إِنَّمَا يُرِيدُ اللَّهُ لِيُعَذِّبَهُمْ بِهَا فِي الْحَيَاةِ الدُّنْيَا وَتَزْهَقَ أَنْفُسُهُمْ وَهُمْ كَافِرُونَ“ ان کان سواءِ ڪجهه به نه آهي ته الله ارادو فرمائي ٿو ته انهن کي انهن (مالن ۽ اولاد) سان دنياوي حياتيءَ ۾ عذاب ڪري ۽ سندن ساهه ان حالت ۾ نڪرڻ جو اهي ڪافر هجن۔

سوال۔ جڏهن اهي منافق ۽ ڪافر اهڙا مردود آهن ته پوءِ انهن کي مال، اولاد ۽ ٻين نعمتن سان ايترو ڇو نوازيو ويو؟

جواب۔ اهي انهن لاءِ نعمتون نه پر عذاب الهي آهن جيئن هڪ لذيت ۽ خوشگوار غذا تندرست ماڻهوءَ جي صحت ۽ قوت کي وڌائيندي آهي ۽ بيمار ۽ خلطن جي خرابيءَ واري مريض کي هلاڪ ٿيڻ جي ويجهو ڪندي آهي

منافقن ۽ ڪافرن کي مليل مال ۽ اولاد جو به اهو حال سمجهو۔ انهن لاءِ بد عقيدي هجڻ جي ڪري اهي نعمتون زهر آهن۔ جڏهن ته ڪافر دنيا جي حرص ۽ محبت ۾ غرق هوندا آهن ان جي ڪري اول ان جي گڏ ڪرڻ لاءِ سخت محنت ڪندا ۽ مشقت سهندا آهن پوءِ جيڪڏهن ذرو به نقصان پهچندو اٿن ته جيتريقدر انهن شين سان محبت هوندي اٿن ايتري قدر ڏک ۽ غم به پهچندو اٿن ۽ ڪو وقت به ان غم کان خالي نه رهندا آهن ۽ وري جڏهن موت کين انهن پيارين شين کان جدا ڪندو آهي ته ان وقت کين پهچندڙ صدمي جو ته اندازو ڪرڻ ئي مشڪل هوندو آهي۔ الغرض ته دنيا جي عاشق ۽ حريص کي ڪنهن وقت به حقيقي سکون، آرام ۽ راحت نصيب نه ٿيندي آهي۔ آمريڪا ۽ يورپ جي وڏن سرماييدارن جا به اهڙا بيان ايندا رهندا آهن پر الله جل جلاله جا اهي مومن ٻانهن جيڪي دولت ۽ اولاد کي معبود، زندگيءَ جو نصب العين ۽ مقصود نه سمجهندا آهن جڏهن ته سندن دلين ۾ دنيا جي محبت وارو مرض نه هوندو آهي ته مال ۽ اولاد سندن حق ۾ نعمت ۽ ديني ڪمن ۾ مدد جو ذريعو بڻجن ٿا۔

فائدا۔ هنن آيتن تي غور ڪرڻ سان هي فائدا ذهن نشين ٿين ٿا۔ ١۔ ڪفر جي هوندي ڪا به نيڪي قبول نه آهي جيئن وضو کان سواءِ نماز صحيح نه آهي۔ ٢۔ ”كَفَرُوا بِاللّٰهِ وَرَسُولِهِ“ ۾ الله جل جلاله کي نه مڃڻ کان پوءِ ان جي رسول پاڪ صلي الله عليه وسلم کي نه مڃڻ جو ذڪر آڻڻ سان ثابت ٿيو ته جيئن الله جل جلاله کي نه مڃڻ ڪفر آهي تيئن حضور ڪريم صلي الله عليه وسلم جن کي نه مڃڻ به صريح ڪفر آهي۔ ٣۔ جيڪا خير خيرات ماڻهن جي طعنن کان بچڻ لاءِ يا فخر طور ڪئي وڃي ته ان جو ثواب نه ملندو جيئن ”وَهُمْ كَارِهُونَ“ مان واضح ٿي رهيو آهي ته خير خيرات اها مقبول ۽ بارگاه ايزدي ۾ منظور آهي جيڪا نهايت دل جي خوشيءَ سان الله تعاليٰ ۽ ان جي محبوب ڪريم صلي الله عليه وسلم کي راضي ڪرڻ لاءِ ڪئي وڃي۔

وَيَخْلِفُونَ بِاللّٰهِ اِنَّهُمْ لَمِنْكُمْ وَمَا هُمْ مِّنْكُمْ وَلَكِنَّهُمْ

۽ قسم ٿا ڪن الله جو ته بيشڪ اهي البته اوهان مان آهن حالانڪ ناهن اهي اوهان مان ۽ پر اهي

قَوْمٌ يَّفْرَقُونَ ﴿٥٧﴾ لَوْ يَجِدُونَ مَلَجًا أَوْ مَغْرَاتٍ أَوْ مَدَحَلًا

قوم آهن جو ٿا ڊڄن جيڪڏهن لهن ها پناه جي جاءِ يا غار يا داخل ٿيڻ جي جاءِ

لَوْلُوا إِلَيْهِ وَهُمْ يَجْمَحُونَ ۝ وَمِنْهُمْ مَّنْ يَلْمُكَ فِي

۽ ته البت پني ڏسي ڇڻ ها ان ڏانهن حالانڪ اهي زوري ڪري ٿا ڇڻ ۽ انهن مان اهي به آهن جو طعنو هڻن ٿا توکي

الصَّدَقَاتِ فَإِنْ أُعْطُوا مِنْهَا رَضُوا وَإِنْ لَمْ يُعْطُوا مِنْهَا

صدقن (جي باري) ۾ پوءِ جيڪڏهن ڏنا ويا ان مان ته راضي ٿيا جيڪڏهن نه ڏنا ويا ان مان ته

إِذَا هُمْ يَسْخَطُونَ ۝ وَلَوْ أَنَّهُمْ رَضُوا مَا آتَاهُمُ اللَّهُ

ان وقت اهي ڪاوڙ ڪن ٿا ۽ جيڪڏهن تحقيق اهي راضي ٿين ها ان کان جو ڏنو انهن کي الله

وَرَسُولُهُ وَقَالُوا حَسْبُنَا اللَّهُ سَيُؤْتِينَا اللَّهُ مِنْ فَضْلِهِ

۽ ان جي رسول ۽ چون ها ته ڪافي آهي اسان جي لاءِ الله جلد ڏيندو اسان کي الله فضل پنهنجي مان

وَرَسُولُهُ إِنَّا إِلَى اللَّهِ رَاغِبُونَ ۝

۽ ان جو رسول بيشڪ اسين الله ڏانهن رغبت رکندڙ آهيون

تفسير

اڳين آيتن ۾ ارشاد ٿيو ته منافق جيڪو صدقو وغيره ڪن ٿا اهو صرف پنهنجي منافقي لڪائڻ لاءِ ڪن ٿا باقي ايمان جو انهن کي ذرو به حاصل نه آهي. ۽ هتي ارشاد ٿي رهيو آهي ته انهن جو مدينه منوره ۾ اوهان وٽ اچڻ، ويڃڻ ۽ اوهان سان گڏ رهڻ به سندن مجبوري آهي جو ان طريقي سان پنهنجي منافقي لڪائڻ ٿا. ارشاد رباني آهي-

”وَيَحْلِفُونَ بِاللَّهِ إِنَّهُمْ لَمُنْكَرٌ“ ۽ قسم کڻن ٿا الله جو ته بلاشڪ اهي اوهان مان آهن. مقصد ته منافقن جي اها حالت هوندي هئي جو دل ۾ اسلام سان دشمني رکندا هئا پر جڏهن ته اسلامي قوت جي اڳيان ڪمزور هوندا هئا ان جي ڪري مسلمانن جي اڳيان قسم کڻندا هئا ته اسين اوهان وانگر مسلمان ۽ اوهان مان ئي آهيون-

”وَمَا هُمْ مِنْكُمْ وَلَا يَرْحَمُونَ“ ۝ اهي اوهان مان ناهن ۽ پراهي ڊڄندڙ قوم آهن۔
هن حصي ۾ رب العزة جل جلاله ٻڌايو ته اهو سڀ ڪجهه انهن جو مڪر، فريب ۽
ڏوڪو آهي اهي اوهان مان آهن ئي ڪونه اهو سڀ صرف ڊڄندي ڪن ٿا ته متان ظاهر
ٿي پون۔

”لَوْ يَدُّونَ مَلَجًا أَوْ مَفْرَاجًا أَوْ مَدَّخَلًا لَّوَلُوا إِلَيْهِ وَهُمْ يَجْمَعُونَ“ جيڪڏهن ڪا پناهه جي جاءِ
يا غار يا داخل ٿيڻ جي جاءِ لهن ها ته زوري اودانهن پڇي وڃن ها، مطلب ته جيڪڏهن
مٿي لکائڻ جو مرڪز ملي وڃين ها ته رسيون ڇني به اودانهن پڇي وڃن ها پر ڪابه
پناهه جي جاءِ نه ڏسي اوهان وٽ اچن ٿا ۽ ڪوڙا قسم کڻي بچاءُ حاصل ڪن ٿا.

”وَمِنْهُمْ مَّنْ يَلْمِزُكَ فِي الصَّدَقَاتِ فَإِنْ أُعْطُوا مِنْهَا رَضُوا وَإِنْ لَمْ يُعْطُوا مِنْهَا إِذَا هُمْ
يَسْخَطُونَ“ ۝ انهن مان اهي به آهن جيڪي اوهان کي صدقن جي باري ۾ طعنا هڻن ٿا پر
جيڪڏهن انهن مان ڪجهه ڏنا وڃن ٿا ته راضي ٿين ٿا ۽ جيڪڏهن نٿا ڏنا وڃن ته
پوءِ ان وقت اهي ڪاوڙ جي پون ٿا۔ هي به منافقن جي حالت جو بيان آهي۔ بارگاہ
رسالت ۾ جڏهن زڪوة ۽ عشر جو مال ايندو هو ۽ حضور ڪريم صلي الله عليه وسلم
جن پنهنجي پالڻهار جي حڪم مطابق اهو خرچ ڪندا ۽ مستحقين کي ڏيندا هئا ته
منافق ڏسندا هئا جيڪڏهن کين ڪجهه مال ملندو هو ته راضي ٿيندا هئا ۽ جيڪڏهن
نه ملندو هو ته سخت ناراض ٿيندا ۽ ڪاوڙ ڪندا هئا۔

”وَلَوْ أَنَّهُمْ رَضُوا مَا آتَاهُمُ اللَّهُ وَرَسُولُهُ“ ۝ جيڪڏهن اهي ان تي راضي ٿين ها جيڪو
کين الله ۽ ان جي رسول ڏنو (ته سندن لاءِ ڀلو هو) يعني جيڪڏهن اهي کين الله ۽ ان جي
رسول ڪريم صلي الله عليه وسلم جي طرفان عطا ٿيل نعمت تي راضي ٿي ان جو
شڪر ادا ڪن ها ته سندن لاءِ تمام سٺو هو۔ علامه شبير احمد عثمانی صاحب لکيو
آهي ته: جيڪا ظاهري ۽ باطني دولت الله ۽ رسول ڪريم صلي الله عليه وسلم جي
سرڪار کان کين ملي ٿي ان تي مسرور ۽ مطمئن ٿين ها (۱)

”وَقَالُوا حَسْبُنَا اللَّهُ سَيُؤْتِينَا اللَّهُ مِنْ فَضْلِهِ وَرَسُولُهُ إِنَّا إِلَى اللَّهِ رَاغِبُونَ“ ۝ چون ها ته اسان
لاءِ الله ڪافي آهي الله جلدي اسان کي پنهنجي فضل مان ڏيندو ۽ ان جو رسول (به
ڏيندو) يقيناً اسين الله ڏانهن رغبت رکندڙ آهيون، مقصد ته اهل ايمان لاءِ اهوئي سهڻو
رهي ٿو ته اهي الله تعاليٰ تي اعتماد ڪن ۽ هي يقين رکن ته الله تعاليٰ سندن لاءِ
ڪافي آهي ۽ اهو پنهنجي فضل سان کين مالا مال ڪندو، ۽ سندس محبوب نبي ڪريم
صلي الله عليه وسلم به پنهنجي جود و سخاوت ۾ هٿ سان کين نوازيندو۔

فائدة- هنن آيتن تي غور ڪرڻ سان هي فائدا سمجه ۾ آيا. ١- تقيه ڪرڻ، پوءِ اهو قولي هجي يا عملي منافق جو ڪم آهي- (جيئن شيعا ڪندا آهن) سڄو مؤمن ٻانهو ان کان هر طرح بچندو آهي ڏسو منافق دل ۾ ڪافر هيا زبان سان ايمان جي دعوى ڪندا هئا تانته سندن دلين ۾ لڪل ڪفر ظاهر نه ٿي پوي- الله جل جلاله ان پاليسيءَ کي غلط قرار ڏئي ڇڏيو- ٢- قسم ڪڻي پنهنجي ايمان جو ثبوت ڏيڻ منافقن جو ڪم آهي نه سچن مومن جو- سچن مومن کي دنيا وارا هونئن ئي سڄو سمجهن ٿا. ۽ اها منافقن واري نشاني اڄ به ڪن ماڻهن ۾ موجود آهي جيڪي منبر تي بيهي قرآن پاڪ هٿ ۾ کڻي ماڻهن کي چوندا آهن ته اسين سني آهيون گمراه نه آهيون. ٣- ”ماهر منڪر“ مان ثابت ٿيو ته صالحن ٻانهن ۾ شامل نه هجن وڏو عذاب آهي- ۽ صالحن ۾ شموليت الاهي، انعام، اڪرام ۽ احسان آهي. ٤- منافق پنهنجي منافقيءَ کي لڪائڻ لاءِ ڪيتري به ڪوشش ڪندو پر اها لڪي نه سگهندي ان جي منهن مان اهڙا الفاظ خود بخود نڪري ويندا جن سان ظاهر ٿي پوندو- جيئن ”وَمِنْهُمْ مَّنْ يَلْفِرُ“ مان ظاهر ٿي رهيو آهي- ۽ ان ئي جملي مان اهو به ثابت ٿي رهيو آهي ته نبي ڪريم صلي الله عليه وسلم جن جي ڪنهن به قول يا فعل تي طعنو ڪرڻ ڪفر ۽ منافقن جي پڪي نشاني آهي. ٥- صرف مال ۽ ملڪيت ملڻ جي ڪري الله ۽ ان جي رسول ڪريم صلي الله عليه وسلم کان راضي رهڻ ايمان جو ڪمال نه آهي پر ايمان جو ڪمال اهو آهي جو انسان هر حال ۾ ان جي هر حڪم تي راضي رهي الله جل جلاله جي رضا ايمان بلڪه ان جو روح آهي. ٦- حضور ڪريم صلي الله عليه وسلم جي عطا خود مالڪ مٺي جي عطا آهي ڏسو غنيمت جو مال مجاهدن کي حضور ڪريم صلي الله عليه وسلم جن ئي ڏيندا هئا پر الله جل جلاله ان کي پنهنجي عطا سڏيو آهي. ان ئي طرح الله تعاليٰ جي عطا حضور ڪريم صلي الله عليه وسلم جن جي عطا آهي، ڏيندڙ رب پاڪ آهي ته ونديندڙ نبي پاڪ صلي الله عليه وسلم. ان جي ڪري ائين چوڻ جائز آهي ته حضور پاڪ صلي الله عليه وسلم جن جنت وغيره وٺي ڏيندا ۽ جهنم کان بچائيندا آهن اهوئي سبب هو جو حضرت ربيعہ صحابي رضي الله عنه حضور پاڪ صلي الله عليه وسلم جن کان جنت گهري هئي- ٧- ”آتَاهُمُ اللَّهُ وَرَسُولُهُ“ (الله ۽ ان جي رسول انهن کي ڏنو) ان مان ثابت ٿيو ته الله تعاليٰ سان گڏ حضور پاڪ صلي الله عليه وسلم جن جو ذڪر ڪنهن حرف کي وچ ۾ آڻڻ کان سواءِ به جائز آهي. ٨- اهو به ثابت ٿيو ته نبي پاڪ صلي الله عليه وسلم جن الله تعاليٰ جي اذن سان ڏيندا آهن ۽ سڀ

ڪجهه ڏيندا آهن۔ جيئن ”سَيُؤْتِنَا اللَّهُ مِنْ فَضْلِهِ وَرُسُولُهُ“ مان ثابت ٿي رهيو آهي۔
 ڏسو هتي عطا ۾ ڪنهن به قسم جو ڪو قيد لڳايل نه آهي هر شيءِ الله جي فضل سان
 ۽ حضور ڪريم صلي الله عليه وسلم جن جي هٿان ملندي آهي۔

إِنَّمَا الصَّدَقَاتُ لِلْفُقَرَاءِ وَالْمَسَاكِينِ وَالْعَامِلِينَ عَلَيْهَا

ان کان سواءِ ڪجهه به ناهي ته صدقا فقيرن جي لاءِ آهن ۽ مسڪينن جي لاءِ ۽ ان تي ڪم ڪندڙن لاءِ

وَالْمَوْلَىٰ قُلُوبُهُمْ وَفِي الرِّقَابِ وَالْغَارِمِينَ وَفِي سَبِيلِ اللَّهِ

۽ انهن لاءِ جو الفت ڏياريل آهن دليون انهن جون ۽ آزاد ڪرائڻ پانهن جي ۽ قرضين لاءِ ۽ الله جي واٽ ۾

وَابْنِ السَّبِيلِ فَرِيضَةٌ مِّنَ اللَّهِ وَاللَّهُ عَلِيمٌ حَكِيمٌ ﴿٩٠﴾

۽ مسافر لاءِ مقرر آهي الله وٽان ۽ الله چاڻهندڙ حڪمت وارو آهي

تفسير

اڳين آيتن ۾ منافقن جي انهن اعتراضن جو جواب ڏنو ويو جيڪي اهي حضور پاڪ
 صلي الله عليه وسلم جن تي غنيمت جي مال تقسيم ڪرڻ تي ڪندا هئا ۽ هتي سندن
 انهن اعتراضن جو جواب ڏنو ويو آهي جيڪي اهي صدقن جي ورهائڻ تي ڪندا هئا۔

شان نزول

حضور ڪريم صلي الله عليه وسلم جا مالدار ۽ ملڪيت وارا اصحابي سڳورا رضي الله
 عنهم پنهنجي مال ۽ ملڪيت مان نڪرندڙ زڪوة سندن پاڪ خدمت ۾ ان ارادي سان
 پيش ڪندا هئا ته پاڻ پنهنجي پاڪ هٿن سان مستحقين ۾ ورهائڻ تانته الله جل
 جلاله سندن مبارڪ هٿن جي برڪت سان مقبول ۽ منظور فرمائي منافقن مان ڪي اهڙا
 دليل ذهن وارا به هيا جيڪي اها ڳالهه به برداشت نه ڪري سگهيا ۽ بهتان هڻندي چوڻ
 لڳا ته نبي ڪريم صلي الله عليه وسلم جن پنهنجن گهروارين، مٿن مائتن، دوستن ۽

عزیزن کي ڏيڻ لاءِ اها زڪوة وٺي رکن ٿا۔ انهن جي ان غلط ڳالهه کي رد ڪرڻ لاءِ هي آيت نازل ٿي۔ (١) فرمان پاڪ آهي اَتِمُوا الصَّدَقَاتِ لِلْفُقَرَاءِ وَالْمَسْكِينِ۔ کان۔ وَابْنِ السَّبِيلِ تائين۔ ان کان سواءِ ڪجهه به نه آهي ته صدقا فقيرن ۽ مسڪينن ۽ انهن لاءِ ڪم ڪندڙن ۽ دلين ۾ الفت پيدا ڪيلن ۽ پانهن کي آزاد ڪرڻ ۽ قرضين کي ڏيڻ لاءِ ۽ الله جي واٽ ۾ ڪپاڻڻ ۽ مسافر لاءِ آهن۔ آيت ۾ آيل لفظ اِنْمَا حصر جي لاءِ آهي جنهن جو مطلب آهي ته صدقا صرف ۽ صرف هتي ذڪر ڪيلن جي لاءِ آهن۔ الصَّدَقَاتِ "صدقه" جو جمع آهي ۽ صدقه صدق کان ورتل آهي جنهن جي معنيٰ آهي سچائي جڏهن ته صدقو سخيءَ جي ايمان جي سچائيءَ جي دليل آهي ان جي ڪري ان کي صدقه سڏيو ويو آهي۔ هتي فقراءَ ۽ مسڪين جدا جدا ذڪر ڪيا ويا آهن فقير ۽ مسڪين ۾ ڪهڙو فرق آهي انهن جي متعلق علماءِ ڪرام جا ٻه ئي قول آهن۔ ١۔ فقير اهو آهي جنهن وٽ ڪجهه نه ڪجهه هجي ۽ مسڪين اهو آهي جنهن وٽ ڪجهه به نه هجي امام اعظم عليه الرحمه وٽ اهو قول پسنديدو آهي پر لغت جي ڪن عالمن جو چوڻ آهي ته فقير اهو آهي جنهن وٽ ڪجهه به نه هجي ۽ مسڪين اهو آهي جنهن وٽ ڪجهه هجي ان اختلاف مان پتو پوي ٿو ته حقيقت ۾ اهي ٻئي لفظ قريب المعنيٰ آهن ناداري، مفلس ۽ محتاج هجڻ انهن ٻنهي ۾ قدر مشترڪ آهي ان جي ڪري فصيحن جي ڪلام ۾ اهي ٻئي لفظ هڪ ٻئي جي معنيٰ ۾ مستعمل آهن ۽ سلامتي ان ۾ آهي ته ان بحث ۾ نه پئجي پر انساني نفسيات جي رازدار، حبيب ڪريم صلي الله عليه وسلم جيڪا مسڪين جي مراد ٻڌائي آهي ان کي فيصلو ڪندڙ قول بنائجي۔

پاڻ فرمايو اٿن ته: مسڪين اهو آهي جنهن وٽ ايترو سرمايو نه هجي جيڪو ان کي غني ڪري ڇڏي ۽ نه ان جي ظاهري حالت ان جي تنگدست هجڻ جو پتو ڏيندي هجي جو ماڻهو ان کي غريب سمجهي صدقو ڏين ۽ نه اهو ڪنهن جي اڳيان سوال جو هٿ ڊگهو ڪندو هجي۔ حضرت امام اعظم عليه الرحمه فرمايو آهي ته: جنهن وٽ ويهه دينار يا ٻه سؤ درهم هجن (يعني زڪوة جو نصاب) ته ان کي زڪوة وٺڻ جائز نه آهي۔ ۽ امام شافعي عليه الرحمه جو مسلڪ آهي ته: جيڪڏهن ڪو شخص صحت مند ۽ روزي ڪمائڻ تي قادر آهي ته ان جي لاءِ صدقو وٺڻ حرام آهي۔ ۽ اهڙي طرح حضور ڪريم صلي الله عليه وسلم جن جي ساري اهل بيت بلڪه سڀني هاشمين مسڪينن ۽ فقيرن لاءِ به زڪوة وٺڻ جائز نه آهي (٢) وَالْعَامِلِينَ عَلَيْهَا ۽ ڪم

ڪندڙ ان زڪوة جي حصول لاءِ المقصد ته جيڪي ماڻهو وقت جي حاڪم جي طرفان زڪوة ۽ صدقات وصول ڪرڻ جي لاءِ مقرر ڪيا ويندا آهن انهن جون پگهارون به ان زڪوة جي مال مان ادا ڪيون وينديون ۽ ان مان هي به ثابت ٿيو ته ماڻهن کان زڪوة وصول ڪرڻ حڪومت جي ذميداري آهي حڪومت جو فرض آهي ته اها منظم طور زڪوة وصول ڪري ۽ پوري اهتمام سان مستحقين کي پهچائي خلافت عباسيه تائين اهو طريقو رهيو هو ڪي ڪي وقت جا حاڪم زڪوة جي مال ۾ ناجائز تصرف به ڪندا هئا پر زڪوة وري به انهن جي حوالي ڪئي ويندي هئي تانته اهو نظام باقي رهي. پلا جيڪڏهن بني هاشمين مان ڪو اهڙو ملازم رکيو وڃي ته ڇا ان کي زڪوة جي پئسي مان پگهار ڏني سگهجي ٿي؟ حضرت امام ابو حنيفه ان کي به ناجائز سڏيو آهي (١) "وَالْمُؤَلَّفَةُ قُلُوبُهُمْ" ۽ اهي جيڪي الفت ڏيارين ويون دليون انهن جون. يعني ماڻهن جي دلين کي اسلام ڏانهن مائل ڪرڻ جي لاءِ به ڪين زڪوة ڏيڻ جائز آهي. ان جون ئي صورتون آهن. ١- ڪافرن جي رئيسن کي ان غرض جي لاءِ ڏيڻ ته اهي پاڻ غريبن مسلمانن کي ايذا نه ڏين پر ٻين کي به ايذا ڪان روڪين. ٢- ڪافرن کي اسلام قبول ڪرڻ لاءِ رغبت ڏيارڻ. ٣- نون مسلمانن جي خاطر داريءَ لاءِ سندن مدد ڪرڻ تانته اهي وري ڪافرن ڏانهن مائل نه ٿين نبي پاڪ صلى الله عليه وسلم جن انهن ٽنهي قسمن جي ماڻهن جو دليون محبت ۾ آڻڻ لاءِ ڪين وڏي فياضيءَ سان زڪوة جي مال مان ڏيندا هئا.

سوال- ڇا اڃان به "وَالْمُؤَلَّفَةُ قُلُوبُهُمْ" آهن؟

جواب- جمهور علماء وٽ هاڻي اهو حڪم منسوخ ٿي ويو آهي. ڇو ته الله تعاليٰ اسلام کي ايتري عزت، غلبو ۽ قوت عطا ڪئي آهي جو ڪنهن کي پئسا ڏئي ان جي دل ۾ اسلام جي محبت پيدا ڪرڻ جي ضرورت ئي نه رهي آهي ۽ ڪن عالمن جو خيال آهي ته اهو حڪم منسوخ نه آهي بلڪه جيڪڏهن ڪنهن وقت به ان جي ضرورت محسوس ٿئي ته وقت جي حاڪم کي ائين ڪرڻ جي اجازت آهي (٢) "وَفِي الرِّقَابِ" ۽ ٻانهن کي آزاد ڪرڻ ۾. اسلام غلاميءَ کان روڪڻ لاءِ جتي ٻيون ڪوششون ڪيون آهن اتي اها ڪوشش به ڪئي اٿس ته زڪوة جي آمدنيءَ جو هڪ حصو غلامن کي آزاد ڪرائڻ جي لاءِ به مقرر ڪيو وڃي ۽ اهڙي طرح جيڪڏهن ڪي مسلمان جنگي قيدي بڻجي ويا آهن ته انهن کي آزاد ڪرائڻ لاءِ به زڪوة جي مال مان

رقم خرچ ڪري سگهجي ٿي-

(١) "وَالْفَارِغِينَ" ۽ قرضين لاءِ- يعني اهي ماڻهو جن وٽ مٿن هوندر قرضن لاهڻ لاءِ ڪابه شيءِ نه آهي ته زڪواة جي فنڊ مان انهن جي مدد ڪرڻ به جائز آهي اسلام کي انهن جي ان ڏکائيندڙ حالت تي به رحم آهي پر ان ۾ هڪ شرط هي به آهي ته اهو قرض ڪنهن بري ۽ ناجائز ڪم لاءِ نه کنيو هجي ۽ نه فضول خرچيءَ جي ڪري مقروض ٿيا هجن- "وَفِي سَبِيلِ اللَّهِ" ۽ الله جي واٽ ۾- هن مان مراد اهي حج ڪرڻ وارا ۽ غازي آهن جن وٽ رستي جو ثمر نه آهي ۽ مفلس هجڻ جي ڪري پنهنجي لاءِ ضروري سامان وٺي نٿا سگهن زڪواة جي مال مان انهن جي مدد ڪرڻ به جائز آهي پر محققن عالمن جو قول آهي ته في سبيل الله مان مراد صرف اهي به نه آهن هراهو ڪم جيڪو عام مسلمانن جي فائدي لاءِ ڪيو وڃي ٿو اهو في سبيل الله ۾ داخل آهي جيئن ديني مدرسا جن ۾ قرآن ۽ سنت جي تعليم ڏني وڃي ۽ ديني علم جا محقق ۽ اسلام جا مبلغ تيار ڪيا وڃن اهي بطريقه اوليٰ ان ۾ داخل آهن-

علامه رشيد رضا صاحب لکيو آهي ته: "والتحقيق ان سبيل الله هنا مصالح المسلمين عامه التي بها قوام امرا الدين والدولة دون الافراد" ۽ تحقيق هي آهي ته سبيل الله مان مراد اهي مصلحتون ۽ مفيد ڪم آهن جن سان عام مسلمانن کي فائدو پهچي دين ۽ دولت ٻنهي جي تقويت حاصل ٿي- ان کان پوءِ لکيو اٿس ته:

اسان جي زماني ۾ نهايت اهم ڪم جنهن ۾ اهو زڪواة وارو پئسو استعمال ڪيو وڃي ٿو اسلام جي مبلغين کي تيار ڪري منظر انجمنن جي نگرانيءَ ۾ ڪافرن جي رياستن ۾ ديني دعوت لاءِ موڪلڻ آهي ۽ انهن جي مالي ضرورتن کي پورو ڪرڻ آهي ۽ ان ۾ ديني مدرسن کي جتي شرعي علوم پڙهايا وڃن ٿا خرچ ڏيڻ به داخل آهي. (٢) "وَابْنِ السَّبِيلِ" ۽ مسافر لاءِ- ان مان مراد اهو مسافر آهي جنهن جو سفر جي دوران خرچ ڪٿي ويو آهي پوءِ اهو پنهنجي وطن ۾ ڇو نه کڻي دولت مند هجي پر هن حالت ۾ ان جي زڪواة جي پئسي مان مدد ڪرڻ جائز آهي پر ان شرط سان جو اهو سفر ڪنهن گناه جي ارادي سان نه ڪيو هجي "فَرِيضَةً مِّنَ اللَّهِ" هي سڀ الله جي طرفان فرض آهي- هتي "فَرِيضَةً" کي زير ان جي ڪري ڏني وئي آهي جو اهو فعل مقدر جو مفعول مطلق تاڪيد لاءِ استعمال ڪيل آهي- مطلب ته مٿي ذڪر ڪيل قسمن ۾ زڪواة ورهائڻ فرض آهي (٣) پوءِ جيتري قدر به پهچي سگهي- "وَاللَّهُ عَلِيمٌ حَكِيمٌ" ۽ الله

جائڻڌر حڪمت وارو آهي. هي فرمان معظم گذريل مضمون جو تتمه آهي يعني الله تعالى ڪن ڪي امير ۽ ڪن ڪي غريب بنايو ان کان پوءِ اميرن تي زڪواة فرض ڪري غريبن جو ڪم هلايو. ان ۾ ان جون ڪئي حڪمتون آهن.

زڪواة ڏيڻ جون حڪمتون

١- قدرتي طرح مال ۽ ملڪيت دلين جون محبوب آهن انهن جي ذريعي انسان ڪيترين ئي شين ۽ ڪيترين ئي ڪمن ڪرڻ تي قادر ٿيندو آهي ۽ مال ملڪيت جي محبت جيڪڏهن گهڻي ٿي ويندي ته اها الله جي ذڪر ۽ رسول الله صلى الله عليه وسلم جي عشق کان روڪيندي ان جي ڪري الله تعالى مالدارن کي حڪم ڏنو ته غريبن کي زڪواة ڏيو تانه اوهان جي دلين مان مال جي محبت گهٽجي ۽ مالڪ مٺي جي محبت وڌي.

٢- مال ۽ ملڪيت جي گهڻي هجڻ سان دل سخت ٿيندي آهي جنهن سان دل جو دنيوي لذتن ڏانهن لاڙو وڌندو آهي لهنذا ان کي رب العالمين جل مجده جي واٽ ۾ خرچ ڪيو تانه دل ۾ نرمي پيدا ٿئي خدا جو خوف، رسول الله صلى الله عليه وسلم جن جو عشق ۽ آخرت جي تياري نصيب ٿئي.

٣- بدني عبادت به انسان کي ڳري لڳندي آهي پر مالي عبادت ان کان به سخت محسوس ٿيندي آهي ان جي ڪري امتحان طور زڪواة فرض ڪئي وئي ته ٻانهو پنهنجي مالڪ جو مطيع ۽ فرمانبردار رهي ۽ سرڪشيءَ کان بچي پوي.

٤- ته مال ۽ ملڪيت جو حقيقي مالڪ الله جل جلاله آهي، مالدار امير ان جو خزانچي ۽ غريب عوام الله تعالى جا ئي پيدا ڪيل ٻانه اهن رب العزة جل جلاله پنهنجن خزانچين کي حڪم ڪيو آهي ته منهنجي ڏنل مال مان منهنجن ٻانهن جون ضرورتون پوريون ڪيو جيڪڏهن ڪندا ته امانت دار ۽ سچا آهن ۽ جيڪڏهن نه ڪندا ته خيانت ۽ ڪوڙا آهن.

٥- ته جيڪڏهن امير ۽ مالدار ماڻهو مسڪينن کي ڪجهه نه ڏيندا ته مسڪينن جي دلين ۾ اول ريس پوءِ حسد پيدا ٿيندو جنهن جي ڪري اهي فساد برپا ڪري ڌاڙا ۽ قريون ڪرڻ شروع ڪندا جيئن هاڻي ڏٺو پيو وڃي پر جيڪڏهن انهن کي مالدارن جي ذريعي ڪجهه ملندو رهندو ۽ سندن حاجتون پوريون ٿينديون رهنديون ته انهن جي دلين ۾ گهڻو ڪري پنهنجن محسنن ۽ مهربانن لاءِ محبت پيدا ٿيندي جنهن

سان جهان جو نظام صحيح نموني قائم ٿي هلندو.

٦- ته مال ۽ ملڪيت وڃڻ واريون شيون آهن جيڪڏهن خوشيءَ سان خرچ نه ڪيا ويا ته نيٺ هٿن مان هليا ويندا چوري، باهه لڳڻ، يا ڦڏن فسادن جي ذريعي ختم ٿي ويندا ڀلا ٻيو ڪجهه نه به ٿئي پر مري ته هٿ ڪڍڻا آهن ان جي ڪري ان کي الله جل جلاله جي واٽ ۾ خرچ ڪرڻ سان رب پاڪ به راضي ٿيندو ته دنيا ۾ به چڱو نالو رهندو.

٧- زڪوة ۽ خيرات غريبن ۽ مسڪينن جي دعائن حاصل ڪرڻ جو ذريعو ۽ وسيلو آهي جن سان انسان پاڻ ۽ سندس مال ۽ ملڪيت محفوظ رهن ٿا.

٨- ته سخاوت ڪرڻ جي ڪري انسان الله جل جلاله جي پيارن نبين خصوصاً حضرت محمد مصطفيٰ صلي الله عليه وسلم جن سان تعلق ۽ سندن اطاعت حاصل ڪري ٿو.

٩- ته انسان کي الله تعاليٰ جي طرفان ٽي شيون مليون آهن، ١- روح، ٢- بدن، ٣- مال- روح جو زيور ايمان ۽ سهڻا اخلاق آهن- بدن جو زيور عبادتون ته مال جو زيور به هجڻ گهرجي ۽ اها زڪوة ۽ صدا ڏيڻ آهي.

١٠- ته انسان تي پنهنجي منعم، محسن ۽ مهربان مالڪ جي نعمتن جو شڪر ڪرڻ لازم آهي ۽ هر نعمت جي شڪر جي حقيقت اها آهي ته ان کي الله جل جلاله جي رضا حاصل ڪرڻ لاءِ استعمال ڪري مال ملڪيت به هڪ نعمت آهي ۽ ان جو شڪر زڪوة ادا ڪرڻ آهي.

١١- ته گهڻو ڪري ڪافر مسلمانن کي دنيوي لالچون ڏئي ڪفر ۽ برايون ڪرائيندا آهن پر جيڪڏهن مالدار ماڻهو زڪوة ادا ڪندا، مسڪينن ۽ غريبن جي سنڀال لهندا ته اهي انهن دشمنن جي لالچ ۽ طمع ڏيارڻ واري ڦنڊ ۾ نه ڦاسندا- لهاذا زڪوة ضرور ڏني وڃي ته مسڪين ۽ غريب ماڻهو وقت سٺو گذاري ايمان ڪامل ۽ عمل صالح تي قائم رهن گناهن ۽ براين بلڪه برن عقيدن کان بچي پون- (١)

وَمِنْهُمْ الَّذِينَ يُؤْذُونَ النَّبِيَّ وَيَقُولُونَ هُوَ أَذُنُّ قُلٍّ

۽ انهن مان اهي به آهن جو ايذا ٿيڻ ٿا نبي کي ۽ چون ٿا ته اهو ڪن (جو ڪچو) آهي فرمائي ته

أَذُنْ خَيْرٌ لَّكُمْ يُؤْمِنُ بِاللَّهِ وَ يُؤْمِنُ لِلْمُؤْمِنِينَ وَرَحْمَةً

ڪن ڀلائي جو آهي اوهان جي لاءِ ايمان ٿو رکي الله تي ۽ اعتبار ٿو ڪري مومنن تي ۽ رحمت آهي

لِلَّذِينَ آمَنُوا مِنْكُمْ وَالَّذِينَ يُؤْذُونَ رَسُولَ اللَّهِ لَهُمْ

انهن لاءِ جو ايمان آندائون اوهان مان ۽ اهي جو ايذا ٿين ٿا الله جي رسول کي انهن لاءِ

عَذَابٌ أَلِيمٌ ﴿۱۱﴾

عذاب دردناڪ آهي

تفسير

اڳين آيتن ۾ منافقن جي ان طعن جو ذڪر هو جيڪو انهن حضور ڪريم صلي الله عليه وسلم جن تي غنيمت جو مال ورهائڻ جي باري ۾ هنيو هو ۽ هتي انهن ئي منافقن جي ان طعني جو ذڪر ٿي رهيو آهي جيڪو اهي سندن بردباريءَ ۽ پرده داريءَ تي هڻندا هئا۔

شان نزول

هن آيت ڪريمه جي شان نزول جي متعلق مفسرن ۾ روايتون آنديون آهن۔

۱۔ ته منافقن مان ڪجهه فرد پنهنجي خصوصي مجلس ۾ ويهي حضور نبي اڪرم نور مجسر صلي الله عليه وسلم جي شان جي گستاخي ڪري رهيا هئا ته انهن مان هڪ ڄڻو چوڻ لڳو ته: جيڪڏهن اسان جي هن بڪواس جي خبر نبي پاڪ صلي الله عليه وسلم جن کي پئي ته اسان جي حالت خراب ٿيندي. ۽ اسان جي منافقت جا راز کلي پوندا۔ ٻيو چوڻ لڳو ته: اهو فڪر نه ڪيو پهريائين ته هتي ڪوبه مسلمان ويٺل نه آهي جيڪو کين ٻڌائي صرف اسين ئي آهيون ڀلا جيڪڏهن ڪنهن طريقي سان کين اها خبر پئجي به وئي ته اسين ڪوڙو قسم کڻي وينداسون ته اسان اوهان جي باري ۾ ڪجهه به نه چيو آهي ۽ اها ڳالهه آزمايو وينا آهيون ته پاڻ ڇاچ ۽ تحقيق ڪرڻ کان سواءِ ئي ڳالهه مڃيندا آهن ڇو ته پاڻ ڪنن (مبارڪن) جا ڪچا آهن جيڪا به ڳالهه

ٻڌن ٿا ته ان تي اعتبار ڪن ٿا۔

ان جي متعلق هيءَ آيت مبارڪ نازل ٿي (١)

٢۔ ابن ابي حاتم حضرت عبدالله بن عباس رضي الله عنهما کان روايت آندي آهي ته: اها آيت نبتل بن حارث منافق جي باري ۾ لٿي هئي جيڪو حبيب پاڪ صلي الله عليه وسلم جي خدمت پاڪ ۾ اچي ويهندو هو ۽ سندن ڳالهين ۾ ٻڌي منافقن کي وڃي ٻڌائيندو هو.

محمد بن اسحاق جو قول آهي ته اهو نبتل منافق اهڙو ته بد شڪل هوندو هو جو حضور پاڪ صلي الله عليه وسلم جن ان لاءِ فرمائيندا هئا ته جيڪو شيطان کي ڏسڻ گهري سو ان نبتل کي ڏسي۔ هڪ ڏينهن ان کي ڪنهن ماڻهوءَ چيو ته تنهنجي انهن حرڪتن جي خبر جيڪڏهن نبي پاڪ صلي الله عليه وسلم جن کي پئي ته تنهنجو ڇا حشر ٿيندو؟ چوڻ لڳو ته: مان قسم کڻي ان ڳالهه تان ڦري ويندس پاڻ ڪنن (مبارڪن) جا ڪچا آهن مون کي ڪجهه به نه چوندا۔ ان جي ان حالت جي باري ۾ هيءَ آيت نازل ٿي۔ (٢)

فرمان عالي شان آهي۔ ”وَمَنْهُمْ الَّذِينَ يُؤْذُونَ النَّبِيَّ وَيَقُولُونَ هُوَ أَدْنٰى“ ۽ انهن مان ڪي اهي آهن جيڪي نبي پاڪ کي ايڏائڻ ٿا ۽ چون ٿا ته اهو ڪن آهي۔ مطلب ته منافقن مان ڪي اهڙا ماڻهو به آهن جيڪي گستاخيون ڪري نبي پاڪ کي ايڏائڻ ٿا ۽ جيڪڏهن کين ڪو جهلي ٿو ته اهي خبرون نبي پاڪ صلي الله عليه وسلم جن تائين پهچنديون ته جواب ۾ چون ٿا ته اهو اهڙو اعتبار ڪرڻ وارو آهي جو اسين کيس جيئن ٻڌائينداسون ان تي اعتبار ڪري ويندو۔

غور ڪرڻ جي قابل الفاظ

هن فرمان مبارڪ ۾ ٻه لفظ غور ضرور جهڙا آهن ١۔ يُؤْذُونَ، ٢۔ النَّبِيَّ ”يُؤْذُونَ“ (ايڏائڻ ٿا) ۾ هي ٻڌايو ويو ته جڏهن هو پنهنجن محفلن ۾ رسول پاڪ صلي الله عليه وسلم جون گستاخيون ڪندا آهن ته ان سان محبوب مصطفيٰ صلي الله عليه وسلم کي ايڏايو پهچي ٿو۔

سوال پيدا ٿئي ٿو ته رسول الله صلي الله عليه وسلم جن جو ڪو پڪو عاشق ۽ سچو مسلمان ته ان محفل ۾ هوندو ئي ڪونه هو پوءِ کين ڪيئن ٿي خبر پئي ته سندن گستاخي ٿي رهي آهي۔ ”النبي“ لفظ ان خبر پوڻ جو دليل آهي۔ مطلب ته جنهن جي

(١) تنوير القياس ص ١٦٠ خازن ص ٢٤١ جلد ٢ (٢) مظهر ص ٢٥٤ جلد ٤ خازن ص ٢٤١ جلد ٢

گستاخي ڪن ٿا اهو نبي آهي ۽ نبي جي معنيٰ آهي غيب جون خبرون ڏيندڙ. منافق جي انهن حرڪتن جي ان کي پوري پوري خبر آهي تڏهن کيس ايذا پهچي ٿو- نبي پاڪ صلي الله عليه وسلم جن جو علم ۽ سندس نگاه پاڪ جي ڪماليت ته اعليٰ آهي پر پاڻ جنهن خچر تي سوار ٿيندا هئا ان جي اکين جي اڳيان ٿي پردا پري ٿي ويا هئا ۽ غيبي حالتون ڏسي رهيو هو.

جيئن پاڻ هڪ پيري ان تي سوار هئا ۽ اهو قبر ۾ مثل جي عذاب واري حالت کي ڏسي ٻن پيرن تي بيهي رهيو هو علامه رومي عليه الرحمة مثنوي شريف ۾ آندو آهي ته هڪ پيري سيده عائشه صديقه رضي الله عنها جي مٿي مبارڪ تي حضور ڪريم صلي الله عليه وسلم جن جي چادر مبارڪ هئي ته سندس نگاه آسمان کان مٿي نور جي بارش ڏسي رهي هئي- (١) ”قُلْ أَذُنُ خَيْرٌ لَّكُمْ“ فرماءَ ته: ڪنن جو ڪچو اوهان جي پلائي لاءِ آهي. يعني اوهان جي ڪوڙن کي ظاهر نه ڪرڻ ۽ خاموش رهڻ اوهان جي لاءِ رحمت آهي پاڻ نهايت مهربان هجڻ جي ڪري اوهان جي گستاخين ۽ بي ادبين کان به درگذر فرمائين ٿا اها ان جي بي علمي نه سمجهو- پر انهن ڳالهين جي اوهان کي الله تعاليٰ وٽان سزا ضرور ملندي ان جو انتظار ڪيو- ”يُؤْمِنُ بِاللّٰهِ وَيُؤْمِنُ لِلْمُؤْمِنِينَ وَرَحْمَةً لِّلَّذِينَ آمَنُوا مِنْكُمْ“ الله تي يقين رکي ٿو ۽ مؤمنن جي ڳالهين تي به يقين رکي ٿو ۽ اوهان مان ايمان آڻڻ وارن جي لاءِ رحمت آهي- مقصد ته جيڪو رحيم ۽ ڪريم نبي صلي الله عليه وسلم دشمنن جي پردي پوشي ڪري، انهن کي رسوا ۽ خوار نه ڪري ان جي پنهنجن تي شفقت، رافت ۽ رحمت ڪيتري هوندي ان جو اندازو هر ڪو لڳائي سگهي ٿو. ان جي ڪري مٿئين جملي سان گڏ اهو به ٻڌايو ويو ته پاڻ اوهان مان (سچن) ايمان وارن لاءِ خصوصي رحمت آهن- ”وَالَّذِينَ يُؤْذُونَ رَسُولَ اللَّهِ لَهُمْ عَذَابٌ أَلِيمٌ“ ۽ جيڪي الله جي رسول کي ايڏائين ٿا انهن لاءِ دردناڪ عذاب آهي- هن حصي ۾ قيامت تائين اچڻ وارن ماڻهن کي ٻڌايو ويو آهي ته ڪير به هجي جنهن به منهنجي محبوب ڪريم صلي الله عليه وسلم جي ذري برابر به بي ادبي ڪئي ته ان لاءِ دردناڪ عذاب آهي. پوءِ اهو ايذا ڪول سان يا فعل سان يا ڪنهن ٻئي نموني سان ڏنو وڃي-

فائدا- هن آيت پاڪ کي غور سان پڙهڻ مان هي فائدا حاصل ٿيا-

١- حضور نبي پاڪ صلي الله عليه وسلم جن هر شخص جي کليل يا لڪل

حال کان باخبر آهن کانئن سندن حال لڪل نه آهي ڏسو پاڻ منافقن جي لڪل گستاخين کان ڪيئن باخبر هئا جنهن جو ڪين ڏک ٿيو ۽ الله تعاليٰ فرمايو ته: جيڪي به الله تعاليٰ جي رسول کي ايڏائين ٿا انهن لاءِ دردناڪ عذاب آهي- ٢- هتي پهرئين جملي ۾ ”يُؤْذُونَ“ کان پوءِ ”النَّبِيِّ“ آندو ويو ”الرسول“ نه آندو ويو غالباً ان جي ڪري جو نبي جي معنيٰ غيب جو خبرون ڏيندڙ آهي. حبيب پاڪ صلي الله عليه وسلم جن جي گستاخي ڪير به ڪئي به ڪنهن به نموني ڪري ٿو ته پاڻ باذن الله ان کان باخبر آهن- ٣- خبر هجڻ جي باوجود پاڻ نهايت پردو رکڻ وارا پيغمبر آهن ۽ پاڻ مالڪ مٺي جي سهڻي ۽ صفت ستار جا اتر ۽ اڪمل مظهر آهن ۽ گستاخي ڪندڙن ان رمز کي نه سمجهندي نقصان ۾ وڃي رهيا آهن- ٤- محبوب ڪريم صلي الله عليه وسلم جن کي بي خبر ۽ بي علم سمجهڻ منافقن جو ڪم آهي ۽ مؤمن جو عقيدو اهو آهي ته پاڻ رب العزة جل جلاله جي عطا سان هر ماڻهوءَ جي ايمان، اعمال، ادب ۽ بي ادبيءَ کان بخوبي واقف آهن ۽ سندن طرفان مخالفن جي معذرت قبول ڪرڻ ۽ ڪين هر ڳالهه تي نه پڪڙڻ سندن شفقت ۽ الله جل جلاله جي رحمت ۽ مهرباني آهي- (١)

يَخْلِفُونَ بِاللّٰهِ لَكُمْ لِيَرْضَوْكُمْ وَاللّٰهُ وَرَسُولُهُ أَحَقُّ أَنْ

قسر ڪئن ٿا الله جو اوهان جي لاءِ تانت راضي ڪن اوهان کي ۽ الله ۽ ان جو رسول وڌيڪ حقدار آهن

يَرْضُوهُ إِنْ كَانُوا مُؤْمِنِينَ ۝ اَلَمْ يَعْلَمُوا أَنَّهُ

هن ڳالهه جا ته راضي ڪن ان کي جيڪڏهن آهن مؤمن ڇا نه ڄاڻائون ته تحقيق ڳالهه هيئن آهي ته تحقيق

مَنْ يُحَادِدِ اللَّهَ وَرَسُولَهُ فَأَنَّ لَهُ نَارَ جَهَنَّمَ

جيڪو مخالفت ٿو ڪري الله جي ۽ ان جي رسول جي پوءِ بيشڪ ان لاءِ باهه جهنم جي آهي

خَالِدًا فِيهَا ذَٰلِكَ الْخِزْيُ الْعَظِيمُ ۝

هميشه هوندا ان ۾ اهاخواري وڌي آهي

(١) نعيم ص ٤١٢ جلد ١٠

تفسير

هن کان اول ذکر کيلن آيتن ۾ ارشاد ٿيو ته: منافق پنهنجن مجلسن ۾ حضور ڪريم صلي الله عليه وسلم جن جون گستاخيون ڪندا هئا ۽ هتي ٻڌايو وڃي ٿو ته اهي وري مسلمانن جي مجلسن ۾ ايندا هئا ته ڪوڙا قسم کڻي انهن حرڪتن جو انڪار ڪندا هئا سندن دليين ۾ الله تعاليٰ جو خوف نه هوندو هو مسلمانن جو خوف هوندو هو۔

شان نزول

ابن المنذر ۽ ابن ابی حاتم حضرت قتادة رضي الله عنه کان روايت آندي آهي ته منافقن مان هڪ شخص چيو ته (حضرت محمد مصطفيٰ صلي الله عليه وسلم) جيڪو چوي ٿو جيڪڏهن اهو حق آهي ته پوءِ اسين گڏهن کان به بچڙا آهيون۔ ان وقت انهن وٽ عامر بن قيس نالي هڪ مسلمان ويٺو هو جنهن ان کي فرمايو ته: جيڪو ڪجهه (حضرت) محمد (صلي الله عليه وسلم) فرمائي ٿو اهو حق آهي ۽ تون گڏهه کان به بچڙو آهين۔ ائين چوڻ کان پوءِ اهو مسلمان نبي پاڪ صلي الله عليه وسلم جن جي خدمت ۾ حاضر ٿيو ۽ کين سموري حقيقت عرض ڪيائين۔ حضور پاڪ صلي الله عليه وسلم جن ان شخص کي گهرائي پڇيس ته ڪوڙو قسم کڻي چوڻ لڳو ته مون ائين ڪونه چيو آهي۔ مسلمان صحابي الله جل جلاله جي بارگاه ۾ دعا گهرندي عرض ڪيو ته: يا الله! سچي جو سچ ۽ ڪوڙي جو ڪوڙ ثابت ڪر الله جل جلاله هيءَ آيت نازل ڪري ٻڌايو ته منافق ڪوڙا قسم کڻن ٿا۔ (١) ۽ قرآن پاڪ جي مفسرن مقاتل ۽ ڪلبيءَ جو قول آهي ته جڏهن حضور پاڪ صلي الله عليه وسلم جن تبوك جي جنگ ڏانهن ويا ته ڪيترا ئي منافق جنگ ۾ عمداً شريڪ نه ٿيا ۽ جڏهن پاڻ خبر سان ڪامياب ٿي موٽيا ته اهي سندن خدمت ۾ اچي ڪوڙا قسم کڻي چوڻ لڳا ته: اسان کي هي عذر ۽ هي مجبورون هيون ان جي ڪري هلي نه سگهياسون۔ انهن جي باري ۾ هيءَ آيت نازل ٿي (٢) فرمان مبارڪ آهي۔ يَخْلِفُونَ بِاللّٰهِ لَكُمْ لَبِئْسَ صُؤْكُمْ اوهان وٽ الله جا قسم کڻڻ ٿا تانته اوهان کي راضي

ڪن- المقصد ته جڏهن انهن منافقن جي منافقي، ڏوڪو ۽ دغا بازی پڪڙجي پوي ٿي ته اوهان کي راضي ڪرڻ لاءِ الله جا قسم ڪڻن ٿا ته اسان نه ائين چيو آهي ۽ نه ڪيو آهي نه اسان جي نيت ۾ اوهان جي لاءِ غلط سوچ آهي- وَاللّٰهُ وَرَسُولُهُ أَحَقُّ أَنْ يُرْضَوْهُ ۽ الله ۽ ان جو رسول ان ڳالهه جا وڌيڪ حقدار آهن ته انهن کي راضي ڪن- مطلب ته اها ٺڳي ۽ ڪوڙا قسم الله ۽ ان جي رسول پاڪ صلي الله عليه وسلم سان نه هلندا ۽ اصل ڳالهه اها ئي آهي ته انهن کي راضي ڪن- إِنْ كَانُوا مُؤْمِنِينَ جيڪڏهن مومن آهن- يعني ايمان ۽ نيت سچي هجڻ جي دعويٰ ۾ سچا تڏهن چئبا جڏهن الله جل جلاله ۽ ان جي پياري رسول ڪريم صلي الله عليه وسلم کي راضي ڪندا- أَلَمْ يَعْلَمُوا أَنَّهُ مَنِ يُخَادِدِ اللَّهَ وَرَسُولَهُ فَأَنَّ لَهُ نَارَ جَهَنَّمَ خَالِدًا فِيهَا ذَلِكَ الْخِزْيُ الْعَظِيمُ ڇا نه ڄاڻائون ته: ان ۾ ڪوبه شڪ ناهي ته جيڪو الله ۽ ان جي رسول جي مخالفت ڪندو ان لاءِ يقيناً جهنم جي باهه آهي ان ۾ هميشه هوندو اها وڏي خوري آهي. يعني اهي منافق ان جا ڪوڙا قسم ڪڻن ٿا ته خوار نه ٿين ۽ ڪنهن کي خبر ئي نه پوي پر الله ۽ ان جي رسول صلي الله عليه وسلم جي مخالفت ڪرڻ جي ڪري کين جڏهن هميشه لاءِ جهنم جي باهه ۾ وڌو ويندو ته اها سندن وڏي ۽ وڏي خوري هوندي- ذهن نشين ڪرڻ گهرجي ته هن آيت ۾ آيل لفظ يُخَادِدُ محاذاءَ کان ورتل آهي جنهن جي معنيٰ آهي ڪنهن جي مقابلي ۾ جدا محاذ قائم ڪرڻ جنهن ۾ هر ڪنهن جي حد جدا هجي- (١)

فائدا- ١- پنهنجي مومن ۽ سچي هجڻ لاءِ هرو ڀيرو قسم ڪڻڻ منافقن جو ڪم آهي سچن مومن کي قسم ڪڻڻ جي ضرورت ئي نه پوندي آهي انهن مان ايمان جي خوشبو خود بخود ايندي آهي- موجوده دور ۾ به الله جل جلاله ۽ ان جي پياري رسول ڪريم صلي الله عليه وسلم جا گستاخ قسم کڻندا آهن، قرآن پاڪ مٿي تي رکي يا هٿن ۾ جهلي چوندا آهن ته اسين سچا آهيون پر حضور ڪريم صلي الله عليه وسلم جن جي عاشقن کي نه قسم ڪڻڻ جي ضرورت پوندي آهي نه قسم کڻندا آهن- عطر پنهنجي خوشبوءِ پاڻ ظاهر ڪري ٻڌائيندو آهي ته مشڪ آهي يا گلاب آهي- ٢- الله جل جلاله کي راضي ڪرڻ جي نيت ايمان جي ڪامل هجڻ جو دليل آهي ۽ الله تعاليٰ کي وساري مخلوق کي راضي ڪرڻ جي نيت ڪرڻ منافقن جو ڪم آهي- ٣- وَاللّٰهُ وَرَسُولُهُ أَحَقُّ أَنْ يُرْضَوْهُ مان ثابت ٿيو ته ايمان، عبادت ۽ معاملات ۾ الله جل جلاله سان گڏ ان جي پاڪ رسول ڪريم صلي الله عليه وسلم کي راضي ڪرڻ جي نيت ڪرڻ به نه شرڪ

آهي نه ڪفر ۽ نه گناهه بلڪ اها نيت ڪرڻ ايمان جي ڪمال جي نشاني آهي۔ ۴۔ الله تعاليٰ جي پاڪ نالي سان گڏ ان جي پياري رسول ڪريم صلي الله عليه وسلم جو نالو وٺڻ بلڪ انهن ٻنهي لاءِ هڪ ضمير ۽ صيغو استعمال ڪرڻ جائز ۽ درست آهي جيئن ”أَحَقُّ أَنْ يُرْضَوْهُ“ پر حق به ٻنهي لاءِ هڪ صيغو آهي ته ”يُرْضَوْهُ“ پر ”ه“ ضمير به ٻنهي لاءِ هڪ آهي۔ ان جي ڪري ائين چوڻ جائز آهي ته الله رسول (ڪريم صلي الله عليه وسلم) ڀلائي ڪري آفتن کان بچائي وغيره (۱)

يَحْذَرُ الْمُنَافِقُونَ أَنْ تُنْزَلَ عَلَيْهِمْ سُورَةٌ تُنَبِّئُهُمْ بِمَا

ڊڄن ٿا منافق هن کان ته لائي وڃي انهن تي ڪا سورة جو خبر ڏي انهن کي ان (راز) جي جو

فِي قُلُوبِهِمْ قُلِ اسْتَهْزِؤْا إِنَّ اللَّهَ مُخْرِجٌ مَّا تَحْذَرُونَ ﴿٣٤﴾

دلين انهن جي ۾ آهي فرماء ته: مسخريون ڪيو پيشڪ الله ظاهر ڪندڙ آهي ان کي جو ڊڄو ٿا

وَلَئِنْ سَأَلْتَهُمْ لَيَقُولُنَّ إِنَّمَا كُنَّا

۽ البت جيڪڏهن پڇندين انهن کان ته البت ضرور چوندا ته ان کان سواءِ ڪجهه به ناهي ته

نَحْوُضُ وَ نَلْعَبُ قُلْ أَبِاللَّهِ وَآيَاتِهِ وَرَسُولِهِ كُنْتُمْ

مذاق ٿي ڪئي سون ۽ راند ٿي ڪئي سون فرماء ته: ڇا الله سان ۽ انهن جي آيتن سان ۽ ان جي رسول سان

تَسْتَهْزِؤُونَ ﴿٣٥﴾ لَا تَعْتَذِرُوا قَدْ كَفَرْتُمْ بَعْدَ إِيمَانِكُمْ

چتر ٿي ڪيو نه عذر پيش ڪيو تحقيق ڪفر ڪيو توهان ايمان آڻڻ پنهنجي کان پوءِ

إِنْ نَعَفُ عَنْ طَائِفَةٍ مِّنْكُمْ نُعَذِّبُ طَائِفَةً

جيڪڏهن معاف ڪنداسون جماعت هڪ کان اوهان مان ته عذاب ڪنداسون هڪ جماعت کي

بِأَنَّهُمْ كَانُوا مُجْرِمِينَ ﴿٣٦﴾

سببان ان جي جو بلاشڪ اهي مجرم هئا

(۱) نعيم ص ۴۲۱ جلد ۱۰

تفسير

هنن آيتن کان اول لکيل آيتن ۾ منافقن جي طرفان سندن کيل حرڪتن تي بي قراريءَ ۽ پيشمانيءَ جو ذڪر هو جو ڪوڙا قسم کڻي مسلمانن کي پنهنجي طرفان مطمئن ڪندا هئا ۽ هتي انهن ئي منافقن جي طرفان کين مستقبل ۾ پيش ايندڙ خطرن کان ڊڄڻ جو بيان ٿي رهيو آهي.

شان نزول

علامه رازي عليه الرحمه لکيو آهي ته: هڪ پيري ٻارهن منافقن پاڻ ۾ ويهي خفيه اجلاس ڪيو جنهن ۾ انهن مومنن جي خلاف سازش تيار ڪئي ۽ الله جل جلاله اها سڀ حقيقت پنهنجي محبوب نبي ڪريم صلي الله عليه وسلم کي ٻڌائي پاڻ هڪ مجمع ۾ اعلان فرمايائون ته: ڪجهه ماڻهن اسان جي خلاف هڪ سازش رڻي آهي ۽ اهي هتي موجود آهن اهي اتي توبه ڪن ته مان سندن لاءِ شفاعت ڪريان- پر انهن مان ڪير به اتي نه بيٺو پاڻ ڪيترائي ڀيرا ائين فرمائيندا رهيا پر منافق نه اٿيا- نيٺ پاڻ انهن مان هر هڪ جو نالو وٺي فرمايائون ته: اي فلاڻا! اٿ تون به منافق آهين تون به ان سازش ۾ شريڪ هئين- ائين انهن ٻارهن ئي کي اڌاري بيهاري ماڻهن کي ڏيکاريائون ته هي اهي سازش ڪرڻ وارا منافق آهن- پوءِ انهن مڃيو ته واقعي اسان اها حرڪت ڪئي آهي اسان کي معاف ڪيو وڃي پاڻ فرمايائون ته: مون اوهان جي شفاعت لاءِ ۽ الله تعاليٰ جي رحمت اوهان جي بخشش لاءِ گهڻو انتظار ڪيو پر اوهان اتي نه بيٺو هاڻي اهو وقت گذري ويو اٿو هن مجلس مان نڪري وڃو- پوءِ اهي اتاهين ڪڍيا ويا ان تي پهرين آيت ”يَخَذِرُ الْمُنَافِقُونَ“ نازل ٿي.

حضرت امام حسن بصري جو قول اهو آهي- (١) علامه احمد صاوي عليه الرحمه لکيو آهي ته جڏهن نبي پاڪ صلي الله عليه وسلم جن غزوه تبوك کان واپس ٿيا ته ٻارهن منافق سندن واپسيءَ واري رستي سان هڪ جبل جي گهٽ ۾ لڪي ويٺا هئا تانته اوندا هيءَ جو فائدو وٺي کين شهيد ڪري ڇڏين حضور ڪريم صلي الله عليه وسلم جن حضرت عمار رضي الله عنه کي فرمايو ته: تون وڌي هل ۽ انهن ٻارهن کي

ئي اتان هٽائي ڇڏ حضرت عمار رضي الله عنه انهن کي اتان اچي هٽايو ۽ حضور کريم صلي الله عليه وسلم جن خيريت سان مدينه منوره ۾ پهتا ۽ حضرت عمار کان پڇيائون ته: اهي ٻارهن سڃاتا هيئي؟ عرض ڪيائين ته: اونداهيءَ رات ۾ مان انهن کي سڃاڻي نه سگهيس پاڻ فرمايائون ته: مان ته انهن جا نالا به ڄاڻان ٿو۔ حضرت عمار عرض ڪيو ته انهن کي قتل ڪرائي ڇڏجي جن ايڏي خطرناڪ سازش ڪئي هئي؟

پاڻ فرمايائون ته: انهن کي قتل نه ڪرائبو ڇو ته اهي ظاهر ۾ ڪلمو پڙهن ٿا ۽ ٻين ملڪن ۾ مشهور ٿي ويندو ته (حضرت) محمد (صلي الله عليه وسلم) ڪلمو پڙهندڙن کي به قتل ڪرائي ٿو۔ تڏهن اها پهرين آيت نازل ٿي۔ (١)

علامه شهاب الدين آلوسي بغدادي عليه الرحمه لکيو آهي ته: جڏهن حضور کريم صلي الله عليه وسلم جن پنهنجن اصحابن سڳورن رضي الله عنهم سان گڏ غزوہ تبوك لاءِ وڃي رهيا هئا ته سندن اڳيان ويندي ڪجهه منافق پاڻ ۾ چوندا ٿي ويا (حضرت) محمد (صلي الله عليه وسلم) فارس ۽ روم کي فتح ڪرڻ جا خواب ڏسي رهيو آهي. ڪٿي اهي طاقتور ملڪ ۽ ڪٿي هي؟ محبوب پاڪ صلي الله عليه وسلم جن پنهنجن پيارن اصحابن رضي الله عنهم کي فرمايو ته: انهن اڳيان وڃڻ وارن کي بيهاريو ۽ مون ڏانهن وٺي اچو۔ اصحابي سڳورا انهن کي وٺي آيا پاڻ انهن کي فرمايائون ته: اوهان پاڻ ۾ هيئن هونئن ڇو ٿي چوندا ويٺو؟ انهن چيو ته اسين ائين پنڌ ڪٽائڻ لاءِ چوندا ٿي وياسون دل ۾ اسين اوهان سان سڃا. آهيون انهن جي متعلق هي آيتون نازل ٿيون۔ (٢)

ارشاد مبارڪ آهي ”يَحْذَرُ الْمُنَافِقُونَ أَنْ تُنَزَّلَ عَلَيْهِمْ سُورَةٌ تُنَبِّئُهُمْ بِمَا فِي قُلُوبِهِمْ“ منافق هن ڳالهه کان ڊڄن ٿا ته انهن تي اهڙي ڪا سورة لائي وڃي جيڪا انهن کي اها ڳالهه ٻڌائي جيڪا سندن دليين ۾ آهي. يعني کين سندن منافقيءَ جي ظاهر ٿيڻ جو خطرو رهي ٿو. ڊڄن ٿا ته متان اهڙي ڪا سورة نازل ٿي جنهن ۾ سندن ڀول پڌرا ڪيا وڃن۔ ”قُلْ اسْتَهْزِؤْا اِنَّ اللّٰهَ مُخْرِجٌ مَّا تَحْذَرُوْنَ“ فرماءَ ته ڀلي مسخريون ڪندا رهو۔ بلاشڪ جنهن ڳالهه کان اوهان ڊڄندا هيئو الله ان کي ظاهر فرمائيندڙ آهي۔ مقصد ته اوهان کي ڊپ هو ته اسان جي منافقي ظاهر نه ٿي پوي سو اها هاڻي ظاهر ٿي رهي آهي الله جل جلاله اوهان جا نالا ۽ احوال پنهنجي پياري نبي کريم صلي الله عليه وسلم کي ٻڌائي ڇڏيا آهن۔ علامه محمد بن احمد انصاري قرطبي عليه الرحمه لکيو آهي ته: ”اِنَّ اللّٰهَ

مخرج ما تحذرون جو مطلب آهي ته: انه عرف نبيه عليه السلام احواله واسماءهم لا
انها نزلت في القرآن" (١)

يعني ان فرمان مقدس جو مطلب آهي ته الله تعالى پنهنجي نبي ڪريم صلى الله عليه
وسلم کي انهن جي احوال ۽ نالن جي سڃاڻ ڏني آهي- ان جو مطلب اهو ناهي ته الله
تعالى انهن جا نالا قرآن پاڪ ۾ نازل فرمايا آهن "وَلَكِنْ سَأَلْتَهُمْ لَيَقُولُنَّ إِنَّمَا كُنَّا
نُحُوضُ وَنَلْعَبُ قُلْ أَبِإِلَهِ وَآيَاتِهِ وَرَسُولِهِ كُنْتُمْ تَسْتَهْزِؤْنَ" ۽ البته جيڪڏهن انهن کان
پڇيندي ته چوندا ان کان سواءِ ڪجهه ناهي جو اسان مسخريون ۽ رانديون ٿي ڪيون
فرمائ ته: ڇا الله ۽ ان جي آيتن ۽ ان جي رسول سان مسخريون ٿي ڪيو؟ ڄاڻڻ گهرجي ته
مسلمانن سان مسخريون ڪرڻ منافقن جو هڪ پسنديده طريقو هوندو هو ۽ اهي ڪوبه
اهڙو موقعو هٿان وڃائڻ پسند نه ڪندا هئا خاص ڪري جڏهن مسلمان خالي هٿن هجڻ
جي باوجود روم جي بادشاهه قيصر سان جنگ ڪرڻ جون تياريون ڪرڻ لڳا ته انهن
اندر جي ڪوٽن کي وڌيڪ مسخريون ڪرڻ جو موقعو مليو ۽ چوڻ لڳا ته: هي ويچارا
ڏسو! جيڪي روم جي بادشاهه سان جنگ ڪرڻ هليا آهن- ڪي چوڻ لڳا ته: ڇڏي
ڏيو! اتي صرف پهچڻ جي دير اٿن رومي فوجي هنن کي اهڙو سبق سيکاريندا جو مائرن
جو ڪير ياد اچي ويندن ڪي چوڻ لڳا ته: يار مزو ته تڏهن ٿيندو جو هنن جي هٿن ۽
پيرن ۾ هٿڪڙيون ۽ ڏنڊا پيڙيون هونديون ۽ مٿان ديڙا وسندا رهندن- الغرض ته جڏهن
سندن اهڙيون نامعقول ڳالهيون مسلمان ٻڌندا هئا ته اهي منافق حضور ڪريم صلى الله
عليه وسلم جي خدمت ۾ حاضر ٿي عرض ڪندا هئا ته: حضرت! اسين مڙئي مسخريون
ڪري دل وندرايون ٿا- انهن جي لاءِ الله تعالى فرمايو ته: ڇا الله ۽ ان جي آيتن ۽ ان جي
رسول نبي ڪريم صلى الله عليه وسلم سان چڙهون، مسخريون ۽ مذاقون ڪيو ٿا-
"لَا تَعْتَدُوا قَدْ كَفَرْتُمْ بَعْدَ إِيمَانِكُمْ إِنْ نَعْفَ عَنْ طَائِفَةٍ مِّنْكُمْ نُعَذِّبْ طَائِفَةٌ بِأَنَّهُمْ كَانُوا
مُجْرِمِينَ" عذر پيش نه ڪريو اوهان ايمان آڻڻ کان پوءِ ڪفر ڪيو آهي جيڪڏهن اسين
اوهان مان هڪ جماعت کي معاف ڪنداسون ته ٻي جماعت کي عذاب ڪنداسون ان
سببان جو يقيناً اهي مجرم هئا- يعني ڪوڙا عذر ٺاهڻ ۽ بهانا بنائڻ سان ڪجهه به نه
ٿيندو جنهن کي به منافقي ۽ مسخرين ڪرڻ جي سزا ملڻي آهي ضرور ملندي ها جيڪو
هيٺر به دل جي سچائي ۽ صفائيءَ سان توبه ڪندو ۽ پنهنجن گناهن کان باز ايندو ته
الله تعالى ان کي معاف ڪندو ۽ جيڪو ڪفر ۽ منافقيءَ جي هوندي به مسخرين ۽ چڙهن

کان پري رهيو هوندو ان کي اها چتر ۽ مسخريء واري سزا نه ملندي-(١)
 فائدا- هنن آيتن تي غور ڪرڻ سان هي فائدا ذهن ۾ اچن ٿا، ١- ٻئي
 پاليسي رکڻ واري منافق تي دنيا ۾ هي عذاب آهي ته اهو هميشه ڊپ ۾ رهندو ان جي
 دل کي سڪون ۽ قرار نصيب نه ٿيندو مخلص مومن ان غير ۽ فڪر کان آزاد رهندو ان
 کي صرف الله جل جلاله ۽ ان جي پياري رسول ڪريم صلي الله عليه وسلم کي راضي
 ڪرڻ جو فڪر هوندو- ٢- حضور ڪريم صلي الله عليه وسلم جن پردو رکندڙ نبي آهن
 پاڻ ڪنهن جا عيب اگهاڙا نه ڪندا آهن ها قرآن پاڪ جي ڪا سورة نازل ٿي ڪنهن
 جا عيب ۽ منافقي ظاهر ڪرڻ جو حڪم ڪري ته اها ٻي ڳالهه آهي-

الْمُنَافِقُونَ وَالْمُنَافِقَاتُ بَعْضُهُمْ مِّنْ بَعْضٍ يَأْمُرُونَ

منافق مرد ۽ منافق عورتون بعضي انهن جا بعض مان آهن امر ڪن ٿا

بِالْمُنْكَرِ وَيَنْهَوْنَ عَنِ الْمَعْرُوفِ وَيَقْبِضُونَ أَيْدِيَهُمْ

برائيء جو ۽ روڪين ٿا چڱائيء کان ۽ بند ٿا رکن هٿن پنهنجن کي

نَسُوا اللَّهَ فَنَسِيَهُمْ إِنَّ الْمُنَافِقِينَ هُمُ الْفَاسِقُونَ ﴿١٤﴾ وَعَدَ

وساريائون الله کي پوء ڇڏيائين انهن کي بيشڪ منافق اهيئي فاسق آهن وعدو ڪيو

اللَّهُ الْمُنَافِقِينَ وَالْمُنَافِقَاتِ وَالْكُفَّارَ نَارَ جَهَنَّمَ خَالِدِينَ

الله منافق مردن ۽ منافق عورتن ۽ ڪافرن سان جهنم جي باه جو هميشه رهندا

فِيهَا هِيَ حَسْبُهُمْ وَلَعْنُهُمُ اللَّهُ وَلَهُمْ عَذَابٌ مُّقِيمٌ ﴿١٥﴾

ان ۾ اها ڪافي آهي انهن لاء ۽ لعنت ڪئي انهن تي الله ۽ انهن لاء عذاب هميشه وارو آهي

تفسير

اڳين آيتن ۾ منافقن مردن جي منافقيء جو ذڪر هو ۽ هتي ٻڌايو وڃي ٿو ته
 منافقي جيئن مردن ۾ هئي تيئن عورتن ۾ به هئي- ارشاد مبارڪ آهي: **الْمُنَافِقُونَ**

(١) حاشيه عثمانى ص ٢٦١ مطبوعه سعودي عربيه

وَالْمُنَافِقَاتِ بَعْضُهُنَّ مِنْ بَعْضٍ مَنَافِقُ مَرَدٍ ۖ مَنَافِقُ عورتون انهن جا بعض بعض مان آهن يعني سڀئي هڪ جهڙا آهن سڀني جي مزاج هڪ آهي هر بري نظريي ۽ بري فعل جي رواج ڌيارڻ ۽ اشاعت ۾ وڏا چالاڪ آهن۔ ”يَا مُرُونَ بِالْمُنْكَرِ وَتَنْهَوْنَ عَنِ الْمَعْرُوفِ وَيَقْبِضُونَ أَيْدِيَهُنَّ نَسْأَلُ اللَّهَ فَتَسْخِطُهُنَّ“ برائي جو امر ڪن ٿا ۽ نيڪيءَ کان روڪين ٿا ۽ پنهنجا هٿ بند رکن ٿا (حقيقت هيئن آهي ته) الله کي وساري ڇڏيائون پوءِ الله به کين ڇڏي ڏنو۔ مقصد ته اهي برائيءَ جا علمبردار ۽ نيڪيءَ کان بيزار آهن ۽ ڪوشش ڪن ٿا ته نيڪي ڪرڻ وارا نه ترقي ڪن ۽ نه اقتدار جا مالڪ هجن جيڪڏهن ڪانئن چڱي ڪم لاءِ مدد طلب ڪجي ٿي. وٽن مال ملڪيت گهڻو آهي ته به مٿيون پيڙي وهن ٿا ۽ خير جي ڪم لاءِ خرچ ڪرڻ جي انهن کي توفيق ئي نصيب نه ٿيندي آهي انهن پنهنجي ڪردار ۽ عمل سان ثابت ڪري ڏيکاريو آهي ته کين الله تعاليٰ ياد نه آهي جنهن جو نتيجو اهو نڪتو ته رب العزة جل جلاله به کين پنهنجي رحمت ۽ عنايت عطا ڪرڻ کان محروم ڪري ڇڏيو آهي جتي ٻين جي لاءِ ان جي فضل ۽ ڪرم جا دروازا کليل آهن اتي هنن منافقن مردن ۽ عورتن لاءِ کليل دروازا به بالڪل بند آهن ڇڻ ته ٻاهر ڪو سائل آهي ئي ڪونه جنهن ڏانهن سخاوت ۽ ڪرم جو قدرتي هٿ وڌايو وڃي الله تعاليٰ کي وسارڻ اهڙو عمل آهي جنهن جي بدلي ۾ اهو وساريندڙ پاڻهو خود وسري وڃي ٿو جيترو هي گناه وڏو آهي اوتري ان جي سزا به وڏي آهي۔

”إِنَّ الْمُنَافِقِينَ هُمُ الْفَاسِقُونَ“ بيشڪ منافق اهي ئي فاسق آهن۔ جيڪي دل ۾ بغض ظاهر ۾ دوستي ڏيکاريندا آهن اهي آهن ته تعامر برا ڀر پياڻ کي پلو ثابت ڪرڻ جي ناڪام ڪوشش ڪندا آهن۔ ”وَعَدَ اللَّهُ الْمُنَافِقِينَ وَالْمُنَافِقَاتِ وَالْكُفَّارَ نَارَ جَهَنَّمَ خَالِدِينَ فِيهَا“ الله منافق مردن ۽ منافق عورتن ۽ ڪافرن کي جهنم جي باهه ۾ داخل ڪرڻ جو وعدو فرمايو آهي. ان ۾ هميشه رهيا پيا هوندا۔ هتي منافقن ۽ ڪافرن کي گڏي بيان ڪرڻ مان ثابت ٿيو ته الله تعاليٰ وٽ ٻنهي جو حڪم هڪ آهي۔ (١) ”هِيَ حَسْبُهُنَّ“ وَلَعَنَهُمُ اللَّهُ وَلَهُنَّ عَذَابٌ مُّقِيمٌ“ اها انهن لاءِ ڪافي آهي ۽ الله انهن تي لعنت ڪئي آهي ۽ انهن لاءِ هميشه وارو عذاب آهي. مطلب ته سندن منافقي ۽ ڪفر جي بدلي ۾ اهو عذاب ڪافي اٿن، الله جي لعنت به اٿن ۽ اهو عذاب انهن لاءِ دائمي هوندو۔ علامه شافعي الله پاني پتي عيله الرحمه لکيو آهي ته ان عذاب مان مراد آخرت جو عذاب آهي يا دنيا ۾ اها تڪليف جيڪا منافقيءَ ۽ ڪفر جي ڪري محسوس ڪري رهيا آهن ظاهر

۾ هڪ نمونو ته اندر ۾ ٻيو رکيو ٿا اچن ۽ هميشه مسلمانن کان ڊڄندا رهن ٿا ته متان انهن کي سندن انهن حالتن جي خبر پئجي وڃي ۽ خوار خراب ٿين. (۱)

فائدا- هنن آيتن مان هي فائدا ذهن ۾ اچن ٿا- ۱- هر شخص پنهنجي هر عقيددي شخص جو هر جنس هوندو آهي مومن مومن جو، ڪافر ڪافر جو، منافق منافق جو- ۲- منافق ظاهري ڪلمي پڙهڻ جي ڪري مسلمانن ۾ شمار ڪيا ويندا آهن پر آهن خالص ڪافر ۽ دين جا دشمن ان جي ڪري انهن ۽ ڪافرن لاءِ گڏي جهنم جي باهه جو ذڪر ڪيو ويو آهي- ۳- برائيءَ جو امر ڪرڻ ۽ ڀلن ڪمن کان روڪڻ منافقن جو ڪم آهي- علامه مفتي احمد يار خان نعيمي عليه الرحمه هن آيت جي تفسير ۾ فوائدا ۾ لکيو آهي ته ان مان موجوده دور جي گستاخن کي عبرت حاصل ڪرڻ گهرجي جيڪي ميلاد شريف ۽ ايسال ثواب لاءِ منعقد ٿيندڙن محفلن ۽ خيراتن کان روڪين ٿا. (۲)

كَالَّذِينَ مِنْ قَبْلِكُمْ كَانُوا أَشَدَّ مِنْكُمْ قُوَّةً وَآكَثَرُ أَمْوَالًا

انهن وانگر جو هئا اوهان کان اڳي هئا سخت اوهان کان طاقت ۾ ۽ گهڻا مالن

وَأَوْلَادًا فَاسْتَمْتَعُوا بِخَلْقِهِمْ فَاسْتَمْتَعْتُمْ بِخَلْقِكُمْ كَمَا

۽ اولاد جي لحاظ سان پوءِ نفعو ورتائون پنهنجي حي سان پوءِ نفعو ورتو اوهان حي پنهنجي سان جيئن

اسْتَمْتَعَ الَّذِينَ مِنْ قَبْلِكُمْ بِخَلْقِهِمْ وَخُضْتُمْ كَالَّذِي

نفعو ورتو انهن جو گذريا اوهان کان اڳ ۾ پنهنجي حي سان ۽ مشغول رهيو ان (تولي) وانگر جو

خَاضُوا أَوْلَادَكُمْ حَبِطَتْ أَعْمَالُهُمْ فِي الدُّنْيَا وَالْآخِرَةِ ۚ

مشغول رهيا اهي ئي آهن جو ڇت ٿيا عمل انهن جا دنيا ۽ آخرت ۾

وَأَوْلَادُكُمْ هُمْ الْخَاسِرُونَ ﴿١٩﴾

۽ اهي ئي نقصان وارا آهن

تفسير

اڳين آيتن ۾ انهن منافقن جو ذڪر هلي رهيو هو جيڪي حضور ڪريم صلي الله عليه وسلم جن جي دور ۾ هيا ۽ هن آيت ۾ انهن منافقن جو بيان ٿي رهيو آهي جيڪي اڳين نبين عليهم الصلوة والسلام جي دور ۾ مختلف ملڪن ۾ گذريا تانه ان سان محبوب پاڪ صلي الله عليه وسلم جن جي قلب مبارڪ کي تسلي ڏني وڃي ته اهي موزي نه رڳو هاڻي آهن پر هميشه کان هلندا آيا آهن۔ فرمان مبارڪ آهي۔ "كَالَّذِينَ مِنْ قَبْلِكُمْ كَانُوا أَشَدَّ مِنْكُمْ قُوَّةً وَأَكْثَرَ أَمْوَالًا وَأَوْلَادًا" انهن وانگر جيڪي اوهان کان اڳ ۾ گذري ويا۔ اوهان کان طاقت ۾ سخت (وڌيڪ قوي) مال ۽ اولاد جي لحاظ سان گهڻا هئا۔ هن عبارت ۾ ٻه ترڪيبون نهن ٿيون۔

١۔ "كَالَّذِينَ" واري كاف کان پهريان انتم لڪل ضمير موجود آهي ۽ هي جملو پيش جي جاءِ ۾ خبر ٿيندو۔ ٢۔ اتي فعلتم لڪل آهي ۽ "كَالَّذِينَ" زير جي جاءِ تي ان جو مفعول "بِه" آهي (١)

مطلب ته: اي منافقو! هن دنيا ۾ اوهان جو وجود ڪا نئين شيءِ ناهي اوهان کان اڳ ۾ به اهڙا ماڻهو گذري چڪا آهن جيڪي قوت، طاقت، مال ۽ اولاد ۾ اوهان کان وڌيڪ ۽ گهڻا هئا انهن کي به سمجهائڻ وارن گهڻو سمجهايو پر زندگيءَ جي ان اعلى ۽ پاڪيزه مقصد کان انهن جا عقل قاصر رهيا۔ جسماني لذتن ۽ شهوتن جي خواهشن ۾ ٻڌل رهيا زندگيءَ جون نهايت قيمتي گهڙيون برباد ڪري هليا ويا۔ "فَاسْتَمْتَعُوا بِخَلَاقِهِمْ فَاسْتَمْتَعْتُمْ بِخَلَاقِكُمْ كَمَا اسْتَمْتَعَ الَّذِينَ مِنْ قَبْلِكُمْ بِخَلَاقِهِمْ وَخُضْتُمْ كَالَّذِي خَاضُوا" پوءِ پنهنجي حسي سان نفعو ورتائون اوهان به ائين نفعو ورتو آهي جيئن اوهان کان اڳين نفعو ورتو ۽ اوهان به ائين (دنيوي لذتن ۾) مشغول رهيا آهيو جيئن اهي (دنيوي لذتن ۾) مشغول رهيا۔ يعني اوهان به انهن وانگر آخرت جي فڪر کان غافل ٿي دنيا جي فاني سامان مان جيڪو مقدر ۾ اوهان جو حصو آهي نفعو حاصل ڪري رهيا آهيو ۽ سموري اٿڻ، ويهڻ، غير ضروري ڪمن، دنيوي لذتن ۽ خواهشاتن ۾ مشغول ٿيڻ ۾ انهن وانگر آهيو۔ پوءِ اها ڳالهه به ذهن نشين ڪريو ته

جيڪو انهن جو حشر ٿيو اوهان جو به اهوئي حشر ٿيندو۔ انهن وٽ جسماني، مالي ۽ اولاد جي کثرت جي قوت اوهان کان گهڻي ۽ وڌيڪ هئي تڏهن به ٻڃي نه سگهيا ته اوهان ڪيئن ٻڃي سگهندو۔ عجب آهي ته الله جل جلاله جي طرفان اچڻ واري سزا کان ڪيئن بي فڪر آهيو؟

”أُولَٰئِكَ حَبِطَتْ أَعْمَالُهُمْ فِي الدُّنْيَا وَالْآخِرَةِ وَأُولَٰئِكَ هُمُ الْخَاسِرُونَ“ اهي انهن جا عمل دنيا ۽ آخرت ۾ ڇڻ ٿي ويا ۽ اهي ئي نقصان وارا آهن۔ يعني انهن کي ڪابه دنيوي ۽ اخروي برڪت نصيب نه ٿي باقي دنيوي لذتن ۽ خواهشاتن جو حصو جيڪو سندن مقدر ۾ هو سو کين مليو ۽ اهو به عارضي آهي حقيقي ۽ باقي رهڻ وارو ناهي.

فائدا۔ هن آيت جو مطالعو ڪرڻ سان هي ڳالهون ذهن نشين ٿيون۔

۱۔ شرعي اصول مان هڪ اصل قياس آهي ۽ اهو حق آهي يعني ڪنهن مسئلن ۾ ڪنهن مشتريڪ وجه جي ڪري ٻنهي لاءِ ساڳيو حڪم ثابت ڪرڻ صحيح ۽ حق آهي ڏسو هتي ”كَالَّذِينَ“ ۾ ڪاف، تشبيه جو آڻي نبوي دور جي منافقن کي اڳين نبين (علي نبينا وعليهم الصلوة والسلام) جي دور سان تشبيه ڏني وئي آهي۔ مقصد ته جڏهن اوهان جا عقيدا، اعمال ۽ حرڪتون به انهن جهڙيون آهن تڏهن اوهان کي جيڪا سزا ملندي اها به انهن جي سزا جهڙي هوندي۔ فقهاء ڪرام جي قياس شرعيءَ جو طريقو به اهوئي هوندو آهي.

۲۔ سموري دنيا جون مادي طاقتون الله تعاليٰ جي هڪ ٻانهي جي روحاني طاقت جي اڳيان فيل ٿي وينديون آهن۔ اهو فائدو۔ ”كَانُوا أَشَدَّ مُنْكَرَ قُوَّةٍ“ مان ثابت ٿي رهيو آهي جو منافقن جي جماعت قوت، دولت ۽ دنيوي عزت ۾ وڌيڪ هئي مگر الله جل جلاله جي نبي ڪريم جي مقابلي ۾ ناڪام رهي. ۳۔ دنيا ۾ الله جل جلاله جي نعمتن مان حصو مومنن ۽ ڪافرن ٻنهي کي ملندو آهي پر ڪافر صرف دنيوي فائدو وٺندو آهي ۽ مومن ان مان ٻئي جهان ۾ سهڻا بنائيندو آهي ڪافر دنياوي نعمتن جي درياءَ ۾ ٻڏي مرنندو آهي مومن ان مان تري ڪناري تي پچندو آهي ڪافر جا دنيا ۾ ڪيل چڱا ڪم برباد ٿي ويندا ۽ برا عمل ان سان قيامت تائين گڏ هلي کيس جهنم جو پارٻ بنائيندا ۽ مومن جا برا اعمال معاف ٿي ويندا ۽ نيڪ اعمال ان سان گڏ هلي کيس سڪرات قبر ۽ قيامت جي عذاب کان بچائيندا. ۴۔ الله جل جلاله مومن کي سندس نيڪ عملن جي صدقي ۽ برڪت سان دنيا ۾ به فائدو عطا ڪندو آهي جو ڪن نيڪين جي ڪري عمر وڌندي آهي ۽ ڪن نيڪين جي ڪري مال ۽ اولاد ۾ برڪت پيدا ٿيندي

آهي ڪن جي ڪري آفتون ۽ مصيبتون ٿرنديون آهن ڪن جي ڪري عزت ۽ عظمت ملندي آهي ته ڪن نيڪين جي صدقي الله تعاليٰ جو خوف ۽ نبي پاڪ صلي الله عليه وسلم جو عشق پيدا ٿيندو آهي۔ (١)

اَلَمْ يَأْتِهِمْ نَبَاُ الَّذِيْنَ مِنْ قَبْلِهِمْ قَوْمِ نُوحٍ وَعَادٍ وَ

ڇا نه آئي انهن وٽ خبر انهن جي جيڪي اڳي هئا انهن کان نوح جي قوم جي ۽ عاد جي ۽

ثَمُودَ ۽ قَوْمِ اِبْرَاهِيْمَ وَاَصْحَابِ مَدْيَنَ وَالْمُؤْتَفِكَاتِ

ثمود جي ۽ ابراهيم جي قوم جي ۽ مدين وارن ۽ اونڌا ڪري ڪيرابن جي

اَتَتْهُمْ رُسُلُهُمْ بِالْبَيِّنَاتِ فَمَا كَانَ اللّٰهُ لِيَظْلِمَهُمْ

آيا انهن وٽ رسول انهن جا پنهنجن روشن دليلن سان پوءِ نه هو الله (جو هي دستور) تانت ظلم ڪري انهن تي

وَلٰكِنْ كَانُوا اَنْفُسَهُمْ يَظْلِمُوْنَ ۝

۽ پر (پاڻ) سرن پنهنجن تي ظلم ٿي ڪيائون

تفسير

هن آيت کان اڳ ۾ ذڪر ڪيل آيتن ۾ ٻڌايو ويو ته موجوده دور جي منافقن جي حالت گذريل ڪافرن ۽ منافقن وانگر هئي ۽ هتي انهن گذريل ڪافرن جي ڇهن قومن جو ذڪر ٿي رهيو آهي۔ ارشاد مبارڪ آهي ”اَلَمْ يَأْتِهِمْ نَبَاُ الَّذِيْنَ مِنْ قَبْلِهِمْ“ ڇا انهن وٽ ڪانئن اڳين جي خبر نه آئي؟ خبر اچڻ مان مراد انهن تائين پهچڻ يا عام مشهور ٿيڻ آهي ڇو ته حجاز مقدس جي علائقي ۾ انهن قومن تي عذاب اچڻ جا قصا مشهور هئا ۽ سفر جي دوران جڏهن انهن قومن جي برباد ٿيلن ڳوٺن کان لنگهندا هئا ته اتان جي رهاڪن کان انهن قومن جي باري ۾ پڇندا هئا ۽ سندن هلاڪت جا قصا ٻڌندا هئا ان جي ڪري هتي صرف انهن ڇهن قومن جو ذڪر ٿيو آهي جيڪي انهن منافقن جي ڳوٺن جي قريب رهندڙ هيون۔ ”قَوْمِ نُوحٍ وَعَادٍ وَثَمُودَ وَقَوْمِ اِبْرَاهِيْمَ“

وَأَصْحَابُ مَدْيَنَ وَالْمُؤْتَفِكَاتِ نوح جي قوم ۽ عاد ۽ ثمود ۽ ابراهيم جي قوم ۽ مدين وارن ۽ اونڌا ڪري ڪيرايڻ جي۔ آيت مبارڪ جي هن حصي ۾ صراحت سان انهن قومن جو ذڪر ڪري تنبيه ڪئي وئي آهي ته جن جي عظامت ۽ دٻڊي جا داستان انهن تائين پهتا آهن ننڍا ۽ وڏا انهن جي باري ۾ ڳالهه ڪندا ٿا وتن، اهي بي فرمان هجڻ جي ڪري تباه ٿي ويا۔ اهي ڇهه قومون هي آهن۔

١۔ حضرت نوح جي قوم۔ حضرت نوح عليه السلام عراق ۾ رهندو هو۔ راقم الحروف محمد اديس پڙهندڙن پاڻن جي خدمت ۾ عرض گذار آهي ته مون اهو تنور وارو مقام ڪوفي جي شهر ۾ ڏٺو آهي جتان نوح عليه السلام جي قوم مان ڪافرن کي ٻوڙي تباه ڪرڻ وارو پاڻي نڪتو ۽ طوفان جي ابتدا ٿي هئي۔ ٢۔ عاد۔ هيءَ حضرت هود عليه السلام جي قوم هئي جيڪي يمن جي علائقي احقاف ۾ رهندا هئا ۽ سخت انڌيري اچڻ سان هلاڪ ڪيا ويا هئا۔ ٣۔ ثمود۔ هيءَ حضرت صالح عليه السلام جي قوم هئي ۽ اهي يمن جي علائقي حجر ۾ رهندا هئا حضور ڪريم صلي الله عليه وسلم جن هن علائقي کان لنگهندي اتي رهڻ ۽ اتي جي ڪوه مان پاڻي پيئڻ کان منع ڪئي هئي ڇو ته اها عذاب الاهي جي لهڻ ۽ اچڻ جي جاءِ هئي اها قوم پهريان غيبي آواز ۽ ان کان پوءِ زلزلي سان هلاڪ ٿي هئي۔ خيال ۾ رهي ته حضرت نوح عليه السلام جي قوم کي ”قوم نوح“ ڪري سڏيو ويو آهي ۽ هنن کي ”عَادٌ وَثَمُودٌ“ سڏيو ويو آهي هتي قوم جو لفظ ان جي ڪري نه آندو ويو آهي جو حجاز مقدس وارن وٽ اهي قومون عاد ۽ ثمود جي لفظن سان ئي مشهور هيون ۽ پيو ته انهن ٻنهي قومن مان هزارين ماڻهو مسلمان ٿيا هئا۔ حضرت نوح عليه السلام جي قوم مان سندس ساڍا نو سؤ سال (٩٥٠) ديني دعوت ڏيڻ جي باوجود صرف اسي (٨٠) ماڻهن ايمان آندو هو۔ ٤۔ قوم اِبْرَاهِيمَ۔ ان مان مراد نمرود ۽ ان جا تابعدار آهن جيڪي بغداد ۽ ڪوفي جي وچ تي بابل جي شهر ۾ رهندا هئا نمرود اهو بادشاهه هو جنهن جي روءِ زمين تي حڪومت هئي ۽ خدا هجڻ جي دعويٰ ڪندو هو اهو پاڻ هڪ منڊي مڇر جي ذريعي هلاڪ ڪيو ويو ۽ ان جا تابعدار ۽ قوم جاين جي ڇتين ۾ هڻي هلاڪ ڪيا ويا۔ ياد رکڻ گهرجي ته انهن ڪافرن کي نبين عليهم الصلوة والسلام جي قوم وطن ۽ نسب جي لحاظ سان سڏيو ويو آهي دين جي لحاظ سان نه سڏيو ويو آهي۔ ٥۔ أَصْحَابُ مَدْيَنَ۔ مدين وارا، هي حضرت شعيب عليه السلام جي قوم هئي جيڪا مدين جي علائقي ۾ رهندي هئي ان قوم جو نالو به مدين هو ڇو ته اهي حضرت ابراهيم عليه السلام جي پٽ مدين جي

اولاد مان هئا۔ حضرت ابراهيم عليه السلام جي ڏسيل دين ۽ رستي کي ڇڏڻ جي ڪري ڪافر ٿيا ۽ غيبي باهه سان هلاڪ ڪيا ويا۔ ٦۔ ”الْمُؤْتَفِكَاتِ“ اوندڙا ڪري ڪيراييل ڳوٺ۔ انهن مان مراد اهي ڳوٺ آهن جن ڏانهن حضرت لوط عليه السلام کي نبي ڪري موڪليو ويو هو۔ انهن ڳوٺن جي رهاڪن الله تعاليٰ جي نبي حضرت لوط عليه السلام جي بي فرماني ڪئي لونڊي بازيءَ جي گناهه کان نه مڙيا ته الله تعاليٰ انهن ڳوٺن کي ئي پاڙ کان پٽرائي مٿي ڪٽائي اوندو ڪرائي اڇلاريو ان جي ڪري انهن کي ”الْمُؤْتَفِكَاتِ“ سڏيو ويو آهي۔ (١) ”اَتَتْهُمْ رُسُلُهُم بِالْبَيِّنَاتِ فَمَا كَانَ اللَّهُ لِيَظْلِمَهُمْ وَلَكِنْ كَانُوا أَنْفُسَهُمْ يَظْلِمُونَ“ انهن وٽ سندن رسول روشن دليلن سان آيا پوءِ الله انهن تي ظلم نه ڪيو هو ۽ پر پنهنجن سرن تي پاڻ ظلم ٿي ڪيائون۔ يعني انهن وٽ انهن ڏانهن موڪليل رسول عليهم الصلوة والسلام روشن ۽ چٽا معجزا ڪٿي آيا جيڪي انهن جي حقانيت جا دلائل هيا پر انهن قومن انهن نبين عليهم الصلوة والسلام کي نه مڃيو ته الله تعاليٰ انهن کي مختلف قسمن جي عذابن سان هلاڪ ۽ برباد ڪري ڇڏيو ۽ اهو الله تعاليٰ انهن سان ظلم نه ڪيو هو پر انهن پاڻ پنهنجن نفسن ۽ سرن تي ظلم ڪيو جو الله جل جلاله جي پيارن پيغمبرن عليهم الصلوة والسلام جو انڪار ڪري ويٺا۔

فائدو: ”الرَّيْبَاتِ هُمُ نَبَا الَّذِينَ مِنْ قَبْلِهِمْ“ مان ثابت ٿيو ته صحيح تاريخ پڙهڻ، تاريخي مقاماتن تي وڃڻ، ڏسي ياد رکڻ به هڪ قسم جي عبادت آهي ڇو ته برن کي سندن براين جي ڪري مليل سزا کي ڏسي انسان براين کان بچڻ جي ڪوشش ڪندو آهي۔ ۽ اهو به واضح ٿيو ته جن ماڻهن تي جنهن نبي عليه الصلوة والسلام جي اطاعت فرض آهي اهي ماڻهو ان نبي عليه الصلوة والسلام جي قوم آهن۔

وَالْمُؤْمِنُونَ وَالْمُؤْمِنَاتُ بَعْضُهُمْ أَوْلِيَاءُ بَعْضٍ يَأْمُرُونَ

۽ مومن مرد ۽ مومن عورتون بعضي انهن مان مددگار بعض جا آهن امر ٿا ڪن

بِالْمَعْرُوفِ وَيَنْهَوْنَ عَنِ الْمُنْكَرِ وَيُقِيمُونَ الصَّلَاةَ

نيڪيءَ جو ۽ روڪين ٿا برائيءَ کان ۽ قائم ڪن ٿا نماز

وَيُؤْتُونَ الزَّكَاةَ وَيُطِيعُونَ اللَّهَ وَرَسُولَهُ أُولَٰئِكَ

۽ ڏين ٿا زڪواة ۽ اطاعت ڪن ٿا الله ۽ ان جي رسول جي

سَيَرْحَمُهُمُ اللَّهُ إِنَّ اللَّهَ عَزِيزٌ حَكِيمٌ ۝

جلد رحم ڪندو انهن تي الله بيشڪ الله غالب حڪمت وارو آهي

تفسير

اڳ ۾ آيل ڪيترين ئي آيتن ۾ منافقن جو ذڪر هلي رهيو هو ۽ هتان کان ايمان ۾ سڃن ۽ مخلصن ٻانهن جو ذڪر ٿي رهيو آهي۔ فرمان ايزدي آهي۔
 وَالْمُؤْمِنُونَ وَالْمُؤْمِنَاتُ بَعْضُهُمْ أَوْلِيَا بَعْضٍ ۚ ۽ مومن مرد ۽ مومن عورتون هڪ ٻئي جا مددگار آهن۔ مقصد ته اهي خوش نصيب مرد ۽ خوش نصيب عورتون جن منهنجي حبيب ڪريم صلي الله عليه وسلم جي ديني دعوت کي قبول ڪيو انهن ۾ هڪ اهڙو روحاني انقلاب پيدا ٿيو آهي جو سندن ظاهر ۽ باطن ۾ ڪافي تبديلي اچي وئي آهي۔ اهي دل ۽ جان سان هڪ ٻئي جا مددگار، خيرخواه ۽ ساٿي آهن۔

”يَا مُرُونَ بِالْمَعْرُوفِ وَنَهَوْنَ عَنِ الْمُنْكَرِ وَيُقِيمُونَ الصَّلَاةَ وَيُؤْتُونَ الزَّكَاةَ وَيُطِيعُونَ اللَّهَ وَرَسُولَهُ“ نيڪيءَ جو امر ڪن ٿا ۽ برائيءَ کان روڪين ٿا ۽ نماز قائم ڪن ٿا ۽ زڪواة ڏين ٿا الله ۽ ان جي رسول جي اطاعت ڪن ٿا۔ الغرض ته اهي چڱن ڪمن کي فروغ ڏين لاءِ پنهنجا سڀ وسائل استعمال ڪن ٿا ۽ پنهنجي راحت ۽ آرام کي قربان ڪندي براين کان روڪڻ لاءِ محنت ڪن ٿا ۽ ضرورت پوڻ تي ته پنهنجي سر جو به سودو ڪرڻ لاءِ تيار هوندا آهن ۽ اهي باطل ۽ برائيءَ کي قبول ڪرڻ لاءِ تيار نه هوندا آهن ۽ نماز ادا ڪندا ۽ زڪواة ڏيندا آهن الله ۽ ان جي رسول نبي ڪريم صلي الله عليه وسلم جي هر حڪم جي اطاعت ڪندا آهن۔ ”أُولَٰئِكَ سَيَرْحَمُهُمُ اللَّهُ إِنَّ اللَّهَ عَزِيزٌ حَكِيمٌ“ اهي ئي آهن جن تي الله جلد رحمت ڪندو۔ بلاشڪ الله غالب، حڪمت وارو آهي۔ ذهن نشين ڪرڻ گهرجي ته ”سَيَرْحَمُهُمُ“ ۾ س تاڪيد ۽ مبالغه جي لاءِ آهي۔ يعني الله تعاليٰ انهن تي پنهنجي رحمت ضرور نازل ڪندو۔

فائدا۔ هن آيت مان هي ڳالهيون واضح ٿيون۔

۱- ايمان وارا مرد ۽ ايمان واريون عورتون هڪ ٻئي جا مددگار ۽ محب آهن انهن جي هڪ ٻئي سان ايماني محبت هوندي آهي ۽ جيئن ايمان مڙڻ کان پوءِ به مومن سان گڏ هوندو آهي تيئن انهن جي محبت به قائم ۽ دائر هوندي آهي. ۲- مسلمانن جي ڪافرن سان دلي دوستي هرگز نه ٿيندي جيڪڏهن هوندي به ته عارضي ۽ وقتي جيئن انسان ۽ ان جي پاليل نانگ جي هڪ ٻئي سان عارضي محبت هوندي آهي. ۳- مسلمانن جي محبت مڙڻ سان ختم نه ٿيندي آهي باقي هوندي آهي ڏسو الله جل جلاله جي ولين سان ماڻهن جي محبت سندن دنيا تان رحلت ڪرڻ کان پوءِ به باقي هوندي آهي بلڪ دنيا تي رهڻ وارا جيئن انسان پنهنجن وفات ڪري وڃڻ وارن مٿن، مائٽن دوستن بلڪ سڀني مومنن کي به دعائن ۽ سندن روح کي درجي تي پهچائڻ لاءِ مالڪ مٺي جي نالي خيراتن صدقن سان ياد ڪندا آهن ۽ نمازن ۾ انهن لاءِ دعا گهرندا آهن- رَبَّنَا اغْفِرْ لِي وَلِوَالِدَيَّ وَلِلْمُؤْمِنِينَ يَوْمَ يَقُومُ الْحِسَابُ اي اسان جا پالڻهار! مون کي ۽ منهنجي والدين ۽ سڀني مومنن کي ان ڏينهن مغفرت نصيب فرما ڏينهن حساب قائم ٿيندو- ۴- هر مومن کي الله جل جلاله جي دين جي دعوت ڏيڻ ۽ نيڪيءَ جي لاءِ امر ڪرڻ گهرجي- جيئن يَا مُرُؤْنَ بِالْمَعْرُوفِ مان ظاهر ٿي رهيو آهي ۽ اهو نيڪيءَ جو امر صرف هڪ ڀيرو نه پر گهڻائي ڀيرا، بار بار ڪرڻ گهرجي ۽ اهو امر بالمعروف صرف زبان سان نه پر قلم، عمل، هٿ وغيره سان ڪرڻ کپي کي الله جل جلاله جا اهڙا ٻانها به گذريا آهن جو دنيا تان رحلت ڪرڻ کان پوءِ به سندن دين جي لاءِ دعوت هلي رهي آهي جيئن ديني ڪتاب لکڻ وارا، يارو حانيت ڏيڻ وارا الله جا ولي سڳورا وغيره، جو سندن ڪتابن ۽ قلبي انوار جي ذريعي ڪيترائي بي دين ماڻهو ديندار بنجي رهيا آهن.

وَعَدَ اللَّهُ الْمُؤْمِنِينَ وَالْمُؤْمِنَاتِ جَنَّاتٍ تَجْرِي مِنْ

وعدو ڪيو الله مومنن ۽ مومنيائين سان بهشتن جو جو وهن ٿيون

تَحْتِهَا الْأَنْهَارُ خَالِدِينَ فِيهَا وَمَسَاكِنَ طَيِّبَةً فِي

هينان انهن جي نهرون هميشه رهندڙ هوندا انهن ۾ ڳهرڻ ڀلن جو

جَنَّاتٍ عَدْنٍ وَرِضْوَانٌ مِّنَ اللَّهِ أَكْبَرُ ذَلِكَ هُوَ الْفَوْزُ الْعَظِيمُ ٤٧

باغن رهڻ وارن ۾ ۽ الله جي طرفان رضامنڊو وڏي شيءِ آهي اهائي ڪاميابي وڏي آهي

تفسير

گذريلن آيتن ۾ منافقن ۽ ڪافرن جي لاءِ دوزخ وغيره جي وعدي جو ذڪر هو ۽ هن آيت ۾ مومنن کي ملڻ وارين بهشتي نعمتن جو ذڪر ٿي رهيو آهي. ايزدي ارشاد آهي "وَعَدَ اللَّهُ الْمُؤْمِنِينَ وَالْمُؤْمِنَاتِ جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا وَمَسَاكِنَ طَيِّبَةً فِي جَنَّاتٍ عَدْنٍ" الله مومنن ۽ مومنيائين سان انهن بهشتن جو وعدو ڪيو آهي جن جي هيٺان نهرون پيون وهنديون انهن ۾ هميشه رهيا پيا هوندا ۽ رهن وارن باغن ۾ پلا گهر به ملندڙن. خيال رکڻ گهرجي ته الله تعاليٰ اهي وعدا حضور ڪريم صلي الله عليه وسلم جن سان ڪنهن جي واسطي کان سواءِ ڪيا ۽ حضور (صلي الله عليه وسلم) جن پنهنجي امت سان اهي وعدا پاڻ ڪيا جيڪو ڪجهه حضور ڪريم صلي الله عليه وسلم جن فرمايو اهو الله جل جلاله جو وعدو ٿي ويو ۽ حضور ڪريم صلي الله عليه وسلم جن جا اهي وعدا ڪن سان شخصي طرح ٿيا جيئن پاڻ فرمايائون ته: ابوبڪر، عمر عثمان، علي جنتي آهن، حسن ۽ حسين جنتي جوانن جا سردار آهن وغيره ۽ ڪن سان صنفي يا نوعي يا جنسي ۽ هتي ذڪر ڪيل وعدي ۾ ٻئي قسم داخل آهن مومن ۽ مومنيائون به مختلف درجن وارا آهن ڪي گنهگار، ڪي پرهيزگار، ڪي اولياءَ، ته ڪي غوث ۽ قطب وغيره ۽ جيڪو جهڙي درجي جو مومن آهي ان سان اهڙو وعدو آهي. "وَرِضْوَانٌ مِّنَ اللَّهِ أَكْبَرُ ذَٰلِكَ هُوَ الْفَوْزُ الْعَظِيمُ" ۽ الله جي طرفان رضامندو وڏي شيءِ آهي اهائي وڏي ڪاميابي آهي. هي به الله تعاليٰ جي طرفان جنتين لاءِ نعمت آهي جيڪا بهشتي باغن ۽ محلاتن کان اعليٰ ۽ افضل آهي.

الله جو رضامندو وڏو آهي

صحيحين ۾ حضرت ابو سعيد خدري رضي الله عنه کان روايت آهي ته: رسول الله صلي الله عليه وسلم جن فرمايو: الله تعاليٰ جنت وارن کي سڏي فرمائيندو. اي جنت وارو! عرض ڪندا: لَبَّيْكَ يَا رَبَّنَا وَسَعْدَيْكَ، اي اسان جا رب اسان حاضر آهيون ۽ تنهن جي فرمانبرداري ڪندڙ آهيون. الله فرمائيندڙ ته: ڇا اوهان راضي ٿيڻو؟ عرض ڪندا ته: ڇو نه راضي ٿينداسون حالانڪ تو اسان کي اها نعمت ڏني آهي جيڪا پنهنجي مخلوق مان ڪنهن کي به نه ڏني اٿئي. الله تعاليٰ فرمائيندو ته مان اوهان کي ان کان به

پلي نعمت ڏيان ٿو عرض ڪندا ته اها وري ڪهڙي آهي؟ فرمائيندو ته: مان اوهان تي پنهنجو رضامنڊو نازل فرمايان ٿو پوءِ اوهان تي هميشه لاءِ ڪاوڙ نه ڪندس- ۽ طبراني صحيح سند سان حضرت جابر رضي الله عنه کان مرفوع روايت آندي آهي ته جڏهن جنتي جنت ۾ داخل ٿيندا ته الله تعاليٰ انهن کي فرمائيندو- ڇا اڃان ڪجهه گهرو ٿا- ته وڌائي ڏيانو؟ عرض ڪندا ته: اي اسان جا رب جيڪو ڪجهه اسان کي ڏنو اٿئي ان کان به ڪا شيءِ پلي آهي ڇا؟ الله تعاليٰ فرمائيندو ته: منهنجو راضي هجڻ سڀ کان وڏو آهي-

فائدا- هن آيت کي غور سان پڙهڻ ۽ سمجهڻ مان هي فائدا ذهن نشين ٿيا-
 ١- حضور ڪريم صلي الله عليه وسلم جا وعدا درحقيقت الله تعاليٰ جا وعدا آهن جيڪي پاڻ ضرور پورا ڪندو ان جي ڪري جن اصحابن پلارن چئن يارن ۽ ٻين سان پاڻ جنت جا وعدا فرمايائون اهي قطعي طور جنتي آهن. ٢- اهو به واضح ٿيو ته جيڪو به مومن جنهن درجي تي فائز هوندو ان لاءِ جنت به ان جي درجي موافق هوندي جنت جا درجا ۽ طبقا مختلف آهن ڇو ته انهن جا حقدار به مختلف حيثيتن وارا آهن. ٣- جنت ۾ رهندڙن کي ڪجهه باغ سير ۽ تفريح لاءِ ملندا ته ڪجهه باغن ۾ سندن بنگله، ڪمرا وغيره هوندا جن ۾ رهائش ڪندا.

يَا أَيُّهَا النَّبِيُّ جَاهِدِ الْكُفَّارَ وَالْمُنَافِقِينَ وَاغْلُظْ

اي نبي (غيب جون خبرون ڏيندڙ) جهاد ڪر ڪافرن ۽ منافقن سان ۽ سختي ڪر

عَلَيْهِمْ وَمَا وَاهُمْ جَهَنَّمَ ۚ وَبِئْسَ الْمَصِيرُ ④

انهن تي ۽ جاءِ انهن جي جهنم آهي ۽ بچڙي جاءِ تڪڙ جي آهي

تفسير

هن آيت پلاريءَ کان اڳين آيتن ۾ ڪافرن ۽ منافقن کي ملندڙ آخروي سزائن ۽ مومنن کي آخرت ۾ ملندڙ نعمتن جو ذڪر هو، هن آيت ۾ ڪافرن ۽ منافقن کي ملندڙ دنياوي سزا جو ذڪر ۽ حڪم ٿي رهيو آهي- مالڪ مني جو فرمان مبارڪ

آهي ”يَا أَيُّهَا النَّبِيُّ جَاهِدِ الْكُفَّارَ وَالْمُنَافِقِينَ وَاغْلُظْ عَلَيْهِمْ“ اي نبي (غيب جون خبرون ڏيندڙ) ڪافرن ۽ منافقن سان جهاد ڪر ۽ انهن تي سختي ڪر۔ ياد رکڻ گهرجي ته دين جي دعوت پهچائڻ لاءِ ڪوشش ۽ محنت ڪرڻ کي جهاد سڏبو آهي ۽ اهو جهاد ڪڏهن تلوار سان، ڪڏهن قلم سان ته ڪڏهن زبان سان ٿيندو آهي۔ ۽ هتي جهاد مان مراد عام آهي. ڪليلن ڪافرن سان تلوار سان ۽ لڪل ڪافرن ۽ منافقن سان زبان سان۔ ۽ ڪافرن مان مراد به هر قسم جا ڪافر آهن پوءِ اهي مشرڪ هجن يا دهر يا۔ ڪميونسٽ يا اهل ڪتاب نصاريٰ ۽ يهودي وغيرهه. ۽ منافقن مان مراد لڪل ڪافر آهن جيڪي اندر جا انڪاري آهن ”وَمَا وَاهُمُ جَهَنَّمُ وَيَسُوسُ الْمَصِيئُ“ ۽ انهن جي جاءِ جهنم آهي ۽ اها ٽڪڻ جي لاءِ انتهائي بچڙي جاءِ آهي۔ مطلب ته دنياوي سزائن ۽ اذيتن ملڻ جي ڪري اهي آخرت جي عذاب کان بچي نه سگهندا. سندن اصلي سزا ته جهنم جي پڙ ڪندڙ باهه آهي جيڪا کين رهڻ جي جاءِ ڪري ڏني ويندي ۽ اها نهايت ئي بچڙي جاءِ آهي.

جهاد جا قسم

ڏهن نشين ڪرڻ گهرجي ته هن ڀلائيءَ آيت ۾ جنهن جهاد جو حڪم ڪيو ويو آهي ان جا ٽي قسم آهن۔ ١۔ هٿ سان۔ ٢۔ زبان سان۔ ٣۔ دل سان۔ ابن ابي شيبه، ڪتاب الامر بالمعروف ۾، ابن ابي الدنيا، ابن المنذر، ابن ابي حاتم، ابوالشيخ ۽ ابن مردويه (سيدنا) ابن مسعود رضي الله عنه کان روايت آندي آهي ته: اهو جهاد هٿ (تلوار) سان آهي جيڪڏهن نه ته زبان سان ۽ جيڪڏهن اهو به نٿو ڪري سگهي ته پوءِ ان ڪفر ۽ منافقيءَ کي دل ۾ برو سمجهي. ۽ بيهقيءَ شعب الايمان ۾ (سيدنا) ابن مسعود رضي الله عنه کان روايت آندي آهي ته: جڏهن هيءَ آيت نازل ٿي ته (سيدنا) رسول الله صلى الله عليه وسلم جن امر فرمايو هو ته: هٿ سان جهاد ڪيو وڃي ۽ جيڪڏهن هٿ سان نٿو ڪري سگهي ته زبان سان ۽ جيڪڏهن کير اهو به نٿو ڪري سگهي ته پوءِ دل سان جهاد ڪري۔ يعني ڪفر ۽ منافقيءَ کي دل ۾ برو سمجهي. (١) فائدا۔ هن آيت تي غور ڪرڻ سان هي فائدا سمجهه ۾ آيا۔ ١۔ ”يَا أَيُّهَا النَّبِيُّ“ تي غور ڪرڻ سان واضح ٿيو ته حضور ڪريم صلى الله عليه وسلم جن الله تعاليٰ جا نهايت خاص محبوب آهن جو الله تعاليٰ قرآن ۾ ٻين نبين عليهم الصلوة والسلام کي

نالن سان سڏيو۔ ”يا آذَمَ“ ”يا مَوْسَى“ وغيرهما ۽ حضور ڪريم صلى الله عليه وسلم جن کي لقين سان سڏيو. ٢۔ ۽ ”النَّبِيُّ“ جي معنيٰ تي غور ڪرڻ سان واضح ٿيو ته رب العزة جل جلاله کين گجهين ڳالهين جو علم عطا فرمايو آهي ڇو ته نبي جي لفظي معنيٰ آهي خبر ڏيندڙ ۽ هتي عام خبر مراد وٺڻ مناسب نٿو رهي ڇو ته عام خبر ته ريڊيو تي وي به ڏيندا آهن ۽ انهن کي نبي نه چئبو نبي اهو آهي جيڪو الله تعاليٰ جي طرفان عطا ڪيل غيبي خبرن جي ڄاڻ ڏي۔

٣۔ ”وَاعْلَظْ عَلَيْهِمْ“ ۽ انهن تي سختي ڪر۔ مان ثابت ٿيو ته ڪافرن، منافقن ۽ انهن وانگر هر بد مذهب ۽ گمراه ٽولي تي سختي ڪرڻ ضروري آهي تانته اهي پاڻ سڌرن نه ته به ٻين کي گمراه ڪرڻ کان بچن. ٤۔ دنيا ۾ ڪافرن ۽ منافقن جي حالت ۾ فرق آهي ڇو ته منافق زبان سان مڃين ٿا پر آخرت ۾ پنهي ٽولن جي سزا هڪ آهي ٻئي جهنم ۾ رهندا ڇو ته ”مَا وَاهُمْ جَهَنَّمُ“ ۾ ”هم“ جمع جو ضمير پنهي لاءِ آيو آهي۔ ياد رکڻ گهرجي ته جهنم ۾ وڃڻ ٻي شيءِ آهي پر جهنم رهڻ جي جاءِ ٿي ملي اها ٻي شيءِ آهي. گنهگار مسلمان به جهنم ۾ ويندا پر پوءِ نڪرندا ڪافر ۽ منافق اتي ئي رهيا پيا هوندا ڪڏهن به نه نڪرندا.

يَحْلِفُونَ بِاللّٰهِ مَا قَالُوا وَلَقَدْ قَالُوا كَلِمَةَ الْكُفْرِ

قسم ڪن ٿا الله جو ته نه چيائون حالانڪ البت تحقيق چيائون ڪفر جو ڪلمو

وَكَفَرُوا بَعْدَ إِسْلَامِهِمْ وَهُمْ مُّوَا بِمَا لَمْ

۽ ڪفر ڪيائون پنهنجي اسلام آڻڻ کان پوءِ ۽ پڪو ارادو ڪيائون ان جو جو نه

يَنَالُوا وَمَا نَقَمُوا إِلَّا أَنْ أَغْنَاهُمُ اللَّهُ وَرَسُولُهُ

پهچي سگهيا ۽ نه ڪا وڙيا مگر هن ڳالهه کان جو شاهوڪار ڪيو انهن کي الله ۽ ان جي رسول

مِنْ فَضْلِهِ فَإِنْ يَتُوبُوا يَكُ خَيْرًا لَهُمْ

پنهنجي فضل سان پوءِ جيڪڏهن توبه ڪندا ته هوندو پلو انهن جي لاءِ

وَأِنْ يَتَوَلَّوْا يُعَذِّبْهُمْ اللَّهُ عَذَابًا أَلِيمًا فِي الدُّنْيَا

۽ جيڪڏهن ڦرندا ته عذاب ڪندو انهن کي الله عذاب دردناڪ دنيا

وَالْآخِرَةُ وَمَا لَهُمْ فِي الْأَرْضِ مِنْ وَلِيٍّ وَلَا نَصِيرٍ ﴿٤٦﴾

۽ آخري ۾ ۽ ناهي انهن لاءِ زمين ۾ ڪو دوست ۽ نه ڪو مددگار

تفسير

اڳ ۾ آيل آيت ۾ مالڪ مٺي پنهنجي محبوب ڪريم صلي الله عليه وسلم کي حڪم فرمايو هو ته ڪافرن ۽ منافقن سان جهاد ڪيو ۽ هن آيت ۾ انهن منافقن جا اهي عيب بيان ڪيا ويا آهن جن جي ڪري انهن سان جهاد ڪرڻ جو حڪم ڏنو ويو آهي.

شان نزول

هن آيت جا ٻه حصا آهن.

۱- "يَخْلِفُونَ بِاللّٰهِ" - ۲- "وَهُمْ أَيْمَانًا لَّمْ يَنَالُوا"

- پهرين حصي جي شان نزول جي متعلق مفسرن لکيو آهي ته: حضور ڪريم صلي الله عليه وسلم جن تبوڪ جي جنگ لاءِ ٻه مهينا قيام جي دوران منافقن جي بري انجام تي انهن کي پيش اچڻ وارين بدترين حالتن جو ذڪر ڪندا رهيا- ته اهو بيان ٻڌي انهن منافقن مان هڪ شخص جلاس بن سويد نالي چيو ته: اهي منافق اسان جا سردار، اڳواڻ ۽ پائر آهن جيڪڏهن (حضرت) محمد (مصطفى صلي الله عليه وسلم) جو فرمان سچ آهي ته پوءِ اسين گڏ هن کان به برا آهيون- ان جي اها ڳالهه ٻڌي اتي موجود حضرت عامر بن قيس انصاري رضي الله عنه فرمايو ته: الله جو قسم آهي ته حضور ڪريم صلي الله عليه وسلم جن سچا آهن ۽ اوهان گڏهن کان به برا آهيو- بعد ۾ جڏهن عامر اهو سچو احوال حضور ڪريم صلي الله عليه وسلم جن جي خدمت ۾ عرض ڪيو تڏهن پاڻ جلاس کي سڏائي پڇيائونس ته: عامر جيڪو احوال ڪيو آهي ڪيئن آهي؟ جلاس قسم کڻي چوڻ لڳو ته: مون ڪجهه به نه چيو آهي- حضرت عامر هٿ کڻي دعا گهري ته: يا الله! پنهنجي پياري نبي ڪريم صلي الله عليه وسلم تي قرآن پاڪ جي آيت نازل ڪري سچي جو سچ ۽ ڪوڙي جو ڪوڙ ظاهر ڪرڻ فرمائ. حضرت عامر رضي الله عنه جي ان دعا تي حضور ڪريم صلي الله عليه وسلم جن ۽ اصحابن سڳورن رضي

الله عنهم آمين چيو ته هيء آيت نازل ٿي ۽ جلاس حضور ڪريم صلى الله عليه وسلم جن جي خدمت ۾ حاضر ٿي عرض ڪيو ته: يا رسول الله! (صلى الله عليه وسلم) عامر سڄو آهي مون کان قصور ٿيو آهي منافقيءَ کان توبه ڪري پڪو ۽ سڄو مسلمان ٿيان ٿو پوءِ توبه ڪري سڄو ۽ پڪو مسلمان ٿيو۔ (١) ٢۔ هڪ پيري عبدالله بن ابي منافق چيو ته جڏهن اسين موٽي مديني پهچنداسون ته اسان جا عزت وارا ماڻهو مدينه ۾ رهندڙن ذليلن کي ڪڍي ڇڏيندا۔ سندس ان قول ۾ عزت وارن مان مراد سندس قبيلي وارا ۽ ذليلن مان مراد هجرت ڪري ايندڙ مسلمان ۽ مومن هئا. حضرت عمر رضي الله عنه اها ڳالهه ٻڌي فرمايو ته: مان ان منافق ابن ابي کي قتل ڪندس۔ اهو قسم کڻي ويو ته مون ائين نه چيو آهي۔ حضرت زيد بن ارقم ان جي اها گندي گفتگو حضور ڪريم صلى الله عليه وسلم جن جي خدمت ۾ پهچائي ته اهو اتي به قسم کڻي ويو ته: مون ائين ڪونه چيو آهي۔ ان جي متعلق هيءَ آيت مبارڪ نازل ٿي۔ (٢)

٣۔ ابن جرير ابن المنذر ۽ ابن ابي حاتم قتادة کان روايت آندي آهي ته هڪ جنگ ۾ ٻه شخص پاڻ ۾ وڙهي پيا۔ هڪڙو جهينه قبيلي مان ۽ ٻيو غفار قبيلي مان ۽ جهينه قبيلي وارن ۽ انصارن جو هڪ ٻئي جي همدرد ۽ مدد ڪرڻ جو معاهدو ڪيل هو. وڙهه ۾ غفار قبيلي وارو جهينه قبيلي واري تي غالب ٿي ويو ته عبدالله بن ابي منافق انصارن کي چيو ته پنهنجي معاهدي ڪيل ڀاءُ جهينهءَ جي مدد ڪيو۔ ۽ الله جو قسم آهي ته مدينه موٽي هلنداسين ته اتان عزت وارا ذليلن کي ڪڍي ڇڏيندا۔ (جيئن مٿي لکي آيا آهيون) سندس اها ڳالهه هڪ سڄي مسلمان حضور ڪريم صلى الله عليه وسلم جن جي پاڪ خدمت ۾ عرض ڪئي پاڻ عبدالله بن ابي کي گهرائي پڇيائون ته: قسم کڻي ڇوڻ لڳو: مون ائين ڪونه چيو آهي۔ الله تعاليٰ ان جي باري ۾ هن آيت جو هي حصو نازل فرمايو۔ (٣) هي هيون آيت مبارڪ جي پهرين حصي جي شان نزول متعلق روايتون۔ ۽ ٻئي حصي ”وَهُمْؤَا بِمَا لَمْ يَنَالُوا“ جي متعلق مفسرن ٻه روايتون آنديون آهن۔ ١۔ ته: جلاس منافق جڏهن مسلمانن جي خلاف بڪواس ڪئي۔ ۽ سندس اها بڪواس حضرت عامر بن قيس ٻڌي ته جلاس کي ڊپ ٿيو ته متان عامر اهي خبرون حضور ڪريم صلى الله عليه وسلم جن جي خدمت ۾ پهچائي ان جي ڪري ان حضرت عامر کي شهيد ڪرڻ جو ارادو ڪيو پر ان ۾ ڪامياب نه ٿيو ۽ اها خبر حبيب پاڪ

(١) الكشف ص ٢٠٣ جلد ٢ القاسمي ص ٢٦٤ جز ٨ جلد ٥ (٢) نعيم ص ٤٧٤ جلد ١٠ (٣) فتح القدير ص ٣٨٤ جلد ٢ الدر المنثور ص ٢٤١ جلد ٤

صلى الله عليه وسلم جن جي خدمت ۾ پهچي وئي۔ ان جي ان ناڪام ارادي بيان ڪرڻ لاءِ هي حصو نازل ٿيو (١) ٢۔ قرآن پاڪ جي مفسر سدي فرمايو ته: منافقن پاڻ ۾ فيصلو ڪيو هو ته عبدالله بن ابي منافق کي پنهنجي سرداريءَ جو تاج پارائي پگ ٻڌرائينداسون. اها ڳالهه حضور ڪريم صلى الله عليه وسلم جن کي پسند نه هئي انهن جي باري ۾ هي حصو نازل ٿيو۔

(٢) ٣۔ تبوک جي جنگ کان واپسيءَ تي منافقن پاڻ ۾ مشورو ڪري فيصلو بيهاريو ته رستي ۾ حضور پاڪ صلى الله عليه وسلم جن جي پاڪ ذات عالي صفات کي اوچتو حملو ڪري اهڙي نموني شهيد ڪري ڇڏيون جو ڪنهن کي به خبر نه پوي۔ الله جل جلاله سندن ان مڪر ۽ ڌوڪي کان حضور ڪريم صلى الله عليه وسلم جن کي محفوظ رکيو ان جي متعلق هي آخري حصو نازل ٿيو۔ (٣) فرمان عالي شان آهي۔ ”يَخْلِفُونَ بِاللّٰهِ مَا قَالُوا“ الله جو قسم کڻن ٿا ته نه چيو اٿن۔ يعني منافق پنهنجن مجلسن ۾ ڪفر جا ڪلما چون ٿا ۽ جيڪڏهن مسلمانن کي سندن ڳالهين جو اطلاع ملي ٿو ۽ اهي کانئن پڇن ٿا ته قسم کڻي وڃن ٿا ته اسان ڪجهه به نه چيو آهي ”وَلَقَدْ قَالُوا كَلِمَةَ الْكُفْرِ وَكَفَرُوا بَعْدَ إِسْلَامِهِمْ وَهَمُّوا بِمَا لَمْ يَنَالُوا“ ۽ البته يقيناً ڪفر جو ڪلمو چيائون ۽ اسلام آڻڻ کان پوءِ ڪفر ڪيائون ۽ ان ڳالهه جو پڪو ارادو ڪيائون جنهن کي نه پهتا۔ يعني ڪفر جي ڪلمي چوڻ وارا منافق ڪوڙا قسم کڻي ڇڏي نه سگهندا۔ اسلام ظاهر ڪرڻ کان پوءِ ڪفر ڪيو اٿن. جيڪي زبان مان اهڙا ڳڻتا ڪين ٿا جيڪي اسلام جا منڪر ڪيندا مومن نه ڪيندا۔ انهن اهڙي ڪم جو پڪو ارادو ڪيو جنهن کي پهچي نه سگهيا.

هڪ واقعو

هن آيت جي تفسير ۾ مفسرن هي واقعو به آندو آهي ته جڏهن سيدنا رسول الله صلى الله عليه وسلم جن تبوک کان واپس تشریف فرما ٿي رهيا هئا ته ٻارهن منافقن پاڻ ۾ پڪو پروگرام رٿيو ته جڏهن رسول الله صلى الله عليه وسلم جن رات جو سفر ڪندي جبل جي ڪنهن گهٽ کان لنگهن ته کين ڌڪو ڏئي ڪيرائي ڇڏجي۔ (معاذ الله ثم معاذ الله من ذالک) ائين پڪو پھ ڪري منهن تي ڪپڙو ٻڌي رستي ۾ هڪ گهٽ وٽ ويهي رهيا۔ جيئن جو حبيب پاڪ، سياح افلاڪ، صاحب لقب لولاڪ،

(١) نعيم ص ٤٧٤ جلد ١٠ القرطبي ص ٢٠٦ جلد ٨ (٢) خازن ص ٢٤٨ جلد ٢ مدارڪ ص ١٣٦ جز ٢ جلد ١ (٣) التفسير الكبير ص ١٣٦ جز ١٦

صلی اللہ علیہ وسلم جن جي سواري مبارڪ جنهن جي مهار حضرت حذيفه هٿ ۾ وٺيو اڳيان ۽ حضرت عمار پويان ٿي آيا۔ جبل جي ان گهٽ وٽ پهتي ته اهي منهن ڏيڪيل ٻارهن شخص رستو روڪي بيهي رهيا پر حضور ڪريم صلی اللہ علیہ وسلم جن جيئن جو کين شرمائيندي للڪاريو ته ڀڄي ويا ۽ پاڻ حضرت حذيفه ۽ حضرت عمار رضي اللہ عنهما کي فرمايائون ته: اوهان اهي سڃاتا؟ ٻنهي عرض ڪيو ته يارسول اللہ! منهن ڏيڪي آيا هئا ان جي ڪري اسان ڪونه سڃاتا۔ پاڻ فرمايائون: اهي قيامت تائين منافق رهندا (ايمان نصيب نه ٿيندن) اهي ان مقصد لاءِ آيا هئا ته مون کي ڪڏي ۾ ڇڏين۔ ٻنهي اصحابن پلارن عرض ڪيو ته يارسول اللہ! اوهان انهن کي قتل ڪرڻ جو حڪم ڇو نٿا صادر فرمايو؟ حڪمت جي مرڪز، ۽ منبع انهن کي جواب ۾ ارشاد فرمايو ته: مان انهن جي قتل ڪرڻ جو حڪم نه ڏيندس۔ مان اها ڳالهه پسند نٿو ڪيان جو عرب چون ته (حضرت) محمد (صلی اللہ علیہ وسلم) هڪ قوم کي پاڻ سان گڏ وٺي ٻين سان وڙهندو رهيو ۽ جڏهن غالب ٿيو آهي ته انهن کي قتل ڪرڻ شروع ڪيو اٿس جن کي جنگ ۾ استعمال ڪيو هيائين۔ ان کان پوءِ پاڻ بارگاه ايزديءَ ۾ دعا گهريائون ته يا اللہ! انهن تي دٻيل جو تير موڪل۔ اصحابن ڀڄيو ته: يارسول اللہ! دٻيل جو تير ڇا آهي؟ پاڻ فرمايائون ته: باه جو شعلو (امڙ) آهي جيڪو انهن جي دل جي رڳ تي لڳندو ۽ انهن کي هلاڪ ڪري ڇڏيندو۔ (١)

محبوب جي گستاخي ڪفر آهي

وَلَقَدْ قَالُوا كَلِمَةَ الْكُفْرِ (۱) يقيناً ڪفر جو ڪلمو چيو هيائون) جي وضاحت ڪندي سنڌ جي نامور ولي حضرت مخدوم نوح صديقي هالاڻي المتوفى ٩٩٨ هـ پنهنجي طرفان لکيل قرآن پاڪ جي فارسي ترجمي ۾ آندو آهي ته: اهو ڪفر جو ڪلمو حضور ڪريم صلی اللہ علیہ وسلم جن جي شان ۾ نالائق گفتگو ڪرڻ ۽ دين تي طعنو ڪرڻ هو۔ (۲) جنهن مان ثابت ٿيو ته حضور پاڪ صلی اللہ علیہ وسلم جن جي ڪنهن به قسم جي گستاخي ڪرڻ يا اللہ تعاليٰ جي دين جي ڪنهن به ڪم تي طعن ۽ ٽوڪ ڪرڻ ڪفر آهي ۽ ائين چوڻ يا ڪرڻ وارو ڪافر آهي۔ ”وَمَا تَقْمُوا إِلَّا أَنْ أَغْنَاهُمْ اللَّهُ وَرَسُولُهُ مِنْ فَضْلِهِ“ ۽ ڪنهن به قسم جو ٻيو بدلو نه ورتائون مگر هن ڳالهه جو ته اللہ ۽ ان جي رسول (ڪريم صلی اللہ علیہ وسلم) انهن کي پنهنجي فضل سان

شاهوڪار بنايو. يعني اهي احسان فراموش قرضن جي هيٺان ڊپيل ۽ ايترا محتاج هئا جو پيٽ پري کائڻ لاءِ کين کاڌو به ميسر نه هوندو هو۔ حضور ڪريم صلي الله عليه وسلم جن مدينه منوره ۾ تشریف فرما ٿيا سندن آمد جي برڪت سان انهن جي ڪاروبار ۾ برڪت پئي پوکڻ ۾ اناج وڌيڪ پيدا ٿيڻ لڳو ۽ غنيمتن جي مالن مان به کين حصو ملندو رهيو۔ جڏهن مالي حالت ۾ ترقي ڪري ويا ته ان جي بجاءِ جو الله جل جلاله ۽ ان جي پياري رسول ڪريم صلي الله عليه وسلم جي طرفان ٿيل فضل ۽ مهربانين جو شڪر ادا ڪن پر رهندو مخالفت ڪرڻ لڳا ۱۱ فَإِنْ يَتُوبُوا يَكْ خَيْرًا لَّهُمْ وَإِنْ يَتُوبُوا يَكْ خَيْرًا لَّهُمْ الله عذاباً اَلَيْسَ فِي الدُّنْيَا وَالْآخِرَةِ وَمَالُهُمْ فِي الْأَرْضِ مِنْ وَلِيٍّ وَلَا نَصِيرٍ پوءِ جيڪڏهن توبه ڪندا ته انهن لاءِ پلو آهي ۽ جيڪڏهن منهن ڦيرائيندا ته الله انهن تي دنيا ۽ آخرت ۾ دردناڪ عذاب نازل ڪندو ۽ انهن لاءِ زمين تي نه ڪو دوست هوندو ۽ نه ڪو مددگار۔ المقصد ته: اهي منافق جيڪڏهن هاڻي به سچي دل سان توبه ڪن ۽ اهي احسان فراموشيون ۽ شرارتون ڇڏي ڏين ته سندن لاءِ پلو آهي ۽ جيڪڏهن اڃان به نه مڙندا ۽ احڪام الاهي کان منهن موڙيندا ته الله تعاليٰ کين دنيا ۽ آخرت ۾ اهڙي سزا ڏيندو جنهن کان کين بچائڻ وارو روءِ زمين ۾ ڪٿي به نه ملندو۔

فائدو ۱- ڪوڙو قسم کڻڻ هر وقت ۽ هر حال ۾ برو آهي ڇو ته ان ۾ الله تعاليٰ جي نالي جي بي ادبي ۽ ان نالي پاڪ کي پنهنجي ڪوڙ تي شاهد بنائڻ آهي پر حضور ڪريم صلي الله عليه وسلم جن جي پاڪ دربار ۾ حاضر ٿي ڪوڙو قسم کڻڻ ته غضب تي غضب آهي جو ان ۾ الله تعاليٰ جي پاڪ نالي سان گڏ محبوب ڪريم صلي الله عليه وسلم جن جي پاڪ مجلس جي بي ادبي ۽ توهين آهي۔ جن منافقن جي ڪوڙي قسم کڻڻ جو هتي بيان ٿي رهيو آهي انهن به حضور پاڪ صلي الله عليه وسلم جن جي پاڪ بارگاه ۾ قسم کنيو هو۔ ۲۔ الله تعاليٰ جي بارگاه ۾ نبي ڪريم روف، رحيم، صلي الله عليه وسلم جي پيارن اصحابن رضي الله عنهم جي عزت احترام ۽ دعا جي مقبوليت گهٽي آهي جو انهن جي ڳالهه جي تصديق ۽ انهن جي مخالفت جي تڪذيب لاءِ قرآن ڪريم جون آيتون لهي آيون۔ جيئن حضرت عامر بن قيس جي دعا جو ذڪر لکي آيا آهيون۔

۳- حضور ڪريم صلي الله عليه وسلم جن جي اصحابن جي توهين ۽ گستاخي ڪرڻ ڪفر آهي جيئن هن آيت جي شان نزول واريءَ ان روايت مان حاصل ٿيو

جنهن ۾ بيان ڪيو ويو آهي ته عبدالله بن ابي منافق چيو هو ته غزوه تبوك کان واپسيءَ تي مديني ۾ پهچڻ کان پوءِ عزت وارا ذليلن کي اتان ڪڍي ڇڏيندا- الله تعاليٰ ان کي ڪفر جو ڪلمو سڏيو آهي-

٤- الله تعاليٰ جنهن جي حفاظت ڪري سڄو جهان ملي به اها حفاظت توڙي نٿو سگهي- جيئن ”وَهَمُّوا بِمَا لَمْ يَنَالُوا“ مان واضح ٿي رهيو آهي ته منافقن لک ۾ سازش ڪري حضور ڪريم صلي الله عليه وسلم جن کي شهيد ڪرڻ جو پروگرام رٿيو پر الله تعاليٰ انهن کي ناڪام ڪيو-

٥- حضور ڪريم صلي الله عليه وسلم جن نهايت مهربان ۽ سيني تي محسن آهن سندن بي فرماني ڪرڻ انتهائي ناشڪري ۽ احسان فراموشي منافقن جو طريقو آهي- ٦- الله تعاليٰ حضور پاڪ صلي الله عليه وسلم جن کي اهڙو غني ڪيو آهي جو پاڻ ٻين کي به غني بنائن ٿا- فرمان مبارڪ آهي ”وَجَدَكَ عَائِلًا فَأَغْنَى“ (١١) ۽ توکي عيالدار لڌائين پوءِ غني بنائين ۽ هن آيت ۾ فرمايائين: ”أَغْنَاهُ اللَّهُ وَرَسُولُهُ“ انهن کي الله ۽ ان جي رسول غني بنايو آهي. شعر-

ان کي درنه ڪر ديا سبب سے غني

پس طلب پر مانگے اتنا مل گیا

مسئلو- حضور انور، صلي الله عليه وسلم جن لاءِ فقير جو لفظ استعمال ڪرڻ حرام ۽ بي ادبيءَ جي نيت سان چوڻ ڪفر آهي- (٢) ٧- الله جل جلاله ۽ ان جي پياري حبيب صلي الله عليه وسلم ڏانهن نعمتن ڏيڻ جي نسبت ڪرڻ جائز آهي- مثلاً- الله ۽ ان جي رسول جي مهرباني، الله ۽ ان جي رسول نوازيو آهي، الله ۽ ان جي رسول ڏنو آهي وغيره وغيره- جيئن ”أَغْنَاهُ اللَّهُ وَرَسُولُهُ“ الله ۽ ان جي رسول غني بنايو آهي.

وَمِنْهُمْ مَّنْ عَاهَدَ اللَّهُ لَئِنْ آتَانَا مِنْ فَضْلِهِ

۽ انهن مان اهي به آهن جن عهد ڪيو الله سان ته البتہ جيڪڏهن ڏيندو اسان کي فضل پنهنجي سان

لَنَصَّدَّقَنَّ وَلَنَكُونَنَّ مِنَ الصَّالِحِينَ ﴿٥﴾ فَلَمَّا

ته البتہ ضرور صدقو ڪنداسون ۽ البتہ ضرور هونداسون صالحن مان پوءِ جڏهن

آتَاهُمْ مَنْ فَضْلِهِ بَخِلُوا بِهِ وَتَوَلَّوْا وَهُمْ مُّعْرِضُونَ ﴿٥٦﴾

ڏنائين انهن کي فضل پنهنجي سان ته بخيلي ڪيائون ان ۾ ۽ ڦريا حالتڪ اهي منهن موڙيندڙ آهن

تفسير

اڳين آيتن ۾ اصلي منافقن جو ذڪر هو ۽ هن آيت ۾ انهن جو ذڪر آهي جيڪي پهريان مخلص هئا ۽ پوءِ مالدار بنجي منافق ٿي ويا.

شان نزول

حسن بن سفيان، ابن المنذر، ابن ابي حاتم، ابوالشيخ، الامثال ۾ عسڪريءَ عمرو ڪري طبراني، ابن منده، الباوردي، معرفة الصحابه ۾ ابونعيم، ابن مردويه، الدلائل ۾ بيهقيءَ ۽ ابن عساڪر حضرت ابو امامه باهلي رضي الله عنه کان روايت آندي آهي ته: ثعلبه بن حاطب (نالي هڪ ڪلمي پڙهندڙ شخص) رسول الله صلى الله عليه وسلم جن جي خدمت ۾ اچي عرض ڪيو ته يارسول الله! الله کان دعا گهرو ته مون کي مال (ملڪيت) عطا ڪري- پاڻ ان کي مخاطب ٿي فرمايائون ته: اي ثعلبه! توتي افسوس آهي ڇا تون مون وانگر (مال ۽ ملڪيت کان آزاد) رهڻ ۾ راضي نه آهين؟ جيڪڏهن مان گهران ها ته الله تعاليٰ مون سان گڏ هنن جبلن کي هلائي ته هلن ها- وري به عرض ڪيائين ته: يارسول الله! الله کان دعا گهرو ته مون کي مال ۽ ملڪيت عطا ڪري، مون کي ان پاڪ ذات جو قسم آهي جنهن توکي حق سان نبي بنائي موڪليو آهي ته جيڪڏهن مون کي الله تعاليٰ مال (۽ ملڪيت) عطا ڪيا ته مان ان مان هر حقدار جو حق ادا ڪندس- پاڻ فرمايائون ته: اي ثعلبه! توتي افسوس آهي. ٿورو مال جنهن جو شڪر ڪري سگهين ان گهڻي مال کان پلو آهي جنهن جو شڪر ادا نه ڪرين- (ٽيون ڀيرو به) عرض ڪيائين ته: الله تعاليٰ کان دعا گهرو پوءِ پاڻ دعا گهريائون ته: ياالله هن کي مال عطا ڪر- پوءِ ثعلبه واپار جي ارادي سان هڪريون ورتيون ۽ انهن ۾ برڪت پئي ۽ ايترو وڌيون جو مدينه پاڪ ۾ انهن جي بيهڻ جي جاءِ ٿي نه ملي پوءِ اتان نڪري ٻاهر رهڻ لڳو ۽ ڏينهن جو حضور ڪريم صلى الله عليه وسلم جن سان نماز پڙهڻ ايندو هو رات جو

ڪونه ايندو هو۔ ۽ اهي ٻڪريون ڪيڙن وانگر وڌڻ لڳيون وري اتان به جاءِ مٽي اڃان پري وڃي رهيو پوءِ حضور ڪريم صلي الله عليه وسلم جن سان صرف جمعي جي نماز اچي پڙهندو ۽ ملندو هو۔ ۽ وري اتي به ٻڪريون ايتريون وڌيون جو اها جاءِ به مٽي اڃان پري وڃي رهيو ۽ حضور ڪريم صلي الله عليه وسلم جن وٽ نه جمعي تي ايندو هو ۽ نه ڪنهن جنازي ۾ شريڪ ٿيندو هو بس اتان لنگهڻ وارن کان حال احوال پڇندو رهندو هو۔ گهڻي غير موجود رهڻ جي ڪري حضور ڪريم صلي الله عليه وسلم جن سندس پڇيو ۽ اصحابن سڳورن سمورو احوال عرض ڪيو۔ پاڻ فرمايائون ته: ثعلب جو افسوس آهي۔ ان کان پوءِ جڏهن الله تعاليٰ پنهنجي رسول ڪريم صلي الله عليه وسلم جن کي زڪواة وٺڻ جو حڪم ڪندي آيت مبارڪ ”خُذْ مِنْ أَمْوَالِهِمْ صَدَقَةً“ (١) نازل فرمائي: تڏهن پاڻ به شخص هڪ جهينه قبيلي مان ٻيو بني سليمه قبيلي مان زڪواة وٺڻ لاءِ مقرر ڪري اٿن ۽ ٻڪرين جي زڪواة لاءِ جانورن جي عمر به مقرر ڪري زڪواة وٺڻ جو سڄو طريقو ٻڌائي ثعلبه ڏانهن موڪليائون ۽ کين بني سليم مان هڪ شخص کان به زڪواة وٺڻ جو حڪم ڪيائون جڏهن اهي ٻئي ثعلبه بن حاطب (دعائون گهرائڻ واري) وٽ پهتا ته ان انهن کان حضور ڪريم صلي الله عليه وسلم جن جي طرفان زڪواة لاءِ لکرايل ڪتاب گهريو۔ جڏهن ٻنهي کيس اهو ڪتاب ڏيکاريو ته ڏسي چوڻ لڳو هي ته هڪ قسم جو ٽيڪس آهي۔

في الحال وڃي ٻين کان وٺو جڏهن اتان فارغ ٿيو ته پوءِ مون وٽان به ٿيو وڃجو۔ اهي ٻئي ڀليار اتان اتي بني سليم قبيلي واري شخص ڏانهن آيا ته ان سندن آڌر ڀاءُ ڪندي زڪواة ۾ پنهنجي اٿن مان پلاٽ پيش ڪيا هنن ٻنهي چيس ته زڪواة ۾ توتي ته انهن کان گهٽ ٿا لڳن۔ ان چيو ته مان الله تعاليٰ جي بارگاه ۾ ڀلي کان ڀلو مال ڏئي سندس قرب حاصل ڪيان ٿو۔ پوءِ انهن سندس طرفان زڪواة ۾ ڏنل پلاٽ قبول ڪيا ۽ اتان فارغ ٿي وري ثعلب بن حاطب وٽ آيا ته ان ساڳيا جملا استعمال ڪندي چيو ته: اوهان وڃو مان سوچيان ٿو۔ ٻئي اصحابي سڳورا رضي الله عنهما واپس موٽيا جڏهن مدينه منوره ۾ پهتا ته سندن ڳالهائڻ کان اڳي ئي حضور ڪريم صلي الله عليه وسلم جن فرمايو ته: ثعلب تي افسوس آهي۔ ۽ بني سليم واري لاءِ برڪت جي دعا فرمايائون۔ پوءِ الله تعاليٰ

(١) سورة التوبة آيت ١٠٣

”وَمِنْهُمْ مَنْ عَاهَدَ اللَّهَ“ کان ٽي آيتون نازل فرمايون۔ راويءَ فرمايو ته جڏهن اهي آيتون ثعلبه جي مائٽن ٻڌيون ته ثعلبه وٽ هلي آيا ۽ اچي چيائونس ته اي ثعلبه! توتي افسوس آهي۔ الله تعالى تنهنجي متعلق هي آيتون نازل فرمايون آهن پوءِ ثعلبه حضور ڪريم صلي الله عليه وسلم جن وٽ هلي آيو ۽ اچي عرض ڪيائين ته: هي منهنجي مال جي زڪواة وٺو. پاڻ فرمايائون ته: الله تعالى تنهنجي زڪواة وٺڻ کان مون کي منع ڪئي آهي پوءِ روئي مٿي ۾ مٿي وجهڻ لڳو۔ پاڻ فرمايائون ته: هي پنهنجي لاءِ پاڻ ڪيو اٿئي مون توکي چيو هو ته ٿوري تي راضي رهي شڪر ڪر پر تو منهنجو چوڻ نه ورتو ۽ پاڻ ان کان جيستائين دنيا جي مٿان جلوه افروز هئا اها زڪواة نه ورتائون ان کان پوءِ ثعلبه زڪواة ڪئي حضرت ابوبڪر صديق رضي الله عنه وٽ آيو ۽ عرض ڪرڻ لڳو ته اوهان سڃاڻو ٿا ته انصارن ۾ منهنجي ڪيتري عزت آهي مون کان هي زڪواة وٺو۔ حضرت ابوبڪر صديق رضي الله عنه فرمايو ته: جيڪا زڪواة حضور ڪريم صلي الله عليه وسلم جن قبول نه فرمائي اها مان ڪيئن قبول ڪندس؟ وري حضرت عمر بن خطاب رضي الله عنه وٽ زڪواة ڪئي آيو ۽ ڪجهه انصارن، مهاجرن ۽ حضور ڪريم صلي الله عليه وسلم جي گهروارين کي به منٿون ڪري حضرت عمر رضي الله عنه کي سفارش ڪرايائين۔ پر حضرت عمر بن خطاب رضي الله عنه به ڪيس ساڳيو جواب ڏنو۔ وري حضرت عثمان رضي الله عنه جي خلافت ۾ آيو. ان به سندس زڪواة قبول نه ڪئي ۽ انهيءَ جي خلافت دوران مري ويو. آيت مبارڪ ”الَّذِينَ يَلْمِزُونَ الْمُطَّوِّعِينَ مِنَ الْمُؤْمِنِينَ“ (١) ان جي باري ۾ ٿئي هئي۔ (٢)

يادرڪڻ گهرجي ته هي ثعلبه بن حاطب انصاري هو پر بدر جي جنگ ۾ شريڪ ٿيندڙن مان نه هو. جيڪو ثعلبه بدري هو اهو احد جي جنگ ۾ شهيد ٿي ويو هو هي شخص نهايت نمازي ۽ رات ڏينهن نبوي مسجد ۾ حاضر رهندو هو۔ ايتري قدر جو ان جو لقب حمامه المسجد (مسجد جو ڪبوتر) مشهور ٿي ويو هو گهڻن سجدن ڪرڻ جي ڪري ان جي پيشاني اٺ جي گوڏي جهڙي ٿي وئي هئي۔ ان کان پوءِ ان فجر جي نماز کان بعد دعا کان اڳ ۾ فوراً مسجد مان نڪرڻ کي معمول بنايو ته حضور ڪريم صلي الله عليه وسلم جن کانئس ان جلدي نڪرڻ جو سبب پڇيو۔ ۽

فرمايائونس ته: مسجد مان ايترو جلدي نڪري وڃڻ منافقن جو طريقو آهي- ان عرض ڪيو ته: اصل سبب هي آهي ته مان ايترو گهڻو مسڪين آهيان جو مون کي ۽ پنهنجي گهرواريءَ کي صرف هڪ پاڪ صاف ڪپڙو آهي اهو اول مان بدن تي ڍڪي جماعت سان نماز پڙهڻ لاءِ ايندو آهيان پوءِ موٽي اهو ڪپڙو گهرواريءَ کي ڏيندو آهيان ته اها ان سان نماز پڙهي- ان جي ڪري جلدي نڪرندو آهيان- ان کان پوءِ رزق ۾ واڌاري لاءِ دعا گهرائي هيائين- (١) جيئن لکي آيا آهيون- ارشاد عالي آهي ”وَمِنْهُمْ مَّنْ عَاهَدَ اللّٰهَ لَئِنْ اٰتٰنَا مِنْ فَضْلِهِ لَنَصَّدَّقَنَّ وَلَنَكُوْنُ مِنَ الصّٰلِحِيْنَ“ ۽ انهن مان اهو به آهي جنهن الله سان وعدو ڪيو هو ته جيڪڏهن اسان کي پنهنجي فضل سان ڏيندو ته البته ضرور صدقو ڪنداسون ۽ البته ضرور صالحن مان هونداسون- يعني اهي ماڻهو به منافقن مان آهن جيڪي الله تعاليٰ کان مال ۽ ملڪيت گهرندا ۽ عهد انجام ڪندا آهن ته ان مان خير خيراتون ۽ صدقا ڪندا- (٢) مسڪينن مٿن ۽ مائتن جي سنڀال لهندا مجاهدن لاءِ جنگي سامان خريد ڪندا- صالح عمل ڪري صالحن ۾ شامل ٿي الله تعاليٰ جي نعمتن جو شڪر ادا ڪندا رهندا- (٣) ”قُلْ مَا اٰتٰهُمْ مِنْ فَضْلِهِ بَخْلًا بَلْ هُمْ مُعْرِضُونَ“ پوءِ جڏهن پنهنجي فضل سان انهن کي ڏنائين ته ان ۾ بخيلي ڪرڻ لڳا ۽ منهن موڙيندي ڦري ويا- المقصد ته جڏهن الله تعاليٰ کين نوازيو ۽ جيڪو گهريائون عطا ڪيو ته بخيل بنجي ويا ۽ نه خير خيراتون ڪيائون ۽ نه پنهنجي حال جي اصلاح ڪيائون رهندو دين کان منهن موڙي پري ٿي ويا-

فائدا- هن آيت مبارڪه مان هي فائدا ذهن نشين ٿين ٿا- ١- حضور ڪريم صلي الله عليه وسلم جن هر هڪ جي فطرت کان خبردار آهن ته ڪنهن جي طبيعت غريبيءَ جي لائق آهي ته ڪنهن جي اميريءَ جي لائق آهي رب العزة جل جلاله پنهنجي محبوب ڪريم صلي الله عليه وسلم کي پنهنجي مخلوق جي قلبي ڪيفيت کان به واقف ڪيو آهي جيئن ثعلبه بن حاطب جي واقعي مان واضح آهي ٢- حضور ڪريم صلي الله عليه وسلم جن ماڻهن جي عاقبت کان باخبر آهن ته ڪير ايمان سان مرندي ۽ ڪير بي ايمان ٿي مرندي. ان جي ڪري پاڻ ڪريم صلي الله عليه وسلم جن ثعلبه جي زڪوة قبول نه ڪيائون-

فَاعْقَبَهُمْ نِفَاقًا فِي قُلُوبِهِم إِلَى يَوْمٍ يَلْقَوْنَهُ بِمَا

پوء لاڳو ڪيائين انهن کي منافقي دلين انهن جي ۾ ان ڏينهن تائين جو ملندا ان سان سببان ان جي

أَخْلَفُوا اللَّهَ مَا وَعَدُوهُ وَبِمَا كَانُوا يَكْذِبُونَ ﴿٤٤﴾ أَلَمْ يَعْلَمُوا

جو نه پورو ڪيائون الله سان اهو جو وعدو ڪيائون ان سان ۽ سببان ان جي جو ڪوڙ ٿي هنيائون ڇا نه ڄاڻائون ته

أَنَّ اللَّهَ يَعْلَمُ سِرَّهُمْ وَنَجْوَاهُمْ وَأَنَّ اللَّهَ عَلَّامُ الْغُيُوبِ ﴿٤٥﴾

بيشڪ الله ڄاڻي ٿو راز انهن جو ۽ ڳجهه مشورا انهن جا ۽ بيشڪ الله غيبن کي ڄاڻندڙ آهي

تفسير

اڳين آيتن ۾ ثعلبه بن حاطب جي عملي گناهن جو ذڪر هو ۽ هنن ۾ انهن گناهن جي نتيجي جو ذڪر ٿي رهيو آهي يعني منافقيءَ جو پيدا ٿيڻ۔ فرمان ايزدي آهي ”فَاعْقَبَهُمْ نِفَاقًا فِي قُلُوبِهِم إِلَى يَوْمٍ يَلْقَوْنَهُ بِمَا كَانُوا يَكْذِبُونَ“ پوءِ سندن دلين ۾ منافقي ان ڏينهن تائين لاڳو ڪيائين جنهن ڏينهن ان سان ملندا۔ ان سبب جي ڪري جو الله سان ڪيل وعدي جي مخالفت ڪيائون ۽ ان سبب جي ڪري جو ڪوڙ ٿي هنيائون۔ مطلب ته منافقيءَ جي بيماري جيڪا پهريائين کان سندن دلين ۾ هئي سندن مسلسل بد عملي، وعدي خلاقي، ۽ بد ڪرداريءَ جي ڪري وڌيڪ زياده ٿي ۽ سندن دلين ۾ ان جون پاڙون ايتريون ته مضبوط ٿي ويون جو انهن جي پتڄڻ جو امڪان ئي نه رهيو آهي۔

منافق جون نشانيون

هن آيت مان ثابت ٿيو ته منافق وعدي برخلاقي به ڪندو ته ڪوڙ به هڻندو حضور ڪريم صلى الله عليه وسلم جن جو فرمان مبارڪ آهي ”آيَةُ الْمُنَافِقِ ثَلَاثٌ إِذَا حَدَّثَ كَذَبَ وَإِذَا وَعَدَ أَخْلَفَ وَإِذَا أُوْتِمِنَ خَانَ“ (١) منافق جون ٽي نشانيون آهن۔ ١۔ جڏهن ڳالهه ڪندو ته ڪوڙ هڻندو، ٢۔ جڏهن وعدو ڪندو ته برخلاقي ڪندو۔ ٣۔ ۽

جڏهن ان وٽ ڪا امانت رکي ويندي ته ان ۾ خيانت ڪندو۔ اَلَمْ يَعْلَمُوا اَنَّ اللّٰهَ يَعْلَمُ سِرَّهُمْ وَنَجْوَاهُمْ وَاَنَّ اللّٰهَ عَلَّامُ الْغُيُوبِ ۚ ڇا نه ڄاڻائون ته بلاشڪ الله سندن راز ۽ ڳجهه مشورا ڄاڻي ٿو ۽ بلاشڪ الله غيبن کي ڄاڻندڙ آهي۔ هتي آيل لفظ ”سِرّ“ مان مراد انهن جا عقيدا ۽ ”نَجْوَى“ مان مراد انهن جون پاڻ ۾ صلاحون ۽ مشورا آهن۔ اهي دل ۾ ڪافر هئا ۽ زبان سان چوندا هئا ته زڪواة هڪ قسم جو ٽيڪس ۽ ظلم آهي. الله تعاليٰ فرمايو ته ڇا اهي اها ڄاڻ ڪونه ٿا رکن ته الله سندن دل وارا عقيدا، صلاحون ۽ مشورا ڄاڻي ٿو ان پنهنجي حبيب پاڪ صلي الله عليه وسلم کي هنن جي هر حال کان واقف ڪري ڇڏيو آهي. اهوئي سبب هو جو نبي پاڪ صلي الله عليه وسلم جن بري کان بري ڪافر جي به توبه قبول ٿي ڪئي پر ثعلبه جو روئڻ به قبول نه فرمايائون ڇو ته ان جو اهو روئڻ به منافقيءَ وارو هو۔

الَّذِينَ يَلْمُزُونَ الْمُطَّوِّعِينَ مِنَ الْمُؤْمِنِينَ فِي الصَّدَقَاتِ

اهي شخص جو طعنو ٿا هڻن خوشيءَ سان خيرات ڏيندڙن کي مؤمنن مان صدقن (جي باري) ۾

وَالَّذِينَ لَا يَجِدُونَ إِلَّا جُهْدَهُمْ فَيَسْخَرُونَ مِنْهُمْ

۽ انهن کي جو نه ٿا لهن سواءِ محبت پنهنجي پوءِ ڇڏن ڪن ٿا انهن سان

سَخِرَ اللَّهُ مِنْهُمْ وَلَهُمْ عَذَابٌ أَلِيمٌ ﴿٤٩﴾ اسْتَغْفِرْ لَهُمْ أَوْ لَا

ڇتر جو بدلو ڏيندو الله انهن کي ۽ انهن لاءِ عذاب دردناڪ آهي مغفرت گهرين انهن لاءِ يا نه

تَسْتَغْفِرْ لَهُمْ إِنْ تَسْتَغْفِرْ لَهُمْ سَبْعِينَ مَرَّةً فَلَنْ

مغفرت گهرين انهن لاءِ جيڪڏهن مغفرت گهرين انهن لاءِ ستر ڀيرا پوءِ ڪڏهن به نه

يَغْفِرَ اللَّهُ لَهُمْ ذَلِكَ بِأَنَّهُمْ كَفَرُوا بِاللّٰهِ وَرَسُولِهِ وَاللّٰهُ

بخشيندو الله انهن کي اهو هن سببان جو تحقيق انهن نه مڃيو الله ۽ ان جي رسول کي ۽ الله

لَا يَهْدِي الْقَوْمَ الْفَاسِقِينَ ﴿٥٠﴾

نه ٿو هدايت ڪري فاسق قوم کي

تفسير

اڳين آيتن ۾ منافقن جي هنن عيبن جو بيان هو ته اهي وعدي جا مخالف، ڪوڙ هڻندڙ ۽ بڻيل آهن ۽ هتي انهن جي هن عيب جو بيان ٿي رهيو آهي ته اهي پاڻ ته ڪنجوس آهن پر مخلصن مسلمانن، رب جي نالي تي خوشيءَ سان خيرات ڏيندڙن تي طعنا هڻندا ۽ چٿرون ڪندا آهن۔

شان نزول

تبوك جي جنگ جي موقعي تي نبي پاڪ صلي الله عليه وسلم جن اصحابن سڳورن کي الله تعاليٰ جي واٽ ۾ خيرات ۽ صدقي ڏيڻ جي رغبت ڏياري ته حضرت ابوبڪر صديق رضي الله عنه سڀني کان اول پنهنجي گهر جو سمورو سامان تانجو سڻي سڳو به کڻي آيو۔ ان سموري سامان جي قيمت چار هزار درهم هئي حضرت عمر فاروق رضي الله عنه پنهنجي سموري سامان جو اڌ کڻي حاضر ٿيو۔ جڏهن حضرت ابوبڪر صديق رضي الله عنه کان حضور ڪريم صلي الله عليه وسلم جن پڇيو ته: تون پنهنجي اهل عيال لاءِ ڇا ڇڏي آيو آهين؟

عرض ڪيائين ته ”اڳيت لهر الله ورسوله“ مان انهن لاءِ الله ۽ ان جو رسول رهائي آيو آهيان ۽ جڏهن حضرت عمر فاروق رضي الله عنه کان پڇيائون ته: تو پنهنجي اهل عيال لاءِ ڇا ڇڏيو؟ عرض ڪيائين ته: جيترو کڻي آيو آهيان اوترو ڇڏي آيو آهيان۔ پاڻ فرمايائون ته: اوهان پنهي جي شان ۾ به ايترو فرق آهي جيترو اوهان جي گفتگو ۾. حضرت عثمان ذى النورين رضي الله عنه ڏهن هزارن مجاهدن لاءِ جنگ جو سامان ڏنو جنهن تي ڏهه هزار دينار خرچ آيا ۽ هڪ هزار دينار حضور ڪريم صلي الله عليه وسلم جن جي خدمت ۾ پيش ڪيائين. ۽ انهن کان سواءِ سامان سميت ٽي سؤاڻ ۽ پنجاهه گهوڙا ڏنائين حضور ڪريم صلي الله عليه وسلم جن سندس قربانيءَ کان راضي ٿيندي فرمايو ته: اي عثمان جيڪو وڻي سوڪر تون بهشتي ٿي چڪو آهين۔ (۱) حضرت عبدالرحمن بن عوف رضي الله عنه چار هزار درهم کڻي آيو خدمت ۾ پيش ڪندي عرض ڪيائين ته يارسول الله! مون وٽ اڻ

هزار درهم هيا جن مان چار آندا اتر اهي الله جي وات ۾ خرچ ڪيو ۽ چار هزار پنهنجي اهل عيال لاءِ رکي آيو آهيان رسول الله صلى الله عليه وسلم جن فرمايو ته: جيڪو ڏنو اٿئي ان ۾ الله برڪت ڏيئي ۽ جيڪو رکي آيو آهيان ان ۾ به برڪت ڏيندو. پوءِ الله تعاليٰ ان جي گهر واري مال ۾ ايتري ته برڪت وڌي جو جڏهن وفات ڪيائين ته سندس وارثن ۾ ٻه گهرواريون به هيون جن کي سندس ملڪيت مان اچڻ واري اٺين حصي ۾ به هڪ لک سٺ هزار (١٦٠٠٠٠) درهم آيا هئا. عاصر بن عدي عجلائيءَ هڪ سؤ وسق کجور خيرات ۾ ڏني (هڪ وسق ۾ سٺ ٽويا هوندا آهن) حضرت ابو عقييل انصاري (جنهن جو نالو حجاب هو) هڪ ٽويو کجور آڻي عرض ڪيو ته: يا رسول الله! مون سڄي رات پاڻي ڀرڻ جي مزدوري ڪئي ان ۾ به ٽويا کجور جا مليا هڪ ٽويو پنهنجي اهل عيال لاءِ رکيو ۽ هڪ ٽويو اوهان جي خدمت ۾ کڻي آيو آهيان. حضور ڪريم صلى الله عليه وسلم جن حڪم فرمايو ته: هيءَ کجور ٻين جي صدقات ۽ خيرات جي مٿان ڇڏيو. جڏهن منافقن انهن ٻنهي تي طعنو ڪندي چيو ته عبدالرحمان ۽ عاصر ته ماڻهن کي ڏيکارڻ جي لاءِ خيرات ڪئي آهي ۽ ابو عقييل جي ٽويي جي الله تعاليٰ کي ڪهڙي پرواهه آهي. تڏهن انهن جي باري ۾ هيءَ آيت نازل ٿي. (١) فرمان عالي شان آهي ”الَّذِينَ يَكْمُرُونَ الْمُطَّوِّعِينَ مِنَ الْمُؤْمِنِينَ فِي الصَّدَقَاتِ وَالَّذِينَ لَا يَجِدُونَ إِلَّا جُهْدَهُمْ“ جيڪي طعنو هڻن ٿا خوشيءَ سان خيرات ڪندڙن کي مومنن مان صدقن (جي باري) ۾ ۽ انهن کي به طعنا هڻن ٿا جيڪي پنهنجي پورهئي سان ڪمايل کان سواءِ ڪجهه به صدقي ڪرڻ لاءِ نٿا لهن. يعني منافق انهن خوشيءَ سان خيرات ڪندڙن ۽ الله تعاليٰ جي وات ۾ مال لٽائيندڙن تي رياءُ ۽ ڏيکاءُ لاءِ خرچ ڪرڻ جا طعنا هڻندي چون ٿا ته اهي دنيوي وهو لاءِ خرچ ڪن ٿا. ۽ اهي منافق انهن مسڪينن اصحابن تي به طعنا هڻن ٿا جيڪي مزدوري ۽ پورهيو ڪري اتان جيڪو ڪجهه به ملين ٿو ان مان به رب پاڪ جي رضا حاصل ڪرڻ لاءِ خرچ ڪن ٿا. ”فَيَسْخَرُونَ مِنْهُمْ سَخِرَ اللَّهُ مِنْهُمْ وَلَهُمْ عَذَابٌ أَلِيمٌ“ پوءِ انهن تان چڙهون ڪن ٿا. الله انهن کي ان چڙ جو بدلو ڏيندو ۽ انهن لاءِ دردناڪ عذاب آهي. مطلب ته اهي منافق مسخريون ڪري رب العزة جل جلاله جي رضا حاصل ڪرڻ لاءِ خرچ ڪندڙن کي ٽوڪيندا ۽ انهن تي طعنا هڻندا هئا. پر انهن مسخرين ۽ چڙهن جو بدلو انهن کي الله ڏيندو. ”سَخِرَ اللَّهُ“ جي معنيٰ ڪندي حضرت مخدوم نوح عليه

الرحمة لڪيو آهي جزا استهزاء به دهد خدائي به ايشان (١) الله انهن کي ان چتر جو بدل ڏيندو يعني منافقن کي طعنن هڻڻ جي سزا آهي سخي اصحاب سڳورا رضي الله عنهم نه پر الله تعاليٰ ڏيندو جو دنيا ۾ قيامت تائين خوار هوندا ۽ آخرت ۾ دائمي دردناڪ عذاب چڪندا رهندا۔ "اسْتَغْفِرْ لَهُمْ أَوْ لَا تَسْتَغْفِرْ لَهُمْ إِنْ تَسْتَغْفِرْ لَهُمْ سَبْعِينَ مَرَّةً فَلَنْ يَغْفِرَ اللَّهُ لَهُمْ" انهن لاءِ مغفرت طلب ڪيو يا انهن لاءِ مغفرت طلب نه ڪيو جيڪڏهن اوهان انهن لاءِ ستر پيرا مغفرت طلب ڪندؤ ته پوءِ به الله انهن کي ڪڏهن به نه بخشيندو۔ جڏهن اصحابن سڳورن تي طعنا، مذاقون ۽ مسخريون ڪندڙن جي متعلق مٿين آيت نازل ٿي ته اهي حضور ڪريم صلي الله عليه وسلم جي خدمت ۾ اچي معافي گهري ڇوڻ لڳا ته اوهان به اسان جي لاءِ مغفرت جي دعا گهرو۔ تڏهن الله تعاليٰ هيءَ آيت نازل فرمائي: پنهنجي پياري نبي ڪريم صلي الله عليه وسلم کي انهن لاءِ مغفرت طلب ڪرڻ کان روڪيو ۽ ٻڌايو ته اوهان انهن لاءِ دعا گهرو يا نه گهرو انهن کي مغفرت نصيب نه ٿيندي. جيڪڏهن اوهان انهن لاءِ ستر پيرا مغفرت طلب ڪندؤ ته الله انهن کي ڪڏهن به نه بخشيندو۔ منافقن لاءِ دعا کان ايتري تاڪيد سان ان ڪري روڪيو ويو آهي جو حضور ڪريم صلي الله عليه وسلم جن پنهنجي رحمت ۽ مهربان طبيعت جي ڪري انهن لاءِ مغفرت طلب ڪرڻ جو سوچي رهيا هئا. ۽ سندن ان سوچ ۾ به اها حڪمت هئي ته سندن ڪرمانه اخلاق کي ڏسي مخالف ايمان آڻڻ جي لاءِ تيار ٿين. جيئن پاڻ عبدالله بن ابي جي جنازه نماز پڙهائون۔ ته سندن ان اخلاق کي ڏسي ڪيترائي منافق سچا ۽ پڪا مسلمان ٿيا هئا۔ (٢) "ذَٰلِكَ بِأَنَّهُمْ كَفَرُوا بِاللَّهِ وَرَسُولِهِ" اهو هن سببان جو بلاشڪ انهن الله ۽ ان جي رسول کي نه مڃيو۔ هن حصي کان اڳ ۾ بيان ٿيو ته جيڪڏهن اوهان انهن لاءِ ستر مرتبه دعا گهرندؤ ته به الله انهن کي ڪڏهن به نه بخشيندو۔ ممڪن هو ته اهي الفاظ پڙهي ڪنهن جي دل ۾ شهبو پيدا ٿئي ها ته (معاذ الله ثم معاذ الله) حضور پاڪ صلي الله عليه وسلم جن جي دعا شايد بيڪار آهي جو ڪيترا پيرا به گهرن ٿا ته الله منافقن کي نٿو بخشي۔ "ذَٰلِكَ" کان ان شهبوي ۽ شڪ جو ازالو ڪندي ٻڌايو ويو (ته حضور پاڪ صلي الله عليه وسلم جن جي دعا مقبول ۽ مستجاب آهي ان ۾ ڪوبه شڪ ۽ شهبو نه ڪرڻ گهرجي پر) اهي منافق الله ۽ ان جي پياري رسول ڪريم صلي الله عليه وسلم کي مڃين ٿي ڪونه ٿا ڪافر

آهن. تڏهن انهن کي نه بخشيندو ڇو ته الله تعاليٰ وعدو ڪيو آهي ته ڪافرن کي مغفرت نصيب نه ڪندو. مفسرن پلارن لکيو آهي ته عبدالله بن ابي منافق جو هڪ پٽ جنهن جو اصل نالو حباب هو ۽ حضور ڪريم صلي الله عليه وسلم جن مٿي عبدالله رکيو هو نهايت مخلص مومن ۽ پڪو مسلمان هو. جڏهن عبدالله بن ابي مرض الموت جي حالت ۾ ٿيو ته سندس ان پڪي ۽ سچي مسلمان پٽ حضور ڪريم صلي الله عليه وسلم جن جي خدمت ۾ پنهنجي پيءُ جي مغفرت لاءِ دعا گهرڻ جو عرض ڪيو حضور ڪريم صلي الله عليه وسلم جن ان جي مغفرت لاءِ دعا گهري ۽ ان مان سندن مقصد ان سچي مومن پٽ جي دلجوئي ڪرڻ هئي. تڏهن مغفرت طلبيءَ واريءَ دعا کان منع نازل ٿي ۽ جڏهن عبدالله بن ابي منافق مري ويو ته سندس پٽ حضور ڪريم صلي الله عليه وسلم جن کي عرض ڪيو ته: منهنجي پيءُ کي ڪفن ۾ پنهنجي چادر عطا ڪيو ۽ سندس جنازي جي نماز به اوهان پڙهايو. حضور ڪريم صلي الله عليه وسلم جن ان جو اهو عرض منظور ڪري جڏهن ان جي جنازه نماز پڙهائڻ لاءِ تشریف فرما ٿيا ته حضرت عمر رضي الله عنه سندن خدمت ۾ عرض ڪيو ته سائين! هي ته منافق هو؟ پاڻ فرمايائون ته: الله تعاليٰ مون کي منافقن لاءِ دعا کان روڪيو نه آهي صرف ٻڌايو آهي ته: انهن لاءِ مغفرت طلب ڪيو يا نه. جيڪڏهن ستر پيرا انهن لاءِ مغفرت طلب ڪندو ته به الله تعاليٰ انهن کي ڪڏهن به نه بخشيندو. (١) مان ستر پيرن کان وڌيڪ مغفرت طلب ڪندس. پوءِ جڏهن آيت مبارڪ ”وَلَا تُصَلِّ عَلَىٰ أَحَدٍ مِّنْهُمْ مَّا تَأْتِيكَ وَتَدْعُ عَلَيْهِ قَبْرَهُ“ (٢)

(۽ انهن مان ڪو مري ته ان جي نماز جنازه نه پڙه ۽ نه ان جي قبر تي بيهه) نازل ٿي. تڏهن ڪافرن ۽ منافقن لاءِ جنازي جي نماز ۽ مغفرت جي دعا گهرڻ منع ٿي. (٣) ”وَاللَّهُ لَا يَهْدِي الْقَوْمَ الْفَاسِقِينَ“ ۽ الله فاسق قوم کي هدايت نه ڪندو آهي. يعني فاسق قوم کي دنيا ۾ هدايت آخرت ۾ جنت جي واٽ نصيب نه ٿيندي. الله تعاليٰ نٿو گهري ته صحابه تي ٽوڪون ڪندڙ جنت ۾ وڃن.

اصحابن جي دشمن جو حال

مٿي لکيل آيتن تي غور ڪرڻ سان ثابت ۽ واضح ٿيو ته حضور ڪريم صلي الله عليه وسلم جي پيارن اصحابن سڳورن رضي الله عنهم تي طعنا ڪندڙ، الزام

هئندڙ، ۽ انهن جي نيڪ عمل کي شبيهي جي نگاه سان ڏسندڙ اهڙو مجرم آهي جنهن جي لاءِ ڪنهن جي دعا به فائدو ڏيندڙ ناهي. جڏهن حضور ڪريم صلي الله عليه وسلم جن جي حڪم سان خيرات ڪندڙن صحابن کي منافقن طعنا هنيا ته: اهي دنيا کي ڏيکارڻ جي لاءِ ڪن ٿا. ۽ الله جل جلاله کي انهن جي کجور جي تويي جي ڪهڙي پرواهه آهي؟ تڏهن الله تعاليٰ پنهنجي محبوب پاڪ صلي الله عليه وسلم کي فرمايو ته: انهن جي لاءِ مغفرت جي دعا گهرو يا نه گهرو الله تعاليٰ انهن کي ڪڏهن به نه بخشيندو. آيت مبارڪ جي جملي ”ذَالِکَ بِأَنَّهُمْ كَفَرُوا بِاللّٰهِ وَرَسُولِهِ“ (اهو هن سببان جو انهن الله ۽ ان جي رسول (ڪريم صلي الله عليه وسلم) کي نه مڃيو) مان اهو به واضح ٿيو ته اصحابن پلارن جو منڪر انهن کان تبرا ڪندڙ مطلق ڪافر آهي. آيتن جي شان نزول کي هر هر پڙهي ڏسو ته انهن منافقن اصحابن سڳورن تي اعتراض ڪيو ته الله تعاليٰ انهن کي پنهنجو ۽ پنهنجي پياري رسول ڪريم صلي الله عليه وسلم جو نه مڃڻ وارو سڏيو ۽ نه مڃڻ ٿي ته ڪفر آهي. پر اصحابن سڳورن رضي الله عنهم لاءِ فرمان مبارڪ آهي. ”کَلَّا وَعَدَ اللَّهُ الْحُسْنٰی“ سڀني کي الله بهشت جو وعدو ڏنو آهي.

الله جي پيارن جي دشمن کي

توبه جي توفيق به نصيب نه ٿيندي

هن آيت مبارڪ جي ٻن جملن

”قُلْ يَغْفِرَ اللَّهُ لَهُمْ“ (پوءِ الله انهن کي ڪڏهن به نه بخشيندو) ۽ ”وَاللَّهُ لَا يَهْدِي الْقَوْمَ الْفَاسِقِينَ“ (۽ الله فاسق قوم کي هدايت نه ڪندو آهي) مان ظاهر ۽ واضح آهي ته الله تعاليٰ جي پيارن اصحابن، اوليائن ۽ رباني عالمن جي مخالفن انهن تي اعتراض ڪندڙن ۽ انهن جي دشمنن کي توبه جي توفيق نصيب نه ٿيندي. اهي هميشه لاءِ ڌڪاريل ۽ ايزدي دروازي کان تڙيل آهن.

فائدو. ذهن نشين ڪرڻ گهرجي ته ستر جو عدد عظيم الشان عدد آهي ڇو ته اهو ستن ڏهاڪن ملائڻ سان ٺهندو آهي ۽ ستن عددن ۾ ۳ اڪي ۽ ۴ جا عدد ۵-۷-۹ آهن ۽ ٽي ٻڌي وارا ۲-۴-۶ آسمان به ست، زمينون به ست، سمنڊ به ست آهن. ان جي ڪري ست ڏهاڪا ستر به اهم انگ آهي. سيدنا موسيٰ عليه السلام طور سينا تي پنهنجي قوم مان چونڊي ماڻهو به ستر آندا هئا. ڏسو آيت ”وَاخْتَارَ مُوسَىٰ قَوْمَهُ سَبْعِينَ رَجُلًا“ (۱) ۽ موسيٰ پنهنجي قوم مان ستر مرد چونڊيا هئا) حضور ڪريم

صلى الله عليه وسلم جن جي پاڪ هٿ تي مدينه منوره مان آيل پئي دفعي (بيعه عقبه) بيعت ڪرڻ وارا به ستر هئا ان ئي بيعت کان پوءِ حبيب پاڪ صلى الله عليه وسلم جن مدينه منوره ڏانهن هجرت ڪرڻ جو ارادو رکيو هو۔ الله تعالى جي واٽ ۾ هڪ دائرو به خيرات ڪندڙن لاءِ ستر دائرن جو اجر بيان ڪيل آهي۔

اعتراض

هن آيت مان ظاهر ٿيو ته حضور ڪريم صلى الله عليه وسلم جن جي دعا مان ڪوبه فائدو نٿو ملي ڀلي ڪٿي ستر ڀيرا دعا گهرن۔ اوهان اهل سنت والجماعه وارا هرو ڀرو ضد ڪندي حضور ڪريم صلى الله عليه وسلم جن کان ڪرم جون نگاهون ۽ دعائون طلب ڪندا آهيو۔

جواب

اعتراض ڪندڙ نالي جا مسلمانوا اوهان حضور ڪريم صلى الله عليه وسلم جن جي محبت، ادب، عشق ۽ احترام کان صفا خالي نهايت پري ۽ ظالمن يهودين جي پليٽن چٽن جي ڪري ايترا ته اکين کان انڌا ٿي ويا آهيو جو هنن آيتن جي اڳ، پوءِ، شان نزول تي غور ٿي ڪونه ٿا ڪيو اوهان ته دنيا ۾ آيا ئي اعتراض ڪرڻ ۽ ظالمن يهودين جي ايجنٽي ڪرڻ لاءِ آهيو. هنن آيتن تي غور ڪيو ته ڳالهه صاف صاف نظر اچي ٿي ته ڪافرن ۽ منافقن کي سندن دعا مان فائدو نه ملندو ڇو ته اهي بخشش جا لائق ئي ناهن ساري جهان کي روشن ڪندڙ سج مان چمڙي جي نگاهه فائدو نه وٺندي آهي ته اهو ان جي نگاهه جو قصور آهي سج کي بي فيض نه چٽيو۔ سچن مسلمانن ۽ مومنن لاءِ حضور ڪريم صلى الله عليه وسلم جن جون نگاهون ۽ دعائون نهايت اهم ۽ مفيد آهن۔ فرمان مبارڪ آهي۔

”وَصَلِّ عَلَيْهِمْ إِنَّ صَلَاتَكَ سَكَنٌ لَهُمْ“ (١) ۽ انهن لاءِ رحمت جي دعا گهر ڇو ته تنهنجي دعا انهن لاءِ آرام آهي۔ پئي جاءِ تي فرمان عالي شان آهي ”ولو انهم اذ ظلموا انفسهم جاورك فاستغفروا لله واستغفر لهم الرسول لوجدوا الله تواباً رحيماً“ (٢) ۽ جڏهن انهن پاڻ تي ظلم ڪيو تڏهن جيڪڏهن اوهان وٽ اچن ها پوءِ الله کان بخشش گهرن ها ۽ رسول به انهن لاءِ بخشش گهري ها ته الله کي توبه قبول ڪندڙ مهربان لهن ها۔ هنن آيتن مان واضح ۽ منجهند جي سج وانگر روشن آهي ته

ڳاله جو به ڪنهن انڪار ڪيو ڄڻ ته الله تعاليٰ جي الوهيت ۽ حضور ڪريم صلي الله عليه وسلم جن جي رسالت ۽ نبوت جو انڪار ڪري ويٺو- حضرات اصحابن پلارن رضي الله عنهم جي مخلص مومن هجڻ ۽ سندن عملن جي مقبول هجڻ جي شاهدي الله تعاليٰ قرآن ڪريم ۾ ۽ حضور صلي الله عليه وسلم جن پنهنجين حديثن پاڪن ۾ ڏني آهي انهن مخلصن کي رباڪار چوڻ، انهن تي طعنا ڪرڻ ڄڻ ته الله جل جلاله ۽ ان جي پياري جبيب ڪريم صلي الله عليه وسلم جي سڀني فرمانن جو انڪار ڪرڻ ۽ انهن کي ڪوڙو چوڻ آهي ان جي ڪري انهن لاءِ فرمان ٿيو ته: الله ۽ رسول کي نه مڃيائون- فائدو: علامه رازي لکيو آهي ته منافقن جي اڳواڻ عبدالله بن ابی جو هي طريقو هوندو هو ته جڏهن حضور ڪريم صلي الله عليه وسلم جن منبر تي بيهي خطبه ارشاد فرمائيندا هئا ته اهو اتي خوشامد ڪندي چوندو هو ته هي الله جو اهو رسول آهي جنهن جي الله تائيد ۽ مدد ڪري ٿو- پر جڏهن احد جي جنگ کان پوءِ سندس منافقي ظاهر ٿي ته ان وري ڪنهن موقعي تي ائين چيو ته حضرت عمر فاروق رضي الله عنه پاڻ کي روڪي نه سگهيو ۽ هڪل ڪري چيائينس ته: اي الله جا دشمن! تنهنجي منافقي ظاهر ٿي چڪي آهي ويهي ره. اتي موجود ٻين به ان جي ملامت ڪئي- بس نماز پڙهڻ کان سواءِ ئي ڪاوڙ جي نڪتو ٻين پڇيس ته ڪيڏانهن ٿو وڃين حضور ڪريم صلي الله عليه وسلم جي خدمت ۾ هل ۽ پنهنجي مغفرت لاءِ دعا گهراءِ ان بدبخت چيو ته دعا گهري نه گهري مان ان سان نه ملندس- تڏهن اها آيت لٿي (١)

فَرِحَ الْمُخَلَّفُونَ بِمَقْعَدِهِمْ خِلَافَ رَسُولِ اللَّهِ وَكَرِهُوا أَنْ

خوش ٿيا پوئتي رهائيل گهر ۾ ويهڻ پنهنجي تي رسول الله جي پويان ۽ نه پسند ڪيائون هيءَ ڳالهه ته

يُجَاهِدُوا بِأَمْوَالِهِمْ وَأَنْفُسِهِمْ فِي سَبِيلِ اللَّهِ وَقَالُوا

جهاد ڪن مالن پنهنجن ۽ سرن پنهنجن سان الله جي واٽ ۾ ۽ چيائون ته

لَا تَنْفِرُوا فِي الْحَرِّ قُلْ نَارُ جَهَنَّمَ أَشَدُّ حَرًّا لَوْ كَانُوا

نه نڪرو گرميءَ ۾ فرماءِ ته باهه جهنم جي سخت گرم آهي جيڪڏهن

يَقْفَهُونَ ۝ فَلْيُضْحَكُوا قَلِيلًا وَلْيَبْكُوا كَثِيرًا جَزَاءً بِمَا

سمجن ها پوء گهرجي ته ڪن تورو ۽ گهرجي ته روئن گهڻو بدلو آهي

كَانُوا يَكْسِبُونَ ۝

انهن (عملن جو) جيڪي ڪيائون ٿي

تفسير

اڳين آيتن ۾ منافقن جي قولن جو ذڪر هو ۽ هنن ۾ انهن جي عملن جو ذڪر ڪيو ويو آهي۔

شان نزول

جڏهن حضور ڪريم صلى الله عليه وسلم جن تبوك جي جنگ لاءِ روانا ٿيا ته جيڪي منافق پوئتي رهجي ويا هئا اهي جنگ لاءِ نه وڃڻ تي افسوس ڪرڻ جي بجاءِ خوشيون ڪرڻ لڳا ته ٻچي وياسين انهن جي باري ۾ هي آيتون نازل ٿيون۔ ابن جرير، ابن ابي حاتم ۽ ابن مردويه حضرت ابن عباس رضي الله عنهما کان روايت آندي آهي ته حضور ڪريم صلى الله عليه وسلم جن جڏهن ماڻهن کي تبوك ڏانهن هلڻ جو حڪم فرمايو ته اها اونهاري جي موسم هئي ڪن ماڻهن عرض ڪيو ته يارسول الله! (صلى الله عليه وسلم) هينئر سخت گرمي آهي نه اسين نڪري سگهنداسون ۽ نه اوهان نڪرو۔ ان جي متعلق هي آيتون نازل ٿيون۔ (١) فرمان مبارڪ آهي۔

”قَرِحَ الْمُخَلَّفُونَ بِمَقْعَدِهِمْ خِلَافَ رَسُولِ اللَّهِ وَكَرِهُوا أَنْ يَجَاهِدُوا بِأَمْوَالِهِمْ وَأَنْفُسِهِمْ فِي سَبِيلِ اللَّهِ“ (جنگ تي نه وڃڻ وارا) پوئتي رهيا (صلى الله عليه وسلم) جن کان پوئتي پنهنجي ويهي رهڻ تي خوش ٿي رهيا هئا ۽ (اها ڳالهه) پسند نه ڪيائون ته پنهنجن مالن ۽ پنهنجن سرن سان الله تعالى جي واٽ ۾ جهاد ڪن۔ هنن

مان مراد آهي شخص آهن جيڪي غزوه تبوك ۾ شريڪ ته نه ٿيا هئا پر پوئتي رهڻ تي خوش ٿي رهيا هئا۔ ياد رکڻ گهرجي ته گناهه تي فخر ڪرڻ ۽ حضور ڪريم صلي الله عليه وسلم جن سان ڏک ۽ خوشيءَ ۾ ساٿ نه ڏيڻ مومن جو شان نه آهي ۽ سندن خوشيءَ تي خوش ٿيڻ ايمان آهي۔ ايمان جي برڪت سان نيڪ ڪم جي توفيق ملندي آهي ڪفر ۽ منافقيءَ جي ڪري نيڪ ڪم جي همت ئي نه ٿيندي آهي حضور پاڪ صلي الله عليه وسلم جن جو فرمان عالي شان آهي ته: سومهاڻي ۽ فجر واريون نمازون منافق تي ڳريون هونديون آهن۔ جنهن ماڻهوءَ کي گناهه آسان ۽ چڱا ڪم ڳرا لڳن ته سمجهو ان جي دل ۾ منافقي آهي الله تعاليٰ محفوظ رکي۔ (١) وَقَالُوا لَا تَنْفِرُوا فِي الْحَرِّ قُلْ نَارُ جَهَنَّمَ أَشَدُّ حَرًّا لَوْ كَانُوا يَفْقَهُونَ ۽ چيائون ته گرميءَ ۾ نه نڪرو۔ فرما: ته: جهنم جي باهه سخت گرم آهي۔

جيڪڏهن سمجهن ها۔ ائين منافق هڪ ٻئي کي چوندا هئا يا ڪن مؤمنن کي ته اهي سست ٿين جنگ تي نه وڃن پر اهو سڀ ڪجهه ان جي ڪري ٿي چيائون جو سمجهه نه هين ۽ جيڪڏهن سمجھ رکن ها ته ائين نه چون ها ائين چوڻ سان جنهن جهنم جي باهه ڏانهن وڃي رهيا آهن اها دنياوي گرميءَ کان به نهايت سخت گرم آهي ”قَلِيلٌ مَّا يَشْكُرُوا قَلِيلًا وَلَيَبْكَرُوا كَثِيرًا“ پوءِ گهرجي ته ٿورو ڪلن ۽ گهڻو روئن. المقصد ته دنيا پاڻ ئي ٿورو وقت آهي ته ان ۾ ڀلي ٿورو ڪلي وٺن ۽ آخرت اڻ ڪٽ مدت واري آهي اتي روئڻ به گهڻو ۽ اڻ ڪٽ هوندو (معاذ الله) . دنيا ۾ گهڻو روئي رب پاڪ کي راضي ڪن.

روئڻ جي لاءِ نبوي ارشادات

”١“ بغوي پنهنجي سند سان حضرت انس رضي الله عنه کان روايت آندي آهي ته رسول الله ﷺ عليه وسلم جن فرمايو ”اي انسانو! (خدا جي خوف کان) روئندا ڪيو ۽ جيڪڏهن روئڻ نه اچي ته روئڻ جو نمونو ڪيو يقيناً جهنمي جهنم جي باهه ۾ ايترو روئندا جو اکين جي پاڻي وهڻ جي ڪري سندن منهن ۾ ائين ڪڏون ٿي وينديون جيئن پاڻي جي وهڻ واريون ڪڏون هون. يون آهن تانجو جڏهن اکين جو پاڻي ختم ٿي ويندو ته رت وهڻ شروع ٿيندو (۽ اهو به ايترو هوندو) جو ان تي پيڙيون هلائي ته هلي وڃن.

٢ احمد، ترمذي ۽ ابن ماجه روايت آندي آهي ته رسول الله ﷺ جن فرمايو: جيڪي مان ٿو ڄاڻان جيڪڏهن اوهان ڄاڻو ها ته ڪلو ٿورو ها روئو

گهڻو ها ۽ پنهنجن بسترن تي پنهنجين زالن مان لذت ٿي نه وڻو ها ۽ ميدانن ۾ نڪري الله تعالى ڏانهن رجوع ڪندي ان کان پناه گهرو ها (١) "جَزَاءُ كَيْفًا كَانُوا يَكْسِبُونَ" ان جي بدلي ۾ جيڪو ڪندا هئا.

فائدو: حضور عليه الصلوة والسلام کي ناراض ڪري مدينه منوره ۾ رهڻ گناه آهي جيڪڏهن حضور عليه الصلوة والسلام جن مدينه کان ٻاهر رهڻ يا وڃڻ ۾ راضي ٿين ته اهو ٻاهر رهڻ يا وڃڻ عبادت آهي ڏسو تبوڪ جي جنگ وقت حضور عليه الصلوة والسلام جن کي اصحابي سڳورا راضي ڪندي مدينه کان ٻاهر ويا ته الله تعالى انهن تي راضي ٿيو ۽ منافق حضور عليه الصلوة والسلام جن کي ناراض ڪري مدينه منوره ۾ رهيا ته الله تعالى انهن تي غضب ڪيو. اهڙي طرح جيڪو ماڻهو مدينه منوره ۾ ته رهي ٿو پر رسول الله ﷺ جن جو گستاخ، بي ادب ۽ سندن ادب کي شرڪ سمجهڻ وارو آهي ته ان تي به الله جل جلاله جو غضب آهي جيب پاڪ عليه الصلوة والسلام جي بي ادب کي رحمت نصيب نه ٿيندي. ۽ جيڪڏهن حضور عليه الصلوة والسلام جن پاڻ مدينه منوره کان ٻاهر نڪري وڃن ۽ ڪنهن کي حڪم ڪن ته تون مدينه منوره ۾ ره ته ان جو مدينه پاڪ ۾ رهڻ عين ايمان ۽ عبادت آهي جيئن تبوڪ ڏانهن ويندي پاڻ حضرت علي رضي الله عنه کي حڪم ڪيو هيائون ته "تون مدينه منوره ۾ ره" ان عرض ڪيو ته مان اوهان سان گڏ هلان، پاڻ فرمايائونس ته "تون منهنجي لاءِ ائين آهين جيئن حضرت هارون عليه السلام حضرت موسيٰ عليه الصلوة والسلام جي لاءِ" مؤمنن کي گهرجي ته هر بد مذهب جي صحبت کان پري رهي اهو هزار بهانا ٺاهي سهڻن عقيدن ۽ نيڪ عملن کان روڪيندو آهي جيئن منافقن تبوڪ ڏانهن ويندڙن کي گرميءَ جا عذر بهانا ٻڌائي روڪيو ٿي.

اعتراض

هن آيت ۾ منافقن لاءِ "الْمُخَلَّفُونَ" (پوئتي رهائيل) جو لفظ چيو آيو، ڪنهن انهن کي پوئتي رهاريو؟

جواب

اهو لفظ ان جي ڪري استعمال ڪيو ويو تانت معلوم ٿئي ته انهن کي شيطان ۽

نفس ڏوڪي سان پوئتي رهايو هو. يا انهن جي اندر ۾ جيڪي حرڪتون ۽ مسلمانن سان بي وفايون ويندڙ هيون انهن جي ڪري الله تعاليٰ انهن کي پوئتي رهايو جو انهن جي هلڻ مان مسلمانن کي ڪو فائدو نه هو. جيئن سيدنا موسيٰ علي نبينا وعليه الصلوة والسلام جن جي مقابله ۾ اچڻ وارن جادوگرن لاءِ ارشاد ٿيو ”الْقِي السَّحَرَةُ سَاجِدِينَ“ (جادوگر سجدي ۾ ڪيرايا ويا) وقعا (سجده ۾ ڪري پيا) نه آيو ڇو ته اهي پاڻ سجدي ۾ نه ڪريا هئا الله تعاليٰ جي توفيق انهن کي ڪيرايو هو.

فَإِنْ رَجَعَكَ اللَّهُ إِلَى طَائِفَةٍ مِنْهُمْ فَاسْتَاذْنُوكَ لِلْخُرُوجِ

پوءِ جيڪڏهن مون تايو توکي الله هڪ جماعت ڏانهن انهن مان پوءِ موڪل گهرن توکان نڪرڻ لاءِ

فَقُلْ لَنْ تَخْرُجُوا مَعِيَ أَبَدًا وَلَنْ تُقَاتِلُوا مَعِيَ عَدُوًّا إِنَّكُمْ

پوءِ فرما ته ڪڏهن به نه نڪرندؤ اوهان مون سان گڏ هميشه ۽ ڪڏهن به جنگ نه ڪندؤ مون سان گڏجي دشمن سان بيشڪ

رَضِيْتُمْ بِالْقُعُودِ أَوَّلَ مَرَّةٍ فَاقْعُدُوا مَعَ الْخَالِفِينَ ۝۳۴ وَلَا تَصِلْ

اوهان راضي ٿيڻو وهڻ تي پهرئين ڀيري پوءِ وهو پوئتي رهندڙن سان ۽ نه (جنازه) نماز پڙهڻ تون

عَلَى أَحَدٍ مِنْهُمْ مَاتَ أَبَدًا وَلَا تَقُمْ عَلَى قَبْرِهِ إِنَّهُمْ كَفَرُوا

ڪنهن هڪ تي انهن مان جيڪو مري ويو هميشه ۽ نه بيهه ان جي قبر تي بيشڪ انهن نه مڃيو

بِاللَّهِ وَرَسُولِهِ وَمَاتُوا وَهُمْ فَاسِقُونَ ۝۳۵

الله ۽ ان جي رسول کي ۽ مري ويا حالانڪ اهي فاسق آهن

تفسير

هنن مبارڪ آيتن کان اڳ ۾ بيان ڪيو ويو ته منافق تبوک جي جنگ ۾ نه ويا ۽ هتي حڪم ڪيو ٿو وڃي ته اي حبيب پاڪا! (عليه الصلوة والسلام) اوهان جي ڪامياب ٿي سلامتيءَ سان موٽڻ کان پوءِ جيڪڏهن اهي خود بخود

اوهان سان ڪنهن جنگ ۾ هلڻ گهرن ته به انهن کي وٺي نه وڃجو.

غیبي علم عطا ڪرڻ

هنن آيتن تي غور ڪرڻ سان واضح ٿيو ته الله جل جلاله پنهنجي پياري حبیب عليه الصلوة والسلام کي تبوک جي جنگ دوران اهو علم غیب عطا ڪيو هو ته اهي نه اچڻ وارا منافق اوهان جي واپس ٿيڻ کان پوءِ اوهان سان ٻين جنگين ۾ هلڻ جي پيشڪش ڪندا پر اوهان اها قبول نه فرمائجو. ارشاد رباني آهي ”قَاتِلْهُمْ فَاِنَّ رَجْعَكُمْ اِلَى طَائِفَةٍ مِنْهُمْ قَاسِتٌ اَذُنُوكَ لِلْخُرُوجِ فَقُلْ لَنْ تَخْرُجُوا مَعِيَ ابَدًا وَّ لَنْ تَقَاتِلُوا مَعِيَ عَدُوًّا“ پوءِ جيڪڏهن الله اوهان کي انهن مان هڪ جماعت ڏانهن (سلامتيءَ سان) موٽائي پوءِ اوهان کان (جنگ ۾) نڪرڻ لاءِ موڪل گهرن ته (اوهان انهن کي) فرمايو ته اوهان ڪڏهن به مون سان گڏ نه نڪرندؤ ۽ نه ڪڏهن مون سان گڏجي (دشمن سان) جنگ ڪندؤ. يعني اوهان جي دلين جا راز کلي ويا اها ڳالهه ٿي ڪيو ”اَنْكُمْ رَضِيتُمْ بِالْفُجُورِ اَوَّلَ مَرَّةٍ فَاَقْعُدُوا مَعَ الْخَالِفِينَ“ بلاشڪ، اوهان پهرئين ڀيري پوئتي وهڻ ۾ راضي هئو پوءِ پٺ ۾ رهندڙن سان ويٺا رهو. المقصد ته اوهان کي تبوک جي جنگ تي نڪرڻ جي لاءِ بار بار چيو ويو، حرص ڏياريو ويو ته به نه نڪتؤ. الله ۽ ان جي پياري رسول ﷺ جي بي فرماني ڪري ڪوڙا بهانا ٺاهي ويهي رهيو ته هاڻي به پوئتي رهيئن فسادين، بي فرمانن سان گڏ رهو. يا پوئتي رهندڙن مان مراد ننڍا ٻار، منڊا ننڍا معذور ۽ عورتون آهن جن تي حق جي دشمنن کي دفع ڪرڻ ۽ الله تعاليٰ جي ڪلمي کي بلند ڪرڻ لاءِ جهاد فرض ناهي (١) ۽ ائين چوڻ ته اوهان ٻارن ۽ معذورن سان پوئتي رهيا پيا هجو انهن منافقن جي غر ۽ فڪر ۾ اضافو ڪندڙ ۽ کين شرمائيندڙ هو (٢) ”وَلَا تُصَلِّ عَلَىٰ اَحَدٍ مِنْهُمْ مَّا تَابَ اَبَدًا وَلَا تُقْرَ عَلَىٰ قَبْرِهٖ“ ۽ انهن مان ڪو هڪ مري ويو ته ان تي (جنازه) نماز هرگز نه پڙه ۽ نه سندس قبر تي بيھ.

عبداللہ بن ابی منافق جي نماز جنازه جو بيان

حضرت عبداللہ بن عباس رضي الله عنه کان روايت آهي ته جڏهن عبداللہ بن ابی موت واري مرض ۾ مبتلا ٿيو ته حضور پرنور عليه الصلوة والسلام جن

سندس طبيعت جو پيڇڻ لاءِ اتي تشریف فرما ٿيا. ان عرض ڪيو ته جڏهن مان مري وڃان ته اوهان منهنجي نمازه جنازه پڙهائجو ۽ منهنجي قبر تي تشریف فرما ٿجو. حضور عليه الصلوة والسلام اتاهين واپس آيا ته ان ماڻهو موڪلي عرض ڪيو ته: مون کي ڪفن جي لاءِ پنهنجي قميص مبارڪ عطا ڪرڻ فرمايو حضور پاڪ عليه افضل الصلوات واکمل التحيات جن ان لاءِ مٿان پائڻ واري اها قميص موڪلي جيڪا قميص جي مٿان پئي ڪري پائيندا هئا. ان وري عرض ڪري موڪليو ته: مون تي ان قميص جي مهرباني ڪيو جيڪا اندران پائيندا آهيو ۽ اها اوهان جي پاڪ جسر کي لڳندي آهي. حضرت عمر رضي الله عنه به ان وقت سندن خدمت اقدس ۾ موجود هو ان عرض ڪيو ته: يا رسول الله ﷺ اوهان ان ناپاڪ، پليد کي پنهنجي پاڪ ۽ مبارڪ قميص جوڻا عطا ڪيو؟ حضرت عمر رضي الله عنه جو مقصد هو ته حقيقت واضح ٿئي پاڻ حقيقت تان نقاب لاهيندي فرمايائون ته: (ان منافق کي سندس منافقيءَ جي ڪري) منهنجي قميص ڪو فائدو نه ڏيندي پر منهنجي طرفان ان کي قميص ڏيڻ ۾ اها حڪمت آهي جو منهنجي سهڻي اخلاق، شفقت ۽ رحمت کي ڏسي عبدالله بن ابي وٽ وهڻ وارا هزار منافق مسلمان ٿيندا، ۽ ٿيو به ائين جو عبدالله بن ابي وٽ ويهندڙن هزارين منافقن جو ڏٺو ته هي پليد ساري عمر مخالفت ڪرڻ جي باوجود پنهنجي بخشش ۽ نجات حاصل ڪرڻ جي لاءِ سندن قميص مبارڪ جو سهارو ۽ وسيلو وٺي رهيو آهي ته انهن جي اکين تان غفلت جا پردا هٽي ويا ۽ سندن اڳيان اها حقيقت واضح ٿي ته ان رحمت للعالمين جي درگاهه بي ڪسن جي پناهه کان سواءِ الله تعاليٰ جي پاڪ بارگاهه ۾ منظوري ممڪن ئي ناهي ته ان جي بجاءِ جو موت ڏسي پوءِ سندن پاڪ دامن کي وٺڻ جي ڪوشش ڪيون هاڻي ئي چو نه مٿن ايمان آڻي گذريلن گناهن جي دل سان معافي وٺي شفاعت جا حقدار بنجون پوءِ ان ئي ڏينهن انهن هزار منافقن سڄي توبه ڪري ايمان آندو- اها سندن پاڪ قميص ۽ سندن سهڻي اخلاق جي برڪت هئي- (۱) جڏهن عبدالله بن ابي منافق مري ويو ته ان جو پٽ جيڪو مخلص مومن هو حاضر ٿيو ۽ پنهنجي پيءُ جي موت جو اطلاع عرض ڪيائين پاڻ ٻڌي ان کي فرمايائون ته وڃ پنهنجي پيءُ تي جنازه

نماز پڙهائي دفن ڪرائيس۔ ان عرض ڪيو ته: اوهان مهرباني فرمائي بابا جي نماز جنازه پڙهايو۔ ان عفو ۽ رحمت جي پيڪر گمراهن جي رهبر انڪار نه ڪيو ۽ ان جي نماز جنازه پڙهائڻ لاءِ روانا ٿيا۔ حضرت عمر رضي الله تعالى عنه وري عرض ڪيو ته: يارسول الله! الله تعالى ۽ ان جي پياري رسول جي دشمن جي نماز جنازه نه پڙهو، پر پاڻ ان جي نماز جنازه پڙهايائون، ۽ بخاري حضرت جابر بن عبدالله رضي الله عنه کان روايت آندي آهي ته حضور ڪريم صلي الله عليه وسلم جن عبدالله بن ابي ڪي قبر ۾ لاهڻ کان پوءِ به اتي آيا ۽ ان کي قبر مان ٻاهر ڪڍرائي پنهنجي (پاڪ) گوڏي تي رکي سندس وات ۾ پنهنجي وات (مبارڪ) جو لعاب وجهي ان کي پنهنجي قميص مبارڪ ڍڪرايائون۔ پوءِ الله تعالى هي آيت نازل ڪري منافق تي نماز جنازه پڙهائڻ کان منع ڪئي۔ (١)

قميص مبارڪ ڏيڻ ۾ حڪمت

ڪيترن ذهنن ۾ اهو سوال پيدا ٿيندو آهي ته حضور ڪريم صلي الله عليه وسلم جن ان منافق کي قميص مبارڪ ڇو عطا ڪئي؟ ان جي جواب ۾ مفسرن سڳورن هي اسباب ذڪر ڪيا آهن. ١۔ جڏهن بدر جي جنگ ۾ حضرت عباس بن المطلب رضي الله عنه جيڪو اڃان مسلمان نه ٿيو هو گرفتار ٿي قيدي بنجي آيو ته سندس بدن تي پاتل قميص ڦاٽل هئي حضور ڪريم صلي الله عليه وسلم جن جو چاچو هو پاڻ ان کي قميص پارائڻ جو ارادو فرمايائون پر جيئن ته حضرت عباس رضي الله عنه قد جو ڊگهو هو ان جي ڪري کيس ٻئي ڪنهن جي به قميص پوري نٿي آئي۔ عبدالله بن ابي منافق به قد جو ڊگهو هو ان پنهنجي قميص حضرت عباس کي ڏني ۽ اها پوري آئي جڏهن عبدالله بن ابي وفات ڪئي ته حضور ڪريم صلي الله عليه وسلم جن سندس اهو احسان لاهڻ لاءِ ان کي پنهنجي پاڪ قميص عطا ڪئي۔ ٢۔ الله تعالى پنهنجي پياري حبيب ڪريم صلي الله عليه وسلم کي حڪم ڪيو آهي ته: وَأَمَّا السَّائِلُ فَلَا تَنْهَرْ ۽ پر سائل کي جهٽڪ نه ڪيو۔ ان جي ڪري پاڻ ان منافق جو عرض به رد نه ڪيائون۔ ٣۔ ان منافق جي طرفان سندس پاڪ قميص گهرڻ ۽ ان سان برڪتون حاصل ڪرڻ واري عقيدتي کي ڏسي هزار منافق مسلمان ٿيا هئا جيئن مٿي لکي آيا آهيون۔ ٤۔ ان منافق جو پٽ سچو ۽ مخلص مومن هو ان جي دلجوئي ڪرڻ لاءِ ائين

ڪيائون-٥- سندن پاڪ مزاج تي رحمت غالب هئي جيئن رب العزة جل جلاله جو ارشاد آهي ”وَمَا أَرْسَلْنَاكَ إِلَّا رَحْمَةً لِّلْعَالَمِينَ“ ۽ اسان اوهان کي سڀني جهانن لاءِ رحمت ڪري موڪليو آهي- ۽ ٻيو فرمان مبارڪ آهي- ”قَبِمَا رَحْمَةٍ مِّنَ اللَّهِ لِنْتَ لَهُمْ“ پوءِ الله جي طرفان رحمت جي ڪري اوهان انهن لاءِ نرم ٿيا آهيو- پاڻ ان جي ڪري به اهڙي دشمن کي پنهنجي پاڪ قميص عنايت ڪئي هيائون- ان جي قبر تي بيهڻ کان منع مان ڇا مراد آهي؟ ان ۾ مختلف قول آهن- ١- زجاج فرمايو ته: حضور ڪريم صلي الله عليه وسلم جن ميت جي دفن ٿيڻ کان پوءِ ان جي قبر تي بيهي ان جي مغفرت لاءِ دعا ڪندا هئا ان کان روڪيو ويو- ٢- ان جي قبر جي ضرورتن جي اصلاح نه ڪيو ۽ هتي نماز ۽ قبر تي بيهڻ جي نهي مان مراد دائمي ۽ ڪلي منع آهي- (١) ”انَّهُمْ كَفَرُوا بِاللَّهِ وَرَسُولِهِ وَمَاتُوا وَهُمْ فَاسِقُونَ“ بيشڪ انهن الله ۽ ان جي رسول کي نه مڃيو ۽ مٿا حالات ڪهه اهي بي فرمان آهن- هي انهن جي مٿان نماز جنازه نه پڙهڻ ۽ انهن جي قبر تي نه بيهڻ جي علت بيان ڪئي وئي آهي- مقصد ته اهي اوهان جي طرفان جنازي جي نماز ۽ انهن جي قبرن تي بيهڻ جا لائق ٿي ناهن ڇو ته انهن الله ۽ ان جي رسول ڪريم صلي الله عليه وسلم کي نه مڃيو ۽ مرڻ تائين بي فرمان رهيا- (٢)

ٻه مسئلا

١- هن آيت پاڪ مان ثابت ٿيو ته ڪنهن به ڪافر ۽ منافق جي جنازه نماز ۽ ان لاءِ مغفرت جي دعا گهرڻ جائز ناهي- ٢- ڪنهن به ڪافر جي اعزاز ۽ اڪرام جي لاءِ ان جي قبر تي بيهڻ يا ان جي زيارت جي لاءِ وڃڻ حرام آهي ها عبرت حاصل ڪرڻ لاءِ يا ٻي ڪنهن مجبوريءَ جي ڪري وڃڻ جائز آهي مثلاً: ڪنهن مسلمان جو ڪو ڪافر مٿ يا مائٽ مري وڃي ٿو ۽ ٻيو ڪو ان جو ولي وارث نه آهي جيڪو ان کي قبر جي حوالي ڪري ته پوءِ ان مسلمان مائٽ لاءِ جائز آهي جو ان کي قبر کوٽائي پورائي ڇڏي- (٣)

ضروري وضاحت

ڇڳي طرح ذهن نشين ڪرڻ گهرجي ته هن آيت مبارڪ جي آخري لفظ ”فَاسِقُونَ“ مان مراد به ڪافر آهن انهن تي ئي نماز جنازه جائز نه آهي باقي

(١) الكبير ص ١٥٣ جزء ١٦ (٢) المدارك ص ١٣٩ جلد ١ جزء ٢

(٣) معارف القرآن ص ٤٣٧ جلد ٤

اصحابن، تابعن ۽ امت جي صالح عالمن جو اجماع آهي ته فاسقن گنهگارن تي جنازه جي نماز جائز آهي ۽ اهوئي اهل سنت والجماعه جو مذهب آهي ۽ فاسق جو لفظ كافر جي معنيٰ ۾ به آيت ۾ به آيل آهي۔ فرمان مبارڪ آهي۔ اَفَمَنْ كَانَ مُؤْمِنًا كَفَرَ كَانَ فَاسِقًا ڇا جيڪو مومن آهي ان وانگر آهي جيڪو **كافر آهي۔ (١)**

سوال

قرآن پاڪ جي آيت مان ثابت ٿيو ته **كافر تي جنازه جي نماز پڙهڻ منع آهي** پر جيڪڏهن خبر ناهي ته مرڻ وارو مومن آهي يا **كافر** ته پوءِ ڇا ڪجي؟

جواب

علامه احمد جيون عليه الرحمة لکيو آهي ته جيڪڏهن ڪنهن جي خبر ناهي ته مومن آهي يا **كافر** ته ان جي جنازي جي نماز پڙهڻ جائز نه آهي۔ (٢)

سوال

حضور **ڪريم صلي الله عليه وسلم** جن **عبدالله بن ابي** تي نماز جنازه پڙهڻ لاءِ تيار ٿيا ته حضرت **عمر بن خطاب رضي الله عنه** کين ڇو روڪيو؟

جواب

حضرت **عمر رضي الله عنه** جي ذهن ۾ اهي **حڪمتون ۽ مصلحتون** نه هيون جن جي ڪري حضور **ڪريم صلي الله عليه وسلم** جن **قميص مبارڪ ڏني ۽ نماز جنازه لاءِ تشریف فرما ٿيا؟**

سوال

حضرت **عمر رضي الله عنه** جو حضور **ڪريم صلي الله عليه وسلم** جن کي روڪڻ گناهه چڻيو يا نه؟

جواب

اهو بالڪل گناهه نه هو. جيڪڏهن اهو گناهه هجي ها ته حضور **ڪريم صلي الله عليه وسلم** کيس تنبيه ڪن ها ۽ الله تعاليٰ سندس مذمت ۾ قرآن پاڪ جون آيتون

لاهي ها۔ پر هتي ته جيئن حضرت عمر رضي الله عنه عرض ڪيو ته قرآن پاڪ به ائين ئي نازل ٿيو۔

سوال

ڇا قرآن ڪريم حضرت عمر رضي الله عنه جي خيال مبارڪ جي تائيد مطابق نازل ٿي سگهي ٿو؟

جواب

قرآن پاڪ جي مفسرن ۽ محدثن لکيو آهي ته اهڙا ڪجهه موقعا هيا جن تي حضرت عمر رضي الله عنه حبيب پاڪ صلي الله عليه وسلم جن کي جيئن عرض ڪيو قرآن پاڪ به تيئن نازل ٿيو هو۔ ۽ اهو سندس بارگاه ايزدي ۽ دربار حبيب پاڪ صلي الله عليه وسلم ۾ محبوب هجڻ جو دليل آهي۔ (١)

مسئله

ڪافرن ۽ منافقن جي قبرن جي زيارت ڪرڻ ۽ اتي وڃي فاتحه پڙهڻ گلن جون چادرون چاڙهڻ يا هندن جي لاشن ساڙڻ جي تقريبن ۾ وڃڻ ۽ سڙڻ کان پوءِ سندن چار تي گل چاڙهڻ سڀ حرام ۽ ناجائز آهي۔ پر افسوس آهي جو مسلمان ان مسئلي کان غافل ٿي مشرڪن جي خوشامد جي لاءِ انهن جي قبرن تي وڃن ٿا ۽ هندن جي موت کان پوءِ انهن لاءِ مرثيا وغيره لکن ٿا۔ (٢)

فائدو۔ ”وَلَا تَقُمْ عَلَى قَبْرِهِ“ (۽ ان جي قبر تي نه بيهه) مان ثابت ٿيو ته حضور ڪريم صلي الله عليه وسلم جن ڪنهن به ڪافر ۽ منافق جي قبر تي نه ايندا پر پاڻ پنهنجي والده ماجده سيده آمنه رضي الله عنها جي مزار پر انوار تي آيا ۽ امان سائڻ کي ياد ڪندي روئي ڏنائون کين روئندي ڏسي اتي سندن ساٿ ۾ اچڻ وارن به روئي ڏنو ۽ پاڻ فرمايائون ته مون والده ماجده جي قبر جي زيارت ڪرڻ جي الله تعاليٰ کان اجازت گهري ته الله تعاليٰ اجازت ڏني۔ ان مان ثابت ٿيو ته سندن امان سائڻ مومن هئي. ۽ اهو علامه الوسيءَ وٽ مختار قول آهي۔ (٣)

(١) التفسير الكبير ص ١٥٢ جزء ١٦ (٢) نعي ص ٥٢٣ جلد ١٠

(٣) روح المعاني ص ١٥٥ جلد ٤ جزء ١٠

وَلَا تَعْجَبْكَ أَمْوَالُهُمْ وَأَوْلَادُهُمْ إِنَّمَا يُرِيدُ اللَّهُ أَنْ

۽ نه عجب ۾ وجهن توکي مال انهن جا ۽ اولاد انهن جو ان کان سواءِ ڪجهه ناهي ته ارادو فرمائي ٿو الله هي ته

يُعَذِّبُهُمْ بِهَا فِي الدُّنْيَا وَتَزْهَقَ أَنْفُسُهُمْ وَهُمْ كَافِرُونَ ﴿١٥﴾

عذاب ڪري انهن کي انهن سان دنيا ۾ ۽ نڪرن ساهه انهن جا ان حال ۾ جو اهي ڪافر آهن

تفسير

اڳين آيتن ۾ منافقن جو رحمت کان محروم هجڻ جو بيان هو ۽ هنن ۾ ڪين مليل خانداني نعمتن کان بي نصيب هجڻ جو ذڪر ڪندي ارشاد ٿي رهيو آهي - "وَلَا تَعْجَبْكَ أَمْوَالُهُمْ وَأَوْلَادُهُمْ" ۽ اوهان کي انهن جا مال ۽ انهن جو اولاد عجب ۾ نه وجهي - هي فرمان مبارڪ يا "وَلَا تَصِلْ" تي عطف آهي ۽ ان ۾ بظاهر خطاب نبي پاڪ صلي الله عليه وسلم جن سان ۽ حقيقت ۾ سندن امت سان آهي - ۽ هاڻي نئون جملو ۽ واو ابتدائي ۽ ان ۾ خطاب هر قرآن پڙهندڙ مسلمان سان آهي - (١) مطلب آهي ته: اي قرآن پڙهندڙ مسلمان! تون ڪافرن ۽ منافقن جي مال، اولاد، ۽ جائداد جي گهڻائي ڏسي عجب ۾ نه پئو ته جڏهن هي ماڻهو الله جل جلاله جا دشمن آهن ته انهن کي ايترو مال ۽ اولاد ڪيئن مليو؟ "إِنَّمَا يُرِيدُ اللَّهُ أَنْ يُعَذِّبَهُمْ بِهَا فِي الدُّنْيَا وَتَزْهَقَ أَنْفُسُهُمْ وَهُمْ كَافِرُونَ" ان کان سواءِ ڪجهه به ناهي جو الله ارادو فرمائي ٿو ته انهن مالن ۽ اولادن سان ڪين عذاب ڪري ۽ سندن ساهه ڪفر جي حالت ۾ نڪري وڃن - يعني مرڻ وقت به اهي ڪافر ۽ منافق ان مال ۽ اولاد ۾ اهڙا ته مشغول هوندا جو الله تعاليٰ ڏانهن توجهه ڪرڻ جو خيال ئي نه ايندن ۽ ان ڪفر جي حالت ۾ مري ويندا - (١) فائدو :- ڪافر ۽ منافق جي مالدار هجڻ کي سندن بارگاهه الاهي ۾ مقبول ۽ محبوب هجڻ جو دليل نه سمجهڻ گهرجي اهو عقيدو رکڻ ڪفر آهي ۽ جيڪو مال ۽ اولاد الله تعاليٰ کان غافل ڪري اهو عذاب الاهي آهي - (٢)

وَإِذَا أَنْزَلْتُ سُورَةً أَنْ آمِنُوا بِاللَّهِ وَجَاهِدُوا مَعَ

۽ جڏهن نازل ڪئي ٿي وڃي ڪا سورة ته ايمان آڻيو الله تي ۽ جهاد ڪيو

رَسُولِهِ اسْتَذْنِكَ أُولُو الطُّوْلِ مِنْهُمْ وَقَالُوا ذَرْنَا

ان جي رسول سان گڏ ته اجازت گهرن ٿا توکان طاقت وارا انهن مان ۽ چون ٿا ته ڇڏ اسان کي ته

نَكُنْ مَعَ الْقَاعِدِينَ ﴿٨٩﴾ رَضُوا بِأَنْ يَكُونُوا مَعَ الْخَوَالِفِ وَ

هجنون وهندڙن سان گڏ راضي ٿيا هن تي ته هجن پوئتي رهندڙن سان گڏ ۽

طَبَعَ عَلَى قُلُوبِهِمْ فَهُمْ لَا يَفْقَهُونَ ﴿٩٠﴾ لَكِنَّ الرَّسُولَ

مهر هڻي وئي دليين انهن جي تي پوءِ اهي سمجهن نه ٿا پر رسول

وَالَّذِينَ آمَنُوا مَعَهُ جَاهِدُوا بِأَمْوَالِهِمْ وَأَنْفُسِهِمْ وَ

۽ جن ايمان آندو ان سان گڏ جهاد ڪيائون مالن پنهنجن ۽ سرن پنهنجن سان ۽

أَوْلَايِكَ لَهُمُ الْخَيْرَاتُ وَأُولَايِكَ هُمُ الْمُفْلِحُونَ ﴿٩١﴾

اهي انهن لاءِ پلايون آهن ۽ اهي ئي ڪامياب آهن

أَعَدَّ اللَّهُ لَهُمْ جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ

تيار ڪيا الله انهن لاءِ بهشت جو وهن ٿيون هيٺان انهن جي نهرون هميشه هوندا —

فِيهَا ذَٰلِكَ الْفَوْزُ الْعَظِيمُ ﴿٩٢﴾

انهن ۾ اها ڪاميابي وڏي آهي

تفسير

اڳين آيت ۾ ٻڌايو ويو ته منافقن جو مال ۽ اولاد انهن جي لاءِ عذاب آهي

۽ هتي ان جو سبب بيان ڪيو وڃي ٿو ته اهو عذاب ان جي ڪري آهي جو اهو الله تعالى جي واٽ ۾ جهاد ڪرڻ کان روڪي ٿو۔ فرمان مبارڪ آهي۔ وَإِذَا أَنْزَلْتُ سُورَةً أَنْ آمَنُوا بِهَا لِلَّهِ وَجَاهِدُوا مَعَ رَسُولِهِ اسْتَأْذَنَكَ أُولُوا الطُّغُولِ مِنْهُمْ ۽ وَقَالُوا ذُرْنَا نَكُنْ مَعَ الْقَاعِدِينَ ۽ جڏهن ڪا اهڙي سورة نازل ڪئي وڃي ٿي (جنهن ۾ حڪم آهي ته) الله تي ايمان آڻيو ۽ ان جي رسول (ڪريم صلي الله عليه وسلم) سان گڏ جهاد ڪيو ته انهن مان طاقت وارا توکان موڪل گهرن ٿا ۽ چون ٿا ته اسان کي ڇڏ ته اسين پوئتي ويهندڙن سان گڏ هجون۔ مقصد ته جڏهن قرآن ڪريم جي ڪا سورة لاهي ان ۾ تنبيه ڪئي وڃي ٿي ته الله تعالى جي پاڪ ذات تي خلوص ۽ پڪائيءَ سان ايمان آڻيو جنهن جو وڏو اثر اهو هجي ته الله جل جلاله جي پياري رسول ڪريم صلي الله عليه وسلم سان گڏجي الله جي واٽ ۾ جهاد ڪيو ته انهن منافقن مان طاقت وارا فرد به جان بچائڻ جي ڪوشش ڪن ٿا ڪوڙا عذر ۽ بهانا ٺاهي رسول پاڪ صلي الله عليه وسلم کان اجازت وٺڻ ايندا آهن ته اسان کي ڇڏيو ته پوئتي مدينه منوره ۾ ويٺلن سان گڏ هجون۔ رَضُوا بِأَنْ يَكُونُوا مَعَ الْخَوَالِفِ راضي آهن ته پوئتي رهندڙين سان گڏ هجن۔ يعني ڪمال بي غيرتيءَ ۽ نامرسيءَ جو اظهار ڪندي مدينه منوره ۾ رهيل عورتن سان گڏ ويهڻ پسند ٿا ڪن۔ وَوُطِّعَ عَلَى قُلُوبِهِمْ فَهُمْ لَا يَفْقَهُونَ ۽ انهن جي دلين تي مهر هنڻي وئي آهي پوءِ اهي سمجهن ئي نٿا۔ يعني ڪوڙ، منافقي جهاد کان انڪار ڪرڻ رسول الله صلي الله عليه وسلم جن سان جهاد تي گڏ نه وڃڻ ۽ پوئتي رهڻ جي شامت جي ڪري انهن جي دلين تي مهر لڳائي وئي آهي جو اهي ٿلهي ٿلهي گناهه ۽ عيب به کين نظر نٿا اچن ۽ انتهائي بي همٿي ۽ بزدليءَ تي شرمائڻ جي بجاءِ ناز ڪندا ٿا وتن۔ لَكِنَّ الرُّسُلَ وَالَّذِينَ آمَنُوا مَعَهُ جَاهِدُوا بِأَمْوَالِهِمْ وَأَنْفُسِهِمْ وَأُولَئِكَ لَهُمُ الْخَيْرَاتُ وَأُولَئِكَ هُمُ الْمُفْلِحُونَ ۽ پر رسول (صلي الله عليه وسلم) ۽ جن ان سان گڏ ايمان آندو آهي پنهنجن مالن ۽ سرن سان جهاد ڪن ٿا ۽ اهي انهن لاءِ پلايون آهن ۽ اهي ئي ڪامياب آهن۔ يعني منافقن جي سوچ جي برعڪس رسول ڪريم صلي الله عليه وسلم ۽ ان جا پڪا مومن اصحابي سڳورا۔ الله تعالى جي واٽ ۾ جان ۽ مال قربان ڪرڻ جو موقعو ضايع نه ڪندا آهن پر ان سعادت حاصل ڪرڻ جي لاءِ تڙپندا آهن۔ اهڙن نيڪ بختن جي لاءِ پلايون، دين ۽ دنيا جون راحتون، لذتون ۽ عزتون آهن ۽

اهي ٻنهي جهانن ۾ مرادون ماڻهندڙ فلاح ۽ ڪاميابي جا صاحب آهن۔
 "اَعَدَّ اللَّهُ لَهُمْ جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا ذَلِكَ الْفَوْزُ الْعَظِيمُ"
 الله انهن لاءِ اهڙا بهشت تيار ڪيا آهن جن جي هيٺان نهرون وهن ٿيون انهن ۾
 هميشه رهيا پيا هوندا اها وڏي ڪاميابي آهي. يعني منافقن جي مقابلي ۾
 مخلصن مومنن لاءِ ٻنهي جهانن جي ڀلائي ۽ ڪاميابي يقيني آهي۔

وَجَاءَ الْمُعَذِّرُونَ مِنَ الْأَعْرَابِ لِيُؤْذَنَ لَهُمْ وَقَعَدَ الَّذِينَ

۽ آيا بهانا ڪندڙ بدوين مان تانت موڪل ڏني وڃي انهن کي ۽ ويٺا اهي جو

كَذَبُوا اللَّهَ وَرَسُولَهُ سَيُصِيبُ الَّذِينَ كَفَرُوا مِنْهُمْ

ڪوڙو ڄاڻائون الله ۽ ان جي رسول کي سگهوئي پهچندو انهن کي جو ڪفر ڪيائون انهن مان

عَذَابٌ أَلِيمٌ ۱۰ لَيْسَ عَلَى الضَّعَفَاءِ وَلَا عَلَى الْمَرْضَىٰ

عذاب دردناڪ ناهي ضعيفن تي ۽ نه بيمارن تي

وَلَا عَلَى الَّذِينَ لَا يَجِدُونَ مَا يَنْفِقُونَ حَرْجٌ إِذَا نَصَحُوا

۽ نه انهن تي جو نه ٿا لهن اهو جو خرچ ڪن ڪو گناهه جڏهن خيرخواهي ڪيائون

لِلَّهِ وَرَسُولِهِ مَا عَلَى الْمُحْسِنِينَ مِنْ سَبِيلٍ وَاللَّهُ عَفُورٌ رَحِيمٌ ۱۱

الله ۽ ان جي رسول جي ناهي نيڪوڪارن تي (الزام جو) ڪو رستو ۽ الله بخششهار مهربان آهي

تفسير

اڳين آيتن ۾ مدينه منوره ۾ رهندڙ منافقن جي نفاق ۽ سندن مقابلي ۾
 مخلصن مجاهدين جي قربانين جو بيان هو ۽ هتي مديني پاڪ کان ٻاهر رهندڙ بدوين
 منافقن ۽ انهن جي مقابلي ڪندڙن مومنن جو ذڪر ڪندي ارشاد ٿي رهيو آهي۔
 "وَجَاءَ الْمُعَذِّرُونَ مِنَ الْأَعْرَابِ لِيُؤْذَنَ لَهُمْ وَقَعَدَ الَّذِينَ كَذَبُوا اللَّهَ وَرَسُولَهُ" ۽ ٻهراڙين ۾

رهندڙن (بدوين) مان بهانا پيش ڪندڙ آيا تانته ڪين اجازت ڏني وڃي جن الله ۽ ان جي رسول (ڪريم صلى الله عليه وسلم) کي ڪوڙو ڄاتو اهي ويهي رهيا. هنن مان مراد مدينه طيبه جي ٻاهرئين علائقي جا رهندڙ عامر بن طفيل ۽ سندس قبيلي جا اهي ماڻهو آهن جن تبوك جي جنگ وقت حضور ڪريم صلى الله عليه وسلم جن جي خدمت ۾ حاضر ٿي. عرض ڪيو هو ته جيڪڏهن اسين تبوك ڏانهن هلنداسون ته اسان کي خطرو آهي ته پويان اسان جا دشمن بني طي قبيلي وارا اسان جي ٻارن ٻچن کي هلاڪ ڪري ڇڏيندا. حضور ڪريم صلى الله عليه وسلم جن انهن کي فرمايو ته الله تعاليٰ مون کي اوهان جي محتاجيءَ کان پناهه ۾ رکندو. الله جل جلاله مون کي اوهان جو سمورو احوال ٻڌائي ڇڏيو آهي. ۽ ڪي وري اهڙا هيا جيڪي اهو ظاهري عذر بهانو پيش ڪرڻ به نه آيا پر هٿ ڌرمي، وڏائي ڪري گهرن ۾ ويٺا هئا انهن جو به اهوئي خسر ٿيندو. (١) "سَيُصِيبُ الَّذِينَ كَفَرُوا مِنْهُمْ عَذَابٌ أَلِيمٌ" جن انهن مان ڪفر ڪيو جلد انهن کي دردناڪ عذاب پهچندو. جنهن ۾ هميشه هوندا. "لَيْسَ عَلَى الضَّعَفَاءِ وَلَا عَلَى الْمَرْضَىٰ وَلَا عَلَى الَّذِينَ لَا يَحْدُونَ مَا يُنْفِقُونَ حَرَجٌ إِذَا نَصَحُوا لِلَّهِ وَرَسُولِهِ" ضعيفن ۽ بيمارن ۽ انهن تي جيڪي خرچ ڪرڻ لاءِ ڪجهه به نٿا رکن ڪوبه گناهه ناهي. ابن ابي حاتم الافراد ۾ دارالقطني ۽ ابن مردويه حضرت زيد بن ثابت رضي الله عنه کان روايت آندي آهي ته: مان حضور ڪريم صلى الله عليه وسلم جن جي حڪم سان سورة البراءة (التوبه) لکندو هوس. جيڪوبه الله نازل ڪيو ٿي اهو لکيم ٿي. مان ڪن تي قلم رکيو ويٺو هوس ته جنگ تي نڪرڻ لاءِ حڪم آڻيندڙ آيتون نازل ٿيون ۽ حضور ڪريم صلى الله عليه وسلم جن ڏسندا رهيا ته ڇا نازل ٿي رهيو آهي. اوچتو هڪ نابينا شخص اچي عرض ڪيو ته: يارسول الله! مان نابينا آهيان منهنجي لاءِ ڇا حڪم آهي؟ ان جي باري ۾ هي فرمان نازل ٿيو. (٢) جنهن ۾ ٻڌايو ويو ته جيڪي ماڻهو واقعي معذور آهن جيئن پوڙها، عاجز پيل، ٻار، عورتون، انڌا، منڊا، ۽ ٽنڊا اهي جيڪڏهن الله ۽ ان جي رسول ڪريم صلى الله عليه وسلم جي خيرخواهي ڪن ٿا ۽ جنگ ۾ شريڪ نه ٿي سگهيا ته انهن تي ڪوبه گناهه ناهي. الله ۽ رسول جي خيرخواهيءَ مان مراد آهي ته الله تعاليٰ ۽ ان جي حبيب ڪريم صلى الله عليه وسلم تي ايمان آڻين ۽ وس آهر اطاعت ڪرڻ ۾ مخلص هجن ۽ پنهنجي حال آهر اهڙو ڪم ڪن جنهن ۾ امت مسلمه جو فائدو هجي

مجاهدن جون راز ۾ رکڻ جهڙيون ڳالهيون ظاهر نه ڪن راز ۾ رڪن ۽ خيانت ڪندڙن تي ڪڙي نظر رکڻ۔

خير خواهي ڪرڻ جي اهميت

امام مسلم حضرت تميم داري رضی اللہ عنہ کان روایت آندي آهي ته: رسول الله صلى الله عليه وسلم جن فرمايو "الَّذِينَ النَّصِيحَةُ قَالُوا لِمَنْ يَا رَسُولَ اللَّهِ قَالَ لِلَّهِ وَلِكِتَابِهِ وَلِرَسُولِهِ وَلِأَهْلِ الْإِسْلَامِ" دين خير خواهي ڪرڻ آهي عرض ڪيائون ته يا رسول الله ڪنهن لاءِ پاڻ فرمايائون ته الله ۽ ان جي ڪتاب ۽ ان جي رسول ۽ مسلمانن جي اڳواڻن ۽ عام مسلمانن لاءِ۔ بخاري ۽ مسلم حضرت جابر رضي الله عنه کان روایت آندي آهي: ان فرمايو ته: مون رسول الله صلى الله عليه وسلم جن جي بيعت نماز قائم ڪرڻ، زڪوة ڏيڻ ۽ هر مسلمان جي خير خواهي ڪرڻ تي ڪڍي هئي۔ (١) مطلب ته جيئن نماز ۽ زڪوة فرض آهن تيئن مسلمانن جي خير خواهي ڪرڻ به فرض آهي۔

"مَا عَلَى الْمُحْسِنِينَ مِنْ سَبِيلٍ وَاللَّهُ غَفُورٌ رَحِيمٌ" نيڪو ڪارن تي (الزام هٽڻ جو) ڪو رستو ناهي ۽ الله بخشيندڙ ۽ مهربان آهي۔ مطلب ته جيڪي ماڻهو واقعي معذور آهن جيڪڏهن انهن جون دليون صاف آهن الله تعاليٰ ۽ ان جي پياري رسول ڪريم صلى الله عليه وسلم سان معاملو نيڪ رکيو ٿا اچن مثلاً پاڻ نٿا وڃي سگهن ته وڃڻ وارن جي همت افزائي ڪن ٿا۔ ۽ پنهنجي وس آهر نيڪي ڪرڻ لاءِ تيار رهن ٿا انهن تي جهاد ۾ شرڪت نه ڪرڻ جي ڪري ڪجهه به ناهي۔ انهن اهڙن مخلصن کان جيڪڏهن بشري تقاضا جي ڪري ڪو گناهه ٿي به وڃي ٿو ته الله انهن کي بخشي ٿو اهو وڏو بخشيندڙ نهايت مهربان آهي۔

وَلَا عَلَى الَّذِينَ إِذَا مَا أَتَوْكَ لِتَحْمِلَهُمْ قُلْتَ لَا أَجِدُ

۽ نه انهن تي جو جڏهن آيا تو وٽ تانت سواڙي ڏين انهن کي ته فرمايو تون نه ٿو لھان

مَا أَحْمِلُكُمْ عَلَيْهِ تَوَلَّوْا وَأَعْيُنُهُمْ تَفِيضُ مِنَ الدَّمْعِ

اها جو سوار ڪيان مان اوهان کي ان تي ته واپس ٿيا ان حال ۾ جو اکيون انهن جون وهائڻ ٿيون ڳوڙها

حَزَنًا أَلَّا يَجِدُوا مَا يُنْفِقُونَ ﴿٣٢﴾ إِنَّمَا السَّبِيلُ عَلَى الَّذِينَ

ان ڏک کان ته نه ٿا لهن اوترو جو (الله جي واٽ ۾) خرچ ڪن ان کان سواءِ ناهي ته (الزام جو) رستو صرف انهن تي آهي جو

يَسْتَاذِنُونَكَ وَهُمْ أَغْنِيَاءُ رَضُوا بِأَنْ يَكُونُوا مَعَ

موڪل گهرن ٿا توکان ۽ اهي شاهوڪار آهن راضي ٿيا هن ڳالهه تي ته هجن

الْخَوَالِفُ وَطَبَعَ اللَّهُ عَلَى قُلُوبِهِمْ فَهُمْ لَا يَعْلَمُونَ ﴿٣٣﴾

پوئتي رهندڙن سان ۽ مهر هنئي الله ڏلين انهن جي تي پوءِ اهي نه ٿا ڄاڻن

يَعْتَذِرُونَ إِلَيْكُمْ إِذَا رَجَعْتُمْ إِلَيْهِمْ قُلْ لَا تَعْتَذِرُوا

بهانا پيش ڪندا اوهان وٽ جڏهن موٽندو فرمائ ته بهانا پيش نه ڪيو

لَنْ تُؤْمِنَ لَكُمْ قَدْ نَبَأْنَا اللَّهُ مِنْ أَخْبَارِكُمْ وَسَيَرَى اللَّهُ

ڪڏهن نه اعتبار ڪنداسون اوهان جي ڳالهه تي تحقيق آگاه ڪيو اسان کي الله خبرن اوهان جن کان ۽ هاڻي ڏسندو الله

عَمَلَكُمْ وَرَسُولُهُ ثُمَّ تُرَدُّونَ إِلَىٰ عَالِمِ الْغَيْبِ

عمل اوهان جو ۽ ان جو رسول ان کان پوءِ موٽايا ويندو طرف ڄاڻندڙ غيب

وَالشَّهَادَةِ فَيُنَبِّئُكُمْ بِمَا كُنْتُمْ تَعْمَلُونَ ﴿٣٤﴾

۽ ظاهر جي پوءِ خبر ڏيندو اوهان کي ان جي جو ڪندا هيئو

تفسير

اڳين آيت ۾ بيان ٿيو ته ”مَا عَلَى الْمُحْسِنِينَ مِنْ سَبِيلٍ“ نيڪو ڪارن تي (الزام جو) ڪوبه رستو ناهي ۽ هتي انهن جي مقابلي ۾ انهن بدڪارن جو ذڪر آهي جن تبوڪ جي جنگ ۾ شرڪت نه ڪرڻ جي ڪري عتاب ۽ عذاب سڀ ڪجهه برداشت ڪيو - ارشاد مبارڪ آهي ”وَلَا عَلَى الَّذِينَ إِذَا مَا أَتَوْكَ لِتَحْمِلَهُمْ قُلْتَ لَا أَجِدُ

مَا أَحْمَلَكُمْ عَلَيْهِ تَوَلَّوْا وَأَعْيَيْنُهُمْ تَفِيضٌ مِنَ لَدُنْكَ ۖ إِنَّهُمْ تَوَلَّوْا مَا كَانُوا بِآيَاتِنَا لَشَاقِقِينَ ۚ
 آيا تانتہ انهن کي سواري ڏيو؟ اوهان انهن کي فرمايو: مان اها سواري نٿو لھان جنهن تي اوهان کي ڪٿان تہ ان حال ۾ واپس ٿيا جو انهن جون اکيون ڳوڙها وهائي رھيون ھيون۔ ”حَزَنًا أَلَا يَجِدُوا مَا يَنْفِقُونَ“ ان ڏک کان تہ نٿا لھن (اوترو مال جو) الله جي واٽ ۾ خرچ ڪن۔ مقصد تہ اھڙا ماڻھو جيڪي دين جي خدمت لاءِ بي تاب آھن پر ڪنھن حقيقي مجبوريءَ جي ڪري يا ذريعن نہ لھڻ جي ڪري عملاً خدمت نٿا ڪري سگھن تہ انهن جي دل کي ايترو صدمو پھچي ٿو جيئن ڪنھن دنيا جي عاشق کان روزگار جو ذريعو ڪسجي وڃي تہ انهن ٻانھن جو شمار دين جي خدمت ڪندڙن ۾ ٿيندو ڇو تہ اھي جيتوڻڪ عملي طور ڪا خدمت ڪري نہ سگھيا پر دل سان ھمدرد رھيا ۽ اھڙن لاءِ حضور ڪريم صلي الله عليه وسلم جن تبوک کان موٽندي سفر جي دوران فرمايو هو تہ:

”ان بالمدينة اقواما ماسرتم سيرا ولاقطعتم واديا الا كانوا معكم“ يقيناً مدينه (منوره) ۾ اھڙيون قومون آھن جو اوهان ڪابہ وادي طي نہ ڪئي يا ڪوبہ سفر نہ ڪيو مگر اھي اوهان سان گڏ ھئا۔ اصحابن عرض ڪيو تہ ڇا مدينه ۾ رھندي؟ فرمايائون: ھاڻو مدينه ۾ رھندي ڇو تہ مجبوريءَ انهن کي روڪيو ھو نہ تہ اھي پاڻ رڪڄڻ وارا نہ ھئا۔ ”إِنَّمَا السَّبِيلُ عَلَى الَّذِينَ يَسْتَأْذِنُوكَ وَهُمْ أَغْنِيَاءُ رَضُوا بِأَنْ يَكُونُوا مَعَ الْخَوَالِفِ وَطَبَعَ اللَّهُ عَلَى قُلُوبِهِمْ فَهُمْ لَا يَعْلَمُونَ“ الزام جو رستو تہ صرف انهن تي آھي جو اوهان کان موڪل گھرڻ آيا حالتڪ اھي شاھوڪار آھن ان ڳالھہ تي راضي آھن تہ پوئتي رھندڙ عورتن سان گڏ رھيا پيا ھجن ۽ الله انهن جي دلين تي ٺٺو ھڻي ڇڏيو آھي پوءِ اھي ڄاڻن ٿي نٿا۔ ڏھن نشين ڪرڻ گھرجي تہ ھتي ”السَّبِيلُ“ جي لفظ مان مراد آھي پڪڙڻ جو رستو۔ مطلب تہ الله تعاليٰ جي طرفان پڪڙڻ انهن تي ٿيندي جيڪي بھانا ٺاھي حضور ڪريم صلي الله عليه وسلم جن جي بارگاہ عالي جاھ مان موڪل وٺڻ ايندا ھئا حالتڪ نہايت شاھوڪار ۽ خوشحال ھيا ۽ کين سفر ۾ وڃڻ لاءِ سواري، خرچ، تندرستي، وغيره ھر شيءِ مھيا ھئي پر ان طاقت ۽ استطاعت ھوندي بہ نہايت بي ھمت ۽ بي غيرت ٻنجي مدينه پاڪ ۾ رھيل عورتن سان گڏ رھڻ پسند ڪيائون ڇڻ تہ پاڻ بہ عورتون آھن ۽ ان ئي غلط سوچ ۽ غلط رويي جي ڪري الله تعاليٰ سندن دلين تي ٺٺو ھڻي ڇڏيو پوءِ اھي اھا ڳالھہ ڄاڻن ٿي نٿا۔ مطلب تہ کين انجام ۽ عاقبت لاءِ سوچڻ جي توفيق ئي نصيب نہ ٿيندي۔ ”يَعْتَزُّونَ بِالْأَنفُسِ إِذَا

رَجَعْتُمْ إِلَيْهِمْ قُلْ لَا تَعْتَذِرُوا لَنْ تُؤْمِنَ لَكُمْ قَدْ نَبَأْنَا اللَّهُ مِنْ أَخْبَارِكُمْ جَذْهَن اوهان انهن ڏانهن موٽندؤ ته اوهان وٽ عذر ۽ بهانا پيش ڪندا اوهان فرمايو ته: عذر ۽ بهانا پيش نه ڪيو اسين اوهان تي ڪڏهن به اعتبار نه ڪنداسون يقيناً الله اسان کي اوهان جي احوال جون خبرون ٻڌايون آهن۔ يعني اهي پوئتي رهيل عورتن سان گڏ رهڻ کي پسند ڪرڻ وارا جڏهن اوهان واپس سلامتيءَ سان مدينه منوره ۾ پهچندؤ ته ڪيترائي عذر ۽ بهانا پيش ڪري اوهان کي راضي ڪرڻ جي ڪوشش ڪندا۔ اي حبيب (ڪريم صلي الله عليه وسلم) اوهان انهن کي فرمايو ته: اوهان اهي عذر ۽ بهانا پيش ئي نه ڪيو اسين اوهان کي انهن ۾ ڪڏهن به نه سڃو مڃينداسون ۽ نه اوهان کان مطمئن ٿينداسون ۽ ان جو وجهه هي آهي جو الله تعاليٰ اڳي ئي اسان کي اوهان جون خبرون ڏنيون آهن ته اوهان جي دل ۾ هڪڙي ۽ ظاهر ۾ ٻي آهي۔ ۽ الله تعاليٰ جيڪا خبر ڏني آهي اها حق آهي جنهن ۾ ڪنهن به قسم جو شڪ ناهي۔

سوال

”نَبَأْنَا“ (اسان کي خبر ڏني آهي) جمع ڇو آندو ويو؟ حالانڪه الله تعاليٰ اها خبر ته صرف حضور ڪريم صلي الله عليه وسلم جن کي ڏني هئي ۽ ان مناسبت سان ”نَبَانِي“ اچي ها۔

جواب

جمع جي صيغي آڻڻ ۾ اهو اشارو ڏيڻو هو ته الله تعاليٰ حضور ڪريم صلي الله عليه وسلم جن کي اها خبر ڏيڻ سان اهو امر به فرمايو آهي ته پاڻ اصحابن سڳورن رضي الله عنهم کي به ٻڌائڻ۔ پوءِ گويا ته الله تعاليٰ اها خبر سڀني کي ٻڌائي هئي۔

”وَسَيَرِي اللَّهُ عَمَلَكُمْ وَرَسُولُهُ ثُمَّ تَرْدُّونَ إِلَىٰ عَالِمِ الْغَيْبِ وَالشَّهَادَةِ فَيُنَبِّئُكُمْ بِمَا كُنْتُمْ تَعْمَلُونَ“ ۽ هاڻي الله ۽ ان جو رسول اوهان جي عملن کي ڏسندا ان کان پوءِ اوهان ڳجهه ۽ ظاهر کي ڄاڻندؤ (الله تعاليٰ) ڏانهن موٽايا ويندؤ پوءِ جيڪو ڪجهه اوهان ڪيو ٿي ان جي اوهان کي خبر ڏيندو۔ مطلب ته اوهان جا عذر ۽ بهانا ته ٻڌڻ جهڙا ئي ناهن اهي بالڪل بي ڪار ۽ لغو آهن هاڻي آئنده لاءِ الله ۽ ان جو رسول اوهان جي ڪردار کي ڏسندا ته ڪهڙو ڪردار آهي ۽ اوهان پنهنجي دعويٰ ۾ ڪيترا سچا آهيو۔ ان کان پوءِ اوهان کي ان الله پاڪ جي بارگاه ۾ پيش ٿيڻو آهي جيڪو ظاهر ۽ ڳجهه سڀ ڪجهه ڄاڻي

ٽو ۽ پوءِ جيڪو ڪجهه ڪندا هيئن ان جي اوهان کي خبر ڏيندو ۽ ان جي موافق اوهان کي جزا يا سزا ملندي منافقن جي سزا ته الله تعاليٰ قرآن ڪريم ۾ کولي بيان ڪئي آهي۔ فرمان عالي شان آهي: إِنَّ الْمُنَافِقِينَ فِي الدَّرَكِ الْأَسْفَلِ مِنَ النَّارِ (١١) يقيناً منافق جهنم جي هيٺاهين طبقي ۾ هوندا۔

سَيَحْلِفُونَ بِاللّٰهِ لَكُمْ إِذَا انْقَلَبْتُمْ إِلَيْهِمْ لَتُعَرِّضُوا

جلدي قسم ڪندا الله جو اوهان لاءِ جڏهن موٽندو انهن ڏانهن تانت منهن ڦيرايو

عَنْهُمْ فَأَعْرِضُوا عَنْهُمْ إِنَّهُمْ رَجُسُوا وَمَا وَاَهُمْ

انهن کان پوءِ منهن موڙيو انهن کان بيشڪ اهي پليد آهن ۽ جاءِ انهن جي

جَهَنَّمَ جَزَاءً بِمَا كَانُوا يَكْسِبُونَ ٩٥ **يَحْلِفُونَ لَكُمْ**

جهنم آهي بدلي ان جي جيڪي ڪميائون ٿي قسم کڻن ٿا اوهان جي لاءِ

لَتَرْضَوْا عَنْهُمْ فَإِنْ تَرْضَوْا عَنْهُمْ

تانت راضي ٿيو انهن کان پوءِ جيڪڏهن اوهان راضي ٿيندو انهن کان

فَإِنَّ اللَّهَ لَا يَرْضَىٰ عَنِ الْقَوْمِ الْفَاسِقِينَ ٩٦

پوءِ بيشڪ الله نه ٿو راضي ٿئي قوم فاسق کان

تفسير

هن کان اڳ ۾ بيان ٿيل آيتن ۾ منافقن جي بهانن ۽ ڪوڙن حيلن جو ذڪر هو ۽ هتي انهن جي انهن ڪوڙن قسمن جو ذڪر ٿي رهيو آهي جيڪي اهي مسلمانن کي مطمئن ڪرڻ لاءِ ڪندا هئا۔ فرمان مبارڪ آهي۔ سَيَحْلِفُونَ بِاللّٰهِ لَكُمْ إِذَا انْقَلَبْتُمْ إِلَيْهِمْ لَتُعَرِّضُوا عَنْهُمْ فَأَعْرِضُوا عَنْهُمْ إِنَّهُمْ رَجُسُوا وَمَا وَاَهُمْ جَهَنَّمَ

(١) النساء آيت ١٤٥

جَزَاءً لِمَا كَانُوا يَكْسِبُونَ“ عن قريب اوهان (کي مطمئن ڪرڻ) جي لاءِ قسم ڪڏهن اوهان انهن ڏانهن موٽندا تانه اوهان انهن کان درگذر ڪيو (معاف ڪيو) پوءِ انهن کان منهن موڙيو (تعلقات ٽوڙي ڇڏيو) بلاشڪ اهي پليد آهن ۽ انهن جي جاءِ جهنم آهي ان جي بدلي ۾ جيڪو ڪمايا ٿون ٿي۔ ياد رکڻ گهرجي ته هن آيت ۾ استعمال ٿيل لفظ ”لَتَعْرِضُوا“ ۽ ”فَاعْرِضُوا“ ٻئي اعراض کان ورتل آهن ۽ اعراض مختلف معنائن ۾ استعمال ڪيو ويندو آهي ڪڏهن معاف ۽ درگذر ڪرڻ جي معنيٰ ۾ ته ڪڏهن تعلقات ٽوڙڻ جي معنيٰ ۾۔ هن آيت ۾ ”لَتَعْرِضُوا“ معاف ڪرڻ جي معنيٰ ۾ آيل آهي ۽ ”فَاعْرِضُوا“ ۾ منهن موڙڻ ۽ تعلقات ٽوڙڻ جي معنيٰ ۾ آيل آهي۔ مطلب هي آهي ته: جڏهن اوهان جنگ تبوڪ کان واپس ٿيندو ته اهي منافق اوهان وٽ اچي ڪوڙا قسم ڪڏندا ته اسان کي معاف ڪيو اسان کي هي هي مجبورون هيون آئنده جي لاءِ اسان کي جيئن حڪم ڪندو تيئن ڪنداسون هر هڪ جنگ ۾ جوش ۽ جذبي سان حصو وٺنداسون پر اوهان کي حڪم هي آهي ته انهن کان مڪمل طرح تعلقات ٽوڙي ڇڏيو۔ ۽ ٿيو به ائين جو حضور ڪريم صلي الله عليه وسلم جن جيئن ئي مدينه منوره ۾ پهتا ته حڪم فرمايائون ته: انهن منافقن سان نه ويهو ۽ نه انهن سان ڳالهايو۔ ۽ ان جو سبب اهو آهي جو اهي پليد آهن۔ هن پليديءَ مان مراد انهن منافقن جي باطني روحاني پليدي آهي۔ پوءِ جيئن جسماني پليدين کان پاسو ڪيو آهي تيئن روحاني پليدين کان به پاسو ڪرڻ نهايت اهم آهي ته متان ڪو متاثر ٿي انهن ٻرن عقيدن ۽ عملن ڏانهن لاڙو ڪري۔ (١) ”يَخْلِفُونَ لَكُمْ لَتَرْضَوْا عَنْهُمْ فَإِنْ تَرْضَوْا عَنْهُمْ فَإِنَّ اللَّهَ لَا يَرْضَىٰ عَنِ الْقَوْمِ الْفَاسِقِينَ“ اوهان کي قسم ڪڏهن ٿا ته (اسين مجبور هيئاسون ان جي لاءِ) تانه اوهان انهن کان راضي ٿيو پوءِ جيڪڏهن اوهان انهن کان راضي ٿيندو ته به يقيناً الله فاسق قوم کان راضي نه ٿيندو۔ مطلب ته: اهي منافق قسم ڪڏي اوهان کي راضي ڪرڻ جي ڪوشش ڪن ٿا ۽ بالفرض جيڪڏهن اوهان انهن سان راضي ٿي به ويندو ته به الله انهن سان راضي نه ٿيندو۔ مسلمانن کي راضي ڪرڻ لاءِ اهي ڪوڙا قسم عبدالله بن ابي منافق ڪنيا هئا ته آئنده جي لاءِ ڪنهن به جنگ کان پوئتي نه رهندس۔ (٢)

فائدو۔ هنن آيتن تي غور ڪرڻ سان ثابت ٿيو ته پاڻ کي سچو ثابت ڪرڻ لاءِ هروڀرو قسم ڪڏن منافقن جو ڪم آهي جيئن هن هلندڙ دور ۾ اهل سنت و جماعت

جي مخالف مذهبن وارا تقريرن دوران قرآن ڪريم مٿي تي يا هٿ ۾ کڻي چوندا آهن ته اسين حق تي آهيون ۽ اهل سنت وجماعت وارا مشرڪ بدعتي اٿو وغيره وغيره. معاذ الله

الْأَعْرَابُ أَشَدُّ كُفْرًا وَنِفَاقًا وَأَجْدَرُ أَلَّا يَعْلَمُوا

بدوي تمام سخت آهن ڪفر ۽ منافقيءَ ۾ وڌيڪ لائق آهن هن ڳالهه جا جو نه ڄاڻن

حُدُودَ مَا أَنْزَلَ اللَّهُ عَلَى رَسُولِهِ وَاللَّهُ عَلِيمٌ حَكِيمٌ ۝۱۷

حدون ان جون جيڪو نازل ڪيو الله رسول پنهنجي تي ۽ الله ڄاڻندڙ، حڪمت وارو آهي

وَمِنَ الْأَعْرَابِ مَنْ يَتَّخِذُ مَا يُنْفِقُ مَغْرَمًا وَيَتَرَبَّصُ بِكُمُ

۽ بدوين مان آهي به آهن جو سمجهن ٿا جيڪو خرچ ڪن ٿا چٽي ۽ انتظار ڪن ٿا اوهان تي

الدَّوَائِرُ عَلَيْهِمْ دَائِرَةُ السَّوْءِ وَاللَّهُ سَمِيعٌ عَلِيمٌ ۝۱۸

گردش (جي اچڻ) جو. انهن تي ئي آهي ٻيڙي گردش (زماني جي) ۽ الله ٻڌندڙ، ڄاڻندڙ آهي.

تفسير

اڳين آيتن ۾ انهن منافقن جو ذڪر هو جيڪي مدينه منوره ۾ رهندا هئا ۽ هتي انهن منافقن جو ذڪر آهي جيڪي مدينه منوره کان پري ٻاهر رهندا هئا. فرمان مبارڪ آهي الْأَعْرَابُ أَشَدُّ كُفْرًا وَنِفَاقًا وَأَجْدَرُ أَلَّا يَعْلَمُوا حُدُودَ مَا أَنْزَلَ اللَّهُ عَلَى رَسُولِهِ وَاللَّهُ عَلِيمٌ حَكِيمٌ "بدوي (ٻهراڙي ۾ رهندڙ) ڪفر ۽ منافقيءَ ۾ تمام سخت آهن ۽ جيڪي حدون الله پنهنجي رسول تي نازل فرمايون آهن انهن کي نه ڄاڻن ٿا وڌيڪ لائق آهن ياد رکڻ گهرجي ته ٻهراڙين ۾ رهندڙ ماڻهو قدرتي طور عموماً تيز طبع ۽ ضدي هوندا آهن ۽ علم و حڪمت جي مجلسن کان پري رهڻ جي ڪري تهذيب ۽ اخلاق جي اثر، علم ۽ عرفان جي روشنيءَ کي گهٽ قبول ڪندا آهن ان جي ڪري اهي ڪفر ۽ منافقيءَ ۾ شهري ڪافرن ۽ منافقن کان سخت هوندا آهن انهن کي اهڙا

موقعا تمام گهٽ ملندا آهن جو اهل علم ۽ اصلاح جي صحبت ۾ رهي ڪري
 دينداري ۽ تهذيب جا اهي قانون ۽ قاعدا معلوم ڪن جيڪي الله جل جلاله پنهنجي
 پياري حبيب عليه الصلوة والسلام تي نازل فرمايا علم ۽ معرفت ئي اها شيءِ
 آهي جيڪا انسان جي دل کي نرم ڪندي ۽ مهذب بنائيندي آهي پوءِ جيڪي
 ماڻهو جهالت ۾ غرق هوندا ظاهر آهي ته انهن جون دليون سخت هونديون ۽ ڪفر ۽
 منافقيءَ جي جنهن رستي تي هوندا ته جهنگ جي جانورن وانگر انڌا ٿي هلندا رهندا
 نه ڪنهن جي ٻڌندا نه ڪنهن جي صلاح وٺندا ”وَمِنَ الْأَعْرَابِ مَنْ يَتَّخِذُ مَا يُنْفَقُ
 مَغْرَمًا وَيَتَرَبَّصُّ بِكُفْرِ الدَّوَابِّ عَلَيْهِمْ ذَاكِرَةُ الشَّوْءِ“ ۽ بدوين مان ڪي اهي آهن جو
 جيڪو خرچ ڪندا آهن ان کي چئي سمجهندا آهن ۽ اوهان تي (زمانه جي) گردش
 جي اچڻ جو انتظار ڪندا آهن انهن تي ئي برائيءَ جي گردش آهي يعني انهن
 بهراڙيءَ ۾ رهندڙن منافقن مان ڪي اهڙا به آهن جو جيڪڏهن الله تعاليٰ جي واٽ ۾
 ڪجهه خرچ ڪرڻو پوندو اٿن ته ان کي چئي سمجهندا آهن ۽ اهي اڃان اهو
 انتظار ڪن ٿا ته مسلمان دنياوي حادثن جي ڪنهن چڪر ۾ اچن ”وَاللَّهُ سَمِيعٌ عَلِيمٌ“
 ۽ الله ٻڌندڙ ڄاڻندڙ آهي. مطلب ته الله تعاليٰ هر ڪنهن جي ڳالهه يا دعا وغيره ٻڌندڙ
 ۽ ڄاڻندڙ آهي ته ڪير عزت ۽ ڪاميابيءَ جو اهل آهي ۽ ڪير ذلت ۽ خواريءَ جو لائق آهي.

وَمِنَ الْأَعْرَابِ مَنْ يُؤْمِنُ بِاللَّهِ وَالْيَوْمِ الْآخِرِ وَيَتَّخِذُ

۽ بدوين مان ڪو اهو آهي جيڪو ايمان آڻي ٿو الله تي ۽ دينهن قيامت تي ۽ وٺي

مَا يُنْفِقُ قُرْبَاتٍ عِنْدَ اللَّهِ وَصَلَوَاتِ الرَّسُولِ

اهو جو خرچ ڪري ٿو ويجهڙائيءَ جو ذريعو الله وٽ ۽ رسول جي دعائن حاصل ڪرڻ جو

أَلَا إِنَّهَا قُرْبَةٌ لَّهُمْ سَيُدْخِلُهُمُ اللَّهُ فِي رَحْمَتِهِ

خيردار بيشڪ اهو قرب جو ذريعو آهي انهن جي لاءِ جلد داخل ڪندو انهن کي الله پنهنجي رحمت ۾

إِنَّ اللَّهَ غَفُورٌ رَحِيمٌ ٩٩

بيشڪ الله بخششهار مهربان آهي.

تفسير

هن کان اڳ ۾ آيل آيتن ۾ بهراڙين ۾ رهندڙن منافقن جو بيان هو ته اهي منافقيءَ ۾ سخت آهن ۽ هتي بهراڙين ۾ رهندڙن مومنن جي ايمان ڪامل جو بيان ٿي رهيو آهي منافقيءَ جي انڌيري کان پوءِ ايمان جي نور جو بيان ڪيو ويو آهي. فرمان عالي شان آهي ”وَمِنَ الْأَعْرَابِ مَنْ يُؤْمِنُ بِاللَّهِ وَالْيَوْمِ الْآخِرِ وَتَخَذُوا مَائِنًا قُرْبَاتٍ عِنْدَ اللَّهِ وَصَلَوَاتِ الرَّسُولِ“ ۽ بدوين (بهرائين جي رهاڪن) مان ڪي اهڙا آهن جيڪي الله ۽ قيامت جي ڏينهن تي ايمان آڻين ٿا ۽ جيڪي خرچ ڪن ٿا ان ڪي الله وٽ ويجهڙاين ۽ رسول (عليه الصلوة والسلام) جي دعائن حاصل ڪرڻ جو ذريعو سمجهن ٿا هن آيت ۾ قرآن ڪريم جي معجزانه تائير ۽ نبي پاڪ صلي الله عليه وسلم جن جي تعليم جو حيرت انگيز ڪرشمو ٻڌايو ويو آهي ته انهن ئي سخت مزاج، پٿر دل، ۽ سخت عادت بهراڙيءَ جي رهاڪن مان جيڪي ڪفر، منافقيءَ، بي علميءَ ۽ سرڪشيءَ جي ڪري ان ڳالهه جا لائق ٿي نه هئا ته الله جل جلاله جي ٻڌايلن قاعدن ۽ قانونن کي سمجهن انهن مان محبوب پاڪ عليه الصلوة والسلام جي تعليم ۽ قرآن ڪريم جي پرڪشش آواز اهڙا عارف ۽ مخلص فرد پيدا ڪيا جيڪي ايمان آڻڻ وارين سڀني شين تي ايمان رکن ٿا ۽ الله جل شانہ جي وات ۾ جو ڪجهه خرچ ڪن ٿا ان کي رب العالمين عز شانہ جي رضا، قرب ۽ حضور پر نور عليه الصلوة والسلام جن جي دعائن حاصل ڪرڻ جو ذريعو سمجهن ٿا. ياد رکڻ گهرجي ته ”صلوات“ صلوة جو جمع آهي ۽ اهو مختلف معنائن ۾ استعمال ڪيو ويندو آهي.

جيڪڏهن ان جي نسبت الله جل شانہ ڏانهن ڪيل هوندي ته ان مان مراد ”رحمت“ خير ۽ برڪت آهي جيئن فرمان مبارڪ آهي، ”هُوَ الَّذِي يُصَلِّي عَلَيْكُمْ وَمَلَائِكَتُهُ“ اهو ”الله“ ئي ته آهي جيڪو اوھان تي رحمت موڪلي ٿو ۽ ان جا ملائڪ (رحمت موڪلڻ جي دعا ڪن ٿا) ۽ جيڪڏهن ان جي نسبت ملائڪن ۽ حضور عليه الصلوة والسلام جن ڏانهن ڪيل هوندي ته ان مان مراد دعا آهي. ملائڪن جو ذڪر ته هينئر گذريو ۽ حضور عليه الصلوة والسلام جن جي لاءِ جيئن الله تعاليٰ جو فرمان مبارڪ آهي ”وَصَلِّ عَلَيْهِمْ إِنَّ صَلَاتَكَ سَكَنٌ“

لَهُمْ (١) ۽ انهن لاءِ دعا ڪرڻ فرمايو بيشڪ اوهان جي دعا انهن لاءِ سڪون آهي مطلب ته اوهان جي دعا انهن کي ثابت رڪن واري ۽ انهن لاءِ اطمینان جو سبب آهي (٢) "أَلَا إِنَّهَا قُرْبَةٌ لَهُمْ سَيَدْخُلُوهَا بِرَحْمَتِهِ إِنَّ اللَّهَ غَفُورٌ رَحِيمٌ" خبردار بلاشڪ اها انهن جي لاءِ تقرب جو ذريعو آهي الله تعالیٰ انهن کي جلد پنهنجي رحمت ۾ داخل ڪندو بيشڪ الله بخشگار مهربان آهي۔ هن عبارت ۾ رب پاڪ انهن مؤمنن کي بشارت ڏني ته اهي جنهن نيتن سان خرچ ڪن ٿا ڪين ضرور ملندي الله تعالیٰ جلد ڪين پنهنجي رحمت ۾ جاءِ ڏيندو. ۽ حضور پر نور عليه الصلوة والسلام جن جون پاڪ ۽ محبوب دعائون ته پنهنجن ڪنن سان ٻڌي ۽ اکين سان ڏسي رهيا آهن علامه صاوي عليه الرحمة "صَلَوَاتِ الرَّسُولِ" جو تفسير ڪندي لکيو آهي ته "لانه الواسطه العظمى في كل نعمه فتجب ملاحظته في كل عمل لله" يعني رسول پاڪ عليه الصلوة والسلام جون دعائون حاصل ڪرڻ ان جي ڪري بيان ڪيون ويون آهن جو پاڻ هر نعمت ملڻ ۾ وڏو واسطو آهن ۽ سٽون اڳتي هلي لکيو اٿس ته "فمن زعم انه يصل الى رضا الله بدون اتخاذه صلى الله عليه وسلم واسطو وسيله بينه وبين الله تعالى ضل سعيه وخاب رايه فهو باب الله الاعظم وسره الاخر والوصول اليه وصول الى الله لان الحضرتين واحدة ومن فرق لم يذق للمعرفة طعما" ۲" يعني جنهن اهو گمان ڪيو ته اهو رسول الله صلى الله عليه وسلم جن کي پنهنجي ۽ مالڪ مٺي جي وچ ۾ واسطي ۽ وسيلي وٺڻ کان سواءِ الله تعالیٰ جي رضا تائين پهچندو ان جي ڪوشش بيڪار ۽ فڪر نقصان ۾ ويندو پوءِ حضور عليه الصلوة والسلام جن الله جو وڏو دروازو ۽ وڏو راز آهن انهن وٽ پهچڻ الله تعالیٰ وٽ پهچڻ آهي ۽ ٻئي بارگاهون هڪ آهن جنهن انهن ۾ جدائي ڪئي ان کي معرفت جي لذت چڪڻ نصيب نه ٿيندي "أَلَا إِنَّهَا قُرْبَةٌ لَهُمْ" جو تفسير ڪندي ابن ڪثير لکيو آهي ته اي الا ان ذالك حاصل لهر "۱" يعني جنهن ارادي ۽ مقصد لاءِ اهي خرچ ڪن ٿا اهو انهن کي حاصل آهي.

فائدو: "قُرْبَاتٍ عِنْدَ اللَّهِ" سان گڏ "صَلَوَاتِ الرَّسُولِ" اٿڻ مان ثابت ٿيو ته نيڪ عملن ۾ الله تعالیٰ جي رضا منديءَ سان گڏ حضور پاڪ عليه الصلوة والسلام جي خوشنوديءَ ۽ دعائن حاصل ڪرڻ جي نيت ڪرڻ شرڪ ۽ منع نه آهي بلڪ

قبولیت جو ذریعو آهي. ان جي ڪري نماز، روزي، حج، زڪواة وغيره سڀني عبادتن ۾ هي نيت ڪرڻ ته الله تعاليٰ راضي ٿئي ۽ محبوب ڪريم عليه الصلواة والسلام جن راضي ٿي دعا ڪن تمام ڀلو آهي حضور عليه الصلواة والسلام جي رضا رب پاڪ جي رضا آهي.

وَالسَّابِقُونَ الْأَوَّلُونَ مِنَ الْمُهَاجِرِينَ وَالْأَنْصَارِ وَالَّذِينَ

۽ اڳرائي ڪندڙ، پهريان مهاجرن مان ۽ انصارن مان ۽ اهي جو

اتَّبَعُوهُمْ بِإِحْسَانٍ رَّضِيَ اللَّهُ عَنْهُمْ وَرَضُوا عَنْهُ

تابعداري ڪيائون انهن جي احسان سان راضي ٿيو الله انهن کان ۽ راضي ٿيا ان کان

وَأَعَدَّ لَهُمْ جَنَّاتٍ تَجْرِي تَحْتِهَا الْأَنْهَارُ خَالِدِينَ فِيهَا أَبَدًا

۽ تيار ڪيائين انهن لاءِ بهشت و هن ٿيون هيٺان انهن جي نهرون هميشه رهندڙ هوندا انهن ۾ دائمي طور

ذَٰلِكَ الْفَوْزُ الْعَظِيمُ ﴿۳۰﴾

اهل وڏي ڪاميابي آهي.

تفسير

هن آيت کان پهريان پهراڙين ۾ رهندڙن منافقن جي نفاق ۽ غلط ڪارين جو ذڪر ۽ اتي جي رهاڪن مومنن مخلصن جي ايمان جي ڪمال، سچائي ۽ صداقت جو بيان ڪرڻ کان پوءِ مدينه منوره ۾ رهندڙن سچن، پڪن ۽ مخلص مومنن جو ذڪر ڪندي ارشاد ٿي رهيو آهي

وَالسَّابِقُونَ الْأَوَّلُونَ مِنَ الْمُهَاجِرِينَ وَالْأَنْصَارِ وَالَّذِينَ اتَّبَعُوهُمْ بِإِحْسَانٍ رَّضِيَ اللَّهُ عَنْهُمْ وَرَضُوا عَنْهُ وَأَعَدَّ لَهُمْ جَنَّاتٍ تَجْرِي تَحْتِهَا الْأَنْهَارُ خَالِدِينَ فِيهَا أَبَدًا ذَٰلِكَ الْفَوْزُ الْعَظِيمُ ۝ (سڀني کان) اڳيان ۽ (سڀني کان) پهريان مهاجر ۽ انصار ۽ جيڪي

احسان (نهایت سٺي نموني) سان سندن تابع ٿيا الله انهن کان راضي ٿيو ۽ اهي الله کان راضي ٿيا ۽ انهن لاءِ اهڙا بهشت تيار ڪيا اٿس جن جي هيٺان نهرون وهن پيون انهن ۾ هميشه رهندڙ هوندا اها وڏي ڪاميابي آهي.

مهاجرن ۽ انصارن جو شان

ذهن نشين ڪرڻ گهرجي ته هن آيت پاڪ ۾ انهن عظيم هستين مهاجرن ۽ انصارن ۽ کين ملڻ وارين نعمتن جو ذڪر ڪيو ويو آهي جن الله جل مجده جي محبوب مڪرم، نور مجسم، نبي اعظم ﷺ جي سڏ ڪي ان وقت جي ۽ چيو جڏهن ان کي قبول ڪرڻ هزارين مصيبتن ۽ تڪليفن کي دعوت ڏيڻ جي برابر هو. انهن اسلام جي مدد لاءِ پاڻ کي ان وقت پيش ڪيو جنهن وقت اسلام نهايت بيڪسيءَ جي حالت ۾ هو الله جل شانہ کي انهن پاڪ ۽ صاف پيارن ٻانهن جي مٿان ناز آهي بلڪ حقيقت هيءَ آهي ته ساري انسانيت کي انهن تي ناز آهي انهن حق کي صرف حق جي لاءِ قبول ڪيو ۽ حق کي فروغ ڏيڻ ۽ ڪمال جي مرتبي تائين پهچائڻ لاءِ پنهنجو وطن ڇڏيو پنهنجن مٿن ۽ مائٽن جا واسطا ٽوڙيا ۽ پنهنجا سر صدقي ڪيا قرآن پاڪ جي هن آيت ۽ اهڙي طرح ٻين آيتن ٻڌايو آهي ته الله تعاليٰ انهن مخلص ۽ جان قربان ڪندڙن ٻانهن کان راضي آهي ۽ انهن ٻانهن به جڏهن ڏٺو ته رب ڪريم سندن قربانين، محنتن ۽ مجاهدات کي قبوليت جو شرف بخشيو آهي ته سندس ان بنده پروري ۽ ذره نوازيءَ کي ڏسي راضي رهيا الله تعاليٰ انهن کي پنهنجي رضا (جيڪا اصلي ۽ حقيقي نعمت آهي) سان گڏ جنت جي ابدي نعمتن سان به نوازي، سرفراز فرمائي اهو به ٻڌايو آهي ته اهي نعمتون نه صرف انهن لاءِ آهن پر جيڪي به قيامت تائين سندن نقش قدم تي هلندا انهن لاءِ به تيار آهن ۽ اهي به انهن رباني عنايتن جا حقدار بنجندا الله تعاليٰ جيڪو ظاهر ۽ باطن کي ڄاڻندڙ آهي ان صاحب ڪرام جي شان کي پاڻ پنهنجي مقدس ڪتاب ۾ کولي کولي بيان ڪري ڇڏيو آهي.

مسلمان ڀائرو! ڏرا سوچي فيصلو ڏيو.

قارئین ڪرام کي گذارش آهي ته ايمان ڪامل سان فيصلو ڏيو ته جن جون سهڻيون صفتون رب العزة جل شانہ پاڻ بيان ڪري جن جي ايمان جو شاهد به پاڻ هجي، جن کي جنت ڏيڻ جو اعلان به پاڻ ڪري اهڙين هستين لاءِ برو ذهن ۽ گندو عقيدو رکڻ شيطان جي طرفان وڏو ڏوڪو ۽ مسلمان دشمني نه آهي ته ٻيو ڇا

آهي؟ اصحاب سڳورا رب العزة جل شانہ جي توحيد ۽ محبوب عليه الصلوة والسلام جي رسالت واريءَ روشن شمع تان ان لاءِ قربان نہ ٿيا هئا تہ بعد ۾ اچڻ وارو نالي جو مسلمان سندن مدح ۽ ثنا ڪري انهن جي پيش نظر تہ صرف الله تعاليٰ جي رضا ۽ ان جي پياري رسول عليه الصلوة والسلام جي خوشي حاصل ڪرڻ هئي جيڪا کين عطا ٿي ۽ الله ۽ ان جي رسول پاڪ ﷺ جي مهربان ۽ راضي هجڻ کان پوءِ تن خليفن حضرت ابو بڪر رضي الله عنه، حضرت عمر رضي الله عنه، حضرت عثمان رضي الله عنه کي گمراه شيعا جيڪڏهن گهٽ سمجهي گند ڳالهائيندا يا حضرت علي رضي الله عنه حضرت حسن حضرت حسين رضي الله عنهم کي خارجي پليد جيڪڏهن برو چوندا تہ انهن پيارن جي شان تي ڪو اثر نہ پوندو پر پنهنجي لاءِ الاهي عذاب حاصل ڪندا. ها سڄي مسلمان کي ايترو افسوس ضرور ٿئي ٿو تہ ڪاش! اهي ٻئي ٽولا انهن پيارن جي نقش قدم تي هلي الله تعاليٰ جي رحمت جا مستحق ٿي سگهيا ٿي پر انهن کان منهن موڙي پاڻ کي محروم بنائي ڇڏيائون.

فائدا- هن آيت تي غور ڪرڻ سان هي فائدا ذهن نشين ٿيا "١" پراڻو مسلمان هجڻ الله جل جلاله جي نعمت ۽ انسان جي سهڻي صفت آهي. جيئن "الْسَّابِقُونَ الْاَوَّلُونَ" مان واضح ٿي رهيو آهي جو رب العزة جل مجدده پراڻن مومنن کي ان لقب سان مدح جي مقام ۾ ذڪر ڪيو آهي "٢" ڏکڻي وقت ۾ حضور عليه الصلوة والسلام جن ۽ اسلام جي خدمت ڪرڻ، قرباني ڏيڻ وڏي فضيلت ۽ شان جو باعث آهي اصحابن سڳورن رضي الله عنهم مان جن اسلام ۽ حضور عليه الصلوة والسلام جن لاءِ ڏکڻي وقت ۾ قربانيون ڏنيون انهن کي "الْسَّابِقُونَ الْاَوَّلُونَ" سڏيو ويو آهي.

"٣" اصحابن سڳورن، مهاجرن ۽ انصارن پنهي جماعتن جي الله تعاليٰ جي پاڪ بارگاهه ۾ عزت آهي پر مهاجر سڳورا انصارن کان وڌيڪ شاندار، مرتبي ۽ فضيلت جا مالڪ آهن جو انهن کي قرآن پاڪ انصارن سڳورن رضي الله عنهم کان پهريان ذڪر ڪيو آهي "٤" اصحابن سڳورن ۽ قيامت تائين سندن نقش قدم تي هلڻ واري لاءِ قرآن پاڪ "رَضِيَ اللَّهُ عَنْهُمْ" جو لفظ آندو آهي ان جي ڪري انهن لاءِ "رضي الله عنهم" چوڻ صحيح ۽ درست آهي.

سیدنا ابوبڪر صديق رضي الله عنه سڀني اصحابن کان افضل آهي

حضرت ابو بڪر جي حضور پر نور عليه الصلوة والسلام جن سان گڏ هجرت ڪرڻ مان ثابت ٿيو تہ پاڻ سڀني اصحابن سڳورن رضي الله عنهم کان افضل ۽ پلو

آهي پاڻ حبيب ڪريم عليه التحية والتسليم کي پنهنجي ڪلهي تي کڻي ٿور نالي غار جي منهن تي پهچائي پوءِ غار ۾ اندر لهي غار کي صاف ڪيائين ۽ جيڪي اندر سوراخ هيا، پنهنجي چادر وغيره ڦاڙي اهي سوراخ بند ڪيائين پوءِ رسول الله ﷺ جن کي اندر لهڻ لاءِ عرض ڪري ڪين پنهنجيءَ هنج ۾ آرام ڪرايائين ۽ ان وچ ۾ هڪ وڏي سوراخ تي رکيل پير کي ڪيترا ڀيرا نانگ ڏنگ هنيا ۽ ان جي زهر جي اثر جي ڪري سندس اکين مبارڪن مان ڳوڙها ڳوڙي پيا پر ان ارادي سان ته محبوب عليه الصلوة والسلام جي آرام ۾ خلل نه پوي نه دانهن ڪيائين نه پير لوڏيائين. ان جي ڪري پاڻ خلافت ۾ به اول رهيو. علامه رازي مٿين حقيقت کي ذڪر ڪرڻ کان پوءِ لکيو آهي ته: هذه الاية من ادل الدلائل على فضل ابي بكر وعمر رضي الله عنهما وعلى صحه امامتهما (١) يعني هيءَ آيت حضرت ابو بڪر ۽ حضرت عمر رضي الله عنهما جي شان ۽ سندن خلافت جي صحيح هجڻ جي دليلن مان وڏو دليل آهي الله تعاليٰ ان کي "ثَانِي اثْنَيْنِ" فرمايو آهي ته ان کي حضور عليه الصلوة والسلام جن جي ظاهري رحلت کان پوءِ امت جي امور کي سنڀالڻ جو حق هو ڪير آهي جو ان کي ٽئين نمبر تي رکي جيئن هڪ شاعر جو شعر آهي.

موت مين قبر مين اور حشر مين ثاني هي رهے

ثاني اثنين کے اس طرح هين مظهر صديق

خلفاء راشدين جي خلافت برحق آهي

هن آيت جي جملي "رَضِيَ اللَّهُ عَنْهُمْ" مان ثابت ٿيو ته خلفاء راشدين رضي الله عنهم جي خلافت برحق ۽ صحيح هئي ڇو ته الله جل جلاله کان اهي خلافت واريون ڳالهيون لڪل نه هيون ان کي علم هو ۽ آهي ته اهي چار ئي يار ان ترتيب سان خليفا ٿيندا جيڪڏهن انهن جي اها خلافت صحيح نه هجي ها ته رب العزت جل شانہ قرآن ڪريم ۾ انهن کي پنهنجي طرفان راضي هجڻ وارو اعزاز عطا نه ڪري ها. "١"

صحابه ڪرام جو تعداد

ياد ڪرڻ گهرجي ته سهڻي نبي پاڪ عليه الصلوة والسلام جي پيارن اصحابن رضي الله تعاليٰ عنهم جو تعداد هڪ لک چويهه هزار (١٢٤٠٠٠) آهي

انهن مان ٽي سئو تيرنهنه (٣١٣) بدروارن مان چار خلفاء راشدين آهن ۽ انهن مان هڪ غاز وارو يار آهي انبياء عظام عليهم الصلوة والسلام کان بعد ٻين سڀني کان افضل سيدنا حضرت ابوبڪر صديق رضي الله تعالى عنه آهي (بلا تشبيهه وتساوي) جيئن الله جل جلاله جا نبي عليهم الصلوة والسلام به هڪ لک چوويه هزار (١٢٤٠٠٠) آهن انهن مان ٽي سئو تيرهن (٣١٣) رسول ۽ چار اولو العزم (حضور عليه الصلوة والسلام جن جي ذات عالي صفات کان سواءِ) ۽ هڪ مصطفى ۽ محبوب آهي (عليه افضل الصلوات واكمل التحيات)

اعتراض- هن آيت مان ظاهر آهي ته الله جل جلاله جي پيارن اصحابن پيارن جي لاءِ رَضِيَ اللَّهُ عَنْهُمْ آيل آهي ۽ انهن جي لاءِ ئي اهو جملو استعمال ڪرڻ گهرجي پوءِ اوهان مان عالم يا عام ماڻهو اوليائن سڳورن لاءِ به رضي الله عنه چوندا آهن جيئن غوث اعظم، خواجه معين الدين چشتي، حضرت پير منا سائين ۽ حضرت مرشدي سهڻا سائين رضي الله عنهم. ڇا اهو جائز آهي؟

جواب- ان ئي آيت مان معلوم ٿي رهيو آهي ته الله عز برهانه جي سڀني صالحن، فرمانبردارن، ٻانهن لاءِ رضي الله عنهم چئي سگهجي ٿو چو ته وَالَّذِينَ اتَّبَعُوهُمْ بِإِحْسَانٍ (۽ جيڪي سندن نيڪيءَ سان تابعدار ٿيا) پر قيامت تائين اصحابن جي تابعداري ڪندڙ صالح مومن مسلمان داخل آهن ۽ سورة البينات پاره ٣٠ ۾ ارشاد آهي رَضِيَ اللَّهُ عَنْهُمْ وَرَضُوا عَنْهُ ذَلِكَ لِمَنْ خَشِيَ رَبَّهُ، الله انهن کان راضي ٿيو ۽ اهي ان کان راضي ٿيا اهو ان جي لاءِ آهي جيڪو پنهنجي رب کان ڊڄي ٿو. المقصد ته قيامت تائين الله تعالى کان ڊڄندڙن ٻانهن لاءِ به اهو اعزاز آهي.

سوال: وَالَّذِينَ اتَّبَعُوهُمْ بِإِحْسَانٍ ۾ اتباع سان احسان جو قيد ڇو لڳايو ويو؟
جواب: اصحابن سڳورن رضي الله عنهم جي صرف اتباع (تابعداري) ڪرڻ ڪافي ناهي انهن وانگر ظاهري عمل ته منافق به ڪندا هئا پر اهي مقبول نه بڻيا اصحابن پيارن جي اتباع اها مقبول آهي جيڪا احسان سان ڪئي وڃي هتي احسان مان مراد آهي اصحابن کي پلو ڄاڻڻ، پلو چوڻ، پلو مڃڻ دل سان انهن کي پلو سمجهڻ، زبان سان انهن جي تعريف ۽ ثنا ڪرڻ انهن جي عيب جوڻي ۽ گلا کان بچڻ.

سوال: ڇا اصحابن سڳورن کان ڪابه غلطي نه ٿي سگهندي يا اهي نبيين پيارن عليهم الصلوة والسلام وانگر معصوم آهن؟

جواب: نه، اهي معصور ناهن انهن کان غلطي ٿيڻ ممڪن آهي پر جڏهن ته اهي الله جل شانہ جي بارگاہ ۾ فوراً توبہ ڪندا هئا ان جي ڪري ”أُولَٰئِكَ يُبَدِّلُ اللَّهُ سَيِّئَاتِهِمْ حَسَنَاتٍ“ (١) جي حڪم مطابق سندن گناهہ نيڪين سان بدلجي ويا ۽ رب پاڪ انهن کان راضي هيو، آهي ۽ هوندو.

وَمِمَّنْ حَوْلَكُم مِّنَ الْأَعْرَابِ مُنَافِقُونَ وَمِنْ أَهْلِ

۽ انهن مان جيڪي چوڌاري اوهان جي آهن پهراڙي ۽ وارن مان منافق آهن ۽ مديني

الْمَدِينَةِ مَرَدُّوا عَلَىٰ النَّفَاقِ لَا تَعْلَمُهُمْ نَحْنُ نَعْلَمُهُمْ

وارن مان پڪار هيا منافقيءَ تي نه ٿو ڄاڻين تون انهن کي اسين ڄاڻون ٿا

سَنُعَذِّبُهُمْ مَّرَّتَيْنِ ثُمَّ يُرَدُّونَ إِلَىٰ عَذَابٍ عَظِيمٍ^(١١)

انهن کي جلد عذاب ڪندا سون انهن کي ٻه ڀيرا ان کان پوءِ موٽايا ويندا عذاب وڏي ڏانهن

تفسير

هن آيت کان اڳين آيتن ۾ پري ۽ پهراڙين ۾ رهندڙن منافقن جو ذڪر هو جن تائين ايمان جي روشني ۽ نبوت جو فيض پهتو پر منافقيءَ کان نه مڙيا ۽ هن آيت ۾ انهن منافقن جو ذڪر ڪيو ويو آهي جيڪي يا ته مدينه منوره ۾ ئي رهندا هئا يا مدينه پاڪ کي بالڪل ويجهڻا هئا. اڳين آيتن ۾ ٻڌايو ويو ته اصحابن سڳورن جي احسان سان تابعداري ڪندڙن کان الله راضي آهي ۽ ان ۾ ڪو قيد يا شرط لڳل نه هئو ته انهن سان گڏ رهن يا ويجهڻا رهن هتي ٻڌايو ويو آهي ته جيڪڏهن انهن وانگر مومن ناهن ۽ انهن جي احسان سان تابعداري نه ٿا ڪن ته ڀلي ويجهو رهن يا مدينه ۾ رهن ته به اهي منافق آهن مومن ناهن انهن لاءِ دنيوي سزا ۽ اخروي عذاب تيار آهي. فرمان مبارڪ آهي ”وَمِمَّنْ حَوْلَكُم مِّنَ الْأَعْرَابِ مُنَافِقُونَ وَمِنْ أَهْلِ الْمَدِينَةِ“

مَرَدُّوْا عَلَى التَّفَاقٍ ۝ اوهان جي چئو طرف رهندڙن پهراڙين وارن مان به منافق آهن ۽ مديني وارن مان منافقيءَ جا عادي ۽ ان تي پڪا رهندڙ آهن هتي الله جل جلاله مدينه منوره جي ويجهو رهندڙن جهينه، مزينه، اسلم، اشجع ۽ غفار قبيلي جي سچن مخلص مومنن کي ٻڌايو آهي ته اوهان جي چئو طرف به منافق آهن ۽ مدينه منوره ۾ ڪي منافق آهن جو نفاق انهن جي عادت بنجي چڪو آهي ان تي پڪا ٿيو بيٺا آهن "لَا تَعْلَمُهُمْ نَحْنُ نَعْلَمُهُمْ" تون انهن کي نه ٿو ڄاڻين اسين انهن کي ڄاڻون ٿا مطلب ته اهي منافقيءَ ۾ ايترا ته قابل ۽ راز دار آهن جو منهنجا سهڻا حبيب (عليه الصلوة والسلام) اوهان پنهنجي فرست جي ڪمال هوندي به اسان جي ڄاڻائڻ کان سواءِ انهن کي ڪونه ٿا ڄاڻو. اسين انهن کي ڄاڻون ٿا. (١) اهي منافقيءَ ۾ ايترا عميق ۽ اونه آهن جو عام منافقن وانگر منهن، لب، لهجي ۽ ڳالهه ٻولهه سان ظاهر نه ٿا ٿين، "سَعْدِ بِهٖمْ مَرَّتَيْنِ ثُمَّ يُرَدُّوْنَ اِلَىٰ عَذَابٍ عَظِيْمٍ" جلد اسين انهن کي ٻه ڀيرا عذاب ڪندا سون ان کان پوءِ وڏي عذاب ڏانهن موٽايا ويندا.

ٻن عذابن مان مراد ڇا آهي؟

سمجهڻ گهرجي ته هتي منافقن کي وڏي عذاب کان اڳ ۾ ٻن عذابن ملڻ جو اطلاع ڏنو ويو آهي. وڏو عذاب ته آخرت وارو آهي پر ٻن عذابن مان مراد ۾ مختلف قول آهن "١" دنيا ۾ خواري ۽ بدنامي جيئن حضرت ابن عباس رضي الله عنهما کان روايت آهي ته حضور عليه الصلوة والسلام جن جمعه جي ڏينهن منبر تي تشریف فرمائي تقريباً چئيهن (٣٦) منافقن جا نالا وٺي فرمايو اي فلاڻا! مسجد مان نڪري وڃ تون منافق آهين" ان نموني سان اهي نڪتا ۽ اهو انهن لاءِ وڏي ذلت، خواري ۽ هڪ قسم جو عذاب هو ۽ سندن مال، ملڪيت به کين پريشان ڪيو جيڪو انهن لاءِ ذهني عذاب هو "٢" ته انهن مان ڪيترا منافق زمين ۽ آسمان وارين آفتن اچڻ جي ڪري تنگدست، سڃا ۽ بڪيا مري ويا "٣" اسلام جي ترقي، ۽ عروج ڏسي ڪاوڙ کائيندا ۽، ڏند پيهندا رهيا جيڪو انهن لاءِ عذاب هو. اهي سڀ "مَرَّتَيْنِ" (ٻه ڀيرا عذاب) ۾ داخل آهن ۽ ٻن جو عدد مطلق ڳاڻائي لاءِ آهي صرف ٻه ڀيرا مراد ناهن جيئن سورة الملڪ جي آيت "٤" "ثُمَّ اَرْجِعِ الْبَصَرَ" (ان کان پوءِ وري تون نگاهه ڪي ٻه ڀيرا) ۾ به مراد هر هر نهارڻ آهي يا ٻن

پيرن مان مراد نوعي اثنيٽ آهي يعني قبر جو عذاب ۽ موت کان اڳ جو عذاب واللہ اعلم. (١)
اعتراض: هن آيت جي لفظ "لَا تَعْلَمُهُمْ" مان ثابت ٿيو ته حضور پاڪ
 عليه الصلوة والسلام جن کي منافقن جو علم نه هو ۽ اوهان سني مسلمان
 چوندا آهيو ته حضور عليه الصلوة والسلام جن هر شخص جي مر حال کان باخبر آهن؟
جواب: هتي نه ڄاڻڻ مان مراد فراست، عقل ۽ اندازي سان ڄاڻڻ آهي پاڻ
 انهن کي الله جل جلاله جي طرفان وحي ۽ ڄاڻاڻ سان ڄاڻندا هئا ۽ جيڪڏهن نه ڄاڻن
 ها ته پوءِ انهن کي نالا وٺي مسجد مان ٻاهر کڻي ڪڍن ها ڦاٽل؛ هن آيت مبارڪه
 تي غور ڪرڻ سان هي فائدو حاصل ٿيا "١" ته جيڪو شخص ازلي بدبخت آهي ان کي نه ڪنهن
 سني شخص جي صحبت مان فائدو حاصل ٿيندو ۽ نه سني جاءِ تي رهڻ
 مان. اصحابن سڳورن ايران، توران، شام، فلسطين ۽ روم جي ڪافرن کي ايمان
 جي دولت سان مالا مال ڪيو پر مدينه منوره کي ويجهو يا مدينه منوره ۾ رهندڙ
 منافق ازلي بدبخت هجڻ جي ڪري فيض حاصل ڪري نه سگهيا "٢" ڪليل ڪافرن
 جي مقابلي ۾ منافقن ڪافرن تي الله جل شانہ جو غضب وڌيڪ آهي جيئن "عَذَابٌ
 عَظِيمٌ" مان ظاهر ٿي رهيو آهي جو الله عز برهانه انهن جي لاءِ ٿي عذاب بيان
 فرمايا "١" دنيوي زندگيءَ ۾ "٢" برزخي زندگيءَ ۾ "٣" اخروي زندگيءَ ۾ جيڪو
 نهايت سخت ۽ وڏو هوندو. (٢)

وَأَخْرُوجُهُمْ وَأَعْتَرَفُوا بِذُنُوبِهِمْ خَلَطُوا عَمَلًا صَالِحًا

۽ ٻيا (اهڙا) آهن جو باسائون گناهه پنهنجا گڏيائون عمل نڪ

وَأَخْرَجَهُمْ عَسَىٰ اللَّهُ أَنْ يَتُوبَ عَلَيْهِمْ إِنَّ اللَّهَ غَفُورٌ رَحِيمٌ ﴿٣٠﴾

۽ ٻيا ٻرا ويجهي آهي (هيءُ ڳالهه جو) الله توبه قبول ڪرڻ سان موتي انهن تي بيشڪ الله بخشنا، مهربان آهي

خُذْ مِنْ أَمْوَالِهِمْ صَدَقَةً تُطَهِّرُهُمْ وَتُزَكِّيهِمْ بِهَا وَصَلِّ

وٺ تون مالن انهن جي مان صدقو پاڪ ڪر انهن کي ۽ صاف ڪر انهن کي ان سان ۽ خير جي دعا ڪر

عَلَيْهِمْ إِنَّ صَلَاتَكَ سَكَنٌ لَهُمْ وَاللَّهُ سَمِيعٌ عَلِيمٌ ﴿٣١﴾

انهن لاءِ بيشڪ دعا تنهنجي سڪون آهي انهن جي لاءِ ۽ الله ٻڌندڙ، ڄاڻندڙ آهي.

(١) حاشيه شبير احمد عثمانی ٢٦٨ (٢) نعيمی ٣٦ جلد ١١

تفسير

هنن آيتن کان اڳ ۾ ذکر کيل آيتن ۾ انهن منافقن جو بيان هو جيڪي تبوک جي جنگ ۾ شريڪ ته نه ٿيا هئا پر جڏهن حضور عليه الصلوة والسلام جن سلامتيءَ سان موٽي آيا ته ڪوڙا قسم کڻي عذر ۽ بهانا بيان ڪرڻ لڳا ۽ هنن آيتن ۾ انهن مسلمانن جو بيان ٿي رهيو آهي جيڪي جنگ ۾ شريڪ ته نه ٿيا هئا پر حضور عليه الصلوة والسلام جن جي موٽي اچڻ کانپوءِ سچي توبه ڪري الله جل جلاله ۽ ان جي پياري حبيب عليه الصلوة والسلام کي راضي ڪيو هيائون.

شان نزول

مفسرين عظام لکيو آهي ته جڏهن حضور عليه الصلوة والسلام جن تبوک جي جنگ لاءِ روانا ٿيا ته جيڪي مسلمان صرف سستيءَ جي ڪري نه ويا هئا تن ان غلطيءَ تي پشيمان ٿيندي پاڻ کي نبوي مسجد جي ٽنن سان ٻڌي ڇڏيو ۽ چوڻ لڳا ته جيستائين اسان کي حضور عليه الصلوة والسلام جن پاڻ نه کوليندا تيستائين انهن ٽنن سان ٻڌا پيا هوندا سون ان وچ ۾ صرف پيشاب، پائخانہ وغيره لاءِ سندن ٻچا کين کوليندا هئا باقي وقت ٻڌا پيا هوندا هئا جڏهن پهرين آيت انهن جي باري ۾ نازل ٿي ۽ حضور پاڪ عليه الصلوة والسلام جن اچي انهن کي کوليو تڏهن جيڪوبه مال ملڪيت گڏ ڪري رکيو هيائون ڪٿي آيا ۽ محبوب ڪري رهيا هئا انهن کي عرض ڪيائون ته حضور! هن مال جي محبت اسان کي اوهان سان هلڻ کان روڪيو هو اهو سڀ اوهان جي حوالي ڪيون ٿا قبول فرمائي پنهنجن پاڪ ۽ مقدس هٿن سان الله جي واٽ ۾ مسڪينن کي ورهائي ڏيو پاڻ انهن کي فرمايائون ته ”اوهان جي گڏ ڪيل ملڪيت وٺڻ جي لاءِ مون کي مالڪ مٺي حڪم نه فرمايو آهي مان اهو نه وٺندس تڏهن هي آيت ”خُذْ مِنْ أَمْوَالِهِمْ“ الاءِ نازل ٿي ۽ پاڻ سندن مالن مان ٽيون حصو وٺي تفسير ڪيائون باقي ٻه حصا کين موٽائي ڏنائون“ ۱” ارشاد ايزدي آهي ”وَأَخْرَجُوا عَنْهُمْ أَهْلَهُمْ وَآخَرُ سَيِّئَاتِهِمْ“ ۲ ۽ ٻيا ”اهڙا“ آهن جن پنهنجا گناهه باسيا صالح عمل ۽ ٻيا برا عمل ڪئي ڪيا اٿن المقصد ته مدينه

پاڪ جي رهندڙن ۾ جيڪڏهن هڪ طرف منافق، سرڪش ۽ بي فرمان آهن ته ٻئي طرف ڪي اهڙا مسلمان به آهن جو انهن کان جيڪڏهن بشري تقاضا جي ڪري ڪو قصور ٿي ٿو وڃي ته پنهنجي ان قصور تي پشيمان ٿي توبه ڪن ٿا ۽ الله جل جلاله ۽ ان جي پياري حبيب عليه الصلوة والسلام کي راضي ڪرڻ جي هر ممڪن ڪوشش ڪن ٿا ۽ قرباني ڏين ٿا ”عَسَىٰ اللّٰهُ اَنْ يَّتُوبَ عَلَيْهِمْ اِنَّ اللّٰهَ غَفُورٌ رَّحِيمٌ“ ”قريب آهي هيءُ ڳالهه جو الله انهن جي توبه قبول ڪري بلاشڪ الله بخشتهار مهربان آهي.“

آيت جي هن حصي ۾ انهن مخلصن کي معافي ملڻ جي اميد ڏياري وئي آهي پر حقيقت هيءُ هئي ته الله تعاليٰ انهن جي توبه قبول فرمائي هئي تڏهن حضور عليه الصلوة والسلام جن پنهنجن مبارڪ هٿن سان کين ٽنپن مان کولڻ فرمايو هو (١) ”خُذْ مِنْ اَمْوَالِهِمْ صَدَقَةً تُطَهِّرُهُمْ وَتُزَكِّيهِمْ بِهَا“ سندن مالن مان صدقو وٺو ان سان کين پاڪ ۽ صاف بڻايو. هي خطاب حضور پاڪ عليه الصلوة والسلام جن سان آهي جنهن ۾ ارشاد ٿيو آهي ته: اوهان ان صدقي وٺڻ جي ذريعي انهن کي گناهن کان پاڪ ۽ صاف ڪري ڇڏيو ”وَصَلِّ عَلَيْهِمْ اِنَّ صَلَواتَكَ سَكَنٌ لَّهُمْ وَاللّٰهُ سَمِيعٌ عَلِيمٌ“ ۽ انهن لاءِ رحمت جي دعا ڪر يقيناً اوهان جي رحمت واري دعا انهن لاءِ سڪون آهي ۽ الله ٻڌندڙ ڄاڻندڙ آهي. مطلب ته انهن جي لاءِ رحمت جي دعا ڪيو ۽ ان ۾ ڪوبه شڪ ۽ شبهو ناهي ته اوهان جي دعا انهن جي لاءِ سڪون ۽ قلب جو قرار آهي اوهان جي دعا منهنجي بارگاه ۾ مقبول آهي ان يقين هجڻ جي ڪري انهن جي پریشاني دور ٿي ويندي ڇو ته الله جل جلاله ٻڌندڙ ۽ ڄاڻندڙ آهي ته اهي مخلص مومن قول، فعل، نيت ۽ ارادي جا سچا ۽ پڪا آهن.

اَلَمْ يَعْلَمُوا اَنَّ اللّٰهَ هُوَ يَقْبَلُ التَّوْبَةَ عَنْ عِبَادِهِ

ڇا نه ڄاڻائون ته بيشڪ الله اهو ئي قبول ڪري ٿو توبه ٻانهن پنهنجن جي

وَيَاخُذْ الصَّدَقَاتِ وَاَنَّ اللّٰهَ هُوَ التَّوَّابُ الرَّحِيمُ ﴿١١﴾ وَقُلِ اعْمَلُوا

۽ وٺي ٿو صدق (قبول ٿو ڪري) ۽ بيشڪ الله اهو ئي توبه قبول ڪندڙ مهربان آهي ۽ فرما ۽ عمل ڪيو

فَسَيَرَى اللَّهُ عَمَلَكُمْ وَرَسُولُهُ وَالْمُؤْمِنُونَ وَسَتُرَدُّونَ إِلَىٰ عَالَمٍ

پوءِ جلد ڏسندو الله عمل اوهاڻ جا ۽ ان جو رسول ۽ ايمان وارا ۽ جلد موٽايا ويندو

الْغَيْبِ وَالشَّهَادَةِ فَيُنَبِّئُكُمْ بِمَا كُنْتُمْ تَعْمَلُونَ ﴿٥٥﴾

گججه ۽ ظاهر جي ڄاڻندڙ ڏانهن پوءِ خبر ڏيندو اوهاڻ کي ان جي جيڪو ڪندا هيو.

تفسير

اڳين آيتن ۾ توبه ۽ صدقي ڪندڙن جي مقبوليت ڏانهن اشارو هو ۽ هنن ۾ توبه ڏانهن رغبت ڏيارڻ جو بيان ڪندي ارشاد ٿي رهيو آهي أَلَمْ يَعْلَمُوا أَنَّ اللَّهَ هُوَ يَقْبَلُ التَّوْبَةَ عَنْ عِبَادِهِ وَيَأْخُذُ الصَّدَقَاتِ وَأَنَّ اللَّهَ هُوَ التَّوَّابُ الرَّحِيمُ ڇا نه ڄاڻائون ته يقيناً الله ئي پنهنجن ٻانهن جي توبه قبول ڪري ٿو ۽ صدقا وٺي ٿو يعني قبول ٿو فرمائي. ۽ بلاشڪ اهو ئي توبه قبول ڪندڙ، مهربان آهي.

ڪهڙي توبه قبول آهي؟

ياد رکڻ گهرجي ته هن آيت ۾ توبه جي قبول پوڻ جو ارشاد ٿيو آهي پر قرآن پاڪ جي ٻين آيتن ۽ نبوي حديثن مان ظاهر آهي ته ان مان مراد اها توبه آهي جنهن جا شرط پورا پورا ٿين. ۽ جهڙو گناه هوندو ته ان جي لاءِ توبه به اهڙي ڪرڻي آهي ڪفر جي گناهه جي توبه ايمان آڻڻ آهي حقوق العباد جي توبه حقدارن کي حق ڏيڻ يا انهن کان معافي وٺڻ آهي ڪليل گناهه جي توبه به ڪليل نموني ڪرڻي آهي ته لڪل گناهه جي توبه لڪل به قبول آهي ۽ ”صَدَقَات“ مان مراد ڪن ترجمن زڪوة ورتي آهي پر جيڪڏهن ان مان مراد عام صدقا وٺجن جن ۾ نفلي خير، خيراتون به داخل ٿين ته بهتر آهي (الله صدقا وٺي ٿو) مان مراد آهي ته الله قبول ڪري ٿو ڇو ته ان کي ئي خبر آهي ته ڪنهن قلب جي اخلاص ۽ دل جي سچائيءَ سان خيرات ڏني آهي.

خير، خيرات جا اجتماعي اسلامي فائدا

ذهن نشين ڪرڻ گهرجي ته خير خيرات ڏيڻ جي ڪري انسان بخيليءَ

جي پليدين، ڪميٽائپ، طمع، خيانت، چوريءَ، ڦرلٽ، وياج ڪاٺڻ، ۽ ٻين ڪيترين
 براين کان بچي پاڪ ۽ صاف رهي ٿو ڇو ته جيڪو پنهنجي هٿ ۾ موجود مال رب
 العزة جل شانہ جي نالي خيرات ۽ زڪواة ۾ ڏي ٿو اهو پراڻي مال کي ويجهو نه
 ويندو ۽ جڏهن انساني فرد اها پاڪائي حاصل ڪندا ۽ علم ۽ تقوىٰ سان
 (جيڪي ٻئي ايمان جو ميوو آهن) صاف ٿيندا ته انهن مان هڪ اهڙي
 جماعت وجود ۾ ايندي جيڪا اجتماعي طور گندين عادت، حسد، عداوت،
 بغاوت، ڪنهن تي زيادتي ڪرڻ، فتنن ۽ فسادن کان پاڪ هوندي ۽ ان جي ڪري
 الله تعاليٰ مالدارن ۽ ملڪيت وارن تي زڪواة، فطره، اضحيٰ ۽ ٻيون ڪيتريون
 مالي قربانيون رکيون آهن ۽ ان جي ڪري اسلام جيڪو انسان جي روحاني ۽
 جسماني اصلاح ڪري ٿو تانت اهو دنياوي سرداري ۽ اخروي سعادت حاصل
 ڪري انسان کي وڃڻي رهڻ جي هدايت ڪئي ته نه اهو يهودين وانگر دنيا سان
 گهڻي محبت رکي جو رب العزة جل شانہ جي نالي به نه ڏي ۽ ڪنهن
 مسڪين، مظلوم جي مدد به نه ڪري ۽ نه اهو نصارن وانگر گهر بچا، پار چڏي
 اڪيلو راهب لڳو ويٺو هجي اسلام انسان کي عدل جي رغبت ڏياري ٿو تانت
 ڪنهن سان ظلم نه ٿئي اسلام زال ۽ مڙس کي هڪ ٻئي جا حقوق سمجهائي ٿو
 اسلام وياج ۽ جوا کان روڪي ٿو ۽ اسلام اهڙن نوجوانن کي سندن ملڪيت حوالي
 ڪرڻ کان به منع ٿو ڪري جيڪي فضول خرچي ڪري ملڪيت تباهه ڪري ڇڏين.

نبوي ارشاد

بخاري ۽ مسلم حضرت ابو هريرة رضي الله عنه کان روايت آندي آهي ته
 حضور عليه الصلوة والسلام جن فرمايو " مَا تَصَدَّقَ أَحَدُكُمْ بِصَدَقَةٍ مِنْ كَسْبٍ حَلَالٍ
 طَيِّبٍ وَلَا يَقْبَلُ اللَّهُ إِلَّا الطَّيِّبَ إِلَّا أَخَذَهَا الرَّحْمَنُ بِيَمِينِهِ وَإِنْ كَانَتْ تَمَرَةً فَتَرْتَوِي فِي كَفِّ
 الرَّحْمَنِ حَتَّى تَكُونَ أَعْظَمَ مِنَ الْجَبَلِ كَمَا يُرَبِّي أَحَدُكُمْ فَلَوْهُ أَوْفَصِيكُهُ (۱) مطلب ته
 جڏهن اوهان مان ڪو هڪ حلال، پاڪ ڪمائيءَ مان ڪجهه صدقو ڪري ٿو ۽ الله به
 پاڪ شيءِ کان سواءِ ڪجهه قبول نه ٿو ڪري ته الله ان (پاڪ صاف صدقي) کي
 پنهنجي (قدرتي) سچي هٿ سان وٺي ٿو ڪڍي هڪ ڪارڪ هجي ۽ اها ڪارڪ رحمان
 جي قدرتي هٿ ۾ وڌي جبل کان به وڏي ٿي وڃي (الله تعاليٰ ان کي ائين پالي
 وڌائي ٿو) جيئن اوهان مان ڪو پنهنجي گهوڙي يا اٺ جي بچي کي پالي وڌو

ڪندو آهي (١) "وَقُلْ اَعْمَلُوا فَسَيَرَى اللّٰهُ عَمَلَكُمْ وَرَسُولُهُ وَالْمُؤْمِنُونَ" ۽ فرما ۽ ته: عمل ڪيو پوءِ جلد الله اوهان جي عمل کي ڏسندو ۽ ان جو رسول ۽ مومن به (اوهان جي عمل کي ڏسندا) "وَسَيَرَدُّونَ اِلَى عَالَمٍ الْغَيْبِ وَالشَّهَادَةِ فَيُنَبِّئُكُمْ بِمَا كُنْتُمْ تَعْمَلُونَ" ۽ اوهان جلد ڳجهه ۽ ظاهر جي ڄاڻندڙ ڏانهن موٽايا ويندو پوءِ جيڪو به اوهان ڪندا هيئو انهيءَ سڀي جي اوهان کي خبر ڏيندو مطلب ته توبه ڪرڻ جي ڪري اوهان جا اڳيان قصور ته معاف ڪيا ويا پر ڳالهه اتي ختم نه ٿي اڳتي به ڏنو ويندو ته اوهان دين سان ڪيترا سڃا ۽ پڪا آهيو هن تبوڪ واري جنگ ۾ اوهان نه ويا ته اڃان جنگيون ٿينديون حضور پاڪ عليه الصلوة والسلام جن ۽ خلفاء راشدين جي دور ۾ به اوهان تي امتحان ايندا ۽ رب پاڪ ۽ ان جو پيارو پيغمبر عليه الصلوة والسلام ۽ ٻيا مومن به ڏسندا ته اوهان سڃا آهيو يا ڪچا. ان کانپوءِ جڏهن موت ايندو ۽ اوهان الله جل جلاله جي بارگاه ۾ پيش ٿيندو جيڪو ڳجهه ۽ ظاهر سڀ ڄاڻي ٿو ته اهو اوهان کي انهن سڀني عملن جي خبر ڏيندو جيڪي ڪندا هيئو. ڇو ته ان کي ئي اوهان جي ظاهر ۽ باطن جي ڄاڻ آهي هر هڪ سان سندس ڪيلن عملن جي موافق معاملو ڪندو.

وَاٰخَرُونَ مُرْجَوْنَ لِاَمْرِ اللّٰهِ اِمَّا يُعَذِّبُهُمْ وَإِمَّا يَتُوبُ

۽ ٻيا (اهڙا آهن جيڪي) ڍر ڏنل آهن الله جي امر لاءِ يا عذاب ڪندو انهن کي ۽ يا

عَلَيْهِمْ وَاللّٰهُ عَلِيمٌ حَكِيمٌ ﴿١٧﴾

توبه قبول ڪندو انهن جي ۽ الله ڄاڻندڙ بردبار آهي

تفسير

اڳين آيتن ۾ الله تعاليٰ جي طرفان ٻانهن جي سڃي توبه قبول ڪرڻ جو وعدو هو ۽ هتي ٻڌايو ويو آهي ته توبه ڪڏهن جلد قبول پوندي آهي ته ڪڏهن دير سان.

شان نزول

جڏهن حضور ۾ نور شافع يوم النشور صلى الله عليه وسلم جن تبوڪ

(١) تنوير الايمان ص ١٠ پ ١١

جي جنگ لاءِ مدينه منوره مان روانا ٿي ويا ته اهل المدينه مان ٿي چٽا "١" كعب بن مالڪ "٢" مرارة بن الربيع "٣" هلال بن اميه جيڪي ٿئي بدري اصحاب هيا پوئتي رهجي ويا. كعب بن مالڪ چيو ته مون وٽ سڀني مدينه پاڪ وارن کان پلا ۽ رفتار ۾ تڪا اٿ آهن جڏهن به نڪرندس ته حضور پاڪ عليه الصلوة والسلام جن جي لشڪر کي واٽ ۾ پڇي ويندس ان خيال ۾ به چار ڏينهن گذري ويس تڏهن لشڪر کي واٽ ۾ پهچڻ کان مايوس ٿيو ۽ پشيمان ٿي مدينه ۾ ويٺو رهيو ٻين ٻن ڀلارن به ائين ڪيو پر هن کان اڳ ۾ ذڪر ڪيلن مسجد جي ٽئين سان پاڻ کي ٻڌڻ وارن وانگر نه ڪيائون حضور عليه الصلوة والسلام جن ٻين اصحابن کي انهن ٽنهي سان هر قسم جي تعلقات ٽوڙڻ جو حڪم فرمايو پر هنن کي به حڪم ڪيائون ته پنهنجين زالن سان گڏ نه رهو انهن کي مائٽن ڏانهن موڪلي ڇڏيو پوءِ فوراً سندن حڪم تي عمل شروع ٿي ويو انهن ٽن مان هلال بن اميه جي گهرواريءَ حضور عليه الصلوة والسلام جن کي عرض ڪيو ته منهنجو مڙس وڏي عمر وارو، پوڙهو آهي مون کي صرف ايتري اجازت ڏيو ته مان ان کي کاڌو ڪارايان حضرت نبي پاڪ عليه الصلوة والسلام جن ان کي اها اجازت ڏني، جڏهن اها ڳالهه مشهور ٿي وئي تڏهن شام ملڪ جي بادشاهه جو هڪ قاصد حضرت كعب بن مالڪ رضي الله عنه وٽ نياپو ڪئي آيو ته: اوهان اسان وٽ اچو (مقصد ته اسان جو دين قبول ڪيو ته اوهان کي هر قسم جي سهوليت ڏيندا سون) حضرت كعب اهو نياپو ٻڌي روئي ڏنو ۽ چيائين ته: منهنجا گناهه ان حد کي پهتا آهن جو مشرڪن به مون ۾ شرڪ ڪرڻ جي لالچ رکي آهي ۽ فرمايائين ته ڪشادي هجڻ جي باوجود مون تي زمين تنگ ٿي وئي آهي ۽ حضرت هلال بن اميه رضي الله عنه به ايترو روئڻ لڳو جو ان جي اکين جي نگاهه ختم ٿيڻ جو انديشو ٿي ويو کي ماڻهو چوڻ لڳا ته! جيڪڏهن هنن جي معافي جو حڪم نازل نه ٿيو ته مري ويندا ۽ کي چوڻ لڳا ته عنقریب الله تعالیٰ انهن جي معافي ۽ مغفرت جو حڪم نازل ڪندو هي الله جي امر اچڻ لاءِ ڍر ڏنل آهن يا مغفرت نصيب ڪندن يا عذاب ان ڪشمڪش جي حالت ۾ پنجاهه ڏينهن گذري ويا ۽ پوءِ سندن توبه قبول ڪرڻ جو فرمان نازل ٿيو تفسير حقاني لکيو آهي ته انهن ٽن اصحابن سڳورن مسجد جي ٽئين سان پاڻ کي ٻڌو ته نه هو پر منافقن وانگر ڪوڙا عذر ۽ بهانا به نه ٺاهيا هيائون "١" فائق جو فرمان آهي "وَأَخْرُؤْ"

مُرَجُونَ لِأَمْرِ اللَّهِ إِمَّا يُعَذِّبُهُمْ وَإِمَّا يَتُوبُ عَلَيْهِمْ ۖ يَٰٓيَا (اهڙا به آهن) جيڪي الله جي امر لاءِ ڀر ڏنل آهن يا انهن کي عذاب ڪندو يا سندن توبه قبول ڪندو. بنهي ڳالهين مان هڪ ٿيندي ”وَاللَّهُ عَلِيمٌ حَكِيمٌ“ ۽ الله ڄاڻندڙ، حڪمت وارو آهي. هن فرمان اقدس ۾ انهن ٽن اصحابن جي دير سان توبه قبول ڪرڻ جي حڪمت ڏانهن اشارو آهي ۽ اها هيءَ آهي ته دير سان توبه قبول ڪرڻ جي باوجود انهن جي دين سان محبت، دين جي عظمت لاءِ استقامت ۽ حضور پر نور عليه الصلوة والسلام جن جي دامن سان وابستگيءَ جي مضبوطي ظاهر ٿي کين شام ملڪ جي ڪافر بادشاهه ڪيتريون لالچون ڏئي پاڻ ڏانهن ڇڪڻ جي ڪوشش ڪئي پراهي سڀ ٺڪرائي ڇڏيائون ۽ محبوب عليه الصلوة والسلام جو ڌروازو نه ڇڏيائون. سوال: ڪافرن سان جهاد ڪرڻ فرض ڪفايه آهي ان ۾ ڪجهه مسلمان شريڪ ٿيا ۽ ڪجهه نه ٿيا ته شريڪ نه ٿيندڙن تي گناهه نه هوندو آهي تبوڪ جي جنگ ۾ به گهڻا مسلمان شريڪ ٿيا هئا جيڪڏهن ٿورن حصو نه ورتو هو ته انهن تي ايترو عتاب ۽ سختي ڇو ڪئي وئي؟

جواب: تبوڪ جي جنگ ۾ حضور عليه الصلوة والسلام جن انهن سڀني کي ضرور شريڪ ٿيڻ جو حڪم فرمايو هو. ان نجبي حڪم تي عمل نه ڪرڻ جي ڪري اهي الاهي عتاب ۾ آيا هئا ورنه ته جهاد واقعي فرض ڪفايه آهي پر ڪڏهن ڪڏهن خطري جي حالت ۾ سڀني مسلمانن کي جهاد ڪرڻ لازم هوندو آهي. (١)

وَالَّذِينَ اتَّخَذُوا مَسْجِدًا ضَرَارًا وَكُفْرًا وَتَفْرِيقًا بَيْنَ الْمُؤْمِنِينَ

۽ اهي جو ٺاهيائون مسجد نقصان ڏيڻ ۽ ڪفر ڪرڻ ۽ ڏڦيڙ وجهڻ لاءِ مومنن ۾

وَارْصَادًا لِّمَنْ حَارَبَ اللَّهَ وَرَسُولَهُ مِنْ قَبْلُ وَلِيَحْلِفْنَ

۽ گهٽ ٺاهڻ لاءِ ان واسطي جو مخالفت ڪيائين الله جي ۽ ان جي رسول جي اڳ ۾ ۽ البت ضرور قسم کڻندا ته

إِنْ أَرَدْنَا إِلَّا الْحُسْنَىٰ وَاللَّهُ يَشْهَدُ إِنَّهُمْ لَكَاذِبُونَ ۝ لَا تَقُمْ فِيهِ

نه ارادو ڪيو سون مگر پلائيءَ جو ۽ الله شاهدي ٿو ڏي ته بيشڪ اهي البت ڪوڙا آهن نه بيهه تون ان ۾

أَبَدًا لِمَسْجِدٍ أُسِّسَ عَلَى التَّقْوَى مِنْ أَوَّلِ يَوْمٍ أَحَقُّ أَنْ تَقُومَ

هميشه البت اها مسجد جو بنياد رکي وئي پر هيڙگاريءَ تي پهرئين ڏينهن کان وڌيڪ حقدار آهي هن ڳالهه جي چوڻي

فِيهِ فِيهِ رِجَالٌ يُحِبُّونَ أَنْ يَتَطَهَّرُوا وَاللَّهُ يُحِبُّ الْمُطَهَّرِينَ ﴿٣٨﴾

ان ۾ انهيءَ ۾ (اهڙا) مڙس آهن جو محبت ٿا رکن هن ڳالهه سان ته پاڪ رهن ۽ الله محبت ٿو رکي پاڪائي ڪندڙن سان

تفسير

اڳين آيتن ۾ منافقن جي مختلف بدڪارين جو بيان هو ۽ هنن ۾ انهن جي اهڙن ڪمن جو بيان ٿي رهيو آهي جيڪي ظاهر ۾ ته تمام سٺا ٿا لڳن پر اندروني طور غلط ڪمن ۾ استعمال ڪرڻ جي ڪري نهايت برا آهن.

شان نزول

مفسرين عظام لکيو آهي ته: بني خزرج قبيلي جو هڪ شخص ابو عامر، راهب، عيسائي مذهب اختيار ڪرڻ ۽ توراۃ ۽ انجيل جو عالم بنجڻ جي ڪري مدينه منوره جي رهاڪن ۾ وڏي عزت وارو هوندو هو جڏهن مدينه منوره ۾ حضرت حبيب پاڪ عليه الصلوة والسلام جن آيا، اسلام جو سچ اڀريو ۽ اتي سڀئي ماڻهو حبيب ڪريم، روف، رحيم عليه التحيه والتسليم جي محبت ۾ اچي پرواني وانگر قربان ٿيڻ لڳا ۽ ان ابو عامر جي عزت گهٽجڻ لڳي بلڪ ختم ٿي وئي تڏهن اهو نبي پاڪ عليه الصلوة والسلام جن جي خدمت ۾ اچي چوڻ لڳو ته: اوهان ڪهڙو دين کڻي آيا آهيو؟ پاڻ فرمايئون ته ”دين حنيف (حضرت ابراهيم (عليه الصلوة والسلام) جي ملت“ ان چيو ته ان ملت ابراهيميءَ تي ته مان آهيان اوهان پنهنجون ٺاهيل ڳالهيون کڻي آيا آهيو محبوب ڪريم عليه التحيه والتسليم جن فرمايو ته ”اسان جو اسلام ئي ملت ابراهيمي آهي“ ان چيو ته: پوءِ دعا ٿا گهرون ته اسان مان جيڪو ڪوڙو آهي اهو سفر دوران پشيمانيءَ جي حالت ۾ مري وڃي سهڻي نبي ﷺ فرمايو ”آمين“ نبي ڪريم عليه التحيه والتسليم جن ان کي اسلام جي دعوت ڏئي ان جا شڪوڪ شبهات دفع ۽ رفع ڪيا

پر اهو ان ضد تي قائم ۽ دائر رهيو جڏهن بدر جي جنگ ۾ الله تعاليٰ پنهنجي پياري حبيب عليه الصلوة والسلام کي فتح عطا ڪئي ته هي بيقرار ۽ بيتاب ٿي مدينه طيبه مان نڪري مڪه مڪرمه ۾ پهتو ۽ اتي جي رهاڪن کي پلاند وٺڻ لاءِ پڙڪايائين ۽ جڏهن مڪه مڪرمه وارن جو لشڪر وري جنگ لاءِ نڪتو ته هي به انهن سان گڏجي احد جي جنگ واري جاءِ تي پهتو ۽ ان خيال سان ته سندس پراڻا عقيدتمند، مدينه جا رهاڪو کيس ڪافرن جي لشڪر ۾ ڏسي هن ڏانهن هليا ايندا جنگ جي لڙڻ کان اڳتي وڌي انصارن جي ويجهو اچي بيٺو ۽ انهن کي پاڻ سان ملڻ لاءِ سڏيائين مصطفيٰ نور ڏسڻ کانپوءِ انصار سڳورا هن منحوس جي شڪل ڏسڻ به قبول نه پيا ڪن جڏهن انهن کيس راهب سڏڻ جي بجاءِ فاسق سڏيو ۽ سندس اميدن تي پاڻي ڦيرائي ڇڏيو ته ساڙ ۾ اچي محبوب مصطفيٰ عليه الصلوة والسلام کي چوڻ لڳو ته: هاڻي ڪافرن سان اوهان جي جيڪا به جنگ لڳندي مان انهن سان گڏجي اوهان جو مقابلو ڪندو رهندس پوءِ غزوه حنين تائين ڪافرن سان گڏجي مسلمانن سان وڙهندو رهيو جڏهن غزوه حنين ۾ هوازن قبيلي وارا شڪست کائي پڳا ته هيءُ به انهن سان گڏجي پڳو ۽ شام ملڪ ۾ پهتو اتي جي بادشاهه قيصر سان هن جا پراڻا واسطا هئا ان سان ملي ان کي مسلمانن سان جنگ ڪرڻ لاءِ پڙڪائڻ لڳو ۽ مدينه منوره ۾ رهندڙن منافقن کي پيغام موڪليائين ته مان، عنقريب شام جي بادشاهه کي مديني تي حملو ڪرڻ، مسلمانن کي نيست ۽ نابود بنائڻ لاءِ وٺي ايندس اوهان مدينه منوره ۾ مسجد جي نالي سان هڪ جاءِ تعمير ڪيو جتي اوهان اڪيلائيءَ ۾ اسلام جي خلاف سازشون ڪري سگهو، مسلمانن ۾ انتشار ۽ افتراق پيدا ڪيو ۽ جڏهن شامي بادشاهه مديني اچي ته ان نالي خاطر مسجد کي پنهنجي رهائش گاه بنائي ان جي چوڻ تي قبا (اول مدينه) جي ڳوٺ ۾ جيڪا مسجد سرورِ کونين ﷺ جن نهرائي هئي ان جي ويجهو انهن منافقن به هڪ مسجد ٺاهي ۽ سيدالانام، عليه الصلوة والسلام جي خدمت عاليه ۾ اچي پنهنجي نيڪ نيتيءَ جي يقين ڏيارڻ لاءِ عرض ڪيائون ته يا رسول الله! قبا جي ڳوٺ ۾ هڪ ئي مسجد آهي اونهين راتين ۽ برسات پوڻ جي حالتن ۾ پوڙهن، بيمارن ۽ ڪمزورن کي اتي پهچڻ ۾ وڏي تڪليف ٿئي ٿي ان جي ڪري اسان هڪ مسجد ٺاهي آهي اوهان براہِ ڪرم ان ۾ هڪ نماز پڙهايو ته اها برڪت واري ٿئي حضور عليه الصلوة

والسلام جن جڏهن ته ان وقت غزوه تبوك جي لاءِ تيار هئا انهن کي فرمايائون ته ”هينئر ته تبوك جو سفر درپيش آهي انشاء الله تعالى واپس ٿيڻ کانپوءِ ان تي ويچار ڪبو“ شام جي بادشاهه قيصر مدينه منوره تي حملي ڪرڻ جو ارادو ڪيو هو پر حبيب خدا، سرور انبيا عليه التحية والثنا جن جي تبوك ۾ پهچڻ جي ڪري هتي ويو ۽ پاڻ جڏهن خيريت سان واپس آيا ته وري به منافقن جو هڪ وفد ساڳيو عرض ڪئي حاضري ٿيو ان وقت الله جل مجده جبريل عليه السلام کي حڪم فرمايو ته وڃ ۽ منهنجي رسول عليه الصلوة والسلام کي منهنجو هي حڪم پهچاءِ جبريل عليه السلام هي آيتون ڪئي پهتو ۽ انهيءَ وقت ئي آقائ نامدار، مدني تاجدار عليه الصلوة والسلام جن پٽن اصحابن سڳورن کي فرمايو ته وڃو منافقن جي ان نام نهاد مسجد کي ڊاهي باهه ڏئي ساڙي اچو اصحابن سڳورن هڪدم وڃي حڪم جي تعميل ڪئي ۽ هميشه لاءِ منافقن جو اهو آکاڙو ڊاهي ڇڏيو (١) ياد رکڻ گهرجي ته اهو ابو عامر راهب جنهن کي حضور عليه الصلوة والسلام جن فاسق سڏيو هو اسلام جو پڪو دشمن هو پر الله تعالى جي شان ڪريمي تان قربان ٿجي جو ان جو پٽ حضرت حنظلہ رضي الله عنه اسلام لاءِ لڙندي شهيد ٿيو، کيس ملائڪن غسل ڏياريو ۽ غسيل الملائڪه جي لقب سان مشهور ٿيو. (٢)

۽ اهو ابو عامر فاسق ان پرشانيءَ جي حالت ۾ در بدر ڏکا کائيندي شام ملڪ جي شهر قنسرين ۾ مري ويو. (٣)

منافقن جي مسجد جي حالت ڇا رهي؟

قرآن پاڪ جي مفسرن لکيو آهي ته منافقن جي براءِ نام مسجد جو حڪم مسجد وارو نه رهيو ان کي ڊاهڻ ۽ ساڙڻ کانپوءِ محسن انسانيت، محبوب رب العالمين صلي الله تعالى عليه وسلم جن اول مدينه وارن کي حڪم فرمايو هو ته گند ڪچرو سڀ اتي اڇلايو. شهر وڌڻ ۽ پلاٽن جي ضرورت محسوس ڪرڻ کان پوءِ ان خالي ميدان ۾ گهر بنائڻ جي لاءِ حضور عليه الصلوة والسلام جن پنهنجي هڪ اصحابي عاصم بن عدي رضي الله عنه کي اجازت جو اشارو ڏنو پر ان ادب سان عرض ڪيو ته: يا رسول الله! جنهن منحوس جاءِ لاءِ قرآن پاڪ ۾ مذمت

(١) الدر المنثور ص ٢٨٥ جلد ٤ البحر المحيط ص ٩٨ جلد ٥ خازن ص ٢٦٥

جلد ٢ (٢) التفسير الكبير ص ١٩٣ جزء ١٦ (٣) تنوير الازهار ص ١٠٥ جلد ٢

آئي آهي مان اتي گهر ٺاهڻ پسند نه ٿو ڪيان ثابت بن اقرم ضرور تمند آهي ان جو ڪو گهر ٺهيل ناهي ان کي اجازت ڏيو ته اتي گهر ٺاهي پاڻ عاصم بن عدي جي مشوري سان ثابت بن اقرم کي اجازت ڏنائون پر ٿيو اهو جو جڏهن کان ثابت ان گهر ۾ رهيو ته ان کي ڪو اولاد نه ٿيو يا ٿيو ته زندهه نه رهيو مؤرخن لکيو آهي ته انسان ته ڇا ان جاءِ ۾ ڪا ڪڪڙ به ٻڃڻ ڏيڻ لاءِ آنا نه لاهيندي هئي ڪو ڪبوتر يا جانور به اتي نه وڌيو ۽ ان وقت کان وٺي اڄ تائين اها جاءِ خالي ۽ ويران آهي (۱) اهي جدا مسجد ٺاهڻ وارا منافق ٻارهن چڻا هئا جن جو تعلق اوس ۽ خزرج قبيلن جي منافقن سان هو (۲) حضرت حبيب پاڪ عليه افضل الصلوات واکمل التسليمات جن مالڪ بن دختر، معن بن عدي، عامر بن السڪني ۽ وحشي رضي الله عنهم کي منافقن جي ان مسجد ڏاهڻ ۽ ساڙڻ لاءِ موڪليو هو (۳) تبوڪ کان موٽندي حضور عليه الصلوة والسلام جن جنهن مقام تي منزل انداز ٿي منافقن جي مسجد کي ڏاهڻ ۽ ساڙڻ جو حڪم ڏنو هو ان جو نالو ڏي اوان هو اهو مدينه منوره کان هڪ ڪلاڪ جي پنڌ تي هو (۴) آيت جي سمجهاڻي -

فَرَمَانِ عَالِي شَانِ آهي "وَالَّذِينَ اتَّخَذُوا مَسْجِدًا ضِرَارًا وَكُفْرًا وَتَفْرِيقًا بَيْنَ الْمُؤْمِنِينَ وَإِرْصَادًا لِّمَنْ حَارَبَ اللَّهَ وَرَسُولَهُ مِنْ قَبْلُ" ۽ اهي شخص جن نقصان ڏيڻ، ڪفر ڪرڻ، مومنن ۾ تفريق الله ۽ ان جي رسول جي مخالفت ڪندڙن جي رهڻ جي جاءِ بنائڻ واسطي مسجد ٺاهي ان لاءِ به ٻين منافقن وانگر عذاب، ذلت ۽ رسوائِي آهي ذهن نشين ڪرڻ گهرجي ته هن آيت ۾ منافقن جي طرفان مسجد ٺاهڻ جا چار مقصد ۽ غرض بيان ڪيا ويا آهن .

۱- ضرار - مسلمانن کي نقصان پهچائڻ جي لاءِ - ضرر ۽ ضرار ٻئي لفظ عربي زبان ۾ نقصان پهچائڻ جي معنيٰ ۾ استعمال ٿيندا آهن پر بعضي عالمن انهن ٻنهي لفظن ۾ هي فرق بيان ڪيو آهي ته ضرر ان نقصان کي چئبو آهي جنهن ۾ ٻئي جو نقصان ۽ ڪندڙ جو فائدو هجي ۽ ضرار ان کي چئبو آهي جنهن ۾ ٻئي کي ته نقصان هجي پر نقصان ڏيندڙ کي به فائدو نه پهچي. جڏهن ته هن مسجد جو انجام اهو ٿيو هو ۽ ٺاهڻ وارن کي ان مان ڪوبه فائدو ملڻو نه هو ان جي ڪري هتي ضرار آندو ويو آهي (۲) "كُفْرًا" يعني مسجد ۾ ويهي حضور عليه الصلوة

(۱) معارف القرآن ص ۴۶۲ جلد ۴. نعيبي ص ۵۹ جلد ۱۱ (۲) المنار ص ۳۸ جلد ۱۱

(۳) ڪمالين شرح اردو جلالين ص ۱۶ (۴) تفسير القاسمي جلد ۳ ص ۳۲۴ جلد ۵

والسلام جي گستاخي ڪرڻ وغيره "٣" "تَفْرِيقًا بَيْنَ الْمُؤْمِنِينَ" - مومنن ۾ تفريق (جدائي) پيدا ڪرڻ يعني انهن جو اهو به مقصد هو ته مسلمانن ۾ به ٽولا ٻنجن ۽ اڳئين مسجد جا جماعتي گهٽجن "٤" "اِرْصَادًا لِّمَنۡ حَارَبَ اللّٰهَ وَرُسُولَهُۥ مِنۡ قَبْلُ" جنهن اڳ ۾ الله ۽ ان جي رسول جي مخالفت ڪئي هئي ان جي لاءِ، رهڻ جي جاءِ تيار ڪرڻ. يعني ان مسجد مان اهو ڪم به وٺڻ پيا ته اتي الله جل جلاله ۽ ان جي رسول عليه الصلوة والسلام جي دشمنن کي پناهه ملي ۽ اتي مسلمانن جي خلاف سازشون ڪيون وڃن انهن سڀني ڳالهين تي غور ڪرڻ سان واضح ٿيو ته منافقن جي جنهن مسجد کي قرآن پاڪ ضرار سڏيو آهي ۽ رسول الله ﷺ جن ان کي ڊاهڻ ۽ باهه ڏيڻ جو حڪم فرمايو حقيقت ۾ نه اها مسجد هئي نه ان جو مقصد ان ۾ نماز پڙهڻ هو ان مان مقصد اهي ٿي ڪم هيا جيڪي بيان ڪيا ويا. هينئر به جيڪڏهن ڪنهن مسجد جي مقابلي ۾ ان جي ويجهو مسلمان ڪا مسجد ٺاهين ۽ ان جو مقصد به اهو ئي باهمي تفرقه ۽ پهرين مسجد جي جماعت گهٽائڻ وغيره آهي ته اهڙي مسجد ٺهرائيندڙ کي ثواب نه ملندو پر مسلمانن ۾ تفرقو وجهڻ جي ڪري سخت گنهگار ٿيندو. "وَلَيَخْلُقَنَّ اِنْ اَرَدْنَا اِلَّا الْخُسْنٰی وَاللّٰهُ يَشْهَدُ اَنَّهُمْ لَكَاذِبُونَ" ۽ البت ضرور قسم کڻندا ته اسان جو ارادو ڀلائيءَ کانسواءِ ڪجهه به ناهي ۽ الله شاهدي ٿو ڏي ته يقيناً اهي ڪوڙا آهن. مطلب ته اهي خبيث قسم کڻندا پر ڪيترا قسم کڻن ته به انهن تي اعتبار ڪرڻو نه آهي انهن جي ڪوڙي هجڻ جو الله شاهد آهي "لَا تَقُمْ فِيْهِ اَبَدًا" ان ۾ ڪڏهن به نه بيهه - هي نئون جملو آهي جنهن ۾ مصطفيٰ ڪريم عليه التحيه والتسليم جن کي ۽ سندن واسطي سان سندن امت کي ان ضرار مسجد ۾ وڃڻ، وهڻ ۽ نماز پڙهڻ کان هميشه جي لاءِ روڪيو ويو آهي "لَمَسْجِدٍ اَسَاسٌ عَلٰی التَّقْوٰی مِنْ اَوَّلِ يَوْمٍ اَحَقُّ اَنْ تَقُوْمَ فِيْهِ" البت اها مسجد جيڪا پهرئين ڏينهن کان تقويٰ جي بنياد تي رکي وئي آهي ان ڳالهه جي لاءِ وڌيڪ حقدار ۽ لائق آهي جو ان ۾ بيهو. ان مسجد مان مراد قبا شريف واري مسجد ۽ مدينه ۾ نبوي مسجد ٻئي آهن جن ٻنهي جو پهريون پٿر محبوب مڪرم، نبي معظم، ﷺ جن پاڻ رکيو هو اهيئي نماز پڙهڻ لاءِ وڌيڪ مناسب آهن ڇو ته اهي خالص الله تعاليٰ جي عبادت جي لاءِ ٺاهيون ويون آهن هن آيت جي لفظن ۾ انهن مسجدن ۾ نماز پڙهڻ جي لاءِ حرص ڏياريو ويو آهي علامه مراغي لکيو آهي ته والا به لاتمنع ارادة ڪل من المسجدين لان النبي ﷺ قد

بني كلام من المسجدين ووضع اساسه علي التقوي من اول يوم شرع فيه بنيائه (١)
يعني جيڪڏهن هن آيت ۾ ذڪر ڪيل مسجد مان مسجد قبا ۽ نبوي مسجد ٻئي
مراد ورتيون وڃن ته آيت مبارڪه ان کان منع نه ٿي ڪري ڇو ته ٻنهي مسجدن جو
بنياد حبيب پاڪ عليه الصلوة والسلام جن تقوي ۽ خلوص سان رکيو هو.

مسجد قبا ۾ نماز پڙهڻ جي فضيلت

ابن ابي شيبه، ترمذي، حاکم ۽ ابن ماجه اسيد بن ظهيرة رضي الله عنه کان
روايت آندي آهي ته نبي پاڪ ﷺ جن فرمايو ”صَلَاةٌ فِي مَسْجِدِ قَبَا كَعُمْرَةٍ“ مسجد
قبا ۾ نماز عمره وانگر آهي ابن ابي شيبه، احمد، نسائي ۽ ابن ماجه سهل بن
حنيف رضي الله عنه کان روايت آندي آهي ته رسول الله ﷺ جن فرمايو ”مَنْ خَرَجَ حَتَّى
يَأْتِيَ هَذَا الْمَسْجِدَ - مَسْجِدَ قَبَا - فَيُصَلِّي فِيهِ كَانَ كَعَدْلِ عُمْرَةٍ“ جيڪو گهرمان
نڪري مسجد قبا ۾ اچي نماز پڙهي ته اها نماز عمره جي برابر آهي.

حضور عليه الصلوة والسلام جن مسجد قبا

ڏانهن گهڻو ايندا هئا ڪڏهن سوار ته ڪڏهن سواريءَ کان سواءِ

ابن ابي شيبه ۽ حاکم صحيح سند سان حضرت ابن عمر رضي الله
عنهما کان روايت آندي آهي ته حضرت نبي ڪريم عليه الصلوة والسلام جن
قبا ڏانهن گهڻو ايندا ويندا هئا ڪڏهن سوار ته ڪڏهن پيادا (٢) ”فِيهِ رَجَالُهُ
يَتَجَبَّوْنَ أَنْ يَتَطَهَّرُوا وَاللَّهُ يُحِبُّ الْمُطَهَّرِينَ“ ان ۾ اهڙا مڙس آهن جيڪي پاڪ رهڻ کي
پسند ٿا ڪن ۽ الله پاڪائي ڪندڙن سان محبت ٿور ڪري. يعني اوهان ان
مسجد ۾ نماز پڙهو جنهن ۾ اهڙا مڙس آهن جيڪي گناهن، شرارتن ۽ هر
قسم جي نجاستن کان پنهنجو ظاهر ۽ باطن پاڪ ۽ صاف رکڻ جو اهم ڪارڻ
ٿا ان جي ڪري اهي الله جل جلاله جا پيارا ۽ پسند ڪيل ٻانها آهن عبدالماجد
دريا بادي هن آيت جي وضاحت ڪندي لکيو آهي ته هن آيت مان اهو به
ثابت ٿيو ته مسجد جني فضيلت ان کي ٺاهيندڙن جي فضيلت تي مدار رکي ٿي
(٣) جنهن مسجد کي حضور عليه الصلوة والسلام تعمير فرمايو ان جو شان به
نرالو آهي ۽ جنهن مسجد کي اصحابن ٺاهيو ان جو شان انهن جي شان مطابق آهي

مسئلا

”١“ هنن آيتن تي غور ڪرڻ سان واضح ٿيو ته اڄ به جيڪڏهن ڪا نئين مسجد ضرورت کان سواءِ پهرين مسجد جي ڀر ۾ ماڻهن جي ڏيکارڻ، ربا يا ضد ۽ عناد جي ارادي سان ٺاهي وڃي ته ان ۾ نماز پڙهڻ بهتر ناهي جيتوڻيڪ نماز ٿي ويندي. (١)

”٢“ پاڻخاني ۽ پيشاب ڪرڻ کانپوءِ بهتر بلڪ ڪڏهن ضروري آهي ته پٿر يا پٿر سان صفائي ڪرڻ کانپوءِ پاڻيءَ سان به ڏوئي صفائي حاصل ڪجي جيئن بغوي پنهنجي سند سان حضرت ابو هريرة رضي الله عنه کان روايت آندي آهي ته آيت مبارڪه جو حصو ”فِيهِ رِجَالٌ يُحِبُّونَ أَنْ يَتَطَهَّرُوا“ قبا شريف وارن جي حق ۾ نازل ٿيو هو جيڪي پٿرن سان صفائي ڪرڻ کانپوءِ پاڻيءَ سان به صفائي ڪندا هئا. (٢)

فائدا

هنن آيتن تي غور ڪرڻ سان هي فائدا حاصل ٿيا ”١“ ڪوبه ڪم ڪيترو به ڀلو ڇو نه هجي پر جڏهن بري نيت سان ڪيو ويندو ته اهو ٻرو بڻجي ويندو. ڏسو اسلام ۾ مسجد ٺاهڻ جو ڪيڏو درجو آهي ۽ ڪهڙي نه پياري عبادت آهي پر منافقن بري ارادي سان مسجد ٺاهي ته ان جو نالو ئي مسجد ضرار رکيو ويو ۽ ٺاهڻ وارا مقبول هجڻ جي بجاءِ مردود ٿي ويا ”٢“ ڪافرن ۽ منافقن جي طرفان ڪا شيءِ وقف ڪئي وڃي ته اهو وقف شرعاً معتبر ناهي ۽ نه ان تي وقف جا احڪام جاري ٿيندا. ڏسو منافقن مسجد ٺاهي هئي ۽ مسجد وقف هوندي آهي پر نبي پاڪ ﷺ جن ان کي قبول نه فرمائي ڏهرائي، ساڙائي گند ۽ ڪچري اڇلائڻ جي جاءِ بنائي ڇڏيو. ”٣“ اسلام ۽ مسلمانن جي خلاف سازشون ڪرڻ، اسلام جي بمقابلي ۾ ڪافرن جي مدد ڪرڻ ڪفر آهي ۽ اهڙو ماڻهو ڪافر آهي. جيئن آيت جي لفظ ”كُفْرًا“ مان ظاهر آهي جو الله تعاليٰ مسجد ضرار ۽ اتي ٿيندڙ سازشن کي ڪفر سڏيو آهي. ”٤“ مسلمانن ۾ تفرقو وجهڻ، انهن جي جماعت، اتحاد، اتفاق ۽ ٻڌي ٽوڙڻ، انهن ۾ فرقا ٺاهڻ، منافقن جو ڪم آهي.

"٥" مسلمانن جي خلاف ڪافرن کي پاڻ وٽ پناهه ڏيڻ، انهن جي حمايت ڪرڻ منافقن جو طريقو آهي "٦" حضور عليه الصلوة والسلام سان دشمني رکڻ، مخالفت ڪرڻ حقيقت ۾ الله تعاليٰ جي دشمني ۽ مخالفت آهي جو الله تعاليٰ انهن مسجد ضرار ٺاهيندڙن کي پنهنجو به مخالف سڏيو آهي جيئن "حَارَبَ اللَّهَ" مان ظاهر آهي "٧" حضور پاڪ عليه الصلوة والسلام جن جي مخالفن جي مٿان شاهد الله تعاليٰ پاڻ آهي جيئن هن آيت ۾ ارشاد ٿيو "وَاللّٰهُ يَشْهَدُ اَنَّهُمْ لَكَاذِبُونَ" ۽ الله شاهدي ٿو ڏي ته يقيناً اهي ڪوڙا آهن ۽ سورة المنافقون ۾ آيو "وَاللّٰهُ يَشْهَدُ اَنَّ الْمُنَافِقِينَ لَكَاذِبُونَ" ۽ الله شاهدي ٿو ڏي ته يقيناً منافق ڪوڙا آهن ۽ جن جي منافقيءَ ۽ ڌوڪيازيءَ جو الله تعاليٰ پاڻ شاهد آهي اهي ڪڏهن به سندس غضب، قهر ۽ عذاب کان بچي نه سگهندا. "٨" ڪافرن جي طرفان ٺهرايل مسجد ۾ نماز نه پڙهجي نه اها مسجد جي حڪم ۾ آهي ۽ ڪافر کان مسجد جي تعمير لاءِ چنڊو به نه وٺجي پر جيڪڏهن ڪافر ڪجهه پئسا مسلمان کي ملڪ ڪري ڏي پوءِ اهو مسلمان مسجد ۾ ڏي ته جائز آهي ڇو ته ملڪيت جي تبديليءَ سان حڪم به تبديل ٿي ويندو آهي (١) "٩" جيڪڏهن ڪافر مسجد ٺهرائڻ لاءِ وصيت ڪري ته اها وصيت به قبول نه آهي سعدي چلپي لکيو آهي ته مفتي به قول اهو آهي ۽ اسان جي علماء جو ان تي اجماع آهي ۽ ڪافر صرف مسجد جي تعظيم ڪرڻ سان مسلمان نه ٿيندو جيستائين ڪلمه شهادت نه ٿو پڙهي پر جيڪڏهن ڪو مسلمان ڪنهن مندر يا مڙهيءَ ۾ اچي ان جي تعظيم ڪندو ته ڪافر ٿي ويندو ڇو ته انسان صرف نيت سان به ڪافر ٿي ويندو پر مسلمان اهو ٿيندو جيڪو دل جي تصديق سان گڏ ڪلمه جو به زبان سان اقرار ڪري "١٠" مسلمانن کي مندر، گرجا وغيره ٺهرائڻ يا ان ۾ ڪنهن به قسم جي مدد ڪرڻ حرام آهي اهڙي طرح مسلمان مستري ۽ ڪاريگر کي بت وغيره ٺاهڻ به قطعاً جائز نه آهي بلڪ جيڪڏهن ان جي ٿورڙي به تعظيم ڪري وٺو ته ڪافر ٿي ويندو "١١" مسجد اخلاص ۽ نيڪ نيتيءَ سان حلال پيسن مان ٺهرائي وڃي جيئن "اُسِّسَ عَلَى التَّقْوٰى" مان ظاهر آهي "١٢" مسجد جو سنگ بنياد الله جل شانہ جي ڪنهن مقبول ٻانهي کان رکرايو وڃي ۽ ڪنهن متقي صالح ٻانهي کان ٿي ان جو افتتاح ڪرايو وڃي. ڏسو مسجد قبا جو سنگ بنياد حضرت نبي

پاڪ عليه الصلوة والسلام جن رکيو ته الله جل شانہ ان مسجد جي قرآن پاڪ ۾ تعريف ڪرڻ فرمائي ”١٣“ فِيهِ رِجَالٌ يَحِبُّونَ أَنْ يَتَّخِذُوا مان ثابت ٿيو ته جيڪا مسجد صالح ناهين ٿا يا ان ۾ رهي رب العزة جل شانہ جي عبادت ڪن ٿا يا ان جي ڀر ۾ ڪنهن صالح ٻانهي جي قبر مبارڪ آهي ته اها ٻين عام مسجدن کان ڀلي آهي ان ۾ عبادت وڌيڪ مقبول ٿيندي آهي مسجد قبا جي فضيلت جو هڪ وجه اهو به آهي ته ان ۾ انصار سڳورا جيڪي پاڪائيءَ سان پيار ڪندا هئا عبادت لاءِ موجود هوندا هئا.

مسئل

”١“ جيڪو شخص فجر جي نماز پڙهڻ کانپوءِ اٺيئي ويٺو رهي جتي فرض پڙهيو هيائين تانجو سج اڀري ٿورو مٿي اچي پوءِ ٻه رڪعتون نفل اشراق جو پڙهي اٿي ته ان کي حج ۽ عمره جو پورو پورو ثواب ملندو ”٢“ پيشاب يا پاڻخاني ڪرڻ کان پوءِ پٿر يا پتر سان صفائي ڪرڻ کانپوءِ وري پاڻيءَ سان ڌوئي پاڪائي ڪرڻ تمام ڀلو ڪم آهي. (١)

لطيف

”١“ سڀني کان پهريان پاڻيءَ سان پاڪائي ۽ صفائي حضرت سيدنا ابراهيم عليه الصلوة والسلام ڪئي هئي ”٢“ پيشاب ۽ پاڻخاني ڪرڻ کانپوءِ صفائي صرف ٽن شين سان ڪرڻ گهرجي ”١“ پاڻي ”٢“ پتر ”٣“ بنا چهنج جي پتر انهن کانسواءِ ٻيءَ ڪنهن شيءِ سان صفائي ڪندو ته سڄو ٿي ويندو (٢)

اعتراض ۽ انهن جا جواب

”١“ مسجد قيامت تائين مسجد ٿي رهندي ان جي مٿين عمارت قائم رهي يا نه رهي اهو مسجد جي احاطي ۾ آيل زمين جو ٽڪرو عزت ۽ احترام جي قابل آهي حضور پاڪ عليه الصلوة والسلام جن ان زمين جي ٽڪري ۾ گند ۽ ڪچرو اڇلائڻ جو حڪم ڇو فرمايو؟

جواب: مسجد جي ميدان جي عزت تڏهن آهي جڏهن مسجد ٺهي پر منافقن جي طرفان تيار ڪيل جاءِ مسجد ٿي ناهي ڇو ته ڪافرن ۽ منافقن جو وقف شرعاً جائز نه آهي ته ان جي ميدان جي عزت ڇو ڪئي وڃي؟

اعتراض ٢ حضور پاڪ عليه الصلوة والسلام جن ان کي ڊهرايو ۽ ساڙايو چو؟ پاڻ منافقن کي ڪيڏي ڇڏين ها مسجد قائم رکن ها.

جواب: ان جي قائم رکڻ ۾ به خرابيون هيون "١" ته ان مسجد جو وقف صحيح مڃڻو پوي ها حالتڪ صحيح نه هو "٢" ته ائين ڪرڻ سان انهن جي ان گناه جي پاڙ نه پئجي ها ڪڏهن اهي نه ته ٻيا منافق ئي ان کي پنهنجو اڏو بنائي ڇڏين ها حضرت موسيٰ عليه الصلوة والسلام جي طور سينا تي وڃڻ کانپوءِ سندس غير موجودگيءَ ۾ سامريءَ سون مان هڪ گاهي جي صورت ٺاهي ماڻهن کي چيو ته: هي اوهان ۽ موسيٰ جو خدا آهي (معاذ الله) جڏهن حضرت موسيٰ عليه الصلوة والسلام واپس آيو ته اهو گاهو ساڙائي ڇڏيائين ان ۾ استعمال ڪيل سون به ڪنهن کي نه ڏنائين تانت ان بري عقيدي جي پاڙ پئجي وڃي.

أَفَمَنْ أَسَّسَ بُنْيَانَهُ عَلَىٰ تَقْوَىٰ مِنَ اللَّهِ وَرِضْوَانٍ خَيْرٌ أَمْ مَّنْ

پاڪائي ڪندڙن سان ڇا پوءِ اهو شخص جو رکيائين بنياد ان جو الله کان ڊڄڻ تي ۽ رضا مندي تي پلو آهي يا اهو جو

أَسَّسَ بُنْيَانَهُ عَلَىٰ شِقَا جُرْفٍ هَارٍ فَانْهَارَ بِهِ فِي نَارٍ جَهَنَّمَ

رکيائين بنياد ان جو ڪناري نئن ڪرندڙ جي تي پوءِ ڪري پيو ان سان جهنم جي باه ۾

وَاللَّهُ لَا يَهْدِي الْقَوْمَ الظَّالِمِينَ ١٩ لَا يَزَالُ بُنْيَانُهُمُ الَّذِي بَنَوْا رِيبَةً

۽ الله نه تو هدايت ڪري قوم ظالم کي هميشه آهي بنياد رکيل انهن جو جيڪو رکيائون شڪ (جو سبب ٿي)

فِي قُلُوبِهِمْ إِلَّا أَنْ تَقَطَّعَ قُلُوبُهُمْ وَاللَّهُ عَلِيمٌ حَكِيمٌ ٢٠

دلين انهن جي ۾ مگر هي جو ڪٽجي وڃن دلون انهن جون ۽ الله ڄاڻندڙ، حڪمت وارو آهي.

تفسير

اڳين آيتن ۾ منافقن جي مسجد ضرار ۽ مومنن جي مسجد قبا جو ابتدا جي لحاظ سان فرق بيان ڪيو ويو ۽ هنن آيتن ۾ انتها جي لحاظ سان فرق بيان ڪندي ارشاد ٿي

رهبو آهي "أَفَمَنْ أَسَّسَ بُنْيَانَهُ عَلَىٰ تَقْوَىٰ مِنَ اللَّهِ وَرِضْوَانٍ خَيْرٌ أَم مَّنْ أَسَّسَ بُنْيَانَهُ عَلَىٰ شِقَا جُرْفٍ هَارٍ قَانَهَا بِهِ فِي نَارٍ جَهَنَّمَ" ڇا پوءِ جنهن ان جو بنياد الله کان ڊڄڻ ۽ (ان جي) رضا حاصل ڪرڻ تي رکيو پلو آهي يا جنهن ان جو بنياد نهر جي ڪرندڙ ڪناري تي رکيو پوءِ ان سان جهنم جي باهه ۾ وڃي ڪريو اهو پلو آهي؟ مطلب ته جنهن ڪم جو بنياد تقويٰ، يقين، اخلاص ۽ الله تعاليٰ جي رضا حاصل ڪرڻ تي هوندو اهو نهايت مستحڪم ۽ پائدار هوندو ان جي برخلاف جيڪو ڪم شڪ، شبهي، مڪر ۽ ڏيک تي بنا ڪيل هوندو اهو پري نيت، ناپائداري ۽ بري انجام جي لحاظ سان ائين آهي جيئن ڪنهن ڪرندڙ ۽ ڏهندڙ نهر جي ڪناري تي ڪا عمارت بيهاري وڃي جو جيڪڏهن ٿوري به زمين لڏي يا ان ڪناري پير کاڌي ته سڄي عمارت ڌماڪو ڪري هيٺ اچي ڪرندي ۽ نيٺ وڃي جهنم ۾ وڃي پهندي. "وَاللَّهُ لَا يَهْدِي الْقَوْمَ الظَّالِمِينَ" ۽ الله ظلم قوم کي هدايت نه ٿو ڪري. يعني ظلم جيڪڏهن ظاهر ۾ ڪو چڱو عمل به ڪري جيئن مسجد وغيره ٺاهڻ ته به ان جي ظلم ڪرڻ جي ڪري اهو ڪم چو نه ٿو رهي "لَا يُزَالُ بُنْيَانُهُمُ الَّذِي بَنَوْا رِيبَةً فَنِي قُلُوبِهِمُ إِلَّا أَنْ تَقَطَّعَ قُلُوبُهُمْ وَاللَّهُ عَلِيمٌ حَكِيمٌ" جيڪو بنياد هنن رکيو آهي اهو هميشه سندن دليين ۾ شڪ (جو سبب ٿي) رهندو مگر جڏهن سندن دليون ٽڪڙا ٽڪڙا ٿي وڃن. ۽ الله ڄاڻندڙ، حڪمت وارو آهي يعني انهن منافقن جي ان بري عمل جو اثر هيءُ ٿيو جو هميشه سندن دليين ۾ جيستائين موت سندن دليين کي ٽڪڙا ٽڪڙا نه ڪري نفاق قائم رهندو منافقي موجود هوندي ۽ اهو کٽڪو به رهندن ته الله تعاليٰ اسان جي منافقيءَ جو علم نبي پاڪ عليه الصلوة والسلام کي ڏنو آهي اسان جو حشر الاءِ ڇا ٿيندو؟.

إِنَّ اللَّهَ اشْتَرَىٰ مِنَ الْمُؤْمِنِينَ أَنْفُسَهُمْ وَأَمْوَالَهُمْ بِآنَ

بيشڪ الله خريد ڪيا مومنن کان سر انهن جا ۽ مال انهن جا عوض ان جي جو بيشڪ

لَهُمُ الْجَنَّةُ يُقَاتِلُونَ فِي سَبِيلِ اللَّهِ فَيَقْتُلُونَ وَيُقْتَلُونَ وَعَدًا

انهن لاءِ بهشت آهي جنگ ڪن ٿا الله جي واٽ ۾ پوءِ قتل ڪن ٿا ۽ شهيد ڪيا وڃن ٿا وعدو ٿيل آهي

عَلَيْهِ حَقًّا فِي التَّوْرَةِ وَالْإِنْجِيلِ وَالْقُرْآنِ وَمَنْ أَوْفَىٰ بِعَهْدِهِ مِنَ

ان تي سچو توراۃ ۽ انجيل ۽ قرآن ۽ ڪير وڌيڪ وفادار آهي پنهنجي وعدي سان

اللَّهُ فَاسْتَبْشِرُوا بِبَيْعِكُمُ الَّذِي بَايَعْتُمْ بِهِ وَذَٰلِكَ هُوَ الْفَوْزُ الْعَظِيمُ ﴿١٠﴾

الله کان؟ پوءِ خوش ٿيو ان پنهنجي سودي تي جو سودو ڪيو ان سان ۽ اهائي ڪاميابي وڏي آهي

تفسير

اڳين آيتن ۾ تبوك جي جنگ ۾ نه ويندڙن منافقن ۽ ڪن سستي ڪندڙن پوءِ معافي وٺندڙن مسلمانن جو ذڪر هو ۽ هن آيت ۾ جهاد ڪندڙن، مخلصن مومنين جو ذڪر ڪندي انهن تي ٿيندڙ ڪرم نوازيءَ جو بيان ٿي رهيو آهي ايزدي ارشاد آهي اِنَّ اللّٰهَ اشْتَرٰى مِنَ الْمُؤْمِنِينَ اَنْفُسَهُمْ وَاَمْوَالَهُمْ بِاَنْ لَهُمُ الْجَنَّةُ يُقَاتِلُوْنَ فِيْ سَبِيْلِ اللّٰهِ فَيَقْتُلُوْنَ وَيُقْتَلُوْنَ بلاشڪ الله مومنين کان سندن سر ۽ مال ان جي عوض خريد ڪيا آهن جو انهن لاءِ بهشت آهي. (اهي مومن) الله جي واٽ ۾ جهاد ڪن ٿا پوءِ (ڪڏهن) ٻين کي قتل ڪن ٿا ۽ (ڪڏهن پاڻ) شهيد ڪيا وڃن ٿا مفسر قرآن علامه ابوالبرڪات عبدالله نسفيءَ لکيو آهي ته هڪ ڀيري حضور عليه الصلوة والسلام جن هيءَ آيت تلاوت ڪري رهيا هئا ته هڪ اعرابي اتان اچي لنگهيو ۽ ان ٻڌي عرض ڪيو ته اهو ڪامياب ۽ نفعي وارو سودو ڇڏڻ نه آهي پوءِ جهاد جي لاءِ نڪتو ۽ جهاد ڪندي شهيد ٿي ويو. (۱)

ڪريم رب جي ڪرم نوازي

ذهن نشين ڪرڻ گهرجي ته اسان جا وجود به الله تعاليٰ پيدا ڪيا ته اسان وٽ جيڪو مال ۽ ملڪيت آهي سا به ان جي عطا ڪيل آهي اسان جي سرن ۽ مالن جو حقيقي مالڪ به پاڻ آهي اهو جيڪڏهن اسان جي سرن ۽ مال ملڪيت کي ائين ئي وٺي ۽ جيئن گهري تيئن ان ۾ تصرف ڪري ته ڪنهن کي مجال آهي جو چو ۽ ڇا لاءِ ڪري پر ان ڪريم جي ڪرم نوازي ۽ بنده پروري آهي جو پنهنجين شين جو اسان کي مالڪ قرار ڏئي ۽ وري ان فاني وجود ۽ بي بقا، ذنبوي سامان جو پاڻ خيردار بڻيو ۽ قيمت ايتري ڳري عطا فرمايائين جنهن جو ڪو انسان تصور ٿي ڪري نه ٿو سگهي يعني بهشت جڏهن مدينه منوره جا رهاڪو ستر انصار مڪه مڪرمه ۾ آيا ۽ رات جو اڪيلائيءَ ۾ حضور پر نور ﷺ جي هٿ مبارڪ تي اها تاريخي بيعت ڪيائون جنهن کي بيعت عقبه ثانيه سڏيو وڃي ٿو ته ان وقت حضرت عبدالله بن رواحه رضي الله تعاليٰ عنه سندن خدمت اقدس ۾ عرض ڪيو ته اي الله جا نبي! (عليڪ الصلوة والسلام) جيڪو شرط اوهان پنهنجي رب جي لاءِ ۽ پنهنجي ذات پاڪ جي لاءِ اسان کي مڃائڻ گهرو ٿا مڃايو پاڻ فرمايائون ته ”الله جل شانہ جي لاءِ ته هي شرط آهي جو اوهان صرف ان جي عبادت ڪيو ۽ ڪنهن کي ان جو شريڪ نه بنايو ۽ منهنجي لاءِ هي شرط آهي ته جنهن شيءِ سان اوهان پنهنجن سرن ۽ مال جي حفاظت ڪندا آهيو ان سان منهنجي به حفاظت ڪجو انصارن عرض ڪيو ته جيڪڏهن اسان اهي شرط پورا ڪيا ته اسان کي ڇا ملندو؟ پاڻ فرمايائون ته ”جنت“ اهو ٻڌي ان وقت خوشيءَ مان انهن جون دليون باغ بهار ٿيڻ لڳيون ۽

چوڻ لڳا ته هيءُ سودو ته وڏي فائدي وارو آهي اهو نه اسين پاڻ توڙيندا سون نه اوهان سان توڙڻ جي خواهش جو اظهار ڪندا سون تڏهن هيءُ آيت نازل ٿي (١) خيال ۾ رکڻ گهرجي ته هن آيت ۾ مذڪور خريد و فروخت جو مطلب اهو ناهي ته هينئر کان ئي مومنن جا ساه ۽ مال قبض ڪيا ويندا جيئن عام طور واپار ۾ ٿيندو آهي پر ان جي مدعا اها آهي ته جڏهن مالي قربانيءَ جو موقعو اچي ته اوهان تامل ۽ فڪر کان سواءِ پنهنجو سمورو مال قربانيءَ لاءِ پيش ڪيو ۽ جڏهن جهاد جي ميدان ۾ نڪرڻ جو وارو اچي ته سرهڻن تي رکي حاضر ٿي وڃو اوهان جي طرفان اهو پڪو فيصلو هجي پوءِ پلي اوهان جا سر ۽ مال محفوظ رهي جنگ ۾ استعمال نه ٿين ته به اوهان کي ان جو معاوضو بهشت ضرور ملندو جنهن جو اوهان سان وعدو ڪيو ويو آهي ”وَعَدًا عَلَيْهِ حَقًّا فِي التَّوْرَةِ وَالْإِنْجِيلِ وَالْقُرْآنِ“ ان تي تورا، انجيل ۽ قرآن ۾ سچو وعدو ٿيل آهي مطلب ته اوهان وٽو وعدو نه آهي جنهن کي پورو نه ڪرڻ جو خطرو هجي بلڪ هي پڪو وعدو آهي ۽ ان جو ذڪر صرف قرآن پاڪ ۾ نه پر اڳين آسماني ڪتابن تورا ۽ انجيل ۾ آهي.

سوال: هلندڙ دور جي تورا ۽ انجيل ۾ ان جو ذڪر آهي؟

جواب: ياد ڪرڻ گهرجي ته تورا ۽ انجيل ۾ يهودين ۽ عيسائين ڪافي ڪجهه ڦير ڦار ڪئي آهي پر ان هوندي به انهن تحريف ڪيل ڪتابن ۾ هن آيت وارو مضمون ملي ٿو. (٢) علامه جمال الدين قاسمي لکيو آهي ته مٿين آيت وانگر جهاد تي حرص ڏياريندڙ مضمون تورا ۽ انجيل ۾ ملي ٿو (٣) ”وَمَنْ أُوْلِيَ بِعَهْدِهِ مِنَ اللَّهِ فَاسْتَبْشِرُوا بِبَيْعِكُمُ الَّذِي بَايَعْتُمْ بِهِ وَذَٰلِكَ هُوَ الْفَوْزُ الْعَظِيمُ“ ۽ الله کان وڌيڪ پنهنجي وعدي کي وفا ڪندڙ ڪير آهي؟ پوءِ ان پنهنجي سودي تي خوش ٿيو جيڪو اوهان ان سان ڪيو آهي ۽ اها ئي وڏي ڪاميابي آهي. مقصد ته وعدي وفا ڪرڻ ۽ پوري ڪرڻ ۾ الله کان وڌيڪ ڪير به ناهي ڇو ته ٻئي ڪنهن کي وعدي وفا ڪرڻ ۾ رڪاوٽون به درپيش اچي سگهن ٿيون مگر الله تعاليٰ ته سڀ کان غالب آهي. ان جي ڪري ان سان سودي ڪرڻ تي سڀ خوش رهو اهو سودو جنهن کي نصيب ٿيو ان کي وڏي ڪاميابي حاصل ٿي حضرت امام جعفر صادق رضي الله عنه جو فرمان آهي ته: اوهان جي بدنن جو ملهه جنت کان سواءِ ڪا ٻي شيءِ ناهي انهن کي وڪڻو ته به جنت جي بدلي ۾ وڪڻو (٤)

(١) تنوير الازهان ص ١٠٦ جلد ٢ (٢) ضياءُ القرآن ص ٢٥٧ جلد ٢ تفهيم القرآن ص ٢٢

(٣) تفسير القاسمي ص ٢٢٢ جلد ٥ جز ٨ (٤) تفسير المراغي ص ٣٣ جلد ٤ جز ١١

فائدة: ١ الله جل شانہ جي بارگاہ بي کس پناهہ ۾ ايمان وارن جي جان ۽ مال جنت کان بہ اعليٰ ۽ ارفع آھن ڇو تہ هن آيت ۾ مومنن جي جان ۽ مال کي جنت جي عوض ۾ خريد ڪرڻ جو بيان ڪيو ويو آھي جيئن **بِأَن لَّهُمُ الْجَنَّةَ** مان واضح ٿي رھيو آھي **٢** مومن کي اھو يقين رکڻ گھرجي تہ سندس جان ۽ مال الله جل شانہ سان واپار ۾ ان جي حوالي ٿي چڪا آھن ۽ پنھنجي مال ۽ ھر عضوي کي ان جي رضا حاصل ڪرڻ جي لاءِ استعمال نہ ڪندڙ خيانت ڪندڙ سمجھيو ويندو ۽ اھو بہ يقين رکي تہ ائين ڪرڻ سان کيس جنت عطا ٿي چڪي آھي **١**

التَّائِبُونَ الْعَابِدُونَ الْحَامِدُونَ السَّائِحُونَ الرَّاكِعُونَ

توبہ ڪندڙ، عبادت ڪندڙ، حمد ڪندڙ، روزو رکندڙ، رکوع ڪندڙ،

السَّاجِدُونَ الْأَمْرُونَ بِالْمَعْرُوفِ وَالنَّاهُونَ عَنِ الْمُنْكَرِ

سجدو ڪندڙ، امر ڪندڙ سٺي ڪم جو ۽ روڪيندڙ برائيءَ کان

وَالْحَافِظُونَ لِحُدُودِ اللَّهِ **وَبَشِّرِ الْمُؤْمِنِينَ** ﴿١٧﴾

۽ حفاظت ڪندڙ الله جي حدن جا ۽ خوشخبري ڏي مومنن کي

تفسير

اڳين آيت ۾ ٻڌايو ويو تہ الله جل شانہ جي ذات انھن لاءِ ڪاميابي رکي آھي جن پنھنجون جانيون ۽ مال سندس حوالي ڪيا ۽ ھتي ٻڌايو ويو آھي تہ جيڪي ماڻھو ھن **٩** صفتن سان موصوف آھن انھن لاءِ بہ جنت جي بشارت آھي فرمان الھي آھي **التَّائِبُونَ الْعَابِدُونَ الْحَامِدُونَ السَّائِحُونَ الرَّاكِعُونَ** توبہ ڪندڙ، عبادت ڪندڙ، حمد ڪندڙ، روزا رکندڙ، رکوع ڪندڙ، ھي ڪاملن مومنن جي سھڻين صفتن جو بيان آھي **١٧** **التَّائِبُونَ** توبہ ڪندڙ۔ ذھن نشين ڪرڻ گھرجي تہ ھتي اھو لفظ جنھن انداز سان آندو ويو آھي ان مان صاف ظاھر

آهي ته توبه ڪرڻ اهل ايمان جي مستقل صفت آهي مومن جيتوڻيڪ پنهنجي پوري شعور ۽ ارادي سان الله جل شانہ سان پنهنجي ساهه ۽ مال جي وڪڻڻ جو معاملو طي ڪري چڪو آهي پر جڏهن ته ظاهري لحاظ سان ائين محسوس ٿيندو آهي ته ساه به سندس شيءِ آهي ۽ مال به سندس شئي آه ۽ اها ڳالهه ته آهي ٻئي اصل ۾ الله تعاليٰ جي ملڪيت آهن محسوس نه ٿيندي آهي بلڪ هڪ معقول امر آهي ان جي ڪري مومن جي حياتيءَ ۾ ڪئين ڀيرا اهڙا موقعا ايندا آهن جو اهو مذڪور واپار ان کان ذهن مان نڪري ويندو آهي ۽ الله جل شانہ جي بي فرماني ڪري وهندو آهي پر حقيقي مومن جي صفت هيءُ آهي ته بي فرمانيءَ کان پوءِ پشيمان ٿي الله تعاليٰ ڏانهن رجوع ڪندو ۽ معافي گهرندو آهي. سندس ان صفت کي هتي بيان ڪيو ويو آهي ”٢“ الْعَابِدُونَ عبادت ڪندڙ، خالص الله جي لاءِ عبادت ۾ ٻئي ڪنهن کي شريڪ نه بنائيندا ”٣“ الْحَامِدُونَ حمد ڪندڙ هر حال ۾ الله تعاليٰ جي ساراهه ۽ ثنا ڪندا رهندا- طبراني، ڪاڪم ۽ شعب اليمان ۾ بيهقي صحيح سند سان حضرت عبدالله بن عباس رضي الله عنهما کان روايت آندي آهي ته سيدنا رسول الله ﷺ جن فرمايو ”أَوَّلُ مَنْ يُدْعَى إِلَى الْجَنَّةِ الْحَمَادُونَ الَّذِينَ يَحْمَدُونَ اللَّهَ عَلَى السَّرَّاءِ وَالضَّرَّاءِ“ (١) يعني جنت ڏانهن اول اهي گهڻو حمد ڪندڙ ٻانهن سڏبا ويندا جيڪي خوشيءَ ۽ ڏک ۾ الله جو حمد ڪندا آهن مطلب ته هر حال ۾ هر جاءِ ۾ الله جي تعريف ڪرڻ وارا هر ننڍي ۽ وڏي نعمت ملڻ تي ان جو حمد ۽ شڪر ڪرڻ وارا. ”٤“ السَّائِحُونَ روزا رکندڙ. سيدنا ابن عباس رضي الله عنهما فرمايو آهي ته قرآن مجيد ۾ جتي به اهو لفظ آيو آهي ان مان مراد روزي رکڻ وارا آهن (٢) ٥- الرَّاكِعُونَ رکوع ڪندڙ ”٦“ السَّاجِدُونَ سجدو ڪندڙ. انهن ٻنهي صفحن مان مراد نمازي آهن نماز ۾ اٿڻ ۽ وهڻ به ٿيندو آهي پر جڏهن ته رکوع ۽ سجدو ان جا خاص ارڪان آهن تڏهن اهي خصوصيت سان ذڪر ڪيا ويا آهن ڇو ته اٿڻ ۽ وهڻ ته ٻين ڪمن ۾ به هوندو آهي ۽ رکوع ۽ سجدو صرف نماز ۾ هوندو آهي ان جي ڪري گهڻو ڪري رکوع ۽ سجدي مان مراد نماز هوندي آهي.

نماز جهاد کان به افضل آهي

بخاري ۽ مسلم حضرت ابن مسعود رضي الله عنه کان روايت آندي آهي ته مون رسول الله ﷺ جن کان (عرض ڪري) پڇيو ته

”أَيُّ الْأَعْمَالِ أَحَبُّ إِلَى اللَّهِ قَالَ الصَّلَاةُ لَوْ قَتَلْتُهَا قُلْتُ ثُمَّ أَيُّ قَالَ بِرَءَالِدَيْنِ
 قُلْتُ ثُمَّ أَيُّ قَالَ الْجِهَادُ فِي سَبِيلِ اللَّهِ (١) يعني (نيڪن) عملن مان ڪهڙو عمل
 الله کي وڌيڪ پيارو آهي فرمايائون ته ”وقت تي نماز پڙهڻ“ عرض ڪيم ته
 ان کانپوءِ فرمايائون ته: والدين سان چڱائي ڪرڻ“ عرض ڪيم ته ان کانپوءِ
 فرمايائون ته: الله جي واٽ ۾ جهاد ڪرڻ (٢) ”الْمَرْءُ بِمَا عَرَفَ نِيكَىءَ جَوْ
 أَمْرٍ كُنْدَرُ. نِيكَىءَ مان مراد ايمان ۽ اطاعت آهي علامه ابو الليث لکيو آهي ته
 ماڻهن کي الله تعاليٰ جي توحيد ۽ چڱن ڪمن جو امر ڪن ٿا (٣) (٤) وَالنَّاهُونَ
 عَنِ الْمُنْكَرِ“ ۽ برائيءَ کان روڪيندڙ منڪر مان مراد شرڪ ۽ گناهه آهن المطلب ته
 جيڪڏهن ڪنهن کي شريعت جي خلاف ڪو ڪم ڪندي ڏسندا ته ان کي
 روڪيندا (٥) (٦) ”وَالْحَافِظُونَ لِحُدُودِ اللَّهِ“ ۽ الله جي حدن جي حفاظت ڪندڙ
 مقصد ته الله جل جلاله جي طرفان مقرر ڪيل حدن جي حفاظت ڪندا (٧) ”وَبَشِّرِ
 الْمُؤْمِنِينَ“ ۽ ايمان وارن کي بشارت ڏي. هي فرمان مبارڪ جدا ۽ نئون جملو آهي. ان
 جي ڪري هن جملو ۾ آيل واو ابتدائيءَ آهي ”بَشِّرِ“ ۾ خطاب حضرت نبي پاڪ عليه
 الصلوة والسلام جن سان آهي. مقصد ته اِي محبوب! مٿين صفتن سان موصوف
 مسلمانن، متقين، مومنن کي الله تعاليٰ جي طرفان ملندڙن خاص درجن، بلند مقامن
 ۽ قرب جي مبارڪ ڏي.

فائدو: هن آيت ۾ ”الْمُتَّابُونَ“ توبه ڪندڙ اڳ ۾ آئي واضح ڪيو ويو آهي ته
 نيڪ عمل کان اڳ ۾ براين کان توبه ڪرڻ گهرجي توبه نيڪ عمل جي لاءِ ائين آهي
 جيئن نماز لاءِ وضو.

مَا كَانَ لِلنَّبِيِّ وَالَّذِينَ آمَنُوا أَنْ يَسْتَغْفِرُوا

ناهي واسطي نبي جي ۽ انهن جي جو ايمان آندائون ته مغفرت طلب ڪن

لِلْمُشْرِكِينَ وَلَوْ كَانُوا أَوْلَىٰ قُرْبَىٰ مِنْ بَعْدِ مَا تَبَيَّنَ لَهُمُ

مشرڪن جي لاءِ جيتوڻيڪ هجن صاحب مائٽيءَ جا ان کانپوءِ جو ظاهر ٿيو انهن لاءِ

(١) المظهري ص ٣٠٥ جلد ٤ (٢) بحر العلوم ص ٧٦ جلد ٢ (٣) فتح القدير

ص ٤٠٨ جلد ٢ (٤) ايسر التفاسير ص ٢٤١ جلد ٢

أَنَّهُمْ أَصْحَابُ الْجَحِيمِ ﴿۳۳﴾ وَمَا كَانَ اسْتِغْفَارُ إِبْرَاهِيمَ لِأَبِيهِ

تہ تحقیق اھی دوزخی آھن ۽ نہ ھئي مغفرت طلب ڪرڻ ابراهيم جي واسطي پيءُ (چاچي) پنهنجي

إِلَّا عَنْ مَّوْعِدَةٍ وَعَدَهَا إِيَّاهُ فَلَمَّا تَبَيَّنَ لَهُ

مڪران وعدي جي ڪري جو وعدو ڪيائين ان سان پوءِ جڏهن ظاهر ٿيو ان لاءِ تہ

أَنَّهُ عَدُوٌّ لِلَّهِ تَبَرَّءُ مِنْهُ إِنَّ إِبْرَاهِيمَ لَأَوَّاهٌ حَلِيمٌ ﴿۳۴﴾

بيشڪ اهو دشمن آھي واسطي الله جي تہ بيزار ٿيو ان کان تحقيق ابراهيم البتہ نرم دل بردبار آھي.

تفسير

اڳئين آيت ۾ انهن صفتن جو ذڪر هو جن سان موصوف هجڻ مومنن جو شان ۽ انهن جي مناسب هو ۽ هتي انهن ڪمن کي بيان ڪيو ويو آهي جن جو ڪرڻ مناسب نه آهي.

شان نزول

هنن ٻنهي آيتن جي شان نزول ۾ مختلف روايتون آهن جن مان هڪ هيءَ آهي تہ: حضرت علي رضي الله تعالى عنه هڪ شخص کان ٻڌو تہ اهو پنهنجن مري ويلن ماءُ ۽ پيءُ جي لاءِ مغفرت جي دعا گهري رهيو هو تہ يا الله! تون انهن کي بخش فرما. حضرت علي رضي الله تعالى عنه ان کي فرمايو تہ ڇا تون مشرڪن جي لاءِ مغفرت طلب ڪري رهيو آهين؟ ان چيو تہ حضرت ابراهيم عليه الصلوٰة والسلام جو پنهنجي مشرڪ پيءُ (چاچي) جي لاءِ مغفرت جي دعا گهري هئي اها ڳالهه حضرت علي رضي الله تعالى عنه حضور عليه الصلوٰة والسلام جن جي خدمت عاليه ۾ عرض ڪئي ان جي ڪري هي ٻئي آيتون نازل ٿيون (۱) ۽ ڪن روايتن ۾ آيو آهي تہ حضور عليه الصلوٰة والسلام جن پنهنجن والدين جي حق ۾ دعا گهري هئي ان کان کين روڪيو ويو آهي ڇو تہ اهي (معاذ الله) مشرڪ هئا. پر اهي روايتون مستند نه آهن انهن جي ضعيف هجڻ کي علامه ثناء الله پاني پتي قدس سره وضاحت سان بيان ڪيو آهي (۲).

حضور پر نور عليه الصلوة والسلام جا والدین کرمین رضی اللہ عنہما مشرک نہ ہيا
 پکا مومن ہيا جيئن مون ان جو تحقيق هن تفسير جي پهرئين جلد ۲۸۵ ۾ کولي لکيو آهي
 ايزدي ارشاد آهي ”مَا كَانَ لِلنَّبِيِّ وَالَّذِينَ آمَنُوا أَنْ يَسْتَغْفِرُوا لِلْمُشْرِكِينَ وَلَوْ كَانُوا
 أُولِي قُرْبَىٰ مِنْ بَعْدِ مَا تَبَيَّنَ لَهُمْ أَنَّهُمْ أَصْحَابُ الْجَحِيمِ“ نبي (ﷺ) ۽ مومن جي لاءِ
 (جائز) نہ آهي تہ مشرڪن جي لاءِ مغفرت طلب ڪن جيتوڻيڪ سندن مائٽ هجن ان
 کان پوءِ جو انهن لاءِ ظاهر ٿي ويو آهي تہ بلاشڪ اهي جهنمي آهن ذهن نشين
 ڪرڻ گهرجي تہ جڏهن ڪو انسان فوت ٿي وڃي ٿو تہ جيئن ڪي گهرجي تہ اهي ان
 جي لاءِ مغفرت جون دعائون ڪندا رهن تانت انهن جي دعائن سان پروردگار ان
 ميت کي مغفرت نصيب ڪري پر هتي واضح طور تي ٻڌايو ويو آهي تہ مغفرت
 جي دعا صرف ان جي لاءِ آهي جيڪو مومن هجي جيڪو ڪفر ۽ شرڪ جي
 حالت ۾ مري ان جي لاءِ مغفرت گهرڻ جو دروازو بند ڪيو ٿو وڃي اهو
 حڪم هن آيت ۾ ڏنل آهي پوءِ اهو ڪفر تي مرڻ وارو ڀلي ڪيترو بہ دعا ڪندڙ جو
 قريب، مائٽ هجي پر دعا ڪرڻ جي اجازت نہ آهي علماءِ ڪرام لکيو آهي تہ ”مَا كَانَ“
 جي لفظ جو قرآن پاڪ ۾ استعمال ٻن معنائن سان آيو آهي نفيءَ جي معنيٰ ۾ جيئن
 فرمان عالي شان آهي ”وَمَا كَانَ لِنَفْسٍ أَنْ تَمُوتَ إِلَّا بِإِذْنِ اللَّهِ“ (٢) ڪنهن نفس جي لاءِ
 ناهي تہ اهو الله جي اذن کان سواءِ مري يا نهجي جي معنيٰ ۾ جيئن هتي آيو آهي (٣)
 ”وَمَا كَانَ اسْتِغْفَارُ إِبْرَاهِيمَ لِابْنِهِ إِلَّا عَنْ مَوْعِدَةٍ وَعَدَهَا إِيَّاهُ“ ۽ ابراهيم جو پنهنجي پيءُ
 (چاچي) لاءِ استغفار صرف ان وعدي جي ڪري هو جيڪو ان سان ڪيو هيائين
 هن آيت ۾ ان وسوسي جو ازالو ڪيو ويو آهي تہ حضرت ابراهيم عليه الصلوة
 والسلام جي طرفان آزر لاءِ مغفرت طلب ڪرڻ جو وجه هي هو جو حضرت ابراهيم عليه
 الصلوة والسلام آزر سان وعدو ڪيو هو تہ پاڻ ان جي لاءِ مغفرت جي دعا گهرندو ۽
 ان وقت سندس خيال مبارڪ ۾ اهو هو تہ شايد آزر ايمان آڻي وڃي تڏهن پاڻ دعا
 گهري اهو وعدو پورو ڪيو هيائون.

آزر حضرت ابراهيم عليه الصلوة والسلام جو چاچو هو پيءُ نہ هو

چڱيءَ طرح ڄاڻڻ گهرجي تہ قرآن پاڪ ۾ جتي بہ حضرت ابراهيم جي بيان ۾
 ”إِبْرَاهِيمَ“ آيو آهي ان مان مراد سندس چاچو آزر آهي. حضرت ابراهيم جي پيءُ جو نالو
 تارخ هو ڇو تہ حضور عليه الصلوة والسلام جن جي نسب جو سلسلو ان سان ملي ٿو ۽ سندن ابن

۽ ڏاڏن ۾ ڪير به ڪافر ۽ مشرڪ نه هو "۱" ابو الڪلام آزاد به لکيو آهي ته "زياده قوي بات بهي معلوم هوتي هئي. ڪم آزر ان کا چچا تها اور به معاملہ اسی کے ساتھ پیش آیا "۲" فَلَمَّا تَبَيَّنَ لَهُ أَنَّهُ عَدُوٌّ لِلَّهِ تَبَرَّءُ مِنْهُ إِنَّ إِبْرَاهِيمَ لَأَوَّاهٌ حَلِيمٌ "پوءِ جڏهن ان لاءِ ظاهر ٿيو ته بيشڪ اهو الله جو دشمن آهي ته ان کان بيزار ٿيو بلاشڪ ابراهيم نرم دل، بردبار آهي يعني جڏهن حضرت ابراهيم عليه الصلوة والسلام کي خبر پئي ته آزر الله جو دشمن، مشرڪ آهي ته سندس دل ۾ ان کان نفرت، پيدا ٿي ۽ ان جي لاءِ دعا گهرڻ بند ڪري ڇڏيائين.

سوال: سيدنا ابراهيم عليه الصلوة والسلام کي ڪيئن معلوم ٿيو ته آزر مشرڪ آهي ۽ مشرڪ ٿي مرنڊو؟

جواب: ان ۾ به قول آهن "۱" ته سندس درٻار ۾ وحي آيو ته اهو مشرڪ آهي شرڪ تي مرندو "۲" ته ان جو موت شرڪ تي ڏنو هيائين تڏهن ان جي لاءِ دعا نه گهريائين "آواه" جي معنيٰ نرم دل ۽ گهڻي زاري ڪرڻ وارو، گهڻيون دعائون گهرڻ وارو، هن لفظ جون چوڏهن معنائون آهن (۳) "حَلِيمٌ" معنيٰ تمام گهڻو بردبار ۽ برداشت ڪرڻ وارو.

فائدا: هنن آيتن تي غور ڪرڻ سان هي فائدا حاصل ٿيا "۱" مَا كَانَ لِلنَّبِيِّ ۾ نالي مبارڪ جي بجاءِ "النبي" آڻڻ مان ثابت ٿيو ته ضرورت کان سواءِ حضور عليه الصلوة والسلام جن جو نالو مبارڪ استعمال ڪرڻ جي بجاءِ سندن ذڪر لقبن سان ڪجي "۲" مسلمان ڪنهن ڪافر جي لاءِ مرحوم يا رحمت الله عليه يا رضي الله عنه نه چوي ڇو ته اهي سڀ دعا جا الفاظ آهن ۽ ڪافر جي لاءِ دعا منع آهي "۳" ڪافرن کي ختم قرآن ۽ ٻين خير خيراتن جو ثواب بخشڻ به حرام آهي ڇو ته ان ۾ به ان جي مغفرت لاءِ دعا آهي "۴" ڪافرن جي بخشش ناممڪن آهي جيڪو ڪفر جي حالت ۾ مرنڊو اهو جنتي نه ٿي سگهندو (۲)

وَمَا كَانَ اللَّهُ لِيُضِلَّ قَوْمًا بَعْدَ إِذْ هَدَاهُمْ حَتَّى يُبَيِّنَ لَهُمُ

۽ ناهي الله (جو ڪم) تانت گمراه ڪري ڪنهن قوم کي ان کان پوءِ جو هدايت ڪيائين انهن کي تان جو کولي بيان ڪري

مَا يَتَّقُونَ إِنَّ اللَّهَ بِكُلِّ شَيْءٍ عَلِيمٌ ﴿١٥﴾ إِنَّ اللَّهَ لَهُ مُلْكُ السَّمَوَاتِ

انهن جي لاءِ اهو جو بچن (انهن کان) بيشڪ الله هر شيءِ کي ڄاڻندڙ آهي بيشڪ الله ان جي لاءِ آهي بادشاهي آسمانن جي

وَالْأَرْضِ يُحْيِي وَيُمِيتُ وَمَا لَكُمْ مِنْ دُونِ اللَّهِ مِنْ وَلِيٍّ وَلَا نَصِيرٍ ﴿١٦﴾

۽ زمين جي جياڙي ٿو ۽ ماري ٿو ناهي اوهان لاءِ سواءِ الله جي ڪو (حقيقي) دوست ۽ نه ڪو (حقيقي) مددگار

تفسير

اڳين آيتن ۾ مري ويلن ڪافرن جي مٿان انتهائي غضب جو اظهار ڪيو ويو ته ڪو به انهن جي مغفرت لاءِ دعا نه گهري ۽ هتي ان غضب جو سبب ۽ وجه بيان ڪيو ويو آهي ته الله تعاليٰ انهن کي انبياءِ عظام عليهم الصلوة والسلام جي ذريعي سڀ ڪجهه ٻڌايو هو پوءِ به اهي ڄاڻي وائي ڪافر رهيا انهن تي اها ڪاوڙ ۽ سختي ظلم ناهي عين عدل ۽ انصاف آهي فرمان مبارڪ آهي ”وَمَا كَانَ اللَّهُ لِيُضِلَّ قَوْمًا بَعْدَ إِذْ هَدَاهُمْ“ ۽ الله جي (شان جي لائق) ناهي جو ڪنهن قوم کي هدايت ڪرڻ کانپوءِ گمراه ڪري. هدايت مان مراد اسلام آهي جيڪو رب العزة جل شاناه پنهجن نبين عليهم الصلوة والسلام جي ذريعي پاڻهن تائين پهچايو ”حَتَّىٰ يُبَيِّنَ لَهُمْ مَا يَتَّقُونَ“ تان جو انهن لاءِ اهي شيون بيان ڪري جن کان بچڻ ضروري آهي.

مقصد ته الله جل شاناه پاڻهن جي لاءِ حق کي ظاهر ڪري ڪوئي ڪولي بيان ڪندو آهي ان کانپوءِ به جيڪڏهن ڪو شخص ڪفر تي قائم رهي ٿو ته رب العزة جل مجده ان کي گمراهن جي ٽولي ۾ داخل ڪرائي ٿو ڇڏي ”لِيُضِلَّ“ جو مطلب اهو ناهي ته سڌي رستي سان ويو ٿي پر الله جل شاناه ان کي ان تان هٽائي گمراه ڪري ڇڏيو ”إِنَّ اللَّهَ بِكُلِّ شَيْءٍ عَلِيمٌ“ بيشڪ الله هر شيءِ ڄاڻندڙ آهي ان کي اهو علم آهي ته ڪير حق ٻڌڻ کانپوءِ به نه ٿو مڃي ۽ سزا ۽ عذاب جو حقدار آهي ۽ ڪير آهي جيڪو بي علمي ۽ بي خبري جي ڪري غلطي ڪري رهيو آهي. ڪنهن کي سزا ڏيڻ گهرجي ۽ ڪنهن کي معاف ڪرڻ گهرجي ”إِنَّ اللَّهَ لَهُ مُلْكُ السَّمَاوَاتِ وَالْأَرْضِ يُحْيِي وَيُمِيتُ“ بيشڪ آسمانن ۽ زمينن ۾ بادشاهي الله جي لاءِ ئي آهي جياڙي ٿو ۽ ماري ٿو هن

جسي ۾ انهن ماڻهن کي تسلي ۽ تسكين ڏني وئي آهي جيڪي چوندا هيا ته دنيا جي اڪثر آبادي ڪافر آهن جيڪڏهن اسين انهن کان جدا ٿي ويا سين ته دنيا ۾ ڪيئن گذاريندا سين؟

نڪتو

ذهن نشين ڪرڻ گهرجي ته ظاهري بادشاهيءَ کي ملڪ ۽ باطني بادشاهت کي ملڪوت سڏيندا آهن جس ۾ تي حڪومت ملڪ آهي دل ۽ جان تي حڪومت ملڪوت آهي رب العالمين عز اسمہ ملڪ ۽ ملڪوت ٻنهي جو مالڪ آهي ۽ ”آلہ“ ۾ لام تملڪ جو آهي. اهي ٻئي جهان الله جل اسمہ جي ملڪيت آهن ٻانھن مان جيڪو جنھن شيءِ جو مالڪ آهي اهو ان جي عطا سان آهي الله جل مجدہ جي حقيقي مالڪ هجڻ جو اهو دليل آهي ته پاڻ ئي چياري ۽ ماري ٿو.

”وَمَالِكُمْ مِّنْ دُونِ اللَّهِ مِنْ وَلِيٍّ وَلَا نَصِيرٍ“ ۽ اوهان جو الله ڪانسواءِ ڪوبه نه (حقيقي) دوست آهي ۽ نه مددگار. مطلب ته جڏهن آسمانن ۽ زمينن ۾ ان جي بادشاهي آهي ته ان جو ئي حڪم هلندو اهو پنهنجي علم محيط ۽ ڪامل قدرت سان جيڪي احڪام نافذ ڪري ٻانھن جو ڪم آهي ته خوف ۽ خطري ڪانسواءِ ان تي عمل ڪن ڪنھن رياءِ وغيره کي ان ۾ دخل نه ڏين ڇو ته حقيقت ۾ الله تعاليٰ ڪانسواءِ ٻانھن جو ڪوبه دوست ۽ مددگار ناهي.

اعتراض: وَمَالِكُمْ مِّنْ دُونِ اللَّهِ مِنْ وَلِيٍّ وَلَا نَصِيرٍ مان ثابت ٿيو ته الله تعاليٰ ڪانسواءِ ڪوبه دوست ۽ مددگار نه آهي پوءِ اوهان ڇو ٿا چئو ته انبيا عليهم الصلوة والسلام ۽ اولياءِ ڪرام به مددگار آهن؟

جواب: ان مان مراد آهي ته ڪوبه حقيقي مددگار نه آهي باقي مجازي، الله تعاليٰ جي اذن سان انبيا ڪرام عليهم الصلوة والسلام ۽ اولياءِ ڪرام به مددگار آهن جيئن رب العزة جل شانہ جو ٻيو فرمان آهي ”إِنَّمَا وَلِيُّكُمُ اللَّهُ وَرَسُولُهُ وَالَّذِينَ آمَنُوا“ بلاشڪ اوهان جو دوست، (مددگار) الله آهي ۽ ان جو رسول ۽ جن ايمان آندو. اهل سنت والجماعت وارا رب العزة جل شانہ جي پيارن نبين عليهم الصلوة والسلام ۽ اولياءِ ڪرام کي ان مجازي معنيٰ سان مددگار سمجهندا آهن جيڪو بالڪل درست ۽ صحيح آهي.

لَقَدْ تَابَ اللَّهُ عَلَى النَّبِيِّ وَالْمُهَاجِرِينَ وَالْأَنْصَارِ الَّذِينَ

البت تحقيق باجه سان توجه فرمايو الله نبي ڏانهن ۽ مهاجرن ۽ انصارن ڏانهن جن

اتَّبَعُوهُ فِي سَاعَةِ الْعُسْرَةِ مِنْ بَعْدِ مَا كَادَ يَزِيغُ قُلُوبُ فَرِيقٍ

تابعداري ڪئي ان جي تنگي جي گهڙي ۽ ان کانپوءِ جو ويجهي ٿي هيءَ ڳالهه جو ٿڌن دليون هڪ ٽولي جون

مِنْهُمْ ثُمَّ تَابَ عَلَيْهِمْ إِنَّهُ بِهِمْ رَؤُوفٌ رَحِيمٌ ۝۱۱۸

انهن مان ان کانپوءِ جو توبه قبول ڪرڻ سان متوجه ٿيو انهن ڏانهن بيشڪ اهو انهن سان باجھارو، مهربان آهي

وَعَلَى الثَّلَاثَةِ الَّذِينَ خَلَفُوا حَتَّىٰ إِذَا ضَاقَتْ عَلَيْهِمُ

۽ (انهن) ٽن تي جيڪي پوئتي رهيا ويا تان جو جڏهن تنگ ٿي انهن تي

الْأَرْضُ بِمَا رَحُبَتْ وَضَاقَتْ عَلَيْهِمْ أَنْفُسُهُمْ وَظَنُّوا أَنْ

زمين ان جي باوجود جو ڪشادي هئي ۽ تنگ ٿيا (منجهي پيا) انهن تي ساهه انهن جاءِ پائينائون ته ناهي

لَأَمْلَجًا ۖ مِنَ اللَّهِ إِلَّا إِلَيْهِ ثُمَّ تَابَ عَلَيْهِمْ لِيَتُوبُوا ۖ

ڪابه پناهه جي جاءِ الله کان مگر ان ڏانهن ان کانپوءِ (باجه سان) موٽيوانهن تي تانت توبه ڪن

إِنَّ اللَّهَ هُوَ التَّوَّابُ الرَّحِيمُ ۝۱۱۹

بيشڪ الله ئي توبه قبول ڪندڙ مهربان آهي.

تفسير

اڳين آيتن ۾ الله تعاليٰ حضرت ابراهيم عليه الصلوة والسلام تي ڪيل اهو اعتراض دفع فرمايو ته ان پنهنجي مشرڪ چاچي آذر جي لاءِ مغفرت جي دعا چيو گهري؟ ۽ هتي ڪن اصحابن سڳورن تي ڪيل اعتراض (ته اهي تبوڪ جي جنگ کان چور هجي ويا) دفع ڪندي ارشاد ٿيو آهي "لَقَدْ تَابَ اللَّهُ عَلَى النَّبِيِّ وَالْمُهَاجِرِينَ وَالْأَنْصَارِ"

الَّذِينَ اتَّبَعُوهُ فِي سَاعَةِ الْعُسْرَةِ "البت تحقيق باجهه سان توجهه فرمايو الله نبي تي ۽ مهاجرن ۽ انصارن تي جيڪي تنگي جي گهڙيءَ ۾ سندس تابع ٿيا. سمجهڻ گهرجي ته آيت ۾ آيل لفظ "العُسْرَةُ" جي معنيٰ آهي تنگي ۽ سختي. ۽ هتي "سَاعَةُ الْعُسْرَةِ" مان مراد آهي تبوڪ جي جنگ وارو زمانو جڏهن مسلمان نموني، نموني جي مشڪلاتن ۾ گهيريل هئا سخت گرميءَ جي موسم هئي سفر تمام وڏو ۽ ڏکيو هو ۽ روم جي بادشاهه قيصر جي نهايت وڏي لشڪر جو مقابلو هو سوارين جي ايتري گهٽتائي هئي جو ڏهن "١٠" ماڻهن لاءِ هڪ اٺ هو جنهن تي واري واري سان سوار ٿي رهيا هئا کاڌي جو سامان به ٿورو هو ۽ اهڙو وقت به آيو جو ٻن ماڻهن کي ڪجور جي هڪ ڍاڻي تي وقت بسر ڪرڻو پيو هو پاڻي به نه هجڻ جي برابر هو اهڙي ڏکيائي وقت ۾ منافق ته بهانا ٺاهي گهرن ۾ ويهي ويا مگر حالات جي سخت هجڻ جي ڪري ڪن مخلص مسلمانن جي دلين ۾ به خيال پيدا ٿيو ته اهي به ان سفر ۾ شريڪ نه ٿين پر الله تعاليٰ انهن جي ترڪندڙن پيرن کي مضبوط بنايو ۽ انهن جي دلين مان ان شيطاني وسوسي کي ڪڍي ڇڏيو ۽ الله جل جلاله جي طرفان عطا ٿيل ان خاص توفيق جي مدد سان اهي جهاد ۾ شريڪ ٿيا انهن مان هڪ جو نالو ابو خيثمه هو اهو به مخلص مومن هجڻ جي باوجود حضور پر نور عليه الصلوة والسلام جن سان ان جهاد ۾ شريڪ نه ٿيو هو. هڪ ڏينهن ٻن پهرن جي وقت منجهند جو جڏهن گهر آيو ۽ ڏٺائين ته ان جي ٻن گهروارين پنهنجي پنهنجي ڪمري جي اڳيان پاڻيءَ جو ڇٽڪار ڪري ٿڌي پاڻيءَ جون گهگهيون ۽ لڏيڻ کاڌو تيار ڪري رکيو آهي ته ڪجهه سوچي دروازي وٽ ئي بيهي رهيو ۽ پنهنجي دل ۾ چوڻ لڳو ته افسوس! الله تعاليٰ جو محبوب عليه الصلوة والسلام ته سخت اس ۽ گرم گرم هوائن ۾ سفر جون تڪليفون برداشت ڪري رهيو آهي ۽ مون لاءِ ٿڌي چانور ۾ هنڌ لڳو پيو آهي پيئڻ جو ٿڌو پاڻي، لڏيڻ کاڌو ۽ انتهائي حسين به زالون خدمت ڪرڻ لاءِ موجود آهن. الله جل شانہ جو قسم ته اهو انصاف ناهي پوءِ پنهنجين گهروارين کي چيائين ته: جيستائين پنهنجي حبيب عليه الصلوة والسلام سان نه ملندس تيستائين ٿڌي چانور نه وهندس. ائين چوندي پنهنجي ڏاڇيءَ تي سوار ٿي تبوڪ وارو رستو ورتائين ۽ ان کي تڪو هلائيندي جڏهن حضور پاڪ عليه الصلوة والسلام جن جي لشڪر کي ويجهو پهتو ته اصحابن سڳورن نبي ڪريم عليه التحية والتسليم جن جي خدمت ۾ عرض ڪيو ته: يا رسول الله! هيءُ سوار ته اسان ڏانهن اچڻ وارو ٿو

معلوم ٿئي. پاڻ فرمايائون ته ”كُنْ أَبَا خَيْثَمَةَ“ ابو خيثمة هج. جڏهن اهو ويجهو آيو ۽ اصحابن سڳورن سڃاتو تڏهن عرض ڪيائون ته: واللّٰه هو ابو خيثمة“ الله جو قسم ته اهو ابو خيثمة آهي حضرت ابو خيثمة خدمت اقدس ۾ حاضر ٿي پنهنجو سمورو قصو ٻڌايو ته حضور عليه الصلوة والسلام جن تمام گهڻو خوش ٿيا ۽ سندس حق ۾ دعا فرمايائون. (١)

توبه مان مراد ڇا آهي؟

ذهن نشين ڪرڻ گهرجي ته هن آيت ۾ ”تَابَ اللّٰهُ“ جو جملو آيل آهي تاب جو فاعل الله آهي. ان جي معنيٰ آهي توبه جي توفيق ڏيڻ يا توبه قبول ڪرڻ ۽ هتي پهرين معنيٰ مراد آهي ۽ جيڪڏهن ان جي معنيٰ رحمت نازل ڪرڻ ڪئي ويندي ته پوءِ ته مراد ظاهر آهي.

حضور عليه الصلوة والسلام جن جي ذڪر ڪرڻ ۾ حڪمتون

ياد رکڻ گهرجي ته ”تَابَ اللّٰهُ“ کانپوءِ ”عَلَى النَّبِيِّ“ آڻڻ ۾ مفسرن پلارن هي حڪمتون بيان ڪيون آهن ”١“ محبوب پاڪ عليه الصلوة والسلام جن جو ذڪر صرف برڪت جي لاءِ آهي اصل مقصد مهاجرن ۽ انصارن جي توبه مقبول ڪرڻ جو بيان آهي جيئن ”فَإِنَّ لِلّٰهِ خَمْسَةً“ ۾ الله جو ذڪر برڪت جي لاءِ آهي حضور پاڪ عليه الصلوة والسلام جن کان گناه نه ٿيا نه ممڪن آهي جو ٽين پاڻ هر طرح معصوم ۽ پاڪ آهن جڏهن گناه ٿيا ئي ناهن ته پوءِ توبه ڇا جي؟ ”٢“ ”تَابَ“ جي معنيٰ آهي الله جل شانہ جي رحمت متوجه ٿي ۽ جڏهن ته الله جي رحمت اول حضور عليه الصلوة والسلام تي ايندي آهي ۽ پوءِ سندن ذريعي ۽ واسطي سان ٻين ۾ تقسيم ٿيندي آهي ان جي ڪري اول حضور پاڪ عليه الصلوة والسلام جن جو ذڪر آيو ان کانپوءِ مهاجرن ۽ انصارن جو ”٣“ تاب جي معنيٰ آهي گناهن کان بچايائين، بي گناه بنايائين مطلب ته الله تعاليٰ نبي پاڪ عليه الصلوة والسلام جن کي معصوم بنايو ۽ مهاجرن ۽ انصارن کي محفوظ فرمايو. (٢)

محبوب عليه الصلوة والسلام جي محبوب دعا

جڏهن پاڻيءَ نه ملڻ جي ڪري مجاهدن کي اڃ سخت پریشان ڪيو ۽ ڪيترن جون زبانون ٻاهر نڪري آيون تڏهن سيدنا حضرت ابوبڪر صديق رضي الله عنه حبيب

پاڪ عليه التحيه والتسليم جي خدمت ۾ عرض ڪيو ته: سائين! برسات جي لاءِ دعا گهرو لشڪر وارا اڃ جي ڪري سخت پريشان آهن. محبوب پاڪ عليه الصلوة والسلام جن حضرت ابوبڪر کي فرمايو ته ڇا تون به اها ڳالهه پسند ڪرين ٿو؟ عرض ڪيائين ته هائو. پوءِ پاڻ دعا جي لاءِ هٿ مبارڪ ڪنيائون ته ڪڪر ڀرجي آيا ۽ ايترو مينهن وسيو جو مجاهدن پاڻ پاڻي پيتو، پنهنجين سوارين کي پياريو، ٿانو ۽ ڪليون ڀريون ۽ پوءِ خبر پئي ته مينهن صرف لشڪر تي وسيو هو ۽ باقي ڀر پاسي واريون زمينون جيئن سڪل هيون تيئن ئي هيون. (١) ”مَنْ بَعْدَ مَا كَادَ يَزِيغُ قُلُوبَ فَرِيقٍ مِّنْهُمْ ثُمَّ تَابَ عَلَيْهِمْ“ ان کانپوءِ جو انهن مان هڪ جماعت جون دليون ڏنگي ٿيڻ جي قريب هيون وري به انهن تي مهربان ٿيو ”اِنَّهُمْ رَّعَوْاْ رَّحِيْمًا“ بيشڪ اهو انهن سان باجهارو، مهربان آهي مطلب ته الله جل جلاله جون حضور عليه الصلوة والسلام جن تي ۽ سندن صدقي مهاجرن ۽ انصارن تي بيشمار ڀلايون ۽ مهربانيون رهيون آهن جو انهن کي ايمان ۽ عرفان سان مشرف فرمايائين نبي پاڪ صلى الله عليه وسلم جن جي اتباع، الله جي واٽ ۾ جهاد ۽ وڏن اهم امور جي سرانجام ڏيڻ جي همت ۽ توفيق عطا ڪيائين پوءِ اهڙي مشڪل وقت ۾ جڏهن بعضي مومنن جون دليون به مشڪلاتن ۽ مصيبتن جا هجور ڏسي ڏڪڻ لڳيون هيون ۽ سندن قدم نبوي رفاقت کان پوئتي هٽڻ جي قريب هيا ته الله تعاليٰ وري مهرباني ڪري انهن کي انهن وسوسن ۽ خيالن کان آزاد ۽ محفوظ فرمايو ۽ سندن ارادن ۽ همتن کي بلند بنايو. ”وَعَلَى الثَّلَاثَةِ الَّذِينَ خَلَفُوا“ ۽ انهن ٽن شخصن تي جيڪي پوئتي رهيا ويا- هنن ٽن مان مراد ڪعب بن مالڪ، هلال بن اميه ۽ مراد بن الربيع آهن جيڪي مخلص مومن هجڻ جي باوجود ڪنهن شرعي عذر کان سواءِ رڳي آرام جي يار هجڻ جي ڪري تبوڪ جي جنگ ۾ شريڪ نه ٿي سگهيا. جڏهن حضرت نبي پاڪ عليه الصلوة والسلام جن واپس تشریف فرما ٿيا ته نه انهن منافقن وانگر ڪوڙا عذر پيش ڪيا ۽ نه بعضي اصحابن وانگر پاڻ کي مسجد جي ٽئين سان ٻڌائون جيڪو واقعو هو اهو صاف صاف بيان ڪيائون ۽ پنهنجو قصور ۽ ڪوتاهي کلي مڃيائون نتيجو هي ٿيو جو منافقن کي بظاهر ڀر ڏني وئي، سندن باطني ڳالهيون الله جل شانہ جي حوالي ڪيون ويون مسجد جي ٽئين سان ٻڌلن جي توبه قبول ڪئي وئي ۽ هنن ٽن جو فيصلو ان جي ڪري ڪجهه وقت لاءِ ملتوي ڪيو ويو ته آينده جي لاءِ ائين سستي نه ڪن ۽ پنجاهه ڏينهن گذرڻ کانپوءِ هنن جي توبه

قبول ڪئي وئي "خَلِفُوا" (پوئتي رهيا ويا) مان اهو پوئتي رهائڻ مراد آهي. (۱)
 حَتَّىٰ إِذَا ضَاقَتْ عَلَيْهِمُ الْأَرْضُ بِمَا رَحُبَتْ وَضَاقَتْ عَلَيْهِمْ أَنْفُسُهُمْ وَظَنُّوا أَنْ لَا مَآجَا
 مِنْ اللَّهِ إِلَّا إِلَيْهِ تان جو انهن تي ڪشادي هجڻ جي باوجود زمين تنگ ٿي
 پئي ۽ سندن ساه به تنگ ٿي منجهي پيا ۽ سمجهي ويا ته الله جي ذات کان سواءِ ڪابه
 پناهه جي جاءِ نه آهي مطلب ته ايڏي وڏي ساري زمين به انهن کي تنگ محسوس ٿي
 رهي هئي ڪٿي به سڪون ۽ قرار نه ٿي حاصل ٿين ۽ سندن ساه تنگ ٿي منجهي
 ٿي پيا پنهنجي جان کان تنگ ٿي پيا هئا ڪير به ساڻن نه ڳالهائڻ لاءِ تيار هو نه
 سلام ڪلام ڪرڻ لاءِ ۽ اها ڳالهه چڱيءَ طرح سمجهي ويا هئا ته اسين الله جل جلاله
 جي عتاب ۽ ميار جي هيٺان اچي ويا آهيون ان جي معاف ڪرڻ کان سواءِ ڪو رستو
 ناهي "ثُمَّ تَابَ عَلَيْهِمْ لِيَتُوبُوا إِنَّ اللَّهَ هُوَ التَّوَّابُ الرَّحِيمُ" ان کانپوءِ انهن تي توبه
 قبول ڪرڻ سان مهربان ٿيو تانت اهي رجوع ڪن بيشڪ الله ٿي توبه قبول ڪندڙ،
 مهربان آهي هتي "ثُمَّ تَابَ" ۾ تاڪيد جي لاءِ وري توبه جي قبول ڪرڻ کي بيان
 ڪيو ويو آهي تانت پانه توبه ڪرڻ کانپوءِ مايوس نه رهن.

يَا أَيُّهَا الَّذِينَ آمَنُوا اتَّقُوا اللَّهَ وَكُونُوا مَعَ الصَّادِقِينَ ﴿۱۹﴾

اي ايمان وارو! ڊڄو الله کان ۽ گڏ هجو سچن سان

تفسير

اڳين آيتن ۾ تبوڪ جي جنگ ۾ نه وڃڻ وارن اصحابن سڳورن رضي الله
 عنهم جي سڄي توبه قبول ڪرڻ جو بيان هو ۽ هن آيت ۾ اهڙن سچن سان گڏ رهڻ جو
 ارشاد ٿي رهيو آهي "يَا أَيُّهَا الَّذِينَ آمَنُوا اتَّقُوا اللَّهَ وَكُونُوا مَعَ الصَّادِقِينَ" اي ايمان وارا!
 الله کان ڊڄو ۽ سچن سان گڏ هجو هن آيت ۾ رب العزة سچن پانهن جي صحبت جي
 ترغيب ڏياري آهي حضرت ابن عباس ۽ حضرت ابن عمر رضي الله عنهما جو فرمان
 آهي ته صادقن سان گڏ هجڻ مان مراد آهي حضور عليه الصلوة والسلام ۽ ان جي
 اصحابن سان گڏ هجو.

(۱) حاشيه شبير احمد عثماني ص ۲۷۲ مطبوعه سعودي عريبه.

ضحاک ۽ سعید بن جبیر جو قول آهي ته مراد آهي ته ابوبکر ۽ عمر سان گڏ هجو (١) فقهاء ڪرام فرمايو آهي ته هيءَ آيت اجماع امت جي شرعي حجت هجڻ جو هڪ مستقل دليل آهي عارفن ۽ پنهن ڪاملن مرشدن جي صحبت ۽ مجتهدن امامن جي اقتدا جو اشارو به هن آيت مان سمجهيو ويو آهي ۽ گڏ رهڻ مان مراد سڄڻ جي ويجهو ۽ گڏ رهڻ آهي. (٢)

سچ ڳالهائڻ جون پلايون

علامه آلوسي بغدادی عليه الرحمة هن آيت جي وضاحت ڪندي لکيو آهي ته: جڏهن هر جاءِ تي سچ استعمال ڪيو ويندو جيئن دل ۾، فڪر ۾، نيت ۾، قول ۾، فعل ۾، عمل ۾ ته منامات، واردات، احوال، مقامات، مواهب ۽ مشاهدات به سچا نصيب ٿيندا. ڇو ته سچ ڪمال جي وڻ جو اصل، احوال جي ميوي جو ٻج ۽ هر قسم جي خير ۽ سعادت جي مالڪ هجڻ جو ذريعو آهي (٣)

نبوي ارشادات

نمبر ١: ابو داود طيالسي، الادب المفرد ۾ بخاري، ابن عدي ۽ شعب الايمان ۾ بيهقيءَ حضرت ابوبکر صديق رضي الله عنه کان روايت آندي آهي ان فرمايو ته مون رسول الله ﷺ جن کان ٻڌو پاڻ فرمايائون ته ”عَلَيْكُمْ بِالصِّدْقِ فَإِنَّهُ يَهْدِي إِلَى الْبِرِّ وَهُمَا فِي الْجَنَّةِ وَإِنَّا كُفْرًا وَكَذِبًا يَهْدِي إِلَى الْفُجُورِ وَهُمَا فِي النَّارِ وَلَا يَزَالُ الرَّجُلُ يَصْدُقُ حَتَّى يَكْتَبَ عِنْدَ اللَّهِ صِدْقًا وَلَا يَزَالُ يَكْذِبُ حَتَّى يَكْتَبَ عِنْدَ اللَّهِ كَذَابًا“ يعني اوهان سچ کي لازم ڪري وٺو اهو يقيناً نيڪيءَ جو رستو ڏسي ٿو ۽ اهي ٻئي (سچ ۽ نيڪي) بهشت ۾ (پهچائڻ وارا) آهن ۽ پاڻ کي ڪوڙ کان پري رکي پوءِ يقين ڄاڻو ته اهو ڪوڙ برائيءَ جي وات وٺرائي ٿو ۽ اهي ٻئي (ڪوڙ ۽ برائي) (جهنم جي) باهه ۾ (پهچائڻ وارا) آهن ۽ مرد سچ ڳالهائيندو رهندو ته الله وٽ به سچو لکيو ويندو ۽ ڪوڙ ڳالهائيندو رهندو ته الله وٽ به ڪوڙو لکيو ويندو.

نمبر ٢: ابن ابي شيبه، بخاري، مسلم، ابن عدي، بيهقيءَ ۽ ابن ابي حاتم حضرت ابن مسعود رضي الله عنه کان به اهڙي معنيٰ ۽ مراد واري روايت آندي آهي.

نمبر ٣: امام احمد ۽ بيهقيءَ شعب الايمان ۾ ابو مالڪ جشميءَ کان روايت آندي آهي ته حضور عليه الصلوة والسلام جن ان کي فرمايو ڏي خبر، جيڪڏهن

توڪي بہ ٻانها هجن هڪڙو تو سان خيانت ڪري ۽ ڪوڙ هڻي پيو تو سان خيانت نه ڪري ۽ سچ ڳالهائي ته انهن ٻنهي مان توڪي وڌيڪ پيارو ڪهڙو لڳندو؟
ان عرض ڪيو ته جيڪو خيانت نه ڪري ۽ سچ ڳالهائي پاڻ فرمايائون ته:
اوهان به الله عز وجل وٽ ائين آهيو“ (١)

فائدو: هن آيت تي غور ڪرڻ سان هي فائدو ذهن نشين ٿيا- ١: ايمان وارن کي سڏي تقوىٰ ۽ سچن سان گڏ رهڻ جي حڪم ڪرڻ مان ثابت ٿيو ته بي ايمان کي نه تقوىٰ مان فائدو ٿيندو نه صالحن سان گڏ رهڻ مان - ٢: ايمان سان سڏڻ کانپوءِ تقوىٰ ۽ سچن جي گڏ رهڻ واري حڪم مان ثابت ٿيو ته صرف ايمان تي اڪتفا نه ڪجي تقوىٰ ۽ صالحن جي صحبت به ضرور ڪرڻ گهرجي - ٣: دنيا ۾ سچا ٻانها قيامت تائين ٿيندا رهندا ڇو ته انهن سان گڏ رهڻ جو حڪم عارضي ۽ وقتي نه پر دائمي آهي ۽ جيڪڏهن سچا ٻانها نه ٿيندا اچن ته پوءِ ايمان وارا ڪنهن سان گڏ رهن (٢)

مَا كَانَ لِأَهْلِ الْمَدِينَةِ وَمَنْ حَوْلَهُمْ مِنَ الْأَعْرَابِ أَنْ

نه هو (لاڻق) مدينه وارن ۽ انهن جي لاءِ جيڪي چوڌاري انهن جي آهن بهراڙي وارن مان ته

يَتَخَلَّفُوا عَنْ رَسُولِ اللَّهِ وَلَا يَرْغَبُوا بِأَنْفُسِهِمْ عَنْ نَفْسِهِ ذَلِكَ

پوئتي رهي پون الله جي رسول کان ۽ نه هيءَ ته محبت رکن سرن پنهنجن سان وڌيڪ ذات ان جي کان اهو

بِأَنَّهُمْ لَا يُصِيبُهُمْ ظَمَأٌ وَلَا نَصَبٌ وَلَا مَخْمَصَةٌ فِي سَبِيلِ اللَّهِ

سببان ان جي جو بلاشڪ اهي نه ٿي پهچي انهن کي اڃ ۽ نه ڪا تڪليف ۽ نه بڪ الله جي واٽ ۾

وَلَا يَطْئُونَ مَوْطِئًا يَغِيظُ الْكُفَّارَ وَلَا يَنَالُونَ مِنْ عَدُوِّ نِيْلًا إِلَّا

۽ نه ٿا لتاڙين ڪو رستو جو ڪاوڙ ڏياري ڪافرن کي ۽ نه ٿا ڪسي وٺن دشمن کان ڪا شيءِ مگر

كُتِبَ لَهُمْ بِهِ عَمَلٌ صَالِحٌ إِنَّ اللَّهَ لَا يُضِيعُ أَجْرَ الْمُحْسِنِينَ ۝

لکيو ٿو وڃي انهن لاءِ ان جي ڪري عمل سٺو بيشڪ الله نه ٿو ضايع ڪري اجر نيڪو ڪارن جو

وَلَا يَنْفِقُونَ نَفَقَةً صَغِيرَةً وَلَا كَبِيرَةً وَلَا يَقْطَعُونَ وَادِيًا إِلَّا

۽ نه ٿا خرچ ڪن ڪو خرچ ننڍو ۽ نه وڏو ۽ نه ٿا لنگهن ڪا وادي مگر

كُتِبَ لَهُمْ لِيَجْزِيَهُمُ اللَّهُ أَحْسَنَ مَا كَانُوا يَعْمَلُونَ ﴿٧١﴾

لکيو ويو انهن لاءِ تانت بدلو ڏي انهن کي الله سھڻو ان (ڪم) جو جيڪو ڪيائون ٿي

تفسير

اڳئين آيت ۾ ايمان وارن کي تقوىٰ ۽ سچن سان گڏ رهڻ جو حڪم ڪيو ويو هو ۽ هتي اها شيءِ ٻڌائي ٿي وڃي جيڪا ان تقوىٰ جو به اصل آهي يعني حضور عليه الصلوة والسلام جن کان جدا نه ٿيڻ سندن فرمان فيض رساني هئڻ گویا ڪه هي آيتون اڳئين آيت جي تشريح ۽ تفسير آهن. فرمان الاهي آهي ”مَا كَانَ لِأَهْلِ الْمَدِينَةِ وَمَنْ حَوْلَهُمْ مِنَ الْأَعْرَابِ أَنْ يَتَخَلَّفُوا عَنْ رَسُولِ اللَّهِ“ يعني مدينه وارن ۽ جيڪي بهراڙي وارا انهن جي چوڌاري آهن انهن لاءِ لائق نه هو جو الله جي رسول کان پوئتي رهجي ويهي رهن مطلب ته حضور عليه الصلوة والسلام جن سفر جون تڪليفون برداشت ڪري الله جي وات ۾ جهاد ڪن ۽ هي آرام جا يار ٿيو گهرن ۾ ويٺا رهن اهڙا انهن لاءِ مناسب ۽ لائق نه آهي ”وَلَا يُرْعَوْنَ بِأَنْفُسِهِمْ عَنْ نَفْسِهِ“ ۽ نه اهو مناسب اٿن جو الله جي رسول عليه الصلوة والسلام جي ذات پاڪ کان پنهنجن سرن سان وڌيڪ محبت رکن مفسرن هن فرمان مبارڪ جو هي مطلب بيان ڪيو آهي ته ڪنهن به جهاد ۾ حبيب پاڪ عليه الصلوة والسلام کان پوئتي نه رهن جو حضور جن جهاد ۾ وڃن ۽ هي نه وڃن (۱) ”ذَٰلِكَ بِأَنَّهُمْ لَا يُصِيبُهُمْ ظَمَأٌ وَلَا نَصَبٌ وَلَا مَخْمَصَةٌ فِي سَبِيلِ اللَّهِ وَلَا يَطْئُونَ مَوْطِئًا يَغِيظُ الْكُفَّارَ وَلَا يَنَالُونَ مِنْ عَدُوٍّ نِيْلًا إِلَّا كُتِبَ لَهُمْ بِهِ عَمَلٌ صَالِحٌ إِنَّ اللَّهَ لَا يُضِيعُ أَجْرَ الْمُحْسِنِينَ“ اهڙا ان جي ڪري جو بلاشڪ اهي ڌاڪا اڄ ۽ نه ڪا تڪليف ۽ نه ڪا بڪ انهن کي پهچي ٿي ۽ نه ڪو اهڙو رستو لتاڙي وڃن ٿا جيڪو ڪافرن کي ڪاوڙ ڏياري ۽ نه ڪنهن دشمن کان ڪا شيءِ ڪسي

وئن ٿا مگر انهن سڀني ڪمن جي ڪري سندن لاءِ نيڪ عمل لکيو ويندو آهي بلاشڪ
 الله نيڪو ڪارن جو اجر ضايع نه ڪندو آهي يعني جهاد جي لاءِ نڪرڻ کانپوءِ جيڪا به اجر،
 بڪ، ۽ جهاد جي واٽ کي لتاڙڻ جنهن جي ڪري ڪافر ڪاوڙجن يا دشمن کان ڪا شيءِ ڪسڻ
 وغيره جي ڪري جيڪا به مجاهدن کي تڪليف اچي ٿي ان جو کين در جو ملندو ۽ ان
 جي ڪري انهن لاءِ نيڪ عمل لکيو ويندو آهي. يقيناً الله نيڪو ڪارن جو اجر
 ضايع نه ڪندو آهي. ۽ مجاهد ته سڀني کان وڌيڪ اجر جا حقدار آهن پوءِ انهن جا
 اجر ضايع ڪيئن ڪندو؟ ”وَلَا يَنْفَقُونَ نَفَقَةً صَغِيرَةً وَلَا كَبِيرَةً وَلَا يَقْطَعُونَ وَادِيًا إِلَّا
 كُتِبَ لَهُمْ“ ۽ ڪوبه ننڍو ۽ نه ڪو وڏو خرچ ڪن ٿا ۽ نه ڪا وادي لنگهن ٿا مگر
 اهو ڪم به انهن لاءِ ثواب طور لکيو ويندو آهي ڪا ذريڪه ضايع نه ٿيندي آهي
 ”لِيَجْزِيَهُمُ اللَّهُ أَحْسَنَ مَا كَانُوا يَعْمَلُونَ“ تانت جيڪو به سهڻو عمل ڪيائون ٿي
 الله انهن جو کين بدلو عطا ڪرڻ فرمائي مطلب ته سندن هر عمل مقبول ۽ محبوب آهي.

جهاد في نفسه فرض ڪفايه آهي

هنن آيتن جي وضاحت ڪندي مفسرن لکيو آهي ته جهاد اصل ۾ فرض
 ڪفايه آهي جنهن جي تقاضا هيءُ آهي ته ڪجهه ماڻهو جهاد ۾ وڃن ته ڪجهه ماڻهو
 دين جا ٻيا ڪم ڪن مثلاً ديني احڪام پڙهڻ ۽ پڙهائڻ سان لڳن هڪدم جيڪڏهن
 سڀئي ماڻهو جهاد لاءِ نڪري وڃن ته حضرت حبيب پاڪ عليه الصلوة والسلام جن
 وٽ ڪير رهي؟ ۽ مٿن جيڪو وحي جو نزول ٿئي ان کان استفادي جي صورت
 ڪهڙي هوندي؟ ڪجهه ماڻهن جو ان ڪم جي لاءِ سندن خدمت ۾ هجڻ ضروري هو.
 هيءُ ديني مصلحت جو پاسو ٿيو پر دنيوي مصلحت جي تقاضا به اها آهي ته سڀئي
 ماڻهو جهاد تي نه وڃن نه ته دارالخلافت خالي رهجي ويندي جنهن مان دشمن جي
 حملي ۽ قبضي ڪرڻ جي خطري جو امڪان آهي المقصد ته ٻنهي مصلحتن جي رعايت
 ۽ ٻنهي نقصانن کان حفاظت ضروري آهي ۽ ديني جان حاصل ڪرڻ جي لاءِ به ڪجهه
 ماڻهن جو پوئتي رهڻ ضروري آهي ڇو جو گهڻو ڪري علم جي تحصيل ۽ ان جي لاءِ
 رهڻ شهر ۾ ٿيندو آهي. پر جيڪڏهن حضرت نبي ڪريم عليه الصلوة والسلام
 جن پنهنجي سر پاڻ جنگ ۾ نڪرن پوءِ هر مسلمان تي جهاد ڪرڻ فرض عين ٿي
 ويندو ۽ ان صورت ۾ ساڻ ۾ وڃڻ وارن کي سندن غلامي ڏيڻ سان گڏ تعليم دين جو
 خطرو به نه رهندو هيءُ ته هيو نبوي دور جو حڪم. پر هن موجود دور ۾ جيڪڏهن
 وقت جو مسلمان حاڪم عام اعلان ڪري ته به سڀني کي نڪرڻ لازم آهي (۱)

وَمَا كَانَ الْمُؤْمِنُونَ لِيَنْفِرُوا كَافَّةً ۚ فَلَوْلَا نَفَرَ مِنْ كُلِّ

۽ نه آهي (لائي ته) مومن نڪرن سڀ گڏجي پوءِ ڇو نه نڪتي انهن جي هر هڪ

فِرْقَةٍ مِنْهُمْ طَائِفَةٌ لِيَتَفَقَّهُوا فِي الدِّينِ وَلِيُنذِرُوا قَوْمَهُمْ

تولي مان هڪ جماعت تانت فقه (سمجهه) حاصل ڪن دين ۾ ۽ تانت ڊيڄارين قوم پنهنجيءَ کي

إِذَا رَجَعُوا إِلَيْهِمْ لَعَلَّهُمْ يَحْذَرُونَ ﴿٣١﴾

جڏهن موٽيا انهن ڏانهن تانت اهي ڊڄن

تفسير

اڳين آيتن ۾ مسلمانن کي جهاد جي سفر ۾ نڪرڻ جي ترغيب ڏياري وئي ۽ هن آيت ۾ ديني علم جي حاصل ڪرڻ جي ترغيب ڏياري وئي آهي ته ان لاءِ به سفر ڪرڻ گهرجي.

فرمان مبارڪ آهي ”وَمَا كَانَ الْمُؤْمِنُونَ لِيَنْفِرُوا كَافَّةً“ يعني مومنن لاءِ مناسب ناهي جو سڀ جهاد وغيره لاءِ نڪرن ان صورت ۾ مٿي ذڪر ڪيل به خطرا سامهون ايندا - ۱: ته حضور عليه الصلوة والسلام جن اڪيلار هجي ويندا ۽ سندن ڪان وحي جي نزول وقت ڪير شرعي احڪام سڪندو ۽ ٻين کي سيکاريندو - ۲: ٻيو ته مسلمانن جي مرڪز کي خالي ڏسي ڪافر حملو ڪري مٿن قابض ۽ حاوي ٿي سگهن ٿا. ان جي ڪري جهاد يا علم حاصل ڪرڻ جي لاءِ سڀئي مومن نه نڪرڻ. ”فَلَوْلَا نَفَرَ مِنْ كُلِّ فِرْقَةٍ مِنْهُمْ طَائِفَةٌ لِيَتَفَقَّهُوا فِي الدِّينِ وَلِيُنذِرُوا قَوْمَهُمْ إِذَا رَجَعُوا إِلَيْهِمْ لَعَلَّهُمْ يَحْذَرُونَ“ پوءِ انهن جي هر هڪ تولي مان هڪ جماعت ٻاهر ڇو نه نڪتي تانت دين ۾ فقيه ٿين ۽ جڏهن انهن ڏانهن موٽن ته انهن کي ڊيڄارين تانت اهي ڊڄن يعني مسلمانن مان هڪ اهڙي جماعت نڪري جيڪي پڙهڻ پڙهائڻ سان دين جي ڄاڻ رکڻ ۽ شرعي احڪام سکي جڏهن وطن واپس اچن ته پنهنجن علائقن وارن کي الله تعاليٰ جو خوف ڏياري ۽ ڊيڄارين نه سڀ شهر ڇڏي نڪري وڃن ۽ نه سڀ

جاهل رهن بلڪ پڙهيل اڻ پڙهيلن ۾ ديني شعور پيدا ڪن.

ديني علم پڙهڻ ۽ پڙهائڻ جي پلاين لاءِ نبوي فرمان

١- امام شافعي عليه الرحمة روايت آندي آهي ته رسول الله ﷺ جن فرمايو: ماڻهن کي ائين ڪاڻيون لهندو جيئن سون ۽ چانديءَ جون ڪاڻيون هونديون آهن جاهليت جي حالت ۾ جيڪي پلا هوندا آهي اسلام ۾ به پلا هوندا جيڪڏهن فقيه (ديني ڄاڻ وارا) ٿيندا.

٢- طبراني حضرت ابن مسعود رضي الله تعالى عنه کان روايت آندي آهي ته رسول الله ﷺ جن فرمايو "النَّاسُ رَجُلَانِ عَالِمٌ وَمُتَعَلِّمٌ وَلَا خَيْرَ فِيمَا سِوَاهُمَا" (حقيقت ۾) انسان ٻه شخص آهن ١- عالم ٢- متعلم (پڙهندڙ) انهن ٻنهي کانسواءِ ٻئي ڪنهن ۾ ڀلائي نه آهي.

٣- ابن عدي ۽ بيهقيءَ صحيح سند سان حضرت انس رضي الله عنه کان روايت آندي آهي ته رسول الله ﷺ جن فرمايو "طلب العلم فريضة على كل مسلم" هر مسلمان تي علم جي طلب ڪرڻ فرض آهي.

٤- مسند الفردوس ۾ حضرت ابن عباس رضي الله عنهما کان روايت آهي ته رسول الله ﷺ جن فرمايو طَلَبُ الْعِلْمِ أَفْضَلُ عِنْدَ اللَّهِ مِنَ الصَّلَاةِ وَالصِّيَامِ وَالْحَجِّ وَالْجِهَادِ فِي سَبِيلِ اللَّهِ علم جي طلب ڪرڻ الله وٽ (نفلي) نماز، روزي، حج ۽ الله جي واٽ ۾ جهاد ڪرڻ کان پلي آهي هي سڀ روايتون اٿي علامه ثناء الله پاني پتي قدس سره لکيو آهي ته علم پڙهڻ هر نفلي عبادت کان پلي آهي. (١)

يَا أَيُّهَا الَّذِينَ آمَنُوا قَاتِلُوا الَّذِينَ يَلُونَكُمْ مِنَ الْكُفَّارِ

اي ايمان وارو جنگ ڪيو انهن سان جو ويجهو آهن اوهان کي ڪافرن مان

وَلِيُجِدُوا فِيكُمْ غُلْظَةً وَاعْلَمُوا أَنَّ اللَّهَ مَعَ الْمُتَّقِينَ ٣١

۽ جڳائي ته لهن اوهان ۾ سختي ۽ (يقين) ڄاڻو ته بيشڪ الله پرهيز گارن سان گڏ آهي

تفسير

اڳين ڪيترين آيتن ۾ جهاد واري سفر ۾ شريڪ ٿيڻ جا احڪام آيا هئا ۽ هن آيت ۾ ٻڌايو ويو آهي ته صرف پري وارو جهاد نه ڪيو پر پاڙي وارن ڪافرن مان جيڪڏهن اسلام جي خلاف ڪم ڪرڻ جي بوءِ اچي ته انهن سان به سختيءَ سان پيش ايندي جهاد ڪيو.

شان نزول

قرآن پاڪ جي نزول دوران ڪن مسلمانن کي خيال ٿيو ته پنهنجن پاڙيوارن ۽ رشتيدارن ڪافرن سان جهاد نه ڪجي انهن سان جهاد ڪرڻ جي ڪري صلہ رحمي (مائتي ڳنڍڻ) وارو شرعي حڪم متاثر ٿيندو. سهڻي ۽ سٺي سلوڪ جي خلاف آهي ته مؤمن پٽ ڪافر پيءُ تي تلوار هلائي ان خيال کي دور ڪرڻ جي لاءِ هي آيت نازل ٿي (١) ارشاد الاهي آهي. يَا أَيُّهَا الَّذِينَ آمَنُوا قَاتِلُوا الَّذِينَ يَلُونَكُمْ مِنَ الْكُفَّارِ وَلْيَجِدُوا فِيكُمْ غِلْظَةً اي ايمان وارو! ڪافرن مان انهن سان جنگ ڪيو جيڪي اوهان کي قريب آهن ۽ گهرجي ته اوهان ۾ سختي لهن مطلب ته سڀ کان پهريان انهن ڪافرن سان جهاد ڪيو جيڪي اوهان کي ويجهو رهڻ ٿا ان کانپوءِ انهن سان جيڪي انهن کي ويجهو رهڻ ٿا. اهڙي نموني سان جهاد جو دائرو وڌايو جو پري وڃي پهچو (٢) ويجهو رهندڙن کي ڇڏي ڏيڻ انهن کي پنهنجي مٿان حملي ڪرڻ جو موقعو ميسر ڪرڻو آهي ۽ ”اوهان ۾ سختي محسوس ڪن“ جو مطلب ته دشمن تي حملي لاءِ نڪرڻ کانپوءِ ڪابه نرمي نه ڪيو انهن تي پنهنجون تيز ۽ تڪيون تلوارون اهڙيون هلايو جو انهن جي فولادي ٽوپلن ۽ زرهن کي ڪٽي نڪري وڃن وَأَعْلَمُوا أَنَّ اللَّهَ مَعَ الْمُتَّقِينَ ۽ يقين ڄاڻو ته بلاشڪ الله متقين سان گڏ آهي جيڪي پاڻها الله کان ڊڄندا آهن الله جل شانہ جي مدد انهن سان گڏ آهي ۽ جنهن سان ايزدي مدد گڏ آهي دنيا جي ڪابه طاقت ان کي هيٺ ڏيکاري نه سگهندي. ان جي ڪري ڪفر ۽ باطل جي مقابلي ۾ مڙس ٿي بيهو ڪاميابي اوهان جا قدم چمندي.

وَإِذَا مَا أُنْزِلَتْ سُورَةٌ فَمِنْهُمْ مَّنْ يَقُولُ أَيُّكُمْ زَادَتْهُ

۽ جڏهن به نازل ڪئي ٿي وڃي ڪا سورة ته پوءِ انهن مان اهو به آهي جو چوي ٿو ته ڪهڙو اوهان مان آهي جو وڌايو ان کي

هَذِهِ إِيْمَانُهُ فَأَمَّا الَّذِينَ آمَنُوا فَرَزَادَتْهُمْ إِيْمَانًا وَهُمْ

هن ايمان پوءِ پر جن ايمان آندو پوءِ وڌايائين انهن کي ايمان ۽ اهي

يَسْتَبْشِرُونَ ۝۳۵ وَأَمَّا الَّذِينَ فِي قُلُوبِهِمْ مَّرَضٌ فَزَادَتْهُمْ رِجْسًا

خوش ٿين ٿا ۽ پر اهي جو دليبن انهن جي ۾ بيماري آهي پوءِ وڌايائين انهن کي پليدي

إِلَىٰ رِجْسِهِمْ وَمَاتُوا وَهُمْ كَافِرُونَ ۝۳۶ أَوَلَا يَرَوْنَ أَنَّهُمْ يُفْتَنُونَ

پليديءَ انهن جي تي ۽ مٿا حالانڪ اهي ڪفر ڪندڙ آهن ڇا نه ٿا ڏسن ته بيشڪ اهي آزمايا وڃن ٿا

فِي كُلِّ عَامٍ مَّرَّةً أَوْ مَرَّتَيْنِ ثُمَّ لَا يَتُوبُونَ وَلَا هُمْ يَذْكُرُونَ ۝۳۷

هر سال ۾ هڪ ڀيرو يا ٻه ڀيرا ان کانپوءِ نه ٿا توبه ڪن ۽ نه اهي نصيحت وٺن ٿا

وَإِذَا مَا أُنْزِلَتْ سُورَةٌ نَّظَرَ بَعْضُهُمْ إِلَىٰ بَعْضٍ هَلْ يَرَاكُمْ مِّنْ

۽ جڏهن نازل ڪئي وئي ڪا سورة ته ڏٺو بعض انهن مان بعض ڏانهن ته ڇا ڏسي ٿو اوهان کي ڪو

أَحَدٍ ثُمَّ انْصَرَفُوا صَرَفَ اللَّهُ قُلُوبَهُمْ بِأَنَّهُمْ قَوْمٌ لَا يَفْقَهُونَ ۝۳۸

هڪ؟ ان کانپوءِ ڦريا الله دليون انهن جون ان سببان جو بيشڪ اهي قوم آهن جو نه ٿا سمجهن

تفسير

اڳين آيتن ۾ بيان ٿيو ته الله تعاليٰ مومنن متقين سان گڏ آهي ۽ هنن آيتن ۾ ان گڏ هجڻ جو نتيجو بيان ڪيو ويو آهي ته جڏهن الله تعاليٰ انهن سان گڏ آهي ان جي

ڪري قرآن ڪريم جي هر هڪ سورة بلڪ آيت انهن کي ايمان ۾ ڪمال عطا ڪري ٿي ۽ جڏهن ته منافقن تي الله تعاليٰ جو غضب آهي ته قرآن پاڪ جي هر هڪ سورة بلڪ آيت جو نزول انهن جي مٿان الاهي غضب کي وڌائي ٿو جيئن جيئن انڪار ڪندا ويندا تيئن تيئن انهن تي ڏاتار جو ڌمرو وڌندو ويندو. فرمان مبارڪ آهي ”وَإِذَا مَا أَنْزَلْتُ سُورَةً فَمِنْهُمْ مَنْ يَقُولُ أَيُّكُمْ زَادَتْهُ هَذِهِ إِيْمَانًا“ ۽ جڏهن ڪا سورة نازل ڪئي وڃي ٿي ته پوءِ انهن مان اهو به آهي جيڪو چوي ٿو ته اوهان مان ڪير آهي؟ جنهن کي هن سورة ايمان وڌايو (ڪمال ڏنو) آهي منافق مسلمانن کان مذاق طور اهو پڇندا هيا انهن جي جواب ۾ ارشاد ٿيو ”قَالُمَا الَّذَيْنِ آمَنُوا فَرَادَتْهُمُ إِيْمَانًا وَهُمْ يَسْتَبْشِرُونَ“ پوءِ ٻن (اڳ ۾ ئي) ايمان آندو آهي (سورتن جي نزول) انهن جي ايمان ۾ قوت پيدا ڪئي آهي ۽ اهي خوش ٿين ٿا يعني مومنن کي قرآن پاڪ جي وڌيڪ سورتن ۽ آيتن تي ايمان آڻڻ جي ڪري جيڪا ايمان ۾ ترقي ۽ ڪمال محسوس ٿئي ٿو ان تي خوش ٿين ٿا قرآن ڪريم جي نزول جي ڪري سندن ايمان جي نورانيت، حلاوت ۽ تازگيءَ ۾ اضافو ٿئي ٿو ”وَأَمَّا الَّذِينَ كَفَرُوا فَرَادَتْهُمُ رِجْسًا إِلَىٰ رِجْسِهِمْ وَمَاتُوا وَهُمْ كَافِرُونَ“ ۽ ٻن جن ڪفر ڪيو پوءِ (قرآن پاڪ جي سورة نازل ٿي) انهن جي پليديءَ ۾ پليدي وڌائي ۽ اهي ڪفر ڪندي مري ويا جو قرآن پاڪ جي جنهن حصي جو پهريان انڪار ڪري چڪا هئا ٻئي حصي جي انڪار ڪرڻ جي ڪري ان گندگيءَ ۽ پليديءَ ۾ واڌارو آيو ۽ ائين ڪندي ڪافر ٿي مري ويا ”أَوَلَا يَرَوْنَ أَنَّهُمْ يُفْتَنُونَ فِي كُلِّ عَامٍ مَرَّةً أَوْ مَرَّتَيْنِ ثُمَّ لَا يَتُوبُونَ وَلَا هُمْ يَذْكُرُونَ“ ڇا نه ٿا ڏسن ته بلاشڪ اهي هر سال ۾ هڪ ڀيرو يا ٻه ڀيرا آزمائش ۾ وڌا وڃن ٿا ان کانپوءِ به نه توبه ڪن ٿا ۽ نه اهي نصيحت پرائين ٿا يعني هر سال ۾ هڪ يا ٻه ڀيرا اهڙيون حالتون پيدا ٿين ٿيون جن سان انهن جي ايمان جي دعويٰ کي آزمايو وڃي ٿو ۽ سندن اندر وارو ڪوٽ ڀڌرو ٿي پوي ٿو ڪڏهن ڪڏهن قرآن پاڪ ۾ اهڙو حڪم اچي وڃي ٿو جنهن سان سندن نفساني خواهشات تي نئين پائبندي لاڳو ٿي وڃي ٿي ۽ ڪڏهن دين جي طرفان اهڙو مطالبو سامهون اچي ٿو جنهن سان انهن جي مفاد کي ڌڪ لڳي ٿو ۽ ڪڏهن اندروني طرح ڪو اهڙو معاملو پيش پوي ٿو جنهن ۾ اهو امتحان لڪل هوندو آهي ته انهن کي پنهنجا دنيوي تعلقا ۽ پنهنجون شخصي، خانداني ۽ قبائلي دلچسپيون الله تعاليٰ، ان جي رسول عليه الصلوة والسلام ۽ ان جي دين کان ڪيتريون وڌيڪ پياريون آهن جنهن ۾ هيءَ آزمائش آهي ته هي

جيڪا ايمان جي دعوىٰ ڪري رهيا آهن ان جي لاءِ جان، مال، وقت ۽ محنت جي ڪيتري قرباني ڏين ٿا. اهڙن سڀني موقعن تي نه صرف اهو آهي ته انهن جي منافقت جي اها گندگي جيڪا سندن ڪوڙي اقرار جي هيٺان لڪل هئي کلي سامهون آئي پر هر ڀيري جڏهن اهي ايمان جي تقاضائن کان منهن موڙين ٿا ته سندن اندر جي گندگي اڳئين کان ڪجهه وڌيڪ ٿيندي آهي پر ان کانپوءِ به اهي نه توبه ڪن ٿا ۽ نه نصيحت پر ائين ٿا وَإِذَا مَا أُنزِلَتْ سُورَةٌ نَّظَرَ بَعْضُهُمْ إِلَىٰ بَعْضٍ هَلْ يَرَاهُمْ مِنْ أَحَدٍ ثُمَّ انْصَرَفُوا صَرَفَ اللَّهِ قُلُوبَهُمْ بِأَنَّهُمْ قَوْمٌ لَا يَفْقَهُونَ ۽ جڏهن ڪا سورة نازل ڪئي وڃي ٿي ته هڪٻئي انهن مان ٻين ڏانهن نهاري (اشارن سان چون ٿا ته) ڇا اوهان کي ڪو ڏسي ته ڪونه ٿو؟ (انهن اشارن ڪرڻ کان) پوءِ (گهرن ڏانهن) موٽندا آهن الله انهن جي دلين کي ڦيرايو ان سببان جو بلاشڪ اهي اهڙي قوم آهن جيڪي نه ٿا سمجهن ذهن نشين ڪرڻ گهرجي ته جڏهن حضور سرور کون وڪان ﷺ جن تي ڪا سورة نازل ٿيندي هئي ته پاڻ عليه الصلوة والسلام جن اصحابن سڳورن کي گڏ ٿيڻ جو اعلان ڪرائيندا هئا ۽ پوءِ ان عام مجمع ۾ اها سورة تلاوت فرمائيندا هئا ۽ پنهنجي پاڻ کي لڪائڻ لاءِ منافق به ان مجمع ۾ حاضر ٿيندا هئا ان محفل ۾ اهل ايمان جو ته اهو حال هوندو هو جو مڪمل طور متوجه ٿي الاهي ڪلام جا مزا ماڻيندا هئا ۽ ٻڌڻ وقت ان ۾ مستغرق رهندا هئا ۽ منافقن جي دل ۾ اها پريشان هوندي هئي ته ڪٿي ان سورة ۾ سندن منافقيءَ جا ڀول پٽرا نه ٿي پون ڪوشش ڪندا هئا ته حاضرين ۾ به شامل هجن ۽ ڪنهن بهاني سان تڪڙا تڪڙا نڪري به وڃن ان جي ڪري هڪ ٻئي کي اکين سان اشارا ڪندا هئا ۽ جڏهن اصحابن سڳورن کي قرآن پاڪ جي سورة ٻڌڻ ۽ ان ۾ غور ڪرڻ جي ڪري مستغرق سمجهندا هئا ته خاموشيءَ سان ڪسڪڻ شروع ڪندا هئا تانت سندن نڪرڻ جو ڪڙڪو به ڪنهن جي ڪن تي نه پوي رب العزة جل جلاله فرمايو ته جڏهن انهن منهنجي محبوب عليه الصلوة والسلام کان منهن ڦيرايو ته مون انهن جي دلين کي حق جي قبول ڪرڻ کان ڦيرائي ڇڏيو دلين کي دين کان ڦيرائڻ جو سبب سندن روگرداني ۽ منهن موڙڻ آهي يقيناً اهي ماڻهو جيڪي پنهنجي مفاد کي نه ٿا سمجهن پنهنجي ڪاميابيءَ جي رستي کان پري ۽ پنهنجي پلائي سوچڻ کان بي فڪر آهن بي وقوف آهن انهن جي ناداني ۽ ڪم عقليءَ جو ان کان وڌيڪ ڪهڙو ثبوت آهي جو الله تعاليٰ کين رحمت للعالمين نبي عطا فرمايو ۽ هي ان کان ڀڳا پيا وڃن ڇا اهو ماڻهو بي عقل نه آهي جو بيماريءَ جي سختيءَ جي ڪري مرڻ جي قريب آهي

پوء به حاذق حڪيم جي دوا ڪان پڄي؟ حاذق حڪيم کيس پيار سان دوا پيئڻ جي لاءِ سمجھائي ۽ سندس جان بچائڻ لاءِ ڪوشش ڪري پر هي دوا نه پيئڻ واري ضد تي قائم رهي.

لَقَدْ جَاءَكُمْ رَسُولٌ مِّنْ أَنفُسِكُمْ عَزِيزٌ عَلَيْهِ مَا عَنِتُّمْ

البت تحقيق آيو اوهان وٽ (شاندار) رسول اوهان منجهان ڳرو آهي ان تي اهو جو ڏکوڻو اوهان (ان سان)

حَرِيصٌ عَلَيْكُمْ بِالْمُؤْمِنِينَ رَؤُوفٌ رَّحِيمٌ ۝ فَإِنْ تَوَلَّوْا فَقُلْ

حرص ڪندڙ آهي اوهان تي مومنن سان باجھارو، مهربان آهي پوء جيڪڏهن ڦرن ته پوء فرما ته

حَسْبِيَ اللَّهُ ۚ لَا إِلَهَ إِلَّا هُوَ ۚ عَلَيْهِ تَوَكَّلْتُ وَهُوَ رَبُّ الْعَرْشِ الْعَظِيمِ ۝

ڪافي آهي مون لاءِ الله ناهي ڪو معبود (بالحق) ان کانسواءِ ان تي ڀروسو ڪير ۽ اهو عرش عظيم جو رب آهي

تفسير

اڳين آيتن ۾ ٻڌايو ويو ته منافق وڏا بي قد رهيا جو محبوب ڪريم عليه التحيه والتسليم جي محفلن مان لڪي لڪي نڪري ويندا هئا ۽ هنن آيتن ۾ ٻڌايو ويو آهي ته جنهن محبوب جي محفل مان ڪسڪي نڪرندا هئا ان جو شان وڏو آهي ۽ ان جون هي سهڻيون صفتون آهن فرمان مبارڪ آهي ”لَقَدْ جَاءَكُمْ رَسُولٌ مِّنْ أَنفُسِكُمْ عَزِيزٌ عَلَيْهِ مَا عَنِتُّمْ حَرِيصٌ عَلَيْكُمْ بِالْمُؤْمِنِينَ رَؤُوفٌ رَّحِيمٌ“ يعني البت يقيناً اوهان وٽ اوهان مان اهو (شاندار) رسول تشریف فرما ٿيو آهي جو اوهان کي جيڪو به ڏک پهچندو آهي اهو ان کي ڏکيو ۽ ڳرو لڳندو آهي اوهان جي مٿان حرص ڪندڙ (شفيق) آهي مومنن سان باجھارو، مهربان آهي ياد رکڻ گهرجي ته ”گتر“ جمع مخاطب جي ضمير ۾ ڪنهن سان خطاب آهي بعضي مفسرن فرمايو ته ان مان مراد اهل عرب آهن پر صحيح قول اهو آهي جيڪو مفسر قرآن قرطبي آندو آهي ته ان مان مراد جميع العالم (١) (سارو جهان) آهي ڇو ته حضور عليه الصلوة والسلام جن

سڀني جا رسول بنجي آيا آهن ”رَسُولٌ“ ۾ تنوين تعظيم جي آهي ”عَنْشَرٌ“ عنت کان ورتل آهي ان جي معنيٰ تڪليف ۽ سختي آهي ”مَا“ مصدر به يا موصوله آهي يعني جيڪا به شيءِ اوهان کي تڪليف ٿي ڏي ته اها سندن مهربان دل تي ڳري، تڪليف ده ۽ بار ٿي بنجي ۽ هر اها شئي جنهن ۾ اوهان جي پلائي آهي حضور عليه الصلوة والسلام جن گهڻو خيال ڪندڙ آهن ته اها اوهان کي ملي آقا نامدار ﷺ جو امت سان جيڪو شفقت ۽ رحمت وارو تعلق آهي ان جو مثال ملڻ ناممڪن آهي ۽ جڏهن ساري جهان لاءِ ان جي پاڪ دل ايتري شفيق آهي ته پنهنجن محبت رکڻ وارن، مومنن امتين تي ان جي مهربانيءَ ۽ خصوصي رحم جو حساب ئي ناهي ”رَوْفٌ“ فعول جي وزن تي اسم مبالغوي جو صيغو آهي ان جي معنيٰ آهي بي حد مهربان، باجهارو مفسرن لکيو آهي ته الله تعاليٰ حضور عليه الصلوة والسلام کان سواءِ ڪنهن نبي عليه الصلوة والسلام جي لاءِ ائين پنهنجا به صفا تي نالا گڏي نه آندا آهن ”عَزِيزٌ“ عَلَيْهِ جو مطلب سمجهايو اٿن ته: نبي پاڪ ﷺ جن وٽ اوهان جي فوز ۽ فلاح کان وڌيڪ ڪنهن به شيءِ جي اهميت ناهي ”قَاتَن تَوَلَّوْا فَقُلْ حَسْبِيَ اللّٰهُ لَا إِلَهَ إِلَّا هُوَ عَلَيْهِ تَوَكَّلْتُ وَهُوَ رَبُّ الْعَرْشِ الْعَظِيمِ“ پوءِ جيڪڏهن ڦرن ته فرمائ مون لاءِ الله ڪافي آهي ان کانسواءِ ڪوبه عبادت جو لائق ناهي ان تي ڀروسو ڪيو اٿم ۽ اهو ئي عرش عظيم جو رب آهي مطلب ته جيڪڏهن اهي بي سمجهه توجهڙي شفقت ۽ رحمت واري نبي (عليه الصلوة والسلام) جي تعليم ۽ فرمان کان منهن موڙين ته اوهان کي ڇا ٿيندو؟ اوهان چئو ته مون لاءِ الله ڪافي آهي اهو ئي منهنجو محافظ آهي ۽ اهو ئي عرش عظيم جو رب آهي.

فائدا- ۱- هنن آيتن تي غور ڪرڻ سان هي فائدا ذهن نشين ٿين ٿا- ۱: حضرت نبي پاڪ عليه الصلوة والسلام جن سڀني جي لاءِ دائمي رسول آهن سندن رسالت ڪنهن وقت يا علائقي سان قيد ڪيل ناهي - ۲: ته پاڻ وڏي شان وارا آهن جو سندن نبوت ۽ رسالت تي ايمان آڻڻ جي لاءِ ٻين نبين عليهم الصلوة والسلام کان به پڪو انجام ورتو ويو هو - ۳: ”لَقَدْ جَاءَكُمْ رَسُولٌ“ ۾ حضور عليه الصلوة والسلام جن جي اچڻ جو بيان الله تعاليٰ پاڻ ڪيو آهي. ان مان ثابت ٿيو ته محبوب پاڪ عليه الصلوة والسلام جن جي ميلاد جي محفل ڪري سندن اچڻ جو بيان ڪرڻ، سندن سهڻيون صفتون ڳائڻ سهڻو عمل ۽ الاهي طريقو آهي - ۴: حضور عليه الصلوة والسلام جن پنهنجي ساري امت جي ڏک سک کان هميشه باخبر آهن جيڪڏهن

(معاذ الله) بي خبر هجن ها ته ڪين امت جي تڪليف ڪيئن ڳري لڳي ها؟ - ٥: الله تعاليٰ حضور انور عليه الصلوة والسلام جن کي جن پنهنجن پيارن نالن سان ياد فرمايو آهي اسين به ڪين انهن نالن سان ياد ڪيون ته ڪو ڏوهه ناهي. - ٦: پاڻ امت جي لاءِ نهايت سخي، ڪريم ۽ انهن کي هر نعمت ملڻ جي لاءِ حريص ۽ شفيق آهن - ٧: جيڪڏهن ڪنهن ديندار کان بي دين منهن موڙين ته اهو حضور پاڪ عليه الصلوة والسلام جن جي سنت تي عمل ڪندي الله تعاليٰ تي توڪل ڪري. توڪل ۽ صبر سان هر مشڪل آسان ٿي ويندي آهي.

الله تعاليٰ جا اڻ ڪٽ احسان جو سندس مهربانيءَ سان اڄ بمورخه ٩ رجب ١٤١٩ ه جمعه جي ڏينهن مطابق ٢٩-١٠-١٩٩٨ تي سورة توبه جو تفسير لکي پورو ڪيو.



سورة يونس جو تعارف

هن سورة سڳوريءَ جي تعارف ۾ هيٺين ڳالهين کي ذهن نشين ڪرڻ ضروري آهي.

۱- نالو- هن سورة سڳوريءَ کي حضرت يونس عليه الصلواة والسلام جي نالي مبارڪ

سان سڏيو ويو آهي ڇو ته ان جي هڪ رکوع ۾ سندس قوم جي نجات جو ذڪر آهي.

۲- رکوع، آيتن، ڪلمات ۽ حرفن جو تعداد- هن سورة پاڪ ۾ بارهن رکوع، هڪ

سونو (۱۰۹) آيتون ۽ ارڙهن سؤ پٺيهه ڪلمات ۽ نو هزار نوانوي حرف آهن. (۱)

۳- مڪيه آهي يا مدينه- حضرت حسن بصري، حضرت عڪرمه، حضرت عطا ۽

حضرت جابر رضي الله تعالى عنهم کان روايت آهي ته هيءَ سورة مڪيه آهي

سموري مڪه مڪرمه ۾ نازل ٿي هئي جمهور مفسرين جو اهو قول آهي (۲)

۴- سورة توبه کان پوءِ اٿڻ جي مناسبت- هن سورة کي سورة توبه جي پويان اٿڻ ۾ هڪ

هيءَ مناسبت آهي جو صاحب وحي رسول پاڪ صلى الله عليه وسلم جي ذڪر

سان پوري ٿي ۽ هيءَ سورة به اتباع وحي جي حڪم سان پوري ڪئي وئي آهي ۽ ان

۾ اهي ڳالهيون ذڪر ڪيون ويون هيون جيڪي قرآن پاڪ جي نزول وقت منافق

چوندا هئا ۽ هن ۾ اهي ڳالهيون بيان ڪيون ويون آهن جيڪي قرآن ڪريم جي نزول

وقت ڪافر چوندا هئا. (۳)

۵- مضمون- هن سورة پاڪ جا مخاطبين مڪه پاڪ جا رهاڪو مشرڪ هيا جن کي

روشن دليلن سان توحيد جا اصول، شرڪ

کي ختم ڪرڻ، رسالت کي ثابت ڪرڻ، مرڻ کان پوءِ اٿڻ ۽ اهي ڳالهيون سمجهايون

ويون آهن جيڪي دين جي مقاصد مان اهر آهن ۽ اهوئي ٻين مڪيه سورتن جو

موضوع رهيو آهي. (۴)

۶- نزول جو زمانو- هن سورة مبارڪه جي زمانه نزول جي متعلق ڪابه روايت نه ملي

آهي پر ان ۾ بيان ٿيل ڳالهين مان محسوس ٿئي ٿو ته هيءَ سورة حضور پرنور

عليه الصلواة والسلام جن جي مڪه پاڪ ۾ رهڻ واري دور جي پڇاڙيءَ ۾ نازل ٿي

(۱) ضياء القرآن ص ۲۷۱ جلد ۲- (۲) روح المعاني ص ۵۸ جزء ۱۱ جلد ۴-

(۳) المراغي ص ۵۸ جزء ۱۱ جلد ۴ روح المعاني ص ۵۸ جزء ۱۱ جلد ۴-

(۴) المراغي ص ۵۸ جزء ۱۱ جلد ۴-

هوندي- (١) علامه رشيد رضا صاحب لکيو آهي ته سورة يونس، سورة الاسراء
کان پوءِ نازل ٿي هئي. (٢)

بِسْمِ اللَّهِ الرَّحْمَنِ الرَّحِيمِ

الله جي نالي سان شروع جيڪو وڏو مهربان ۽ نهايت رحم ڪرڻ وارو آهي

سُورَةُ يُونُسَ مَكِّيَّةٌ

سورة يونس مڪيه آهي

وَهِيَ مِائَةٌ وَتِسْعُ آيَاتٍ وَاحِدَ عَشَرَ رُكُوعًا.

۽ ان ۾ هڪ سؤنو (١٠٩) آيتون ۽ يارهن رڪوع آهن.

الرَّحْمَةُ تِلْكَ آيَةُ الْكِتَابِ الْحَكِيمِ ① اَکَانَ لِلنَّاسِ عَجَبًا أَنْ

الف، لام را- هي آيتون آهن ڪتاب حڪمت واري جون ڇا آهي ماڻهن لاءِ عجب؟ ته

أَوْحَيْنَا إِلَى رَجُلٍ مِّنْهُمْ أَنْ أَنْذِرِ النَّاسَ وَبَشِّرِ الَّذِينَ آمَنُوا أَنَّ

وحي ڪيو اسان هڪ مڙس ڏانهن انهن مان ته ڊيچار ماڻهن کي ۽ بشارت ڏي انهن کي جو ايمان آندائون ته

لَهُمْ قَدَرٌ مِّمَّا كَانُوا يَكْفُرُونَ ② قَالَ الْكَافِرُونَ إِنَّ هَذَا

تحقيق انهن لاءِ جاءِ سچائيءَ جي آهي رب انهن جي وٽ، چيو ڪافرن ته بيشڪ هي

لَسَاحِرٌ قَبِيلٍ ③

البت ڪليل جادوگر آهي.

تفسير

اڳئين آيت (سورة توبه جي آخري آيت) ۾ حضور پرنور عليه الصلوة والسلام

(١) في ظلال القرآن ص ١٧٤٦ جلد ٣- (٢) المنار ص ١٤١ جلد ١١

وقف النبي صلى الله عليه وسلم

وقف النبي صلى الله عليه وسلم

جي سهڻين صفتن جو بيان هو ۽ هن سورة جي شروعات ۾ سندن صاحب ڪتاب نبي هجڻ واري صفت بيان ڪئي وئي آهي: فرمان عالي شان آهي. ”الرز:“ هن قسم جا حروف جيڪي ڪن سورتن جي ابتداء ۾ آيا آهن انهن کي حروف مقطعات سڏيو ويو آهي انهن جي مفهوم ۽ مراد ڇا آهي؟ مفسرن پلارن ان جون مختلف توجيهات بيان ڪيون آهن- بعض مفسرن جو قول آهي ته: اهي حروف انهن سورتن جا نالا آهن جن جي اڳيان هي آندا ويا آهن (١) ۽ سيدنا ابن عباس رضي الله عنهما جو هڪ قول آهي ته اهي الله جل جلاله جا نالا آهن ۽ پيو قول آهي ته: ”الرز“ جي معنيٰ آهي ”انا الله اري“ مان الله آهيان ڏسان ٿو- (جيڪو ڪجهه ڪيو ٿا)

٣- ٽيون قول آهي ته: ”الرز“ ”حمر“ ۽ ”ن“ الله جل جل جلاله جي نالي ”الرحمان“ جا جدا جدا حروف آهن (٢)

سوال: ڇا انهن حرفن جي يقيني مراد ۽ مفهوم ڪير ڄاڻي ٿو؟
جواب: انهن مقطعات حرفن جي معنيٰ، مفهوم ۽ مراد حضور ڪريم صلي الله عليه وسلم جن ڄاڻن ٿا ۽ سندن ئي فيض ۽ برڪت ۽ وسيلي سان الله جل جلاله جا ولي ۽ ڪامل پانها به ڄاڻن ٿا. علامه آلوسي بغدادي عليه الرحمة سورة البقرة جي شروعات ۾ مقطعات حرفن جو تفسير ڪندي لکيو آهي ته: فلا يعرفه بعد رسول الله صلي الله عليه وسلم الا اولياء الورثه فهم يعرفونه من تلك الحضرة وقد تنطق لهم الحروف كما كانت تنطق لمن سبح في كفه الحصى (٣) مطلب ته انهن حرفن جي صحيح معنيٰ ۽ مفهوم (نبي پاڪ صلي الله عليه وسلم جن ڄاڻن ٿا) ۽ انهن کان پوءِ اولياء جيڪي سندن فيوض ۽ علوم جا وارث آهن- ۽ ڪڏهن ڪڏهن اهي حروف مقطعات انهن وٽين سان ائين ڳالهائين ٿا جيئن حضور ڪريم صلي الله عليه وسلم جن جي اڳيان پٿريون تسبيح پڙهنديون هيون. ”تِلْكَ آيَاتُ الْكِتَابِ الْعَزِيمِ“ هي ڪتاب حڪمت واري جون آيتون آهن. ياد رکڻ گهرجي ته ”تلك“ جي معنيٰ ”هي“ ابن ابي حاتم حضرت انس بن مالڪ رضي الله عنه کان روايت ڪئي آهي (٤) پر اسر اشاره ”تِلْكَ“ (سان ان شيءِ ڏانهن اشارو ڪيو ويندو آهي جيڪا پري هوندي آهي) قرآن ڪريم جي عظمت ۽ شان جي بلنديءَ ڏانهن اشاري ڪرڻ جي لاءِ آندو ويو آهي (٥) ”آيَاتُ“ آيت جو جمع آهي آيت جي معنيٰ

(١) ضياء القرآن ص ٢٧٥ جلد ٢- (٢) الدر المنثور ص ٣٣٩ جلد ٤ تفسير

ابن عباس ص ٦٩- (٣) روح المعاني ص ١٠٠ جزء اول- جلد ١-

(٤) الدر المنثور ص ٣٤٠ جلد ٢-

”أَنْ أَنْذِرِ النَّاسَ وَبَشِّرِ الَّذِينَ آمَنُوا أَنَّ لَهُمْ قَدَمَ صِدْقٍ عِنْدَ رَبِّهِمْ“ ماڻهن کي ڊيچار ۽ جن ايمان آندو انهن کي بشارت ڏي ته يقيناً انهن لاءِ سندن رب وٽ سچ جي جاءِ (بلند مرتبو) آهي۔
”قَدَمَ صِدْقٍ“ مان ڇا مراد آهي؟

ذهن نشين ڪرڻ گهرجي ته ”قَدَمَ صِدْقٍ“ مان مراد ۾ مختلف قول آهن. ١۔ حضرت مخدوم نوح هالائي عليه الرحمة ان جو ترجمہ منزلت بزرگ (١) (بلند مقام) ڪيو آهي ۽ حضرت عبدالله بن عباس رضي الله عنهما کان روايت آهي ته ان مان مراد سندن ڪيلن نيڪن عملن جو سهڻو بدلو آهي ۽ ابوالشيخ بڪار بن مالڪ رضي الله عنه کان روايت آندي آهي ته ”قَدَمَ صِدْقٍ“ مان مراد حضور ڪريم صلي الله عليه وسلم جن جي ذات عالي صفات آهي. ابن جرير ۽ ابوشيح حضرت حسن بصري رضي الله تعالى عنه کان روايت آندي آهي ته ”قَدَمَ صِدْقٍ“ مان مراد حضور ڪريم صلي الله عليه وسلم جن جي شفاعت آهي (٢) ڪن جو قول آهي ته ان مان مراد اها سعادت آهي جيڪا سندن لاءِ ازل کان لوح محفوظ ۾ لکيل آهي يا جنت ۾ بلند درجو مراد آهي (٣) ڪن جو قول آهي ته ان مان مراد انهن جو جنت ۾ اڳ داخل ٿيڻ آهي. جيئن حضور ڪريم صلي الله عليه وسلم جن جو فرمان مبارڪ آهي ”نَحْنُ الْأَوَّلُونَ السَّابِقُونَ يَوْمَ الْقِيَامَةِ“ اسين (دنيا ۾ اچڻ ۾) آخري (۽ جنت ۾ داخل ٿيڻ ۾) قيامت جي ڏينهن اڳرائي ڪندڙ آهيون. ٻيءَ روايت ۾ آهي ته ”إِنَّ الْجَنَّةَ مُحَرَّمَةٌ عَلَى الْأَنْبِيَاءِ حَتَّى أَدْخُلَهَا أَنَا وَعَلَى الْأَمْرِ حَتَّى تَدْخُلَهَا أُمَّتِي“ بلاشڪ جنت (پين) نبين تي تيستائين حرام آهي جيستائين ان ۾ مان داخل ٿيان ۽ (پين) امتين تي تيستائين حرام آهي جيستائين ان ۾ منهنجي امت داخل ٿئي (٤) ”قَالَ الْكَافِرُونَ إِنَّ هَذَا السَّاجِرُ مُبِينٌ“ ڪافرن چيو ته يقيناً هي چتو جادوگر آهي. جڏهن ڪافرن وٽ اهڙو ڪوبه دليل نه هيو جنهن سان اهي قرآن ڪريم جي ڪلام الله هجڻ ۽ حضور ڪريم صلي الله عليه وسلم جي نبي ۽ رسول هجڻ جو انڪار ۽ ترديد ڪري سگهن ته مجبور ٿي پنهنجي شڪست تي پردي وجهڻ لاءِ اهو بهتان ٻڌائون ته اها عقل، دل ۽ نگاهه کي عاجز ڪندڙ روشني ۽ روح کي سرشار ڪندڙ ڪلام جادو آهي ۽ اهو ٻڌائيندڙ دلنواز هستي الله تعالى جو نبي نه پر جادوگر آهي. (معاذ الله ثم معاذ الله)

(١) فارسي ترجمہ مخدوم نوح ص ٢٠٩- (٢) الدر المنثور ص ٣٤١ جلد ٤ (٣) الصاوي ص ١٦٥ جلد ١ جزء ٢- (٤) روح المعاني ص ٦٢ جزء ١١ جلد ٤-

ڪافرن وٽ صرف اهوئي هٿيار هو جنهن سان نبين سڳورن عليهم السلام جي تڪذيب ڪندا هئا۔ مشرڪن حضور ڪريم صلي الله عليه وسلم جن کي جادوگر سڏيو ته هو پر انهن اهو نه سوچيو ته انهن جو اهو الزام ڪيترو ڪمزور آهي ڇا اهي اهو ٻڌائي سگهيا ٿي ته جادوگرن جي ذليل ذهني ۽ انهن جي ڪرپلن عملن جي گهٽ ۾ گهٽ نشاني به حضور پاڪ صلي الله عليه وسلم جن وٽ موجود هئي۔ نه ڪڏهن به نه۔ ۽ نه اهي اهو ٻڌائي يا چئي سگهيا ته پاڻ فلاڻي جادوگر وٽ جادو سکيا هيا۔ (معاذ الله ثم معاذ الله) جادوگرن جي اڳيان سندن ذاتي ۽ حقير مفاد هوندا آهن ۽ انهن جي حاصل ڪرڻ لاءِ اهي سڀئي سور پٽيندا آهن پر حضور ڪريم صلي الله عليه وسلم جن جي زندگي مبارڪ جي ڪتاب ۾ خود غرضي ۽ جاه طلبيءَ جو ڪو ادنيٰ ثبوت به ڪونهي فڪر ۽ عمل جي ايتري واضح ۽ روشن تفاوت جي هوندي حضرت حبيب پاڪ صلي الله عليه وسلم جن کي جادوگر چوڻ خالص افتراءِ ۽ صريح بهتان ناهي ته ٻيو ڇا آهي؟

فائدا: هنن آيتن تي غور ڪرڻ سان هي فائدا ذهن نشين ٿين ٿا۔ ١۔ ته ڪنهن به شخص کي قرآن مجيد جو علم حضور پاڪ صلي الله عليه وسلم جي برابر نٿي سگهندو. اهو فائدو ”الر“ مان حاصل ٿي رهيو آهي جو رب العالمين جل جلاله بعضي سورتن کي حروف مقطعات سان شروع ڪيو آهي ۽ حضور ڪريم صلي الله عليه وسلم جن کي انهن جو تفصيلي علم عطا ڪيو ويو آهي رب العزة جل جلاله جو فرمان اقدس آهي. ”الرَّحْمٰنُ عَلَّمَ الْقُرْآنَ“ رحمان قرآن پڙهايو۔ مقصد ته کين ساري قرآن جي تعليم الله تعاليٰ ڏني آهي پڙهائيندڙ الله ۽ پڙهندڙ حضور ته پوءِ ڪهڙي گهٽتائي رهي هوندي.

٢۔ قرآن پاڪ جي هڪ صفت ”الْحَكِيمُ“ اهڙي آهي جيڪا ٻئي ڪنهن به آسماني ڪتاب کي عطا نٿي هئي يعني محڪم ۽ اهڙو مضبوط ڪتاب جو قيامت تائين قائم آهي نه منسوخ ٿيندو ۽ نه ان کان پوءِ ٻيو ڪو ڪتاب ايندو اهوئي الله جل جلاله جو آخري ڪتاب آهي جيڪو آخري نبي حضور ڪريم صلي الله عليه وسلم تي نازل ڪيو ويو آهي.

٣۔ حضور ڪريم صلي الله عليه وسلم جن ڊيڄاريندڙ ته سڀني انسانن لاءِ آهن پر جنت جي بشارت ڏيندڙ صرف ايمان وارن لاءِ آهن، جيئن آيت مبارڪ ۾ آيو ”أَنْذِرِ النَّاسَ“ ماڻهن کي ڊيڄار ۽ ”بَشِّرِ الَّذِينَ آمَنُوا“ مومنن کي (بهشت جي) بشارت ڏي.

٤۔ ”النَّاسَ“ ۽ ”الَّذِينَ آمَنُوا“ جي اطلاق مان ثابت ٿيو ته پاڻ اولين ۽ آخرين جا نبي آهن۔ چوٽه ٻئي لفظ ڪنهن وقت يا زماني سان قيد ڪيل ناهن، جيئن ٻين آيتن ۾ آيو آهي، ١۔ ”وَمَا أَرْسَلْنَاكَ إِلَّا نَاسٍ بَشِيرًا وَنَذِيرًا“ (١)

۴- اسان اوهان کي سڀني ماڻهن لاءِ بشارت ڏيندڙ ۽ ڊيڄاريندڙ بنائي موڪليو آهي.

۵- "لَيَكُونَنَّ لِلْعَالَمِينَ نَذِيرًا" (۱) تانته جهانن لاءِ ڊيڄاريندڙ هجي.

۶- قيامت جي ڏينهن الله تعاليٰ جي رحمت ۽ حضور پاڪ صلي الله عليه وسلم جي شفاعت صرف ۽ صرف مومنن لاءِ هوندي. اها ڳالهه "أَنْ لَهُمْ قَدَرٌ صِدْقٍ" ۾ "لَهُمْ" کي اڳيان آڻڻ مان صاف صاف ثابت ٿي رهي آهي.

۷- نبي پاڪ صلي الله عليه وسلم جن سان بغض، عداوت ۽ حسد انسانن کي عقل کان خالي ۽ اهڙو چريو بنائي ڇڏي ٿو جو ان کي پنهنجي پاڻ تي به اعتماد نٿو رهي. ڏسو ڪافر حضور ڪريم صلي الله عليه وسلم جن کي ڪڏهن شاعر ته ڪڏهن مجنون ته ڪڏهن ساحر سڏيندا هئا کين ايترو سوچڻ نصيب ئي نه ٿيو هو ته پاڻ نه ڪنهن ملڪ يا ڪنهن شهر ۾ جادو سگهڻ ويا نه ڪنهن جادوگر سان ڪو واسطو رکيائون ڪيئن جادوگر بڻيا؟ ان ڳالهه تي غور ٿي نه ڪندا هئا؟ حضور پاڪ صلي الله عليه وسلم جي عداوت ۾ انڌا ٿي پيا هئا.

إِنَّ رَبَّكُمُ اللَّهُ الَّذِي خَلَقَ السَّمَوَاتِ وَالْأَرْضَ فِي سِتَّةِ أَيَّامٍ

بيشڪ رب اوهان جو اهو آهي جنهن پيدا ڪيا آسمان ۽ زمين ڇهن ڏينهن ۾

ثُمَّ اسْتَوَىٰ عَلَى الْعَرْشِ يُدِيرُ الْأَمْرَ مِمَّنْ شَفِيعَ الْإِمْنِ بَعْدَ

تنهن کان پوءِ استواء فرمايائين عرش تي تدبير ٿو فرمائي امر جي نامي ڪو شفاعت ڪندڙ مگر پڄاڻا

إِذْنِهِ ذَٰلِكُمْ اللَّهُ رَبُّكُمْ فَاعْبُدُوهُ أَفَلَا تَذَكَّرُونَ ۝

اذن ان جي اهو الله رب اوهان جو آهي پوءِ عبادت ڪيو ان جي ڇا پوءِ نٿا نصيحت وٺو ان ڏانهن آهي مونڻ

مَرْجِعُكُمْ جَمِيعًا وَعَدَ اللَّهُ حَقًّا إِنَّهُ يَبْدُو الْخَلْقَ ثُمَّ يُعِيدُهُ

اوهان سڀني جو وعدو الله جو سچو بيشڪ اهو شروع ۾ پيدا ٿو ڪري مخلوق کي ان کان پوءِ

لَيَجْزِي الَّذِينَ آمَنُوا وَعَمِلُوا الصَّالِحَاتِ بِالْقِسْطِ وَالَّذِينَ

موتائي ٿو ان کي تانته بدلو ڏي انهن کي جو ايمان آندائون ۽ ڪيائون پلا ڪم انصاف سان ۽ جن

كَفَرُوا لَهُمْ شَرَابٌ مِّنْ حَمِيمٍ وَعَذَابٌ أَلِيمٌ بِمَا كَانُوا يَكْفُرُونَ ﴿٦﴾

ڪفر ڪيو انهن لاءِ پيئڻ آهي گرم تهڪندڙ پاڻيءَ مان ۽ عذاب دردناڪ سببان ان جي جو ڪفر ٿي ڪيائون

تفسير

اڳين آيتن ۾ قرآن ڪريم ۽ ان کي پڙهي ٻڌائڻ واري محبوب ڪريم صلي الله عليه وسلم جو ذڪر هو ۽ هنن آيتن ۾ ان رب العالمين جل جلاله جو حمد ۽ ثنا سان ذڪر ڪيو ويو آهي جنهن اهو قرآن پنهنجي محبوب ڪريم صلي الله عليه وسلم کي عطا فرمايو آهي. ارشاد رباني آهي، "إِنَّ رَبَّكُمُ اللَّهُ الَّذِي خَلَقَ السَّمَاوَاتِ وَالْأَرْضَ فِي سِتَّةِ أَيَّامٍ" بيشڪ اوهان جو رب اهو الله آهي جنهن آسمان ۽ زمين ڇهن ڏينهن ۾ پيدا فرمايا.

ذهن نشين ڪرڻ گهرجي ته ڇهن ڏينهن مان مراد دنيا وارا ڏينهن ناهن چوٽه جڏهن آسمان ۽ زمينون پيدا ڪيون ويون هيون، تڏهن انهن جو وجود ٿي نه هو بلڪه مراد آهي ته ايتري وقت ۾ پيدا ڪيا ويا هئا. ۽ ڏينهن مان مراد حضرت ابن عباس رضي الله تعالى عنهما جي بقول هڪ هزار سال جو ڏينهن آهي گویا زمين ۽ آسمان ڇهن هزارن سالن جي مدت ۾ تيار ڪيا ويا هئا بلاشڪ وشبهه الله تعالى ان ڳالهه تي به قادر آهي جو "كُنْ" امر سان فوراً سڀ پيدا ڪري ڇڏي ها پر سندس حڪمت جي تقاضا اها هئي ته درجي بدر جي پيدا فرمائي شايد ٻانهن کي سبق ڏيڻو هو ته قدرت هوندي به ڪم سوچي سمجهي ڪجي جلد بازيءَ کان پاسو ڪجي ۽ تدريجاً پيدا ڪرڻ ۾ جلدي ۽ هڪ دفعي سان پيدا ڪرڻ جي نسبت ان ڳالهه جو زياده اظهار ٿئي ٿو ته الله تعالى ڪنهن جي پيدا ڪرڻ لاءِ مضطر ۽ مجبور ناهي جڏهن پيدا ڪري جيئن پيدا ڪري مرضي جو مالڪ آهي "ثُمَّ اسْتَوَىٰ عَلَى الْعَرْشِ" تنهن کان پوءِ عرش تي استواء فرمايائين- ياد رکڻ گهرجي ته عرش تي استواء مان مراد ان تي اهڙو غالب ٿيڻ آهي جو ان جو ڪوبه حصو قدرت ۽ اقتدار کان ٻاهر نه رهي ۽ نه ان تي قبضي ۽ قادر هجڻ ۾ ڪنهن جي ڪا مزاحمت يا گڙ بڙ پيش اچي الله تعالى جي عرش تي غالب هجڻ ۾ ڪوبه سندس شريڪ يا مزاحم ناهي ان تي ڪامل قبضو، اقتدار ۽ هر قسم

جا مالڪاڻا، شهنشاهڻا تصرفات جا حق ان کي ئي حاصل آهن (١)

حڪيم الامت مفتي احمد يار خان نعيمي عليه الرحمۃ لکيو آهي ته: حق هي آهي ته عرش تائين آسمان جو نالو نه آهي جيئن فلاسفر چون ٿا بلڪه هي هڪ جدا جسم آهي جيڪو سڀني آسمانن، سڀني زمينن ۽ ساري عالم اجسام کي گهيري ۾ رکيو پيو آهي (٢) ”يَذَرُ الْأَمْرَ“ هر ڪم جي تدبير تو فرمائي. يعني الله تعالى دنيا جي واقعات جا احڪام صادر فرمائي ٿو پر هر امر جي انجام کي به ڄاڻي ٿو سندس هر فيصلو ۾ هزارين حڪمتون آهن ان لحاظ سان امر جي تدبير ڪرڻ سندس شان ۽ صفت آهي. هن آيت تي غور ڪرڻ سان نمونن نمونن جي گمراهين جي ترديد آهي جن ۾ صرف جاهل ۽ گهٽ عقل ڦاٿل نه آهن پر پنهنجو پاڻ کي عقل ۽ دانائي جي ولايت جا حاڪم سڏائيندڙ به گرفتار آهن چنانچہ اهڙا فلاسفر سڏائڻ وارا گذريا ۽ اڃان به کي آهن جيڪي الله تعالى جي وجود جا ئي قائل ناهن کي الله تعالى جي وجود کي ته تسليم ڪن ٿا پر مادي کي قديم مڃين ٿا ۽ ڪن جو هي خيال آهي ته هر شيءِ جو خالق ته اهو آهي زمين ۽ آسمان ماده ۽ ماديات جي تخليق ته ان ڪئي آهي پر پيدا ڪرڻ کان پوءِ هاڻي ان جو پنهنجي پيدا ڪيلن شين سان ڪوبه واسطو نه آهي (معاذ الله) هن آيت ۾ ٻڌايو ويو آهي ته اهو خالق به آهي ته هر امر جي تدبير به اهو ئي فرمائي ٿو ”مَا مِنْ شَيْءٍ إِلَّا مِنْ بَعْدِ إِذْنِهِ“ ڪوبه ان جي اذن کان سواءِ شفاعت ڪندڙ ناهي يعني ان جو حصي دار يا شريڪ ته ڪير ناهي پر ان جي اجازت ۽ اذن کان سواءِ شفاعت لاءِ ڪو چپ به چوري نٿو سگهي. هي جملو به حقيقت ۾ ڪافرن ۽ مشرڪن جي ان عقيدو جو رد آهي جيڪي مٽيءَ ۽ پٿرن وغيره مان ٺاهيلن بتن کي پوڄيندا هئا ۽ چوندا هئا ته هي اسان جا شفاعت ڪندڙ آهن. انهن کي تنبيه ڪئي وئي ته الله تعالى وٽ ان جي اذن کان سواءِ ڪوبه شفاعت نه ڪري سگهندو، اهي اوهان جي هٿ جا ٺاهيل پوڙا، گونگا ۽ انڌا بت ڇا ڪندا؟ هن آيت ۾ انهن گستاخن ۽ بي ادبن جو به رد آهي جيڪي الله تعالى جي نبين ۽ ولين جي شفاعت جا منڪر آهن ڇو ته ”إِلَّا بِإِذْنِهِ“ پر انهن جي شفاعت جو ثبوت آهي. مفسر قرآن بيضاوي لکيو آهي ته: وفيه اثبات الشفاعت لمن اذن له. (٣)

۽ ان ۾ ان جي شفاعت جو ثبوت آهي جنهن لاءِ اذن ڏيندو، ”ذَٰلِكُمُ اللَّهُ يَرْكَمُ فَاغْبُدُوهُ“

(١) حاشيه شبير احمد عثمانی ص ٢٠٩ مطبوعه سعودي عربيه - (٢) نعیمی ص ١٧١ جلد ١١ -

(٣) بیضاوی کامل ص ٢٧٢ -

أَفَلَا تَذَكَّرُونَ" اهو الله اوهان جو رب آهي پوءِ ان جي عبادت ڪيو. ڇا پوءِ نسا نصيحت وٺو- يعني اوهان جو پالڻهار اهو الله آهي جيڪو انهن قدرتن ۽ حڪمتن جو مالڪ هر ننڍي کان ننڍي ۽ وڏي کان وڏي ڪم کي پنهنجي اختيار ۽ مرضيءَ سان سرانجام ڏيڻ وارو آهي جنهن جي حضور ۾ اجازت کان سواءِ ڪير به ڪجهه ڪڇڻ جي جرئت نه ڪندو. جڏهن اهوئي ان شان وارو آهي ته ان جي عبادت ڪريو ان کي ڇڏي ٻين جي عبادت ڇوڻا ڪريو؟ ڇا جيڪڏهن اڳ ۾ غلطيون ڪري ويٺا آهيو ته هاڻي نصيحت پرايو. ڇا اڃان به غور نسا ڪريو؟

"إِلَيْهِ مَرْجِعُكُمْ جَمِيعًا وَعَذَابُ اللَّهِ حَقًّا" ان ڏانهن اوهان سڀني جو موٽڻ آهي... الله جو وعدو حق آهي- مطلب ته ان جي فضل سان اوهان سڀ وجود ۾ آيا ۽ نيٺ سڀني کي ان ڏانهن ئي موٽڻو آهي الله جو وعدو حق آهي ته پوءِ ان جي قاصدن پيغمبرن سڳورن عليهم السلام کان منهن ڇوڻا موڙيو؟ "إِنَّهُ يَبْدَأُ الْخَلْقَ ثُمَّ يُعِيدُهُ لِيَجْزِيَ الَّذِينَ آمَنُوا وَعَمِلُوا الصَّالِحَاتِ بِالْقِسْطِ" بيشڪ اهوئي پيدا ڪري ٿو، خلق کي ان کان پوءِ ان کي ورائي ٿو تانته جن ايمان آندو ۽ صالح عمل ڪيا انهن کي انصاف سان بدلڻو ڏي. مطلب ته ننڍي کان ننڍي نيڪي به ضايع نه ڪري "وَالَّذِينَ كَفَرُوا لَهُمْ شَرَابٌ مِّنْ حَبِيرٍ وَعَذَابٌ أَلِيمٌ بِمَا كَانُوا يَكْفُرُونَ" ۽ جن ڪفر ڪيو انهن جي پيٽن لاءِ ان جي ڪري جو ڪفر ٿي ڪيائون گرم ٽهڪندڙ پاڻي ۽ دردناڪ عذاب آهي.

هن آيت ۾ ٻڌايو ويو آهي ته ڪافرن کي گرم پاڻي پيارڻ ۽ دردناڪ عذاب سان سزا ڏني ويندي. (١)

فائدو: هنن آيتن تي غور ڪرڻ سان هي فائدا حاصل ٿيا، ١- "ذَٰلِكُمُ اللَّهُ رَبُّكُمْ" مان واضح ٿيو ته الله تعاليٰ هر ٻانهي جو هر وقت رب (پالڻهار) آهي نبي هجي يا امتي، مومن هجي يا ڪافر، متقي هجي يا گنهگار- ها سندس ان پرورش ۾ فرق آهي ڪافرن جي پرورش صرف جسماني ڪندو آهي ۽ مومن جي جسماني به ته روحاني به. ٢- ٻانهن کي گهرجي ته ڪم ڪار ۾ تڪڙ نه ڪن ڪوبه ڪم ڪن ته ٺاهي ٺاهي ڪن اهو فائدو "فِي سِتِّينَ أَيَّامٍ" مان حاصل ٿي رهيو آهي. ڏسو الله تعاليٰ قادر آهي ته هڪ "كُنْ" جي امر سان اتي جو اتي لکين جهان ٺاهي ڇڏي پر ان آسمان ۽ زمينون ڇهن ڏينهن ۾ ٺاهيا. ٣- سلطنت الاهيه جو دارالحڪومت جتان سڀ احڪام جاري ٿين ٿا عرش عظيم آهي. جيئن "أَسْتَوِي عَلَى الْعَرْشِ" مان واضح آهي، ٤- "وَالَّذِينَ كَفَرُوا لَهُمْ

شَرَابٌ مِّنْ حَمِيمٍ* مان ثابت ٿيو ته ڪافر ٻيون نيڪيون ڪيتريون به ڪري جهنم ۾ ضرور ويندو ۽ اتي گرم پاڻي پياريا ويندا انهن کي دردناڪ عذاب ڏنو ويندو.

هُوَ الَّذِي جَعَلَ الشَّمْسُ ضِيَاءً وَالْقَمَرَ نُورًا وَقَدَرَهُ مَنَازِلَ

اهو (الله) اهو آهي جو ڪيائين سج کي روشن ۽ چنڊ کي نور ۽ مقرر (اندازو) ڪيائين ان جون منزلون

لِتَعْلَمُوا عَدَدَ السِّنِينَ وَالْحِسَابَ مَا خَلَقَ اللَّهُ ذَٰلِكَ إِلَّا بِالْحَقِّ

تانتہ ڄاڻو عدد سالن جو ۽ حساب (بہ ڄاڻو) نہ پیدا ڪيو الله ان کي مگر حق سان

يُفَصِّلُ الْآيَاتِ لِقَوْمٍ يَعْلَمُونَ ﴿٥﴾ إِنَّ فِي اخْتِلَافِ اللَّيْلِ وَالنَّهَارِ

ڪولي ڪولي بيان ٿو ڪري آيتون واسطي ان قوم جي جيڪي ڄاڻن ٿا بيشڪ رات ۽ ڏينهن جي

وَمَا خَلَقَ اللَّهُ فِي السَّمَاوَاتِ وَالْأَرْضِ لآيَاتٍ لِّقَوْمٍ يَتَّقُونَ ﴿٦﴾

ڦرڻ ۽ جيڪو پيدا ڪيو الله آسمانن ۾ ۽ زمين ۾ البته نشانين آهن واسطي ان قوم جي جيڪي ڊڄن ٿا

تفسير

اڳين آيتن ۾ الله تعاليٰ جو معبود بالحق هجڻ کي سندس قدرت ۽ آسمانن ۽ زمينن جي پيدائش سان ثابت ڪيو ويو. جيئن ”خَلَقَ السَّمَاوَاتِ وَالْأَرْضَ“ مان ظاهر آهي ۽ هنن آيتن ۾ ان جو معبود بالحق هجڻ آسمانن ۽ زمينن ۾ ٻين شين جي خالق هجڻ سان ثابت ڪيو ويو آهي. فرمان مبارڪ آهي، ”هُوَ الَّذِي جَعَلَ الشَّمْسُ ضِيَاءً وَالْقَمَرَ نُورًا وَقَدَرَهُ مَنَازِلَ لِتَعْلَمُوا عَدَدَ السِّنِينَ وَالْحِسَابَ“ اهو (الله) اهو آهي جنهن سج کي روشن ۽ چنڊ کي نور بنايو ۽ ان جون منزلون مقرر ڪيون اٿس تانتہ اوهان سالن جو تعداد ۽ حساب ڄاڻو۔ مطلب ته الله تعاليٰ ئي آهي جنهن ڏينهن جو سج کي سڀني جهانن لاءِ روشن ڪيو ۽ چنڊ کي رات جي لاءِ نور بنايو آهي، عربي لغت ۾ ضياءُ نور ٻئي لفظ روشنيءَ لاءِ استعمال ٿيندا آهن. علامه زمخشري ۽ علامه طيبي لکيو آهي ته جيتوڻڪ روشنيءَ جي معنيٰ انهن ٻنهي لفظن ۾ مشترڪ آهي پر لفظ

”نور“ عام آهي هر قوي ۽ ضعيف، هلكي ۽ تيز روشنيءَ کي نور سڏيو ويندو آهي ۽ ضوء ۽ ضياءَ قوي ۽ تيز روشنيءَ کي سڏيندا آهن جڏهن ته انسان کي ٻنهي قسمن جي روشنيءَ جي ضرورت پوندي آهي عام ڪاروبار جي لاءِ ڏينهن جي تيز روشني درڪار آهي ۽ معمولي ڪم ڪار جي لاءِ رات جي هلڪي روشني محبوب آهي، تڏهن الله تعاليٰ ٻئي روشنيون عطا فرمايون آهن جيڪڏهن ڏينهن جو به صرف هلڪي روشني هجي ته ڏينهن جي ڪاروبار ۾ خلل پوي ها ۽ جيڪڏهن رات جو به سڄ هلندو رهي ها ته ننڊ ۽ رات جي مناسب ڪمن ۾ خلل پوي ها۔ ”وَقَدَرَهُ مَنَازِلَ“ ”قَدَرَ“ تقدير کان ورتل آهي ان جي معنيٰ آهي ڪنهن شيءِ کي زماني يا مڪان يا صفات جي اعتبار سان هڪ مخصوص مقدار تي رکڻ. رات ۽ ڏينهن کي هڪ مخصوص انداز تي رکڻ جي لاءِ قرآن پاڪ ۾ ارشاد آيو آهي. ”وَاللَّهُ يُقَدِّرُ اللَّيْلَ وَالنَّهَارَ“ (١) ۽ الله رات ۽ ڏينهن کي اندازي سان رکيو آهي۔ ۽ منازل منزل جو جمع آهي، جنهن جي اصل معنيٰ آهي نزول جي جاءِ. الله تعاليٰ سڄ ۽ چنڊ ٻنهي جي رفتار جي لاءِ خاص حدون مقرر ڪيون آهن جن مان هر هڪ کي منزل سڏيو وڃي ٿو چنڊ جڏهن ته انهن ۾ پنهنجو دورو هر مهيني ۾ پورو ڪري ٿو. ان جي ڪري ان جون ٽيهه يا اوڻيهه منزلون ٽين ٽيون ڏينهن ۾ چنڊ هر مهيني ۾ گهٽ ۾ گهٽ هڪ ڏينهن غائب رهندو آهي ان جي ڪري عموماً ان جون اٺاويهه منزلون چيون وينديون آهن ۽ سڄ جو دورو پورو سال هوندو آهي ان جي ڪري ان جون منزلون ٽي سئو سٺ (٣٦٠) يا ٽي سئو پنجهٺ (٣٦٥) هونديون آهن عرب جي قديم جاھليت ۽ علم هيئت ۽ رياضيءَ جي چاڻڻدڙن وٽ به انهن منزلن جا انهن ستارن جي لحاظ سان خاص خاص نالا رکيل آهن جيڪي انهن منزلن جي برابريءَ ۾ لڌا ويندا آهن قرآن پاڪ انهن اصطلاحن نالن کان بالاتر آهي ان جي مراد صرف اهي فاصلا آهن جن کي سڄ ۽ چنڊ خاص خاص ڏينهن ۾ طي ڪندا آهن. هن آيت ۾ الله تعاليٰ ”قَدَرَهُ“ مفرد جو ضمير آندو آهي حالانڪه منزلون ته سڄ ۽ چنڊ ٻنهي جون هونديون آهن ان جي ڪري بعض مفسرن فرمايو آهي ته ”قَدَرَهُ“ ۾ جيتوڻڪ ضمير مفرد آهي پر مراد هر هڪ جي لحاظ سان ٻئي آهن ۾ ٻئي مراد وٺڻ جا مثال قرآن پاڪ ۽ عربي محاورات ۾ گهڻا ملن ٿا ۽ بعض مفسرن جو قول آهي ته جيتوڻڪ منزلون ته سڄ ۽ چنڊ ٻنهي جون آهن پر هتي صرف چنڊ جي منزلن جو ذڪر مقصود آهي ڇو ته سڄ جون منزلون آلات رصديه ۽ حسابات کان سواءِ معلوم نٿي

سگهنديون آهن ان جو اڀرڻ ۽ لهڻ هڪ ئي هيٺ ۾ سال جا سمورا ڏينهن ٿيندو رهندو آهي مشاهدي سان ڪنهن کي به خبر نه پوندي آهي ته اڄ سج ڪهڙي منزل ۾ آهي. ان جي برعڪس چنڊ جون حالتون هر روز مختلف هونديون آهن مهيني جي پڇاڙيءَ ۾ ته بلڪل نظر ٿي نه ايندو آهي اهڙين متغير حالتن کي ڏسي اڻ پڙهيل ماڻهون به تاريخن جو علم رکندا آهن مثلاً چئجي ته اڄ مارچ جي ڏهين تاريخ آهي ته ڪوماڻهو سج ڏانهن نھاري اها تاريخ محسوس نه ڪندو پر جيڪڏهن چئجي ته اڄ چنڊ جي چوڏهين تاريخ آهي ته ڏسڻ سان به محسوس ٿي ويندو. آيت مذڪوره ۾ جڏهن ته هي ٻڌائڻ مقصود آهي ته الله تعاليٰ جي ان عظيم الشان نشانين سان انسان جو هي فائدو به وابسته آهي ته ان جي ذريعي اهو سالن ۽ مهينن ۽ انهن جي تاريخن جا حساب معلوم ڪندو آهي ۽ اهو حساب به جيتوڻڪ ٻنهي سج ۽ چنڊ جي تاريخن ذريعي معلوم ٿيندو آهي پر چنڊ جي ذريعي مهينن ۽ تاريخن جو حساب مشاهدي ۽ تجربي سان معلوم ٿيندو آهي ان جي برعڪس سج جي تاريخن جو حساب مشاهدي سان معلوم نه ٿيندو آهي ان جي ڪري هن آيت ۾ سج ۽ چنڊ ٻنهي جي ذڪر ڪرڻ کان پوءِ جڏهن انهن جي منزلون مقرر ڪرڻ جو ذڪر آيو ته ”قَدَرَهُ“ فرمائي مفرد ضمير آڻي صرف چنڊ جي منزلن جو ذڪر ڪيو ويو ۽ جڏهن ته اسلامي احڪام ۾ هر جاءِ ۽ هر موقعي تي اها رعايت رکي وئي آهي ته انهن جي ادائگي هر شخص جي لاءِ آسان هجي پوءِ اهو پڙهيل هجي يا اڻ پڙهيل شهري هجي يا ڳوٺاڻو ان جي ڪري عموماً اسلامي احڪام ۾ قمري سال، مهينا ۽ تاريخون اعتبار ڪيون ويون آهن نماز، روزا، حج، زڪواة، ۽ عدت وغيره اسلامي فرائض ۽ احڪام ۾ به قمري حساب رکيو ويو آهي ان جو مطلب اهو نه آهي ته شمسي حساب رکڻ يا استعمال ڪرڻ ناجائز آهي پر ان جو اختيار آهي ته ڪو ماڻهو نماز، روزا، حج، زڪواة، ۽ عدت جي معاملن ۾ چنڊ جو حساب شريعت جي مطابق استعمال ڪري پر پنهنجو ڪاروبار شمسي مهينن جي لحاظ سان هلائي مگر شرط اهو آهي ته مجموعي طور مسلمانن ۾ چنڊ جي لحاظ سان حساب جاري رهي تانته رمضان ۽ حج وغيره جا وقت معلوم ٿيندا رهن ائين نه ٿئي جو مسلمان کي جنوري، فيبروري وغيره کان سواءِ ڪو مهينو ئي معلوم نه هجي فقهاءِ ڪرام چنڊ جي لحاظ سان مهينا ۽ تاريخون ڄاڻڻ کي فرض ڪفايه قرار ڏنو آهي. ۽ ان ۾ به ڪوشڪ ناهي ته اڳين سڀني نبين ۽ حضور پاڪ صلي الله عليه وسلم ۽ خلفاءِ راشدين به چنڊ جي تاريخن سان حساب

هلايو هو انهن جي اتباع به برکت ۽ ثواب جو باعث آهي الغرض ته مذڪوره آيت ۾ الله جل جلاله جي قدرت ۽ حڪمت جو ڪجهه بيان آهي ته ان روشنيءَ ڏيڻ لاءِ به عظيم الشان خزانا پيدا فرمايا آهن ۽ هر هڪ جي رفتار لاءِ اهڙيون منزلون مقرر ڪيون آهن جن سان سال، مهينا، تاريخون ۽ وقت جي هڪ هڪ منٽ کي معلوم ڪري سگهجي ٿو نه ڪڏهن انهن جي رفتار ۾ فرق اچي ٿو، نه ڪڏهن اڳتي پوئتي ٿين ٿا، نه ڪڏهن انهن جي مشينن کي مرمت لاءِ وقفو ڏيڻ جي ضرورت آهي، نه گرسنگ جو لاچار آهي ۽ نه اهي گسي پڇن ٿيون- جنهن شان سان ڪين الله تعاليٰ هلايو آهي هلي رهيا آهن (١)

”مَا خَلَقَ اللَّهُ ذَٰلِكَ إِلَّا بِالْحَقِّ يُفَصِّلُ الْآيَاتِ لِقَوْمٍ يَعْلَمُونَ“ نه پيدا ڪيو انهن کي الله مگر حق سان ان قوم لاءِ جيڪي ڄاڻن ٿا نشانيون کولي کولي بيان ڪري ٿو- يعني الله تعاليٰ اهي سڀ شيون بي فائده ۽ اجايون پيدا نه ڪيون آهن انهن جي پيدا ڪرڻ ۾ وڏيون حڪمتون ۽ انسانن لاءِ بي شمار فائدا آهن ۽ الله تعاليٰ اهي پنهنجي قدرت جون نشانيون ۽ دلائل کولي کولي انهن ماڻهن کي ٻڌائي رهيو آهي جيڪي عقل ۽ علم رکن ٿا. ”إِنَّ فِي اخْتِلَافِ اللَّيْلِ وَالنَّهَارِ وَمَا خَلَقَ اللَّهُ فِي السَّمَاوَاتِ وَالْأَرْضِ لَآيَاتٍ لِّقَوْمٍ يَتَّقُونَ“ بيشڪ رات ۽ ڏينهن جي ڦيرڦار ۽ انهن شين ۾ جيڪي الله آسمانن ۽ زمينن ۾ پيدا ڪيون آهن ان قوم لاءِ نشانيون آهن جيڪي ڊڄن ٿا.

”آيَتِ“ مان مراد الله تعاليٰ جي وجود، وحدانيت ۽ خالقيت جا دلائل آهن جن تي غور ڪرڻ سان ثابت ٿئي ٿو ته عقيدا ۽ اعمال به اهي رڪجن ۽ ڪجن جيڪي پاڻ فرمايا اٿس (٢) ۽ ان مان آخرت جي جهان جا دلائل به ثابت آهن. ڇو ته جنهن حڪمت واري ذات انهن سڀني شين کي انسان جي لاءِ ٺاهي هڪ مضبوط ۽ محڪم نظام جو پابند ڪيو آهي ان کان اهو ڪيئن ٿيندو جو ساري دنيا جي مخدوم انسان کي محض ڪاڻڻ، پيئڻ وغيره لاءِ پيدا ڪيو هجي، ۽ ان جي ذمي ڪي فرائض نه رکيا هجنس، ۽ جڏهن ان تي فرض رکيا اٿس ته انهن کي ادا ڪندڙن ۽ نه ادا ڪندڙن جو حساب ٿئي فرض ادا ڪندڙن کي سهڻو بدلو ۽ فرض نه ادا ڪندڙن کي سزا ملي ان جي لاءِ ضروري هو ته هڪ ڏينهن مقرر ڪيو وڃي ۽ اهو قيامت جو ڏينهن آهي. جنهن جو هڪ نالو آخرت جو ڏينهن به آهي

إِنَّ الَّذِينَ لَا يَرْجُونَ لِقَاءَنَا وَرَضُوا بِالْحَيَاةِ الدُّنْيَا وَاطْمَأَنَّنُوا

بيشڪ اهي شخص جيڪي نٿا اميد رکن ملڻ اسان جي جي ۽ راضي ٿيا حياتي دنيا جي سان ۽ مطمئن ٿيا

بِهَا وَالَّذِينَ هُمْ عَنْ آيَاتِنَا غِفلُونَ ۝ أُولَٰئِكَ مَا وَاهُمُ النَّارُ

ان سان ۽ اهي شخص جيڪي اهي آيتن اسان جن کان غافل آهن اهي جاءِ انهن جي (جهنم جي) باهه آهي

بِمَا كَانُوا يَكْسِبُونَ ۝

ان سببان جيڪو ڪيائون ٿي.

تفسير

اڳين آيتن ۾ قيامت جي قائل ڪرڻ جا دليل بيان ڪيا ويا يَبْدُوهُ الْخَلْقَ ثُمَّ يُعِيدُهُ ۽ هنن آيتن ۾ انهن ماڻهن جو ذڪر آهي جيڪي انهن تي غور نٿا ڪن ۽ قيامت جي ڏينهن قائل ٿيڻ ۽ ان ۾ جزا ۽ سزا ملڻ جو انڪار ڪريو ويٺا آهن گویا هدايت جي ذڪر کان پوءِ ان مان فائدو نه وٺڻ وارن جو بيان ٿي رهيو آهي. فرمان عالي شان آهي. إِنَّ الَّذِينَ لَا يَرْجُونَ لِقَاءَنَا وَرَضُوا بِالْحَيَاةِ الدُّنْيَا وَاطْمَأَنَّنُوا بِهَا بيشڪ اهي شخص جيڪي اسان جي ملڻ جي اميد نٿا رکن ۽ دنيا جي حياتيءَ تي راضي ۽ ان سان مطمئن آهن. مقصد ته اهي بارگاهه الاهيءَ ۾ پيش ٿيڻ ۽ حساب ڏيڻ جا قائل ناهن ۽ اخروي زندگيءَ جي مقابلي ۾ دنيوي زندگيءَ تي مطمئن ۽ مست آهن وَالَّذِينَ هُمْ عَنْ آيَاتِنَا غَافِلُونَ ۽ اهي شخص جيڪي اسان جي آيتن کان غافل آهن. آيَات (نشانيون) مان مراد قرآني آيتون ۽ نبي ڪريم صلي الله عليه وسلم جن جي مقدس ذات آهي پاڻ سرتاپا الله جل جلاله جي نشاني آهن ۽ سندن معجزا جيڪي رب جي قدرت ۽ رحمت جا نشان آهن سڀئي آهن. ۽ انهن کان غفلت مان مراد بي خبري نه پر انڪار ڪرڻ واري غفلت آهي. أُولَٰئِكَ مَا وَاهُمُ النَّارُ بِمَا كَانُوا يَكْسِبُونَ اهي انهن جي جاءِ (جهنم جي) باهه آهي ان سببان جيڪو ڪيائون ٿي. مطلب ته سندن برن

عقيدن ۽ ٻڃڙن عملن جي ڪري سندن جاءِ جهنم جي پڙ ڪندڙ باهه آهي.
 فائدو- قيامت جي ڏينهن الله تعالىٰ جي بارگاهه ۾ پيش ته سڀ انسان ٿيندا پر ان
 پيش ٿيڻ جون صورتون مختلف هونديون ڪافرن جي ملاقات قهر ۽
 غضب سان هوندي گنهگار مومنن جي حاضري ان تي مغفرت ۽ ڪرم ڪرڻ جي
 لاءِ هوندي نيڪو ڪارن جي حاضري خصوصي رحمت ۽ فضل حاصل ڪرڻ لاءِ
 هوندي ۽ محبوبن جي ملاقات محبت ۽ الفت واري انداز سان هوندي.

إِنَّ الَّذِينَ آمَنُوا وَعَمِلُوا الصَّالِحَاتِ يَهْدِيهِمْ رَبُّهُمْ بِإِيمَانِهِمْ

بيشڪ جن ايمان آندو ۽ ڪيائون پلا ڪم هدايت ڪندو انهن کي رب انهن جو سببان ايمان انهن جي

تَجْرِي مِنْ تَحْتِهِمُ الْأَنْهَارُ فِي جَنَّاتِ النَّعِيمِ ① دَعَوَاهُمْ

وهن ٿيون هيٺان انهن جي نهرون بهشتن نعمتن جي ۾، دعا انهن جي

فِيهَا سُبْحَانَكَ اللَّهُمَّ وَتَحِيَّتُهُمْ فِيهَا سَلَامٌ ۖ وَآخِرُ دَعْوَاهُمْ

انهن ۾ (هيءُ آهي) پاڪائي آهي تنهنجي اي الله! ۽ ملاقات انهن جي ان ۾ سلام آهي ۽ پڄاڻي دعا انهن جي ان ۾

أَنَّ الْحَمْدُ لِلَّهِ رَبِّ الْعَالَمِينَ ②

هيءُ آهي ته سڀ ساراهه ثابت آهي الله رب جهانن جي لاءِ.

تفسير

اڳين آيتن ۾ ڪافرن جي ٻرن عقيدن ۽ ٻڃڙن عملن جو مختصر ذڪر هرو تانه
 ماڻهو ان کان بچڻ هاڻي انهن جي مقابلي ۾ مومنن جي سهڻن عقيدن ۽ ڀلن
 عملن جو ذڪر ٿي رهيو آهي. فرمان ايزدي آهي إِنَّ الَّذِينَ آمَنُوا وَعَمِلُوا الصَّالِحَاتِ
يَهْدِيهِمْ رَبُّهُمْ بِإِيمَانِهِمْ تَجْرِي مِنْ تَحْتِهِمُ الْأَنْهَارُ فِي جَنَّاتِ النَّعِيمِ بيشڪ
 جن ايمان آندو ۽ پلا ڪم ڪيا ان ايمان جي ڪري سندن رب کين هدايت
 ڪندو سندن هيٺان نعمتن واري بهشت ۾ نهرون وهن ٿيون. مطلب ته

ايمان آڻڻ ۽ نيڪن عملن جي برڪت سان منزل مقصود تي آسانيءَ سان پهچندا. ۽ اها جنت ملندڙن جنهن ۾ آرام، سڪون ۽ هيٺان وهندڙ نهرن وارا باغ هوندا. ذهن نشين ڪرڻ گهرجي ته هن آيت ۾ آيل لفظ ”يُهْدِيهِمْ“ هدايت مان ورتل آهي هدايت جي مشهور معنيٰ آهي رستو ٻڌائڻ ۽ رستو ڏيکارڻ ۽ ڪڏهن منزل مقصود تائين پهچائڻ کي به هدايت سڏيندا آهن هتي اهائي معنيٰ مراد آهي يعني جنت ۾ پهچائڻ جنهن جي وضاحت پويان آيلن لفظن مان ٿي رهي آهي- ”دَعَوَاهُمْ فِيهَا سُبْحَانَكَ اللَّهُمَّ“ انهن جي ان ۾ دعا هيءَ آهي: پاڪائي آهي تنهنجي يا الله! هتي دعويٰ جو لفظ دعا جي معنيٰ ۾ آيل آهي.

سوال- دعا حرف عام ۾ ڪنهن شيءِ جي درخواست ۽ ڪنهن مقصد جي طلب ڪرڻ کي چيو ويندو آهي، ”سُبْحَانَكَ اللَّهُمَّ“ ۾ نڪا درخواست آهي نه ڪنهن مقصد جي طلب. ان کي ڪهڙي حيثيت سان دعا سڏيو ويو آهي؟

جواب- ان ڪلمي سان اهو ٻڌائڻ مقصود آهي ته جنتن کي جنت ۾ هراحت ۽ هر دل گهريو مطلب خود بخود حاصل هوندو ڪنهن شيءِ جي گهرڻ يا طلب ڪرڻ جي ڪين ضرورت نه پوندي ان جي ڪري درخواست، طلب ۽ دعا جي معروف معنيٰ جي بجاءِ انهن جي زبان تي صرف الله تعاليٰ جي تسبيح هوندي ۽ اها به دنيا وانگر ڪنهن عبادت جي فريضه ادا ڪرڻ وانگر نه پر صرف ان ڪلمي جي لذت حاصل ڪرڻ لاءِ ائين چوندا رهندا.

۽ ڪن مفسرن جو قول آهي ته جنتي جڏهن ڪنهن شيءِ جي سوال ڪرڻ جو ارادو ڪندا ته تسبيح پڙهندا. (١) ۽ مقاتل بن حيان جو قول آهي ته: جنت وارا جڏهن طعام گهرائڻ چاهيندا ته ”سُبْحَانَكَ اللَّهُمَّ“ چوندا پوءِ سندن خدمت لاءِ ڏهه هزار خادم سون جون پليٽون کڻي ايندا هڪ هڪ پليٽ ۾ جيڪو طعام هوندو اهو ٻيءَ ۾ نه هوندو. ۽ اهي انهن سڀني مان ڪائيندا (٢) ”وَتَحِيَّتُهُمْ فِيهَا سَلَامٌ“ وَآخِرُ دَعْوَاهُمْ اِنَّ الْحَمْدَ لِلّٰهِ رَبِّ الْعَالَمِينَ“ اتي سندن (ملاقات ۾) مرحبا سلام آهي ۽ سندن دعا جي پڄاڻي (هيءَ آهي ته) سڀ ساراهه الله تعاليٰ جهانن جي رب لاءِ ثابت آهي هن جي وضاحت ڪندي ڪن مفسرن فرمايو آهي ته: جنت وارن وٽان جڏهن پرواز ڪندي ڪو پکي لنگهندو ۽ ان جي ڪاٺ جي اشتها ڏيکاريندا (ته اهو کين ڪاٺ لاءِ پيش ڪيو ويندو) پوءِ

جڏهن ڪائيندا ته الله جو حمد ڪندا. اشتها جواظهار تسبيح سان ۽ ختم حمد سان هوندو- (١) هڪ ٻئي جي مرجبا سلام سان ڪندا يا اهو سلام انهن جي لاءِ رب العزة جل جلاله جي طرفان هوندو- جيئن سورة يس ۾ آيو آهي، "سَلَامٌ قَوْلًا مِّن رَّبِّ رَحِيمٍ" (٢) يا جنت ۾ داخل ٿيڻ وقت ملائڪ ڪين سلام چوندا جيئن سورة الزمر ۾ ارشاد آهي، "وَسَيَقُ الَّذِينَ اتَّقَوْا رَبَّهُمْ إِلَى الْجَنَّةِ زُمَرًا حَتَّىٰ إِذَا جَاءُوهَا وَفُتِحَتْ أَبْوَابُهَا وَقَالَ لَهُمْ خَزَنَتُهَا سَلَامٌ عَلَيْكُمْ طِبْتُمْ فَادْخُلُوهَا خَالِدِينَ" ۽ جيڪي پنهنجي رب کان ڊڄن ٿا جنت ڏانهن ٽولا ٽولا ڪري هلايا ويندا تانجو جڏهن اتي ايندا ۽ ان جا دروازا کوليا ويندا ۽ ان جا خازن ڪين چوندا ته اوهان تي سلام آهي اوهان پلارا هيئون ۾ هميشه رهڻ لاءِ داخل ٿيو. (٣)

وَلَوْ يَعْلُ اللَّهُ لِلنَّاسِ الشَّرَّ اسْتَعْبَالَهُمْ بِالْخَيْرِ لَقُضِيَ

۽ جيڪڏهن جلد مرڪلي ها الله واسطي ماڻهن جي مدائي مثل ٽڪري گهرڻ انهن جي پلائيءَ کي ته البته پورو ڪيو وڃي ها

إِلَيْهِمْ أَجَلُهُمْ فَنَذَرَ الَّذِينَ لَا يَرْجُونَ لِقَاءَنَا فِي طُعْيَانِهِمْ

انهن لاءِ مدو انهن جو پوءِ ڇڏيون ٿا انهن کي جو نٿا اميد رکن اسان جي ملڻ جي گمراهي پنهنجي ۾

يَعْمَهُونَ ۝ وَإِذَا مَسَّ الْإِنْسَانَ الضُّرُّ دَعَانَا لِجَنبِهِ أَوْ قَاعِدًا

ٿا حيران ٿي ۽ جڏهن پهچي ٿي انسان کي تڪليف ته سڏي ٿو اسان کي پنهنجي پرياسي يا ويڻي

أَوْ قَائِمًا فَلَمَّا كَشَفْنَا عَنْهُ ضُرَّهُ مَرَّ كَأَن لَّمْ يَدْعُنَا إِلَىٰ ضُرِّ

بابئي پوءِ جڏهن لائي سون ان کان تڪليف ان جي ته لنگهيو ڇڻ ته اسان کي سڏيو ٿي نه هيائين ان تڪليف ڏانهن

مَسَّهُ كَذَٰلِكَ زِينٌ لِّلْمُسْرِفِينَ مَا كَانُوا يَعْمَلُونَ ۝

جيڪا ان کي پهتي هئي اهڙي طرح سينگارو ويو حد کان لنگهندڙن جي لاءِ جيڪي ڪندا هئا.

تفسير

اڳين آيتن ۾ ڪافرن جي انڪار، اعتراض ۽ بتن کي سفارشي سمجهڻ واري ذهن جي ترديد هئي ۽ هتي حضور ڪريم صلي الله عليه وسلم جي ان سوال جو جواب ڏنو ويو آهي ته جيڪڏهن اوهان سچا نبي آهيو ته عذاب الاهي ڇو نٿو اچي؟

شان نزول

هڪ ڀيري نصر بن حارث پنهنجي قوم کي ڪفر تي مضبوطي ڏيکارڻ لاءِ دعا گهري ته: يا الله! جيڪڏهن اسلام واقعي سچو دين آهي ۽ اسان ان کي قبول نه ڪيو آهي ته اسان تي غيبي پٿر وساءِ۔ ان جي جواب ۾ هيءَ آيت نازل ٿي (١) حضرت ابن عباس رضي الله عنهما فرمايو آهي ته: هيءَ آيت ان شخص جو حال بيان ڪرڻ لاءِ ٿي آهي

جيڪو ڪافي وڏو وقت پنهنجي اهل اولاد کي چوندو آهي ته: الله تعاليٰ اوهان تي لعنت ڪري، اوهان ۾ برڪت نه وجهي ۽ قتادة جو قول آهي ته هيءَ آيت ان شخص جي حال کي بيان ڪري رهي آهي جيڪو پاڻ کي پڻيندو آهي (٢) فرمان عالي شان آهي، وَلَوْ يَعْلَمُ اللَّهُ لِلنَّاسِ الشَّرَّ اسْتَعْبَاهُمْ بِالْخَيْرِ لَفَضَّلَ إِلَيْهِمْ أَجْلَهُمْ ۽ جيڪڏهن الله ماڻهن تي مدائي ائين جلد موڪلي ها جيئن اهي چڱائي تڪڙي گهرن ٿا ته سندن لاءِ ڏنل مدو پورو ڪيو وڃي ها۔ مطلب ته جيئن عذاب الاهيءَ جي پاڻ گهر ڪئي هئائون يا انسان تڪڙ ۽ ڪاوڙ ۾ پاڻ کي يا پنهنجي اهل عيال کي بد دعا ڪندو آهي يا پنهنجي لاءِ چڱائي جلد گهرندو آهي الله تعاليٰ به انهن تي تڪڙو عذاب موڪلي ها ته انهن لاءِ رکيل عذاب جو مدو جلد پورو ڪري هڪدم کين هلاڪ ڪري ماري ڇڏي ها (٣) فَنَذَرَ الَّذِينَ لَا يَرْجُونَ لِقَاءَنَا فِي طُغْيَانِهِمْ يَعْمَهُونَ پوءِ جيڪي اسان جي ملڻ جي اميد نٿا رکن انهن کي ڀڙ ڏسي ڇڏي ڏيون ٿا پنهنجي سرڪشيءَ ۾ حيران ڦرن ٿا۔ مطلب ته ماڻهو ڪٿي ڪيتري به سرڪشي ڪن ٿا پر الله تعاليٰ جو طريقو اهو آهي ته انهن کي

پاڻ سنڀالڻ جو موقعو ڏيندو آهي بار بار خبردار ڪرائيندو آهي ته من رجوع ڪن واپس ٿين پر جڏهن رجوع جي سوچ ئي نه رکندا آهن ته پوءِ ڪين سندن ڪيلن عملن جي سزا ڏيڻ واري قانون کي نافذ ڪندو آهي- (١) "وَاذْأَمَسَّ الْإِنْسَانُ الضُّرَّ دَعَانَا لِجَنبِهِ أَوْ قَاعِدًا أَوْ قَائِمًا فَلَمَّا كَشَفْنَا عَنْهُ ضُرَّهُ مَرَّ كَانُ لَمْ يَدْعُنَا إِلَى ضَرِّمْسَةٍ" ۽ جڏهن انسان کي تڪليف پهچي ٿي ته اسان کي پاسي پر يا ويٺي يا بيٺي سڏي ٿو، پوءِ جڏهن ان کان اها تڪليف لائي سون ته ائين لنگهي ٿو وڃي ڇڻ ته اسان کي ان تڪليف لاهڻ لاءِ جيڪا ڪيس پهتي هئي سڏيو ئي نه هيائين- مطلب ته تڪليف لاهڻ کان پوءِ پاڻ ڪي مستغني ۽ لاپرواهه سمجهي ٿو- (٢) "كَذَٰلِكَ زَيْنٌ لِّلْمُسْرِفِينَ مَا كَانُوا يَعْمَلُونَ" اهڙي طرح حد کان لنگهندڙن جي لاءِ اهي ڪم سينگاريا ويا جيڪي ڪندا هئا. مطلب ته جيڪي اسراف ۽ حد کان لنگهڻ جا عادي آهن انهن جي بگڙيل فطرت ۽ مسخ ٿيل ذهنييت انهن گناهن ۾ وڏو حسن ۽ جاذبيت محسوس ڪندي آهي جنهن ڪردار جي سبب اهو هلاڪت ۾ پيو هو ۽ جنهن گناه سندس زندگي زهر بنائي هئي هي وري به اوڏانهن وڃي رهيو آهي.

وَلَقَدْ أَهْلَكْنَا الْقُرُونَ مِنْ قَبْلِكُمْ لَمَّا ظَلَمُوا وَجَاءَتْهُمْ

۽ البته تحقيق هلاڪ ڪيون اسان قومون اڳي اوهان کان جڏهن حد کان لنگهيا ۽ آيا انهن وٽ

رُسُلُهُمْ بِالْبَيِّنَاتِ وَمَا كَانُوا لِيُؤْمِنُوا ۚ كَذَٰلِكَ نَجْزِي الْقَوْمَ

رسول انهن جا چئن دليلن سان ۽ نه هئا تائنه ايمان آڻڻ اهڙي طرح بدلو ڏيون ٿا

الْمُجْرِمِينَ ۚ ثُمَّ جَعَلْنَاكُمْ خَلَائِفَ فِي الْأَرْضِ مِنْ بَعْدِهِمْ

مجرم قوم کي ان کان پوءِ بنايو سون اوهان کي نائب زمين تي پڄاڻان انهن جي

لِنَنْظُرَ كَيْفَ تَعْمَلُونَ ﴿٣٤﴾ وَإِذَا تُلِيَتْ عَلَيْهِمْ آيَاتُنَا بَيِّنَاتٍ قَالَ

تانه ڏسون ته ڪهڙي طرح ٿا عمل ڪيو ۽ جڏهن پڙهيون ٿيون وڃن انهن تي آيتون اسان جون روشن ته چيو

الَّذِينَ لَا يَرْجُونَ لِقَاءَنَا أَتَيْتَ بِقُرْآنٍ غَيْرِ هَذَا أَوْ بَدَّلَهُ قُلْ

انهن جو نتا اميد رکن اسان جي ملڻ جي ته آڻ تون قرآن سواءِ هن جي يا مٽاءِ ان کي فرماو

مَا يَكُونُ لِي أَنْ أَبَدِّلَهُ مِنْ تِلْكَ نَفْسِي إِنْ أَتَيْتُ إِلَّا مَا يُوحَىٰ

نٿو هجي مون وٽ هي (اختيار) ته مٽايان ان کي پنهنجي ذات جي طرفان نٿو تبعداري ڪيان مان مگر ان جي جو وحي ٿو ڪيو وڃي

إِلَيَّ إِنِّي أَخَافُ إِنْ عَصَيْتُ رَبِّي عَذَابٌ يَوْمٍ عَظِيمٍ ﴿٣٥﴾

مون ڏانهن بيشڪ مان ڊڄان ٿو جيڪڏهن بهي فرمائي ڪئي مون رب پنهنجي جي عذاب وڏي ڏينهن جي کان.

تفسير

اڳين آيت جي آخر ۾ ارشاد ٿيو ته ڪافرن کي انهن جا برا عقيدا ۽ برا عمل نهايت پسند آهن ۽ هنن آيتن ۾ ٻڌايو ويو آهي ته انهن براين جو انجام هلاڪت آهي فرمان مبارڪ آهي. "وَلَقَدْ أَهْلَكْنَا الْقُرُونُ مِنْ قَبْلِكُمْ لَمَّا ظَلَمُوا وَجَاءَتْهُمْ رُسُلُهُم بِالْبَيِّنَاتِ وَمَا كَانُوا لِيُؤْمِنُوا"

۽ البته تحقيق اوهان کان اڳي قومون هلاڪ ڪيون سون جڏهن حد کان لنگهيا. ۽ انهن وٽ انهن ڏانهن موڪليل رسول روشن دليلن سان آيا ۽ (پراهي) ايمان آڻڻ وارا نه هئا. هنن جملن ۾ مڪه وارن کي متنبه ڪيو ويو آهي ته اوهان جيڪا روش اختيار ڪئي آهي اها ڪنهن عقلمند ۽ عاقبت انديش انسان جي روش ناهي. ياد رکو اوهان کان اڳي به اهڙي قسم جا ماڻهو گذريا آهن اسان انهن کي به سمجهڻ ۽ پير سنڀالڻ جي لاءِ ڪافي مهلت ڏني ۽ انهن وٽ اسان جا موڪليل پيغمبر عليهم السلام روشن دليل ڪڍي آيا ڪين هدايت

ڪيائون پر جڏهن انهن ايمان نه آندو ته انهن کي هلاڪ ڪري ڇڏيوسين ۽ اهڙا تباهه ٿي ويا جو سندن نالو نشان ئي نه رهيو. ”كَذَٰلِكَ نَجْزِي الْقَوْمَ الْمُجْرِمِينَ“ اهڙيءَ طرح مجرم قوم کي به بدلڻو ڏيندا سون. مطلب ته صرف اڳين کي هلاڪ نه ڪيوسين پر جيڪا به قوم جرم ڪندي ۽ هدايت ڪرڻ ۽ سمجھائڻ کان پوءِ به نه سڌرندي ته انهن کي به ائين هلاڪ ڪري ڇڏيندا سون. هتي مجرمين مان مراد ڪافر آهن ۽ قوم جو لفظ ان جي ڪري آندو ويو آهي ته عام عذاب صرف هڪ يا ٻن مجرمين جي ڪري نه پر جڏهن پوري قوم ڏوه ڪندي آهي تڏهن ايندو آهي.

”ثُمَّ جَعَلْنَا كُم مِّن بَعْدِهِمْ لِنَنْظُرَ كَيْفَ تَقْعَلُونَ“ ان کان پوءِ اوهان کي انهن کان بعد زمين تي نائب بنايوسون تانته ڏسون ته ڪيئن عمل ڪيو ٿا. مطلب ته اي مخاطبو! اوهان ان عذاب سان هلاڪ ڪيل قومن جا جاءِ نشين بنيا ويا آهيو قدرتي نگاهه هر وقت اوهان کي ڏسي رهي آهي ته ڪهڙا عمل ڪيو ٿا. جيڪڏهن اوهان سچ، عدل ۽ انصاف جون تقاضائون پوريون ڪندي نيڪيون وڌائي برائيون ختم ڪيون ته اوهان کي ڪابه تڪليف نه ايندي پر جي بد عقيدا ۽ برا عمل اختيار ڪيو ته پوءِ اوهان لاءِ به ساڳي سزا تيار آهي ان کان بچي نه سگهندو. ”وَإِذَا تَنَالَىٰ عَلَيْهِمْ آيَاتُنَا بَيِّنَاتٌ قَالَ الَّذِينَ لَا يَرْجُونَ لِقَاءَنَا إِنَّا بُرْءَانٌ غَيْرِ هَٰذَا أَوْبَدِلْهُ“ جڏهن انهن جي اڳيان اسان جون روشن دليلن سان آيتون پڙهيون ٿيون وڃن ته جيڪي اسان جي ملڻ جي اميد نٿا رکن چون ٿا ته هن کان سواءِ ٻيو قرآن آڻ يا ان کي مٽاءِ. ڪافرن جي اڳيان جڏهن حضور ڪريم صلي الله عليه وسلم جن قرآن ڪريم جون آيتون پڙهي روشن دليل بيان ڪري ڪين حق ڏي سڏيندا هئا ته چوندا هئا نيڪ آهي اسين اوهان جو ساٿ ڏيڻ لاءِ تيار آهيون پر ان شرط سان ته ياته قرآن ٻيو آڻ جنهن ۾ اسان جي بتن جي مخالفت نه هجي يا ان ۾ ئي اسان جي ڪري ڪجهه تبديليون ڪر. جڏهن ته انهن کي رسالت ۽ نبوت جي ذميدارين جي خبر ئي نه هئي تڏهن الله تعاليٰ انهن کي جواب ڏيڻ لاءِ پنهنجي محبوب ڪريم صلي الله عليه وسلم کي فرمايو. ”قُلْ مَا يَكُونُ لِي أَنْ أَبَدِلَهُ مِنْ تِلْكَ نَفْسِي إِنْ اتَّبَعَ الْأَمَائِيُّوهُنَّ إِلَيَّ“ فرماء ته: مون کي اهو اختيار نه آهي جو ان (قرآن ڪريم) کي پنهنجي ذات جي طرفان بدلايان مان ته ان جي تابعداري ڪيان ٿو

جيڪو مون ڏانهن وحي ڪيو ٿو وڃي.

مطلب ته اوهان جي ان خواهش کي مان پورو نه ڪري سگهندس منهنجي وس کان اها ڳالهه مٿي آهي جو الله تعاليٰ جي قرآن ۾ پنهنجي طرفان تبديلي ڪيان، ”إِنِّي أَخَافُ أَنْ عَصَيْتَ رَبِّي عَذَابٌ بِسُوءِ عَظِيمٍ“ جيڪڏهن مون پنهنجي رب جي (معاذ الله) بي فرماني ڪئي ته مان وڏي ڏينهن (قيامت) جي عذاب کان بچان ٿو. مطلب ته اوهان بي فرمانيءَ ۽ گناهه جي جرئت ڪندا آهيو مون کان اهو نٿي سگهندو ان جي قهر ۽ غضب جي ڀرندڙ باهه کي اوهان ڪونه ٿا ڏسو مان ڏسان ٿو۔ ان جي ڪري ان جي ڪلام ۾ ڪابه تبديلي نه ڪندس.

فائدا

۱۔ مسلمانن کي گهرجي ته اڳين هلاڪ ٿيل قومن جون حالتون پڙهن، ڀٽن ۽ انهن مان عبرت وٺن انهن جهڙا عمل نه ڪن جيئن ”وَلَقَدْ أَهْلَكْنَا الْقُرُونَ“ مان سبق ملي رهيو آهي.

۲۔ ”لَمَّا ظَلَمُوا“ (جڏهن حد کان لنگهيا) مان ثابت ٿيو ته الله تعاليٰ جو عذاب ان تي ايندو آهي جيڪو ظلم ڪري عذاب گهرندو آهي ها ان جو ڪرم عمل کان سواءِ به ٿيندو آهي.

۳۔ ”وَإِذَا تَتَلَا عَلَيْهِمْ“ مان ثابت ٿيو ته جن ڪافرن جي ايمان آڻڻ جي اميد نه آهي انهن کي به قرآن ڪريم ٻڌائي ايمان آڻڻ جي دعوت ڏجي جيتوڻڪ اهي ايمان نه آڻيندا پر قرآن پاڪ ٻڌائيندڙ ۽ کين ايمان ڏانهن سڏيندڙ جي محنت ضايع نه ٿيندي ان کي الله تعاليٰ دين جي دعوت جو اجر عطا فرمائيندو.

۴۔ ”مَا يَكُونُ لِي أَنْ أَبَدِلَهُ“ (مون کي اختيار نه آهي ته مان قرآن ۾ تبديلي ڪيان) ان مان واضح ٿيو ته ڪنهن جي ذاتي خيال ۽ راءِ سان قرآن مجيد بدلجي نه سگهندو جيڪڏهن پاڻ کي عقلمند سڏائڻ وارا روءِ زمين جا سڀ گڏ ٿين ۽ قرآن پاڪ جي ڪنهن حڪم جي خلاف راءِ ڏين ته اها راءِ ڪفر آهي قرآن پاڪ جي حڪم کي نه ڇڏبو. (۱)

قُلْ لَوْ شَاءَ اللَّهُ مَا تَلَوْتُهُ عَلَيْكُمْ وَلَا أَدْرَاكُمْ بِهِ فَقَدْ لَبِثْتُ

فرما ۛ جيڪڏهن گهري ها الله ته نه پڙهان ها اهو اوهان تي ۛ نه مطلع ڪري ها اوهان کي ان تي پوءِ

فِيكُمْ عُمْرًا مِّنْ قَبْلِهِ أَفَلَا تَعْقِلُونَ ﴿١٦﴾ فَمَنْ أَظْلَمُ مِمَّنْ افْتَرَىٰ

تحقيق رهيس مان اوهان ۾ زندگي ان کان اڳي ڇا پوءِ نٿا عقل رکو پوءِ ڪير آهي وڌيڪ ظالم

عَلَى اللَّهِ كَذِبًا أَوْ كَذَّبَ بِآيَاتِهِ إِنَّهُ لَا يُفْلِحُ الْمُجْرِمُونَ ﴿١٧﴾

ان کان جو ٺاهيائين الله تي ڪوڙ يا ڪوڙو ڪيائين آيتن ان جي کي بيشڪين ڪامياب ٿيندا مجرم

وَيَعْبُدُونَ مِن دُونِ اللَّهِ مَا لَا يَضُرُّهُمْ وَلَا يَنْفَعُهُمْ وَيَقُولُونَ

ۛ عبادت ڪن ٿا سواءِ الله جي ان جي جو نٿو نقصان ڏي انهن کي ۛ نٿو نفعو ڏي انهن کي ۛ چون ٿا

هُوَ إِلَّا شُفَعَاوُنَا عِنْدَ اللَّهِ قُلْ أَتُنَبِّئُونَ اللَّهَ بِمَا لَا يَعْلَمُ فِي

ته هي سفارشي اسان جا آهن الله وٽ فرما ۛ ڇا خبر ڏيو ٿا الله کي ان جي جو نٿو ڄاڻي

السَّمَاوَاتِ وَالْأَرْضِ سُبْحَانَهُ وَتَعَالَىٰ عَمَّا يُشْرِكُونَ ﴿١٨﴾

آسمانن ۾ ۛ زمين ۾؟ پاڪائي آهي ان جي ۛ مٿاهون ٿيو ان کان جو شرڪ ڪن ٿا.

تفسير

اڳين آيتن ۾ ڪافرن جي ان مطالبي جي ترديد ڪئي وئي ته ڇو قرآن آڻيو يا ان ۾ تبديلي ڪيو ۛ هنن آيتن ۾ ٻڌايو ويو آهي ته مان هي قرآن به اوهان کي پنهنجي طرفان نٿو ٻڌايان صرف رب پاڪ جي حڪم سان ٻڌايان ٿو جيڪڏهن اهو حڪم نه ڪري ها ته مان اهو به اوهان جي اڳيان تلاوت نه ڪيان ها۔ ارشاد عالي آهي، ”قُلْ لَوْ شَاءَ اللَّهُ مَا تَلَوْتُهُ عَلَيْكُمْ وَلَا أَدْرَاكُمْ بِهِ“ فرما ۛ ته جيڪڏهن الله گهري ها ته مان اوهان جي اڳيان

ان جي نه تلاوت ڪيان ها ۽ نه (اهو پاڻ) اوهان کي ان تي مطلع ڪري ها۔ اهو ته ان جو فضل ۽ اوهان تي رحمت آهي جو مون کي اوهان جي اڳيان قرآن پاڪ جي تلاوت جو امر ڪيو اٿس ۽ اوهان کي ان جي معنيٰ ۽ مراد سمجهڻ لاءِ عقل ۽ ادراڪ عطا فرمايو اٿس۔ (١) پر ان هوندي به مڃيو نٿا۔ "فَقَدْ لَبِثْتُ فِيكُمْ عُمُرًا مِّنْ قَبْلِهِ أَفَلَا تَعْقِلُونَ" پوءِ تحقيق اوهان ۾ ان کان اڳي مون زندگي گذاري آهي. ڇا (اڃان به) نٿا سمجهو؟ مطلب ته هن کان اڳ ۾ چاليهه سال عمر جا اوهان ۾ گذاريا اٿم ۽ ايتري وڏي عرصي ۾ مون اوهان کي نه قرآن پڙهي ٻڌايو نه اسلام جي دعوت ڏني ڇا اڃان نٿا سمجهو؟ ته جيڪڏهن مان پنهنجي طرفان ناهي ڪجهه پڙهان يا ڪيان ها ته اڳمر نه ڪيان ها؟ غور ڪيو عقل کان ڪم وٺو ۽ يقين ڪيو ته مان هاڻي اوهان جي اڳيان الله تعاليٰ جي امر سان ان جو ڪلام تلاوت ڪندو آهيان. "فَمَنْ أَظْلَمُ مِمَّنِ افْتَرَىٰ عَلَى اللَّهِ كَذِبًا أَوْ كَذَّبَ بِآيَاتِهِ" پوءِ ان کان وڌيڪ ڪير ظالم آهي جنهن الله تي ڪوڙ ناهي هنيو يا ان جي آيتن کي ڪوڙو چيو؟ مطلب ته گناهگارن جا ڪيترائي قسم آهن ڪو ننڍو گنهگار هوندو ته ڪو وڏو پر اهو شخص وڏو گنهگار ۽ وڏو

ظالم آهي جيڪو الله تعاليٰ تي ڪوڙ هڻي پنهنجي ناهيل ڪلام کي الله جو ڪلام سڏي يا ان جي نازل ڪيل ڪتاب جي آيتن کي ڪوڙو چوي۔ هن فرمان پاڪ ۾ ڪافرن کي متنبه ڪيو ويو آهي ته غور ڪيو مون چاليهه سال نه ڪو برو ڪم ڪيو نه بتن جي لاءِ ڪنل جانور جو گوشت کاڌو نه سڄي زندگي ڪوڙ ڳالهايو نه ڪو تماشو ڏنو ۽ ايترو سراپا صدق ۽ صفا هوندي وڏي ۾ وڏو ظلم الله تعاليٰ تي ڪوڙ هڻڻ جو ڪم ڪيئن ڪندس ۽ ڪيئن پنهنجي طرفان آيتون ناهي چونڊس ته هي الله تعاليٰ جو ڪلام آهي. "إِنَّهُ لَا يُفْلِحُ الْمُجْرِمُونَ" يقيناً مجرم ڪامياب نه ٿيندا۔ مطلب ته الله تعاليٰ تي ڪوڙ هڻڻ وارا مجرم ڪامياب نه ٿيندا ۽ مان جڏهن ڪامياب آهيان ۽ ڪامياب ٿيندس ته پڪ ڄاڻو ته مان نه مجرم آهيان ۽ نه بهتان هڻندڙ، ڪوڙو آهيان۔ مان ته الله تعاليٰ جو سچو رسول ۽ محبوب نبي آهيان۔ "وَيَعْبُدُونَ مِن دُونِ اللَّهِ مَا لَا يَضُرُّهُمْ وَلَا يَنْفَعُهُمْ وَيَقُولُونَ هَؤُلَاءِ شَفَعَاؤُنَا عِنْدَ اللَّهِ" ۽ الله کان سواءِ انهن جي عبادت ڪن ٿا جيڪي نه انهن کي نفعو ٿا ڏين ۽ نه ڪو نقصان ٿا ڏين ۽ چون ٿا ته هي الله وٽ اسان جا شفاعت ڪندڙ آهن. قرآن پاڪ ۾ پاڻ کي عقلمند ۽ دانشور سمجهندڙن جي انتهائي بي عقلي ظاهر ڪئي وئي

آهي ته اهي مٽيءَ، پٿر، ۽ ٻين بي حس شين مان ٺاهيلن بتن کي پنهنجو معبود ۽ مسجد بنايو ويٺا آهن ۽ ايتري به سمجهه نٿا رکن ته بحريءَ ۽ پٿر جي روڙي مان ٺهيل جيڪي ڪنهن انسان ٺاهي رکيا آهن ڪيئن معبود ٿيڻ جا لائق بڻجندا؟ ۽ اهي پاڻ محتاج ٻين جا حاجت روا ڪيئن ٿيندا؟ ڇا انهن جي عبادت ڪرڻ شرف ۽ شان واري انسان جي توهين ٺاهي؟ علامه رازي عليه الرحمته فرمايو آهي ته تعظيم ۽ توقير ڪرڻ جو سڀ کان بلند مقام عبادت ڪرڻ آهي ۽ اها صرف ان ذات لاءِ سبونهي ٿي جنهن جا احسان ۽ انعام سڀني احسانن ۽ انعامن کان مٿي هجن جيئن حياتي، عقل، قدرت، دنوي ۽ اخروي نفعاً ۽ فائدا وغيره. اهي سڀ شيون الله وحده لاشريڪ له جون عطا ڪيل آهن ان جي ڪري اهوئي معبود بالحق ۽ سچو خدا آهي (١) ۽ هتي اهو به ٻڌايو ويو آهي ته اهي ڪافر بتن کي پنهنجو شفاعت ڪندڙ سمجهندا هئا- اها به انهن جي ناداني ۽ جهالت هئي شفاعت ته اهو ڪندو جنهن کي رب العزة جل جلاله جي بارگاه مان شفاعت ڪرڻ لاءِ اجازت ۽ اذن مليل هجي انهن بتن کي شفاعت جي نه خبر آهي نه صلاحيت نه انهن کي اجازت مليل آهي انهن ۾ اها اميد رکڻ ئي ٻيڙن کان پير گهرڻ جي بجاءِ آهي-

الله تعالیٰ جي اذن سان شفاعت حق آهي

ذهن نشين ڪرڻ گهرجي ته ڪي ڪي ماڻهو يهودين ۽ عيسائين جا ايجنٽ، الله تعالیٰ جي ڪلام قرآن ڪريم، فرقان عظيم مان اهڙيون اهڙيون آيتون جن ۾ بتن جي شفاعت جو انڪار ڪيل آهي لکي يا پڙهي الله تعالیٰ جي اذن سان سندس پيارن ٻانهن نبين عليهم السلام ۽ ولين وغيره جي شفاعت جو به انڪار ڪندا آهن اهي گمراهه، بي دين، الله تعالیٰ ۽ ان جي پياري حبيب ڪريم صلي الله عليه وسلم جي ڪيترن ئي فرمانن جا منڪر آهي شفاعت بلڪل حق آهي ڇا بتن ۽ انبياءِ عظام عليهم السلام جي الله تعالیٰ جي بارگاه ۾ مقبوليت ۽ محبوبيت برابر آهي؟ نه هرگز نه مسلمانو! انهن مڪرلن، ڌوڪي بازن کان هوشيار رهو- شفاعت جي ثبوت ۾ ڪيترن ئي آيتون ۽ نبوي صحيح حديثون آيل آهن- ”قُلْ أَتَنْبِئُونَ اللَّهَ بِمَا لَا يَعْلَمُ فِي السَّمَاوَاتِ وَالْأَرْضِ“ فرمائي ته: ڇا الله کي اها خبر ڏيو ٿا جيڪا آسمانن ۽ زمينن ۾ نٿو ڄاڻي؟ مطلب ته بتن جو شفيع هجڻ ۽ شفاعت ڪندڙ جو عبادت جي لائق هجڻ ٻئي دعوائون

غلط ۽ بي اصل آهن جن جو وقوع ۽ وجود آهي ئي ڪونه. ڇا اهڙيون ڳالهيون الله تعاليٰ کي ڄاڻايو ۽ ٻڌايو ٿا. جيڪو اهو نٿو ڄاڻي؟ يقيناً الله تعاليٰ آسمانن ۽ زمينن ۾ هر وجود ۽ واقعي کي ڄاڻي ٿو. ان جو اهو فيصلو ۽ فرمان ته بت باطل ۽ نقصان ۽ نفعي ڏيڻ واري شيءِ ناهن صحيح ۽ حق آهي. ”سُبْحَانَهُ وَتَعَالَىٰ عَنِ مَا يُشْرِكُونَ“ اهو انهن جي شرڪ کان پاڪ ۽ بلند آهي. هن عالي شان فرمان ۾ بت پرستن جي ذڪر ڪيل عقائدن جي زور سان ترديد ڪيل آهي ته انهن جي بت پرستي ۽ بتن کي سفارشي بنائڻ وارن ڪوڙن کان الله سبحانه و تعاليٰ هر طرح پاڪ آهي اهي بهتان ٿا هڻن جو انهن بي ساهن بتن کي الله تعاليٰ جو شريڪ ٿا ٺاهين (١) (معاذ الله ٿر معاذ الله)

وَمَا كَانَ النَّاسُ إِلَّا أُمَّةً وَاحِدَةً فَاخْتَلَفُوا وَلَوْلَا كَلِمَةٌ سَبَقَتْ

۽ نه هئا ماڻهو مگر ٽولو هڪ پوءِ اختلاف ڪيائون ۽ جيڪڏهن نه هجي ها حڪم جيڪو اڳي ٿيو

مِنْ رَبِّكَ لَقُضِيَ بَيْنَهُمْ فِيمَا فِيهِ يَخْتَلِفُونَ ۝ وَيَقُولُونَ لَوْلَا

رب تنهنجي جي طرفان ته فيصلو ڪيو وڃي ها سندن وچ ۾ ان ڳالهه جي باري ۾ جو ان ۾ اختلاف ڪن ٿا، ۽ چون ٿا ته ڇو نه

أُنْزِلَ عَلَيْهِ آيَةٌ مِّن رَّبِّهِ فَقُلْ إِنَّمَا الْغَيْبُ لِلَّهِ

نازل ڪئي وئي ان تي ڪا نشاني سندس رب جي طرفان پوءِ فرمائي ته: غيب ته آهي ئي الله جي لاءِ

فَأَنْتَظِرُوا إِنِّي مَعَكُمْ مِنَ الْمُنْتَظَرِينَ ۝

پوءِ انتظار ڪريو مان به اوهاڻ سان گڏ انتظار ڪندڙن مان آهيان.

تفسير

اڳئين آيت ۾ بت پرستيءَ جي خرابي ۽ بت پرستن جي برائيءَ جو ذڪر ڪندي ٻڌايو ويو ته سندن اهو عمل عقل جي خلاف آهي جو شريف ۽ شان وارو انسان ڪاڻ ۽ پٿر کي سجدا ڪري. حيرت جو مقام ته اهو آهي جو بت ٺاهڻ وارو پاڻ به انهن کي

سجدا ڪري جيڪي هت سان ٺاهيا هيائين ۽ هنن آيتن ۾ ٻڌايو ٿو وڃي ته اها ناداني ۽ بيوقوفي انسانن ۾ اصل کان ڪانه هئي اصل ۾ اهي سڀ هڪ الله جل جلاله جا پڄاري هئا، اها بت پرستي پوءِ آئي - فرمان مبارڪ آهي - "وَمَا كَانَ النَّاسُ إِلَّا أُمَّةً وَاحِدَةً فَاخْتَلَفُوا" (اصل ۾) ماڻهو هڪ ٿولو هئا پوءِ اختلاف ڪيائون. مطلب ته حضرت آدم عليه السلام جي سموري اولاد شروع ۾ مومن مسلمان الله تعاليٰ جي توحيد جا قائل، شرڪ ۽ ڪفر کان بيزار هئا پوءِ توحيد جي عقيدتي ۾ اختلاف ڪري مختلف قومون ۽ مختلف ٽولا بڻيا - اهو مسلمان ۽ هڪ امت هجڻ جو زمانو ڪيترو هو ۽ ڪيستائين رهيو؟ سيرت ۽ حديثن جي روايتن مان معلوم ٿئي ٿو ته حضرت نوح عليه السلام جي زماني تائين اها حالت هئي ۽ جڏهن شرڪ ۽ ڪفر ظاهر ٿيا ته حضرت نوح عليه السلام کي انهن جو مقابلو ڪرڻو پيو، (١) ۽ هي به ظاهر آهي ته حضرت آدم عليه السلام کان وٺي حضرت نوح عليه السلام تائين هڪ وڏو عرصو گذريو هو دنيا ۾ انساني نسل ۽ آبادي ڪافي پکڙجي چڪي هئي انهن سڀني انسانن ۾ رنگ روپ ۽ طرزِ معاشرت جو اختلاف هڪ طبعي امر آهي ۽ زمين جي مختلف خطن ۾ پکڙجڻ کان پوءِ وطن جو اختلاف به يقيني امر هو ۽ ممڪن آهي ته ڳالهائڻ، ٻولهاڻن ۾ زبانون به ڪجهه مختلف ٿيون هونديون پر قرآن ڪريم ان نسبي، قبائلي رنگ ۽ وطن جي اختلاف کي جيڪو فطري امر آهي امت جي وحدت (هڪ هجڻ) ۾ خلل وجهندڙ قرار نه ڏنو آهي ۽ انهن سڀني اختلافن جي هوندي انسانن کي مختلف قومون يا مختلف امتون نه پر هڪ امت سڏيو آهي - ها پر جڏهن ايمان جي خلاف ڪفر ۽ شرڪ وڌيو ته ڪافرن ۽ مشرڪن کي جدا قوم ۽ جدا ملت قرار ڏيندي ارشاد ٿيو - "فَاخْتَلَفُوا" (پوءِ اختلاف ڪيائون) قرآن ڪريم جي آيت "هُوَ الَّذِي خَلَقَكُمْ فَمِنْكُمْ كَافِرٌ وَمِنْكُمْ مُّؤْمِنٌ" (اهو ئي ته آهي جنهن اوهان کي پيدا ڪيو پوءِ اوهان مان ڪافر (به) آهن ۽ اوهان مان مومن (به) آهن) ان مضمون کي وڌيڪ واضح ڪيو آهي ته الله تعاليٰ جي پيدا ڪيل انسانن کي مختلف قومن ۾ ورهائڻ واري شيءِ صرف ايمان ۽ اسلام کان منهن موڙڻ آهي نسبي ۽ وطني رشتي سان قومون جدا جدا نه ٿينديون زبان، وطن، رنگ ۽ نسل جي بنا تي انسانن کي مختلف ٽولن ۾ ورهائڻ نه صرف جهالت پر حماقت آهي جيڪا نئين ذهن پيدا ڪئي آهي

۽ اڄ جا ڪيترا لکيل، پڙهيل ماڻهو ان خيال جي پويان لڳي هزارين فتنن ۽ فسادن ۾
 ڦاٿا پيا آهن، (۱) ”وَلَوْلَا كَلِمَةٌ سَبَقَتْ مِنْ رَبِّكَ لَقُضِيَ بَيْنَهُمْ فِيمَا فِيهِ يَخْتَلِفُونَ“
 ۽ جيڪڏهن تنهنجي رب جي طرفان هڪ حڪم اڳ ۾ ٿيل نه هجي ها ته جنهن
 ڳالهه ۾ اهي اختلاف ڪن ٿا ان جو انهن ۾ فيصلو ڪيو وڃي ها - يعني هجڻ ته
 ائين ڪيندو هو ته جڏهن انهن حق جي قبول ڪرڻ کان انڪار ڪيو ۽ ڄاڻي
 وائي ڪفر ۽ شرڪ قبول ڪري انساني وحدت کي ٽڪرا ٽڪرا ڪيو ته فوراً کين ختم
 ڪيو وڃي ها پر الله تعاليٰ جي طرفان اهو حڪم ٿي چڪو هو ته انهن کي هڪدم
 هلاڪ نه ڪيو ڪين سمجهڻ ۽ صحيح ٿيڻ لاءِ وقت ڏنو ويندو. ۽ غفلت جي ننڊ مان
 بيدار ڪيو ويندو. ان جي ڪري هڪدم هلاڪ نه ڪيا ويا - ”وَيَقُولُونَ لَوْلَا أُنْزِلَ عَلَيْهِ آيَةٌ
 مِنْ رَبِّهِ فَقُلْ إِنَّمَا الْغَيْبُ لِلَّهِ فَانْتَظِرُوا إِنِّي مَعَكُمْ مِنَ الْمُنْتَظِرِينَ“ ۽ چون ٿا ته ان (حضور
 پاڪ صلي الله عليه وسلم) تي سندس رب جي طرفان ڪا نشاني چونه لائي وئي، پوءِ
 فرما: ته: غيب ته الله وٽ ئي آهي اوهان به انتظار ڪريو يقيناً مان به اوهان سان گڏ
 انتظار ڪندڙن مان آهيان - يعني جن نشانين جي اهي فرمائش ڪن ٿا انهن مان ڪا به
 نشاني چونه لئي؟ جواب جو مطلب هي آهي ته الله تعاليٰ جي رسول نبي ڪريم صلي الله
 عليه وسلم جي سڄي هجڻ جانشان ته پهريان گهڻا ڏسي چڪا آهيو. ضروري ناهي ته
 اوهان هر هر جيڪو گهرو اهو ٿيندو رهي اهو نه ٿيندو نه ايترو مفيد رهندو - آئنده جي لاءِ
 به جيڪا الله تعاليٰ جي مرضي هوندي اهي نشان ڏيکاريندو ۽ ان جو علم به الله تعاليٰ
 کي آهي ته مستقبل ۾ ڪهڙي شان وارا
 نشان ظاهر ڪندو اوهان انتظار ڪيو
 مان به منتظر آهيان (۲)

فائدو - هنن آيتن تي غور ڪرڻ سان هي فائدا حاصل ٿيا، ۱- انسان جو اصلي دين
 جنهن کي ان عالم ارواح کان پاڻ سان گڏ آندو اهو اسلام آهي ڪفر، شرڪ منافقي
 غلط دين آهن جيڪي دنيا تي شيطان جي ذريعي شيطاني طبع انسانن وٽ پهتا ۽
 انهن قبول ڪيا، ۲- ڪفر ۽ شرڪ جي اصلي سزا ۽ ايمان ۽ تقوىٰ جي اصلي جزا
 قيامت ۾ ملندي دنيا ان جي جاءِ نه آهي - جيئن ”وَلَوْلَا كَلِمَةٌ سَبَقَتْ مِنْ رَبِّكَ“ مان
 واضح ٿي رهيو آهي دنيا ۾ ڪافر تي عذاب جو اچڻ يا مومن کي الله تعاليٰ جي
 رحمت جو نصيب ٿيڻ اصلي سزا ۽ جزا ناهي.

وَإِذَا أَذَقْنَا النَّاسَ رَحْمَةً مِّنْ بَعْدِ ضَرَاءٍ مَّسَّتْهُمْ إِذَا لَهُم

۽ جڏهن چڪائي سون ماڻهن کي رحمت پڄاڻان تڪليف جي جو پهتي انهن کي ته ان وقت انهن جون

مَكْرٌ فِي آيَاتِنَا قُلِ اللَّهُ أَسْرَعُ مَكْرًا إِنَّ رُسُلَنَا

بدگمانيون آهن آيتن اسان جن ۾ فرمائ ته: الله تڪڙو آهي (ان بدگمانيءَ جي) سزا ڏيڻ ۾ بيشڪ اسان جا موڪليل (ملاڪ)

يَكْتُبُونَ مَا تَمْكُرُونَ ﴿٣٨﴾ هُوَ الَّذِي يُسَيِّرُكُمْ فِي الْبَرِّ وَالْبَحْرِ حَتَّىٰ

لكن ٿا جيڪي (بريون) رٿون رٿيو ٿا اهو (الله) ئي آهي جو سير ڪرائي ٿو اوهاڻ کي پٽ ۽ سمنڊ ۾ تانجو

إِذَا كُنْتُمْ فِي الْفُلِكِ وَجَرَيْنَ بِهِمْ بِرِيحٍ طَيِّبَةٍ وَفَرِحُوا بِهَا

جڏهن هوندا آهيو ٻيڙين ۾ ۽ هليون کڻي انهن کي هوا سٺائيءَ سان ۽ خوش ٿيا ان سان ته

جَاءَتْهَا رِيحٌ عَاصِفٌ وَجَاءَهُمُ الْمَوْجُ مِنْ كُلِّ مَكَانٍ وَظَنُوا

آئي انهن کي هوا اٿائي ۽ آئي انهن وٽ (پاڻيءَ جي) لهر هر جاءِ (طرف) کان ۽ خيال ڪيائون ته

أَنَّهُمْ أَحِيطَ بِهِمْ ۖ دَعَا اللَّهَ مُخْلِصِينَ لَهُ الدِّينَ ۚ لَئِنْ أَنجَيْتَنَا

بيشڪ اهي گهرايو ڪيو ويو انهن کي ته سڏيائون الله کي خالص ڪندڙان جي لاءِ عبادت البتہ جيڪڏهن ڇڏايو توهان اسان کي

مِنْ هَذِهِ لَنَكُونَنَّ مِنَ الشَّاكِرِينَ ﴿٣٩﴾

هن کان ته البتہ ضرور ٿينداسون شڪر ڪندڙن مان.

تفسير

اڳئين آيت ۾ ارشاد ٿيو ته اهي ڪافر پنهنجا مطالبا پوري ٿيڻ تي به ايمان نه آڻيندا ۽ هتي هڪ غيبي خبر ڏني وئي آهي جنهن جو ثبوت انهن جي رات ۽ ڏينهن واريون حالتون آهن ته اهي ماڻهو معمولي مصيبت ۾ ڦاسي گهڻا وعدا ڪندا آهن

تہ اسين ايمان آئينداسون نيڪ عمل ڪنداسون ۽ پوءِ ان تڪليف دفع ٿيڻ سان ئي ايمان جي خلاف ڪم ڪندا ۽ عقيدو رکندا آهن اهڙن ڪوڙن وعدن ڪندڙن تي ڪهڙو اعتبار ڪبو؟ هيءَ آيت گويا اڳين آيت جو دليل آهي. فرمان مبارڪ آهي وَإِذَا أَذَقْنَا النَّاسَ رَحْمَةً مِّنْ بَعْدِ ضَرَاءٍ مَّسْتَهْمِرٍ اِذَا لَهِمُ مَكْرُفِي آيَاتِنَا ۽ جڏهن ماڻهن کي پهچڻ واري تڪليف کان پوءِ رحمت چڪايون ٿا ته اتي جو اتي انهن کي اسان جي آيتن ۾ بدگمانيون ٿينديون آهن. مقصد ته نبي ﷺ جن جي صداقت ۽ بارگاه الاهيءَ ۾ مقبوليت ۽ سندن رسالت ۽ نبوت جا روشن ۽ واضح دليل ڏسي به اهي پنهنجي هٿ ڌرميءَ ۽ عناد کان نٿا مڙن.

ابن ابي شيبه، ابن جرير، ابن المنذر، ابن ابي حاتم، حضرت مجاهد کان روايت آندي آهي ته ”إِذَا لَهِمُ مَكْرُفِي آيَاتِنَا“ مان مراد چتر ڪرڻ ۽ ڪوڙو چوڻ آهي۔ (١) محدث بخاري عليه الرحمة روايت آندي آهي ته: جڏهن ڪافرن جو عناد ۽ سرڪشي وڌندي وئي ته حضور ڪريم صلى الله عليه وسلم جن رب العزة جل جلاله جي دربار ۾ دعا گهري ته ”اللهم اعني عليهم بسبع سنين كسبع يوسف“ يالله! انهن جي مٿان يوسف (عليه السلام) جي وقت ۾ اچڻ واري ڏڪار جي ستن سالن وانگر ڏڪار موڪلي منهنجي مدد ڪرڻ فرما. الله جل جلاله سندن اها دعا قبول فرمائي قحط ۽ ڏڪار تمام گهڻي سختيءَ سان آيو هر طرف مٽي اڏامڻ لڳي کاڌي پيئي جون شيون ايتري قدر گم ٿي ويون جو مڪه مڪرمه جا رهاڪو مجبوراً مردار کائي پيٽ ڀرڻ لڳا ۽ نجات جو پيو ڪو ذريعو ۽ رستو نه ڏسي ابو سفيان حضور ڪريم صلى الله عليه وسلم جن جي خدمت ۾ حاضر ٿي عرض ڪرڻ لڳو ته: اوهان الله جي اطاعت ۽ مائٽيءَ ڳنڍڻ جو امر ڪيو ٿا حالانڪ اوهان جي قوم وارا هلاڪ ٿي رهيا آهن الله تعاليٰ کان دعا گهرو ته انهن تان ڏڪار دفع ڪري. پاڻ دعا گهريائون ۽ الله تعاليٰ سندن اها دعا قبول ڪري ايتري رحمت واري برسات وسائي جو بر، ٿر ڀرجي ويا برباد ۽ ويران زمينون آباد ٿي ويون (٢) انهن اهو ڏٺو ته الله تعاليٰ ڪيئن پنهنجي پيغمبر نبي ڪريم صلى الله عليه وسلم جن جي دعا جي مقبوليت کي ظاهر فرمايو۔ هجڻ ته ائين ڪيندو هو ته اهي خوشيءَ سان سڄي ۽ حق واري دين کي قبول ڪري ايماندار بڻجن ها پر انهن ابتواسلام جي دشمني ۽ مسلمانن کي ايڏائڻ تي زور ڏنو ۽

اهي ظالم برسات جي لاءِ ڇوڻ لڳا ته اهو سڀ ڪجهه اسان جي بتن جو ڪمال آهي يافلاڻي ستاري جي اڀرڻ جي ڪري ائين ٿيو آهي- (١)

”قُلِ اللَّهُ أَسْرَعُ مَكْرًا“ فرمائي ته الله (ان اوهان جي بدگمانين ۽ برين رتن جي سزا ڏيڻ ۾) زياده تڪڙو آهي- يعني الله تعاليٰ جي تدبير انهن جي اختيار ڪيلن تدبيرن کان تيز آهي ۽ اها هيءَ آهي ته الله تعاليٰ انهن کي جڏهن به پڪڙڻ ۽ سزا ڏيڻ گهري ته قادر آهي جلدي به سزا ڏئي سگهي ٿو ۽ جيڪڏهن سندس حڪمت جي تقاضا دير سان سزا ڏيڻ گهري ته دير سان به- مڪر عربي زبان ۾ خفيه تدبير ۽ حڪمت عمليءَ کي سڏيو ويندو آهي جيڪا سٺي به ٿي سگهي ٿي ته بري به. هتي ”مڪرا“ جو لفظ عقوبت ۽ گرفت جي معنيٰ ۾ آيل آهي (٢) اسلام ۾ محبوب ڪريم صلي الله عليه وسلم جي خلاف انهن جيڪي به چالاڪيءَ ۽ مڪر سان چار وڇايا هئا الله تعاليٰ اهي سڀئي ختم ڪيا، ٿوري ئي عرصي ۾ مشرڪانه ۽ ڪافرانه عقائد جو حجاز مقدس جي سرزمين تي نالو نشان ئي نه رهيو ”إِنْ رُسُلُنَا يَكْتُوبُونَ مَا تَمَكَّرُونَ“ بيشڪ اسان جا موڪليل (ملائڪ) جيڪي به اوهان (برين) رتون رٿيو ٿا اهي لکن ٿا- يعني اوهان وڏي رازداريءَ سان اسلام جي خلاف رات جي اندرين ۾ بند ڪمرن جي ڪنڊن ۾ ويهي سازشون ڪيو ٿا ۽ منهنجي محبوب نبي ڪريم صلي الله عليه وسلم کي ايڏائڻ جا پروگرام ٺاهيو ٿا ۽ دل ۾ سمجهو ٿا ته اوهان جي اها سموري ڪاروائي لڪل راز آهي نه ڪير ڏسي ٿو ۽ نه ڪير ٻڌي ٿو ۽ نه ڪير ڄاڻي ٿو پر الله تعاليٰ کان اهي راز لڪل ناهن ان جا موڪليل ۽ مقرر ٿيل ملائڪ اهو سڀ ڪجهه لکن ٿا-

”هُوَ الَّذِي يُسَيِّرُكُمْ فِي الْبَرِّ وَالْبَحْرِ“ اهو (الله) ئي آهي جيڪو اوهان کي پٽ ۽ سمنڊ ۾ سير ڪرائي ٿو- سير ڪرائڻ مان مراد آهي سير ڪرڻ جا اسباب پيدا فرمائڻ. ان کي اهو موقعو ڏيڻ- پير، گهوڙي گاڏيون، ريلون، ڪارون، بسون، وغيره پٽ جي سير جا اسباب آهن پيڙيون، بحري جهاز، ۽ لڏپوڻ وغيره سمنڊ جي سير جا اسباب آهن، ذهن نشين ڪرڻ گهرجي ته پٽ ۾ هلڻ ڦرڻ هر شخص کي هر وقت ميسر هوندو آهي ۽ سمنڊ ۾ سير ۽ سفر ڪڏهن ڪڏهن، ان جي ڪري اول بر ۽ پوءِ بحر جو ذکر ڪيو ويو آهي- (٣) ”حَتَّىٰ إِذَا كُنْتُمْ فِي الْفُلْكِ

(١) ضياء القرآن ص ٢٨٩ جلد ٢- (٢) حاشيه صلاح الدين بر ترجمه محمد

جونا جڙهي ص ٥٦٧ مطبوعه سعودي عربيه- (٣) نعيم ص ٢٤٦ جلد ١١-

وَجَرَيْنَ بَهِرَ بَرِيحٍ طَيِّبَةٍ وَفَرَحُوا بِهَا جَاءَتْهَا رِيحٌ عَاصِفٌ وَجَاءَهُمُ الْمَوْجُ مِنْ كُلِّ مَكَانٍ تَانَجَوْا جَذْهَن اوهان ٻيڙيءَ ۾ هوندا آهيو جيڪي انهن کي سڻائي واءِ سان کڻي هلنديون آهن ۽ اهي انهن تي خوش ٿيندا آهن ته اوچتو انهن وٽ اڻاڻو واءِ ايندو آهي ۽ کين هرجاءِ (طرف) کان لهر گهيرو ڪري ويندي آهي۔ وَظَنُوا أَنَّهُمْ أَجِئَظَ بِهِمْ دَعَوَالَهُ مُخْلِصِينَ لَهُ الدِّينَ ۽ خيال ڪندا آهن ته بلاشڪ اهي (لهرن جي) گهيرو ۾ آندا ويا آهن ته الله تعاليٰ ڪان ان جي لاءِ عبادت کي خالص بنائي، دعا گهرندا آهن۔ ابن زيد رضي الله عنه جو فرمان آهي ته: عرب ڪافر سڪ ۽ آرام جي حالت ۾ به الله تعاليٰ کان دعائون گهرندا هئا ته پتن ڪان به ڀر اضطرار ۽ مجبوريءَ جي حالت ۾ صرف الله تعاليٰ کان دعائون گهرندا هئا۔ هتي ان جو ذڪر ٿي رهيو آهي (١) لَقَدْ أَنجَيْنَا مِنْ هَذِهِ لَنُكَوِّنَنَّ مِنَ الشَّاكِرِينَ البتہ جيڪڏهن تو اسان کي هن کان ڇڏايو ته ضرور ضرور شڪر ڪندڙن مان ٿينداسون۔ مطلب ته يا الله جيڪڏهن هن پيري هنن لهرن مان اسان جي جان بچائي ته باقي ساري حياتي متقي پرهيزگار ۽ تنهنجا شڪر گذار بانهي ٿي رهنداسون۔

فائدو۔ ”يُسَيِّرْكُمْ“ مان واضح ٿيو ته اسان جو زمين تي هلڻ يا سمنڊ ۾ سير ڪرڻ سڀ الله تعاليٰ جو ڪرم آهي جيڪڏهن اهو نه گهري ته اسين ڪجهه به نٿا ڪري سگهون.

فَلَمَّا أَنْجَاهُمْ إِذَا هُمْ يَبْغُونَ فِي الْأَرْضِ بِغَيْرِ الْحَقِّ

پوءِ جڏهن ڇڏايائين انهن کي ته اتي ئي اهي طلب ٿا ڪن زمين ۾ ناحق

يَا أَيُّهَا النَّاسُ إِنَّمَا بَغْيُكُمْ عَلَى أَنْفُسِكُمْ مَتَاعَ الْحَيَاةِ

اي انسانو ان ڪان سواءِ ناهي ته اوهان جي بغاوت اوهان جي سرن تي آهي سامان حياتيءَ

الدُّنْيَا ذُتْمَ إِلَيْنَا مَرْجِعُكُمْ فَنُنَبِّئُكُمْ بِمَا كُنْتُمْ تَعْمَلُونَ ﴿٣٦﴾

دنيا واريءَ جو۔ ان کان پوءِ اسان ڏانهن موٽڻ اوهان جو آهي پوءِ خبر ڏينداسون اوهان کي ان جي جيڪو ڪندا هئو.

تفسير

اڳين آيت ۾ ڪافرن جي ان دعا جو بيان هو جيڪا اهي مصيبت ۾ ڦاسڻ کان پوءِ گهرندا هئا ۽ هتي ان دعا جي ڪري نجات ملڻ کان پوءِ جيڪا بي شڪري ۽ بي قدري ڪندا هئا ان جو بيان ٿي رهيو آهي۔ ارشاد الاهي آهي، فَلَمَّا أَنْجَاهُمْ إِذَا هُمْ يَبْغُونَ فِي الْأَرْضِ بِغَيْرِ الْحَقِّ پوءِ جڏهن انهن کي ڇڏيائين ته اتي ئي اهي زمين تي ناحق طلب ڪن پيا۔ يعني اهڙي زيادتي ڪن ٿا جن کي پاڻ به ناحق سمجهندا هئا۔ مطلب ته سمنڊ جون چوليون ۽ ناموافق هوا ڏسي پریشان ٿي باطل معبود وساري الله وحده لاشريڪ له کي ياد ڪري ان کان نجات جون دعائون گهرن ٿا جڏهن اهو کين بچائي ڪناري تي پهچائي ٿو ته لهڻ شرط فتنو ۽ فساد شروع ڪري ٿا ڏين ۽ الله جل جلاله سان ڪيل وعدي تي پڪا ٿي نٿا بيهن۔ يَا أَيُّهَا النَّاسُ إِنَّمَا بَغْيُكُمْ عَلَى أَنْفُسِكُمْ اي انسانو! ان کان سواءِ ڪجهه به ناهي ته اوهان جي زيادتيءَ (جو وبال) اوهان جي سرن تي آهي مطلب ته اوهان جي وعدي برخلافيءَ جي ڪري نه الله تعاليٰ جي عظمت ۽ ڪبرائيءَ ۾ ڪو فرق ايندو ۽ نه اسلام جي ترقيءَ ۾ ڪا رڪاوٽ پيدا ٿيندي پر انهن غلطيٰ جي سزا اوهان کي ئي ملندي جيڪا اوهان کي نيسٽ و نابود ڪري ڇڏيندي۔ مَتَاعَ الْخَيْلَةِ الدُّنْيَا دنيا جي حياتيءَ جو سامان۔ هي جملو هل لڪل فعل تمتعوا جو مفعول مطلق آهي۔ مقصد ته دنياوي حياتيءَ جي سامان جو مزو وٺو۔ متاع استعمال ڪرڻ جي ان سامان کي سڏيو ويندو آهي جنهن کي استعمال ڪندڙ انسان استعمال ڪري هليو وڃي ۽ اهو سامان رهجي وڃي۔ (١) ثُمَّ أَلَيْنَا مَرْجِعُكُمْ فَتَبَيَّنَّاكُمْ بِمَا كُنْتُمْ تَعْمَلُونَ ان کان پوءِ اسان ڏانهن اوهان جو موٽڻ آهي پوءِ اوهان کي انهن عملن جي خبر ڏينداسون جيڪي ڪندا هئو۔ يعني اوهان جي شرارتن ۽ بدڪردارين جي اوهان کي تڏهن خبر پوندي جڏهن انهن جي سزا لوڙيندڻو۔

فائدا هن آيت تي غور ڪرڻ سان هي فائدا ذهن نشين ٿيا۔

١۔ انسان کي گهرجي ته سڪن کي ڏسي ڏکڻ وارو وقت نه وساري۔ ان وقت کي

- وسارڻ ڪافرن جو طريقو آهي جيئن ”فَلَمَّا أَنْجَاهُمْ“ مان واضح ٿي رهيو آهي۔
- ۲۔ انسان مصيبت جي وقت الله تعالىٰ سان جيڪي وعدا ڪري اهي مصيبت دور ٿيڻ کان پوءِ ضرور پورا ڪري، پر جيڪڏهن ڪو وعدو نه ڪيو هجيست ته به مصيبت جي دفع ڪرڻ جي ڪري الله تعالىٰ جو شڪر ضرور ڪندو رهي بي شڪري ڪرڻ به ڪافرن جو طريقو آهي جيئن، ”إِذَا هُمْ يَنْفُتُونَ فِي الْأَرْضِ“ مان واضح ٿي رهيو آهي۔
- ۳۔ الله تعالىٰ دنيا ۾ ڪڏهن ڪڏهن ڪافرن جون به ڪي دعائون قبول ڪندو آهي جيئن ”فَإِنْجَاهُهُمْ“ جي ”ف“ مان ثابت ٿي رهيو آهي. جو هتي انهن جي نجات کي سندن دعا تي مرتب ڪيو ويو آهي۔
- ۴۔ ٻين کي قاسائڻ وارو انشاءِ الله تعالىٰ پاڻ ڦاسندو آهي جيئن ”إِنَّمَا بَغْيُكُمْ عَلَى أَنْفُسِكُمْ“ مان روشن ٿي رهيو آهي عرب چوندا آهن ته ”مَنْ حَفَرَ لَخِيْدَهُ وَقَعَ فِيهِ“ جنهن پنهنجي پاءُ لاءِ ڪڏ ڪوئي اهو پاڻ ان ۾ ڪرندو۔ پوءِ جلدي ڪري يا دير سان ۔
- ۵۔ ڪافر کي مرڻ کان پوءِ سندس مال ۽ اسباب ڪم نه ايندو پر مومن کي ڪم ايندو چو ته مومن دنيا ۾ رب پاڪ جي نالي تي ڏيندو ۽ صدقو جاري ڪري ويندو آهي.

إِنَّمَا مَثَلُ الْحَيَاةِ الدُّنْيَا كَمَاءٍ أَنْزَلْنَاهُ مِنَ السَّمَاءِ فَاخْتَلَطَ

ان کان سواءِ ڪجهه ناهي ته دنيا جي حياتيءَ جو مثال پاڻيءَ وانگر آهي جو نازل ڪيو سون ان کي آسان مان ۽ گهاتا ٿي نڪتا

بِهِ نَبَاتُ الْأَرْضِ مِمَّا يَأْكُلُ النَّاسُ وَالْأَنْعَامُ حَتَّىٰ إِذَا أَخَذَتِ

ان مان سلازمين جا ان مان جو کائڻ ٿا مائهو ۽ چوپايا جانور تانجو جڏهن ورتي زمين ساوڪ پنهنجي

الْأَرْضُ زُخْرُفَهَا وَازَيَّنَّتْ وَظَنَّ أَهْلُهَا أَنَّهُمْ قَادِرُونَ عَلَيْهَا

۽ سينگارجي وئي ۽ گمان ڪيو رهندڙن (مالڪن) ان جي ته تحقيق اهي قدرت رکندڙ آهن ان تي ته

آتَاهَا أَمْرُنَا لَيْلًا أَوْ نَهَارًا فَجَعَلْنَاهَا حَصِيدًا كَأَن لَّمْ تَغْنِ

آيو ان تي امر اسان جو رات جو يا ڏينهن جو پوءِ ڪيو اسان ان کي ڪٽيل گويا نه هئي

بِالْأَمْسِ كَذَٰلِكَ نَقُصِّلُ الْآيَاتِ لِقَوْمٍ يَتَفَكَّرُونَ ﴿١٠﴾

ڪالهه اهڙيءَ طرح ڪولي ڪولي بيان ڪيون ٿا آيتون واسطي ان قوم جي جيڪي فڪر ڪن ٿا.

تفسير

اڳين آيتن ۾ بيان ڪيو ويو ته ڪافر مصيبتن ۾ ڦاسي الله تعاليٰ سان گهڻا وعدا ڪندا، دعائون گهرندا ۽ پوءِ ڦري ويندا آهن، هتي ٻڌايو ويو آهي ته اهي جنهن حياتيءَ جي لاءِ ائين ڪندا آهن ان جو مثال هيئن آهي - فرمان الاهي آهي "إِنَّمَا مَثَلُ الْحَيَاةِ الدُّنْيَا كَمَاءٍ أَنْزَلْنَاهُ مِنَ السَّمَاءِ فَاخْتَلَطَ بِهِ نَبَاتُ الْأَرْضِ مِمَّا يَأْكُلُ النَّاسُ وَالْأَنْعَامُ" ان کان سواءِ ڪجهه ناهي ته دنيا جي حياتيءَ جو مثال ان پاڻيءَ وانگر آهي جنهن کي اسان آسمان مان لٽو پوءِ ان سان گهڻا ٿي زمين جا سلا نڪتا ان مان جو ماڻهو ۽ چوپايا کائڻ ٿا. مطلب ته دنيا جي حياتي فنا ٿيڻ ۽ زوال ۾ ائين آهي جيئن اهو پاڻي جنهن کي اسان آسمان مان لٽو آهي پوءِ ان جي ڪري زمين مان نڪرندڙ سلا گهڻا ٿي نڪتا جيڪي ماڻهو ۽ چوپايا کائڻ ٿا - خيال رکڻ گهرجي ته دنيا جي حياتيءَ کي مينهن سان تشبيه ٿي وجهڻ جي ڪري ڏني وئي آهي، ۱- ته ڪوھ ۽ تلاءُ جو پاڻي انسان جي قبضي ۾ هوندو آهي پر مينهن جو پاڻي قبضي ۾ نه هوندو آهي اهڙيءَ طرح دنيا جا حالات به انسان جي قبضي کان ٻاهر هوندا آهن، ۲- ته مينهن ڪڏهن ضرورت کان گهڻو وسندو آهي ڪڏهن گهٽ ته ڪڏهن بلڪل نه وسندو آهي دنيا جو حال به اهڙو آهي. ۳- ته مينهن جي اچڻ جو وقت عام طرح معلوم نه هوندو آهي دنيا به ائين آهي. ۴- ته جيڪڏهن مينهن نه وسي ته به مصيبت جيڪڏهن وسي ته به آفت دنيا به ائين آهي جيڪڏهن نه آهي ته تڪليف ۽ جيڪڏهن وڌيڪ آهي ته آفت (۱) "حَتَّىٰ إِذَا أَخَذَتِ الْأَرْضُ زُخْرُفَهَا وَازْبَيَّتْ وَظَنَّ أَهْلُهَا أَنَّهُمْ قَادِرُونَ عَلَيْهَا أَتَاهَا أَمْرُنَا لَيْلًا أَوْ نَهَارًا فَجَعَلْنَاهَا حَصِيدًا كَأَن لَّمْ تَغْنِبِ الْإِنْسُ" تانجو جڏهن زمين پنهنجو سينگار ورتو ۽ پوري سينگار جي وڻي ۽ ان جي رهاڪو (مالڪن) سمجهيو ته بلاشڪ اهي ان تي قادر آهن ته ان تي اسان جو امر رات جي وقت يا ڏينهن جو آيو پوءِ اسان ان کي اهڙو ڪٽيل ڪري ڇڏيو جڏهن ته ڪالھ ئي نه هئي. اهڙيءَ طرح ڪافر به وڏي تڪليف سان دنيا گڏ ڪري ٿو ۽ جڏهن گڏ ٿيس ته سمجهي ٿو ته هاڻي هيءَ منهنجي ٿي وئي آهي مان جيئن چاهيندس تيئن ان ۾ تصرف ڪندس پوءِ اوچتو يا ته پاڻ مري وڃي ٿو يا دنيا کانئس اهڙي نموني

موڪلائي ٿي وڃي جو رڳو افسوس جا هٿ وٺيو ملي. ذهن نشين ڪرڻ گهرجي ته مينهن جو پاڻي باغ ۾ پئجي گل پيدا ڪندو آهي ڪلر ۽ سمر واري زمين ۾ ڪنڊا ڄمائيندو آهي دنيا به ڪافر وٽ پهچي ان جو ڪفر وڌائيندي آهي ۽ مومن وٽ پهچي ان جي ايمان ۾ برڪت پيدا ڪندي آهي، ابوجهل مال ۽ ملڪيت سان جهنم خريد ڪيو ۽ حضرت عثمان غني رضي الله تعالى عنه جنت بلڪ ڪوثر وارو حوض ورتو. ”كَذَٰلِكَ نَقُصُّ لِقَوْمٍ يَتَفَكَّرُونَ“ اهڙيءَ طرح ان قوم جي لاءِ جيڪي فڪر ۽ سوچ رکن ٿا آيتون کولي کولي بيان ڪيون ٿا. يعني دنيا جي بي وفائي ۽ مصيبتن جو اوچتو اچڻ به عقلمند کي درس عبرت ڏيندو آهي ۽ انهن شين سان ان جو ايمان وڌيڪ قوي ٿيندو آهي بلڪ ڪيترا غافل به دنيا وڃائي ويهندا آهن پوءِ اک کڻندي اٿن ۽ الله تعالى ڏانهن متوجہ ٿيندا آهن- صحيح فڪر، سوچ، ۽ عقل اهو آهي ته ماڻهو اٿندي ئي پنهنجي پاڻڻهار ڏانهن رغبت رکي نه ته مصيبت اچڻ کان پوءِ مالڪ جو وفادار ٻانهو ٿي رهي.

وَاللّٰهُ يَدْعُوْا اِلٰى دَارِ السَّلَامِ وَيَهْدِيْ مَنْ يَّشَاءُ

۽ الله سڏي ٿو گهر سلامتيءَ جي طرف ۽ هدايت ٿو ڪري جنهن کي گهري

اِلٰى صِرَاطٍ مُّسْتَقِيْمٍ ۝۱۵۝ لِّلَّذِيْنَ اَحْسَنُوْا الْحُسْنٰى

وات سڏي ڏانهن انهن جي لاءِ جو سهڻا ڪم ڪيائون سهڻي شيءِ آهي

وَزِيَادَةٌ وَلَا يَرْهَقُ وُجُوْهُهُمْ قَتَرٌ وَلَا ذِلَّةٌ

۽ وڌيڪ به ۽ نه ڍڪيندي منهن انهن جي کي ڪارنهن ۽ نه خوارِي

اُولَٰئِكَ اَصْحَابُ الْجَنَّةِ هُمْ فِيْهَا خَالِدُوْنَ ۝۲۶

اهي بهشت وارا آهن اهي ان ۾ هميشه رهندڙ آهن.

تفسير

اڳين آيت ۾ دنيا دار الفنا جو ذڪر هو ۽ هنن آيتن ۾ ان جي مقابل دار البقا جو ذڪر ڪندي ارشاد ٿي رهيو آهي، ”وَاللّٰهُ يَدْعُوْا اِلٰى دَارِ السَّلَامِ“ ۽ الله سلامتيءَ واري گهر

(بهشت) ڏانهن سڏي ٿو۔ اهو سڏڻ انبياءِ ڪرام عليهم السلام جي واسطي سان آهي ۽ انهن جي ظاهري رحلت کان پوءِ (ظاهري ان جي ڪري لکان ٿو جو انبياءِ عليهم السلام هميشه لاءِ حقيقي زندگيءَ سان زنده آهن۔ مفسرن، محدثن، رباني عالمن ۽ ولين سڳورن جو اهو عقيدو آهي) عالمن ۽ ولين جي ذريعي سان انبياءِ عليهم السلام سڌا رب پاڪ کان احڪام حاصل ڪن ٿا ۽ علماءِ ۽ اولياءِ۔ انبياءِ عظام عليهم السلام کان۔ انهن حضراتن جا اقوال، اعمال ۽ احوال سڀئي الله تعاليٰ جي دعوت آهن انهن جي حالت ڏسي ۽ فرمودات ٻڌي ھاڻو سڌي رستي تي ايندا آهن، (١)

دارالسلام مان مراد ڇا آهي؟

مفسرن سڳورن لکيو آهي ته بهشت کي دارالسلام سڏڻ جا سبب هي آهن، ١۔
”السلام“ رب العزة جل جلاله جو پاڪ نالو آهي. سلام معنيٰ سلامتيءَ وارو۔ الله تعاليٰ سڀني ڪمزورين، عيبن ۽ محتاجيءَ کان سلامت ۽ پاڪ آهي۔ دارالسلام جي معنيٰ الله جو گهر ۽ ان مان مراد جنت آهي، اهو حضرت قتادة سڳوري جو قول آهي، (٢)

۽ جنت کي ان جي ڪري به الله تعاليٰ جو گهر سڏيو ويو آهي جو ان جو ٺاهيندڙ براه راست رب العزة جل جلاله پاڻ آهي ان کي ڪنهن ڪاريگر يا مستريءَ نه ٺاهيو آهي، ٢۔ دارالسلام معنيٰ سلام ڪرڻ جي جاءِ۔ جنت ۾ الله تعاليٰ پاڻ ۽ ان جا ملائڪ جنت ۾ داخل ٿيندڙن تي سلام چوندا۔ ان جي ڪري ان کي دارالسلام سڏيو ويو آهي (٣) ٣۔ سيدنا امام حسن بصري عليه الرحمة فرمايو آهي ته:
”ان السلام لا ينقطع عن اهل الجنة وهو تحيتهم كما قال * وَتَحِيَّتُهُمْ فِيْهَا سَلَامٌ * (٤)
يعني جنت وارن کي سلام ڪرڻ ٻڌو ٿو۔ جيئن الله تعاليٰ فرمايو آهي ته جنت ۾ انهن جي مرجعا سلام سان هوندي۔ ۽ حضرت ابن عباس رضي الله عنها فرمايو آهي ته بهشت ست آهن جن جا نالا هي آهن، ١۔ دارالجلال، ٢۔ دارالسلام، ٣۔ جنات عدن، ٤۔ جنة الماوي، ٥۔ جنة الخلد، ٦۔ جنة الفردوس، ٧۔ جنة النعيم، (٥) * وَيَهْدِيْ مَنْ يَّشَاءُ اِلَى صِرَاطٍ مُّسْتَقِيْمٍ * ۽ جنهن کي گهري ٿو ان کي سڏي واٽ ڏيکاري ٿو۔ يعني الله تعاليٰ جنهن کي گهري ٿو ان کي سڏي واٽ، دين اسلام ڏانهن رهنمائي ڪري ٿو۔ * يَدْعُوْا اِلَى

(١) نعيم ص ٢٦٢ جلد ١١۔ (٢) المظهر ص ٢١ جلد ٥۔ (٣) البيضاوي ڪامل ص ٢٧٧۔

(٤) سورة يونس آيت ٢ (٥) القرطبي ص ٣٢٩ جلد ٨۔

دَارِ السَّلَامِ" ۾ حجتہ جي اظہار لاءِ عام دعوت بيان ڪيائين ۽ پنهنجي قدرت جي اظہار ۽ خلق کان بي پرواہ هجڻ کي "يَهْدِي مَنْ يَشَاءُ" ۾ بيان فرمايائين. (١)

لِّلَّذِينَ أَحْسَنُوا الْحُسْنَىٰ وَزِيَادَةٌ" انهن لاءِ جن سھڻا ڪم ڪيا سھڻي شيءِ آھي ۽ وڌيڪ بہ آھي۔ يعني جن اللہ تعالیٰ جي طرفان واجب ڪيل عمل سھڻي نموني ادا ڪيا ۽ جن ڪمن کان اللہ تعالیٰ روڪيو انهن کان رکجي ويا انهن لاءِ سھڻو ثواب آھي ۽ ڪن جو قول آھي تہ: "الْحُسْنَىٰ" مان مراد بہشت آھي، ۽ "زِيَادَةٌ" مان مراد انهن تي ٿيندڙ وڌيڪ مہربانيون آھن ۽ ڪي چون ٿا تہ "زِيَادَةٌ" مان مراد رب ڪريم جو دیدار آھي۔ ڪي چون ٿا تہ "زِيَادَةٌ" مان مراد نيڪيءَ کي ڏھوڻ تائين وڌائڻ آھي. ڪي چون ٿا تہ "زِيَادَةٌ" مان مراد موتي جو ٺھيل ڪمر آھي. ڪي چون ٿا تہ ان مان مراد اللہ تعالیٰ جي مغفرت ۽ رضا مندو آھي (٢)

"وَلَا يَرْهَقُ وُجُوهَهُمْ قَتَرٌ وَلَا ذِلَّةٌ" ۽ انهن جي منهن کي نہ ڪارنهن ڍڪيندي ۽ نہ خوارِي۔ "قَتَرٌ" جي معنیٰ اھو غبار جنھن ۾ ڪارنھن ھجي ۽ "ذِلَّةٌ" جي معنیٰ خوارِيءَ جو اثر آھي۔ (٣) مطلب تہ جيڪا شيءِ جھنم جي حقدارن کي ڍڪيو ويئي ھوندي اھا ھنن کي نہ ڍڪيندي (٤) انھن جا چھرا چمڪدار، تر ۽ تازا ھوندا جيئن ٻيءَ آيت ۾ آيو آھي "وَجُوهٌ يَوْمَئِذٍ نَّاصِرَةٌ إِلَىٰ رَبِّهَا نَاطِرَةٌ" ڪي منھن ان ڏينھن تازا، پنھنجي رب ڏانھن نہاري ٻندر ھوندا۔ "أُولَٰئِكَ أَصْحَابُ الْجَنَّةِ فِئْهَا خَالِدُونَ" اھي جنتي آھن اھي ان ۾ ھميشہ رھندڙ ھوندا۔ مقصد تہ اھي ماڻھو ٿوري عرصي لاءِ جنت ۾ نہ ويندا ان ۾ ھميشہ رھيا پيا ھوندا۔

فائدو۔ ھنن آيتن تي غور ڪرڻ سان ھي فائدو ڏھن نشين ٿيا، ١۔ حضور ڪريم صلی اللہ علیہ وسلم جو سڏ درحقيقت اللہ تعالیٰ جو سڏ آھي ان کان پوءِ علماءِ عظام ۽ اولياءِ اڪرام جو سڏ وري حضور ڪريم صلی اللہ علیہ وسلم جن جو سڏ آھي۔ اھو فائدو "وَاللّٰهُ يَدْعُوْا اِلٰى دَارِ السَّلَامِ" مان حاصل ٿيو۔ مخلوق کي جنت ڏانھن سڏي تہ حضور ڪريم صلی اللہ علیہ وسلم تو پر رب پاڪ فرمائي تہ "اللہ تو سڏي" - ٢ - "يَهْدِي مَنْ يَشَاءُ" مان ثابت ٿيو تہ اللہ تعالیٰ جي طرفان دعوت (سڏڻ عام آھي ۽ ھدايت ڪرڻ خاص سڀني کي سڏيو وڃي تو پر ھدايت ڪنھن ڪنھن کي نصيب ٿئي ٿي، ٣ - "لِّلَّذِينَ أَحْسَنُوا" مان ثابت ٿيو تہ جنھن کي جنتي بنجڻ جو شوق آھي اھو عقيدا بہ سھڻا رکي تہ عمل بہ سٺا

(١) الخازن ص ٢٩٣ جلد ٢ - (٢) فتح القدیر ص ٤٣٨ جلد ٢ -

(٣) تفسیر و بیان کلمات القرآن ص ٢١٢ - (٤) الکشاف ص ٢٣٤ جلد ٢ -

ڪري ايمان دل جي پلي هجڻ جو نالو آهي ته تقويٰ جسر جي نيڪيءَ جو نالو آهي،
 ٤- ”زِيَادَةُ“ مان مراد جيڪڏهن ديدار الاهي وڌندو ته ثابت ٿيندو ته جنت ۾ سڀني
 مومنن کي الله تعاليٰ جو ديدار نصيب ٿيندو ۽ اهو ڪنهن عمل جو بدلو نه خالص
 خداوندي فضل ۽ ڪرم هوندو.

وَالَّذِينَ كَسَبُوا السَّيِّئَاتِ جَزَاءُ سَيِّئَةٍ بِمِثْلِهَا وَتَرْهَقُهُمْ ذِلَّةٌ

۽ جن ڪيا گناه بدلو برائيءَ جو مثل ان جي آهي ۽ ڍڪيندي انهن کي خوارِي

مَالَهُمْ مِّنَ اللَّهِ مِنْ عَاصِرٍ كَانَمَا أَغَشِيَتْ وَجُوهُهُمْ قِطْعًا

ته آهي واسطي انهن جي طرفان الله جي ڪر بچائيندڙ گويا ڍڪايا ويا منهن انهن جا ٽڪرو

مِنَ اللَّيْلِ مُظْلِمًا ۝ اُولَٰئِكَ أَصْحَابُ النَّارِ هُمْ فِيهَا خَالِدُونَ ۝

رات انديري واريءَ جو اهي جهنمي آهن اهي ان ۾ هميشه رهندڙ آهن

وَيَوْمَ نَحْشُرُهُمْ جَمِيعًا ثُمَّ نَقُولُ لِلَّذِينَ أَشْرَكُوا مَكَانَكُمْ

۽ انڌينهن ٿاريندا سون انهن کي سڀني کي تنهن کان پوءِ چوندا سون واسطي انهن جي جو شرڪ ڪيائون ته پنهنجي جاءِ تي رهو

أَنْتُمْ وَشُرَكَاءُكُمْ فَزَيَّلْنَا بَيْنَهُمْ وَقَالَ شُرَكَاءُهُمْ مَا كُنْتُمْ

اوهان ۽ شريڪ اوهان جا پوءِ جدائي وجهندا سون وڃ انهن جي ۾ ۽ چوندا شريڪ انهن جا ته نه هيو

إِنَّا تَعْبُدُونَ ۝ فَكَفَىٰ بِاللَّهِ شَهِيدًا بَيْنَنَا وَبَيْنَكُمْ إِن

جو اسان جي عبادت ٿي ڪيو پوءِ ڪافي آهي الله شاهد اسان جي ۽ اوهان جي وچ ۾

كُنَّا عَنْ عِبَادَتِكُمْ لِغَافِلِينَ ۝

بيشڪ هٿاسون اسين عبادت اوهان جي کان البتہ غافل.

تفسير

اڳين آيت ۾ دنيا جي بي وفائي ۽ باقي نه هجڻ جو مثال ڏنو ويو ۽ هتي ان مثال

کي کافرن جي اعمال ۽ عقائد تي پورو لاهي ٻڌايو وڃي ٿو ته جيئن سرديءَ ۽ گرميءَ جي هڪ وار سان سائي ۽ تازي پوک خشڪ ٿي ويندي آهي ائين ئي موت جي اچڻ سان کافرن جو سڀ ڪجهه ڪيل رکيل برباد ٿي ويندو آهي پوءِ نه سندن باطل ۽ ڪوڙا معبود کين ڪم ايندا آهن نه سندن باطل عقيدا ۽ اعمال ڪم ايندا آهن. ارشاد الاهي آهي: "وَالَّذِينَ كَسَبُوا السَّيِّئَاتِ جَزَاءُ سَيِّئَةٍ بِمِثْلِهَا وَتَرْهَقُهُمْ ذِلَّةٌ" ۽ جن گناهه ڪيا گناهه جو بدلوان جي برابر هوندو ۽ انهن کي ذلت ڏيکي بيهندي. مطلب ته برائيءَ جو بدلو برائيءَ کان زياده نه هوندو. الله تعاليٰ مختار مطلق آهي گهٽ سزا ڏي يا بلڪل معاف ڪري ڇڏي. ياد رکڻ گهرجي ته: "جَزَاءُ سَيِّئَةٍ بِمِثْلِهَا" جي ترڪيب ۾ مختلف قول آهن پر آسان ترڪيب هيءَ آهي ته "جَزَاءُ" کان اول "لهم" مقدر آهي. يعني کافرن جي لاءِ برائيءَ جي سزا برائيءَ آهي ۽ هوندي وڌيڪ نه (۱) ۽ انهن کي ذلت ڏيکي بيهندي جو مطلب ته اها ذلت ۽ خواري صرف سندن منهن تي نه هوندي پر ساري جسم تي هوندي "مَالَهُمْ مِنَ اللَّهِ عَاصِرٌ" انهن کي الله کان ڪو بچائيندڙ نه هوندو. يعني جڏهن انهن کافرن تي عذاب الاهي لهندو ته ان کي ڪير به روڪڻ وارو نه هوندو، (۱) "كَأَنَّمَا أَغْشِيَتْ وَجُوهُهُمْ قِطْعًا مِنَ اللَّيْلِ مُظْلِمًا" ڄڻ ته انهن جا منهن اونڌا هيءَ رات جو ٽڪرو ڍڪايا ويا آهن يعني انهن جا منهن ايتري قدر ڪارا ڪيل هوندا ڄڻ ته انڌيري رات جو ٽڪرو سندن منهن تي ڄمايو ويو آهي، (اعاذنا الله تعالى وسائر المسلمين) "أُولَٰئِكَ أَصْحَابُ النَّارِ هُمْ فِيهَا خَالِدُونَ" اهي باهه وارا آهن اهي ان ۾ هميشه رهيا پيا هوندا. هن فرمان عاليءَ ۾ کافرن جي ٻن حالتن جو بيان ڪيو ويو آهي، ۱- اهي باهه وارا آهن باهه انهن لاءِ ۽ اهي باهه لاءِ پيدا ڪيا ويا آهن جيئن ڪوئلو باهه لاءِ ۽ باهه ڪوئلي لاءِ تيار هوندي آهي، ۲- اهي باهه ۾ هميشه هوندا نه باهه وسامندي نه هلڪي ٿيندي ۽ اهي هڪ منت به ان مان ٽڪرندي نه مرندي. "وَيَوْمَ نَحْشُرُهُمْ جَمِيعًا ثُمَّ نَقُولُ لِلَّذِينَ أَشْرَكُوا مَكَانَكُمْ أَنْتُمْ وَشُرَكَاءُكُمْ" ۽ ان ڏينهن جو انهن سڀني کي اٿارينداسون تنهن کان پوءِ جن شرڪ ڪيو انهن کي چونداسون ته اوهان ۽ اوهان جا شريڪ پنهنجي جاءِ تي رهو. يعني مشرڪن کي ميدان حشر ۾ اٿاري چونداسون ته اوهان ۽ جن کي اوهان الله تعاليٰ جو شريڪ بنايو هو يا انهن کي الله تعاليٰ جا پٽ يا ڌيئرون سڏيندا هيو. مثلاً حضرت عيسىٰ عليه السلام جنهن کي نصاريٰ ابن الله بلڪه عين الله سڏيندا هئا يا ملائڪه سڳورا، ۽ سندن راهب ۽ علماء جن کي هڪ

حيثيت سان خدائيءَ جو رتبو ڏئي ڇڏيو هيائون يا اهي بت جن کي مڪي پاڪ جي رهاڪو مشرڪن الله تعاليٰ جا اختيار ورهائي ڏنا هئا سڀني کي سندن مرتبي جي حال آهر بيهي رهڻ جو حڪم ڏنو ويندو۔ (١)

”قَزَلْنَا بَيْنَهُمْ وَقَالَ شُرَكَاءُ هُمْ مَا كُنْتُمْ لِتَانَا تَعْبُدُونَ“ پوءِ انهن جي وچ ۾ جدائي وجهنداسون ۽ سندن شريڪ بنايل (کين) چوندا ته اوهان اسان جي عبادت نه ڪندا هيئو. يعني باطل دين ۽ سندن عبادت ڪندڙن جي وچ مان تعلقات ڪٽيا ويندا، عابد پنهنجن مصنوعي معبودن کان پيار ٽيندا ۽ باطل معبود عابدن کي چوندا ته اوهان اسان جي عبادت نه ڪندا ٿي نه هيئو، (٢) ”فَكُفِّي بِاللّٰهِ شَهِيدًا بَيْنَنَا وَيُنْكَرُ اِنْ كُنَّا عَنْ عِبَادَتِكُمْ لَغَافِلِينَ“ پوءِ الله اسان ۽ اوهان جي وچ ۾ ڪافي آهي شاهد بلاشڪ اسين اوهان جي عبادت کان غافل هئاسون۔ مقصد ته ان وقت عجيب افراتفري ۽ نفسا نفسي هوندي باطل معبودن ۽ سندن عابدن ۾ جدائي ٿي ويندي. ۽ دنيا ۾ پنهنجن خيالن ۽ وهمن سان جيڪي تعلقات قائم ڪري رکيا هيائون اهي سڀ ٽوڙيا ويندا۔ مشرڪن کي جن باطل معبودن ۾ وڏيون اميدون هيون اهي باطل معبود صاف جواب ڏيندي چوندا ته: اوهان اسان جي عبادت نه ڪندا ٿي نه هيئو۔ اسان جي ۽ اوهان جي ان حال جو الله شاهد آهي ۽ اهوئي ڪافي آهي.

هُنَالِكَ تَبْلُو كُلُّ نَفْسٍ مَّا أَسْلَفَتْ وَرُدُّوْا اِلَى اللّٰهِ مَوْلَاهُمْ

اتي آزمائي ڏسندو هر نفس اهو جيڪو اڳي ڪري موڪليائين ۽ موٽايا ويندا الله مالڪ پنهنجي

الْحَقِّ وَضَلَّ عَنْهُمْ مَا كَانُوا يَفْتَرُونَ ﴿٣٥﴾

سچي ڏانهن ۽ ڀلجي ويندو انهن کان جيڪو ٺاهيائون ٿي.

تفسير

اڳين آيتن ۾ بتن ۽ بت پرستن جي انهن جهڳڙن جو ذڪر هو جيڪي اهي قيامت ۾ ڪندا ۽ هن آيت ۾ انهن جهڳڙن جي نتيجي جو ذڪر ڪندي ارشاد ٿي رهيو آهي،

(١) جاشيه عثمان ص ٢٨٠ العشاف ص ٢٣٥ جلد ٢ (٢) خازن ص ٢٩٥ جلد ٢۔

”هَذَا لَكَ تَبَلُّؤُ كُلِّ نَفْسٍ مَّا أَسْلَفَتْ وَرُدُّوْا إِلَى اللَّهِ مَوْلَاهُمُ الْحَقِّ وَضَلَّ عَنْهُمْ مَّا كَانُوا يَفْتَرُونَ“ هر نفس اتي انهن عملن کي جيڪي اڳي ڪري موڪليا هوندا ئين آزمائي ڏسندو ۽ پنهنجي الله سڄي مالڪ ڏانهن موٽايا ويندا ۽ جيڪي ٺاهه ٺاهيا هيائون اهي انهن کان وسري ويندا۔ مطلب ته ڪوڙا ۽ بي اصل وهڙ اڏامي ويندا هر شخص پنهنجين اکين سان مشاهدو ڪري ڏسندو ته ان سڄي حقيقي مالڪ کان سواءِ رجوع ڪرڻ جي لاءِ بي ڪابه جاءِ نه آهي ۽ هر هڪ انسان کي پنهنجن ڀلن ۽ برن عملن جو اندازو ٿي ويندو ته ڪيترو وزن رکن ٿا.

فائدا

هن آيت کي سمجهڻ سان هي فائدا حاصل ٿيا، ١۔ جيڪا شيءِ دنيا ۾ لڪل آهي اها قيامت ۾ ظاهر ٿي ويندي ۽ اتي الله تعاليٰ جي پيارن نبين عليهم السلام جي حقانيت سچ وانگر روشن ٿي سامهون ايندي. ٢۔ ”تَبَلُّوْا كُلَّ نَفْسٍ“ مان ظاهر ٿيو ته قيامت ۾ هر شخص پنهنجن عملن جو پاڻ ٿي حساب ڪيو ويندو هوندو رب پاڪ جي طرفان حساب قانوني ڪاروائي پوري ڪرڻ لاءِ هوندو. ٣۔ قيامت جي ڏينهن مومن پنهنجي مالڪ جي بارگاهه ڏانهن کلندو ويندو ۽ ڪافر کي ڌڪا ڏئي جهنم ۾ موڪليو ويندو. جيئن (ردوا الى الله) مان ظاهر ٿي رهيو آهي۔ (١)

قُلْ مَنْ يَّرْزُقُكُمْ مِّنَ السَّمَاءِ وَالْأَرْضِ أَمَّنْ يَمْلِكُ السَّمْعَ

فرماء ته: ڪير ٿو رزق ڏي اوهان کي زمين ۽ آسمان مان يا ڪير ٿو مالڪ ٿئي ڪنن ۽ اکين جو ۽

وَالْأَبْصَارَ وَمَنْ يُخْرِجُ الْحَيَّ مِنَ الْمَيِّتِ وَيُخْرِجُ الْمَيِّتَ مِنَ

ڪير ٿو ڪڍي جيئري کي مثل مان ۽ ڪڍي ٿو مثل کي جيئري مان ۽ ڪير ٿو تدبير ڪري امر

الْحَيِّ وَمَنْ يُدَبِّرُ الْأَمْرَ فَسَيَقُولُونَ اللَّهُ فَقُلْ أَفَلَا تَتَّقُونَ ﴿١١﴾

کي پوءِ جلد چوندا ته الله، پوءِ فرماء ته: ڇا پوءِ نٿا ڊڄو.

تفسير

ذڪر ڪيل آيتن ۾ ارشاد ٿيو هو ته قيامت جي ڏينهن مشڪ ۽ ڪافر به پنهنجي بي ڪسي ۽ بي وسي ڏسي رب العزة جل جلاله جي وحدانيت ۽ حقانيت تي ايمان آڻيندا ۽ هتي ٻڌايو ٿو وڃي ته دنيا ۾ به اسلام جي طرفان پيش ڪيل دلائل ڏسي ڪڏهن مشرڪ الله تعاليٰ جي وحدانيت ۽ قدرت جا قائل هجڻ تي مجبور ٿيندا آهن، فرمان عالي شان آهي، "قُلْ مَنْ يَرْزُقُكُمْ مِنَ السَّمَاءِ وَالْأَرْضِ" فرمائ ته: اوهان کي آسمان ۽ زمين مان ڪير ٿو رزق ڏي؟ ظاهر آهي ته "قُلْ" ۾ خطاب حضور ڪريم صلي الله عليه وسلم سان آهي ۽ "يَرْزُقُكُمْ" ۾ گفتگو انهن ڪافرن سان آهي جيڪي الله تعاليٰ کي رازق، مالڪ ۽ خالق مڃيندا هئا پر بتن کي پنهنجو سفارشي سمجهي انهن جي عبادت ڪندا هئا. جيئن هيءَ آيت ۾ ارشاد آهي- "مَا نَعْبُدُهُمْ إِلَّا لِيُقَرِّبُنَا إِلَى اللَّهِ زُلْفًا" (١) اسين انهن (بتن) جي عبادت صرف ان لاءِ ٿا ڪيون ته اهي اسان کي الله تعاليٰ ڏانهن ويجهو ڪندا- عرب جي عام مشرڪن ۽ خصوصاً مڪه مڪرمه جي رهاڪن جو اهو عقيدو هوندو هو- "أَمَّنْ يَمْلِكُ السَّمْعَ وَالْأَبْصَارَ" يا ڪير ٿو مالڪ ٿي ڪنن ۽ اکين جو-

ياد رکڻ گهرجي ته ٻڌڻ ۽ ڏسڻ جون طاقتون سڀني طاقتن کان اعلى ۽ افضل آهن جو ٻيون هلڻ، ڦرڻ جون طاقتون به انهن جي مدد جون محتاج آهن ۽ الله تعاليٰ جي قدرت جون نشانيون به انهن جي ذريعي محسوس ٿينديون ۽ مشاهدي ۾ اينديون آهن انهن سان ئي رسول الله صلي الله عليه وسلم جن جو فرمان ٻڌو ۽ جمال ڏٺو ويندو آهي هاڻي به ڪعبه مڪرمه ۽ روضه مطهره جي زيارت انهن سان ٿيندي آهي ان جي ڪري انهن جو ذڪر خصوصيت سان ڪيو ويو آهي. ۽ جڏهن ته ڪن هر طرف کان آواز ٻڌندو آهي ۽ اک صرف سامهون واري شيءِ کي ڏسندي آهي، ان جي ڪري اول ڪن ان کان پوءِ اک جو ذڪر ڪيو ويو آهي. خيال ۾ رهي ته ٻڌڻ ۽ ڏسڻ ۾ الله تعاليٰ جي قدرت جا عجيب نظارا آهن معلوم نه آهي ته اک ۾ ڪيترا پرڌا آهن ۽ هر پرڌو ڪهڙو ڪهڙو ڪم ڪري ٿو ان کان پوءِ اهي ايتريون نازڪ آهن جو ڪن پاڻيءَ جو هڪ ڦڙو ۽ اک هڪ ڪڪ به برداشت ڪرڻ لاءِ تيار ناهن، سڀيون ۽ پليون اڪيون ٿوريون به خراب

ٽي وينديون آهن، الله جل جلاله ٽي آهي جيڪو اهي نعمتون ڏيندڙ ۽ انهن جي حفاظت ڪندڙ آهي ان جي ڪري انهن لاءِ بِمَلِكٍ جو لفظ آڻڻ نهايت مناسب آهي، وَمَنْ يُخْرِجُ الْحَيَّ مِنَ الْمَيِّتِ وَيُخْرِجُ الْمَيِّتَ مِنَ الْحَيِّ ۽ ڪير آهي جيڪو جيئري ڪي مثل مان ڪڍي ٿو ۽ مثل ڪي جيئري مان ڪڍي ٿو. هتي جيئري ۽ مثل مان مراد ڪير آهن ان ۾ مختلف قول آهن، ١- هي (جيئري) مان مراد ساهه واري شيءِ ۽ ميت (مثل) مان مراد بي ساهي شيءِ آهي رب پاڪ ساهه واري حيوان ڪي بي ساهه نطفی مان پيدا ڪري ٿو. يا ساهه واري پکيءَ مان بي ساهي آني ڪي ڪڍي ٿو ۽ ان آني مان ساهه واري پکيءَ ڪي ڪڍي ٿو. وَمَنْ يَدْبِرُ الْأَمْرَ ۽ ڪير ٿو امر جي تدبير ڪري؟ امر جي تدبير مان مراد ملڪي نظام آهي جنهن سان دنيا قائم رهي ۽ امر مان مراد تڪويني (ڪائنات ڪي وجود ڏيڻ وارا احڪام آهن مطلب ته ٻڌايو! ته ساري دنيا جو انتظام ڪير سنڀالي رهيو آهي ۽ ڪنهن جي امر سان هي جهان قائم آهي؟ رزق جي تقسيم موسمن جي تبديلي موت ۽ حياتي، قومن جي ترقي ۽ تنزل، چنڊ ۽ سج جو اڀرڻ ۽ لهڻ اهو سارو نظام ڪير هلائي رهيو آهي؟ جڏهن اوهان انهن کان اهي سمورا سوال ڪندؤ ته قَسَيْقُولُونَ اللَّهَ پوءِ جلد چوڻدا ته الله يعني اهي مشرڪ ۽ منڪر هڪدم جواب ڏيندا ته اهو سڀ ڪجهه ڪندڙ الله آهي. انهن ڪمن ۾ ان جو ڪو شريڪ ناهي قُلْ أَفَلَا تَتَّقُونَ پوءِ فرما: ته ڇا پوءِ ڊڄو نٿا؟ هن ۾ الله تعاليٰ محبوب ڪريم صلي الله عليه وسلم جن کي ڪافرن جي جواب جو جواب سيکاريو آهي. يعني اي ڪافرو! جڏهن اوهان انهن سڀني صفتن کي مڃيو ٿا ته سڀ ڪجهه ڪرڻ وارو الله وحده لا شريڪ له آهي ته پوءِ ان کان ڊڄي شرڪ ۽ بت پرستيءَ کي ڇڏيو ڇو نٿا؟ بي ساهن بتن جي پوڄا مان فائدو ڪهڙو؟

فائدو هن آيت مبارڪه کي غور سان پڙهڻ مان هي فائدا ذهن نشين ٿيا. ١- قُلْ مَنْ يَرْزُقُكُمْ مان واضح ٿيو ته هر سوال سوال ڪندڙ جي بي علم هجڻ جو دليل ناهي ڪڏهن ڪنهن کان اقرار ڪرائڻ يا ان کي ملامت ڪرڻ لاءِ به سوال ڪيو ويندو آهي. هن آيت ۾ به ڪافر کان اهي سوال اقرار ڪرائڻ لاءِ ڪيا ويا. ٢- مِنَ السَّمَاءِ وَالْأَرْضِ مان واضح ٿيو ته رزق جو ڪارخانو آسمان ۾ ۽ خزانو زمين ۾ آهي. ٻيءَ آيت ۾ آيو آهي، وَفِي السَّمَاءِ رِزْقُكُمْ وَمَا تُوعَدُونَ (١) ۽ آسمان ۾ اوهان جو رزق آهي ۽ جيڪو وعدو ڪيو ٿا وڃو اهو به آهي.

فَذَالِكُمْ اللَّهُ رَبُّكُمُ الْحَقُّ فَمَاذَا بَعْدَ الْحَقِّ إِلَّا الضَّلَالُ فَأَنَّى

پوء اهو الله رب اوهان جو سچو آهي پوء ڇا آهي حق کان پوء سواء گمراهي جي پوء ڪيڏانهن

تُضَرَفُونَ ۳۲ كَذَلِكَ حَقَّتْ كَلِمَةُ رَبِّكَ عَلَى الَّذِينَ فَسَقُوا

تا ڦيرايا وڃو اهڙي طرح ثابت ٿيو فرمان رب تنهنجي جو انهن تي جو فاسق ٿيا

أَنَّهُمْ لَا يُؤْمِنُونَ ۳۳ قُلْ هَلْ مِنْ شُرَكَائِكُمْ مَنْ يَبْدَأُ الْخُلُقَ

ته تحقيق آهي نه ايمان آڻيندا فرما ته ڪي شريڪ بڻايلن اوهان جن مان ڪو آهي جيڪو شروع ڪري پيدا ڪرڻ ڪي

ثُمَّ يُعِيدُهُ قُلِ اللَّهُ يَبْدَأُ الْخُلُقَ ثُمَّ يُعِيدُهُ فَأَنَّى تُؤْفَكُونَ ۳۴

تنهن کان پوء ورائي ان ڪي فرما ته الله شروع ڪري ٿو پيدا ڪري ٿو تنهن کان پوء موات ٿيندو ان ڪي پوء ڪيڏانهن تاوان ٿا ڏيندا ڇڏيندا

قُلْ هَلْ مِنْ شُرَكَائِكُمْ مَنْ يَهْدِي إِلَى الْحَقِّ قُلِ اللَّهُ يَهْدِي

فرما ته ڇا اوهان جن شريڪ بڻايلن مان اهو آهي جيڪو هدايت ڪري ٿو حق ڏانهن فرما ته الله هدايت ڪري ٿو

إِلَى الْحَقِّ أَفَمَنْ يَهْدِي إِلَى الْحَقِّ أَحَقُّ أَنْ يُتَّبَعَ أَمْ

حق جي طرف ڇا پوء جيڪو هدايت ٿو ڪري حق جي طرف وڌيڪ حقدار آهي هن ڳالهه جو جو تابعداري ڪيو وڃي يا اهو جو

لَا يَهْدِي إِلَّا أَنْ يَهْدِيَ فَأَلْكُمْ تَكْفٍ تَحْكُمُونَ ۳۵

پاڻ ئي هدايت وارو نٿو رهي مگر هي جو هدايت ڪيو وڃي پوء ڇا آهي واسطي اوهان جي ڪيئن ٿا فيصلو ڪيو.

تفسير

هنن کان پهريائين ذڪر ڪيلن آيتن ۾ رب العزة جل جلاله جون اهي صفتون بيان ڪيون ويون جنهن کي مشرڪ، يهودي ۽ عيسائي بلڪه سڀ ڪافر خوشيءَ، ناخوشيءَ مڃين ٿا ۽ هنن آيتن ۾ انهن جي مڃڻ جو نتيجو بيان ڪندي ارشاد ٿي

رہيو آهي، "فَذَلِكُمْ اللَّهُ رَبُّكُمُ الْحَقُّ فَمَاذَا بَعْدَ الْحَقِّ إِلَّا الضَّلَالُ فَأَنْتَى تُصْرَفُونَ" پوءِ اهو (مذڪوره صفتن وارو) الله آهي اوهان جو سچو رب۔ پوءِ حق کان پوءِ گمراهيءَ کان سواءِ رهيو ڇا آهي؟ پوءِ ڪيڏانهن ٿا ڦيرايا وڃو. مطلب ته جيڪو پاڪ رب انهن ڪمال وارين صفتن سان موصوف ۽ انهن خوبين جو مالڪ آهي اهو ئي ته الله برحق آهي ان سچ ۽ حق کان پوءِ جيڪڏهن ڪنهن ٻئي کي پنهنجو خدا يا معبود بنائيندو ته اها خالص گمراهي هوندي ٿورو غور ڪريو ته ڪڏانهن پيا ڦيرايا وڃو.

"كَذَلِكَ حَقَّتْ كَلِمَةُ رَبِّكَ عَلَى الَّذِينَ فَسَقُوا أَنَّهُمْ لَا يُؤْمِنُونَ" اهڙي طرح تنهنجي رب جو فرمان انهن تي ثابت ٿي ويو جيڪي فاسق (بي فرمان) ٿيا۔ بلاشڪ اهي ايمان نه آڻيندا۔ يعني اوهان کان اڳ ۾ به جن ڪوتاهه انديشن ۽ بدنصيبين حق کي ڇڏي باطل جو ساٿ ڏنو ۽ الله تعاليٰ جي فرمانبرداري ۽ تقويٰ جي بجاءِ فسق، فجور ۽ برائيءَ کي پنهنجو شعار بنايو اسان انهن کان سندن ئي غلطي جي ڪري هدايت قبول ڪرڻ جي صلاحيت ڪسي ڇڏي ۽ انهن جي اکين کي حق جي نور ڏسڻ کان محروم ڪري ڇڏيو، ڪٿي ائين نه ٿئي جو اوهان جي انهن مسلسل نافرمانين ۽ لڳاتار گستاخين جي ڪري اوهان کان به حق سمجهڻ ۽ ان کي قبول ڪرڻ جي صلاحيت سلب ٿي وڃي ۽ اوهان باطل جي انڌيرن ۾ ڌڪا کائيندا رهو "قُلْ هَلْ مِنْ شَرِكَاكُمْ مَنْ يَبْدُو الْخُلُقُ ثُمَّ يُعِيدُهُ" فرما ۽ ته ڇا اوهان جي شريڪ بنايلن مان ڪو آهي؟ جيڪو پيدا ڪرڻ جي شروعات به ڪري ان کان پوءِ ان کي موٽائي۔ هن حصي ۾ بتن ۽ باطل معبودن جي پڇاڙين کان هڪ ٻيو سوال ڪيو ٿو وڃي ته هي ٻڌايو ته: هن جهان کي نيست مان هست ۽ عدم مان وجود ۾ ڪنهن آندو آهي ۽ وري قيامت جي ڏينهن کير انهن کي ٻيو ڀيرو زنده ڪري ميدان حشر ۾ اچي بيهاريندو۔ ڇا اوهان جا هي باطل معبود انهن ڳالهين مان ڪنهن تي قادر آهن؟ ڇا آسمانن واري چٽي انهن بيهاري آهي؟ چمڪندڙ ۽ روشن ڳڻڻ کان مٿي تارا آسمانن تي انهن بيهاريا آهن؟ اهو سڀ ڪجهه انهن باطل معبودن، بتن وغيره کان لکين سال اڳ ۾ پيدا ڪيل هو. پوءِ بتن ۽ باطل معبودن انهن کي پنهنجي وجود کان به اڳ ۾ ڪيئن پيدا ڪيو؟ ڇا پيدا ڪندڙ پيدا ڪيل کان پوءِ هوندو آهي؟ ڇا هي زمين جو فرش انهن وڇايو آهي ۽ ان تي آسمان کي ويجهو ويندڙ جبل به انهن رگيا آهن؟ ڇا پاڻيءَ ۽ خشڪيءَ جي پيدا ڪرڻ ۾ انهن جو به ڪو حصو آهي؟ ۽ جيڪڏهن هرگز نه آهي ته پوءِ اهي بت ڪائنات جا خالق ڪيئن ٿيا؟ پوءِ جيڪڏهن اهڙي

پر عظمت جهان کي پيدا ڪرڻ تي اهو قادر آهي ته ان کي فنا ڪري ٻيو ڀيرو زنده
 ڪرڻ تي به اهو قادر آهي ۽ اوهان جا هي باطل معبود بت وغيره جن کي اوهان معبود
 مڃيو ٿا ۽ خدا سمجهي انهن جي عبادت ڪيو ٿا جڏهن ته نه پيدا ڪرڻ تي قادر آهن
 ۽ نه فنا ڪرڻ کان پوءِ جيئري ڪرڻ تي ته پوءِ حقيقي خالق ۽ معبود برحق
 کان سواءِ انهن کي خدا چو مڃيو وڃي ۽ الله برحق رب کان سواءِ ٻين جي عبادت
 چو ڪئي وڃي؟ قُلِ اللَّهُ يَبْدُوُ الْخَلْقَ ثُمَّ يُعِيدُهُ فَأَنَّى تُؤْفَكُونَ فرمائي ته: الله پيدا ڪرڻ
 کي شروع ڪري ٿو ان کان پوءِ ان کي ورائي ٿو پوءِ اوهان ڪيڏانهن ٿا اونڌا ڪيا
 وڃو۔ ڪافرن جي طرفان سوال قيامت جي متعلق به ٿيندا هئا ته اها ڪير قائم
 ڪندو؟ ان جي ڪري الله تعاليٰ پنهنجي محبوب نبي ڪريم صلي الله عليه وسلم جي
 زبان مبارڪ کان چورايو ته جيڪو الله خلق جي ابتدا ڪري ٿو اهوئي انهن کي فنا ٿيڻ
 کان پوءِ به جيئرو ڪري ورائي آڻيندو۔ قُلْ هَلْ مِنْ شَرِكَاكُم مَّن يَهْدِي إِلَى الْحَقِّ
قُلِ اللَّهُ يَهْدِي لِلْحَقِّ فرمائي ته ڇا اوهان جي (طرفان الله سان ٺاهيل) شريڪن مان
 ڪير آهي جيڪو حق جي واٽ ڏيکاري؟ فرمائي ته الله حق جي واٽ ڏيکاري ٿو۔ مطلب
 ته جڏهن اوهان به سمجهو ٿا ته اوهان جي باطل معبودن جو ڪائنات جي تخليق ۽
 احوال ۾ ڪوئي عمل دخل ناهي ته ڀلاهي ٻڌايو ته ڇا انهن وٽ ڪو هدايت جو
 پيغام آهي؟ جنهن جي روشني اوهان جي حياتيءَ جي شاهراه کي چمڪائي ۽ اوهان
 ڏکڻ ڪاٺڻ کان بچو ڇا انهن وٽ ڪو اهڙو منشور آهي؟ جيڪو اوهان جي انفرادي ۽
 اجتماعي ترقيءَ جو ضامن هجي؟ ڇا انهن وٽ ڪو اهڙو ضابطو اخلاق آهي جيڪو
 اوهان جي اعمال ۾ اخلاص واري خوبي پيدا ڪري ۽ اوهان جي تمدني ۽ معاشرتي
 سرگرمين کي عدل ۽ انصاف جو آئينه دار بنائي جڏهن اهي انهن معاملن ۾ به ڪا
 شيءِ ناهن ته انهن کي خدا سمجهڻ ۽ انهن جي عبادت ڪرڻ ڪيڏي نه وڏي بيوقوفي
 آهي الله تعاليٰ جي ذات ته اها آهي جتان رشد ۽ هدايت ملي ٿي هدايت جو نور جنهن
 رنگ ۽ جنهن صورت ۾ ڪٿي جلوا ڪندڙ آهي ته اهو الله تعاليٰ جي عنايت سان
 آهي. اهوئي حق ۽ سچ ڏانهن رهنمائي ڪندو آهي اهوئي حق ۽ باطل ۾ تميز ڪرڻ
 واري سمجهه ۽ فهم عطا ڪندو آهي، اهوئي پنهنجا وڏي شان وارا انبياءَ عليهم
 السلام موڪلي سچ ڏانهن سڏائيندو آهي ۽ نبين سڳورن عليهم السلام جي نبوت
 جي حقانيت لاءِ انهن جي هٿان معجزا ظاهر ڪندو آهي ۽ حق قبول ڪرڻ جي توفيق
 به اهو ڏيندو آهي ان جي ڪري اهوئي سڀني جو معبود ۽ محبوب آهي. ان کان

سواء ٻي ڪا به شيءِ اهڙي ناهي جو ان کي سڄو معبود بنائجي۔ ”اَقْمَنُ يَهْدِي إِلَى الْحَقِّ أَحَقُّ أَنْ يُتَّبَعَ أَمَّنْ لَا يَهْدِي إِلَّا أَنْ يَهْدَىٰ“ ڇا پوءِ جيڪو حق ڏي رهنمائي ڪري ان ڳالهه جو وڌيڪ حقدار آهي ته تابعداري ڪيو وڃي يا اهو جو بغير هدايت ڪرڻ جي پاڻ ئي هدايت جي رستي تي ناهي. مطلب ته بت ۽ ٻيا باطل معبود پنهنجي پاڻ کي ئي سنڀالڻ جي لائق ناهن ۽ هڪ جاءِ کان ٻئي جاءِ تائين پهچڻ ۾ به انسان جا محتاج آهن جڏهن اهو کڻي ڪٿي رکين ته پوءِ اهي عبادت جا حقدار ڪيئن ٿيندا؟ ”فَمَا لَكُمْ كَيْفَ تَحْكُمُونَ“ پوءِ (اي مشرڪو!) اوهان کي ڇا ٿيو آهي؟ ڪيئن ٿا فيصلو ڪيو، يعني اي بي وقوفو! اوهان اونڌا فيصلا ڪهڙي نموني ٿا ڪريو؟ جو ايترو قوي دليلن هوندي وري به شرڪ ۽ ڪفر اختيار ٿا ڪيو۔

فائدا

هنن آيتن تي غور ڪرڻ سان هي فائدا حاصل ٿيا. ١۔ ”ثُمَّ يُعِيدُهُ“ جي لفظ مان واضح ٿيو ته قيامت ۾ مخلوق جي ٻيو ڀيرو پيدائش نئين نه هوندي. پهرين پيدائش ورايل هوندي جيتوڻيڪ شڪل ۽ صورت ۾ فرق هوندو۔ هر جنتي شخص جو قد سٺ گز هوندو۔ ۽ دنيا ۾ حسين ۽ جميل هوندڙ ڪافر جي صورت انتهائي بري هوندي ان جي هر هڪ ڏاڏ جبل جيڏي هوندي پر هوندو انهن اصلي جزن مان موٽائيل، ٢۔ حق جي رهنمائي ڪرڻ الله تعاليٰ جي وڏي نعمت آهي اهو فائدو هدايت کي خلق کان پوءِ ذڪر ڪرڻ مان معلوم ٿيو. جيئن جسماني جهان جو نظام سج سان ٻڌل آهي تيئن روحاني جهان جو نظام هادي عالم، نور مجسم، حضور ڪريم صلي الله عليه وسلم سان ٻڌل آهي ان جي ڪري ڪين قرآن ڪريم ۾ رحمته للعالمين سڏيو ويو آهي حضور انور صلي الله عليه وسلم جن وٽ پهچڻ الله تعاليٰ وٽ پهچڻ آهي. ٣۔ الله تعاليٰ جاني ۽ علماء دين ۽ اولياء ڪاملين الله تعاليٰ جي هدايت جا مظهر اتر آهن پاڻ ئي انهن جي ذريعي هدايت ڪرڻ جو نظام قائم ڪيو اٿس.

وَمَا يَتَّبِعْ أَكْثَرُهُمْ إِلَّا ظَنًّا إِنَّ الظَّنَّ لَا يُغْنِي مِنَ الْحَقِّ شَيْئًا

۽ نٿا تابعداري ڪن اڪثر انهن جا مگر گمان جي بيشڪ گمان نٿو فائدو ڏي حق جي مقابلي ۾ ڪا شيءِ

إِنَّ اللَّهَ عَلِيمٌ بِمَا يَفْعَلُونَ ﴿٣٧﴾ وَمَا كَانَ هَذَا الْقُرْآنُ أَنْ يُفْتَرَىٰ

بيشڪ الله ڄاڻندڙ آهي جيڪي ڪن ٿا ۽ ناهي هي قرآن جيڪو پاڻ ناهيو وڃي

مِنْ دُونِ اللَّهِ وَلَكِنْ تَصْدِيقَ الَّذِي بَيْنَ يَدَيْهِ وَتَفْصِيلَ

سواء الله جي ۽ پر تصديق (آهي) ان جي جيڪو اڳيان ان جي هو ۽ تفصيل (آهي)

الْكِتَابِ لِأَرْيَبَ فِيهِ مِّنْ رَبِّ الْعَالَمِينَ ﴿٣٤﴾

ان ڪتاب جو ناهي ڪوشڪ ان ۾ (اهو) رب العالمين جي طرفان آهي.

تفسير

مذڪوره آيتن ۾ ڪافرن جي بي عقليءَ جو ذڪر هو ۽ هنن آيتن ۾ انهن جي
وهر پرستيءَ جو ذڪر ڪيو ويو آهي۔

شان نزول

عرب جا ڪافر چوندا هئا ته قرآن مجيد الله تعاليٰ جو ڪتاب
ناهي حضور (ڪريم صلي الله عليه وسلم) جن پاڻ ناهي ان جي نسبت الله تعاليٰ
ڏانهن ڪئي آهي هنن آيتن ۾ انهن جو رد ڪيو ويو آهي۔ فرمان آهي، ”وَمَا يَتَّبِعُ
أَكْثَرُهُمْ إِلَّا ظَنًّا“ ۽ انهن مان گهڻا گمان کان سواءِ ٻئي ڪنهن ڳالهه جي تابعداري نٿا
ڪن۔ هي فرمان مبارڪ نئون جملو آهي۔ ”أَكْثَرُهُمْ“ مان مراد انهن جا سردار
آهن جيڪي پنهنجي گمان ۽ وهه سان بتن جي پوڄا ڪندا هئا ۽ انهن جي ماتحت
رهڻ وارا کين ڏسي بتن کي پوڄيندا هئا گمان سان پوڄا جو مطلب آهي ته پنهنجن
جاهلن ابنن ۽ ڏاڏن کي ڏسندا آيا ان جي ڪري پاڻ به بتن کي پوڄن ٿا يا اهو وهه
هوندو هون ته هڪ الله ايڏي سڄي جهان کي ڪيئن هلائي سگهندو؟ ان جي ڪري
ڪجهه ان جا شريڪ به آهن ۽ بعض مفسرن لکيو آهي ته ان فرمان مبارڪ مان هڪ
هيءَ به مراد آهي ته ڪيترائي ڪافر رب پاڪ جي وحدانيت ۽ ان جي ذات ۽
صفات کي به مڃيندا هئا پر حضور ڪريم صلي الله عليه وسلم جي نبوت واري نور
سان نه محض پنهنجي راءِ سان لهاڏا آهي به ڪافر آهن جو ظن ۽ گمان سان مڃين ٿا مالڪ مٺي جي
بارگاه ۾ مقبول توحيد اها آهي جيڪا نبي پاڪ صلي الله عليه وسلم سيکاري آهي۔ (١)

”إِنَّ الظَّنَّ لَا يُغْنِي مِنَ الْحَقِّ شَيْئًا“ بلاشڪ گمان حق جي مقابلي ۾ ڪجهه به فائدو نه ڏيندو۔ مطلب ته ڪافرن جا ذڪر ڪيل گمان حق جي مقابلي ۾ ڪا اهميت نٿا رکن اهي الاهي وحي ۽ نبوت کان بي نياز نٿا ڪري سگهن۔ وڏي ڪان وڏو عقلمند به دين جي معاملي ۾ نبي ڪريم صلي الله عليه وسلم جو محتاج آهي، ”إِنَّ اللَّهَ عَلِيمٌ بِمَا يَفْعَلُونَ“ يقيناً جيڪو ڪجهه اهي ڪن ٿا الله تعاليٰ ڄاڻندڙ آهي. يعني اهي ڪافر جيڪي به بچڙا عقيدا رکي برا عمل ڪن ٿا يقيناً الله اهو سڀ ڪجهه ڄاڻندڙ آهي کين سخت سزا ڏيندو. ”وَمَا كَانَ هَذَا الْقُرْآنُ أَنْ يُفْتَرَىٰ مِنْ دُونِ اللَّهِ“ ۽ هي قرآن الله کان سواءِ (بشي ڪنهن جي طرفان) ناهيو نه ويو آهي، المقصد ته دنيا ۾ هڪ اهڙي ڪتاب صحيح رستو ٻڌائڻ وارو، گمانن ۽ وهمن جي مقابلي ۾ سچيون حقيقتون پيش ڪندڙ آهي ان ۾ سمائل علوم، معارف، احڪام، قانون ۽ معجزانه فصاحت ۽ بلاغت تي نظر ڪري چوڻو پوي ٿو ته هي قرآن ڪريم اهو ڪتاب ناهي جو الله تعاليٰ کان سواءِ ڪير ٻيو ناهي پيش ڪري سارو قرآن ته بجاءِ خود ان جي هڪ سورة جو مثال پيش ڪرڻ کان به ساري مخلوق عاجز آهي. ”وَلَكِنْ تَصْدِيقُ الَّذِي بَيْنَ يَدَيْهِ وَتَفْصِيلُ الْكِتَابِ لَازِمٌ فَيَوْمَ مِنْ رَبِّ الْعَالَمِينَ“ ۽ پر ان کان اڳين (نازل ڪيلن ڪتابن) جي تصديق ۽ لکيل (فرمانن) جو تفصيل آهي ان ۾ ڪوبه شڪ ناهي (ته هي) رب العالمين جي طرفان آهي۔ يعني قرآن ڪريم جو ڪلام الله هجڻ ان مان به ظاهر آهي ته اهو سڀني اڳين آسماني ڪتابن جي سچائيءَ تي تصديق جي مهر هئندڙ ۽ انهن جي اصلي مضمونن جي حفاظت ڪندڙ ۽ انهن جي پيشين گوين جي صداقت جو ڪليل اظهار ڪندڙ آهي ۽ جيڪي حقائق، معارف ۽ احڪام الاهي اڳين ڪتابن ۾ نهايت اختصار سان ذڪر ڪيل هئا قرآن پاڪ اهي ڪافي تفصيل سان بيان ڪري رهيو آهي سچ هي آهي ته هن ڪتاب ۾ عقلمند جي لاءِ شڪ ۽ شڪي جي ڪا گنجائش ناهي اهڙو جامع، بليغ، حڪمت سان ڀريل ۽ صداقت جي نور سان روشن ڪلام رب العالمين جو آهي بشي ڪنهن جو ناهي۔

فائدو۔ ”إِنَّ الظَّنَّ لَا يُغْنِي مِنَ الْحَقِّ شَيْئًا“ مان ثابت ٿيو ته جن عقيدن تي ايمان ۽ ڪفر جو دارومدار آهي ان ۾ صرف پنهنجو قياس ڪافي ناهي انهن جي لاءِ خالص وحي يا وحي جي تائيد ضروري آهي ”إِنَّ الظَّنَّ“ ۾ لام عهدي آهي جنهن مان مراد ڪافرن جا عقائد ۽ ”الْحَقُّ“ مان مراد اسلامي عقيدا آهن جن جي ذريعي ماڻهو الله تعاليٰ کي راضي ڪندو آهي۔

أَمْ يَقُولُونَ افْتَرَاهُ قُلْ فَاتُوا بِسُورَةٍ مِّثْلِهِ وَادْعُوا مَنِ

چا چون ٿا ته هت سان ٺاهيائين ان کي فرما ته: پوءِ آئيو ڪا سورة ان جهڙي ۽ سڏيو انهن کي جي

اَسْتَطَعْتُمْ مِّنْ دُونِ اللَّهِ اِنْ كُنْتُمْ صَادِقِينَ ﴿٣٨﴾ بَلْ كَذَّبُوا بِمَا لَمْ

طاقت رکيو ٿا الله کان سواءِ جيڪڏهن آهيو سچا بلڪه ڪوڙو چيائون ان کي جو نه

يُحِيطُوا بِعِلْمِهِ وَلَمَّا يَأْتِهِمْ تَأْوِيلُهُ كَذَالِكَ كَذَّبَ الَّذِينَ مِن

گهيرا ڪيائون علم ان جي کي ۽ اڃان نه آيو انهن وٽ تاويل ان جو اهڙي طرح ڪوڙو ڪيو انهن جو

قَبْلِهِمْ فَاَنْظُرْ كَيْفَ كَانَ عَاقِبَةُ الظَّالِمِينَ ﴿٣٩﴾

اڳي انهن کان هئا پوءِ ڏس ته ڪهڙيءَ طرح هئا پڇاڙي ظالمن جي.

تفسير

هنن آيتن کان اڳ ۾ ذڪر ڪيل آيتن ۾ اجمالي طرح ارشاد ٿيو ته ڪافر صرف پنهنجي وهم، گمان ۽ ابن ڏاڏن جي پيروي ڪندي بت پرستي ڪن ٿا، ۽ هنن آيتن ۾ ان اجمال جو ڪجهه تفصيل بيان ڪندي ٻڌايو ويو آهي ته ڏسو هي ماڻهو قرآن ڪريم کي رسول الله صلي الله عليه وسلم جو پنهنجو ٺاهيل ڪلام ٿا چون پر ان جو ثبوت ڪجهه ڪونه اٿن. فرمان ايزدي آهي، ”أَمْ يَقُولُونَ افْتَرَاهُ قُلْ فَاتُوا بِسُورَةٍ مِّثْلِهِ وَادْعُوا مَنِ اسْتَطَعْتُمْ مِّنْ دُونِ اللَّهِ اِنْ كُنْتُمْ صَادِقِينَ“ چا چون ٿا ته هت سان ٺاهيو اٿس ان کي، فرما ته: ان جهڙي سورة آئيو جيڪڏهن سچا آهيو ۽ الله کان سواءِ جنهن کي به طاقت رکيو ٿا سڏيو.

فائدو- هي امر منقطع آهي جنهن جي اڳيان بل مقدر آهي. ۽ ”افْتَرَاهُ“ ۾ لڪل ضمير نبي پاڪ صلي الله عليه وسلم جن ڏانهن وري ٿو. (١) مطلب ته ڪافر چون ٿا ته اهو قرآن ڪريم نبي ڪريم صلي الله عليه وسلم جن پاڻ ٺاهيو آهي الله تعاليٰ فرمايو ته:

مان ان تي ايمان آئيندو ۽ ڪو انهن مان ان تي ايمان نه آئيندو۔ ”بِه“ ۾ ضمير ڪنهن ڏانهن ٿو وري، اقرب قول اهو آهي ته اهو ضمير قرآن ڏانهن ٿو وري ڇو ته اهوئي مٿي ذڪر ڪيل آهي، ڄاڻڻ گهرجي ته جنهن جو قرآن پاڪ تي ايمان هوندو ته ان جو خود بخود رسول الله صلي الله عليه وسلم جن تي به ايمان هوندو۔ ۽ ”يَوْمَ مِّنْ“ فعل مضارع جو صيغو آهي جيڪو حال ۽ استقبال ٻنهي لاءِ ايندو آهي پر هتي ان مان ڇا مراد آهي؟ ان ۾ اختلاف آهي ڪي چون ٿا ته حال مراد آهي پوءِ مطلب ٿيندو ته انهن مان ڪي لڪ ۾ ايمان آئين ٿا پر ظاهر ۾ عمداً انڪار ۽ تڪذيب ڪن ٿا. ۽ ڪي اهڙا آهن جيڪي ظاهر باطن ٻنهي حالتن ۾ منڪر آهن ۽ ڪي فرمائن ٿا ته ان مان مراد مستقبل آهي يعني ڪي اڳتي هلي ڪفر ڇڏي ايمان آئيندا ۽ ڪي نه آئيندا۔ (١) ۽ سڄيءَ دنيا ڏٺو ته جيئن قرآن ڪريم ٻڌايو تيئن ئي ٿيو. ڪن ايمان آڻي اسلام جي وڏي خدمت ڪئي جيئن حضرت خالد بن وليد، عكرمة بن ابوجهل ۽ ابو سفيان وغيره۔ رضي الله عنهم۔ ڪي ته مرڻ تائين ڪافر رهيا اصل ئي نه مڙيا جيئن ابوجهل، اميت بن خلف وغيره ”وَرَبِّكَ أَعْلَمُ بِالْمُفْسِدِينَ“ ۽ تنهنجو رب فساد ڪندڙن کي وڌيڪ ڄاڻندڙ آهي هتي فساد ڪندڙن مان مراد ڪفر تي مردڙ ڪفار آهن ۽ اصلي فساد ٻي آهي ۽ انهن کي وڌيڪ ڄاڻڻ مان مراد انهن تي غضب ۽ قهر ڪرڻ لاءِ ڄاڻڻ آهي. يعني اي محبوب! ڪريم (صلي الله عليه وسلم) اسين انهن فساد ڪافرن کي گهڻو ڄاڻون ٿا اسين انهن کي سخت سزائون ڏينداسون۔

”وَأَنَّ كَذِبُكَ فَقُلْ لِّيْ عَمَلِيْ وَلَكُمْ عَمَلُكُمْ أَنْتُمْ بَرِّئُونَ مِمَّا أَعْمَلُ وَأَنَا بَرِيٌّ وَمِمَّا تَعْمَلُونَ“ ۽ جيڪڏهن توکي ڪوڙو چوڻ ته پوءِ (انهن کي) فرمائ ته مون لاءِ منهنجو عمل آهي ۽ اوهان لاءِ اوهان جو عمل، اوهان ان کان بيزار آهيو جيڪو مان ٿو ڪيان ۽ مان ان کان بيزار آهيان جيڪو اوهان ٿا ڪيو۔ نه اوهان منهنجي عملن جي ڪري پڪڙيا ويندؤ ۽ نه مان اوهان جي عملن جي ڪري پڪڙيو ويندس۔ (٢)۔

فائدا۔ هنن آيتن کي سمجهڻ سان هي فائدا ذهن نشين ٿيا. ١۔ قرآن مجيد جيڪي غيبي خبرون ڏنيون آهن اهي بالڪل حق آهن جيئن ٻڌايائين تيئن ئي ٿيو۔ اهو ”مِنْهُمْ“ ”مَنْ يُّؤْمِنُ بِهِ“ ”وَمِنْهُمْ مَنْ لَا يُّؤْمِنُ بِهِ“ مان واضح ٿي رهيو آهي، واقعي ڪيترا ڪافر مسلمان ٿيا ۽ ڪيترا ڪفر تي ئي رهجي ويا. ٢۔ ”وَأَنَّ كَذِبُكَ فَقُلْ لِّيْ عَمَلِيْ“ مان واضح ٿيو ته حضور ڪريم صلي الله عليه وسلم جن جا عمل مومنن کي فائدو ڏيندا. ۽

ڪافرن کي نه ڏيندا- چو ته ”لِي عَمَلِي“ کي ”اِنْ كَذَّبُوكَ“ سان معلق ڪيو ويو آهي. يعني جيڪي اوهان کي ڪوڙو چون انهن کي ائين فرمايو پر جيڪي مومن آهن انهن کي سندن عمل به فائدو ڏيندو ۽ پاڻ انهن کان بيزار به ناهن انهن تي مهربان ۽ حريص آهن- انهن لاءِ شفاعت ڪندا انهن جا گناهه بخشائيندا- الله تعاليٰ مومنن لاءِ ڪين فرمايو آهي ته ”لَا تَعْدُ عَيْنَاكَ عَنْهُمْ“ (١) اوهان جون نگاهون انهن کان تجاوز نه ڪن. ۽ ٻيءَ جاءِ تي فرمان عالي شان آهي. ”وَاحْفَظْ جَنَاحَكَ لِلْمُؤْمِنِينَ“ (٢) ۽ مومنن لاءِ پنهنجي ٻانهون جهڪايل ڪر.

وَمِنْهُمْ مَّنْ يَسْتَمِعُونَ إِلَيْكَ أَفَأَنْتَ تُسْمِعُ الصُّمَّ وَلَوْ كَانُوا

۽ بعض انهن مان اهي آهن جيڪي ڪن ٿا ڏين توڙاننهن ڇا پوءِ تون ٻڌائيندين ٻوڙن کي جيتوڻڪهجن جو

لَا يَعْقِلُونَ ﴿٣١﴾ وَمِنْهُمْ مَّنْ يَنْظُرُ إِلَيْكَ أَفَأَنْتَ تَهْدِي الْعُمْيَ وَلَوْ

نٿا عقل رکن ۽ ڪي انهن مان اهي آهن جيڪي ڏسن ٿا توڙاننهن ڇا پوءِ تون هدايت ڪرين ٿو انڌن کي جيتوڻڪ

كَانُوا لَا يَبْصُرُونَ ﴿٣٢﴾

هجن جو نٿا ڏسن.

تفسير

اڳ ۾ ذڪر ڪيلن آيتن ۾ ارشاد ٿيو هو ته قرآن مجيد تي ڪي ماڻهو ايمان آڻيندا ۽ ڪي نه آڻيندا ۽ هنن آيتن ۾ ٻڌايو ويو آهي ته ايمان نه آڻڻ وارن جون هي صفتون هونديون- ارشاد رباني آهي. ”وَمِنْهُمْ مَّنْ يَسْتَمِعُونَ إِلَيْكَ أَفَأَنْتَ تُسْمِعُ الصُّمَّ وَلَوْ كَانُوا لَا يَعْقِلُونَ“ ۽ انهن مان ڪي اهي آهن جيڪي توڙاننهن ڪن ڏين ٿا ڇا پوءِ تون ٻوڙن کي ٻڌائيندي جيتوڻڪ اهي عقل نه رکندا هجن- يعني اي محبوب! انهن ڪافرن مان ڪي اهڙا به آهن جيڪي اوهان جي طرفان قرآن پٽاڪ جي تلاوت ۽ نصيحت ظاهر ۾ ڪن ڏسي اهڙي نموني ٻڌن ٿا جو ڏسڻ وارو سمجهي ته وڏي غور ۽ محبت سان ٻڌي رهيا

(١) سورة كهف آيت ٢٨- (٢) سورة حجر آيت ٨٨-

آهن پر حقيقت هيء آهي ته انهن جي دلين جا ڪن ٻوڙا آهن ان جي ڪري انهن جي دلين تائين اوهان جو آواز نٿو پهچي- ڇا پوءِ اوهان اهڙن ٻوڙن کي جيڪي عقل به ڪونه ٿا رکن ٻڌائيندو؟- عقل جي نفسي ڪرڻ مان واضح ٿيو ته جيڪڏهن انهن کي عقل هجي ها ته ٻوڙي هجڻ جي باوجود به ڪجهه نه ڪجهه پرائين ها، جيئن عقلمند ٻوڙو عقل جي ذريعي به ڪجهه نه ڪجهه فائدو پرائيندو آهي. ”وَمِنْهُمْ مَنْ يَنْتَظِرُ إِلَيْكَ أَفَأَنْتَ تَهْدِي الْعُمْىٰ وَلَوْ كَانُوا لَا يَبْصُرُونَ“ ۽ انهن مان ڪي اهي آهن جيڪي اوهان ڏانهن ڏسن ٿا ڇا پوءِ تون انڌن کي هدايت ڪندين جيتوڻڪ نه ڏسندا هجن- يعني ڪي فسادي ڪافر اهي آهن جيڪي اوهان ۽ اوهان جي معجزن کي پنهنجي اکين سان ڏسن ٿا پر انهن جون دل واريون اڪيون انڌيون آهن جنهن ڪري انهن جي دلين ۾ اوهان جي الفت ۽ اوهان جي معجزن جي عظمت نٿي وهي ڇا پوءِ اهڙن انڌن کي جيڪي ڏسن ٿي نٿا اوهان هدايت ڪندؤ.

إِنَّ اللَّهَ لَا يَظْلِمُ النَّاسَ شَيْئًا وَلَكِنَّ النَّاسَ أَنْفُسُهُمْ يَظْلِمُونَ ﴿١٠﴾

بيشڪ الله نٿو ظلم ڪري ماڻهن سان ڪجهه به ۽ پر ماڻهو نفسن پنهنجن تي پاڻ ظلم ڪن ٿا

وَيَوْمَ يُحْشَرُهُمْ كَأَن لَّمْ يَلْبَثُوا إِلَّا سَاعَةً مِّنَ النَّهَارِ

۽ جنهن ڏينهن گڏ ڪندو انهن کي ڄڻ ته نه رهيا مگر هڪ گهڙي ڏينهن مان

يَتَعَارَفُونَ بَيْنَهُمْ قَدْ خَسِرَ الَّذِينَ كَذَبُوا بِلِقَاءِ اللَّهِ

هڪ ٻئي کي سڃاڻندا پاڻ ۾ تحقيق نقصان ۾ پيا اهي شخص جو ڪوڙو چيائون الله جي ملڻ کي

وَمَا كَانُوا مُهْتَدِينَ ﴿١١﴾

۽ نه هئا هدايت وارا.

تفسير

هنن آيتن کان اڳ ۾ ذڪر ڪيلن آيتن ۾ ٻڌايو ويو ته دنيا ۾ ڪن کي ايمان جي

توفيق ملندي ۽ ڪن کي نه ملندي ۽ هتي بيان ڪيو ويو آهي ته ڪن کي توفيق جو نه ملڻ الله تعاليٰ جي طرفان انهن تي ظلم ناهي پر انهن پاڻ اهڙو ڪم ڪيو جو بي نصيب بڻجي ويا. فرمان عالي شان آهي، "إِنَّ اللَّهَ لَا يَظْلِمُ النَّاسَ شَيْئًا" بلاشڪ الله تعاليٰ ماڻهن تي ڪجهه به ظلم نٿو ڪري. يعني الله تعاليٰ ظالم هجڻ کان پاڪ آهي، ان کان ظلم ٿيڻ ناممڪن آهي۔ "وَلَكِنَّ النَّاسَ أَنْفُسَهُمْ يَظْلِمُونَ" ۽ پر ماڻهو پنهنجن نفسن تي (پاڻ) ظلم ٿا ڪن۔ مطلب ته الله تعاليٰ پنهنجا رسول موڪلي انهن جي ذريعي ماڻهن کي خبردار ڪري، ڊيڄاري سندن عذر ۽ بهانا ختم ڪري ڇڏيا. هاڻي جيڪڏهن سندن بد عملن جي ڪين سزا ڏي ٿو ته اهو ظلم نه آهي سراسر عدل ۽ انصاف آهي ڇو ته ان سزا جو سبب سندن ئي ڪيل عمل آهن. (١) "وَيَوْمَ يُخْشَرُهُمْ" ڪَانَ لَمْ يَلْبَثُوا إِلَّا سَاعَةً مِّنَ النَّهَارِ يَتَعَارَفُونَ بَيْنَهُمْ" ۽ جنهن ڏينهن انهن کي (ميدان محشر ۾) گڏ ڪندو (ائين سمجهندا) ڄڻ ته (دنيا ۾ يا قبرن ۾) ڏينهن جي هڪ گهڙيءَ کان سواءِ نه رهيا هئا پاڻ ۾ هڪ ٻئي کي سڃاڻندا۔ مطلب ته دنيا ۾ رهڻ واري زندگي يا قبرن ۾ رهڻ وارو وقت ڪٿي ڪيترو به وڌيڪ گذريو هجي پر سمجهندا ائين ته ڄڻ ڏينهن جي هڪ گهڙيءَ کان سواءِ نه رهيا هئا ۽ جيئن دنيا ۾ پٽ پيئڻ کي ۽ مائٽ مائٽن کي سڃاڻندا آهن تيئن اتي به هڪ ٻئي کي سڃاڻندا پر هر هڪ پنهنجو پاڻ ۾ مشغول هوندو. (٢)

"قَدْ خَسِرَ الَّذِينَ كَذَبُوا بِلِقَاءِ اللَّهِ وَمَا كَانُوا مُهْتَدِينَ" تحقيق نقصان ۾ پيا اهي شخص جن الله سان ملڻ کي ڪوڙو چيو ۽ هدايت وارا نه هيا۔ يعني جن شخصن الله تعاليٰ جي ملڻ، ان جي درٻار ۾ پيش ٿيڻ واري عقيددي کي ڪوڙو چيو انهن پاڻ کي نقصان ۾ وڌو جو جنت جهڙي نعمت کان محروم رهجي ويا۔ ۽ الله تعاليٰ جي علم ۾ اها ڳالهه هئي ته اهي هدايت وارا نه ٿيندا. (٣)

فائدو۔ هنن آيتن تي غور ڪرڻ سان ثابت ٿيو ته الله تعاليٰ جرم ۽ قصور کان سواءِ ڪنهن ٻانهي کي سزا نه ڏيندو آهي ڇو ته ائين ڪرڻ ظلم آهي ۽ رب پاڪ هر قسم جي ظلم کان پاڪ آهي. ۽ اها ڳالهه به ثابت ٿي ته جن ماڻهن کي الله تعاليٰ جي نبين جو آندل پيغام نه پهتو جيئن حضرت عيسيٰ عليه السلام کان پوءِ حضور ڪريم صلي الله عليه وسلم جن کان اڳ ۾ فطرت واري دور جي ماڻهن کي به سزا نه ملندي ڇو ته

(١) البحر المحيط ص ١٦٢ جلد ٥۔ (٢) تفسير ابن ڪثير ص ٢٤٩ جلد ٢

(٣) القرطبي ص ٣٤٨ جلد ٨

بغير پيغام پهچائڻ جي سزا ڏيڻ ظلم آهي ۽ الله تعالى ظلم کان پاڪ آهي. ۽ اهو به ثابت ٿيو ته حضور ڪريم صلى الله عليه وسلم جن جا والدين جنتي آهن جهنمي ناهن چو ته اهي به فطرت جي دور ۾ هئا. ۽ اهو به ناممڪن آهي جو الله تعالى ڪنهن ٻانهي جون نيڪيون قبول ڪرڻ فرمائي ۽ پوءِ ان کي انهن جو ثواب ۽ بدلو عطا نه ڪري چو ته اهو به وعدي الاهي جي خلاف ۽ ظلم آهي ۽ سندس پاڪ ذات کان وعدي برخلاقي ۽ ظلم ڪرڻ ناممڪن آهي مالڪ منو پاڻ به سچو آهي ته سندس وعدا به سچا آهن. (١)

وَأَمَّا نُرِيَنَّكَ بَعْضَ الَّذِي نَعِدُهُمْ أَوْ نَتَوَفَّيَنَّكَ

۽ جيڪڏهن ڏيکاريون توکي حصو ان (عذاب) جو جيڪو وعدو ڏيون ٿا اسين انهن کي يا وفات ڪرايون اسين توکي

فَالَيْنَا مَرْجِعُهُمْ ثُمَّ اللَّهُ شَهِيدٌ عَلَىٰ مَا يَفْعَلُونَ ﴿٤٦﴾

پوءِ اسان ڏانهن موٽڻ انهن جو آهي ان کان پوءِ الله شاهد آهي ان تي جيڪو ڪن ٿا

وَلِكُلِّ أُمَّةٍ رَّسُولٌ فَإِذَا جَاءَ رَسُولُهُمْ قُضِيَ بَيْنَهُمْ

۽ واسطي هر امت جي رسول آهي پوءِ جڏهن ايندو رسول انهن جو ته فيصلو ڪيو ويندو انهن ۾

بِالْقِسْطِ وَهُمْ لَا يُظْلَمُونَ ﴿٤٧﴾

انصاف سان ۽ اهي نه ظلم ڪيا ويندا.

تفسير

گذريل آيتن ۾ ڪافرن تي اچڻ واري آخروي عذاب جو بيان هو ۽ هتي ٻڌايو ويو آهي ته انهن تي دنيا ۾ به عذاب ايندا - جن کي اوهان پنهنجين اکين سان ڏسندا. ارشاد گرامي آهي. "وَأَمَّا نُرِيَنَّكَ بَعْضَ الَّذِي نَعِدُهُمْ أَوْ نَتَوَفَّيَنَّكَ" ۽ جيڪڏهن ان عذاب جو جيڪو اسين انهن سان وعدو ڪيون ٿا ڪجهه حصو توکي ڏيکاريون (جو اوهان جي ظاهري زندگيءَ ۾ ئي ان جو نزول ٿي وڃي) ۽ (ان جي نزول کان اڳ ۾ ئي) اوهان

کي (ظاهري) وفات ڪرايون. (١) ۽ آخرت ۾ انهن تي عذاب نازل ڪري اوهان کي ڏيکارينداسون۔ (٢) قَالَيْنَا مَرْجِعُهُمْ ثَمَّ اَللّٰهُ شَهِيدٌ عَلٰی مَا یَفْعَلُوْنَ پوءِ اسان ڏانهن انهن جو موٽڻ آهي ان کان پوءِ اهي جيڪو ڪجهه ڪن ٿا الله ان تي شاهد آهي۔ يعني اسان ڪافرن کي عذاب ڏيڻ ۽ اسلام کي غالب ڪرڻ جا جيڪي اوهان سان وعدا ڪيا آهن خواه انهن مان بعض وعدا ڪنهن حد تائين اوهان جي (ظاهري) موجودگيءَ ۾ پورا ڏيکاريا وڃن جيئن بدر جي جنگ وغيره ۾ ڏيکاريا ويا يا اوهان کي رحلت ڪرائي وڃي ۽ اوهان جي (ظاهري) موجودگيءَ ۾ ڪي پورا نه ٿين پر هيءَ ڳالهه يقيني آهي ته اهي سڀئي پورا ٿيندا۔ ڇا جيڪڏهن ڪنهن مصلحت جي ڪري دنيا ۾ ڪافرن کي سزا نه ڏني وئي ته آخرت ۾ اها کين ضرور ملندي. اسان کان بچي ڪيڏانهن پڇندا، سڀني کي اسان ڏانهن موٽڻو آهي.

۽ انهن جا سمورا اعمال اسان جي سامهون آهن (٣) وَلِكُلِّ اُمَّةٍ رَّسُولٌ فَاِذَا جَاءَ رَسُوْلُهُمْ قَضٰی بَيْنَهُمْ بِالْقِسْطِ وَهُمْ لَا یُظْلَمُوْنَ ۽ هر امت لاءِ رسول آهي پوءِ جڏهن انهن جو رسول اچي ويندو آهي ته انهن جي وچ ۾ انصاف سان فيصلو ڪيو ويندو آهي ۽ اهي ظلم نه ڪيا ويندا آهن، مفسرن هن آيت مبارڪه جي هن حصي جا ٻه مطلب بيان ڪيا آهن. ١۔ هي آهي ته اسين هر امت ۾ رسول موڪليندا رهياسين ۽ جڏهن انهن ڏانهن موڪليل رسول حق جي تبليغ وارو فرض ادا ڪري ڇڏيو ته اسان انهن ۾ انصاف سان فيصلو ڪيو يعني رسول سڳوري ۽ ان تي ايمان آڻڻ وارن کي بچايوسون ۽ نه مڃڻ وارن کي هلاڪ ڪري ڇڏيو سون ۽ ان فيصلي ۾ به انهن تي ڪو ظلم نه ٿيندو هو ڇو ته ظلم تڏهن هجي ها جڏهن گناهن ڪرڻ کان سواءِ انهن تي عذاب موڪلجي ها يا حجت پوري ڪرڻ کان سواءِ انهن کي پڪڙجي ها. (٤) ٢۔ هي آهي ته هن حصي ۾ بيان ٿيل ڳالهه جو تعلق قيامت سان آهي يعني قيامت جي ڏينهن جڏهن هر امت الله تعالیٰ جي بارگاه ۾ پيش ٿيندي ته انهن سان گڏ انهن لاءِ موڪليل رسول سڳورو به هوندو. ۽ سڀني جا اعمال نامو به هوندا ۽ شاهد طور ملائڪ به پيش ٿيندا ۽ هر امت ۽ سندن طرف موڪليل رسول سڳوري جي وچ ۾ انصاف سان فيصلو ڪيو ويندو۔ هر هڪ امت کان پوءِ ٻي امت آندي ويندي۔ (محمدي امت علی نبیها الصلوة والسلام) جو شان امتن ۾ جيتوڻڪ هي آخري امت آهي پر قيامت جي ڏينهن حساب لاءِ سڀني

(١) معارف القرآن ص ٥٣٧ جلد ٤۔ (٢) الفتوحات الانبياء ص ٣٥٣ جلد ٢۔

(٣) حاشيه احمد عثمان عثما ص ٢٨٣ (٤) فتح القدیر ص ٤٤٩ جلد ٢

کان اول آندي ويندي. ۽ انهن جو فيصلو به اڳ ۾ ڪيو ويندو جيئن امام بخاري ۽ مسلم روايت آندي آهي ته رسول الله صلى الله عليه وسلم جن فرمايو. "نَحْنُ الْآخِرُونَ السَّابِقُونَ يَوْمَ الْقِيَامَةِ الْمَقْضِي لَهُمْ قَبْلَ الْخَلْقِ" (١) اسين پوءِ اچڻ وارا، قيامت جي ڏينهن اڳرائي ڪندڙ آهيون جن جو فيصلو ساري مخلوقات کان اڳ ۾ ڪيو ويندو.

وَيَقُولُونَ مَتَىٰ هَذَا الْوَعْدُ إِنْ كُنْتُمْ صَادِقِينَ ﴿٤٨﴾

۽ چون ٿا ته ڪڏهن ٿيندو پورو هي وعدو جيڪڏهن آهيو سچا

قُلْ لَا أَمْلِكُ لِنَفْسِي ضَرًّا وَلَا نَفْعًا إِلَّا مَا شَاءَ اللَّهُ

فرماء ته: نٿو مالڪ ٿيان واسطي ذات پنهنجي نقصان جو ۽ نه نفعي جو مگر جيڪو گهري الله

لِكُلِّ أُمَّةٍ أَجَلٌ إِذَا جَاءَ أَجَلُهُمْ

واسطي هر امت جي مقرر وقت آهي جڏهن ايندو مقرر وقت انهن جو ته .

فَلَا يَسْتَخِرُونَ سَاعَةً وَلَا يَسْتَقْدِمُونَ ﴿٤٩﴾

پوءِ نه پوئتي ٿي سگهندا هڪ گهڙي ۽ نه اڳتي ٿي سگهندا.

تفسير

هنن آيتن کان پهريائين ذڪر ڪيلن آيتن ۾ قيامت ۽ ان ڏينهن جي عذابن جو ذڪر هو ۽ هن آيت ۾ ان ڏينهن جي اچڻ تي عرب جي مشرڪن جي تعجب ڪرڻ ۽ ان جي مذاق اڏائڻ جو ذڪر ڪيو ويو آهي.

شان نزول

جڏهن آيت مبارڪ "وَأَمَّا نُرِيَنَّكَ" نازل ٿي ته مڪه مڪرمه جي رهاڪو ڪافرن چتر ڪندي حضور پاڪ صلى الله عليه وسلم کي چيو ته: جنهن عذاب جي دنيا ۾ ڏيکارڻ

جو اوهان سان وعدو ڪيو ويو آهي اهو اسان تي ڪڏهن ايندو؟ اسان بي چينيءَ سان ان جا منتظر آهيون انهن جي جواب ۾ هي آيتون نازل ٿيون- (١) فرمان مبارڪ آهي. "وَيَقُولُونَ مَتَىٰ هَذَا الْوَعْدُ إِن كُنْتُمْ صَادِقِينَ" ۽ چون ٿا ته ڪڏهن آهي هي وعدو- جيڪڏهن اوهان سچا آهيو. مطلب ته اي محبوب! اوهان کي ڪافرائين چون ٿا پر اوهان مغموم نه ٿيو ۽ ڪن بزرگن فرمايو ته: اهي ائين چوڻ وارا هر نبي سڳوري جا اهي امتي هئا جيڪي ان کي ڪوڙو چوندا هئا- (٢) "إِن كُنْتُمْ صَادِقِينَ" (جيڪڏهن اوهان سچا آهيو) پر خطاب ڪنهن سان آهي؟ ان جي وضاحت ڪندي علامه علي بن محمد بن ابراهيم بغدادی المعروف بالخازن لکيو آهي ته: جمع ان جي ڪري آندو ويو آهي جو هر امت پنهنجي پنهنجي نبيءَ کي ائين چيو هو پوءِ چوڻ وارا به گهڻا ته انبياءِ ڪرام به گهڻا. يا مراد آهي ته جيڪڏهن اوهان اي محمد! (صلى الله عليه وسلم) ۽ اوهان جا تابع سچا آهيو- يا جمع تعظيم جي لحاظ سان آندو ويو آهي. (٣) "قُلْ لَا مَلِكَ لِنَفْسِي ضَرَّاءُ لَأَتَقُوعَا إِلَّا مَا شَاءَ اللَّهُ" فرمائي ته: مان پنهنجي ذات لاءِ به نقصان ۽ نفعي جو مالڪ نه آهيان مگر جيڪي الله گهريو- هي انهن ڪافرن جي سوال جو جواب آهي. جڏهن ته مٿي ذڪر ڪيلن ۽ ٻين سڀني وعدن ۾ الله تعالیٰ ۽ ٻانهن جي وچ ۾ حضور ڪريم صلى الله عليه وسلم جن واسطه عظميٰ آهن جو مسلمان به سندن زبان پاڪ کان ٻڌي ڪافرن کي عذاب جي خبر ڏيندا هئا ان جي ڪري مٿيون جواب به حضور ڪريم صلى الله عليه وسلم جن کان ڏياريو ويو- "قُلْ" ۾ خطاب حبيب پاڪ صلى الله عليه وسلم جن سان آهي- يعني اوهان انهن ڪافرن کي فرمايو ته مان (ان جي اذن ۽ عطا کان سواءِ) پنهنجي ذات لاءِ به نقصان ۽ نفعي جو مالڪ نه آهيان- "إِلَّا مَا شَاءَ اللَّهُ" پر جيڪو الله گهريو-

سوال

هن آيت مان ثابت ٿيو ته اوهان اهل السنه والجماعت جو عقيدو غلط آهي جو چوندا آهيو ته حضور ڪريم صلى الله عليه وسلم جن نفعو يا نقصان ڏئي سگهن ٿا؟ جواب: اهو سوال ڪرڻ وارا اسان جي سچي ۽ صحيح عقيدو کي سمجهيائي ناهن اسان جو عقيدو آهي ته حضور ڪريم صلى الله عليه وسلم جن الله تعالیٰ جي اذن ۽ مشيت سان نفعو ۽ نقصان ڏئي سگهن ٿا ۽ اهائي ڳالهه هن آيت مان واضح ٿي رهي

(١) خزائن العرفان سنڌي ص ٢٥٨ حاشيه ١٢٣- (٢) القرطبي ص ٣٤٩ جلد ٨-

(٣) الخازن ص ٣٠٠ جلد ٢

آهي. چو ته "الاماشاء الله جو مطلب آهي ته جيڪو الله گهريو ان جو مالڪ آهيان- ۽ اهوئي مطلب قرآن پاڪ جي مفسرن به لکيو آهي، علام ابن جرير لکيو آهي، "لَا مَلِكَ لِنَفْسِي اِيهَا الْقَوْمَ لَا اَقْدَرُ لَهَا عَلٰی ضَرْوَلَاتِنَع فِي دُنْيَا وَلَا دِينَ الْاِمَاشَاءُ اِلَهِ اَنْ اَمْلِكُهُ فَاجْلِبُهُ اِلَيْهَا بِاَذْنِهِ" (١) يعني اي قوم وارا! مان پنهنجي ذات لاءِ به نقصان ۽ نفعي ڏيڻ جو دنيا ۽ دين ۾ مالڪ ناهيان مگر جيڪو الله گهريو مان ان جو مالڪ ٿيان ٿو پوءِ ان کي ان جي ئي اذن سان چڪيان ٿو- علام آلوسي بغدادِي عليه الرحمة لکيو آهي ته: "ان للعبد قدرة مؤثرة باذن الله تعالى لانه ليس له قدرة اصلا" يعني سلف صالحن وٽ ٻانهي کي الله تعالى جي اذن سان مؤثر قدرت عطا ٿيل آهي ائين ناهي ته ان کي اصل قدرة ناهي. ان کان پوءِ آيت جي هن حصي جو تفسير ڪندي لکيو اٿس ته: "المعني لا اقدر علي شيء من الضر والنفع الا ماشاء الله تعالى ان اقدر عليه منهما فاني اقدر عليه بمشيئته سبحانه" (٢) مطلب ته هن آيت جي معنيٰ هيءَ آهي ته: مان ڪنهن قسم جو نقصان يا نفعو ڏيڻ تي قادر نه آهيان-

پر جيڪو الله گهري مون کي ان جو مالڪ بنايو آهي اهو نفعو ۽ نقصان ڏئي سگهان ٿو- آيت جو مقصد ڪافرن جي اڃاين سوالن کي ختم ڪرڻ هو پر حضور ڪريم صلي الله عليه وسلم جي بي ادبن، گستاخن هن آيت جو غلط مفهوم بيان ڪندي حضور رحمت للعالمين، شفيق المذنبين صلي الله عليه وسلم جن جي فضائل ۽ ڪمالات جو انڪار ڪرڻ شروع ڪيو ۽ چوڻ لڳا ته: حضور ڪريم صلي الله عليه وسلم جن نه ڪجهه ڪري سگهن ٿا ۽ نه ڪنهن کي ڪجهه ڏئي سگهن ٿا سندن دربار ۾ ڏکڻ ۽ سورن جون دانهون ڏيڻ شرڪ ۽ ڪفر آهي- (مَعَاذَ اللَّهِ ثُمَّ مَعَاذَ اللَّهِ) انهن، "لَا مَلِكَ لِنَفْسِي ضَرًّا وَلَا نَفْعًا" ته پڙهيو پر، "الاماشاء الله" تي غور نه ڪيو غور ڪندڙ کي هتي نفي به نظر اچي ٿي ته اثبات به- ذاتي طور بااختيار هجڻ جي نفي آهي ۽ الله تعالى جي مشيت، اذن ۽ عطا سان مختار هجڻ جو ثبوت به آهي. جيڪو شخص هيئن سمجهي ته جيڪڏهن الله تعالى ڪنهن کي نه گهري ته به حضور ڪريم صلي الله عليه وسلم جن الله تعالى جي مقابلي ۾ ان کي نوازي سگهن ٿا ته اهو شرڪ ۽ ڪفر آهي ۽ جيڪو اهو عقيدو رکي ته پاڻ الله تعالى جي طرفان عطا ٿيل اختيار جي باوجود به ڪجهه نٿا ڏئي سگهن ته اهو نه صرف واقعات جي خلاف آهي پر مصطفوي شان جي انڪار سان گڏ الله تعالى جي عطا واري صفت جو به انڪار آهي-

الله جا پانها ٿورو غور ڪيو ته: جڏهن الله تعاليٰ پنهنجي حبيب ڪريم صلي الله عليه وسلم کي رحمته للعالمين هجڻ جو شرف ۽ شان عطا ڪيو آهي ته ڇا ان جي ڪا حقيقت به آهي يا معاذ الله، استغفر الله- اها صرف شاعرانه مبالغه آرائي، تصنع ۽ تڪلف جو مظاهرو آهي- نه، ڪڏهن به نه- اهو ارشاد حقيقت تي مبني ۽ اهڙي روشن حقيقت آهي جنهن تي جيڪڏهن ڪو هزار پرڏا وجهڻ جي ڪوشش ڪري ته به اها حقيقت لکي نٿي سگهي الله تعاليٰ پاڻ ڪيترن مقامن تي انهن فيوضات و برڪات جو ذڪر فرمايو آهي جن جو سرچشمو حضرت محمد مصطفيٰ صلي الله عليه وسلم جي ذات پاڪ آهي. جن مان ڪجهه اوهان جي اڳيان لکجن ٿا.

- ١- ارشاد الاهي آهي، "وَيُعَلِّمُهُمُ الْكِتَابَ وَالْحِكْمَةَ وَيُزَكِّيهِمْ" ۽ انهن کي ڪتاب ۽ حڪمت سيکاري ٿو ۽ انهن کي پاڪ ۽ صاف ڪري ٿو. ٢- فرمان مبارڪ آهي، "الْكِتَابَ أَنْزَلْنَاهُ إِلَيْكَ لِتُخْرِجَ النَّاسَ مِنَ الظُّلُمَاتِ إِلَى النُّورِ بِإِذْنِ رَبِّهِ" هي ڪتاب اسان ان کي تودانهن ان جي ڪري نازل ڪيو آهي تانته ماڻهن کي اونداهي مان ڪڍي روشنيءَ ڏانهن آڻين- سندن پالڻهار جي اذن سان. ٣- ارشاد مبارڪ آهي، "عَزَّزْنَا عَلَيْهِ مَا عَنِتُّمْ حَرِيصٌ عَلَيْكُمْ بِالْمُؤْمِنِينَ رَؤُوفٌ رَحِيمٌ" جيڪا به شيءِ اوهان کي تڪليف ڏي ان تي ڳري آهي اوهان جي مٿان حرص ڪندڙ، مومنن سان باجهارو، مهربان آهي جيڪڏهن هي آيتون نبوي شان جي منڪرن ۽ گستاخن وٽ ڪا معنيٰ رکن ٿيون ته اهي انهن کي بار بار پڙهن ته مصطفوي عظمت جي متعلق انهن جا شبهات دور ٿي ويندا. ۽ سندن دلين جي دنيا ۾ موجود انڌيرن کي يقين جو سج ختم ڪري انهن کي منور ۽ روشن ڪري ڇڏيندو پر جيڪڏهن انهن وٽ آيتن جو ڪو مفهوم ۽ مراد نه آهي ته اهي پنهنجي بدبختيءَ تي جيترو به ماتر ڪري سگهن ٿا اوترو ڪن، جيڪڏهن حضور ڪريم صلي الله عليه وسلم جن الله تعاليٰ جي اذن، مشيت ۽ عطا سان به ڪو نفعو، نقصان نٿا ڏئي سگهن ته پوءِ پاڻ جهانن لاءِ رحمت ڪيئن آهن؟ مومنن تي حريص، نهايت باجهارا ۽ مهربان ڪيئن آهن؟ امت جي تڪليف کي ڳرو سمجهڻ جو مطلب ڇا آهي؟ ۽ صحيح حديثن جي مطابق قيامت جي ڏينهن جڏهن ماڻهو ٻين پيغمبرن جي دروازن تان مايوس ٿي حضرت عيسيٰ عليه السلام جي دروازي تي ايندا ته اهو انهن کي نبي پاڪ صلي الله عليه وسلم جي دروازي جو ڏس ڇو ڏيندو؟ ڇا ان نبي سڳوري کي به اها خبر نه هوندي ته الله تعاليٰ کان سواءِ ڪير به نفعو ۽ نقصان ڏئي نٿو سگهي؟ ۽ جڏهن اهي حضور ڪريم صلي الله

عليه وسلم جن وٽ ايندا ته ڇا (معاذ الله) ڪين به خبر نه هوندي يا اها آيت ذهن ۾ نه هوندي ته: مان ڪنهن کي نفعي ۽ نقصان ڏيڻ جو ڪو پاور نٿو رکان. جو پاڻ انهن گهرايلن ۽ مايوس ٿيلن کي فرمائيندا ته: ”آئالها- آئالها“ مان ان لاءِ وينو آهيان، مان ان لاءِ وينو آهيان- ۽ پوءِ عرش الاهي جي سامهون اچي بارگاه ايزديءَ ۾ سجدو ڪندا ۽ الله تعالى کان مغفرت طلب ڪندا- رب العزة جل جلاله کين فرمائيندو- ”يامحمد! ارفع راسك واشفع تشفع، سل تعط“ اي (محمد!) حبيب ڪريم (صلى الله عليه وسلم) مٿو مبارڪ مٿي کڻو سفارش ڪريو ته سفارشون قبول ڪيون وڃن، گهرو ته عطا ڪيا وڃو- ڇا اهو نفعو ڏيڻ ناهي؟ جو پریشانن جون پریشانين درو ڪيون وڃن. حق اهو آهي ته جيئن الله تعالى جي لاءِ توحيد واري عقيدتي پرڻي ڏيئي برابر گستاخي ڪفر آهي تيئن محبوب ڪريم صلى الله عليه وسلم جن جي شان ۾ به ذري برابر گستاخي ڪفر آهي.

علامه ابو حيان اندلسي هن آيت جي تفسير ۾ لکيو آهي ته ”الاماشاء الله ظاهره انه استثناء بمقتضى الاماشاء الله ان املكه واقدر عليه (١)“

يعني ظاهر اها ڳالهه آهي ته الاماشاء الله استثناء متصل آهي، مطلب ته مان نقصان ۽ نفعي جو مالڪ نه آهيان پر جيڪو الله گهريو ان جو مالڪ آهيان ۽ ان تي قادر آهيان- علامه سليمان بن عمر المعروف بالجمل ۽ صاوي هن آيت جي تفسير ڪندي لکيو آهي ته: ”الاماشاء الله“ جي استثناء ۾ به وجهه آهن. ١. اها استثناء متصل آهي اصل ۾ عبارت هيئن آهي ته: الاماشاء الله ان املكه واقدر عليه پر جيڪو الله گهريو ته مان ان جو مالڪ ٿيان ۽ ان تي قادر رهان. ٢. اها استثناء منقطع آهي. الا لکن جي معنيٰ ۾ آهي مطلب ته ”ولاكن ماشاء الله من ذالك فاني املك لکن الضر واجاب العذاب“ (٢) ۽ پر جيڪو الله ان مان گهريو پوءِ يقيناً مان اوهان جي لاءِ نقصان ڏيڻ جو مالڪ آهيان ۽ عذاب دفع ڪيان ٿو- اشرف علي ٿانوي به، ”الاماشاء الله“ جي معنيٰ ڪندي لکيو آهي ته: مگر جتنا اختيار خدا کو منظور هو اتنا اختيار البتہ حاصل ھ (٣) شبير احمد عثمانی صاحب هن آيت جي وضاحت ڪندي لکيو آهي ته: مين خود اپني نفع نقصان کان صرف اسي قدر مالڪ هون جتنا الله چاهي پهر دوسرون پر کوئي بهلائي، برائي وارد ڪرڻ کان مستقل اختيار مجھي ڪهان سے هوتا. (٤) انهن سڀني عبارتتن مان اهوئي عقيدو واضح آهي ته الله تعالى حضور ڪريم صلى الله عليه وسلم جن کي جيترو گهريو آهي اوترو مالڪ بنايو

(١) البحر المحيط ص ١٦٥ جلد ٥ (٢) الفتوحات الالهيه ص ٣٥٤ جلد ٢ الصاوي ص ١٧٨ جزء ٢ (٣) بيان القرآن مع معارف القرآن ص ٥٣٨ جلد ٤- (٤) حاشيه شبير احمد عثمانی ص ٢٨٣ مطبوعه سعودي عربيه جزء ٧-

آهي- رهيو سوال ته ڪيترو گهريو آهي. اهو به قرآن پاڪ مان صاف صاف ثابت آهي، ”إِنَّا أَعْطَيْنَاكَ الْكَوْثَرَ“ يقيناً اسان توکي تمام گهڻو عطا ڪيو آهي ۽ مالڪ مٺي جو فرمان آهي، ”وَمَنْ يُّؤْتَ الْحِكْمَةَ فَقَدْ أَوْتِيَ خَيْرًا كَثِيرًا“ ۽ جيڪو حڪمت ڏنو ويو اهو گهڻي پلائي ڏنو ويو. ۽ حضور ڪريم صلي الله عليه وسلم جن کي ته ايتري حڪمت عطا ڪيل آهي. جو پاڻ ان جا معلم ٿي آيا- فرمان عالي شان آهي، ”يَعْلَمُهَا الْكِتَابَ وَالْحِكْمَةَ“ انهن کي ڪتاب ۽ حڪمت پڙهائي ٿو- الغرض، اسان حق وارن سنيين جا اهي دلائل انتهائي قوي آهن، ۽ اسان جو عقيدو بالڪل صحيح آهي. ”لِكُلِّ أُمَّةٍ أَجَلٌ“ هر امت لاءِ مقرر وقت آهي ظاهر آهي ته ”ڪل امت“ مان مراد ڪافر آهن ۽ ”أجل“ مان مراد انهن تي اچڻ واري عذاب جو وقت آهي يعني هر ڪافر جماعت جي هلاڪ ٿيڻ لاءِ وقت طي ٿيل آهي ڪير به الله تعاليٰ جي مرضيءَ کان سواءِ ان کي اڳي يا پوءِ نٿو ڪري سگهي. ”إِذَا جَاءَ أَجْلُهُمْ فَلَا يَسْتَأْخِرُونَ سَاعَةً وَلَا يَسْتَقْدِمُونَ“ جڏهن انهن جي لاءِ مقرر ڪيل وقت ايندو ته نه هڪ گهڙي پوئتي ٿي سگهندا ۽ نه اڳتي ٿي سگهندا. يعني الله تعاليٰ اوهان جي جلد بازيءَ جي ڪري پنهنجا فيصلو نه بدلائيندو جڏهن وقت ايندو ۽ اوهان تي عذاب نازل ٿيڻ شروع ٿيو ته پوءِ اوهان جي وس کان ڳالهه ٻاهر هوندي ان کي ڪير به اڳتي پوئتي نه ڪري سگهندو-

فائدو-- هنن آيتن کي پڙهڻ ۽ سمجهڻ سان هي فائدا ذهن نشين ٿيا. ١- قيامت جي اچڻ يا مصيبتن جي اچڻ جو وقت پيچڻ ڪافرن جو ڪم آهي ۽ موت لاءِ تيار نه رهڻ بي وقوفي آهي جيئن ”وَيَقُولُونَ مَتَىٰ هَٰذَا الْوَعْدُ“ مان واضح ٿي رهيو آهي. ٢- ڪو شخص به الله تعاليٰ جي عطا کان سواءِ ڪنهن شيءِ جو مالڪ مختار ناهي. سڀ ان جا محتاج آهن اهو غني ۽ بي نياز آهي جيئن ”لَا أَمْلِكُ“ مان روشن آهي. ٣- الله تعاليٰ جي اذن، عطا ۽ مشيئت سان حضور پاڪ صلي الله عليه وسلم جن نفعي ۽ نقصان ڏيڻ جا مالڪ آهن- جيئن ”إِلَّا مَا شَاءَ اللَّهُ“ مان صاف صاف ثابت آهي. ڏسو تفسيرن جال لکيل حوالا. ٢- هر ڪافر امت جي هلاڪ ٿيڻ جو وقت مقرر آهي جيڪو لوح محفوظ ۾ لکيل آهي. جيئن ”لِكُلِّ أُمَّةٍ أَجَلٌ“ مان پتو آهي ۽ جن ٻانهن جي نگاه لوح محفوظ کي ڏسي ٿي اهي ان کان باخبر آهن- جيئن رومي عليه الرحمة جو فرمان آهي-

لوح محفوظ است پيش اوليا-

از چم محفوظ است محفوظ از خطا.

قُلْ أَرَأَيْتُمْ إِنْ أَتَاكُمْ عَذَابُهُ بَيَاتًا أَوْ نَهَارًا مَّاذَا يَسْتَعْجِلُ

فرمائو ته: خبر ڏيو جيڪڏهن اچي اوهان تي ان جو عذاب رات ۾ يا ڏينهن ۾ ته ڪهڙي آهي اها شيءِ جيڪا تڪڙي گهرندا

مِنْهُ الْمُجْرِمُونَ ۵۱ اَتُمْ إِذَا مَا وَقَعَ آمَنْتُمْ بِهِ ۖ أَلَمْ نَكُنْ وَ قَدْ

ان کان مجرم - ڇا جنهن وقت واقع ٿيندو ته ايمان آڻيندو ان تي هاڻي، حالانڪ

كُنْتُمْ بِهِ تَسْتَعْجِلُونَ ۵۱ ثُمَّ قِيلَ لِلَّذِينَ ظَلَمُوا ذُوقُوا عَذَابَ

تڪڙو گهريو ٿي اوهان اهو (عذاب) ان کان پوءِ ڇيو ويندو واسطي انهن جي جو ظلم ڪيائون ته چڪو

الْخُلْدِ ۖ هَلْ تُجْزَوْنَ إِلَّا بِمَا كُنْتُمْ تَكْسِبُونَ ۵۲

عذاب هميشه وارو نه بدلو ڏنا ويندو اوهان پر ان جو جيڪو ڪميو ٿي.

تفسير

هن کان اڳ ۾ ذڪر ڪيلن آيتن ۾ ڪافرن جي ان سوال جو جواب ڏنو ويو هو ته عذاب جي اچڻ وارو وعدو ڪڏهن پورو ٿيندو ۽ عذاب ڪڏهن ايندو هتي ان سوال جو ٻيو جواب ڏنو ٿو وڃي ته اوهان جي طرفان عذاب جي جلد گهر ڪرڻ اوهان جي لاءِ نقصان ڪار آهي. فرمان عالي شان آهي، "قُلْ أَرَأَيْتُمْ إِنْ أَتَاكُمْ عَذَابُهُ بَيَاتًا أَوْ نَهَارًا مَّاذَا يَسْتَعْجِلُ مِنْهُ الْمُجْرِمُونَ" فرمائو ته: خبر ڏيو. جيڪڏهن اوهان وٽ ان جو عذاب رات جو يا ڏينهن جو اچي ته ان مان گنهگار ڇا جلدي وٺندا - مطلب ته رات جو سمهڻ مهل يا ڏينهن جو جڏهن اوهان دنيا جي ڌنڌن ۾ مشغول هوندا آهيو جيڪڏهن اوچتو الله تعاليٰ جو عذاب اچي وڃي ته اوهان گنهگار تڪڙ ڪري ڇا بچائي سگهندؤ. جڏهن بچاءُ ڪري نه سگهندؤ ته پوءِ عذاب جي اچڻ جو وقت پڇڻ مان فائدو ڪهڙو؟ يا مطلب آهي ته عجب جو مقام آهي جو مجرم ڪهڙي سخت خوفناڪ شيءِ جي اچڻ لاءِ تڪڙ پيا ڪن حالانڪ هڪ مجرم جي لاءِ مناسب ته اهو

هو جو اهو ايندڙ سزا جي تصور کان ڊڄي ختم ٿي وڃي ها (١)
 "أَمَرًا إِذَا مَا وَقَعَ أَمْنٌ بِهِ" ڇا جڏهن (عذاب) واقع ٿيندو ته ان تي ايمان آڻيندو هي
 فرمان ڪافرن جي ملالت ڪرڻ لاءِ آهي جيڪي ايمان آڻڻ جي بجاءِ تڪڙي عذاب جي
 گهر ڪري رهيا هئا يعني اي بي وقوفو! ڇا جڏهن اوهان تي عذاب اچي ڪرڪندو
 تڏهن ايمان آڻيندو. حالانڪ ان وقت اهو ايمان آڻڻ فائدو نه ڏيندو. فرعون به ٻڌڻ وقت
 چيو هو ته مون ايمان آندو. پر اهو قبول نه ٿيو. "الَّذِينَ وَقَدُ كُنتُمْ بِهِ تَسْتَعْجِلُونَ" هاڻي
 حالانڪ اوهان انهيءَ (عذاب) جي تڪڙي گهر ڪئي ٿي. مطلب ته عذاب الاهي
 ڏسي جيڪڏهن ايمان آڻيندو ته اوهان کي چيو ويندو ڇا هاڻي ايمان آڻيو ٿا؟ ۽ اوهان
 ئي ته اهو عذاب تڪڙو گهرندا هيئو ۽ چتر ڪري چوندا هيئو ته ڪڏهن ايندو؟ (٢)
 "ثُمَّ قِيلَ لِلَّذِينَ ظَلَمُوا ذُوقُوا عَذَابَ الْخُلْدِ هَلْ تُجْزَوْنَ إِلَّا بِمَا كُنتُمْ تَكْسِبُونَ" ان کان
 پوءِ انهن کي چيو ويندو جن ظلم ڪيو هو ته دائمي عذاب چڪو اوهان کي سزا ڏني
 ويندي پر ان جيتري جيڪي ڪمائيندا هيئو- شرڪ ڪندا هيئو ۽ الله تعاليٰ جي نبي
 ڪريم صلي الله عليه وسلم کي ڪوڙو چوندا هيئو (٣)
 فائدو- مٿي ذکر ڪيل لفظن "بَيَاتًا أَوْ نَهَارًا" مان ثابت ٿيو ته الله تعاليٰ جي طرفان
 ٻانهن تي عذاب گهڻو ڪري اهڙي وقت ۾ ايندو آهي جنهن ۾ اهي غافل هوندا آهن- نه
 ٻيچي سگهندا نه بچاءِ جي تدبير سوچي سگهندا- "بَيَاتًا" رات جي سمهڻ ۽ آرام ڪرڻ
 واري وقت کي چئبو آهي. (٤)

وَيَسْتَنْبِئُونَكَ أَحَقُّ هُوَ قُلُوبُ إِي وَرَيْبِي إِنَّهُ لَحَقٌّ

۽ خبر ٿا پڇن توکان ته ڇا حق آهي اهو؟ فرما ته هائو قسم آهي رب منهنجي جو ته بيشڪ اهو البتہ حق آهي

وَمَا أَنْتُمْ بِمُعْجِزِينَ ۝ وَلَوْ أَنَّ لِكُلِّ نَفْسٍ ظَلَمَتْ مَا فِي

۽ ناهيو اوهان عاجز ڪندڙ ۽ جيڪڏهن تحقيق واسطي هر نفس جي (هجي ها) اهو جيڪو

الْأَرْضِ لَأَقْتَدَتْ بِهِ وَأَسْرُ وَالنَّدَامَةَ لَمَّارًا وَالْعَذَابَ

زمين ۾ آهي ته البتہ فديو ڏي ها ان سان ۽ لڪائيندا پيشماني جڏهن ڏسندا عذاب

(١) البحر المحيط ص ١٦٦ جلد ٥- (٢) زاد المنيبر ص ٣٨ جلد ٤- (٣) مدارڪ

ص ١٦٧ جلد ١ جزء ٢- (٤) نعيم ص ٣٥١ جلد ١١-

وَقُضِيَ بَيْنَهُم بِالْقِسْطِ وَهُمْ لَا يُظْلَمُونَ ﴿١٠﴾

۽ فيصلو ڪيو ويندو انهن ۾ عدل سان ۽ اهي نه ظلم ڪيا ويندا.

تفسير

هنن آيتن کان اڳي ذڪر ڪيل آيتن ۾ ڪافرن جي مذاق جي هڪ قسم جو ذڪر هو جيڪا اهي قيامت يا عذاب الاهي جي متعلق ڪندا هئا يعني جلدي گهرندا هئا ۽ هنن آيتن ۾ انهن جي ٻئي قسم جي مذاق جو بيان ڪيو ويو آهي جيڪا ڪندي چوندا هئا ته ڇا واقعي اهو عذاب حق آهي؟ ڇا اهو ايندو؟ گویا هڪ قسم جي انڪار کان پوءِ ٻئي قسم جي انڪار جو ذڪر ڪيو ٿو وڃي.

شان نزول

هڪ ڀيري خيبر جي يهودين جو سردار حي بن اخطب مڪه معظمه ۾ آيو۔ جڏهن ان کي حضور ڪريم صلی اللہ علیہ وسلم جن جي طرفان نبوت جي اظہار، ان ڏانهن سڏڻ ۽ آخرت جي عذاب جون خبرون مليون ته ان سندن خدمت ۾ حاضر ٿي چيو ته: اي محمد! (صلى الله عليه وسلم) اوهان جيڪو چئو ٿا اهو مذاق طور يا خوش طبعي ڪندي ٿا چئو (معاذ الله) يا اهي ڳالهيون واقعي حق آهن؟ ان جي جواب ۾ هيءَ آيت نازل ٿي. (١) ان جي بن اخطب جي ڌي حضرت بيبي صفيه بنت حي بن اخطب خيبر جي جنگ وقت گرفتار ٿي مدينه منوره ۾ پهتي هئي ۽ حضور ڪريم صلی اللہ علیہ وسلم جن ان کي آزاد ڪري ان سان نڪاح ڪيو هو ۽ پوءِ اها ام المومنين (مومنن جي ماءُ) ٿي هئي (٢) فرمان عالي شان آهي. ”وَسَتَنْبِئُوكَ اَحَقُّ هُوَ“ ۽ اوهان کان خبر پيڄن ٿا ته ڇا اهو حق آهي؟ يعني انڪار ۽ چتر ڪندي پيڄن ٿا. ”قُلْ اَيُّ وَرَثَةٍ اِنَّهٗ لَحَقُّ“ فرمائي ته: هائو قسم آهي منهنجي رب جو ته بلاشڪ اهو حق آهي۔ يعني اوهان انهن جي چتر ۽ انڪار ڏانهن توجهه نه ڪندي فرمايو ته مون کي پنهنجي پالڻهار جو قسم آهي ته اهو وعدو ڏنل عذاب حق آهي ثابت آهي مقرر ٿيل وقت

تي ضرور ايندو، "وَمَا أَنْتُمْ بِمُعْجِزِينَ" ۽ اوهان عاجز بنائيندڙ ناهيو۔ جو رب پاڪ کان پڇي ان جي عذاب کان بچي سگهو (١) "وَلَوْ أَنَّ لِكُلِّ نَفْسٍ ظَلَمَتْ مَا فِي الْأَرْضِ لَافْتَدَتْ بِهِ" ۽ جيڪڏهن هر نفس لاءِ جيڪو زمين ۾ آهي هجي ها ته ان سان فديو ڏي ها۔ مطلب ته جڏهن اهو عذاب ايندو ته ان کان اهڙو تنگ ٿيندا جو جيڪڏهن انهن مان هر هڪ کي ساري زمين جا خزان ۽ بادشاهي هجي ها ته اهي سڀ ڪجهه فديو ڏئي جان ڇڏائين ها۔ (٢)

"وَأَسْرُوا النَّدَامَةَ لَمَّا رَأَوُا الْعَذَابَ" ۽ جڏهن عذاب ڏسندا ته (پيشمان ٿيندا پر) پيشماني لڪائيندا۔ مطلب ته ايمان نه آڻڻ صالح عمل نه ڪرڻ ۽ سيدنا رسول الله صلى الله عليه وسلم جن جي تابعداري نه ڪرڻ تي سخت پيشمان ٿيندا "وَقُضِيَ بَيْنَهُم بِالْقِسْطِ وَهُمْ لَا يُظْلَمُونَ" ۽ انهن ۾ عدل سان فيصلو ڪيو ويندو ۽ اهي ظلم نه ڪيا ويندا۔ مطلب ته الله تعاليٰ کي هڪ مڃڻ وارن ۽ مشرڪن، ظالمن ۽ مظلومن جي وچ ۾ عدل الاهي سان فيصلو ڪيو ويندو ظلم نه ڪيا ويندا جو جيڪي ڏوهه نه ڪيائون انهن جي به سزا ڏني وڃي۔ ائين نه ٿيندو۔ (٣)

فائدو۔ هنن آيتن مان هي فائدا حاصل ٿيا. ١۔ جيڪڏهن ڪو جاهل مذاق طور به ڪا ڳالهه ڪنهن عالم کان پڇي ته عالم ان کي تحمل سان جواب ڏئي سمجهائي چو ته اهو به حق جي پيغام پهچائڻ جو هڪ طريقو آهي ڏسو حبي بن اخطب حضور ڪريم صلى الله عليه وسلم جن کان سوال مذاق طور ڪيو هو پر پاڻ ان کي جواب تحمل سان ڏنائون۔ هڪ ڪافر هڪ اصحابي کان پڇيو ته: ڇا اوهان جو نبي حضور (ڪريم صلى الله عليه وسلم) اوهان کي پائخان ۽ پيشاب جون ڳالهيون به سڀڪاري ٿو؟ (ها ان ڪافر مذاق ڪئي هئي) اصحابي سڳوري رضي الله تعاليٰ عنه ان کي تحمل سان جواب ڏئي ٻڌايو ته: هاڻو۔ ان اسان کي حڪم ڏنو آهي ته پيشاب ۽ پائخان جي حالت ۾ ڪعبه شريف کي نه پئي ڏئي ويهر ۽ نه سامهون ٿيو۔ ۽ صفائيءَ لاءِ ٣ پٿر استعمال ڪيو هي حڪيمانہ جواب هئا جيڪي حضور ڪريم صلى الله عليه وسلم جن ۽ سندن اصحابن رضي الله عنهم ڏنا هئا۔ (٤) ٢۔ حق جي پيغام ڏيڻ وقت هر جاءِ تي دليل ڏيڻ جي ضرورت نه هوندي آهي سامهون اچڻ وارن جي طبيعت تي به ڌيان ڏيڻو پوندو آهي ته انهن کي ڪهڙي شيءِ اثر اٿس ٿيندي.

(١) تنوير الازهان ص ١٤٦ جلد ٢۔ (٢) تنوير الايمان ص ٥٤ پ ١١۔

(٣) ايسزالتفسير ص ٢٨٦-٢٨٧ جلد ٢۔ (٤) نعيم ص ٣٥٨ جلد ١١

جيڪڏهن اهي قسم سان مطمئن ٿين ٿا ته پوءِ قسم سان ڳالهه ڪري انهن کي ماث ڪرائجي، جيئن حضور ڪريم صلي الله عليه وسلم جن ان يهوديءَ کي جواب ۾ فرمايو ته: "إِي وَرَيْتِي إِنَّهُ لَحَقُّ" هاڻو منهنجي رب جو قسم آهي ته اهو حق آهي. حبيب پاڪ صلي الله عليه وسلم جن قسم سان گڏ ان ۽ لام تاڪيد جو آڻي ان کي ماث ڪرائي- ٣- "وَمَا أَنْتُمْ بِمُعْجِزِينَ" مان ثابت ٿيو ته ڪوبه ماڻهو پنهنجي زور، طاقت، جبري ۽ بهاني سان الله تعاليٰ جي پڪڙ کان بچي نه سگهندو اتي اطاعت ۽ زاري ڪر ايندي آهي جيئن حضرت رومي فرمايو آهي.

عجز ڪار انبيا واوليا است

عاجزي محبوب درگاه خداست

يعني الله تعاليٰ جي بارگاه ۾ عاجزي ڏيکارڻ نبيين ۽ ولين پلارن جو ڪم آهي عاجزي الله تعاليٰ جي بارگاه ۾ پياري آهي ۽ "وَمَا أَنْتُمْ بِمُعْجِزِينَ" مان اهو به ثابت ٿيو ته جيڪڏهن سوال کان جواب وڌائي پيش ڪرڻ ۾ فائدو آهي ته پلي پيش ڪجي جيئن الله تعاليٰ حضور ڪريم صلي الله عليه وسلم جن کي جواب ڏيڻ ۾ وڌيڪ الفاظ سيڪاريا.

أَلَا إِنَّ لِلَّهِ مَا فِي السَّمَاوَاتِ وَالْأَرْضِ إِنَّ وَعْدَ اللَّهِ حَقٌّ

خبردار بيشڪ (صرف) الله جي لاءِ آهن اهي (شيون) جو آسمانن ۾ ۽ زمين ۾ آهن خبردار بيشڪ وعدو الله جو حق آهي

وَلَا كُنْ أَكْثَرَهُمْ لَا يَعْلَمُونَ ﴿٥٠﴾ هُوَ يُحْيِي وَيُمِيتُ وَإِلَيْهِ تَرْجِعُونَ ﴿٥١﴾

۽ پر اڪثر انهن مان نٿا ڄاڻن اهوئي جباري ٿو ۽ ماري ٿو ۽ ان ڏانهن ئي موٽايا ويندو.

تفسير

اڳ ۾ ذڪر ڪيلن آيتن ۾ ارشاد ٿيو ته جيڪڏهن قيامت ۾ ڪافر ساري روءِ زمين جي خزانن جا مالڪ هجن ها ته پاڻ کي عذاب کان بچائڻ لاءِ اهي سڀ فديي طور ڏين ها- ۽ هتي ٻڌايو ٿو وڃي ته هر شيءِ جيڪا آسمانن ۽ زمينن ۾ آهي سا الله تعاليٰ جي حقيقي ملڪيت آهي ڪافر ته هڪ ذري ۽ قطري جا به مالڪ نه هوندا ته پوءِ قيامت ۾ نه ڪجهه ڏئي سگهندا ۽ نه عذاب کان چٽندا ائين ڪڍي سمجهو ته اڳ ۾

ذڪر ڪيل آيتن ۾ دعويٰ هئي ۽ هتي ان دعويٰ جو دليل پيش ڪيو ويو آهي۔ رباني فرمان آهي، **”الآنَ لِلّٰهِ مَافِي السَّمَاوَاتِ وَالْأَرْضِ“** خبردار، يقيناً جيڪي شيون آسمانن ۽ زمينن ۾ آهن خالص الله جي حقيقي ملڪيت آهن۔ هن آيت جي ابتداء ۾ **”الآ“** تنبيه جو حرف ۽ **”ان“** تحقيق جو حرف آئي انهن غافلن کي تنبيه ڪئي وئي آهي جيڪي پاڻ کي دنيوي مال ۽ ملڪيت جو حقيقي مالڪ سمجهيو ويٺا هئا ۽ ڪڏهن غور نه ڪندا هئا ته هي سندن مالڪي عارضي شيءِ آهي ۽ **”لِلّٰهِ“** ۾ لام تملڪ جو آهي جنهن مان مراد حقيقي مالڪ هجڻ آهي مطلب ته هر شيءِ سندس مملوڪ آهي ان ۾ جيئن گهري تو تصرف ڪري تو پيدا ڪري، فنا ڪري، ثواب ڏي، عذاب ڏي ان جي اختيار ۾ آهي. **”الآنَ وَعَذَابُ اللَّهِ حَقٌّ وَلَآكِنَّ أَكْثَرَهُمْ لَا يَعْلَمُونَ“** خبردار الله جو وعدو حق آهي ۽ پر انهن مان اڪثر نتا ڄاڻن۔ يعني الله تعاليٰ جنهن ڪم تي جيڪو به ثواب يا عذاب ڏيڻ جو وعدو ڪيو آهي اهو ثابت آهي ضرور ٿيندو الله تعاليٰ وعدي پرخلاقي نه ڪندو آهي۔ (١)

پر ماڻهو پنهنجي عقل جي قصور ۽ متن غفلت غالب هجڻ جي ڪري صرف ظاهري دنيوي حياتيءَ جون ڳالهيون ڄاڻن ٿا حقيقت کان بلڪل بي علم ۽ بي خبر آهن۔ **”هُوَ يَخْصِي وَيُمِيتُ وَلِإِيْهِ تُرْجَعُونَ“** اهو جباري ۽ ماري ٿو ۽ ان ڏانهن ئي موٽايا ويندو. يعني جبار ۽ مارڻ جو تصرف به ان جي قدر تي هٿ ۾ آهي ڪوبه ان جو شريڪ نه آهي ۽ سڀئي قيامت جي ڏينهن ان ڏانهن موٽايا ويندو پوءِ اوهان کي پلن ۽ برن عملن جو بدلو ڏيندو. (٢)

يَا أَيُّهَا النَّاسُ قَدْ جَاءَكُمْ مَوْعِظَةٌ مِّن رَّبِّكُمْ وَشِفَاءٌ لِّمَا فِي

اي انسانو! تحقيق آئي اوهان وٽ نصيحت طرفان رب اوهان جي ۽ شفاء واسطي ان جي جيڪا

الصُّدُورِ وَهُدًى وَرَحْمَةٌ لِّلْمُؤْمِنِينَ ۝٥٨ قُلْ بِفَضْلِ اللَّهِ وَبِرَحْمَتِهِ

سينن ۾ آهي ۽ هدايت ۽ رحمت واسطي مومنن جي۔ فرماءِ ته: الله جي فضل ۽ ان جي رحمت تي

فَبِذَلِكَ فَلْيَفْرَحُوا هُوَ خَيْرٌ مِّمَّا يَجْمَعُونَ ۝٥٩

پوءِ ان سان پوءِ جڳائي ته خوش ٿين اهو ڀلو آهي ان کان جو اهي گڏ ڪن ٿا.

تفسير

اڳ ۾ ذڪر ڪيلن آيتن ۾ الله تعاليٰ جي طرفان ڪافرن تي اچڻ وارن عذابن جو ذڪر هو ۽ هنن ۾ ان جي رحمتن ۽ نعمتن جو ذڪر آهي. ارشاد گرامي آهي،
 يَا أَيُّهَا النَّاسُ قَدْ جَاءَكُمْ مَوْعِظَةٌ مِّن رَّبِّكُمْ أَيُّهَا النَّاسُ قَدْ جَاءَكُمْ مَوْعِظَةٌ مِّن رَّبِّكُمْ! تحقيق اوهان وٽ اوهان جي رب جي طرفان نصيحت آئي آهي۔

”الناس“ مان مراد ڪير آهن.

ذهن نشين ڪرڻ گهرجي ته ”الناس“ (ماڻهو) مان مراد حضور ڪريم صلي الله عليه وسلم جن جي ظاهري حياتيءَ جي وقت کان وٺي قيامت تائين اچڻ وارا سڀئي انسان آهن ڇو ته ڪهڙي دور ۾ ۽ ڪهڙي سرزمين ۾ هجن قرآن پاڪ انهن سڀني لاءِ ائين نصيحت آهي جيئن سڄي جي روشني سڀني لاءِ آهي. اڳين نبين تي نازل ڪيل ڪتاب صرف خاص قومن لاءِ هيا ۽ قرآن پاڪ انسانن سان گڏ جنهن لاءِ به نصيحت آهي بلڪه ان جا ڪي احڪام ملائڪن تي به جاري آهن جيئن نبي پاڪ صلي الله عليه وسلم جن جي پاڪ گهر ۾ اجازت کان سواءِ نه وڃن۔ ۽ رستي وغيره ۾ سندن اڳيان نه هلڻ پر جڏهن ته انسان اڪثر مخلوق کان اشرف هجڻ جي ڪري قرآن پاڪ جي نزول جو خاص مقصود آهي ٻيا سندس تابع آهن ان جي ڪري ”الناس“ اُٿي ان سان خصوصي خطاب ڪيو ويو آهي، (١) ”وَشَفَاءٌ لِّمَا فِي الصُّدُورِ“ ۽ جيڪي (بيماريون) سينن ۾ آهن انهن جي لاءِ شفاء آهي۔ انهن بيمارين مان مراد جهل، شڪ، شرڪ، نفاق ۽ ٻيا فاسد عقائد آهن (٢) ”وَهْدًى وَرَحْمَةً لِّلْمُؤْمِنِينَ“ ۽ هدايت ۽ مومنن لاءِ رحمت آهي. يعني قرآن پاڪ ايمان وارن لاءِ گمراهيءَ کان هدايت ڏي آڻيندڙ ۽ رحمت آهي جو ان جي ذريعي عذاب الاهي کان بچي ويا. (٣)

خيال ۾ رهي ته قرآن پاڪ مان فيض ياب صرف اهل ايمان ئي ٿيندا آهن ان جي ڪري هتي بيان ڪيو ويو ته مومنن جي لاءِ هدايت ۽ رحمت آهي نه ته لڏو ته ساري جهان وارن کي سمجهائڻ لاءِ آهي. ”قُلْ بِفَضْلِ اللَّهِ وَبِرَحْمَتِهِ قَبِذْ إِلَيْكَ فَلْيَفْرَحُوا“ فرمائ ته! الله جي فضل ۽ ان جي رحمت تي پوءِ ان سان ئي ڀلي ته خوش ٿين۔ يعني جيڪا شيءِ خوش

ٿيڻ جي لائق آهي ۽ ان تي ئي خوشي ڪجي اهو الله تعالى جو فضل ۽ ان جي رحمت آهي انهن کان سواءِ دنيا جي عام نفعن ۽ ڪمائيءَ تي خوشي ڪرڻ نه گهرجي.

الله تعالى جي فضل ۽ رحمت مان مراد ڇا آهي؟

قرآن پاڪ جي مفسرن جا ان ۾ اٺ قول آهن. ١- فضل ما مراد آهي اسلام ۽ رحمت مان مراد آهي قرآن. ٢- فضل مان مراد آهي قرآن ۽ رحمت مان مراد آهي ان جو اهل بنائڻ. ٣- فضل مان مراد آهي اسلام ۽ رحمت مان مراد آهي اسلام کي دلين ۾ سينگارڻ. ٤- فضل مان مراد آهي قرآن ۽ رحمت مان مراد آهي اسلام. ٥- فضل ۽ رحمت ٻنهي مان مراد قرآن ڪريم آهي. ٦- فضل مان مراد آهي قرآن ۽ رحمت مان مراد آهي سنت. ٧- فضل مان مراد آهي (نيڪ عمل جي) توفيق ۽ رحمت مان مراد آهي (برن ڪمن کان) بچڻ. ٨- فضل مان مراد آهي علم ۽ رحمت مان مراد آهي (حضرت) محمد مصطفيٰ (صلى الله عليه وسلم) علامه آلوسي بغدادي عليه الرحمة لکيو آهي ته: حضور ڪريم صلى الله عليه وسلم جن جي رحمت واري صفت مشهور آهي جيئن الله تعالى فرمايو آهي. "وَمَا أَرْسَلْنَاكَ إِلَّا رَحْمَةً لِّلْعَالَمِينَ" يعني اسان اوهان کي سڀني جهانن لاءِ رحمت ڪري موڪليو آهي. (١) علامه موصوف جي ان اشاري مان آخري مراد کي ترجيح ملي رهي آهي يعني رحمت مان مراد حضور ڪريم صلى الله عليه وسلم جن آهن- (٢) مفتي محمد شفيع ديوبندي لکيو آهي ته "اور حضرت عبدالله بن عباس رضي الله عنهما کي ايڪ روايت مين هے ڪے فضل سے مراد قرآن اور رحمت سے مراد نبي ڪريم صلى الله عليه وسلم هين، قرآن کي آيت "وَمَا أَرْسَلْنَاكَ إِلَّا رَحْمَةً لِّلْعَالَمِينَ" سے اس مضمون کي تائيد هوتي هے (٣) مٿين حوالن مان ثابت ٿيو ته مفسرن وٽ ترجيح ان قول کي آهي ته رحمت مان مراد نبي مڪرم، محبوب معظم صلى الله عليه وسلم جي پاڪ ذات عالي صفات آهي. ۽ "فِيذَٰلِكَ لَکَ فَلَیْقَرُحُوا" ان تي پوءِ پل ته خوش ٿين ۽ خوشي ڪن.

ڪهڙي خوشي منع آهي ۽ ڪهڙي

خوشيءَ جو حڪم ڪيو ويو آهي.

ذهن نشين ڪرڻ گهرجي ته فرح (خوشي) هڪ حسي نعمت تي ڪئي ويندي آهي ٻي معنوي نعمت تي- جنهن سان سڀني جي شرح ٿيندي ۽ قلب کي لذت ايندي آهي ۽ اها

خوشي جائز بلڪه مستحسن عمل آهي. ۽ جيڪا خوشي باطل تي، مال ۽ متاع کي ڏسي هٿ ۽ غزور سان ڪئي ويندي آهي اها قرآن پاڪ جي ڪيترين ئي آيتن جي روشنيءَ ۾ منع آهي. ۽ هتي الله تعاليٰ جي فضل ۽ رحمت تي خوشي ڪرڻ جو حڪم جنهن انداز سان ڪيو ويو آهي ان مان معلوم ٿي رهيو آهي ته گویا ڪه الله تعاليٰ جو فرمان آهي ته: "ان كان في الدنيا شيء يستحق ان يفرح به فهو فضل الله ورحمته" (١) يعني دنيا ۾ جيڪڏهن ڪا شيء اهڙي آهي جنهن سان خوشي ڪرڻ حق آهي ته اها شيء الله تعاليٰ جو فضل ۽ ان جي رحمت آهي. "هُوَ خَيْرٌ مِّمَّا يَجْمَعُونَ" اهو ان کان پلو آهي جيڪو گڏ ڪن ٿا. "هُوَ" مان مراد فرحت ۽ خوشي آهي يا الله تعاليٰ جو فضل ۽ رحمت گڏ ڪيل مان مراد دنيا جو مال متاع آهي. (٢) مطلب ته اها خوشي ۽ فرحت يا هي قرآن مجيد يا هي فضل ۽ رحمت ساري زندگيءَ جي گڏ ڪيل دولت کان پلا آهن جو دولت فاني آهي ۽ هيءَ نعمت يا ان نعمت جي خوشيءَ جو ثواب باقي رهندڙ غير فاني آهي. هنن آيتن کي سمجهڻ ۽ ذهن ۾ ويهارڻ سان هي فائدا حاصل ٿيا. ١- "قَدْ جَاءَكُمْ مَوْعِظَةٌ مِّن رَّبِّكُمْ" مان ثابت ٿيو ته قرآن ڪريم سڀني انسانن جي لاءِ ائين نصيحت ٿي آيو آهي جيئن حضور ڪريم صلي الله عليه وسلم جن سڀني لاءِ رسول ۽ نبي ٿي آيا آهن. ٢- "شِفَاءٌ لِّمَا فِي الصُّدُورِ" مان ثابت ٿيو ته قرآن ڪريم دلي بيمارين جي لاءِ شفاء ۽ روحاني مرض لاءِ علاج ۽ جسماني تڪليف لاءِ دوا آهي. جيئن ٻي آيت ۾ آيو آهي. "شِفَاءٌ وَرَحْمَةٌ لِّلْمُؤْمِنِينَ" (٣) ان ۾ شفاء ۽ مومنن جي لاءِ رحمت آهي.

هر درد جي دوا قرآن ڪريم آهي.

حديث جون روايتون ۽ امت جي وڏن عالمن جا تجربات ان ڳالهه جا شاهد آهن ته قرآن ڪريم قلبي، روحاني ۽ جسماني بيمارين جي لاءِ بهترين علاج آهي، حضرت ابو سعيد خدری رضي الله عنه کان روايت آهي ته رسول الله صلي الله عليه وسلم جن جي خدمت ۾ هڪ شخص حاضر ٿي عرض ڪيو ته مون کي سيني ۾ سور آهي، پاڻ ان کي فرمايائون ته: قرآن پڙهه، چو ته الله جو ارشاد آهي. "وَشِفَاءٌ لِّمَا فِي الصُّدُورِ" يعني قرآن انهن بيمارين جي لاءِ شفا آهي جيڪي سيني ۾ آهن. اهڙي طرح حضرت واثله بن اسقع کان روايت آهي ته هڪ شخص حضور ڪريم صلي الله عليه وسلم جن جي خدمت ۾ حاضر ٿي عرض ڪيو ته: مون کي

نڙيءَ ۾ تڪليف آهي پاڻ ان کي فرمايائون ته قرآن پڙهه. (١) ۽ امت جي برڪ عالمين روايات، آثار ۽ ڪجهه پنهنجي تجربن سان قرآني آيتن جا خواص ۽ فائدا مستقل ڪتابن ۾ گڏ ڪري لکيا آهن امام غزاليءَ جو هڪ ڪتاب ”خواص قرآنيہ“ نالي سان ان موضوع تي مشهور ۽ معروف آهي. ۽ ڪن مفسرن ۽ ماڻهو آهي ته ”مَوْعِظَةٌ“ جو تعلق انسان جي ظاهري اعمال سان آهي جنهن کي شريعت چيو ويندو آهي قرآن پاڪ ان اعمال جي اصلاح جو بهترين ذريعو آهي ۽ ”شِفَاءٌ لِّمَا فِي الصُّدُورِ“ جو تعلق انسان جي باطني اعمال سان آهي جنهن کي طريقت ۽ تصوف جي نالي سان ياد ڪيو ويندو آهي. (٢) ٣- ”فَبِذَلِكَ فَلْيَفْرَحُوا“ مان ثابت ٿيو ته رمضان المبارڪ جي مهيني خصوصاً شب قدر ۾ قرآن ڪريم جي نزول جي خوشي ملهائڻ نهايت پلي عبادت آهي ۽ اهڙي طرح ربيع الاول جي مهيني ۾ خصوصاً پارهين تاريخ محبوب ڪريم صلي الله عليه وسلم جي ميلاد جي خوشي ڪرڻ صلوة وسلام پڙهڻ، مسڪينن ۽ غريبن کي کاڌو ڪارائڻ ثواب ۽ برڪت جو باعث آهي. ٤- اها ذڪر ڪيل خوشي دنيا جي ٻين سڀني نعمتن ۽ انهن تي خوشين ملهائڻ کان بهتر ۽ افضل آهي جيئن ”هُوَ خَيْرٌ مِّمَّا يَجْمَعُونَ“ مان واضح آهي چوٽه اها خوشي ديني آهي ۽ دين يقيناً دنيا کان بهتر آهي علامه مفتي احمد يار خان نعيمي عليه الرحمته جو پيارو شعر آهي،

شب ولادت مين سب مسلمان ڪرين نه ڏهن جان و مال قربان

ابولهب جيسے. سخت ڪافر خوشي مين جب فيض پارها ھے

ان موضوع تي ته سرڪار دوعالم حضور ڪريم صلي الله عليه وسلم جن جي ميلاد ملهائڻ ۾ ڪيتري برڪت ۽ ڀلائي آهي وڏن محققن علامه ابن حجر عسقلاني فتح الباري ۾ علامه عيني عمدة القاري ۾، علامه احمد قسطلاني، مواهب لدينه ۾، علامه ابن حجر ۽ علامه سيوطي مستقل ڪتابن ۾ سئو مواد پيش ڪيو آهي، جيڪي پڙهڻ ۽ ياد ڪرڻ جهڙا آهن. الفقير محمد ادریس- ١٤- رمضان- ١٤١٩ھ.

قُلْ أَرَأَيْتُمْ مَا أَنزَلَ اللَّهُ لَكُمْ مِّن رِّزْقٍ فَجَعَلْتُم مِّنْهُ حَرَامًا

فرمائ ته: خبر ڏيو جيڪو لائو الله اوهان جي لاءِ رزق پوءِ ڪيو اوهان ان مان حرام

(١) روح المعاني ص ١٤٠-١٤١ خزء ١١ جلد ٤

(٢) معارف القرآن ص ٥٤٣ جلد ٤- (٢) نعيمي ص ٣٧١ جلد ١١-

وَحَلَّالًا قُلْ أَللَّهُ أَذِنَ لَكُمْ أَمْ عَلَى اللَّهِ تَفْتَرُونَ ﴿٥٩﴾ وَمَا ظَنُّ

۽ حلال فرمائ ته: ڇا الله موڪل ڏنائين واسطي اوهان جي يا الله تي بهتان هڻو ٿا، ۽ ڪهڙو آهي گمان

الَّذِينَ يَفْتَرُونَ عَلَى اللَّهِ الْكَذِبَ يَوْمَ الْقِيَامَةِ إِنَّ اللَّهَ

انهن جو جيڪي ٺاهي هڻن ٿا الله تي ڪوڙ قيامت جي ڏينهن بيشڪ الله

لَذُو فَضْلٍ عَلَى النَّاسِ وَلَٰكِنَّ أَكْثَرَهُمْ لَا يَشْكُرُونَ ﴿٦٠﴾

البتہ ڀلائيءَ وارو آهي ماڻهن تي ۽ پر اڪثر انهن مان نٿا شڪر ڪن.

تفسير

هنن آيتن کان اڳ ۾ ذڪر ڪيلن آيتن ۾ قرآن ڪريم جي شفاء، رحمت ۽ هدايت جو ذڪر هو ۽ هنن ۾ انهن بدنصيبين جو ذڪر آهي جيڪي اهڙي اعلى ڪتاب مان نفعو نٿا وٺن حلال ۽ حرام جي متعلق قرآني احڪام کي ڇڏي پنهنجي عقل سان حلال ۽ حرام ٿا ٺاهين. فرمان مبارڪ آهي، "قُلْ أَرَأَيْتُمْ مَا أَنزَلَ اللَّهُ لَكُمْ مِّن رِّزْقٍ فَجَعَلْتُمْ مِّنْهُ حَرَامًا وَحَلَّالًا" فرمائ ته: خبر ته ڏيو جيڪي الله اوهان جي لاءِ روزي لاهي پيو اوهان (پاڻ) ان مان حرام ۽ حلال بنايو. "قُلْ" ۾ خطاب نبي پاڪ صلى الله عليه وسلم جن سان آهي ۽ "أَرَأَيْتُمْ" ۾ مذمت ۽ ملامت ڪرڻ لاءِ ڪافرن کان سوال ڪيو ويو آهي. "قُلْ أَللَّهُ أَذِنَ لَكُمْ أَمْ عَلَى اللَّهِ تَفْتَرُونَ" فرمائ ته: ڇا الله اوهان کي موڪل ڏني آهي يا الله تي بهتان هڻو ٿا؟

مقصد ته جيڪو قرآن پاڪ نصيحت، شفاء، هدايت ۽ رحمت آهي اهوئي دليل بنائڻ جي لائق آهي احڪام الاهي جي معرفت حلال ۽ حرام جي تميز به ان سان ئي ٿي سگهندي هي ڪهڙو نه غلط خيال آهي جو الله تعالىٰ ته اوهان جي نفعي جي لاءِ هر قسم جي روزي پيدا ڪئي آهي پر اوهان محض پنهنجي راءِ ۽ وهڻ سان ان روزيءَ ۽ رزق مان ڪنهن کي حلال پيا بنايو ته ڪنهن کي حرام. ڇا الله تعالىٰ اوهان کي اهڙي اجازت ڏني آهي؟ يا الله تعالىٰ تي به بهتان پيا هڻو. "وَمَا ظَنُّ الَّذِينَ يَفْتَرُونَ عَلَى اللَّهِ الْكَذِبَ

يَوْمَ الْقِيَامَةِ ۚ يَجِيءُكَ اللَّهُ تِي كَوْرَ ٺاهي هٺن انهن جو قيامت جي ڏينهن لاءِ ڪهڙو گمان آهي؟ مقصد ته انهن بهتان هٺندڙن جو قيامت جي ڏينهن لاءِ ڇا خيال آهي ڇا سزا ملڻ کان سواءِ ڇڏي ويندا؟ نه- ضرور سزا چڪندا- ”إِنَّ اللَّهَ لَذُو فَضْلٍ عَلَى النَّاسِ وَلَآكِنَّ أَكْثَرَهُمْ لَا يَشْكُرُونَ“ بيشڪ الله ماڻهن تي ڀلائي ڪرڻ وارو آهي ۽ پر انهن مان اڪثر شڪر نٿا ڪن- مطلب ته الله تعاليٰ وڏي فضل وارو آهي ۽ اهو پنهنجي فضل سان ماڻهن کي مهلت به ڏيندو آهي ۽ ڪيترا قصور معاف به فرمائيندو آهي پر گهڻا ماڻهو ان مهلت ۽ درگزر جو غلط فائدو وٺي وڌيڪ بي شڪر ۽ گناهه ڪرڻ تي دلير ٿين ٿا.

وَمَا تَكُونُ فِي شَأْنٍ وَمَا تَتْلُوا مِنْهُ مِنْ قُرْآنٍ وَلَا تَعْمَلُونَ مِنْ

۽ نٿو هجين تون ڪنهن حال ۾ ۽ نٿو پڙهين ان مان ڪجهه قرآن ۽ نٿا ڪيو اوهان ڪو

عَمَلٍ إِلَّا كُنَّا عَلَيْكُمْ شُهُودًا إِذْ تُفِيضُونَ فِيهِ وَمَا يَعْزُبُ عَنْ

عمل مگر جو هوندا آهيو ان اسين اوهان تي حاضر جڏهن مصروف هوندا آهيو ان ۾ ۽ نٿو غائب رهي رب

رَبِّكَ مِنْ مِّثْقَالِ ذَرَّةٍ فِي الْأَرْضِ وَلَا فِي السَّمَاءِ وَلَا أَصْغَرَ مِنْ

تنهنجي ڪان ڪو وزن ذري جو زمين ۾ ۽ نه آسمان ۾ ۽ نه ننڍو

ذَٰلِكَ وَلَا أَكْبَرَ إِلَّا فِي كِتَابٍ مُبِينٍ ﴿٦١﴾

ان کان ۽ نه وڏو پر اهو ڪتاب کليل ۾ آهي.

تفسير

اڳين آيتن ۾ الله تعاليٰ جي عام فضل جو ذڪر هو ۽ هنن ۾ ان جي عام علم جو-

فرمان مبارڪ آهي- ”وَمَا تَكُونُ فِي شَأْنٍ وَمَا تَتْلُوا مِنْهُ مِنْ قُرْآنٍ وَلَا تَعْمَلُونَ مِنْ عَمَلٍ إِلَّا كُنَّا عَلَيْكُمْ شُهُودًا إِذْ تُفِيضُونَ فِيهِ“ ۽ تون ڪهڙي به حال ۾ آهين ۽ قرآن مان ڪجهه به تلاوت ڪندو آهين ۽ اوهان ڪوبه عمل نه ڪندا آهيو پر جڏهن ان ۾ مصروف ٿيندا آهيو ته اسين اوهان جي مٿان حاضر هوندا آهيو- آيت جي هن حصي ۾ الله جل جلاله

جي علم محيط ۽ ان جي بي مثال وسعت جو حضور پاڪ صلى الله عليه وسلم جن کي مخاطب ٿي ذکر ڪيو ويو آهي ته: اوهان جهڙي حال ۾، جهڙي ڪم ۾ به هميشه هوندا آهيو يا قرآن ڪريم جي تلاوت ڪندا آهيو ته ان مان ڪو ذرو به اسان کان مخفي نه هوندو آهي. اهڙي طرح اوهان سڀ انسان جيڪو عمل ڪيو ٿا اسين اوهان وٽ حاضر آهيون ۽ اهو عمل اسان جي نظرن جي سامهون آهي، وَمَا يَعْزُبُ عَنْ رَبِّكَ مِنْ مِثْقَالِ ذَرَّةٍ فِي الْأَرْضِ وَلَا فِي السَّمَاءِ وَلَا أَصْغَرَ مِنْ ذَلِكَ وَلَا أَكْبَرَ إِلَّا فِي كِتَابٍ مُبِينٍ ۽ تنهنجي رب کان هڪ ذري جو وزن به زمين ۽ آسمان ۾ غائب نٿو رهي ۽ ان مان هر ڪا ننڍي ۽ وڏي شيءِ کليل ڪتاب ۾ آهي. كِتَابٍ مُبِينٍ مان مراد لوح محفوظ آهي. مقصد ته آسمان ۽ زمين ۾ ڪابه ننڍي يا وڏي شيءِ چونه ڪڍي هڪ ذري جي برابر هجي اوهان جي رب کان لڪل ناهي ۽ هر شيءِ لوح محفوظ ۾ لکيل آهي. بظاهر هن جاءِ تي الاهي علم جي وسعت ۽ هر شيءِ کي محيط هجڻ جي بيان ۾ هيءَ حڪمت آهي جو ان جي ذريعي نبي پاڪ صلى الله عليه وسلم جن کي تسلي ڏني وڃي ته جيتوڻڪ اوهان جا دشمن ۽ مخالف گهڻا آهن پر الله تعاليٰ جي حفاظت اوهان سان گڏ آهي اهي اوهان کي ڪوبه ايذاءِ پهچائي نه سگهندا - **فائدا** - هنن آيتن جي مفهوم کي ذهن نشين ڪرڻ سان هي فائدا حاصل ٿيا. ١ - حبيب ڪريم صلى الله عليه وسلم جن هر وقت هر گهڙي رب العزة جل جلاله جي نگاه ڪرم جي هيٺان آهن. جيئن "وَمَا تَكُونُ فِي شَأْنٍ" مان ظاهر آهي. ٢ - قرآن ڪريم جي تلاوت الله تعاليٰ کي تمام گهڻي پياري آهي خاص ڪري جڏهن قرآن پاڪ سمجهي الله تعاليٰ جي دين جي دعوت ۽ پيغام پهچائڻ لاءِ پڙهيو وڃي. جيئن "وَمَا تَتْلُوا مِنْهُ مِنْ قُرْآنٍ مَان سَمِعَ بِرِ اُحْيِي رَهِو آهِي". ٣ - انسان کي گناهن کان بچائڻ ۽ نيڪ عمل ڪرائڻ واري وڏي شيءِ آهي ته انسان خيال رکي ته مون کي ۽ منهنجي هر ننڍي ۽ وڏي عمل کي الله تعاليٰ ڏسي رهيو آهي - انشاء الله تعاليٰ اهو خيال رکڻ وارو ماڻهو نيڪ عمل ڪرڻ ۽ برائيءَ کان بچڻ لاءِ ڪوشش ڪندو رهندو. ٤ - "إِنَّا كُنَّا عَلَيْكُمْ شُهُودًا" مان ظاهر ٿئي رهيو آهي ته رب العزة جل جلاله هر انسان ۽ ان جي هر هڪ عمل کي ڏسي رهيو آهي پر محبوبن کي محبت جي نظر سان ۽ مردودن کي قهر ۽ غضب جي نظر سان - شُهُودًا جو هڪ تعلق حضور ڪريم صلى الله عليه وسلم سان ۽ سندس هر حال سان ۽ سندس تلاوت سان آهي ته پيو عام ماڻهن جي اعمال سان - پر ٻنهي تعلقن جي نوعيتن ۾ فرق آهي. ان جي ڪري اول حضور ڪريم صلى الله عليه وسلم جن سان تعلق بعد ۾ عام ماڻهن سان تعلق جو بيان ڪيو ويو.

أَلَا إِنَّ أَوْلِيَاءَ اللَّهِ لَا خَوْفٌ عَلَيْهِمْ وَلَا هُمْ يَحْزَنُونَ ﴿٣٦﴾ الَّذِينَ

خبردار بيشڪ الله جا ولي ڪونهي ڪو خوف انهن تي ۽ نه اهي غمگين ٿيندا اهي جن

آمَنُوا وَكَانُوا يَتَّقُونَ ﴿٣٧﴾ لَهُمُ الْبُشْرَىٰ فِي الْحَيَاةِ الدُّنْيَا وَفِي

ايمان آندو ۽ پرهيزگار بڻيا واسطي انهن جي آهي بشارت دنيا جي حياتي ۽ ۽ آخرت ۾

الْآخِرَةِ ۚ لَا تَبْدِيلَ لِكَلِمَاتِ اللَّهِ ذَٰلِكَ هُوَ الْفَوْزُ الْعَظِيمُ ﴿٣٨﴾

ڪونهي تبديلي واسطي حڪم الله جي اهائي ڪاميابي وڏي آهي.

تفسير

هنن آيتن کان پهريان الله سبحانه و تعالى پنهنجي علم جي وسعت ۽ ٻانهن جي هر حال کي نگاهه رکڻ جو بيان ڪري فرمايو ته ٻانهن سندس فضل ۽ مهربانيءَ کي نه وسارين، شڪر ڪندا رهن ۽ هنن آيتن ۾ انهن متقين، شاڪرين جو حال بيان ڪيل آهي جن جي لاءِ قيامت ۾ سهڻو بدلو تيار آهي۔ فرمان عالي شان آهي، "أَلَا إِنَّ أَوْلِيَاءَ اللَّهِ" خبردار۔ بيشڪ الله جا ولي ياد رکڻ گهرجي ته جنهن مضمون جا منڪر موجود هوندا آهن يا ممڪن آهي ته پيدا ٿين ته ان مضمون کي تاڪيدي حرفن سان شروع ڪيو ويندو آهي. مثلاً قد، لقد، ان، وغيره سان۔ ۽ جيتري قدر انڪار سامهون ايندو اوتري قدر تاڪيد ڪيو ويندو آهي. جڏهن ته مڪه مڪرمه جا رهاڪو مشرڪ ۽ ڪافر نبوت جا ئي قائل نه هئا ته اهي ولايت کي ڪيئن پيا مڃي سگهن ۽ پيو ته آئنده خود مسلمان سڏائيندڙن ۾ به اولياءِ ڪرام جا منڪر پيدا ٿيڻا هئا. ان جي ڪري هن مضمون کي "أَلَا" حرف تنبيهه ۽ "إِنَّ" حرف تحقيق سان بيان ڪيو ويو آهي۔ "أَوْلِيَاءَ" ولي جو جمع الولاڪان ورتل آهي۔ هتي الولاء عزت ۽ مدد جي معنيٰ ۾ ايندو آهي متقي ۽ پرهيزگارن ٻانهن کي اهو لقب ان جي ڪري مليو آهي جو اهي ئي الله تعاليٰ جي طرفان مدد ڪيل ۽ عزت ڏنل آهن ۽ الله تعاليٰ جي قرب کان سواءِ ڪابه طمع نه رکندا آهن ۽ "ولي" فعيل جي وزن تي فاعل جي معنيٰ

۾ آيل آهي يعني پنهنجي روح، جسم، ۽ دنيا بلڪه جيڪو به وس ۾ اٿس ان سان پنهنجي رب جي (دين جي) خدمت ڪرڻ جي حوالي هوندڙ يا مفعول جي معنيٰ ۾ آيل آهي۔ يعني الله تعالىٰ ان کي اعزاز، اڪرام، عطائون ۽ نعمتون ڏيندو آهي ۽ ان کي پنهنجي پاڪ ذات کان سواءِ ڪنهن جي حوالي نه ڪندو آهي. پوءِ اهو جيتري خدمت ڪندو آهي اوتري الله تعالىٰ ان تي نوازش ۽ مهرباني ڪرڻ فرمائيندو آهي ۽ اهوئي هن حديث مبارڪ جو راز آهي ته: يا دنيا من خدمني فاخدميه اي دنيا! جنهن منهنجي خدمت ڪئي تون ان جي خدمت ڪر. پوءِ ان لحاظ سان ولي اهو ٻانهو آهي جيڪو الله تعالىٰ جي فرمانبرداري ۽ ۾ گم هجي جنهن تي انوار ۽ اسرار پلٽايا وڃن ۽ ولي جي نشاني اهائي آهي جيڪا حضور ڪريم صلي الله عليه وسلم بيان ڪئي آهي ته: اولياءُ الله اهي آهن جو جڏهن انهن کي ڏٺو وڃي ته الله تعالىٰ ياد اچي وڃي۔ ۽ ان جو سبب معرفت جي انهن انوار جو ظاهر ٿي نمايان ٿيڻ آهي جيڪي سندن باطن ۾ هئا ۽ الله تعالىٰ جي فرمان سَيَنَآهَرُ فِي وَجْهِهِمْ (انهن جون نشانليون سندن ئي منهن ۾ سجدن جي اثر جي ڪري هونديون آهن) ۾ به اهوئي راز آهي. پوءِ الله تعالىٰ جو ولي اهو آهي جيڪو الله تعالىٰ جي طرفان فرض ڪيل احڪام ادا ڪرڻ سان گڏ الله تعالىٰ سان مشغول، سندس قلب الله جي معرفتن واري نور ۾ مستغرق هجي ڏسي ته الله تعالىٰ جي قدرت جا دلائل ڏسي ٻڌي ته الله تعالىٰ جون آيتون ٻڌي، ڳالهائي ته الله تعالىٰ جي ثناء، ۽ حمد ڪري چرپر ڪري ته الله تعالىٰ جي اطاعت ڪري. ڪوشش ڪري ته اهڙن ڪمن جي جيڪي کيس الله تعالىٰ جي قريب ڪن نه الله تعالىٰ جو ذڪر بند ڪري ۽ نه پنهنجي دل سان غير الله ڏانهن متوجھ رهي۔ هي آهن اولياءُ الله جون صفتون. (١) ۽ ڪن مفسرن لکيو آهي ته: قاموس ۾ آهي ته ولي، الولي کان ورتل آهي معنيٰ قرب ۽ نزديڪي۔ پوءِ ولي جي معنيٰ ويجهو، محب، سچو ۽ مددگار آهي ۽ قرب جا ٻه قسم آهن. ١۔ اهو قرب جيڪو هر انسان بلڪه ڪائنات جي ذري، ذري کي پنهنجي خالق سان آهي ۽ جيڪڏهن اهو قرب نه هجي ته ڪابه شيءِ موجود نٿي سگهي. وَنَحْنُ أَقْرَبُ إِلَيْهِ مِنْ حَبْلِ الْوَرِيدِ ۾ ان ڏانهن اشارو آهي. ٢۔ اهو قرب آهي جيڪو خاص ٻانهن سان مخصوص ۽ انهن کي ميسر هوندو آهي ان کي قرب محبت چيو ويندو آهي ۽ قرب جي انهن ٻنهي قسمن ۾ مال جي لحاظ سان شراڪت کان سواءِ

ڪا به شراڪت ناهي قرب محبت جا بيشمار درجا آهن جن مان هڪ کان ٻيو بلند
 ٻئي کان ٽيون وڌيڪ بلند هوندو آهي. انهن لاءِ پهريون شرط ايمان آهي ان کان پوءِ
 همت ۽ عزم وارا پاڻها ترقيءَ جا مختلف درجا طي ڪندي اڳتي وڌندا رهندا
 آهن، تانجو ان بلند مقام تي پهچندا آهن جنهن جي وضاحت حضور ڪريم صلي
 الله عليه وسلم جن هيئن فرمائي آهي ته: الله تعاليٰ فرمايو آهي، ”هميشه منهنجو
 پاڻهو نفلي عبادات سان مون کي قرب ٿيندو آهي ۽ ايتري قدر قرب ٿيندو آهي
 جو مان پاڻ ان سان محبت رکندو آهيان ۽ جڏهن مان ان سان محبت رکندو آهيان ته
 مان ان جو ڪن ٿيندو آهيان جنهن سان ٻڌندو آهي ۽ مان ان جي اک ٿيندو آهيان
 جنهن سان ڏسندو آهي (الحديث رواه البخاري) ۽ قرب جي درجن مان سڀني کان
 اعلىٰ درجا انبياء ڪرام عليه الصلوة والسلام جا آهن ۽ انهن مان به سڀني کان
 مٿي درجا حضور پاڪ صلي الله عليه وسلم جا آهن جيڪي ابد الابد بلند ٿيندا
 رهندا- انهن جي ڪا نهايت ئي ڪانه آهي- صوفياء ڪرام جي اصطلاح ۾ وولي
 ان کي چوندا آهن جنهن جي دل الاهي ذڪر ۾ مشغول رهي ۽ اهورات ڏينهن
 تسبيح ۽ تهليل ۾ مصروف هجي الاهي محبت ۾ ان جي دل اهڙي ڀريل هجي جو
 ڪنهن به غير جي ان ۾ گنجائش نه رهي اهو جيڪڏهن ڪنهن سان محبت ٿو ڪري ته به
 الله تعاليٰ جي لاءِ ۽ جيڪڏهن ڪنهن کان نفرت ٿو ڪري ته به الله تعاليٰ جي رضا
 حاصل ڪرڻ لاءِ اهڙي اهو مقام آهي جنهن کي فناء القلب چوندا آهن (١) ولايت جي
 مرتبي ملڻ جي هيءَ صورت آهي جو بالواسطه يا بلاواسطه دل جي آئيني تي
 رسالت جي آفتاب جا انوار چمڪن ۽ محمدي جمال عليٰ صاحبه الصلوة والسلام
 جون تجليون دل ۽ روح کي روشن ڪن ۽ هيءَ نعمت ان کي بخشي ويندي آهي جيڪو
 بارگاه رسالت ۾ يا سندن نائين وئين جي صحبت ۾ ڪثرت سان حاضر رهندو
 آهي، مسنون طريقي سان ذڪر گهڻو ڪرڻ ان نسبت کي قوي ڪندو آهي-

اولياء الله جي صحبت جي اهميت

انهن ئي قدسي نفوس جي صحبت ۽ هر نشينيءَ جي متعلق نبوي حديثن ۾ ترغيب ۽
 شوق ڏياريو ويو آهي- امام مالڪ، امام احمد بن حنبل ۽ طبراني وغيره حضرت معاذ
 بن جبل رضي الله تعاليٰ عنه کان روايت آندي آهي ته مون رسول الله صلي الله عليه
 وسلم جن کان ٻڌو پاڻ فرمايائون ته: الله تعاليٰ فرمايو آهي. ”وَجِبَتْ مَحَبَّتِي لِلْمُتَحَابِّينَ“

نه انهن تي ڪو خوف آهي ۽ نه اهي غمگين ٿيندا. هن حصي مان ڇا مراد آهي ان ۾ مختلف قول آهن. ۱- ان خوف ۽ غمگين هجڻ جي نفي مان مراد آخرت وارو عذاب آهي يعني اهو خوف ۽ غم الله تعالى جي ولي کي نه هوندو جيڪو ڪافرن، فاسقن ۽ ظالمن کي محشر جي ميدان ۾ حاضريءَ وقت آخرت جي عذاب کي ڏسي ٿيندو. جيئن پيءُ جاءِ تي ارشاد عالي شان آهي. لَا يَحْزَنُهُمُ الْفَرَجُ الْأَكْبَرُ (۱) انهن کي وڏو خوف نه بڻائيندو. ۽ نه انهن کي ڪنهن تڪليف پهچڻ يا پياريءَ شيءِ جي وڃڻ جو غم هوندو. چوڻ سندن مقصد الله تعالى جو رضامنڊو حاصل ڪرڻ هو جنهن کان پويان ڪري. ڪرم ۽ قرب بيٺو آهي ۽ الاهي وعدي مطابق ان جي حصول ۾ ڪوبه شڪ نه آهي ۽ اهڙي طرح دنيا ۾ ان شيءِ کان نه ڊڄندا جنهن کان ڪافر ۽ ايمان جا ڪمزور ۽ دنيا جا وڪاڻل ڊڄندا آهن. (۲)

۲- انهن کي هميشه ڪنهن به قسم جو ڪو خوف نه آهي چوڻ جيڪي شمر الله تعالى تي واه. ڪيا هئا اهي ادا ڪيائون ۽ جيڪي ڪر گناهه جا هئا انهن کان پاڻ پلياڻون، اهي رب پاڪ جي طرفان مقرر ڪيل قضا ۽ تقدير تي راضي آهن انهن کي ڪوبه فڪر ۽ غم نه هوندو. (۳) ۳- اولياءُ الله جو دنيا ۾ خوف ۽ غم کان محفوظ هجڻ ان اعتبار سان آهي ته جن شين جي خوف ۽ غم ۾ عام طور دنيا جا ماڻهو مبتلا رهندا آهن جو دنيوي مقاصد، آرام، راحت، عزت، ۽ دولت ۾ ٿوري ڪمي هجڻ تي به مري پوندا آهن ۽ رات ڏينهن ذري برابر تڪليف ۽ پریشانيءَ کان بچڻ جي تدبيرن ۾ لڳا پيا هوندا آهن اولياءُ الله جو مقام انهن سڀني کان بلند ۽ بالا هوندو آهي انهن جي نگاهه ۾ دنيا سڀئي شيءِ جهڙي، ڪن بيري آهي جنهن تي ڪتي پيشاب ڪيو هجي (۴)

الَّذِينَ آمَنُوا وَكَانُوا يَتَّقُونَ جن ايمان آندو ۽ پرهيزگار بڻيا. مطلب ته انهن جو ايمان الله تعالى جي توحيد، حبيب پاڪ صلى الله عليه وسلم جي رسالت ۽ قرآن ڪريم جي حقانيت تي ايترو مضبوط ۽ محڪم آهي جو ڪابه شيطاني شرارت ۽ وسوسو ان کي متزلزل ڪري نه سگهندو آهي. اهي اهڙا متقي هوندا آهن جو سندن ظاهر ۽ باطن تقويٰ جي نور سان روشن هوندو آهي اهڙا سمورا عمل ۽ اخلاق جن کان الله تعالى ناراض ٿئي تن کان اهي بلڪل آزاد هوندا آهن شرڪ جلي، شرڪ خفي، شرڪ اخفي، حسد،

(۱) سورة الانبياء آيت ص ۱۰۳- (۲) المراغي ص ۱۲۹ جلد ۴ جزء ۱۱-

(۳) فتح القدير ص ۴۵۷ جلد ۲- (۴) روح المعاني ص ۱۴۶ جلد ۴ جزء ۱۱-

ڪينو غرور ٽڪر، هوا ۽ هوس. مطلب ته هر بري اخلاق کان پاڪ هوندا آهن اهڙي تقويٰ جو اعلى مقام آهي جو جڏهن انسان اتي پهچندو آهي ته ان کي ولايت جي خلعت سان نوازيو ويندو آهي ۽ ان عاجزي ۽ نياز ڪندڙ کي اهڙي سربلندي عطا ڪئي ويندي آهي جنهن کي دنيا ريس جي نگاه سان ڏسندي آهي. سيدنا فاروق اعظم رضي الله عنه کان روايت آهي ته رسول الله صلى الله عليه وسلم جن فرمايو: **إِنَّ مِنْ عِبَادِ اللَّهِ عِبَادًا مَّاهَمُ بِأَنْبِيَاءَ وَلَا شُهَدَاءَ يَغِيظُهُمُ الْأَنْبِيَاءُ وَالشَّهَدَاءُ يَوْمَ الْقِيَامَةِ لِمَكَانِهِمْ مِنَ اللَّهِ قَالُوا يَا رَسُولَ اللَّهِ خَيْرُنَا مِنْهُمْ؟ وَمَا أَعْمَالُهُمْ؟ فَلَقَلْنَا جِبْهُنَّ قَالُ: هُمْ قَوْمٌ تَحَابُّوا فِي اللَّهِ عَلَى غَيْرِ أَرْحَامٍ بَيْنَهُمْ وَلَا أَمْوَالٍ يَتَعَاطُونَ بِهَا فَوَاللَّهِ إِنْ جُوهَرُهُمْ لَنُورٌ وَإِنَّهُمْ عَلَى مَنْابِرٍ مِنْ نُورٍ لَا يَخَافُونَ إِذَا خَافَ النَّاسُ وَلَا يَحْزَنُونَ إِذَا حَزَنَ النَّاسُ ثُمَّ قَرَأَ:**

“الْآنَ أَوْلِيَائِ اللَّهِ لَا خَوْفٌ عَلَيْهِمْ وَلَا هُمْ يَحْزَنُونَ” (١) يعني الله تعاليٰ جي ٻانهن مان اهڙا ٻانها به آهن جيڪي نه نبي آهن ۽ نه شهيد آهن، پر قيامت جي ڏينهن الاهي قرب جي ڪري انبياء ۽ شهيد انهن سان ريس ڪندا (اصحابن) عرض ڪيو ته: يا رسول الله! اسان کي ٻڌايو ته اهي ڪير آهن ۽ انهن جا اعمال ڪهڙا آهن تانته اسين انهن سان محبت رکون؟ پاڻ فرمايائون؟ ته اهي اهڙا شخص آهن جيڪي الله تعاليٰ جي رضا لاءِ هڪ ٻئي سان محبت رکن ٿا نه ڪنهن مائٽي مٽيءَ جي ڪري ۽ نه ڪنهن مال ملڪيت جي ڏيتي لپتيءَ جي ڪري۔ الله جو قسم آهي ته يقيناً انهن جا منهن نور آهن ۽ يقيناً اهي نور جي منبرن تي هوندا جڏهن ماڻهو خوف رکندا ته اهي خوف نه رکندا ۽ جڏهن ماڻهو غمگين ٿيندا ته اهي ڪو غم نه ڪندا۔ ان کان پوءِ مٿين آيت مبارڪ تلاوت ڪيائون.

اولياءُ الله جون نشانيون.

ذهن نشين ڪرڻ گهرجي ته الله تعاليٰ هن آيت ۾ اولياءُ ڪرام جي شان ٻڌائڻ سان گڏ انهن جي نشانين کي به بيان فرمايو ته: اهي ايمان وارا ۽ نهايت پرهيزگار هوندا۔ حضور ڪريم صلى الله عليه وسلم جن به اولياءُ ڪرام جون نشانيون بيان فرمايون آهن جيئن هنن روايتن مان واضح آهي. روايت ١۔ ابن جرير ۽ ابن ابی حاتم حضرت ابن زيد رضي الله عنه کان روايت ڪندي آهي ته: **الْآنَ أَوْلِيَائِ اللَّهِ الْآيَةُ**۔ اهي آهن جو جڏهن انهن کي ڏسجي ته الله ياد اچي۔

روايت ٢۔ ابن المبارڪ، ابن ابی شيبه، ابن جرير، ابوالشيخ ۽ ابن مردويه حضرت

سعيد بن جبیر کان ۽ ان حضور ڪريم صلي الله عليه وسلم جن کان روايت آندي آهي ته: ”الْاَكْبَرُ اَوْلِيَاءُ اللّٰهِ لَاجِقًا عَلَيْهِمْ وَلَا تُفَرِّقُونَ“ (۱) جن الله تعالى جيولين جو بيان آهي سي) اهي آهن جو انهن کي ڏسجي ته الله ياد اچي وڃي.

روايت ۳- ابن المبارڪ، نوادر الاصول ۾ حڪيم ترمذي، بزار، ابن المنذر، ابن ابی حاتم، ابوالشيخ ۽ ابن مردويه حضرت عبداللہ بن عباس رضي الله تعالى عنها کان روايت آندي آهي ته: حبيب ڪريم صلي الله عليه وسلم جن جي خدمت ۾ عرض ڪيو ويو ته: يَا رَسُولَ اللّٰهِ مَنْ اَوْلِيَاءُ اللّٰهِ؟ قَالَ ”الَّذِينَ اِذَا رُمُوا ذُكِرَ اللّٰهُ“ (۱) اي الله جا رسول! الله جا ولي ڪير آهن؟ فرمايائون ته: اهي جو جڏهن اهي ڏنا وڃن ته الله ياد ڪيو وڃي.

الله تعالى جي ٻانهن مان ڇا ڪير آهن؟

روايت ۱- امام احمد عبدالرحمان بن غنم رضي الله عنه کان ۽ ان رسول الله صلي الله عليه وسلم جن کان روايت آندي آهي ته: الله جي ٻانهن مان ڇا اهي آهن جو جڏهن ڏنا وڃن ته الله ياد ڪيو وڃي ۽ الله جي ٻانهن مان ٻرا، چغلخور، دوستن ۾ جدائي وجهندڙ، بغاوت ڪندڙ آهن الخ.

روايت ۲- حڪيم ترمذي حضرت عبداللہ بن عمرو بن العاص رضي الله عنه کان روايت ڪئي آهي ته رسول الله صلي الله عليه وسلم جن فرمايو ته: اوهان مان ڇا اهي آهن جن جو ڏسڻ اوهان کي الله ياد ڏياري، ۽ انهن جو ڳالهائڻ اوهان جي علم ۾ واڌارو آڻي. ۽ انهن جو عمل اوهان کي آخرت جي رغبت ڏياري. (۱) ”لَهُمُ الْبُشْرَىٰ فِي الْحَيَاةِ الدُّنْيَا وَفِي الْآخِرَةِ“ انهن لاءِ دنيا جي حياتي ۽ آخرت ۾ بشارت آهي.

البشري (بشارت) مان مراد ڇا آهي؟

ان مان مراد ۾ چار قول آهن. ۱- بشارت سهڻا خواب آهن- جيئن طيالسي، احمد، دارمي، ترمذي ۽ ابن ماجه وغيره حضرت عباد بن الصامت رضي الله تعالى عنه کان روايت آندي آهي ته مون رسول الله صلي الله عليه وسلم جن کان ”لَهُمُ الْبُشْرَىٰ فِي الْحَيَاةِ الدُّنْيَا“ جي باري ۾ پڇيو- پاڻ فرمايائون ته: بشارت اهي سهڻا خواب آهن جيڪي مؤمن ڏسي ٿو يا ان کي ڏيکاريا وڃن ٿا. (۲) ۽ اسين جڏهن ”لَهُمُ الْبُشْرَىٰ“ مان مراد سٺا ۽ سهڻا خواب وٺنداسون ته پوءِ هن نص جي

(۱) اورد هذه الروايات كلها في الدر المنثور ص ۳۷۰-۷۱ جلد ۴- (۲) ساڳيو حوالو-

ظاهر جي تقاضا اها هوندي ته اها حالت صرف انهن ولين کي ئي حاصل ٿئي ٿي عقل به ان تي دلالت ڪري ٿو. چو ته الله جو ولي ئي اهو هوندو آهي جنهن جي دل ۽ روح الله تعاليٰ جي ذڪر ۾ مستغرق رهندا آهن ۽ اهڙي ٻانهي جو روح ننڊ ۾ به الله تعاليٰ جي معرفت ۾ رهندو آهي ۽ اها ڳالهه به معلوم ٿي آهي ته الله تعاليٰ جي معرفت ۽ جلال جي نور سان حق ۽ سچ ٿي حاصل ٿيندو آهي. ۽ پر جنهن ٻانهي جو فڪر هن انڌيري واري جهان تي ورهايل هوندو ان جي ننڊ جي حالت به اهڙي هوندي ان جي ڪري سندس خواب تي به اعتماد نٿو رهي. ۽ انهيءَ سبب جي ڪري ئي لَهُمُ الْبُشْرَىٰ فِي الْحَيَاةِ الدُّنْيَا ۖ لَهُمْ کي اڳي ذڪر ڪيو ويو آهي تانته تخصيص ۽ حصر جو فائدو ڏي.

٢- الْبُشْرَىٰ (بشارت مان مراد آهي ته ماڻهو انهن سان محبت رکندا ۽ انهن کي سهڻي ثناء سان ياد ڪندا- جيئن حضرت ابو ذر رضي الله تعالى عنه کان روايت آهي ته: مون عرض ڪيو يار رسول الله! انسان عمل ته الله تعاليٰ لاءِ ٿو ڪري پوءِ ماڻهو ان سان محبت ڇو ٿا رکن؟ پاڻ فرمايائون ته: اها مومن لاءِ تڪڙي بشارت آهي- ۽ ڄاڻڻ گهرجي ته عقلي بحثن جي لحاظ سان به اها معنيٰ ۽ مراد قوي لڳي ٿي چو ته ڪمال محبوب لذاته شيءِ آهي. ۽ جنهن ۾ به ڪمال جي صفتن مان ڪا صفت هوندي ته اهو به هر ڪنهن لاءِ محبوب هوندو ۽ ٻانهي جي لاءِ سندس دل جو الله تعاليٰ جي معرفت ۾ ۽ زبان جو الله جي ذڪر ۾ ۽ عضون جو الله تعاليٰ جي عبادت ۾ مستغرق رهڻ کان وڌيڪ بلند ۽ شرف وارو ٻيو ڪوبه ڪمال ناهي ۽ جڏهن ٻانهي لاءِ هي دروازو کلي ويو ته ان جي زبان سندس مدح ۾ جاري رهندي ۽ سندن دل مالڪ مٺي جي محبت ۾ پريل هوندي ۽ جيئن ان ۾ اهي سهڻيون صفتون وڌنديون وينديون تيئن اها محبت قوي ٿيندي ويندي- ۽ هيءَ ڳالهه به ذهن نشين ڪرڻ گهرجي ته الله تعاليٰ جي معرفت جو نور بذات خود مخدوم آهي ۽ جنهن جي دل ۾ اهو هوندو ته اهو ٻانهو به بالطبع مخدوم هوندو. ٣- الْبُشْرَىٰ مان مراد مرڻ وقت بشارت ملڻ آهي جيئن الله تعاليٰ جو فرمان آهي تَنْزَلُ عَلَيْهِمُ الْمَلَائِكَةُ الْأَمْحَاقُوا وَلَا تَحْزَنُوا وَأَبْشِرُوا بِالْجَنَّةِ (١) انهن تي ملائڪ لهي ايندا (جيڪي انهن کي چوندا ته) نه خوف ڪريو ۽ نه غمگين ٿيو بهشت جي بشارت آڻو- ۽ آخرت ۾ بشارت مان مراد انهن تي ملائڪن جي طرفان ۽ مالڪ مٺي جي طرفان سلام آهي ۽ ان مان مراد انهن لاءِ

قرآن پاڪ ۾ ذڪر ڪيل ٻيون نعمتون، منهن جو روشن هجڻ، ۽ سڄي هٿ ۾ اعمال
 نامن جو ملڻ به داخل آهي. ٤- ان مان مراد اها بشارت آهي جيڪا الله تعالىٰ
 پنهنجن متقي ٻانهن کي پنهنجن ڪتابن ۾ ۽ پنهنجن نبين جي زبانن مبارڪن مان
 جنت ڏيڻ ۽ وڏو ثواب عطا ڪرڻ سان ڏني آهي. ڄاڻڻ گهرجي ته لغوي لحاظ سان
 بشارت ان خوشي ڏيندڙ خبر کي چيو ويندو آهي جنهن جي ٻڌڻ سان ٻڌندڙ جي منهن ۾
 خوشي جا آثار نظر اچن- پوءِ جن خوشي ڏيندڙ ڳالهين جو تعلق دنيا سان آهي اهي
 ”لَهُمُ الْبُشْرَىٰ فِي الْحَيَاةِ الدُّنْيَا“ ۾ داخل آهن ۽ جن جو تعلق آخرت سان آهي اهي
 ”وَفِي الْآخِرَةِ“ ۾ داخل آهن (١) ۽ ان بشارت ۾ اها بشارت به داخل آهي جيڪا
 حضور ڪريم صلي الله عليه وسلم جن پنهنجن پيارن اصحابن، عشرة مبشرة ۽
 حسنين ڪريمين، سيده فاطمه زهراء، عائشته الحميراء وغيرهن کي جنتي هجڻ لاءِ
 ڏني هئي- ”لَا تَبْدِيلَ لِكَلِمَاتِ اللَّهِ ذَٰلِكَ هُوَ الْفَوْزُ الْعَظِيمُ“ الله جي ڪلمات ۾ ڪابه
 تبديلي ناهي. اهائي وڏي ڪاميابي آهي- مطلب ته جن مقبول ٻانهن سان الله تعالىٰ
 بشارت ۽ انعامات عطا ڪرڻ جو وعدو ڪيو آهي اهو ضرور پورو ٿيندو اهو يقيني ۽
 قطعي فيصلو آهي ان ۾ ڪابه ۽ ڪنهن قسم جي به تبديلي نه ٿيندي ۽ انهن ٻانهن کي
 ملڻ واري اها ڪاميابي ئي وڏي ڪاميابي آهي جو ملائڪن جي طرفان بلڪه رب
 العزة جل جلاله جي طرفان ڪين سلام جون سوکڙيون ملن- ۽ سندن مٿي تي بهشتي
 تاج رکيا وڃن.

فائدا- هنن آيتن تي غور ڪرڻ سان هي فائدا ذهن ۾ آيا. ١- حضور ڪريم صلي الله
 عليه وسلم جن جي پاڪ ذات تي نبوت ختم ٿي سندن کان پوءِ ڪنهن به قسم جو نبي
 نه ايندو پر ولايت ختم نه ٿيندي اولياءِ ڪرام جو سلسلو قيامت تائين جاري رهندو ۽
 هر دور ۾ هڪ يا ٻه نه پر الله تعالىٰ جا ولي گهڻا ٿيندا رهندا- جيئن ”أُولِيَاءَ“ جي
 صيغي کي جمع ڪرڻ سان آئڻ مان ثابت ٿي رهيو آهي. ٢- آيت مبارڪه ۾
 اولياءِ جي صيغي کي ”اللَّهُ“ ڏانهن اضافت ڪرڻ مان ثابت ٿيو ته ”أُولِيَاءَ اللَّهِ“
 جدا هستيون آهن ۽ ”أُولِيَاءَ مِنْ دُونِ اللَّهِ“ ٻي شي آهن، اولياءِ الله مقبول آهن
 ۽ ”أُولِيَاءَ مِنْ دُونِ اللَّهِ“ مردود آهن. ٣- اولياءِ جي ذڪر کان پوءِ ”لَا خَوْفٌ عَلَيْهِمْ“ ۾
 علي آئڻ سان ثابت ٿيو ته الله تعالىٰ جي ولين جي مٿان مخلوق مان ڪنهن به شيءِ جو
 خوف ڇانيل نه هوندو پر جيڪڏهن ٿوري عرصي لاءِ عارضي طرح ٿئي ته ممڪن آهي.

جيئن حضرت موسيٰ عليه السلام جن کي فرمان ٿيو هو ته ”لَا تَخَفْ“ خوف نه ڪرا هو خوف عارضي هو نه ڇاڻيل رهيو ۽ نه گهڻي دير تائين قائم رهيو. ۴- ”الَّذِينَ آمَنُوا“ مان واضح ٿيو ته ڪوبه مشرڪ، ڪافر، بد مذهب، الله تعاليٰ ۽ ان جي رسول مقبول ڪريم صلي الله عليه وسلم، اصحابن، امامن، اوليائن ۽ رباني عالمن جو گستاخ ولي نٿي سگهندو ڇو ته انهن کي ايمان ئي نه آهي ته اهي ولي ڪٿان ٿي سگهندا؟

”وَكَانُوا يَتَّقُونَ“ مان ثابت ٿيو ته ڪوبه فاسق، فاجر، زاني، شرابي، ڀنگي، ۽ بدمعاش ولي نٿو ٿي سگهي. ڪوبه شخص ڪيتري به درجي تي پهچڻ جي دعويٰ ڪري حضور پاڪ صلي الله عليه وسلم جن جي غلامي، اتباع ۽ اطاعت کان آزاد نٿو ٿي سگهي جيئن هر وقت سج جي نور جي ڌرتيءَ کي ضرورت آهي ۽ ڪاڏي پيتي جي هر پير کي ضرورت آهي تيئن حضرت محمد مصطفيٰ ڪريم صلي الله عليه وسلم جي شريعت جي به هر مسلمان مومن کي ضرورت آهي. بلڪه سج جي روشنيءَ ۽ ڪاڏي پيتي جي ضرورت مرڻ کان پوءِ نه هوندي پر حضور ڪريم صلي الله عليه وسلم جي فيض ۽ برڪات جي ضرورت مرڻ کان پوءِ به رهي ٿي. ۵- ڪنهن به صالح مومن متقي ٻانهي لاءِ عام مومنن صالحن ٻانهن جو چوڻ ته هي الله تعاليٰ جو ولي آهي ان جي ولي هجڻ جو دليل ۽ نشاني آهي. جيئن ”لَهُمُ الْبَشَرَىٰ فِي الْحَيَاةِ الدُّنْيَا“ جي مراد مان هڪ قول بيان ٿي چڪو آهي. حضور ڪريم صلي الله عليه وسلم جن جو فرمان مبارڪ آهي ”أَنْتُمْ شُهَدَاءُ اللَّهِ فِي الْأَرْضِ“ اوهان زمين تي الله جا شاهد آهيو. جيڪڏهن اوهان ڪنهن لاءِ چئو ته هي الله تعاليٰ جو ولي آهي ته اها شاهدي قبول آهي. (۱)

وَلَا يَحْزُنكَ قَوْلُهُمْ إِنَّ الْعِزَّةَ لِلَّهِ جَمِيعًا هُوَ

۽ نه غمگين ڪري توکي ڇوڻ انهن جو بيشڪ عزت الله جي لاءِ ئي آهي سموري اهوئي

السَّمِيعُ الْعَلِيمُ ﴿٥٥﴾ أَلَا إِنَّ لِلَّهِ مَنْ فِي السَّمٰوٰتِ وَمَنْ فِي

ٻڌندڙ ڄاڻندڙ آهي، خبردار بيشڪ الله جي لاءِ ئي آهي جيڪو ڪجهه آسمانن ۾ آهي ۽ جيڪو ڪجهه

الْأَرْضِ وَمَا يَتَّبِعُ الَّذِينَ يَدْعُونَ مِنْ دُونِ اللَّهِ شُرَكَاءَ إِنْ يَتَّبِعُونَ

زمين ۾ آهي ڪنهن جي ٿا تابعداري ڪن اهي جو پوڄين ٿا الله کان سواءِ شريڪن کي، ٿا تابعداري ڪن

إِلَّا الظَّنَّ وَإِنْ هُمْ إِلَّا يَخْرُصُونَ ﴿٣٦﴾

پر گمان جي ۽ ناهن اهي مگر ٿا اٽڪل ڪن.

تفسير

هنن آيتن کان اول ذڪر ڪيلن آيتن ۾ الله تعالىٰ جي پيارن ولين جي شان، سچائي ۽ عاقبت جو بيان هو ۽ هنن ۾ الله تعالىٰ جي دشمنن ڪافرن جي براين جو ذڪر ڪيو ويو آهي.

شان نزول

مڪه مڪرمه جا رهاڪو مشرڪ مسڪين ۽ غريبن مسلمانن کي ڏمڪيون ۽ ڏڙڪا ڏيندا هئا ته اسين اولاد، عزت ۽ دولت جي لحاظ سان اوهان کان وڌيڪ آهيون اوهان کي برباد ڪري ڇڏينداسون انهن مشرڪن جي ترديد ۽ مومنين جي تسڪين ۽ تسليءَ لاءِ هي آيتون پلازيون نازل ٿيون. (١) فرمان عالي شان آهي - "وَلَا يَخْرُصُكَ قَوْلُهُمْ إِنَّ الْعِزَّةَ لِلَّهِ جَمِيعًا هُوَ السَّمِيعُ الْعَلِيمُ" ۽ انهن جو قول توکي غمگين نه بڻائي بلاشڪ عزت الله جي لاءِ ئي آهي اهوئي ٻڌندڙ، ڄاڻندڙ آهي - هن آيت ۾ خطاب ته حضور ڪريم صلي الله عليه وسلم جن سان آهي پر ان مان مقصد سندن اصحابن ۽ قيامت تائين ايندڙن مومنين کي ٻڌائڻ آهي مطلب ته انهن مشرڪن جي گدڙ، پيڪين کان ملول نه ٿيو عزت غلبي، وقار، عظمت جو حقيقي مالڪ الله تعالىٰ آهي اهو جيڪڏهن ڪنهن کي عزت، غلبو ۽ عظمت عطا ڪندو ته پيا ڇا ڪندا - اهو انهن مشرڪن جي ڏمڪين ۽ اوهان مومنين جي نرم لهجي واري گفتگو کي ٻڌي ٿو ۽ انهن جي متڪبرانه گفتگو جي ڪري اوهان جيڪا تڪليف محسوس ڪيو ٿا ان کي به ڄاڻي ٿو ڪافرن جا اهي رعب، تاب ۽ دٻڊا هميشه نه رهندا جلد اهڙو انقلاب ايندو جو ڪافر ذليل ٿيندا ۽ اوهان جي بخت جو ستارو چمڪندو -

ڇا الله تعالى جا رسول عليهم الصلوة والسلام ۽ مومن ٻانها به عزت وارا آهن؟

ڪي ماڻهو مذڪوره آيت جي حصي ”اِنَّ الْعِزَّةَ لِلَّهِ جَمِيعًا“ کي آڙ ٻڌائي چوندا آهن ته الله تعالى جا انبياء ۽ رسول ڪريم صلي الله عليه وسلم جن ۽ اولياء سڳورا الله تعالى جي اڳيان چهڙي چمار کان به ذليل آهن (معاذ الله ثم معاذ الله) پر اهو سندن قول بلڪل غلط ۽ گمراهي بلڪه ڪفر آهي. مفسر قرآن علامه خازن هن آيت جي تفسير ۾ آندو آهي ته: حضرت سعيد بن المسيب فرمايو آهي ته: عزت الله جي لاءِ آهي. پوءِ اهو جنهن کي گهري ٿو عزت وارو ٻڌائي ٿو. جيئن ٻيءَ آيت ۾ فرمان مبارڪ آهي ”وَلِلّٰهِ الْعِزَّةُ وَلِرَسُولِهِ وَلِلْمُؤْمِنِينَ“ ۽ الله جي لاءِ عزت آهي ۽ ان جي رسول ۽ مومنن لاءِ به عزت آهي. ۽ ٻنهي آيتن ۾ ڪابه هڪ ٻئي جي مخالفت نه آهي ڇو ته انبياء ڪرام، مرسلين عظام ۽ مومنن ٻانهن جي عزت به الله تعالى جي عطا سان آهي. ۽ (حقيقت) ۾ سڀ عزت سندس ئي لاءِ ثابت آهي. (١) ”اَلَا اِنَّ لِلّٰهِ مَنْ فِي السَّمٰوٰتِ وَمَنْ فِي الْاَرْضِ“ خبردار جيڪو ڪجهه آسمانن ۾ ۽ جيڪو ڪجهه زمينن ۾ آهي يقيناً اهو الله جي لاءِ ئي آهي. ياد رکڻ گهرجي ته ”لِلّٰهِ“ ۾ لام تملڪ جو آهي ۽ هي نئون جملو اڳئين فرمان عاليءَ جو دليل آهي. يعني جڏهن آسمانن ۽ زمين ۾ موجود شيون الله تعالى جي ملڪيت آهن ته انهن کي عزت غلبو ۽ وقار ڏيڻ به ان جي قدرت ۾ آهي. ”وَمَا يَتَّبِعُ الَّذِيْنَ يَدْعُوْنَ مِنْ دُوْنِ اللّٰهِ شُرَكَاءَ“ ۽ اهي ڪنهن جي تابعداري ٿا ڪن جيڪي الله کان سواءِ (ٻين) شريڪن کي ٿا پوڄين؟ هن جملي ۾ آيل لفظ ”مَا“ ۾ ٽي قول آهن، ١- نافيه ٢- موصوله ٣- استفهاميه مفسرن سڳورن استفهاميه هجڻ کي ترجيح ڏني آهي (٢) مطلب ته هي مشرڪ جن کي الله تعالى کان سواءِ پوڄن ۽ عبادت ڪن ٿا.

حقيقت ۾ اهي الله تعالى جا شريڪ ناهن جو الله تعالى وحده لا شريڪ له آهي. ”اِنَّ يَتَّبِعُوْنَ اِلَّا الظَّنَّ وَاَنْ هُمْ اِلَّا يَخْرُصُوْنَ“ ٿا تابعداري ڪن مگر گمان جي ۽ ناهن اهي مگر اٽڪل ڪن ٿا. مطلب ته انهن ڪافرن مشرڪن جي طرفان بتن کي معبود ٻڌائڻ نه ڪنهن عقلي دليل تي بنا ڪيل آهي ۽ نه ڪنهن نبي سڳوري کين اها تعليم ڏني آهي. حقيقي معبود کي ڇڏي باطل معبودن جي پوڄا ڪرڻ سندن ئي گمان ۽ اٽڪل

بازي آهي حقيقت سان ان جو پري جو واسطو به ناهي۔

فائدو۔ هنن آيتن تي غور ڪرڻ سان هي فائدو ذهن نشين ٿيا. ١- حقيقي طرح عزت جو مالڪ الله تعالى آهي اهو جنهن کي عزت ڏي ان جي مرضي آهي۔ ڪافرن، فاسقن ۽ ٻي دين دنيا دارن جي عزت عارضي آهي۔ انهن جي اها عارضي ۽ ظاهري عزت ڏسي مسلمان ڏوڪي ۾ نه اچن ڇو ته اها اچڻ وڃڻ واري شيءِ آهي انهن جي ڌمڪين ۽ ٻڌاڪن کان به خوف زنده نه ٿيڻ گهرجي جيئن ”وَلَا يَحْزَنكَ قَوْلُهُمْ“ مان واضح ٿي رهيو آهي. ٢- ”أَنْ يَّتَّبِعُونَ إِلَّا الظَّنَّ“ مان واضح ٿيو ته مشرڪ بتن کي پنهنجي غلط خيال سان معبود بڻايو ويٺا هئا يا جيئن اڃان به هندو وغيره انهن جي پوڄا ڪندا آهن. عقائد ۾ صرف ظن گمان ۽ اٽڪل ڪافي ناهي عقائد ۾ قطعي الثبوت ۽ قطعي الدلالة دليل گهرجن.

اعتراض۔ الله تعالى ته ساري مخلوق جي ذري ذري جو مالڪ آهي پوءِ آيت ۾ ”مَنْ عَقَلْ مِّنْهُمْ لَأَسْتَعْمَلَ“ ٿيندڙ لفظ آهي ”مَنْ فِي السَّمَوَاتِ وَمَنْ فِي الْأَرْضِ“ (آسمان وارن ۽ زمين وارن) کي خاص طرح ڇو ذڪر ڪيو ويو؟

جواب ١۔ الله تعالى عقل کان خالي شين جو به مالڪ آهي پر جڏهن ته عقل کان خالي شيون تابع آهن ۽ عقلند متبوع (اڳواڻ) ته انهن متبوعن جي ذڪر ڪرڻ ۾ تابع به اچي ويا. ٢- انسان جو عقل صرف آسمانن ۽ زمينن تائين وڃي ٿو ان جي ڪري انهن جو ذڪر اسان کي سمجهائڻ لاءِ ڪيو ويو آهي قيد لڳائڻ لاءِ نه ڪيو ويو آهي.

هُوَ الَّذِي جَعَلَ لَكُمُ اللَّيْلَ لِتَسْكُنُوا فِيهِ وَالنَّهَارَ

اهو (الله) اهو آهي جو (پيدا) ڪيائين اوهان لاءِ رات تانته آرام ڪيو ان ۾ ۽ ڏينهن کي

مُبْصِرًا إِنَّ فِي ذَٰلِكَ لَآيَاتٍ لِّقَوْمٍ يَّسْمَعُونَ ﴿٦٤﴾

روشن بيشڪ انهيءَ ۾ البته نشانين آهن واسطي ان قوم جي جو ٻڌن ٿا

قَالُوا اتَّخَذَ اللَّهُ وَلَدًا سُبْحَانَهُ هُوَ الْغَنِيُّ لَهُ

جيائون ته ورتو الله اولاد پاڪائي آهي ان جي اهو بي نياز آهي ان جي لاءِ آهي

مَا فِي السَّمٰوٰتِ وَمَا فِي الْاَرْضِ اِنْ عِنْدَكُمْ

جيڪو آسمانن ۾ آهي ۽ جيڪو زمين ۾ آهي ناهي اوهان وٽ ڪو

مَنْ سُلْطٰنٍ بِهٰذَا اَتَقُولُوْنَ عَلٰى اللّٰهِ مَا لَا تَعْلَمُوْنَ ﴿٦٨﴾

دليل هن جو ڇا چئو ٿا الله تي اهو جو نتا ڄاڻو

قُلْ اِنَّ الَّذِيْنَ يَفْتَرُوْنَ عَلٰى اللّٰهِ الْكِذْبَ لَا يَفْلِحُوْنَ ﴿٦٩﴾

فرما ۽ بيشڪ اهي شخص جو ناهي هڻن ٿا الله تي ڪوڙ نه ڪامياب ٿيندا۔

مَتَاعٌ فِى الدُّنْيَا ثُمَّ اِلَيْنَا مَرْجِعُهُمْ

ٿورو سامان آ دنيا جو تنهن کان پوءِ اسان ڏانهن آهي موٽڻ انهن جو

ثُمَّ نَذِيْقُهُمُ الْعَذَابَ الشَّدِيْدَ بِمَا كَانُوْا يَكْفُرُوْنَ ﴿٧٠﴾

ان کان پوءِ چڪائينداسون انهن کي عذاب سخت ان سببان جو ڪفر ڪندا هئا.

تفسير

هنن آيتن کان اول مذڪوره آيتن ۾ ٻڌايو ويو ته آسمانن ۽ زمين ۾ رهندڙ سڀئي ٻانها، ملائڪ، جن، انسان، وغيره الله تعالى جا پيدا ڪيل، مملوڪ ۽ مقبوض آهن ۽ هنن آيتن ۾ اهو بيان ڪيو ويو آهي ته اسين انهن جا صرف مالڪ ٿي ناهيون پر سندن لاءِ هر قسم جو انتظام ڪندڙ، سنڀاليندڙ ۽ هر ضرورت پوري ڪرڻ وارا به آهيون. ارشاد مبارڪ آهي. ”هُوَ الَّذِي جَعَلَ لَكُمُ اللَّيْلَ لِتَسْكُنُوا فِيْهِ وَالنَّهَارَ مُبْصِرًا“ اهو (الله) ٿي ته آهي جنهن اوهان لاءِ ان جي ڪري رات پيدا ڪئي آهي تانته ان ۾ آرام ڪيو ۽ ڏينهن کي روشن بنايائين۔ يعني الله تعالى اهو قدرت، رحم ۽ ڪرم وارو آهي جنهن اوهان لاءِ رات کي انڌيري وارو رکيو تانت اوهان ان ۾ روحاني ۽ جسماني سکون ۽ قرار حاصل ڪري سگهو ۽ ڏينهن کي اهڙو روشن بنايائين جو اوهان ان ۾

ٻيون شيون ڏسو گهمو، ڦرو ۽ پنهنجي روزي ڪمائي سگهو۔ ”لَکُم“ ۾ لام تملڪ جو نه پر نفى وٺڻ لاءِ آيل آهي. ۽ ”کَرَّ“ ۾ خطاب سڀني انسانن سان آهي جڏهن ته انسان ساري مخلوق ۾ اصل مقصود آهن ان جي ڪري انهن سان ئي خطاب ڪيو ويو آهي مقصد ته رات ڏينهن مان فائدو ٻيا جاندار، جن وغيره به وٺن ٿا پر اوهان جي طفيلي ۽ جڏهن ته رات اول ايندي آهي ڏينهن پوءِ ان جي ڪري ”الْيَلِ“ اڳ ۾ ۽ ”النَّهَارِ“ پوءِ ذڪر ڪيو ويو آهي. ”إِنَّ فِي ذَٰلِكَ لَآيَاتٍ لِّقَوْمٍ يَّسْمَعُونَ“ بيشڪ انهيءَ ۾ ان قوم لاءِ نشانيون آهن جيڪي ٻڌن ٿا۔ هن فرمان مبارڪ ۾ رات ۽ ڏينهن جي اچڻ ويڃڻ ۽ ماڻهن جي حالات مختلف ٿيڻ جي حڪمت بيان ڪئي وئي آهي۔ ۽ ان ۾ ان ڳالهه ڏانهن به لطيف اشارو ڪيو ويو آهي ته: جيئن رات جي انڌيري کان پوءِ الله تعاليٰ روشن ڏينهن کي آڻي ٿو ۽ ڏينهن جي روشنيءَ ۾ اهي شيون نظر اچن ٿيون جيڪي رات جي اونداهيءَ ۾ نظر نه اينديون آهن تيئن مشرڪن جي اونداهه ۽ انڌيري وارن عقيدن کي ختم ڪرڻ جي لاءِ الله تعاليٰ قرآن ڪريم روشني بخشيندڙ نور کي لاڻو ۽ ڪائنات کي ڇمڪائيندڙ ”سِرَاجًا مُنِيرًا“ حضور ڪريم صلي الله عليه وسلم کي موڪليو آهي جيڪي ماڻهن جي لاءِ وصول الي الله جو ذريعو آهن ”قَالُوا اتَّخَذَ اللَّهُ وَلَدًا“ سُبْحَانَهُ هُوَ الْغَنِيُّ“ چيائون ته الله (تعالٰی) اولاد ورتو آهي. ان جي پاڪائي آهي. اهو بي نیاز آهي۔ هن فرمان مبارڪ ۾ ڪافرن جي ٻيءَ حماقت جو بيان آهي. ”قَالُوا“ چيائون۔ اهي ائين چوڻ وارا هڪڙا مکه مڪرمه جا رهاڪو مشرڪ هيا جيڪي ملائڪن کي الله تعاليٰ جون ڌيئرون چوندا هئا ٻيا يهودي ۽ نصاريٰ هئا جيڪي حضرت عزيز ۽ حضرت عيسىٰ عليه السلام کي الله تعاليٰ جا پٽ سڏيندا هئا۔ انهن جي رد لاءِ هي ٻه دليل پيش ڪيا ويا آهن. ١۔ اهو غني آهي ڪنهن جو محتاج ناهي ۽ ڪائنات جو ذرو ذرو پنهنجي وجود، نشوونماءُ ۽ بقا ۾ ان جو محتاج آهي اولاد کان پاڪ آهي اولاد جي ضرورت ان لاءِ محسوس ڪئي ويندي آهي ته انسان پاڻ ڪمزور آهي. اهو چاهي ٿو ته کيس اولاد هجي تانته انهن جي ذريعي طاقتور رهي ۽ پنهنجن دشمنن کي مغلوب ڪري سگهي ۽ جيڪڏهن مسڪين آهي ته اولاد روزي ڪمائڻ ۾ سندس معاون ۽ مددگار رهي. ۽ جيڪڏهن موت اچي ته سندس مال، ملڪيت جو وارث اولاد رهي ۽ سندس نالو نشان باقي رهي، پر رب العزة جل جلاله ته انهن ڳالهين مان ڪنهن جو به محتاج نه آهي اهو اولاد چور کي؟ ”لَهُ مَا فِي السَّمٰوٰتِ وَمَا فِي الْأَرْضِ“ ان جو آهي جيڪو آسمانن ۾ آهي ۽ جيڪو زمين ۾

آهي- هي الله تعالى جي لاءِ اولاد چوڻ وارن جي رد لاءِ ٻيو دليل آهي- يعني جڏهن آسمانن ۽ زمين ۾ موجود هر ننڍي ۽ وڏي شيءِ ان جي پيدا ڪيل ۽ ملڪيت آهي ته اها ان جو اولاد ڪيئن ٿي سگهندي؟ ”إِنْ عِنْدَكُمْ مِنْ سُلْطَانٍ بِهَذَا أَتَقُولُونَ عَلَى اللَّهِ مَا لَا تَعْلَمُونَ“ اوهان وٽ هن ڳالهه جو ڪوبه دليل ناهي. ڇا الله تعالى تي اهڙي ڳالهه چئو ٿا جيڪا ڄاڻو ٿي نٿا يعني الله تعالى جي شان ۾ گستاخي ڪندي اهڙي ڳالهه ڪيو ٿا جنهن جو نه اوهان وٽ ڪو دليل آهي ۽ نه ڪا ڄاڻ آهي. ”قُلْ إِنْ الَّذِينَ يُفْتَرُونَ عَلَى اللَّهِ الْكَذِبَ لَا يُفْلِحُونَ“ فرمائي ته: بيشڪ جيڪي شخص الله تي ڪوڙ هڻن ٿا اهي ڪامياب نه ٿيندا- يعني الله تعالى لاءِ شريڪ بنائيندڙ ان جي لاءِ اولاد چوندڙ نه دنيا ۾ حقيقي ڪامياب حاصل ڪندا ۽ نه آخرت ۾ عذاب کان چٽي سگهندا- ”مَتَاعٌ فِي الدُّنْيَا ثُمَّ إِلَيْنَا مَرْجِعُهُمْ ثُمَّ نَذِقُهُمُ الْعَذَابَ الشَّدِيدَ بِمَا كَانُوا يَكْفُرُونَ“ دنيا ۾ (ٿورو) نفعو وٺڻ آهي ان کان پوءِ انهن جو اسان ڏانهن موٽڻ آهي ان کان پوءِ ان جي ڪري جو ڪفر ڪندا هئا انهن کي سخت عذاب چڪائينداسون- يعني دنياوي زندگيءَ جا عارضي مزا ماڻي وٺن ان کان پوءِ اسان ڏانهن ئي موٽي ايندا ۽ کين سخت عذاب چڪائينداسون. ”مَتَاعٌ فِي الدُّنْيَا“ چوڻ ۾ اهو به اشارو آهي ته دنياوي حياتيءَ جا مزا ڪڍي ڪيترا به هجن اخروي نعمتن جي مقابلي ۾ ڪجهه به ناهن. (١)

وَاتْلُ عَلَيْهِمْ نَبَأَ نُوحٍ إِذْ قَالَ لِقَوْمِهِ يَا قَوْمِ إِنْ كَانَ كَبُرَ

۽ پڙه انهن جي بئان خبر نوح جي جڏهن ڇاڻين واسطي قوم پنهنجي اي منهنجي قوما جيڪڏهن ڳرو ٿيو آهي

عَلَيْكُمْ مَقَامِي وَتَذَكِّرِي بِآيَاتِ اللَّهِ فَعَلَى اللَّهِ تَوَكَّلْتُ

اوهان تي رهڻ منهنجو ۽ نصيحت ڪرڻ منهنجي آيتن الله جي سان پوءِ الله تي توڪل ڪئي آهي مون

فَاجْمَعُوا أَمْرَكُمْ وَشُرَكَاءَكُمْ ثُمَّ لَا يَكُنْ أَمْرُكُمْ عَلَيْكُمْ

پوءِ گڏ ڪيو امر پنهنجي کي ۽ شريڪن پنهنجن کي تنهن کان پوءِ نه هجي امر اوهان جو اوهان تي

غَمَّةٌ ثُمَّ اقْضُوا إِلَيَّ وَلَا تَنْظِرُونَ ﴿٤١﴾ فَإِنْ تَوَلَّيْتُمْ فَمَا

گجهو تنهن کان پوء ڪري وٺو مون سان (جيڪو ڪري سگهو) ۽ نه مهلت ڏيو مون کي پوء جيڪڏهن منهن موڙيو اوهان ته پوء نه

سَأَلْتُكُمْ مِنْ أَجْرٍ إِنْ أَجَرِيَ إِلَّا عَلَى اللَّهِ وَأُمِرْتُ أَنْ أَكُونَ

گهريو مون اوهان کان ڪو اجورو ناهي اجورو منهنجو مگر الله تي ۽ امر ڪيو ويو آهيان مان ته هجان

مِنَ الْمُسْلِمِينَ ﴿٤٢﴾ فَكَذَّبُوهُ فَتَبَيَّنَّا قَوْمَهُ فِي الْفُلِكِ

فرمانبردار پوء ڪوڙو چيائون ان کي پوء ڇڏايوسون ان کي ۽ انهن کي جيڪي گڏ هئا ان سان پيڙهي ۽ ۾

وَجَعَلْنَاهُمْ خَلَائِفَ وَأَغْرَقْنَا الَّذِينَ كَذَّبُوا بِآيَاتِنَا فَانْظُرْ كَيْفَ

۽ ڪيو سون انهن کي جاء نشين ۽ ٻوڙيوسون انهن کي جو ڪوڙو ڪيائون آيتن اسان جن کي پوء ڏس ته ڪيئن

كَانَ عَاقِبَةُ الْمُنْذَرِينَ ﴿٤٣﴾

هتي پڇاڙي ڊيچاريلن جي.

تفسير

هنن آيتن کان اول ذڪر ڪيل آيتن ۾ يهودين ۽ نصارن جي ناکاميءَ ۽ خواريءَ جو ذڪر هو ۽ هنن آيتن ۾ حضرت نوح عليه السلام جي نه مڃڻ وارن ڪافرن جي ناکاميءَ جو ذڪر ڪندي حضور ڪريم صلي الله عليه وسلم جي نه مڃڻ وارن کي متنبه ڪيو ويو آهي ته اوهان جو به اهڙو حشر ٿيندو - فرمان مبارڪ آهي. "وَأَتْلُ عَلَيْهِمْ نَبَأَ نُوحٍ" ۽ انهن کي نوح (عليه السلام) جي خبر پڙهي ٻڌاء - تانته اهي تنهنجي بي فرمانيءَ کان ڊڄن.

يادر ڪڻ گهرجي ته حضرت نوح عليه السلام جو نالو شاڪر هو يا يشڪر شاڪر جي معنيٰ سان ۽ نوح جي معنيٰ آهي روئندڙ. پاڻ الله تعاليٰ جي خوف کان تمام گهڻو روئندا هئا ان جي ڪري نوح سڏيا ويا. کيس چار سئو اسي (٤٨٠) سالن جي

عمر ۾ نبوت جي اظهار جو حڪم مليو ۽ اهو پهريون نبي هو جنهن کي شرعي احڪام مليا. (١) ۽ علامه صاوي لکيو آهي ته حضرت نوح عليه السلام جو نالو مبارڪ عبدالغفار هو. ۽ حضرت ادریس عليه السلام کان هڪ هزار (١٠٠٠) سال پوءِ آيو هو. ۽ سندس قوم جو ذڪر اڳ ۾ ان جي ڪري آندو ويو آهي جو اول هلاڪ به اها قوم ٿي هئي. (٢) ”إِذْ قَالَ لِقَوْمِهِ يَاقَوْمِ إِن كَانَ كَبُرَ عَلَيْكُمْ مَقَامِي وَتَذِكْرِي بَآيَاتِ فَعَلَى اللَّهِ تَوَكَّلْتُ فَأَجْمِعُوا أَمْرَكُمْ وَشُرْكَاءَكُمْ“ جڏهن پنهنجي قوم کي چيائين ته: اي منهنجي قوم! جيڪڏهن اوهان تي منهنجو رهڻ ۽ منهنجي طرفان الله تعاليٰ جي آيتن سان نصيحت ڪرڻ ڳرو ٿو لڳي ته پوءِ مون الله تي توڪل ڪئي آهي، اوهان پنهنجو امر ۽ پنهنجا شريڪ گڏ ڪيو- مطلب ته مان اوهان کي الله تعاليٰ جي وحدانيت ڏانهن صاف صاف لفظن ۾ سڏيان ٿو جيڪڏهن اها ڳالهه ۽ منهنجو اوهان ۾ رهڻ اوهان کي ڳرو ٿو لڳي ته ڀلي لڳي مون کي پنهنجي الله تي پورو اعتماد ۽ پروسو آهي ۽ پنهنجي ڪاميابيءَ تي يقين ۽ پڪو عقيدو آهي- اوهان ڄاڻي وائي سوچي سمجهي هڪ ڀيري گڏ ٿي مڪمل فيصلو ڪيو تانه ان فيصلي تي عمل ڪرڻ وقت اوهان کي ڪير روڪڻ وارو نه هجي ۽ پوءِ عمل نه ڪرڻ جي صورت ۾ ائين نه چئو ته اسان اهو فيصلو سوچي سمجهي نه ڪيو هو ۽ نه ائين چئي سگهيو ته جيڪڏهن فلاڻي جو لحاظ نه هجي ها يا فلاڻو نه روڪي ها ته (حضرت) نوح (عليه السلام) کي هيئن ڪري وجهون ها- روز روز ڏمڪيون نه ڏيو- جيڪو ڪرڻو اٿو ڪيو. شايد اوهان ائين ٿا سمجهو ته مان اوهان جي ڏمڪين کان ڊڄي پنهنجي رب جي اطاعت، بندگي ۽ سندس سچي دين جي تبليغ بند ڪري ڇڏيندس؟ نه هرگز نه- ۽ نه ائين سمجهو ته مان اوهان جن باطل معبودن بتن وغيره ۽ انهن تي رهندڙن ٻاون، يا عيسائي پادرين ۽ ڀنڊتن کان ڊڄندس جن کي اوهان غلط عقيدو رکي الله تعاليٰ جو شريڪ بنايو آهي- اوهان ڀلي انهن کي به فيصلي ۾ شريڪ بنايو ۽ منهنجي خلاف انهن کان ظاهري ۽ باطني مدد وٺو- منهنجي طرفان اوهان کي کليل اجازت آهي ”ثُمَّ لَا يَكُنْ أَمْرُكُمْ عَلَيْكُمْ غُمَّةً“ ان کان پوءِ اوهان جو امر اوهان تي منجهيل نه هجي. يعني اهو اوهان جو گڏيل فيصلو ۽ امر اوهان تي يا اوهان مان ڪنهن هڪ تي به مخفي نه هجي ظاهر ۽ واضح هجي ان ۾ ڪوبه اهڙو شڪ، شبهو نه هجي جيڪو اوهان کي عمل ڪرڻ ۾

رڪاوٽ بنجي۔ ”ثُمَّ اقْضُوا إِلَيَّ وَلَا تُنْظِرُون“ ان کان پوءِ فيصلو ڪري وٺو مون لاءِ۔
 (جيڪو به ڪري سگهو) ۽ مون کي (ڪابه) مهلت نه ڏيو. يعني جيڪا به تڪليف
 يا نقصان ڏيڻ جي خواهش رکو ٿا اها ڏيو مون کي ڀر اصل نه ڏيو۔ هيءُ الله تعاليٰ
 جي پياري نبي حضرت نوح عليه السلام جي طرفان ڪافرن کي چيلنج آهي
 جيڪو سندن دليري، همت، جرئت ۽ الله تعاليٰ تي پوري پوري توڪل جو اظهار
 آهي. سندن سينو مبارڪ حق جي نور سان ڀرپور هو ڪين الله تعاليٰ جي نصرت ۽
 مدد تي ڪامل، مڪمل اعتماد هو ۽ ڪين پنهنجي ڪاميابيءَ جي متعلق يقين
 هو۔ (فَإِنْ تَوَلَّيْتُمْ فَمَا سَاءَ لَكُمْ مِمَّنْ أَجْرُ إِنْ أَجَرِيَ إِلَّا عَلَى اللَّهِ وَامِرٌ أَنْ أَكُونَ مِنَ
 الْمُسْلِمِينَ“ پوءِ جيڪڏهن منهن موڙيندو ته پوءِ مون اوهان کان ڪو اجورو ته نه
 گهريو آهي منهنجو اجورو ته الله وٽ آهي ۽ مان امر ڪيو ويو آهيان ته فرمانبردار
 هجان۔ يعني اوهان جي مقابلي ۾ نه جاني ۽ نه مالي تڪليف کان گهريان ٿو ۽ نه
 ڪنهن نقصان پهچڻ جو فڪر ٿو رکان ڇو ته مون جيڪا به الله تعاليٰ جي دين جي
 دعوت ڏني آهي يا خدمت ڪئي آهي ان جو اوهان کان ڪو معاوضو نه گهريو اٿم ۽
 نه گهران ٿو جو ڊپ ٿيڻ ته اهو روڪجي ويندو يا اوهان کي اهو چوڻ جو موقعو ملي
 ته اها سڀ محنت مال ۽ دولت حاصل ڪرڻ لاءِ ڪري رهيو آهي مان جنهن سچي
 معبود مالڪ مني، الله جل جلاله، عزير هانه جي حڪم کي ادا ڪندي ان جي دين جي
 دعوت ڏئي، پيغام پهچائي رهيو آهيان منهنجو اجورو ان جي ڪرم ۽ رحم جي ذمي
 آهي جڏهن مان ان جو فرمانبردار آهيان ۽ ان جي طرفان مقرر ڪيل خدمت ۽ ڪم
 صحيح نموني ادا ڪري رهيو آهيان ته ڪيئن ٿو ٿي سگهي جو اهو مون لاءِ پنهنجي
 فضل ۽ رحمت جادرواز ڪليل نه رکي۔ ”كَذَّبُوا فَتَجَنَّبْنَاهُ وَمَنْ مَعَهُ فِي الْفُلْكِ وَجَعَلْنَاهُمْ
 خَلَائِفَ وَأَغْرَقْنَا الَّذِينَ كَذَّبُوا بِآيَاتِنَا فَانْظُرْ كَيْفَ كَانَ عَاقِبَةُ الْمُتَكَبِّرِينَ“ پوءِ (قوم وارن)
 ان کي ڪوڙو چيو پوءِ ان کي ۽ جيڪي ٻيڙيءَ ۾ ان سان گڏ هئا انهن کي ڇڏايوسون ۽
 انهن کي (ٻڏي ريڙ جو) جاءِ نشين بنايوسون۔ ۽ جن اسان جي آيتن کي ڪوڙو چيو
 انهن کي ٻوڙي ڇڏيوسون ۽ ڏس ته ڊيڄاريلن جي پڇاڙي ڪيئن ٿي هئي، يعني جنهن
 کي عبرت حاصل ڪرڻ واري اک آهي اهو ڏسي ۽ عبرت حاصل ڪري ته الله تعاليٰ جي
 نبين کي ڪوڙو چونڊڻ جي پڇاڙي ڪيئن ٿي. انهن ماڻهن کي حضرت نوح عليه
 السلام سوين سال نصيحت ڪئي نه مڃڻ جي صورت ۾ نقصان پهچڻ جي حالات کان
 آگاه ڪيو جڏهن ڪابه ڳالهه انهن لاءِ موثر نه ٿي ۽ رهندڙ عناد ۽ ضد ۾ اچي ويا ته الله

تعالیٰ سخت طوفان موکلي سڀني منڪرن ۽ مڪذبن کي ٻوڙي ڇڏيو صرف حضرت نوح عليه السلا ۽ ساڻس ٻيڙيءَ ۾ گڏ چڙهندڙ محفوظ رهيا ۽ اهي ئي ٻڏي ويلن جي جاءِ تي آباد ٿيا جن مان انساني نسل وڌو ياد رکڻ گهرجي ته حضرت نوح عليه السلام جو قصو سورة الاعراف ۾ اڳي ئي لکجي چڪو آهي ان جي ڪري هتي صرف آيتن جي تفسير تي اکتفا ڪئي وئي آهي.

فائدا - هنن آيتن تي غور ڪرڻ سان هي فائدا سمجه ۾ آيا. ۱- الله جل جلاله جا نبي نهايت ئي دلير ۽ بهادر هوندا آهن ۽ اهو انهن جو امتيازي شان آهي ڏسو حضرت نوح عليه السلام اڪيلو ايتري وڏي قوم جي اڳيان جيڪي سندس سخت دشمن هئا ۽ انهن مان رعايت ڪرڻ جي ڪابه اميد نه هئي ڪيڏي جرئت سان خطاب ڪري رهيو هو. ايڏي جرئت الله تعالیٰ جي نئين جوڻي خاصو آهي يا سندن فيض ۽ برڪت جي صدقي بعض اولياءِ ڪرام جو. ۲- الله تعالیٰ جا نبي سڳورا جيترا بهادر ۽ دلير هوندا آهن اوتر دنيا جي طمع ۽ لالچ کان پاڪ، صاف ۽ بني پرواه هوندا آهن سندن روشن سينا ۽ پاڪ دليو دينوي محب جي آلاڻ کان به آزاد هونديون آهن- حضور ڪريم صلی الله عليه وسلم جن کان پوءِ نبوت جي ڪوڙي دعويٰ ڪندڙ مسيلمه کذاب، مرزا قادياني ۽ ٻيا عليهم اللعنة ڊڄڻا به هيا ته انتهائي درجي جا لالچي ۽ دنيا جا پوڄاري به هئا. ۳- علماءِ عظام ۽ صوفيا ڪرام (زاده الله تعالیٰ وبارک فيهم) کي گهرجي ته دين مٺي جوهر کي مٺي مالڪ جل جلاله ۽ ان جي محبوب نبي ڪريم صلی الله عليه وسلم جي رضا حاصل ڪرڻ لاءِ ڪن- الله جل جلاله جي پياري ٻانهي، وليه ڪامله سيده رابعه بصريه رضي الله عنها کان روايت آهي ته پاڻ پنهنجي مقرر ڪيل عبادت کان سواءِ هزار نفل روزانو ان لاءِ پڙهندي هئي ته منهنجا اهي نفل ڏسي رسول ڪريم صلی الله عليه وسلم جن راضي ٿين ۽ پاڻ قيامت جي ڏينهن انبياءِ ڪرام جي اڳيان فخر سان فرمائڻ ته ڏسو! منهنجي هن امتيازيءَ الله تعالیٰ جي ڪيتري گهڻي عبادت ڪئي آهي-

مسئلہ

متاخرين علماءِ ڪرام علم پڙهائڻ، ٻانگ ڏيڻ، امامت ڪرڻ، خطابت وغيره تي اجورو وٺڻ جائز قرار ڏنو آهي پر ان هوندي به معلم، موءذن امام ۽ خطيب کي نيت ۾ اخلاص رکڻ جي ڪوشش ڪرڻ گهرجي معاشي تڪليف دور ڪرڻ ۽ ضرورتون پوريون ڪرڻ سان گڏ الله تعالیٰ ۽ ان جي حبيب ڪريم صلی الله عليه وسلم جي رضا حاصل ڪرڻ کي اوليت ڏيڻ گهرجي ماڻهن جي صحيح رهنمائي ڪرڻ، سندن عقائد ۽

اعمال جي اصلاح ڪرڻ حق ۽ سچ هلائڻ، لالچ ۽ طمع جي ڪري غلط فتوائن کان بچڻ مشائخ عظام ۽ رباني علماء جي اهم ذميداري آهي. اهڙو رستو ونجي جنهن سان دنيوي تڪليفون به دفع ٿين ته آخرت جو اجر به عطا ٿئي - وَمَا ذَٰلِكَ عَلَى اللَّهِ بِعَزِيزٍ.

ثُمَّ بَعَثْنَا مِنْ بَعْدِهِ رَسُولًا إِلَىٰ قَوْمِهِمْ فَجَاءُوهُمْ بِالْبَيِّنَاتِ

تنهن کان پوءِ موڪلياسون ان کان بعد رسول (پنهنجين) پنهنجين قومن ڏانهن پوءِ آيا انهن وٽ

فَمَا كَانُوا لِيُؤْمِنُوا بِمَا كَذَّبُوا بِهِ مِنْ قَبْلُ كَذَٰلِكَ نَطْبَعُ

پوءِ نه هئا تانته ايمان آڻين ان تي جو ڪوڙو چيو هيائون ان کي اڳ ۾ اهڙيءَ طرح مهر ٿا هڻون

عَلَىٰ قُلُوبِ الْمُعْتَدِينَ ۝٤٥ ثُمَّ بَعَثْنَا مِنْ بَعْدِهِمْ مُوسَىٰ وَهَارُونَ

دلين سرڪشن جي تي تنهن کان پوءِ موڪليوسون انهن کان بعد موسيٰ ۽ هارون کي

إِلَىٰ فِرْعَوْنَ وَمَلَئِهِ بِآيَاتِنَا فَاسْتَكْبَرُوا وَكَانُوا قَوْمًا

فرعون ۽ ان جي ماڻهن ڏانهن نشانين پنهنجين سان پوءِ تڪبر ڪيائون ۽ هئا قوم

مُجْرِمِينَ ۝٤٦ فَلَمَّا جَاءَهُمُ الْحَقُّ مِنْ عِنْدِنَا قَالُوا إِنَّ هَٰذَا سِحْرٌ

مجرم پوءِ جڏهن آيو انهن وٽ حق اسان وٽان ته چيائون بيشڪ هي البتہ جادو

مُبِينٌ ۝٤٧ قَالَ مُوسَىٰ أَتَقُولُونَ لِلْحَقِّ لَمَّا جَاءَكُمْ أَسِحْرٌ هَٰذَا

ڪليل آهي، چيو موسيٰ ڇا چئو ٿا حق جي لاءِ جڏهن آيو اوهان وٽ ته ڇا جادو آهي هي؟

وَلَا يَفْلِحُ السَّاحِرُونَ ۝٤٨ قَالُوا أَجِئْتَنَا لِنَلْفِتَنَّا عَمَّا وَجَدْنَا عَلَيْهِ

۽ نه ڪامياب ٿيندا جادوگر چيائون ته ڇا آئين ٿو اسان وٽ تانته ڦيرائين اسان کي ان کان جو لڌاسون ان تي

آبَاءَنَا وَتَكُونُ لَكُمْ اَلْكِبْرِيَاءُ فِي الْاَرْضِ وَمَا نَحْنُ لَكُمْ

پيئر پنهنجا ۽ هجي اوهان ٻن لاءِ سرداري زمين ۾ ۽ ناهيون اسين اوهان ٻنهي کي

بِمُؤْمِنِينَ ۝ وَقَالَ فِرْعَوْنُ ائْتُونِي بِكُلِّ سَاحِرٍ عَلِيمٍ ۝ فَلَمَّا

مڃيندڙ ۽ چيو فرعون ته آڻيو مون وٽ هر جادوگر ڄاڻندڙ پوءِ جڏهن

جَاءَ السَّحَرَةُ قَالَ لَهُمْ مُوسَى اَلْقُوا مَا اَنْتُمْ مُلْقُونَ ۝ فَلَمَّا

آيا جادوگر ته چيو انهن کي موسى وجهو جيڪو اوهان وجهندڙ آهيو پوءِ جڏهن

اَلْقُوا قَالَ مُوسَى مَا جِئْتُمْ بِهٖ السِّحْرِ اِنَّ اللّٰهَ سَيَبْطِلُہٗ اِنَّ اللّٰهَ

(جادو) وڌائون ته چيو موسى جيڪو آندو اٿو اهو جادو آهي بيشڪ الله جلد باطل ڪندو

لَا يَصْلِحُ عَمَلَ الْمُفْسِدِينَ ۝

ان کي بيشڪ الله نٿو ٺاهي ڪر فساد ڪندڙن جي کي.

تفسير

هنن آيتن کان پهرين آيتن ۾ حضرت نوح عليه السلام جي نافرمان هٺيلن امتين جي غرق ٿيڻ جو ذڪر هو ۽ هنن آيتن ۾ بعد ۾ اچڻ وارن امتن جو ذڪر ڪيو ويو آهي ته اهي به ڪجهه وقت گذرڻ کان پوءِ ان طوفان جي صورت ۾ آيل عذاب کان غافل ٿي ويون هيون۔ فرمان مبارڪ آهي، ”ثُمَّ بَعَثْنَا مِنْ بَعْدِهِ رَسُولًا إِلَىٰ قَوْمِهِمْ فَبَاءُوا بِآلِهَتِهِمْ بِالْبَيْنَاتِ فَمَا كَانُوا لِيُؤْمِنُوا بِمَا كَذَّبُوا بِهٖ مِنْ قَبْلُ كَذٰلِكَ نَطْبَعُ عَلَىٰ قُلُوبِ الْمُفْسِدِينَ“ تنهن کان پوءِ ان (حضرت نوح عليه السلام) کان بعد پنهنجين (پنهنجين) قومن ڏانهن رسول موڪلياسون پوءِ اهي انهن وٽ روشن دليلن سان آيا (پراهي) پوءِ به (تيار نه هئا) تانته جنهن کي اڳ ۾ ڪوڙو چيو هئائون ان تي ايمان آڻين۔ ان نموني سرڪشن ماڻهن جي دلين تي مهر هڻون ٿا۔ يعني حضرت نوح عليه السلام کان پوءِ حضرت هود عليه السلام، حضرت صالح عليه السلام، حضرت ابراهيم عليه السلام، حضرت لوط عليه السلام، ۽ حضرت شعيب عليه السلام کي پنهنجين پنهنجين قومن ڏانهن ڪليل دليلن ۽ نشانين سان موڪليو ويو پر جنهن جهالت ۽ ڪفر جي حالت ۾ اهي ماڻهو انهن پيغمبرن جي بعثت کان اڳي

هيا پوءِ به ان تي رهيا انهن پلارن نبين جي سمجھائڻ سان نه سڌريا ۽ پڇاڙي تائين
 براين تي قائم رهيا حق جي مسلسل انڪار ڪرڻ جي صورت ۾ سندن دلين تي
 مهرون لڳي ويون ۽ وري حق قبول ڪرڻ لاءِ تيار نه رهيون. تَرَبَعْنَا مِنْ بَعْدِهِمْ
مُوسَىٰ وَهَارُونَ إِلَىٰ فِرْعَوْنَ وَمَلَئِهِ بِآيَاتِنَا فَاسْتَكْبَرُوا وَكَانُوا قَوْمًا مَّجْرِمِينَ پوءِ انهن
 کان بعد فرعون ۽ سندس (دربار جي مقرب ماڻهن ڏانهن موسيٰ ۽ هارون کي پنهنجي
 نشانين سان موڪليو سون پوءِ (انهن) تڪبر ڪيو ۽ اهي مجرم قوم هئا- يعني
 فرعون ۽ سندس دربار جي مقرب سردارن ڏانهن پنهنجي طرفان نشانين (معجزا)
 ڏئي (حضرت) موسيٰ ۽ (حضرت) هارون (عليهما السلام) کي موڪليو سون پر اهي
 مجرم گناهن جا عادي ۽ ايترا ته بدڪردار رهيا جو تڪبر ۽ هٿ ڌرميءَ جي ڪري
 ٻنهي نبين پلارن کي نه مڃيائون- اهي نشانين ست هيون جيڪي سورة الاعراف ۾ تفصيل
 سان بيان ڪيون ويون آهن. (١) فَلَمَّا جَاءَهُمُ الْحَقُّ مِنْ عِنْدِنَا قَالُوا إِنَّ هَذَا لَسِحْرٌ مُبِينٌ
 پوءِ جڏهن انهن وٽ اسان وٽان حق آيو ته چيائون يقيناً هي ته چٽو جادو آهي- يعني الله
 تعاليٰ جي نبي جي هٿان معجزا ڏسي مڃڻ ۽ تسلي ڪرڻ جي بجاءِ چوڻ لڳا ته هي
 ڪليو جادو آهي- قَالَ مُوسَىٰ أَتَقُولُونَ لِلْحَقِّ لَمَّا جَاءَكُمْ أَسِحْرٌ هَذَا وَلَا يُفْلِحُ السَّاحِرُونَ
 موسيٰ فرماين ته ڇا اوهان حق لاءِ جڏهن اوهان وٽ آيو چئو ٿا ته هي جادو آهي؟ ۽
 جادوگر ته ڪامياب نه ٿيندا- يعني حق کي جادو ٿا چئو؟ ڇا جادو ائين هوندو آهي؟
 ڇا جادوءَ وارو نبوت جي دعويٰ ڪري ڪامياب ٿيندو آهي؟ نه هرگز نه- الله تعاليٰ
 جي نبين جي روشن چهرې پاڪيزه اخلاق، تقويٰ جي نور، شوڪه ۽ عظمت
 واري احوال ۾ سندن حق تي هجڻ جي بديهي شاهدي موجود هوندي آهي-
 جادوگري ۽ شعبده بازيءَ سان ان جو پري جو واسطو به نه هوندو آهي- انهن امتيازي
 صورتن جي هوندي الله تعاليٰ جي پيغمبر سڳوري نبي ڪريم صلي الله عليه وسلم کي
 جادوگر چوڻ بيحيائي ناهي ته ٻيو ڇا آهي؟ قَالُوا اجْعَلْنَا لَدُنْكَ عَمَٰلًا وَجَدْنَا عَلَيْكَ
آبَآئِنَا وَتَكُونُ لَكُمَا الْكِبْرِيَاءُ فِي الْأَرْضِ وَمَا نَحْنُ لَكُمَا بِمُؤْمِنِينَ چوڻ لڳا ته ڇا تون ان
 لاءِ آيو آهين ته جنهن (دين) تي اسان پنهنجن ابن، ڏاڏن کي لڌو هو ان کان اسان کي
 ڦيرائين ۽ اوهان ٻنهي (ڀائرن) جي لاءِ زمين ۾ سرداري هجي يعني فرعوني چوڻ
 لڳا ته (معاذالله) اوهان جو مقصد اهو آهي ته اسان کي ابن ڏاڏن جي رستي کان
 هٽائي هن ملڪ ۾ انقلاب برپا ڪري پنهنجي حڪومت ۽ سرداري قائم ڪيو سو نه

اسين اوهان کي مڃيندا سون ۽ نه اوهان جي اها اميد پوري ٿيندي. ”وَقَالَ فِرْعَوْنُ اَتُنَبِّئُ بِكُلِّ سَاحِرٍ عَلِيمٍ ۚ ۽ فرعون چيو ته مون وٽ هر جادوگر جادوءَ جي عمل وارو آڻيو. يعني فرعون پنهنجن ساٿين سردارن ۽ دربار جي مقرين کي چيو ته موسيٰ عليه السلام جادوگر آهي اوهان اهي سڀئي جادوگر جيڪي جادوءَ جو علم رکندڙ هٿيار ۽ ڄاڻو هجن اهي مون وٽ وٺي اچو ته مقابلو ڪرايون. ”فَلَمَّا جَاءَ السَّحَرَةُ قَالَ لَهُمْ مُوسَى الْقَوُ مَا اَنْتُمْ مَلَقُونَ فَلَمَّا الْفُؤَا قَالَ مُوسَى مَا جِئْتُمْ بِهِ السِّحْرُ اِنَّ اللَّهَ سَيُبْطِلُ اَنَّ اللَّهَ لَا يَصْلَحُ عَمَلَ الْمُفْسِدِينَ“ پوءِ جڏهن جادوگر آيا ته انهن کي (حضرت) موسيٰ (عليه السلام) فرمايو جيڪو ڪجهه (جادو) وجهڻ گهرو ٿا وجهو پوءِ جڏهن جادو وڌائون ته (حضرت) موسيٰ (عليه السلام) فرمايو جيڪو ڪجهه اوهان آندو آهي اهو جادو آهي. يقيناً الله ان کي جلد باطل (ختم) ڪندو بيشڪ الله فساد ڪندڙ جي ڪم کي نه ٺاهيندو آهي. قرآن پاڪ ۾ ٻيءَ جاءِ تي آيو آهي ته جادوگرن حضرت موسيٰ عليه السلام کان پڇيو هو ته: اوهان اڳ ۾ پنهنجو ڪرتب ڏيکاريندؤ يا اسين ڏيڪاريون؟ پاڻ انهن کي فرمايائون ته: جيڪو اوهان کي ڪري ڏيڪارڻو آهي اهو ڪري ڏيڪاريو.

حضرت موسيٰ عليه السلام انهن کي پهريان جادوڪرڻ جي موڪل ان جي ڪري ڏني هئي ته باطل جي پوري زور آزمائي ۽ فنڪاري ظاهري ڪرڻ کان پوءِ حق جو اچڻ ۽ باطل کي هيٺ ڪري ميتڻ وڌيڪ اثرائتو ۽ حق کي واضح ڪرڻ وارو هوندو آهي جادوگرن پنهنجيون لٽيون ۽ رسيون زمين تي اڇلايون ته جادوءَ سان ڏسندڙن جي نظر بندي جي ڪري ائين محسوس ڪري رهيا هئا ته سارو ميدان نانگن سان ڀريل آهي حضرت موسيٰ عليه السلام فرماين ته جادو ته هي آهي جنهن کي الله تعاليٰ جلد ختم ڪندو. يقيناً الله تعاليٰ فساد ڪندڙن جي عمل کي ٺاهيندو ناهي، منهنجي هٿان ظاهر ٿيندڙ خوارق عادات جادو ناهن اهي معجزا آهن.

وَيُحِقُّ اللَّهُ الْحَقَّ بِكَلِمَاتِهِ وَلَوْ كَرِهَ الْمُجْرِمُونَ ﴿٨٧﴾ فَمَا آمَنَ

۽ سچو ثابت ٿو ڪري الله حق کي پنهنجن فرمانن سان جيتوڻڪ نه پسند ڪن مجرم پوءِ نه ايمان آندو

لِمُوسَىٰ إِلَّا ذُرِّيَّةٌ مِّنْ قَوْمِهِ عَلَىٰ خَوْفٍ مِّنْ فِرْعَوْنَ وَمَلَئِهِمْ أَنْ

موسيٰ تي مگر ڪجهه اولاد قوم ان جي مان ڊڄندي فرعون ۽ ان جي ماڻهن کان ته متان

يَفْتَنَهُمْ وَإِنَّ فِرْعَوْنَ لَعَالٍ فِي الْأَرْضِ وَإِنَّهُ لَمِنَ

مجبور ڪري انهن کي ۽ بلاشڪ فرعون البتہ ھنيلو ھو زمين ۾ ۽ بيشڪ اھو البتہ

الْمُسْرِفِينَ ﴿٨٧﴾ وَقَالَ مُوسَىٰ يَا قَوْمِ إِن كُنتُمْ

حد کان لنگهندڙن مان آھي ۽ چيو موسيٰ اي منهنجي قوم! جيڪڏهن ايمان آندو اٿو الله تي

آمَنَّا بِاللهِ فَعَلَيْهِ تَوَكَّلُوا إِن كُنتُمْ مُسْلِمِينَ ﴿٨٨﴾

پوءِ ان تي ئي توڪل ڪيو جيڪڏهن آھيو مسلمان.

تفسير

ھنن آيتن کان پھريان ذڪر ڪيلن آيتن ۾ حضرت موسيٰ عليه السلام جو جادوگرن سان ٿيل مقابلي جو بيان ھو ۽ ھنن آيتن ۾ ٻڌايو ويو آھي الله تعاليٰ حق کي ثابت ڪندو آھي ۽ حضرت موسيٰ عليه السلام تي ايمان آڻڻ وارا ٿورا ھئا تڏھن بہ ڪامياب رھيا فرمان مبارڪ آھي. ”وَيُحِقُّ اللَّهُ الْحَقَّ بِكَلِمَاتِهِ“ ۽ الله حق کي پنھنجن فرمانن سان ثابت ڪري ڏيکاري ٿو. يعني الله تعاليٰ پنھنجي ڪلمات سان حق کي حق ثابت ڪري ڏيکاريندو آھي. ڪلمات مان مراد ۾ بہ ٽي احتمال آھن. ١- ان مان مراد نبين جا معجزا يا خود انبياء عليه السلام آھن. ٢- ان مان مراد تقدير ۾ الله تعاليٰ جو ڪيل فيصلو آھي. ٣- ان مان مراد الله تعاليٰ جي طرفان نبين سان ڪيل وعدا آھن. ”وَلَوْ كَرِهَ الْمُجْرِمُونَ“ جيتوڻيڪ مجرم نٿا پسند ڪن. ھتي مجرمين مان مراد ڪافر آھن ڇو تہ ڪافرن کي نبي ۽ وليءَ جو شان ۽ اسلام جي عزت نہ وڻندي آھي ۽ اھو ھر طرح ڪوشش ڪندو آھي تہ اسلام دنيا تي نہ رھي.

مومن ۽ مسلمان ڪٿي ڪيترو بہ گنهگار ھجي الله تعاليٰ جي نبين، ولين، ۽ اسلام جي عظمت ۽ شان کي پسند ڪندو آھي. ”فَمَا أَمَّنَ لِمُوسَىٰ إِلَّا ذَرِيَّتُهُ مَن قَوْمِهِ عَلَىٰ خَوْفٍ مِّنْ فِرْعَوْنَ وَمَلَئِهِمْ أَن يَفْتِنَهُمْ وَإِنَّ فِرْعَوْنَ لَعَالٍ فِي الْأَرْضِ وَإِنَّهُ لَمِنَ الْمُسْرِفِينَ“ پوءِ موسيٰ تي ايمان ڏاندائون مگر سندس قوم مان ڪجهه اولاد، فرعون ۽ سندس درباري ماڻھن جي خوف کان

ته متان کين مجبور ڪري ۽ بلاشڪ فرعون زمين ۾ هنيو (پاڻ کي مٿي سمجهندڙ) هو.

حضرت موسیٰ عليه السلام

تي اول نوجوانن ايمان آندو

ياد رکڻ گهرجي ته فرعون مصر جو چڙواڳ بادشاهه هو پر ان صرف بادشاهه سڏائڻ تي اڪتفا نه ڪئي هئي بلڪ پنهنجي رب اعلى هجڻ جو اعلان ڪري ڇڏيو هو ۽ مخالفن کي سخت سزائون ڏئي اهڙو ڊيڄاري ڇڏيو هو جو حضرت موسیٰ عليه السلام تي ايمان آڻڻ لاءِ فرعون جي خوف کان کير به تيار نه هو. سندس قوم مان پوڙهن پڪن ان حق جي ميدان ۾ لهڻ ۽ مٿس ايمان آڻڻ کان صفا انڪار ڪري ڇڏيو البتہ بني اسرائيل مان ڪجهه نوجوان آيا جن جا خطرا قبول ڪري الله تعالیٰ جي ڪلمي جي سڏ کي جيءُ ڇيو ۽ ايمان آندائون. **”الَّذِينَ آمَنُوا مِنْ قَوْمِهِ“** ۾ انهن جو ذڪر ڪيو ويو آهي، **”وَقَالَ مُوسَىٰ يَا قَوْمِ اِنْ كُنْتُمْ اٰمَنُتُمْ بِاللهِ فَعَلَيْهِ تَوَكَّلُوْا اِنْ كُنْتُمْ مُّسْلِمِيْنَ“** ۽ موسیٰ عليه السلام فرمايو ته: اي منهنجي قوم! جيڪڏهن الله تي ايمان آندو اٿو ته ان تي توڪل ڪيو. جيڪڏهن مسلمان آهيو- هن فرمان سان حضرت موسیٰ عليه السلام پنهنجن وفادارن ساٿين کي تربيت ڏئي رهيو هو ته: جيڪڏهن اوهان الله تعالیٰ تي ايمان آڻڻ جي دعويٰ ڪيو ٿا ته پوءِ اوهان کي حالات جي سمورين مخالفتن جي باوجود گهٻرائڻو نه پوندو پر هر حال ۾ الله تعالیٰ جي تائيد ۽ مدد تي مڪمل ڀروسو ڪرڻو پوندو حق جي واٽ جي مسافر لا توڪل على الله کان بهتر ڪوبه واٽ جو ساٿي نه آهي.

فَقَالُوا عَلَىٰ اللّٰهِ تَوَكَّلْنَا رَبَّنَا لَا تَجْعَلْنَا فِتْنَةً لِّلْقَوْمِ

پوءِ چيائون الله تي توڪل ڪئي اسان اي اسان جا پالڻهار! نه بناو اسان کي فتنو ظالم قوم جي لاءِ

الظَّالِمِيْنَ ۝۸۵ وَنَجِّنَا بِرَحْمَتِكَ مِنَ الْقَوْمِ الْكَافِرِيْنَ ۝۸۶

۽ ڇڏاءِ اسان کي رحمت پنهنجيءَ سان ڪافر قوم کان.

تفسير

هنن آيتن کان اڳ ۾ ذڪر ڪيل آيتن ۾ حضرت موسیٰ عليه السلام جي پاڪ

ارشاد جو ذکر هو ۽ هتي انهن جي اثر کي بيان ڪندي فرمان ٿيو آهي. **فَقَالُوا عَلَى اللَّهِ تَوَكَّلْنَا رَبَّنَا لَا تَجْعَلْنَا فِتْنَةً لِّلْقَوْمِ الظَّالِمِينَ** پوءِ چيائون ته الله تي توڪل ڪئي آهي اسان اي اسان جا پالڻهار! اسان کي ظالم قوم جي لا فتنو نه بنا. هي سيدنا موسيٰ عليه السلام تي ايمان آڻيندڙن نوجوانن جي هڪ دعا آهي. فتنو نه بنا. جا ٻه مطلب آهن. ١- انهن کي اسان تي غالب نه بنا جو اسان تي ظلم ڪندا رهن ۽ اسان جي برداشت کان ڳالهه چڙهي وڃي. ٢- انهن جي هٿان يا پاڻ وٽان اسان کي اهڙو عذاب نه ڏي جو اهي ڪافر ڏسي چون ته هي مڃڻ وارا حق تي هجن ها ته انهن عذابن ۾ نه هجن ها. اسين آزاد آهيون ان جي ڪري اسين حق تي آهيون. (١) **وَنَجِّنَا بِرَحْمَتِكَ مِّنَ الْقَوْمِ الْكَافِرِينَ** ۽ پنهنجي رحمت سان اسان کي ڪافر قوم کان ڇڏا. هيءُ انهن نيڪو ڪارن نوجوانن جي ٻي دعا آهي. يعني انهن جي غلاميءَ ۽ محڪوم هجڻ کان نجات ڏئي اسان کي آزاديءَ جي دولت سان مالا مال ڪر.

وَاَوْحَيْنَا اِلٰى مُوسٰى وَاَخِيْهِ اَنْ تَبَوَّآ لِّقَوْمِكُمَا بِمِصْرَ بَيُوتًا

۽ وحي ڪيوسون موسيٰ ۽ ڀاءُ ان جي ڏانهن ته مقرر ڪيو واسطي قوم پنهنجي مصر ۾ گهڻا گهر

وَاَجْعَلُوا بَيُوتَكُمْ قِبْلَةً وَّاَقِيْمُوا الصَّلَاةَ وَبَشِّرِ الْمُؤْمِنِينَ ۵

۽ ڪيو گهرن پنهنجن کي قبلو ۽ قائر ڪيو نماز ۽ خوشخبري ڏي مومنن کي.

تفسير

هن آيت کان پهريان ذکر ڪيلن آيتن ۾ ايمان ۽ اسلام جو ذکر هو ۽ هن ۾ اعمال جو ذکر ڪندي ارشاد ٿي رهيو آهي. **وَاَوْحَيْنَا اِلٰى مُوسٰى وَاَخِيْهِ اَنْ تَبَوَّآ لِّقَوْمِكُمَا بِمِصْرَ بَيُوتًا وَّاَجْعَلُوا بَيُوتَكُمْ قِبْلَةً** ۽ موسيٰ ۽ ان جي ڀاءُ ڏانهن وحي موڪليو سون ته پنهنجي قوم لاءِ مصر ۾ گهر مقرر ڪيو (ناهيو) ۽ پنهنجا گهر قبلو بنايو. ذهن نشين ڪرڻ گهرجي ته مصر ۾ بني اسرائيلن عبادت ڪرڻ لاءِ عبادت گاهون ناهيون هيون

جن ۾ اهي گڏ ٿي عبادت ڪندا هئا پر حضرت موسيٰ عليه السلام جي آمد کان پوءِ
 فرعون حڪم ڪري اهي عبادت گاهون ڊهرائي ڇڏيون هيون ۽ بني اسرائيل جي طرفان
 ٿيندڙن ديني اجتماعن تي به پابندي لڳائي ڇڏي هيا ٿو انهن حالتن ۾ جڏهن جو انهن
 جي عبادت گاهن کي ويران بنايو ويو هو الله تعاليٰ جي طرفان کين حڪم ٿيو هو ته
 اوهان پنهنجا گهر ٺاهي انهن ۾ ئي عبادت ڪيو ۽ ”قَبِلْتُمْ“ جو مطلب ته گهرن کي
 مسجدون بنايو گهرن جا منهن قبلي جي طرف ڪيو ۽ مجاهد جو قول آهي ته بني
 اسرائيل اول پنهنجن عبادت گاهن ۾ عبادت ڪندا هئا پوءِ (دشمنن کان بچاءَ لاءِ)
 کين حڪم ڪيو ويو ته گهرن ۾ عبادت ڪن ۽ ابراهيم نخعيءَ جو قول آهي ته ڊپ کان
 گهرن ۾ عبادت ڪندا هئا. (١)

”وَأَقِمْو الصَّلَاةَ“ ۽ نماز قائم ڪريو. يعني سڀئي هڪ قبلي ڏي منهن ڪري نماز پڙهو
 ڇو ته هڪ طرف منهن ڪرڻ واري اتحاد سان دلين ۾ به اتحاد پيدا ٿيندو آهي. (٢)
 ”وَبَشِّرِ الْمُؤْمِنِينَ“ ۽ مومنن کي بشارت ڏي- ياد رکڻ گهرجي ته بگڙيل حالات ۾ قوم
 جي حوصلن کي بلند رکڻ نهايت ئي ضروري هوندو آهي نه ته انهن جي دفاعي قوت
 ڪم نه ڪندي آهي، حضرت موسيٰ عليه السلام جي دور ۾ حق ۽ باطل جي هيءَ
 ڪشمڪش گهڻي ڊگهي ۽ صبر آزما هئي فرعون کي مصري ماڻهو خدا سمجهيو
 ويٺا هئا (معاذ الله) ۽ ظاهر ۾ حضرت موسيٰ عليه السلام جي ڪاميابيءَ جو ڪو
 امڪان ئي نظر نٿي آيو جيڪڏهن وڪ وڪ تي انهن مجاهدن جي حوصله افزائي نه
 ڪئي وڃي ها ته اهي ڪنهن وقت به همت هاري ويهن ها ان جي ڪري خصوصي طور
 فرمان ٿيو ته: انهن کي پنهنجي رب ڪريم جي مدد جو يقين ڏياريندا رهو ۽ ٻڌايو ته
 يقين سان ڪاميابي اوهان جي قدمن هيٺان آهي ۽ ان وڏي رعب و تاب هوندي به فرعون
 تباهه ڪيو ويندو- ۽ دنيا ڏٺو ته ائين ئي ٿيو.

وَقَالَ مُوسَىٰ رَبَّنَا إِنَّكَ آتَيْتَ فِرْعَوْنَ وَمَلَأَتْ زِينَةً وَأَمْوَالًا فِي

۽ عرض ڪيو موسيٰ اي اسان جا پالڻهارا بيشڪ توڙو فرعون کي ۽ ان جي (دور جي) سردارن کي سينگار ۽ گهڻا مال

الْحَيَاةِ الدُّنْيَا رَبَّنَا لِيُضِلُّوا عَنْ سَبِيلِكَ رَبَّنَا اطْمِسْ عَلَيَّ

حياتي، دنيا جي ۾ اي اسان جا پالڻهارا تاته گمراه ڪن وات تنهنجي کان اي اسان جا پالڻهارا ابريادي وجهه

أَمْوَالِهِمْ وَأَشَدُّ عَلَى قُلُوبِهِمْ فَلَا يُؤْمِنُوا حَتَّى يَرَوُا الْعَذَابَ

مالن انهن جي تي ۽ سختي ڪر دلين انهن جي تي پوءِ نه ايمان آڻين تانجو ڏسن عذاب

الْكِيمِ ۸۹ قَالَ قَدْ أُجِيبَتْ دَعْوَتُكُمَا فَاسْتَقِيمَا

دردناڪ فرمايو (الله) تحقيق قبول ڪئي وئي دعا اوهان جي پوءِ ثابت قدم رهو ٻئي

وَلَا تَتَّبِعَنِ سَبِيلَ الَّذِينَ لَا يَعْلَمُونَ ۹۰

۽ نه تابعداري ڪيو انهن جي واٽ جي جيڪي نٿا ڄاڻن.

تفسير

مذڪوره آيت ۾ حضرت موسيٰ عليه السلام ۽ حضرت هارون عليه السلام کي الاهي حڪم ٿيو هو ته اوهان مومنن کي اتحاد ۽ حڪمراني جا آداب سيکاري مضبوط ڪيو تانت مسلمانن جي حڪومت قائم ٿئي ۽ باطل ڪمزور ۽ مغلوب بڻجي ۽ هنن آيتن ۾ فرعون جي غربت ۽ ڪمزور ٿيڻ لاءِ دعا جو ذڪر ڪيو ويو آهي چو ته فرعوني حڪومت جي خاتمه کان سواءِ مسلمانن جي حڪومت جو قيام ائين ناممڪن هو جيئن انڌيري جي خاتمي کان سواءِ روشنيءَ جو وجود ناممڪن هوندو آهي۔ فرمان اقدس آهي. ”وَقَالَ مُوسَىٰ رَبَّنَا إِنَّكَ آتَيْتَ فِرْعَوْنَ وَمَلَأَتْ زِينَةً وَأَمْوَالًا فِي الْحَيَاةِ الدُّنْيَا“ ۽ موسيٰ (عليه السلام) چيو ته: اي اسان جا پالڻهار! تو فرعون ۽ ان جي (درباري) سردارن کي دنياوي حياتيءَ ۾ سينگار ۽ گهڻا مال ڏنا آهن۔ سينگار ۽ گهڻن مالن مان مراد هر قسم جي رونق ۽ آسائش جو سامان آهي. مثلاً سهڻي صورت، سرداري، پيلو لباس، گهر جو سامان، مال دولت جا خزانو، سون ۽ چانديءَ جون ڪاٺيون وغيره آهن. (۱) ”رَبَّنَا لِيُضِلُّوا عَنْ سَبِيلِكَ“ اي اسان جا پالڻهار! تانت تنهنجي واٽ کان گمراهه ڪن. مفسر قرطبي لکيو آهي ته اصح قول اهو آهي ته ”لِيُضِلُّوا“ ۾ لام عاقبت بيان ڪرڻ جي لاءِ آهي. (۲) مطلب ته: اهو مال ۽ سامان انهن کي مليو ان لاءِ هو تير ان کي خير جي

ڪمن ۾ خرچ ڪن ۽ نعمتن جي ذريعي حقيقي مالڪ کي سڃاڻن، ان جا شڪر گذار
ٻانهن بڻجن پر ان جي برخلاف انهن پنهنجي بدبختيءَ جي ڪري الله تعالىٰ جي طرفان
عطا ڪيل نعمت کي ماڻهن جي گمراه ڪرڻ ۾ استعمال ڪيو ۽ ائين ڪپايو گویا اهي
مال ۽ سامان کين مليائي گمراه ڪرڻ لاءِ هئا.

”رَبَّنَا اطْمِسْ عَلَىٰ أَمْوَالِهِمْ وَاشْدُدْ عَلَىٰ قُلُوبِهِمْ فَلَا يُؤْمِنُوا حَتَّىٰ يَرَوُا الْعَذَابَ الْأَلِيمَ“
اي اسان جا پالڻهار! انهن جي مالن کي برباد ڪر ۽ انهن جي دلين تي سختي ڪر
پوءِ جيستائين دردناڪ عذاب نه ڏسن ته تيستائين ايمان نه آڻين- يعني جنهن مال
۽ دولت جي نشي ۾ تنهنجو شڪر ادا نٿا ڪن ته انهن کي ختم ڪري ڇڏ نه هوندا ۽
نه مغرور ٿيندا- ۽ انهن جي دلين ۾ نرميءَ جي بجاءِ اهڙي سختي پيدا ڪر جو تڪبر ۽
غرور ۾ ٻڌل رهن ۽ جيستائين دردناڪ عذاب نه ڏسن تيستائين ايمان ئي نصيب نه
ٿين. ۽ عذاب ڏسڻ کان پوءِ جيڪڏهن ايمان آڻيندا ته اهو فائدو نه ڏيندن- حضرت
موسىٰ عليه السلام انهن جي ايمان آڻڻ کان مايوس ٿي پوءِ اها دعا گهري هئي. (١)
”قَالَ قَدْ أُجِيبَتْ دَعْوَتُكُمَا فَاسْتَقِيمَا وَلَا تَتَّبِعَانِ سَبِيلَ الَّذِينَ لَا يَعْلَمُونَ“ (الله تعالىٰ)
فرمايو ته اوهان ٻنهي جي دعا يقيناً قبول ڪئي وئي آهي پوءِ ثابت قدم رهو ۽ انهن
جي رستي جي تابعدار نه ڪيو جيڪي ڄاڻن ئي نٿا. مطلب ته اوهان جي دعا مقبول
آهي انهن کي اوهان جي دعا ۾ ذڪر ڪيل سڀ سزائون ملنديون پر ان لاءِ وقت مقرر
ڪيل آهي اوهان اڻ ڄاڻن وارن وانگر جلد بازي نه ڪجو.

وَجَاوَزْنَا بِبَنِي إِسْرَائِيلَ الْبَحْرَ فَأَتْبَعَهُمْ فِرْعَوْنُ وَجُنُودُهُ

۽ لنگهائون بنو اسرائيل کي سمنڊ کان پوءِ پويان پيو انهن جي فرعون ۽ لشڪر ان جو

بَغْيًا وَعَدُوا حَتَّىٰ إِذَا أَدْرَكَهُ الْغَرَقُ

سرڪشيءَ ۽ دشمنيءَ جي ڪري تانجو جڏهن پهتو ان کي غرق ٿيڻ ته (مايوس ٿي)

قَالَ آمَنْتُ أَنَّهُ لَا إِلَهَ إِلَّا الَّذِي آمَنْتُ بِهِ بَنُو إِسْرَائِيلَ

چيائين ايمان آندو مون تعقيق شان هي آهي ته ناهي ڪو معبود بالحق پر اهو جو ايمان آندو ان تي بنو اسرائيل

وَأَنَا مِنَ الْمُسْلِمِينَ ﴿٩٠﴾ أَلْتُنَّ وَقَدْ عَصَيْتَ قَبْلُ وَكُنْتَ

۽ مان مسلمانن مان آهيان ڇا هاڻي؟ ۽ تحقيق بي فرمائي ڪئي تون اڳ ۽ هڻن تون

مِنَ الْمُفْسِدِينَ ﴿٩١﴾ فَالْيَوْمَ نُنَجِّيكَ بِدَنِكَ لِتَكُونَ لِمَنْ خَلْفَكَ

فساد ڪندڙن مان پوءِ اڄ بچائينداسون توکي لاش تنهنجي سان گڏ تانته هجين انهن لاءِ جو پويان تنهنجي

آيَةٌ وَإِنَّ كَثِيرًا مِّنَ النَّاسِ عَنِ آيَاتِنَا لَغَافِلُونَ ﴿٩٢﴾

آهن نشاني (عبرت پرائڻ لاءِ) ۽ بيشڪ گهڻا ماڻهن مان نشانين اسان جن کان البتہ غافل آهن.

تفسير

مذڪوره آيتن ۾ فرعونين جي هلاڪت لاءِ حضرت موسيٰ عليه السلام جي دعا جو ابتدائي ذڪر هو ۽ هنن ۾ ان جي انتها جو ذڪر ڪندي بيان ٿي رهيو آهي. **وَجَاوَزْنَا بِبَنِي إِسْرَائِيلَ الْبَحْرَ فَأَتَبَعَهُمْ فِرْعَوْنُ وَجُنُودُهُ بَغْيًا وَعَدُوًّا** ۽ بني اسرائيل کي سمند (درياءَ) کان پار لنگهائون پوءِ فرعون ۽ سندس لشڪر سرڪشيءَ ۽ دشمنيءَ جي ڪري انهن جي پويان پيا. يعني بني اسرائيل درياءَ مان لنگهڻ لاءِ پاڻ تيار نه هئا اسان انهن کي ان مان لنگهائي پار پهچايو هو. بني اسرائيل مان مراد حضرت موسيٰ عليه السلام جي قوم مان مڃڻ وارا مومن آهن ۽ انهن ۾ اهي ٿورڙا قبطي (فرعون جي قبيلي وارا) به داخل آهن جن ايمان آندو هو. ذهن نشين ڪرڻ گهرجي ته عربي اصطلاح ۾ بحر سمند کي به چئبو آهي ته وڏي درياءَ کي به چئبو آهي ۽ هاڻي ته ننڍي درياءَ کي به بحر سڏيو ويندو آهي ۽ هتي بحر مان مراد قلزم درياءَ آهي جيڪو گهڻو اونهو هو. (١) مفسرن سڳورن لکيو آهي ته مصر مان حضرت موسيٰ عليه السلام سان گڏ نڪرڻ وارا بني اسرائيل ڇهه لک (٦٠٠٠٠) ته وڏا جنگ ڪرڻ جهڙا هئا. ٻار ۽ عورتون انهن کان سواءِ هيا ۽ قبطين (فرعون جي قبيلي وارن) جا زيور به بني اسرائيل وٽ پيا هئا جيڪي گڏ ڪئي هيا هئا اها خبر جڏهن

فرعون ٻڌي ته سخت ڪاڙيو ۽ شهرن ۾ ماڻهو پڇاڻائين ته اچو ته گڏجي بني اسرائيل کي پهچون. اعلان ٻڌڻ شرط فرعون جا ساٿي ۽ کيس خدا مڃڻ وارا اچي گڏ ٿيا ۽ ملي ڪري بني اسرائيل جي پويان پيا جڏهن ويجهڻ ٿيا ۽ هڪ ٻئي کي ڏٺائون ته بني اسرائيل حضرت موسيٰ عليه السلام کي چوڻ لڳا ته دشمن اسان کي اچي پهتا آهن حضرت موسيٰ عليه السلام فرماين. ته مون سان گڏ منهنجو رب آهي اهو مون کي جلد رستو ڏيکاريندو. پوءِ الله تعاليٰ فرمايس ته: پنهنجي لٽ درياءَ ۾ هڻ. جيئن جو حضرت موسيٰ عليه السلام لٽ پاڻيءَ ۾ هڻي ته درياءَ چيرجي پيو ۽ ان ۾ ٻارنهن رستا ٺهي پيا ۽ حضرت موسيٰ عليه السلام سان به ٻارهن قبيلا گڏ هئا هر هڪ قبيلي لاءِ جدا جدا رستا مقرر ڪيا ويا ۽ وچ وارو پاڻي اهڙو صاف هو جو هر هڪ قبيلي هڪ ٻئي کي ڏٺو ٿي. ۽ ڪنهن کي به اهو فڪر لاحق نه هو ته فلاڻا الائي ڪهڙي حال ۾ آهن؛ هيڏانهن بني اسرائيل نڪري پار ٿيا هوڏانهن فرعون پنهنجن ساٿين سميت ٻئي پاسي پهتو. درياءَ ۾ رستا ٺهيل ڏسي ڊپ ٿيس ۽ موٽڻ جي ڪيائين پر جبرئيل سڳوري هڪ ڀلي گهوڙي تي چڙهي فرعون جي گهوڙن جي اڳيان اچي درياءَ ۾ گهوڙو لائو فرعونين جا گهوڙا ان کي ڏسي زوريءَ درياءَ ۾ لهي پيا. اڳيان جبرئيل هو ته پويان ميڪائيل عليه السلام سڀني کي هڪليندو ڪاهيندو آيو جڏهن سمورا گهوڙا اندر اچي ويا ته الله تعاليٰ درياءَ جي ڇولين کي امر ڪيو جن اچي وارين ۽ ڪوبه ٻڏڻ کان نه بچي سگهيو. ڇولين مٿي کڻي وري هيٺ ٿي هنيو. فرعون جڏهن اها حالت ڏٺي ته تڏهن ايمان آڻڻ جو اعلان ڪيائين جيڪو قبول نه ٿيو. (١) ان حقيقت کي هن آيت ۾ بيان ڪري ارشاد ٿيو آهي. "حَتَّىٰ إِذَا أَذْرَكَ الْغَرَقُ قَالَ آمَنْتُ أَنَّهُ لَا إِلَهَ إِلَّا الَّذِي آمَنْتُ بِهِ بَنُو إِسْرَائِيلَ وَأَنَا مِنَ الْمُسْلِمِينَ" تانجو جڏهن ان کي ٻڌڻ جي حالت پهتي (ٻڏڻ لڳو) ته چيائين مون ايمان آندو آهي ته بلاشڪ ڪوبه معبود بالحق ناهي پر اهو معبود بالحق آهي جنهن تي بني اسرائيل ايمان آندو آهي ۽ مان مسلمانن مان آهيان. مطلب ته درياءَ جي تيز ڇولين جي وڪڙ ۾ اچڻ کان پوءِ خدا سڏائڻ وارو نشو لهي ويس ۽ ايمان آڻي مسلمان ٿيڻ جو اعلان ڪرڻ لڳو. "الَّذِينَ قَدْ عَصَيْتَ قَبْلَ وَكُنْتَ مِنَ الْمُفْسِدِينَ" ڇا هاڻي؟ ۽ اڳ ۾ توڻي فرمائي ڪئي ۽ فساد ڪندڙن مان هئين. يعني الله تعاليٰ جي طرفان فرعون کي (ملاڪ سڳوري) سڏ ڪري چيو ته: ڇا تون هاڻي عذاب ٿيڻ ۽ مرڻ جي وقت ايمان ٿو آئين؟ هيئن ته

تنهنجي ٻڌڻ ۽ مرڻ جو وقت آهي هينئر تنهنجو ايمان قبول نه آهي. (١) قَالِیْمُ
نُنَجِّیْكَ بِیَدِنَا لَتَكُوْنَنَّ لِمَنْ خَلْفَكَ اَیْمًا پوءِ اڃ توکي تنهنجي (روح کان سواءِ) بدن
 سان گڏ بچائينداسون تانته تون تنهنجن پوکين جي لاءِ نشاني هجين.

درياء جي ڇولين فرعون جي لاش کي ٻاهر کڍي اڇلايو.

ذهن نشين ڪرڻ گهرجي ته ممڪن هو جو درياءُ جون ٻي رحم ڇوليون فرعون جي لاش
 کي کڻي پري کڻي وڃن ها ۽ درياءُ جو پاڻي ان جي گوشت ۽ کل کي بگاري ڇڏي ها يا
 درياءُ ۾ رهندڙ جانور ۽ جيت ان کي کائي ڇڏين ها ۽ سندن ڪو نشان ئي سلامت نه
 رهي ها پر قدرت کي اهو منظور نه هو ته دنيا وارا خدا هجڻ جي ڪوڙي دعويٰ ڪندڙ
 جي خطرناڪ انجام کي وساري ويهن- الله تعاليٰ جي طرفان درياءُ جي ڇولين کي
 حڪم مليو ته فرعون جي ٻي روح جسم کي کڻي هڪ ڌڙي تي اڇلائي ڇڏيو.
 اها جاءِ اڃان تائين جبل فرعون جي نالي سان مشهور آهي ۽ اتان جا ماڻهو ٻڌائن ٿا ته
 اها ئي جاءِ آهي جتي درياءُ فرعون جي لاش کي اڇلايو هو ۽ سندس لاش کي ڏسي
 ۽ سڃاڻي بني اسرائيل کي فرعون جي ٻڌڻ جو يقين ٿيو هو ۽ ٻين ماڻهن لاءِ به ان ۾
 عبرت پرائڻ جو درس هو- ڪافي پراڻي دور کان مصر ۾ اهڙا مصالحه ايجاد ٿي چڪا
 هئا جن جي استعمال سان لاشن کي ڳرڻ ۽ سڙڻ کان بچايو ويو ٿي ۽ ان وقت جي بادشاهن
 ۽ اميرن جا لاش ممي بنائي رکيا ويا ٿي. جيئن ته آثار قديمه جي ماهرن مصر
 جي شاهي قبرستان مان ممي ٿيل لاش کڍيا آهن جيڪي محفوظ آهن اڃان
 تائين مصر جي دارالاکابر (عجائب گهر) ۾ هڪ لاش موجود آهي جنهن جي متعلق
 اثريات جي ماهرن جو چوڻ آهي ته هي حضرت موسيٰ عليه السلام جي دور واري
 فرعون جو لاش آهي سنه ۱۹۰۷ ۾ سراگرافت اليت سمٽ ان جي مميءَ تان جڏهن
 پٿيون کوليون هيون ته ان جي لاش تي ٻڌڻ جا آثار نمايان هئا. (۲) ۽ اڄ تائين اهو
 مقام جزيره نما سيناء جي اولهه واري ڪناري تي موجود آهي ان جي قريب گرم پاڻي
 جو هڪ چشمو به آهي جنهن کي اتي جا رهاڪو حمام فرعون جي نالي سان سڏيندا
 آهن اهو ابو زيمه شهر کان پٽي ميل مٿي ڏکڻ طرف آهي جتي ان علائقي جا
 ماڻهو اها جاءِ ٻڌائيندا آهن (۳) وَلَا يَكْتُمُ مِنَ النَّاسِ عَنْ آيَاتِنَا لِفَافِلُونَ ۽ ماڻهن
 مان گهڻا اسان جي نشانين کان البتہ غافل آهن- يعني اسين ته سبق سيکاريندڙ ۽

عبرت ڏياريندڙ نشانين ڏيکاريون ٿا پر گهڻا ماڻهو انهن کان غافل آهن نه انهن ڏانهن دلين کي متوجہ ٿا ڪن ۽ نه آفاقي ۽ انفيسي نشانين تي غور ٿا ڪن. (١) ۽ هن حصي کي ”ان“ تحقيق ۽ لام تاڪيد واري سان ان جي ڪري آندو ويو آهي جو جيتري قدر اهي نشانين گهڻيون ظاهر آهن اوتري قدر ماڻهو تمام گهڻا غافل آهن. (٢)

فائدا - هن آيت تي غور ڪرڻ سان هي فائدا ذهن نشين ٿيا. ١- ”نَجِيكَ بَيِّنِكَ“ ۾ ”ڪ“ خطاب جي ضمير کان پوءِ ”بَيِّنِكَ“ کي اٿڻ سان واضح ۽ ثابت ڪيو ويو ته فرعون جو ساھ ڪڍي صرف سندس جسم بچائي باهر اڇلايو ويو هو. جيڪڏهن صرف ”نَجِيكَ“ هجي ها ته پوءِ روح جسم پئي مراد هجن ها چو ته ”ڪ“ خطاب جو ضمير روح ۽ جسم ٻنهي لاءِ ايندو آهي. سيدنا عيسى عليه السلام جي لاءِ ارشاد ٿيو. ”وَرَأَيْكَ الْي“ ۽ توکي پاڻ ڏانهن ڪڏهن ڪڏهن آهيان هتي ”ڪ“ خطاب جو ضمير آهي ان مان مراد روح ۽ جسم ٻنهي سان ڪڏهن مراد آهي ۽ عيسائين ۽ سندن اولاد قاديانين ٻنهي جي عقيدي کي واضح طور رد ڪيو ويو آهي جيڪي چوندا آهن ته حضرت عيسى عليه السلام جو صرف جسم وفات کان پوءِ ڪنيو ويو (معاذ الله ثم معاذ الله) انهن ٻنهي گمراهن ٽولن جي اها ڳالهه قطعاً غلط آهي. ٢- ان واقعي بيان ڪرڻ سان قرآن ڪريم جي سچائي ۽ حقانيت عقلاً، نقلاً، تجربی، تاريخ ۽ هر لحاظ کان ثابت آهي ۽ اها ڳالهه موجوده دور جي تجريبي سان به ثابت ٿي رهي آهي. هلندڙ دور ۾ شايع ٿيندڙ بائيبل جي ڪتاب خروج ۾ مصر جي فرعون جو سڄو واقعو داخل ڪيل آهي پر ان ۾ نه فرعون جي ٻڏڻ وقت توبه ڪرڻ جو ذڪر آهي ۽ نه ان جي لاش کي بچائڻ جو بيان آهي. ڪنهن به اسرائيلي ڪتاب ۾ اهو ناهي پر نبي ڪريم رعووف، رحيم، عربي، امي، عليه افضل الصلوات واكمل التحيات جن ڪنهن انسان وٽ نه پڙهڻ ۽ نه لکڻ جي باوجود خدا وندي وحي جي ذريعي فرعون جي لاش بچائڻ ۽ اڇلائڻ جو ذڪر فرمايو، حالانڪه پاڻ ڪڏهن مصر جو سفر به نه ڪيو هئائون ۽ ان واقعي بيان ڪرڻ سان جنهن جو تورا، انجيل ۾ بيان ناهي يهودين جي ان بهتان جو به واضح رد ٿي ويو ته مسلمانن جي نبي عليه الصلوة والسلام انجيل ۽ زبور مان ڳالهيون هٿ ڪري قرآن پاڪ ٺاهيو آهي. (٣)

(١) في ظلال القرآن ص ١٨١٨ جلد ٣- (٢) المنار ص ٤٧٧ جلد ١١-

(٣) نعيم ص ٤٩٣ جلد ١١-

وَلَقَدْ بَوَّأْنَا بَنِي إِسْرَائِيلَ مُبَوَّءَ صِدْقٍ وَرَزَقْنَاهُمْ مِّنَ

۽ البتہ تحقیق رهايو سون بني اسرائيل کي پليء جاء ۾ ۽ روزي ڏني سون انهن کي

الطَّيِّبَاتِ فَمَا اخْتَلَفُوا حَتَّى جَاءَهُمُ الْعِلْمُ إِنَّ رَبَّكَ يَقْضِي

پاک صاف شين مان پوء نہ اختلاف ڪيائون تانجو آيو انهن وٽ (حقيقت جو) علم بيشڪ رب تنهنجو فيصلو ڪندو

بَيْنَهُمْ يَوْمَ الْقِيَامَةِ فِيمَا كَانُوا فِيهِ يَخْتَلِفُونَ ﴿٣١﴾

انهن ۾ قيامت جي ڏينهن ان ڳالهه جو جنهن ۾ اختلاف ڪيائون ٿي.

تفسير

مذڪوره آيتن ۾ ٻڌايو ويو ته بني اسرائيلن اسان جي حڪمن کي ڇڏي دنيا دارن فرعونين جو سهارو ورتو هو ته انهن جي هٿان ذليل ۽ خوار ٿيا هئا ۽ هتي بيان ڪيو ويو آهي ته انهن ساڳين بني اسرائيلن جڏهن حضرت موسيٰ عليه السلام جي صحبت ڪري اسان سان تعلق مضبوط ڪيو ته اسان انهن کي دنيا ۾ ئي عزت ۽ سڪون واري زندگي نصيب ڪئي۔ فرمان عالي شان آهي. "وَلَقَدْ بَوَّأْنَا بَنِي إِسْرَائِيلَ مُبَوَّءَ صِدْقٍ وَرَزَقْنَاهُمْ مِّنَ الطَّيِّبَاتِ" ۽ البتہ تحقيق اسان بني اسرائيل کي پليء جاء ۾ رهايو ۽ انهن کي پاڪ صاف رزق ڏنو۔ هن آيت ۾ آيل لفظ "مُبَوَّءَ" جي معنيٰ رهڻ جي جاءِ "صِدْقٍ" جي معنيٰ عمدہ ۽ پسند ڪيل يعني سٺي پسند ڪيل جاءِ. (١) مبوا جي صدق ڏي نسبت ان جي ڪري ڪئي وئي آهي جو عربن جي عادت آهي ته جڏهن ڪنهن به شيءِ جي تعريف ڪندا آهن ته ان جي صدق ڏي نسبت ڪندا آهن۔ ۽ هتي "مُبَوَّءَ صِدْقٍ" مان مراد چا آهي هڪ قول مطابق مصر ٻئي قول مطابق شام، قدس ۽ اردن مراد آهن جيڪي سرسبز ۽ شاداب علائقا آهن (٢) "فَمَا اخْتَلَفُوا حَتَّى جَاءَهُمُ الْعِلْمُ" پوءِ (ايستائين) اختلاف نہ ڪيائون جيستائين انهن وٽ (حقيقت جو) علم نہ آيو هو۔ مطلب ته بعد ۾ انهن پنهنجي دين ۾ جيڪو تفرقو پيدا

ڪري نوان، نوان مذهب ڪڍيا ان جو وجه اهو نه هو ته کين حقيقت جي خبر نه هئي ۽ ناواقفيت جي بناتي مجبوراً ائين ڪيو هيائون پر حقيقت ۾ اهو سڀ ڪجهه سندن نفس جي شرارتن جو نتيجو هو الله تعالىٰ جي طرفان ته انهن کي واضح طور ٻڌايو ويو هو ته سچو دين هي آهي ۽ هي ان جا اصول آهن. هي ان جون تقاضائون ۽ مطالبات آهن، هي ڪفر ۽ اسلام جون امتيازي حدون آهن اطاعت هن کي چئبو آهي ۽ معصيت هن جو نالو آهي الله تعالىٰ وٽ هنن ڳالهين جي پڇا ڪئي ويندي ۽ هي اهي قائد آهن جن تي دنيا ۾ اوهان جي زندگي قائم هجڻ گهرجي پر انهن صاف صاف هدايتن جي باوجود انهن هڪ دين کي ڪيترن ئي دينن ۾ ورهائي ڇڏيو ۽ الله تعالىٰ جي طرفان ڏنل بنيادن کي ڇڏي ڪجهه ٻين بنيادن تي پنهنجي مذهبي فرقن جون عمارتون بيهاريائون. ”إِنَّ رَبَّكَ يَقْضِي بَيْنَهُمْ يَوْمَ الْقِيَامَةِ فِيمَا كَانُوا فِيهِ يَخْتَلِفُونَ“ بيشڪ تنهنجو رب قيامت جي ڏينهن انهن جي ڳالهه جو فيصلو ڪندو جنهن ۾ اختلاف ڪيائون ٿي. پوءِ حق وارن کي ثواب ڏيندو ۽ ناحق وارن تي عذاب نازل ڪندو. (١)

فَإِنْ كُنْتَ فِي شَكٍّ مِّمَّا أَنْزَلْنَا إِلَيْكَ فَاسْأَلِ الَّذِينَ

پوءِ جيڪڏهن آهين تون شڪ ۾ ان (جي باري) ۾ جو نازل ڪيو سون تودانهن پوءِ پڇ انهن کان جو

يَقْرَأُونَ الْكِتَابَ مِنْ قَبْلِكَ لَقَدْ جَاءَكَ الْحَقُّ مِنْ رَبِّكَ

پڙهن ٿا ڪتاب اڳي توکي البتہ تحقيق آيو تو وٽ حق رب تنهنجي وٽان پوءِ

فَلَا تَكُونَنَّ مِنَ الْمُمْتَرِينَ ﴿٣٧﴾ وَلَا تَكُونَنَّ مِنَ الَّذِينَ كَذَبُوا

هرگز نه هج شڪ ڪندڙن مان ۽ هرگز نه هج انهن مان جو ڪوڙو ڪيائون

بَايَاتِ اللَّهِ فَتَكُونَنَّ مِنَ الْخَاسِرِينَ ﴿٣٨﴾

آيتن الله جي کي پوءِ ٻئي پوئين نقصان وارن مان.

تفسير

مذڪوره آيتن ۾ ٻڌايو ويو ته اهل ڪتاب اسان جي نعمتن جي باوجود اسان جي نبي ڪريم صلي الله عليه وسلم جا منڪر ٿي بيٺا دنيا ۽ آخرت جي عذاب جا مستحق بڻيا ۽ هتي ٻڌايو ٿو وڃي ته: اي مسلمانو! اوهان عبرت حاصل ڪيو اوهان اهڙي شڪ ۾ نه رهجو ته اوهان به نقصان ۾ نه پئجي وڃو. فرمان مبارڪ آهي. فَإِنْ كُنْتُمْ فِي شَكٍّ مِّمَّا أَنْزَلْنَا إِلَيْكَ فَاسْأَلِ الَّذِينَ يَقْرَأُونَ الْكِتَابَ مِنْ قَبْلِكَ پوءِ جيڪڏهن تون ان جي باري ۾ شڪ ۾ آهين جيڪو تودانهن نازل ڪيو ويو آهي ته پوءِ انهن کان پڇ جيڪي توکان اڳي ڪتاب پڙهن ٿا. هتي كُنْتُ إِلَيْكَ ۽ فَاسْأَلُ ۾ ڪنهن سان خطاب آهي. ان ۾ اختلاف آهي ڪي مفسر لکن ٿا ته ان ۾ خطاب عام مسلمانن سان آهي. (١) ۽ ڪي لکن ٿا ته ان ۾ بظاهر خطاب نبي پاڪ صلي الله عليه وسلم جن سان آهي، (پر پاڻ جڏهن ته هر قسم جي شڪ ۽ شڪي کان پاڪ آهن ان جي ڪري) ان مان مراد انهن کي سمجهائڻ آهي جيڪي سندن معاملي ۽ قرآن پاڪ جي الله وٽان نازل هجڻ ۾ ٿورو گهڻو شڪ ڪندا هئا ۽ انهن مان جيڪي اڳ ۾ ڪتاب پڙهندا هئا مراد اهل ڪتاب آهن. انهن کان پڇڻ لاءِ ان جي ڪري حڪم ڪيو ويو جو عرب عوام ته آسماني ڪتابن جي علم کان بي بهره هئا انهن لاءِ هي آواز هڪ نئون آواز هو. اهل ڪتاب مان جيڪي شخص متدين ۽ منصف مزاج هئا اهي ان امر جي تصديق ڪري سگهيا. ٿي ته جنهن دين جي دعوت قرآن پاڪ ڏي ٿو اهو اهوئي سچو دين آهي جنهن جي دعوت اڳيان انبياءَ عليهم السلام ڏيندا رهيا. (٢) لَقَدْ جَاءَكَ الْحَقُّ مِنْ رَبِّكَ فَلَا تَكُونَنَّ مِنَ الْمُمْتَرِينَ وَلَا تَكُونَنَّ مِنَ الَّذِينَ كَذَبُوا بِآيَاتِ اللَّهِ فَتَكُونُوا مِنَ الْخَاسِرِينَ البتہ تحقيق تو وٽ تنهنجي رب جي طرفان حق آيو آهي پوءِ شڪ ڪندڙن مان ڪڏهن به نه ٿجانءِ ۽ نه ڪڏهن انهن مان ٿجانءِ جن الله تعاليٰ جي آيتن کي ڪوڙو چيو پوءِ نقصان وارن مان ٿي پوين.

هنن ٻن آيتن ۾ به هڪ قول مطابق ظاهري خطاب حضور پاڪ صلي الله عليه وسلم سان آهي پر مراد سائن خطاب ڪرڻ جي ذريعي ٻين کي ٻڌائڻ آهي جيڪي هڪ اهڙي شخصيت کان ايڏا عظيم الشان حقائق ۽ واقعات ٻڌي حيران ٿي ويندا هئا جيڪو نه

ڪنهن وٽ پڙهيو آهي نه ڪنهن وٽ سڪيو آهي - باقي حضور صلي الله عليه وسلم جي مٿان نازل ڪيل ڪتاب ۾ شڪ ڪن يا ان کي ڪوڙو چون ته اهو قطعاً ناممڪن ۽ محال آهي - جيئن ڪجهه آيتن کان پوءِ فرمان مبارڪ آيل آهي. **قُلْ يَا أَيُّهَا النَّاسُ إِنِّي كُنْتُ فِي شَكٍّ مِّنْ دِينِي** "فرماء ته: اي انسانو! جيڪڏهن اوهان کي منهنجي دين ۾ شڪ آهي. هن فرمان مبارڪ صاف صاف ٻڌايو ته شڪ ڪرڻ وارا ٻيا هئا - حضور ڪريم صلي الله عليه وسلم جن هر قسم جي شڪ ۽ شڪي کان پاڪ آهن. (١)

إِنَّ الَّذِينَ حَقَّتْ عَلَيْهِمْ كَلِمَةُ رَبِّكَ لَا يُؤْمِنُونَ ۖ وَلَوْ جَاءَتْهُمْ

بيشڪ اهي ماڻهو جو ثابت ٿيو انهن تي فرمان رب تنهنجي جو نه ايمان آڻيندا، جيتوڻيڪ اچي

كُلُّ آيَةٍ حَتَّى يَرَوُا الْعَذَابَ الْأَلِيمَ ۖ

انهن وٽ هر نشاني تانجو ڏسن عذاب دردناڪ.

تفسير

مذڪوره آيتن ۾ انهن ماڻهن جو ذڪر هو جيڪي شيطاني وسوسن جي ڪري شڪوڪ ۽ شبهات ۾ هيا پر انهن جو هدايت جي رستي ڏانهن موٽڻ ممڪن هو ۽ هتي هنن آيتن ۾ انهن ماڻهن جو بيان ڪيو ٿو وڃي جن جو هدايت ڏانهن اچڻ ممڪن ٿي ناهي فرمان ايزدي آهي. **إِنَّ الَّذِينَ حَقَّتْ عَلَيْهِمْ كَلِمَةُ رَبِّكَ لَا يُؤْمِنُونَ** بيشڪ اهي ٻانها جن تي تنهنجي رب جو فرمان ثابت ٿي چڪو آهي ايمان نه آڻيندا هي آيت ڪريم انتهائي عبرت ناک آهي - الله تعاليٰ کان پناهه گهرجي ته محفوظ رکي. هن ۾ انهن ڪافرن جو ذڪر ڪيو ويو آهي جن جو ڪفر تي رهڻ ۽ ڪفر تي مرڻ مقدر ٿي چڪو آهي مقصد ته ضد هٿ ڌرمي غرور، تڪبر، الله تعاليٰ جي پيارن نبين سڳورن سان حسد، بغض، ۽ بزرگان دين جي گستاخين جي ڪري اهي ايزدي بارگاه جا مردود ٿي ويا ۽ انهن جو خاتمو ڪفر تي ٿيڻ تي تقديري فيصلو ٿي چڪو آهي نه ايمان نصيب ٿيڻ ۽ نه سڌي واٽ وٺي سگهندا. **وَلَوْ جَاءَتْهُمْ كُلُّ آيَةٍ حَتَّى يَرَوُا الْعَذَابَ الْأَلِيمَ** جيتوڻيڪ انهن وٽ هر نشاني

اچي تانجو دردناڪ عذاب ڏسن- يعني قرآن، حديث، معجزات ۽ ڪرامات جون هزارين نشانيون ڏسن پر جيستائين دردناڪ عذاب نه ڏسندا تيستائين نه مڃيندا- دردناڪ عذاب مان مراد موت وارو عذاب آهي (١) مطلب ته جيئن فرعون پاڻ کي ٻڌندو ڏسي ايمان آندو پر ان ايمان کيس نفعو نه ڏنو تيئن هي به موت جي حالت ڏسي ايمان آڻيندا پر اهو نفعو نه ڏيندو. (٢)

فَلَوْلَا كَانَتْ قُرْيَةً آمَنَتْ فَنَفَعَهَا إِيْمَانُهَا إِلَّا قَوْمٌ

پوءِ ڇو نه هو ڪو ڳوٺ جو ايمان آڻي ها پوءِ نفعو ڏي ها ان کي ايمان ان جو پر قوم

يُونُسَ لَمَّا آمَنُوا كَشَفْنَا عَنْهُمْ عَذَابَ الْخِزْيِ فِي الْحَيَاةِ

يونس جي جڏهن ايمان آندائون ته پري ڪيوسون انهن کان عذاب خوريءَ جو حياتيءَ

الدُّنْيَا وَمَتَّعْنَاهُمْ إِلَىٰ حِينٍ ۝ وَلَوْ شَاءَ رَبُّكَ لَأَمَنَّ

دنيا جي ۾ ۽ نفعو ڏنوسون انهن کي مقرر وقت تائين ۽ جيڪڏهن گهري ها رب تنهنجو ته البت ايمان آڻين ها

مَنْ فِي الْأَرْضِ كُلُّهُمْ جَمِيعًا أَفَأَنْتَ تُكْرِهُ النَّاسَ حَتَّىٰ

اهي جو زمين ۾ آهن سڀ ئي پوري جا پورا ڇا پوءِ مجبور ڪندين تون ماڻهن کي تانجو

يَكُونُوا مُؤْمِنِينَ ۝ وَمَا كَانَ لِنَفْسٍ أَنْ تُؤْمِنَ

تئين مومن ۽ نٿو هجي ڪنهن نفس جي لاءِ ته ايمان آڻي

إِلَّا بِإِذْنِ اللَّهِ وَيَجْعَلُ الرَّجْسَ عَلَى الَّذِينَ لَا يَعْقِلُونَ ۝

مگر الله جي اذن سان ۽ وجهي ٿو (ڪفر جي) پليدي انهن تي جو نٿا عقل رکن.

تفسير

مذڪوره آيتن ۾ ٻڌايو ويو ته موت وارو دردناڪ عذاب ڏسي ايمان آڻڻ معتبر ناهي ۽

(١) نعيم ص ٥٠٨ جلد ١١- (٢) ايسر التفاسير ص ٣٠٨ جلد ٢-

هنن آيتن ۾ ان ڳالهه جو تجرباتي ثبوت ڏيندي ارشاد ٿيو آهي ته واقعتاً ائين ڪڏهن به نه ٿيو آهي جو آخري وقت عذاب ڏسي ڪنهن جو ايمان آڻڻ قبول ٿيو هجي. ايزدي فرمان آهي. **”فَلَوْلَا كَانَتْ قُرَيْشٌ أَمَّتْ فَنَفَعَهَا إِيْمَانُهَا إِلَّا قَوْمٌ يُونُسَ لَمَّا آمَنُوا كَشَفْنَا عَنْهُمْ عَذَابَ الْخِزْيِ فِي الْحَيَاةِ الدُّنْيَا وَمَتَّعْنَاهُمْ إِلَىٰ حِينٍ“** پوءِ هينئن چونه هو جو ڪو ڳوٺ ايمان آڻي پوءِ ان کي ايمان آڻڻ نفعو ڏي يونس جي قوم کان سواءِ- انهن جڏهن ايمان آندو ته اسان انهن کان دنيا جي حياتيءَ ۾ ئي خواريءَ وارو عذاب پري ڪري ڇڏيو ۽ انهن کي مقرر وقت تائين نفعو ڏنو سين. يعني جيترا به ڳوٺ انبياءَ عليهم السلام کي نه مڃڻ، ڪوڙي چوڻ ۽ ٻين شرارتن جي ڪري عذاب جي لائق بڻيا انهن مان ڪنهن کي به اهڙي طرح ايمان آڻڻ جو موقعو نه مليو جو کين الاهي عذاب کان نجات ڏياري. صرف حضرت يونس عليه السلام جي قوم جو مثال ملي ٿو جيڪي عذاب ڏسي به ايمان آڻي اچڻ واري عذاب کان بچي ويا عذاب سندن مٿان لهرون ڏئي رهيو هو پر ايمان آڻڻ جي ڪري الله تعاليٰ کين بچايو.

حضرت يونس عليه السلام جو واقعو.

قرآن پاڪ جي مفسرن سڳورن لکيو آهي ته حضرت عيسيٰ عليه السلام کان اٺ سو (۸۰۰) سال اڳ عراق ملڪ ۾ سيريا نالي هڪ قوم آباد هئي ان وقت بادشاهي به انهن جي هئي ۽ ان بادشاهيءَ جو مرڪزي مقام تقريباً ۵۰ ميل مربع نينوي نالي هڪ شهر هو. جيڪو دجله دريا جي ڪناري تي موصل شهر کي ويجهو هو اها قوم نهايت ظالم ۽ بت پرست هئي حضرت يونس عليه السلام جي والد جو نالو متي هو- علامه صاوي سورة الصافات ۾ آيت مبارڪه **”وَإِنَّ يُونُسَ لَمِنَ الْمُرْسَلِينَ“** جي تفسير ۾ لکيو آهي ته حضرت يونس عليه السلام جي والده پوڙهي هئي تڏان وقت ان وقت الله تعاليٰ جو نبي حضرت الياس عليه السلام پنهنجي ڪافر قوم کان لکي ڇهه مهينا اچي رهيو هو. ان وقت حضرت يونس عليه السلام ڪير پياڪ هو- ۽ سندس پوڙهي امان الله تعاليٰ جي نبي حضرت الياس عليه السلام جي نهايت ادب ۽ محبت سان خدمت ڪندي هئي ۽ ان خدمت ۽ احترام ڪرڻ ۾ ڪنهن به قسم جي ڪوتاهي نه ڪندي هئي. جڏهن الله تعاليٰ حضرت الياس عليه السلام کي اتان نڪري جبلن ۾ رهڻ جو امر فرمايو ته پاڻ جبلن ڏانهن روانو ٿيو ۽ پوئتي متي جي ان پوڙهي گهرواريءَ مان پيدا ٿيل پٽ حضرت يونس عليه السلام وفات ڪري ويو- وفات ڪيل پٽ کي گهر ۾ رکي اها پوڙهي ماءُ الياس عليه السلام کي ڳوليندي جبلن ۾ اچي ملي

۽ کيس عرض ڪيائين ته منهنجو پٽ يونس وفات ڪري ويو آهي دعا گهرو ته الله تعاليٰ ان کي جيئرو ڪري. حضرت الياس عليه السلام سيدنا حضرت يونس عليه السلام جي وفات کان چوڏهن ڏينهن پوءِ آيو ۽ مٿان بيهي دعا گهرائين ته الله تعاليٰ حضرت الياس عليه السلام جي دعا سان ان کي زنده ڪيو. (١) انا ويهن سالن جي عمر ۾ کيس نبوت جو تاج ڏيکاريو ويو ۽ کيس سيريا قوم ڏانهن مبعوث ڪيو ويو آهي بني اسرائيل مان نه هئا پر انهن کي حضرت يونس عليه السلام جي امتي هجڻ جي لحاظ سان سندس قوم سڏيو ويو آهي. حضرت يونس عليه السلام انهن کي ظلم ۽ بت پرستيءَ کان روڪيو پر انهن مڃڻ کان انڪار ڪيو حضرت يونس عليه السلام انهن کي ڪافي عرصو هدايت ڪئي پر انهن مان ڪوبه مسلمان ڪونه ٿيو تڏهن پاڻ دعا گهرائين ته مولا! هي ته منهنجو چوڻ نٿا مڃين. وحي آيس ته: انهن تي ٽن ڏينهن کان پوءِ عذاب ايندو، حضرت يونس عليه السلام انهن کي اهو ٻڌايو ته پاڻ ۾ مشورو ڪرڻ لڳا. هڪڙن چيو ته ڪوڙ ٿو هئي. پر انهن مان گهڻن چيو ته اڳ ۾ ته ان ڪڏهن به ڪوڙ نه هنيو آهي. ڏسون ٿا. ڳالهه آزمائڻ جهڙي آهي جيڪڏهن جنهن رات عذاب اچڻ جي ڳالهه ٿو ڪري اهو هتي هوندو ته پوءِ اها ڳالهه عذاب واري ڪوڙي آهي ۽ جيڪڏهن نه هوندو نڪري ويو ته پوءِ سچي آهي. عذاب جي وعدي واري ڏينهن کان پهرين رات جو جڏهن ڪجهه حصو گذريو ته حضرت يونس عليه السلام اتان نڪري ويو ۽ جيئن جو صبح ٿي ته ڳوٺ وارن ڏٺو ته آسمان تي نهايت ئي ڪارا ڪڪر چانئجي ويا ۽ سڄو ڳوٺ مايوس ٿي ويو ۽ ڪڪرن جي ڪارونپار جلد جلد وڌڻ شروع ٿي وئي سمجهي ويا ته انهن ڪڪرن مان عذاب اچي رهيو آهي پر نشان ٿي حضرت يونس عليه السلام ڏانهن ڀڳا خبر پين ته اهو به نڪري ويو آهي پوءِ ته وڌيڪ پڪ ٿين ته عذاب اچي ويو آهي پوءِ ڇا ٿيو جو سڀ پوڙها، جوان، عورتون، مرد ۽ ننڍڙا ٻار به گهرن مان نڪري پيا ۽ هر فرد ۽ ٻئي کان جدا ٿي ويو سڀئي اڳئين ظلم ۽ بت پرستيءَ کان سچي توبه ڪرڻ ۽ الله تعاليٰ کان معافي طلب ڪرڻ ۾ مشغول ٿي ويا سجدي ۾ ڪري زارو قطار روئي عرض ڪرڻ لڳا ته اي پروردگارا اسين تنهنجي هيڪڙائيءَ ۽ تنهنجي نبين جي نبوت ۽ دين جي دعوت تي سچي دل سان ايمان آڻيون ٿا. پوءِ الله تعاليٰ سندن توبه قبول ڪري مٿان آيل عذاب تاري ڇڏيو ۽ عذاب کان بچي ويا. اها مهرباني انهن تي ڏهين محرم جمعي جي ڏينهن تي هئي. (٢) هو ڏانهن حضرت يونس عليه السلام

ڳوٺ کان نڪري دجله درياءَ جي ڪناري تي پهتو ۽ ٻيڙيءَ ۾ سوار ٿيو ان وقت قدرت جو عجيب قانون هو ته جيڪڏهن ڪنهن ماڻهوءَ جو غلام ٻيڙي ۾ ڏيڻ کان ٻئي پاسي پهچڻ لاءِ ٻيڙيءَ ۾ چڙهندو هو ته درياءَ جي وچ ۾ هلي ٻيڙي بيهي ويندي هئي ۽ ملاح سمجهي ويندو هو ته ڪو ٻيڙي آيل غلام ٻيڙيءَ ۾ ويٺو آهي. اهو سڀني جا نالا ٻيڙي ڪٿو وجهندو هو جنهن جو به نالو نڪرندو هو ان کي درياءَ ۾ اڇلايو ويندو هو پوءِ ٻيڙي هلندي هئي. هن ٻيڙي به ائين ٿيو جو ٻيڙي هلڻ کان بيهي وئي جڏهن ملاح ڪٿو وڌو ته حضرت يونس عليه السلام جو نالو مبارڪ نڪتو. ماڻهن حضرت يونس عليه السلام کي عرض ڪيو ته پاڻ فرمايائون مان به مالڪ الملڪ جل جلاله جو ٻانهو آهيان مون کي درياءَ ۾ وجهو. انهن جڏهن حضرت يونس عليه السلام کي ٻيڙيءَ مان لاهي درياءَ جي حوالي ڪيو ته ٻيڙيءَ هلڻ شروع ڪيو ۽ حضرت يونس عليه السلام جيئن ئي درياءَ ۾ تشریف فرما ٿيو ته رب پاڪ جي حڪم سان هڪ وڏي مڇي کيس ڳهي وئي ۽ پاڻ چاليهه ڏينهن مڇيءَ جي پيٽ ۾ رهيو. ”لَا إِلَهَ إِلَّا أَنْتَ سُبْحَانَكَ إِنِّي كُنْتُ مِنَ الظَّالِمِينَ“ پڙهندا رهيو چاليهن ڏينهن کان پوءِ مڇيءَ کيس دجله درياءَ جي ڪناري تي ڪڍيو جسماني ضعف جي ڪري پاڻ اتي ئي رهيو الله تعاليٰ جي قدرت ۽ ڪرم سان ڪدوءَ جي پنن مٿس چانو ڪئي ۽ مشڪ جي دن واريءَ هرڻيءَ کيس کير پيارڻ شروع ڪيو پنجاهه ڏينهن کان پوءِ پاڻ نهايت ئي تندرست ۽ طاقتور ٿي پنهنجي امت وٽ آيو ته سڀ خوش ٿيا ۽ سندس هٿ مبارڪ تي بيعت ڪري ايمان آندائون- تفسير صاوي لکيو آهي ته عذاب اچڻ کان اڳ ۾ پاڻ نڪري جهنگ ۾ ويهي رهيا هئا ۽ عذاب کي ڏسندا رهيا پر جڏهن عذاب ٿري ويو ته پاڻ ان خيال کان ته جيڪڏهن مان هينئر پنهنجي قوم (امت) ڏانهن ويندس ته مون کي ڪوڙو چوندا دريا ڏانهن روانا ٿيا هئا ۽ سندس قوم مسلمان ٿيڻ کان پوءِ جڏهن ظلم ۽ برايون ختم ڪيون ته الله تعاليٰ کين رزق ڪشادو ڏنو ۽ تقريباً سئو سال سندن بادشاهي رهي- ان جي ڪري فرمان ٿيو ته اسان دنيا جي حياتيءَ ۾ انهن کان خوري وارو عذاب دفع ڪيو ۽ کين مقرر وقت تائين نفعو ڏنو. (١) ”وَلَوْ شَاءَ رَبُّكَ لَأَمَنَّ مِنَ فِي الْأَرْضِ كُلَّهُمْ جَمِيعًا“ اَقَانَتْ مُكْرَهُ النَّاسِ حَتَّىٰ يَكُونُوا مُؤْمِنِينَ“ ۽ جيڪڏهن تنهنجو رب گهري ها ته جيڪي به ماڻهو زمين تي آهن اهي سڀئي ايمان آڻين ها. ڇا پوءِ تون ماڻهن کي مجبور ڪندين تانته مومن ٿين- يعني اوهان زوريءَ ڪنهن کي مومن نه بنائيندو الله تعاليٰ

سڀني کي مومن بنائي ها ته بنائي سگهيو ٿي پر سندس تڪوڻي حڪمت ۽ مصلحت جي تقاضا اها آهي ته ماڻهو پنهنجي اختيار سان مومن ٿين ان جي ڪري زوريءَ سڀني کي مومن بنائڻ جو نظام جاري نه فرمايائين۔ ”وَمَا كَانَ لِنَفْسٍ أَنْ تَوْفَّيَ مِنَ الْآيَاتِ ۚ وَاللَّهُ ۖ كَنُھَن بھ نفس جو وس ناهي جو الله تعالىٰ جي اذن کان سواءِ ايمان آڻي۔ ايمان به ان جي توفيق سان نصيب ٿيندو آهي۔ ”وَيَجْعَلُ الرِّجْسَ عَلَى الَّذِينَ لَا يَعْقِلُونَ“ ۽ (ڪفر جي) پليدي انهن تي وجهي ٿو جيڪي عقلمند ناهن۔ يعني جيڪي ماڻهو عقل، سوچ، ۽ سمجھ سان الله تعالىٰ جي قدرت جي نشانين تي غور نٿا ڪن الله تعالىٰ انهن کي ڪفر ۽ شرڪ جي گندگيءَ ۾ ڇڏي ٿو ڏي۔

قُلْ أَنْظَرُوا مَاذَا فِي السَّمَاوَاتِ وَالْأَرْضِ وَمَا تُغْنِي الْآيَاتُ

فرماءَ ته: ڏسو ته ڇا آهي آسمانن ۽ زمينن ۾ ۽ نٿيون فائدو ڏين آيتون

وَالنَّذْرُ عَنْ قَوْمٍ لَا يُؤْمِنُونَ ﴿١٠﴾ فَهَلْ يَنْتَظِرُونَ إِلَّا مِثْلَ آيَاتِ

۽ ڊيچاريندڙن قومن کي جيڪي نٿا ايمان آڻين، پوءِ نٿا انتظار ڪن پر مثال ڏينهن

الَّذِينَ خَلَوْا مِنْ قَبْلِهِمْ قُلْ فَانْتَظِرُوا إِنِّي مَعَكُمْ مِنَ

انهن جي جيڪي گذريا انهن کان اڳي فرماءَ ته پوءِ انتظار ڪيو بلاشڪ مان اوهان سان گڏ

الْمُنْتَظِرِينَ ﴿١١﴾ ثُمَّ نُنَجِّي رُسُلَنَا وَالَّذِينَ آمَنُوا كَذَلِكَ حَقًّا

انتظار ڪندڙن مان آهيان ان کان پوءِ بچائينداسون رسولن پنهنجن کي ۽ انهن کي جن ايمان آندو اهڙي طرح حق آهي

عَلَيْنَا نُنَجِّي الْمُؤْمِنِينَ ﴿١٢﴾

اسان تي ته ڇڏائينداسون مومنن کي۔

تفسير

مذڪوره آيتن ۾ اڳين قومن جي حالات، انجام ۽ عذاب جي سبب جو ذڪر هو ۽ هنن

آيتن ۾ ايندڙ نسلن ۽ قومن کي عبرت حاصل ڪرڻ جي رغبت ڏياريندي فرمان ٿي

رھيو آھي. "قُلْ اَنْظُرُوْا مَاذَا فِى السَّمٰوٰتِ وَالْاَرْضِ" فرمائ تہ: (غور سان) ڏسو تہ آسمانن ۽ زمينن ۾ ڪھڙا ڪھڙا عجائبات آھن مطلب تہ انھن ٻڌندڙن کي چئو تہ ڪائنات جي دفتر کي غور سان پڙھن تہ انھن کي وک وکي تي رب العزة جل جلاله جي الوھيت جا انھن کي آفاقي دلائل نظر ايندا ۽ ھر جاءِ تي انھن کي ھدايت جا روشن ڏيا ڏسڻ ۾ ايندا پر جيڪڏھن اھي اڪيون بند رکڻ تي ھميشگي ڪندا تہ انھن جي قسمت ۾ منجھند جي روشن سج ھوندي بہ انڌيرا ھوندا۔ "وَمَا تَغْنِي الْاَيٰتُ وَالنَّذْرُ عَنْ قَوْمٍ لَا يُؤْمِنُوْنَ" ۽ آيتون ۽ ڊيچارڻ وارا ان قوم کي جيڪي ايمان نٿا آڻين فائدو نہ ڏيندا۔ مطلب تہ انھن آيتن ۽ ڊيچارڻ وارن کان مستفيد صرف اھي ماڻھو ٿيندا جن جي دلين ۾ حق جي طلب جو جذبو ھوندو پر جيڪي حق کي سمجھڻ جي باوجود منھن ڦيرائيندا تہ انھن کي نڪو معجزو فائدو ڏيندو ۽ نڪو ڊيچارڻ وارو بچائي سگھندو. "فَهَلْ يَنْتَظِرُوْنَ اِلَّا مِثْلَ اَيَّامِ الَّذِيْنَ خَلَقُوْا مِنْ قَبْلِهِمْ" پوءِ نٿا انتظار ڪن پر انھن ماڻھن جي ڏينھن وانگر جيڪي ڪانئن اڳ ۾ گذري ويا۔ مطلب تہ حق واضح ٿيڻ ۽ حجت پوري ٿيڻ جي باوجود بہ جيڪي ماڻھو ايمان نٿا آڻين اھي انھن عذاب وارن ڏينھن جا منتظر آھن جيڪي ھنن کان اڳ وارن تي گذريا۔ "قُلْ فَاَنْتَظِرُوْا اِنِّيْ مَعَكُمْ مِنَ الْمُنْتَظِرِيْنَ" فرمائ تہ: انتظار ڪيو يقيناً مان بہ اوهان سان گڏ انتظار ڪندڙن مان آھيان۔ مطلب تہ مان بہ انتظار ڪيان ٿو ۽ اوهان بہ ان وقت جو انتظار ڪريو جيڪو اوهان جي ھلاڪت ۽ بربادي لاءِ مقرر ڪيو ويو آھي. "ثُمَّ نُنَجِّيْ رُسُلَنَا وَالَّذِيْنَ اٰمَنُوْا كَذٰلِكَ حَقًّا عَلَيْنَا نَجِ الْمُوْمِنِيْنَ" تنھن کان پوءِ پنھنجن رسولن کي ۽ جن انھن تي ايمان آندو آھي انھن کي بچائينداسون۔ اھڙي طرح ٿيندو. ھي اسان تي حق آھي تہ مومنن کي ڇڏائينداسون۔ مطلب تہ جيڪو تباھ ڪندڙ عذاب ڪافرن تي ايندو پنھنجن پيغمبرن ۽ مومن ٻانھن کي ان کان بچائينداسون ڪين، ڪابہ تڪليف نہ پھچندي. درياءَ جي جن موجن فرعون ۽ ان جي لشڪر وارن کي ٻوڙي ماريو ھو حضرت موسيٰ عليه السلام ۽ سندس ساٿين لاءِ رستن کي صاف ڪنديون رھيون۔ اسان جو پنھنجن ٻانھن سان اھو اھڙو پڪو وعدو آھي جيڪو ڪڏھن بہ نہ ڪٽندو ۽ نہ ان جي برخلاف ٿيندو۔

قُلْ يٰٓاَيُّهَا النَّاسُ اِنْ كُنْتُمْ فِىْ شَكٍّ مِّنْ دِيْنِيْ فَلَا اَعْبُدُ الَّذِيْنَ

فرمائ تہ: اي انسانو! جيڪڏھن آھيو شڪ ۾ منھنجي دين مان پوءِ نہ عبادت (ڪندس) مان انھن جي

تَعْبُدُونَ مِنْ دُونِ اللَّهِ وَلَا كُنْ أَعْبُدُ اللَّهَ الَّذِي يَتَوَفَّاكُمْ ۖ

جي جو عبادت ڪيو ٿا اوهان انهن جي الله کان سواءِ پر عبادت ڪيان ٿو مان الله جي جيڪو وفات ڪرائي ٿو اوهان کي

وَأَمَرْتُ أَنْ أَكُونَ مِنَ الْمُؤْمِنِينَ ۖ وَأَنْ أَقِمَّ

۽ امر ڪيو ويو آهيان ته هجان مومنن سان ۽ هي ته ستو رک منهن

وَجْهَكَ لِلدِّينِ حَنِيفًا وَلَا تَكُونَنَّ مِنَ الْمُشْرِكِينَ ۝

پنهنجو واسطي دين جي حق تي هلندڙ باطل کان منهن موڙيندڙ ۽ هرگز نه هج مشرڪن مان

وَلَا تَدْعُ مِنْ دُونِ اللَّهِ مَا لَا يَنْفَعُكَ وَلَا يَضُرُّكَ ۚ

۽ نه عبادت ڪر سواءِ الله جي ان جي جو نتو نفعو ڏي توکي ۽ نتو نقصان ڏي توکي

فَإِنْ فَعَلْتَ فَإِنَّكَ إِذَا مِّنَ الظَّالِمِينَ ۝

پوءِ جيڪڏهن ڪندين ته پوءِ بيشڪ تون ان وقت ظالمن مان هوندين.

تفسير

مذڪوره آيتن ۾ ڪافرن کي غور ۽ فڪر جي دعوت ڏيڻ سان گڏ سندن عقل جي ڪمزوري بيان ڪئي وئي هئي ته انهن ڪافرن کي اسلام ۾ شڪ صرف نادان هجڻ جي ڪري آهي ۽ هتي ٻڌايو ٿو وڃي ته اهي ماڻهو سڌي رستي تي ايندا ئي ڪونه ڇو ته اهي بي عقل هجڻ جي ڪري شڪ ۾ آهن. عقل وارو جيڪڏهن شڪ ڪري ته اهو دلائل سان دور ڪري سگهجي ٿو پر جهالت وارو شڪ پري نه ڪري سگهيو آهي. فرمان الاهي آهي، "قُلْ يَا أَيُّهَا النَّاسُ إِن كُنْتُمْ فِي شَكٍّ مِّن دِينِي فَلَا أَعْبُدُ الَّذِينَ تَعْبُدُونَ مِن دُونِ اللَّهِ ۖ فَرَمَاءُ: اِي انسانو! جيڪڏهن اوهان کي منهنجي دين ۾ شڪ آهي ته مان انهن جي عبادت نه ڪندس جن جي اوهان الله کان سواءِ عبادت ڪيو ٿا. ڪافر ان خيال ۾ هوندا هئا ته حضور ڪريم صلي الله عليه وسلم جن يا سندن مڃڻ وارا

مومن نيٺ اسان واري كفر ڏانهن موٽندا- (معاذ الله) انهن کي ٻڌايو ويو ته اها صورت ناممڪن بلڪ محال آهي. "وَلَا كُنْ أَغْبُدُ اللَّهَ الَّذِي يَتَوَفَّاكُم وَأَمِرْتُ أَنْ أَكُونَ مِنَ الْمُؤْمِنِينَ" ۽ پر مان ان جي عبادت ڪيان ٿو جيڪو اوهان کي وفات ڪرائي ٿو ۽ مون کي امر ڪيو ويو آهي ته مان مڃڻ وارن مان هجان- مطلب ته مخلوق مان ڪير ڪهڙي به مقام تي پهتل هجي ان جي عبادت نه ڪندس نه اها عبادت جائز آهي مان ان الله سچي معبود جي عبادت ڪيان ٿو جنهن جي قدرتي هٿ ۾ حياتي آهي ۽ اهوئي اوهان کي وفات ڪرائي ٿو ۽ مون کي امر ڪيل آهي ته مومنن سان گڏ هجان- "مِنَ الْمُؤْمِنِينَ" ۾ "من مع جي معنيٰ ۾ آهي- (١) يعني انهن کي فيوضات و برڪات سان نوازيندو رهان. "وَأَنْ أَقْرَ وَجْهَكَ لِلدِّينِ حَنِيفًا" ۽ مون کي امر ڪيو ويو آهي ته پنهنجي چهري (مبارڪ ذات) کي سچي دين لاءِ سامهون ۽ ان تي قائم رک ۽ باطل دينن کان جدا ۽ پري ره- يعني ڪنهن کي به عمل ۽ اعتقاد سان الله جل جلاله جو شريڪ نه بنا ۽ نه ڪنهن کي ان جو شريڪ سمجهه- "وَلَا تَكُونَنَّ مِنَ الْمُشْرِكِينَ" ۽ هرگز نه هج مشرڪن مان- مشرڪن مان نه هجڻ جو مطلب ته اوهان عقائد جي لحاظ سان ته انهن کان بالڪل پري ۽ پاڪ صاف آهيو پر نه انهن سان دوستي رکو نه انهن وارو لباس ڏيکيو ۽ نه انهن جي ڪنهن به قسم جي ڪڏهن حمايت ڪجو. (٢) "وَلَا تَدْعُ مِنْ دُونِ اللَّهِ مَا لَا يَنْفَعُكَ وَلَا يَضُرُّكَ" ۽ الله کان سواءِ ان جي عبادت نه ڪر جيڪو نه توکي نفعو ٿو ڏي ۽ نه توکي نقصان ٿو ڏي- علامه قرطبي "لَا تَدْعُ" جي معنيٰ لکي آهي "لَا تَعْبُدُ" (٣) مطلب ته جڏهن نفعي ۽ نقصان ڏيڻ جو مطلق، مستقل ۽ ڪلي اختيار الله تعاليٰ جو آهي ته ان کان سواءِ ٻئي ڪنهن جي عبادت نه ڪر ٻئي جي عبادت ڪرڻ ناداني ۽ بيوقوفي آهي.

"فَإِنْ فَعَلْتَ فَإِنَّكَ إِذَا مَنَّ الظَّالِمِينَ" پوءِ جيڪڏهن ڪندين ته پوءِ يقيناً تون ان وقت ظالمن مان هوندين مطلب ته تون ائين ڪندين ته ڪو نه ڇو ته الله تعاليٰ جي نبي کان اهو ناممڪن، محال بالذات آهي- پر جيڪڏهن بفرض محال ائين ڪرين ته تون به حق وارن مان نه هوندين- (معاذ الله)

وَإِنْ يَمَسُّكَ اللَّهُ بِضُرٍّ فَلَا كَاشِفَ لَهُ إِلَّا هُوَ وَإِنْ يُرِدْكَ بِخَيْرٍ

۽ جيڪڏهن بهچائي توکي الله نقصان پوءِ ناهي ڪو دور ڪندڙ واسطي ان جي مگر اهو ۽ جيڪڏهن ارادو ڪري تولا ۽ پلائي ۽ جو

فَلَا رَادَّ لِفَضْلِهِ يُصِيبُ بِهِ مَنْ يَشَاءُ مِنْ عِبَادِهِ ۝

ته پوءِ ناهي ڪو موڪلڻ واري واسطي مهربانيءَ ان جي پهچائي ٿو ان کي جنهن کي گهري ٻانهن پنهنجن مان

وَهُوَ الْغَفُورُ الرَّحِيمُ ۝ قُلْ يَا أَيُّهَا النَّاسُ قَدْ جَاءَكُمْ الْحَقُّ مِنْ

اهو بخششهار مهربان آهي فرمايو: اي انسانو! تحقيق آيو اوهان وٽ حق

رَبِّكُمْ ۚ فَمَنْ اهْتَدَىٰ فَإِنَّمَا يَهْتَدِي لِنَفْسِهِ ۚ وَمَنْ ضَلَّ فَإِنَّمَا

رب اوهان جي کان پوءِ جيڪو هدايت وارو ٿيو پوءِ تحقيق هدايت وارو ٿو ٿئي واسطي سر پنهنجيءَ جيڪو گمراه ٿيو پوءِ تحقيق

يَضِلُّ عَلَيْهَا وَمَا أَنَا عَلَيْكُمْ بِوَكِيلٍ ۝ وَاتَّبِعْ مَا يُوحَىٰ إِلَيْكَ

گمراه ٿو ٿئي پاڻ تي ۽ ناهيان مان اوهان تي ذميوار ۽ تابع ٿي ان جو جيڪو وحي ڪيو ٿو وڃي توڏانهن

وَأَصْبِرْ حَتَّىٰ يَحْكُمَ اللَّهُ ۖ وَهُوَ خَيْرُ الْحَاكِمِينَ ۝

۽ صبر ڪر تانجو حڪم ڪري الله ۽ اهو حڪم ڪندڙن مان پلو آهي.

تفسير

مذڪوره آيتن ۾ باطل ۽ ڪوڙن معبودن بڻن وغيره جي عبادت کان منع ڪئي وئي ۽ بهترين عقلي دلائل سان سمجهايو ويو ته جيڪي نفعو ۽ نقصان نٿا ڏئي سگهن ته ان جا مستقل طور مطلق مالڪ آهن ته انهن جي عبادت ڇو ڪئي وڃي؟ ۽ هنن آيتن ۾ ٻڌايو ويو آهي ته نفعي ۽ نقصان جو مالڪ، مستقل مختار الله تعاليٰ آهي ان جي ئي عبادت ڪرڻ گهرجي۔ فرمان مبارڪ آهي. ”وَأَن يَّمْسَسَ اللَّهُ بَصِيرًا فَلَا تُكْشَفُ لَهُ سِتْرًا“ ۽ ”وَأَن يُرَدِّكَ بِخَيْرٍ فَلَا رَادَّ لِفَضْلِهِ يُصِيبُ بِهِ مَنْ يَشَاءُ مِنْ عِبَادِهِ وَهُوَ الْغَفُورُ الرَّحِيمُ“ ۽ جيڪڏهن الله توکي نقصان پهچائڻ گهري ته ڪوبه ان کي ان (الله تعاليٰ) کان سواءِ ڪوليندڙ (پري ڪندڙ) ناهي ۽ جيڪڏهن توکي پلائي پهچائڻ جو ارادو فرمائي ته ان (الله تعاليٰ) جي فضل کي ڪير به روڪيندڙ ناهي پنهنجن ٻانهن مان جنهن کي گهري

ٿو ته اها (پلائي) پهچائي ٿو ۽ اهوئي بخششهار مهربان آهي. هنن آيتن ۾ باطل معبودن جي برخلاف مالڪ مٺي پنهنجي ڪامل قدرت جو بيان ڪندي ٻڌايو آهي ته الله تعاليٰ جيڪڏهن ڪنهن کي نقصان پهچائڻ گهري ته ڪير به ان کي الله تعاليٰ کان سواءِ دفع ۽ دور نه ڪري سگهندو ۽ جيڪڏهن ڪنهن تي مهربان ٿي ان کي نوازڻ گهري ته ڪير به سندس فضل ۽ احسان کي روڪڻ وارو نه آهي.

سوال - جڏهن نفعي ۽ نقصان جو مستقل مالڪ الله تعاليٰ آهي ٻيو ڪوبه نفعو نقصان نٿو ڏئي سگهي ته پوءِ الله تعاليٰ جي نبي ڪريم صلي الله عليه وسلم ۽ اولياءِ ڪرام کي پنهنجن ڪمن ۾ حاجت لاءِ ڇو ٿو سڏيو وڃي ڇا اهو شرڪ ۽ ڪفر ناهي؟

جواب - ڪوبه مسلمان الله تعاليٰ جي پياري نبي ڪريم صلي الله عليه وسلم ۽ اولياءِ ڪرام کي الله تعاليٰ جي مقابلي يا ضد ۾ ڪونه ٿو سڏي ته سائين الله تعاليٰ جهڙي قدرت ۽ طاقت تو وٽ به آهي اهو مون کي ماري ٿو تون جبار، اهو سڄو ٿو ڪري تون سڪيو ڪر الله تعاليٰ جي مقابلي ۾ يا الله تعاليٰ جهڙو ڪنهن کي سمجهي سڏي يا ان کان مدد گهرڻ بالڪل شرڪ، ڪفر ۽ بني ايماني آهي. پر هر مسلمان نه اهو عقيدو رکي ٿو نه انهيءَ عقيدو سان انبياءِ ڪرام ۽ اولياءِ ڪرام کي سڏي ٿو. مسلمان الله تعاليٰ جي پيارن نبين کي مالڪ جي دربار جو مقرب، محبوب، ۽ پيارو سمجهي انهن کي سفارشي ٿو بنائي انهن جي صدقي دعائون ٿو گهري ۽ انهن کي دعائن لاءِ درخواست ٿو ڪري، ۽ ائين ڪرڻ نه شرڪ آهي نه ڪفر ۽ نه گناهه آهي. اهو طريقو حضور ڪريم صلي الله عليه وسلم سڀڪاريو آهي ۽ اصحابن، امامن، اولياءِ ڪرام ۽ رباني علماء جو ان تي عمل رهيو آهي جيڪو ڪيترن ئي حوالن سان ثابت آهي. مسلمانن کي ڪافر چوڻ، مشرڪ سڏڻ بري ۾ برو ڪر غلط عقيدو خارجين، ناصبين ۽ رافضين جو شيو آهي. قُلْ يَا أَيُّهَا النَّاسُ قَدْ جَاءَكُمُ الْحَقُّ مِنْ رَبِّكُمْ فَمَنِ اهْتَدَىٰ فَإِنَّمَا يَهْتَدِي لِنَفْسِهِ وَمَنْ ضَلَّ فَإِنَّمَا يَضِلُّ عَلَيْهَا وَمَا أَنَا عَلَيْكُمْ بِوَكِيلٍ فرما: ته: اي انسانو! يقيناً اوهان وٽ اوهان جي رب وٽان حق آيو آهي پوءِ جيڪو هدايت وارو ٿيو ته پنهنجي سر جي پلائيءَ لاءِ هدايت وارو ٿيندو ۽ جيڪو گمراهه ٿيو ته اهو به پنهنجي سر تي گمراهيءَ جو بار وجهي ٿو ۽ مار اوهان جو ذميدار ناهيان مطلب ته: اي انسانو! ڪن کولي ٻڌو محمدي سچ پنهنجي ڪامل انوار ۽ تجليات سان اوهان جي اڳيان چمڪارا ڪري رهيو آهي نيڪيءَ، تقوىٰ ۽ سچ جو رستو صفا روشن ٿيو بيٺو آهي هاڻي اوهان جي مرضي آهي حق تي هلي جنت جا حقدار ٿيو يا عمداً ڏسي

وائسي جهنم جي ڪڏي ۾ ڪرو. مون پنهنجي مٿان دين ڏانهن سڏڻ وارو مقرر ڪيل فرض ادا ڪيو هاڻي مان اوهان جي ڪمن جو ذميوار ناهيان اوهان ڄاڻو اوهان جو ڪم ڄاڻي، جهڙي پوئيندو اهڙي لڏندو. "وَاتَّبِعْ مَا يُوحَىٰ إِلَيْكَ" ۽ جيڪو تودانهن وحي ڪيو ٿو وڃي ان جي تابعداري ڪر- يعني (اي نبي ڪريم صلي الله عليه وسلم) اوهان پنهنجي مالڪ جي طرفان موڪليل وحي جي اتباع ڪريو انهن جي پرواهه نه ڪريو- احڪام الاهيءَ جي بي خوف و خطر پيروي ڪندا رهو. "وَأَصْبِرْ حَتَّىٰ يَحْكُمَ اللَّهُ وَهُوَ خَيْرُ الْحَاكِمِينَ" ۽ صبر ڪر تانجو الله حڪم (فيصلو) ڪري ۽ اهو حڪم ڪندڙن (فيصلي ڪندڙن) ۾ پلو آهي- مطلب ته ڪافرن جي طرفان اوهان کي جيڪي ايذاء ۽ تڪليفون پهچن ٿيون انهن تي صبر ڪريو فيصلو جو وقت اچي رهيو آهي فيصلي ڪرڻ وارو رب العالمين جل جلاله پاڻ هوندو ۽ اهوئي بهترين فيصلو ڪندڙ آهي- ان جي فيصلي ۾ غلطي ناممڪن ۽ محال آهي اهو ٻانهن جي اندرين رازن کي به ائين ڄاڻي ٿو جيئن ٻاهرين حالات کي ڄاڻندو آهي. ڪروڙين ڪرم رب ڪريم جا جنهن نبي ڪريم صلي الله عليه وسلم جي صدقي مون عاجز گنهگار ٻانهڙي کي پنهنجي ڪلام ڪريم جي سورة يونس سڳوريءَ جو تفسير اڄ بمورخه ۸ شوال ۱۴۱۹ھ مطابق ۲۶-۱-۱۹۹۹ عيسوي اڱاري جي ڏينهن صبح جو ۹ لڳي ۳۵ منٽن تي لکي پورو ڪرڻ جي سعادت نصيب ڪئي. سندس ئي بارگاه ۾ ادب سان عرض آهي ته منهنجي اها ٿورڙي محنت قبول ڪرڻ سان گڏ باقي رهيلن سورتن جو تفسير لکي پورو ڪرڻ واري نعمت سان به جلد از جلد نوازي- آمين ثم آمين يارب العالمين بحرمت سيد الانبياء والمرسلين صلواتڪ وسلامڪ عليه وعليهم وعلى آله واصحابه اجمعين الى يوم الدين. حرره المفتقر الي رحمة ربه المغيٿ محمد ادریس الداهري عفي عنه ماكان اويكون منه.



سورة هود جو تعارف

هن سورة جي تعارف ۾ هيٺ لکيل ۶ ڳالهيون ذهن نشين ڪرڻ گهرجن.

- ۱- اڳين سورة سان ربط ۽ تعلق.
- ۲- نالو، نالي جي معنيٰ ۽ ان نالي سان سڏجڻ جو سبب.
- ۳- نزول - مکيه آهي يا مدنيه؟
- ۴- رڪوعن، آيتن، ڪلمن ۽ حرفن جو تعداد.
- ۵- ڪهڙن مضمونن تي مشتمل آهي؟
- ۶- فضائل ۽ تاثير-

اڳين سورة سان ربط ۽ تعلق.

هن سورة هود جو اڳين سورة يونس سان هي تعلق آهي ته جيڪي اسلامي اصول توحيد، نبوت، قيامت، حساب، ۽ جزاء ان ۾ بيان ٿيا هئا سي هن ۾ به ذڪر ڪيل آهن ۽ جيڪي رسولن سڳورن جا قصا اجمالي طرح ان ۾ بيان ٿيا هئا اهي هن ۾ تفصيل سان بيان ڪيا ويا آهن ۽ جيئن اها حروف مقطعات ”الر“ سان شروع ڪئي وئي آهي تيئن هيءَ به انهن مقطعات حروف ”الر“ سان شروع ڪئي وئي آهي. (۱)

نالو ۽ ان سان سڏجڻ جو سبب.

هن سورة جو نالو سورة هود آهي - هود جو لفظ عجمه ۽ علم هجڻ جي ڪري غير منصرف آهي. (۲) ان نالي سان ان جي ڪري سڏي وئي آهي. جوهن سورة ۾ حضرت هود عليه السلام جو ذڪر تفصيل سان ڪيو ويو آهي ۽ اهو اسم مبارڪ هود هن ۾ پنج ڀيرا ورائي ورائي آندو ويو آهي. (۳).

نزول

هيءَ سورة مبارڪه سورة يونس کان پوءِ جلد نازل ٿي هئي جڏهن سخت مخالفت ۽ مزاحمت جي باوجود اسلام جو نور ڪفر ۽ شرڪ جي مضبوط مورچن کي هيٺ ڪري اڳتي وڌي رهيو هو ۽ ان حالات کي ڏسي ڪافرن ۽ مشرڪن کي پيرن هيٺان باهه لڳي پئي هئي ۽ پنهنجي ظلم ۽ زيادتيءَ جا تير زور سان هلائي رهيا هئا اسلام ۽ اسلام

آئیندڙ نبي عليه افضل الصلوات واكمل التحيات جي مخالفت ۾ انتهائي بد اخلاقيءَ جو مظاهرو ڪري رهيا هئا نادار ۽ مسڪينن مسلمانن تي ظلم جي انتها ڪري ڇڏي هيائون ان حالت ۾ هن سورة جو نزول ٿيو هو. (۱) هيءَ سورة مڪيہ آهي - يعني هجرت کان پهريان نازل ٿي هئي پر هن ۾ چار آيتون مدينيہ آهن. ۱- "أَقِمِ الصَّلَاةَ طَرَفَى النَّهَارِ" الايتہ. ۲- "فَلَعَلَّكَ تَارِكٌ بَعْضَ مَا يُوحَىٰ إِلَيْكَ" الايتہ. ۳- "وَأُولَٰئِكَ يَوْمَئِذٍ مِّنْهُمْ" الايتہ. ۴- "إِنَّ الْحَسَنَاتِ يُذْهِبْنَ السَّيِّئَاتِ" الايتہ. (۲) -

رڪوعن، آيتن، ڪلمن ۽ حرفن جو تعداد -

هن سورة سڳوريءَ ۾ ڏهه رڪوع، هڪ سئو ٽيويه (۱۲۳) آيتون هڪ هزار چيه سو (۱۶۰۰) ڪلمات ۽ نو هزار پنج سئو ستهٺ (۹۵۶۷) حروف آهن. ڪهڙن مضمونن تي مشتمل آهي؟

هن سورة ۾ قرآن پاڪ جي آيتن جي محڪم ۽ مضبوط هجڻ، بي پاڪ صلي الله عليه وسلم جن جي بشير، نذير هجڻ، انبياءَ مرسلين جا وضاحت سان قصا، وچ ۾ انهن جي طرفان الله تعالىٰ جي دين جي دعوت ڏيڻ جو تفصيل قرآن پاڪ جي الاهي ڪلام هجڻ جي ثبوت لاءِ منڪرن کي اهڙي ڪلام پيش ڪرڻ جو چئلينج، قيامت، عذاب، عتاب ۽ ڪافرن تي الاهي غضب جي واقع ٿيڻ وغيره جو اهڙو بيان آهي جنهن مان يقين سان ثابت آهي ته هي الاهي ڪلام آهي.

فضائل ۽ تاثير

دارمي، مراسيل ۾ ابو داود، ابوالشيخ، ابن مردويه ۽ شعب اليمان ۾ بيهقي، حضرت ڪعب رضي الله تعالىٰ عنه کان روايت آندي آهي ته: رسول الله صلي الله عليه وسلم جن فرمايو "إِقْرُوا هُوَ دَيُّومَ الْجُمُعَةِ" (۳) جمعي جي ڏينهن سورة هود پڙهندا ڪيو - هن سورة جي نازل ٿيڻ جو نبي ڪريم صلي الله عليه وسلم جن جي ذات عالي صفات تي گهڻو اثر پيو جيئن هيٺ لکيل روايتن مان ظاهر ٿي رهيو آهي.

روايت ۱- بيهقي دلائل النبوة ۾ حضرت ابو سعيد خدري رضي الله تعالىٰ عنه کان روايت آندي آهي ته حضرت عمر بن خطاب رضي الله عنه حضور پاڪ جن جي خدمت ۾ عرض ڪيو ته "يَا رَسُولَ اللَّهِ!

"أَسْرَعَ إِلَيْكَ الشَّيْبُ" قَالَ "شَيْبَتِي هُوَ وَأَخَوَاتُهَا الْوَاقِعَةُ" وَعَمَّ يَتَسَاءَلُونَ" وَإِذَا الشَّمْسُ

(۱) ضياء القرآن ص ۳۳۷ جلد ۲ - (۲) نعيم ص ۵۴۵ جلد ۱۱ - (۳) روح المعاني ص ۲۰۲ جزء ۱۱ جلد ۴ -

گُورَتْ* (١) يعني يا رسول الله! اوهان وٽ وارن (مبارڪن) جي سفيدي جلد پهچي وئي آهي. پاڻ فرمايائون ته: مون کي اڃن وارن وارو (سورة) هود ۽ ان جي پيڻن، (سورة) الواقعة ۽ (سورة) "عَمَّ يَتَسَاءَلُونَ" ۽ (سورة) "اِذَا الشَّمْسُ كُوِّرَتْ" بنايو آهي. روايت ٢- محدث ترمذي حضرت ابن عباس رضي الله عنهما کان روايت آندي آهي ته حضرت ابوبڪر عرض ڪيو ته يا رسول الله! اوهان (جلد) اڃن وارن وارا ٿي ويا آهيو؟ پاڻ فرمايائون ته: مون کي هود، الواقعة، المرسلات، عَمَّ يَتَسَاءَلُونَ، ۽ اِذَا الشَّمْسُ كُوِّرَتْ، (سورتن) اڃن وارن وارو ڪري ڇڏيو آهي. (٣) ان ساڳي معنيٰ ۽ مفهوم واريون ڪيتريون ئي ٻيون روايتون به مفسرن آنديون آهن جيڪي اختصار کي نظر ۾ رکندي نٿيون لکيون وڃن.

سُورَةُ هُودٍ مَكِّيَّةٌ آيَاتُهَا - ١٢٣ - رُكُوعَاتُهَا - ١٦ -

سورة هود مڪيه آهي. هن جون آيتون هڪ سو ٽيويهه (١٢٣) آهن. ان جا رڪوع ١٦ آهن.

بِسْمِ اللَّهِ الرَّحْمَنِ الرَّحِيمِ

الله جي نالي سان شروع ڪيان ٿو جيڪو وڏو مهربان رحم ڪرڻ وارو آهي.

الرَّا تَدِ كِتَابٌ أَحْكَمَتْ آيَاتُهُ ثُمَّ فُصِّلَتْ مِنْ لَدُنْ حَكِيمٍ

(هي) ڪتاب آهي جو محڪم ڪيون ويون آيتون ان جون ان کان پوءِ تفصيل سان بيان ڪيون ويون حڪمت واري

خَبِيرٍ لَا تَعْبُدُوا إِلَّا اللَّهَ إِنَّنِي لَكُم مِّنْهُ نَذِيرٌ وَبَشِيرٌ وَأَنَّ

خبر رکندڙ وٽان ته نه عبادت ڪيو مگر الله جي بيشڪ مان اوهان لاءِ ان جي طوفان ڊيچاريندڙ ۽ خوشخبري ڏيندڙ آهيان

اسْتَغْفِرُوا رَبَّكُمْ ثُمَّ تُوبُوا إِلَيْهِ يُمَتِّعْكُمْ مَّتَاعًا حَسَنًا إِلَىٰ

۽ هي ته مغفرت گهرو پنهنجي رب کان تنهن کان پوءِ توبه ڪريو ان ڏانهن ته نفعو ڏيندو اوهان کي نفعو سهڻو

أَجَلٍ مُّسَمًّى وَيُؤْتِ كُلَّ ذِي فَضْلٍ فَضْلَهُ وَإِنْ تَوَلَّوْا فَإِنِّي

مدي مقرر ڪيل تائين ۽ ڏيندو هر صاحب نيڪي جي کي نيڪي ان جي ۽ جيڪڏهن منهن موڙيو ته پوءِ يقيناً مان

أَخَافُ عَلَيْكُمْ عَذَابَ يَوْمٍ كَبِيرٍ ۝ إِلَى اللَّهِ مَرْجِعُكُمْ وَهُوَ

ڊڄان ٿو اوهان تي عذاب ڏينهن وڏي جي ڪان طرف الله جي آهي موٽڻ اوهان جو ۽ اهو

عَلَى كُلِّ شَيْءٍ قَدِيرٌ ۝

هر شيء تي قادر آهي.

تفسير

مذڪوره سورة ۾ ان نبي سڳوري حضرت يونس عليه السلام جو ذڪر هو جيڪو غير قبيلي ۾ مالڪ مٺي جي دين جي دعوت ڏيڻ آيو هو ۽ هن سورة ۾ ان نبي سڳوري حضرت هود عليه السلام جو ذڪر آهي جيڪو پنهنجي علائقي کان نڪري عرب جي علائقي ۾ دين جي دعوت ڏيڻ لاءِ تشریف فرما ٿيو هو. الاهي ارشاد آهي، ”الَّذِينَ هُمْ حَرَفْنَاهُ بِمَعْنَى ۽ مراد الله تعالیٰ ڄاڻي ٿو ۽ ان جي ڄاڻائڻ سان حضور نبي ڪريم محبوب معظم، محمد صلی الله عليه وسلم ۽ سندن فيض ۽ برڪت سان سندن امت جا ڪامل اولياءَ سڳورا ڄاڻن ٿا۔ جيئن سورة يونس جي شروعات ۾ حوالو لکي آيا آهيون۔ ”كِتَابٌ أُحْكِمَتْ آيَاتُهُ ثُمَّ فُصِّلَتْ مِنْ لَدُنْ حَكِيمٍ خَبِيرٍ“ هي ڪتاب آهي جنهن جون آيتون مستحڪم بنيادن ويون آهن ان کان پوءِ حڪمت واري، خبر رکندڙ (الله) کان وضاحت ڪيون ويون آهن.

مطلب ته هي ڪتاب الفاظ ۽ معنائن جي لحاظ سان ايترو محڪم ۽ مضبوط آهي جنهن ۾ نڪا پل آهي نڪوشڪ ۽ شهبو آهي سورة ۽ معنيٰ هر لحاظ سان ڪمال جي درجي تي فائز آهي. قرآن پاڪ جي مفسرن مجاهد ۽ قتادة کان اها ئي معنيٰ روايت ڪيل آهي ۽ ابن جرير مفسر به ان کي ئي اختيار ڪيو آهي. (١) ”الَّذِينَ هُمْ حَرَفْنَاهُ بِمَعْنَى ۽ مراد الله تعالیٰ ڄاڻي ٿو ۽ ان جي ڄاڻائڻ سان حضور نبي ڪريم محبوب معظم، محمد صلی الله عليه وسلم ۽ سندن فيض ۽ برڪت سان سندن امت جا ڪامل اولياءَ سڳورا ڄاڻن ٿا۔ جيئن سورة يونس جي شروعات ۾ حوالو لکي آيا آهيون۔ ”كِتَابٌ أُحْكِمَتْ آيَاتُهُ ثُمَّ فُصِّلَتْ مِنْ لَدُنْ حَكِيمٍ خَبِيرٍ“ هي ڪتاب آهي جنهن جون آيتون مستحڪم بنيادن ويون آهن ان کان پوءِ حڪمت واري، خبر رکندڙ (الله) کان وضاحت ڪيون ويون آهن.

معبودن ۽ الله تعالى جي لاءِ ٺاهيلن شريڪن کي ڇڏيو ۽ مان اوهان جي لاءِ الله تعالى جي طرفان ڊيچاريندڙ آهيان جيڪڏهن بي فرماني ڪندؤ ته عذاب ۾ پوندؤ ۽ خوشخبري ڏيندڙ آهيان جيڪڏهن فرمانبرداري ڪندؤ ته جنت ۾ جاءِ ملنديو. ان جي ڪري خلوص سان الله تعالى جي فرمانبرداري ۽ عبادت ڪريو. (۱)

”وَإِنْ اسْتَغْفِرُوا رَبَّكُمْ ثُمَّ تُوبُوا إِلَيْهِ يُغْفِرْ لَكُمْ ذُنُوبَكُمْ وَأَجَلٌ مُّسَمًّى لَّكُمْ أَنْ تَعْبُدُوا اللَّهَ فَاعْبُدُوا اللَّهَ وَارْجِعُوا صُلُوبَكُمْ إِلَىٰ مَحَدِّكُمْ وَلَا تَعْبُدُوا لِلدُّنْيَا شَيْئًا وَاللَّهُ غَفُورٌ حَلِيمٌ“ (۱)

ذِي فَضْلٍ فَضْلَةً ۽ (مان اوهان کي اهو به امر ڪيان ٿو) ته پنهنجي رب کان مغفرت گهرو ان کان پوءِ (سچيءَ دل سان) ان ڏانهن رجوع ڪريو ته اوهان کي مقرر مدي تائين سهڻو نفعو ڏيندو ۽ هر نيڪيءَ واري کي ان جي نيڪيءَ جو سهڻو بدلو ڏيندو۔ مطلب ته زندگيءَ ۾ ڪيل شرڪ جي گناهه کان مغفرت گهرو ۽ عبادات ۽ اطاعات سان رجوع ڪريو ته الله تعالى اوهان کي دنيا ۾ گهڻا سهڻا نفعا ڏيندو جن سان اوهان کي سٺي معاش ۽ مسلسل نعمتن واري زندگي نصيب ٿيندي ۽ جيڪو به نيڪيءَ وارو ٿي نيڪي وڌائيندو ته الله تعالى ان کي ان جو بدلو به اهڙو وڌائي ڏيندو جو دنيا ۽ آخرت ٻنهي ۾ موجون ماڻيندو رهندو. (۲)

”وَإِنْ تَوَلَّوْا فَإِنِّي أَخَافُ عَلَيْكُمْ عَذَابَ يَوْمٍ كَبِيرٍ“ ۽ جيڪڏهن منهن موڙيندؤ ته پوءِ يقين سان مان اوهان تي وڏي ڏينهن جي عذاب اچڻ کان ڊڄان ٿو۔ ”يَوْمٍ كَبِيرٍ“ مان مراد قيامت جو ڏينهن آهي ان کي وڏو ان جي ڪري سڏيو ويو آهي جو ان ۾ خوفناڪ حالتون هونديون. (۳) ”إِلَىٰ اللَّهِ مَرْجِعُكُمْ وَهُوَ عَلَىٰ كُلِّ شَيْءٍ قَدِيرٌ“ الله ڏانهن اوهان جو موٽڻ آهي ۽ اهو هر شيءِ تي قادر آهي مطلب ته: اوهان کي قبرن مان اٿي الله تعالى ڏانهن موٽڻو آهي ۽ قبرن مان اٿڻ کان پوءِ ان جي عظيم قدرت کان ٻاهر نه هوندو. اهو هر شيءِ تي قادر آهي جنهن کي عذاب ڪندو ته ڪري سگهندو ان جي احڪام کان روگرداني ڪري جهنم جا حقدار نه بڻجو. (۴)

فائدا۔ مذڪوره آيتن کي سمجهڻ سان هي فائدا ذهن نشين ٿيا۔ ”أَحْكَمَتْ آيَاتُهُ“ مان واضح ٿيو ته اسلامي قوانين هر دور ۾ هر انسان جي لاءِ هميشه مفيد ۽ گهڻا آسان آهن۔ جاهل ۽ بي دين ماڻهو جيڪو چوندا آهن ته هن دور ۾ اسلام تي پورو عمل نه ڪري سگهيو اهو بالڪل غلط آهي. جنهن ڪتاب جون آيتون الله جل جلاله مستحڪم ۽ مضبوط ڪري لائون آهن اهو هر وقت ڪاميابيءَ جو رهنما ۽ رهبر آهي.

(۱) تفسير الطبري ص ۱۲۴ جزء ۱۱ جلد ۷۔ (۲) الجواهر في تفسير القرآن ص ۱۲۷ جزء ۶ جلد ۳۔

(۳) القرطبي ص ۴ جلد ۹۔ (۴) البحر المحيط ص ۲۰۲ جلد ۵۔

٢- "إِنِّي لَكُم مِّنْهُ نَذِيرٌ وَبَشِيرٌ" (مان اوهان لاءِ ان جي طرفان ڏيکاريندڙ ۽ بشارت ڏيندڙ آهيان) ۾ ڪنهن وقت يا زماني جو قيد لڳل نه هجڻ جي ڪري ثابت ٿيو ته حضور ڪريم صلي الله عليه وسلم جن قيامت تائين هر بي فرمان جي لاءِ نذير ۽ فرمانبردار جي لاءِ بشير آهن ۽ پاڻ آخري نبي ۽ رسول آهن، ڪانئن پوءِ ڪنهن به قسم جي نبي جو اچڻ ممڪن ئي ناهي. ٣- مغفرت گهرڻ ۽ توبه ڪرڻ جي ذڪر کان پوءِ "يَمَتِّعُكُمْ مَتَاعًا حَسَنًا" مان انهن ماڻهن جي غلط ذهن جي اصلاح ڪرڻ به مقصود آهي جيڪي سمجهندا آهن ته الله تعاليٰ ۽ ان جي رسول مقبول ڪريم صلي الله عليه وسلم جي اطاعت جو مطلب آهي ته انسان هر قسم جي لذتن کان پري رهي. منهن تي محروميءَ جو نشان رکي غربت ۽ ناداريءَ جي پيچري ۾ ڦاسي ڦٽڪندو رهي. هتي ٻڌايو ويو آهي ته: جيڪڏهن اوهان الله تعاليٰ جي توحيد جو اعتراف ڪيو ڪيلن گناهن کان مغفرت گهري باقي زندگي ان جي ٻڌايل احڪام مطابق گذاري ته اوهان کي هر طرح جي لذت، راحت، عزت، آرام، فوز ۽ فلاح سان سرفراز ڪيو ويندو الله تعاليٰ جي سچي پانهي بچڻ جو مقصد محرومين جو شڪار ٿيڻ ناهي بلڪه سچيءَ دل سان ان جي پانهي ٿيڻ واري جي لاءِ ان جي رحمت جا دروازا کوليا ويندا آهن ۽ ان پانهي کي سچين خوشين ۽ حقيقي ڪاميابين سان نوازيو ويندو آهي.

أَلَا أَنَّهُمْ يَشْنُونَ صُدُورَهُمْ لِيَسْتَخْفُوا مِنْهُ

خبردار بيشڪ اهي ٻيڻاڻو (وٿين) ٿا سينا پنهنجا تانته لکن

أَلَا حِينَ يَسْتَغْشُونَ ثِيَابَهُمْ يَعْلَمُ مَا يُسِرُّونَ

ان کان خبردار جنهن وقت ڍڪين ٿا ڪپڙا پنهنجا ڄاڻي ٿو جيڪي لڪائين ٿا

وَمَا يُعْلِنُونَ إِنَّهُ عَلِيمٌ بِذَاتِ الصُّدُورِ ٥

۽ جيڪي ظاهر ڪن ٿا بيشڪ اهو ڄاڻندڙ آهي سڀني وارين ڳالهين کي.

تفسير

مذڪوره آيتن ۾ فرمايو ويو هو ته الله تعاليٰ هر مومن (کي) "مَتَاعًا حَسَنًا" سهڻو نفعو

ڏيندو آهي ۽ نيڪيءَ جي صاحبن کي وڌيڪ نوازيندو آهي ۽ ان جو مدار جڏهن ته نيت ۽ عمل ۾ اخلاص تي هوندو آهي ۽ نيت دل جي شيءِ آهي جنهن جي ان نيت ڪرڻ واري کي خبر هوندي آهي. لهاذا نيت جي خلوص لاءِ متنبه ڪندي ٻڌايو ويو آهي ته الله تعاليٰ کان اوهان جي ڪابه ڪيفيت لڪل ناهي نه اوهان جي دل ۽ نه اوهان جو جسڀر. فرمان ايزدي آهي، **اَلَا اَتَهْمُ يَتَنُوْنَ صُدُوْرَهُمْ لِيَسْتَخْفُوْا مِنْهُ** خبردار بلاشڪ اهي پنهنجا سينا ٻيٽا ڪن (وٽين) ٿا تانته ان کان لڪن- مطلب ته اي ايمان وارو! انهن ڪافرن جي مڪر ۽ فريب کان هوشيار رهو- اهي اوهان وٽ سينا ٻيٽا ڪپڙا ڪري دل ۾ بغض ۽ حسد رکي نرم لهجي ۾ اچي ڳالهائين ٿا ته اوهان انهن کي سٺو سمجهو پر اهي اوهان جا خير خواه نه آهن- اهي اهو سڀ ڪجهه ان لاءِ ٿا ڪن ته الله تعاليٰ کان لڪل رهن- **اَلَا حِيْنَ يَسْتَعْشُوْنَ ثِيَابَهُمْ يَعْلَمُ مَا يُسِرُّوْنَ وَمَا يُعْلِنُوْنَ** خبردار جنهن وقت پنهنجا ڪپڙا ڍڪين ٿا (الله تعاليٰ) اهو سڀ ڪجهه ڄاڻي ٿو جيڪو لڪائين ٿا ۽ جيڪو ظاهر ڪن ٿا- مطلب ته ڪپڙن ۾ لڪڻ کان پوءِ به جيڪا ڪجهه پاڻ ۾ ڳالهه ٻوله ڪن ٿا يا دل ۾ لڪائي رکن ٿا الله تعاليٰ اهو سڀ ڪجهه ڄاڻي ٿو. **اِنَّهُ عَلِيْمٌ بِذَاتِ الصُّدُوْرِ** بيشڪ اهو (الله) سينن واريون ڳالهيون ڄاڻندڙ آهي- يعني الله تعاليٰ ازل کان ابد تائين اول کان آخر تائين هميشه کان هميشه تائين دين، دنيا ظاهر، لڪل، نيڪي، بدئي، دوستي، دشمني هر شيءِ کي ڄاڻندڙ آهي-

وَمَامِنْ دَابَّةٍ فِي الْاَرْضِ اِلَّا عَلَيَّ اللّٰهِ رِزْقُهَا وَيَعْلَمُ مُسْتَقَرَّهَا

۽ ناهي ڪا چرندڙ شيءِ زمين ۾ مگر الله تي رزق ان جو آهي ۽ ڄاڻي ٿو ان جي رهڻ واري جاءِ

وَمُسْتَوْدَعَهَا كُلٌّ فِي كِتَابٍ مُّبِيْنٍ ۝۵ وَهُوَ الَّذِي خَلَقَ السَّمَاوَاتِ

۽ ان جي حوالي ٿيڻ جي جاءِ هر شيءِ ڪتاب روشن ۾ آهي ۽ اهو (الله) ئي آهي جنهن پيدا ڪيا آسمان

وَالْاَرْضِ فِي سِتَّةِ اَيَّامٍ وَكَانَ عَرْشُهُ عَلَى الْمَاءِ لِيَبْلُوَكُمْ

۽ زمينون ڇهن ڏينهن ۾ ۽ هو عرش ان جو پاڻيءَ تي تانته آزمائي اوهان کي

اَيُّكُمْ اَحْسَنُ عَمَلًا ۖ وَلَئِنْ قُلْتُمْ اَنْكُمْ مَّبْعُوْثُوْنَ مِنْ

ته ڪير اوهان ما وڌيڪ سهڻو آهي عمل جي لحاظ سان ۽ البته جيڪڏهن چيو ته ته بيشڪ اوهان اٿاريل آهيو

بَعْدَ الْمَوْتِ لَيَقُولَنَّ الَّذِينَ كَفَرُوا إِنْ هَذَا إِلَّا سِحْرٌ مُبِينٌ ٥

مرڻ کان پوءِ ته البته چوندا ڪافر ته ناهي هي مڪر جادو ڪليل

وَلَيُنْ أَخْرَجَنَّ عَنْهُمْ الْعَذَابَ إِلَىٰ أُمِّهِ مَعْدُودَةٍ

۽ البته جيڪڏهن پوئتي ڪنداسون انهن کان عذاب مدت مقرر ڪيل تائين

لَيَقُولَنَّ مَا يَحْبِسُهُ الْيَوْمَ يَا تِيهِمْ لَيْسَ مَصْرُوفًا عَنْهُمْ

البتہ ضرور چوندا ته ڪير ٿو روڪي ان کي خبردار جنهن ڏينهن ايندو انهن وٽ ناهي ڦيرائيل انهن کان

وَحَاقَ بِهِمْ مَا كَانُوا بِهِ يَسْتَهْزِءُونَ ٦

۽ گهيري ۾ وڻندو انهن کي اهو (عذاب) جو ان سان چتر ڪندا هئا.

تفسير

مذڪوره آيت ۾ بيان ڪيو ويو ته ”إِنَّهُ عَلَيْهِمْ بَيِّنَاتٌ الصُّدُورِ“ بيشڪ اهو (الله تعاليٰ) سينن وارين ڳالهين کي ڄاڻندڙ آهي هيءَ هڪ وڏي دعويٰ هئي ۽ هنن آيتن ۾ ان دعويٰ جو هڪ عجيب انداز ۾ دليل ڏنو ويو آهي ته: الله تعاليٰ زمين ۾ رهندڙ ارين جي تعداد ۾ مخلوق کي سندن حاجت ۽ ضرورت آهر رزق ڏيندو آهي جيڪڏهن سينن ۽ دلين جي ڳالهين ۽ حالتن کي نه ڄاڻي ها ته انهن جي قلبي، خيالي، ۽ جسماني ضرورتن کان ڪيئن واقف ٿي سگهي ها ۽ انهن جون گهڻيون ڪيئن پوريون ڪري ها. هر شيءِ کي ڄاڻندڙ آهي هر ڪنهن جي حاجات ۽ ضروريات پوري ڪندڙ آهي. ارشاد الاهي آهي: ”وَمِمَّنْ دَابَّةٌ فِي الْأَرْضِ الَّاَعْلَىٰ اللَّهُ رِزْقَهَا“ ۽ جيڪا به چرندڙ شيءِ زمين تي آهي الله (جي ڪرم جي ذمي) تي ان کي رزق ڏيڻ آهي. آيت جي هن حصي ۾ هڪ مڪمل ضابطه حيات ملي ٿو ۽ اهو آهي رزق ۽ روزيءَ جي معاملي ۾ الله تعاليٰ تي توڪل رکڻ. ڇو ته انسان الله تعاليٰ تي توڪل رکڻ جي ڪري ڪامياب ۽ سڪون واري زندگي گذاري ٿو.

سوال - هن آيت مبارڪه ۾ ”ذَابَتْ“ (چرندڙ شيءِ) جي رزق جو ذڪر ڪيو ويو آهي ڇا جيڪي شيون چرن، هلن ڦرن نتيون انهن کي رزق ڪونه ٿو ملي؟ جيڪڏهن ملي ٿو ته انهن جو ذڪر ڇو نه ڪيو ويو آهي؟

جواب - هن آيت ۾ جيتوڻڪ رزق ڏيڻ جي نسبت مخلوق جي هڪ خاص طبقي ڏانهن ڪئي وئي آهي پر باري تعاليٰ سڀني جاندار ۽ بي جان شين کي روزي ڏيندڙ آهي ساري مخلوق روزيءَ جي محتاج آهي ها اها جدا ڳالهه آهي ته مختلف مخلوق جو رزق به مختلف نوعيت جو آهي جنهن مان ڪو انساني عقل ۾ اچي سگهندو آهي ته ڪونه ايندو آهي. حديث پاڪ ۾ آيو آهي ته ملائڪن جي غذا الله جل جلاله جي تسبيح آهي ۽ جنات جي غذا جو ذڪر به حديثن مان ثابت آهي زمين مان نڪرندڙ سلا ۽ وڻ به رزق حاصل ڪن ٿا پٿرن ۽ باهه ۾ رهندڙ ڪيڙا به رزق روزي کائڻ ٿا - (عجيب واقعو) قرآن ڪريم جي مفسر علامه آلوسي بغدادی عليه الرحمة لکيو آهي ته هڪ ڀيري حضرت موسيٰ عليه السلام جو مٿس وحي جي نزول وقت پنهنجي اهل جي طرف خيال ويو (شايد انهن جي رزق روزي جي طرف ڌيان ڏنو هيائون) الله تعاليٰ کيس امر فرمايو ته پنهنجي لٺ (مبارڪ) پٿر کي هڻ پاڻ پٿر کي لٺ هنيائين ته پٿر ڀڄي پيو ۽ ان مان ٻيو ننڍو پٿر نڪتو - الله تعاليٰ امر کيس ته: ان کي به لٺ هڻ، پاڻ ان کي به لٺ هنيائين ته پٿر ڀڄي پيو ۽ ان مان اڃان به هڪ ننڍو پٿر نڪتو - وري ان پٿر کي به لٺ هنيائين ته اهو ڀڄي پيو ۽ ان مان هڪ ننڍو ڪٽرو نڪتو جنهن جي وات ۾ غذا هئي ۽ حضرت موسيٰ عليه السلام ان کان ٻڌو ته اهو چڻي رهيو هو -

”سُبْحَانَ مَنْ يَرَانِي وَيَسْمَعُ كَلَامِي، وَيَعْرِفُ مَكَانِي وَيَذْكُرُنِي وَلَا يَنْسَانِي“ (١١) الله جي ان ذات جي پاڪائي آهي جيڪو مون کي ڏسي ٿو ۽ منهنجي ڳالهائڻ کي ٻڌي ٿو. ۽ منهنجي جاءِ سڃاڻي ٿو ۽ مون کي ياد ڪري ٿو ۽ مون کي وساري نٿو.

هڪ علمي نڪتو.

ذهن نشين ڪرڻ گهرجي ته ”عَلَى اللَّهِ“ ۾ علي جو لفظ آيو آهي ۽ اهو شرعي اصطلاح ۾ وجوب جي لاءِ ايندو آهي ۽ هتي به ان وجوب جي معنيٰ ۾ آيل آهي پر وجوب جا ٻه قسم آهن. ١ - هي ته ڪو مٿانهون هيناهين تي واجب ڪري جيئن الله تعاليٰ جي طرفان بانهن تي عبادت، اطاعت ۽ نبي پاڪ صلي الله عليه وسلم جي اتباع واجب ڪيل آهي

يا دنيوي حڪمران پنهنجي فرمانبرداري عوام تي واجب ڪري ڇڏيندا آهن. ۲- هي ته ڪنهن مٿانهين هيٺئين تي ڪجهه واجب نه ڪيو آهي پر مٿانهين پاڻ پنهنجي رحم ۽ ڪرم سان پاڻ تي اها ڳالهه واجب ڪري ڇڏي آهي ۽ ان جي ڇڏڻ جي ڪري نه گناهه آهي نه پڇا ڳاڇا- هتي ”عَلَى اللَّهِ“ پر عليٰ جي آڻڻ مان به اهوئي وجوب مراد آهي- يعني رب العزة جل جلاله پنهنجي رحم ۽ ڪرم سان مخلوق کي روزي رسائڻ پنهنجي پاڪ ذات تي واجب ڪري ڇڏي آهي ۽ جڏهن ڪنهن به ڳالهه جي وجوب جي نسبت الله تعاليٰ جي طرف ڪئي ويندي آهي ته ان جو مطلب هي هوندو آهي ته ان جي خلاف ٿيڻ ناممڪن آهي. ڪن عالمن سڳورن دعا ۾ ”بحق فلان“ چوڻ کان روڪيو آهي چوڻ ته الله تعاليٰ تي ڪنهن جو ڪو حق ناهي. پر صحيح قول مطابق حق جو لفظ آڻڻ منع ناهي- قرآن پاڪ ۾ الله تعاليٰ جو فرمان آهي ”وَكَانَ حَقًّا عَلَيْنَا نَصْرُ الْمُؤْمِنِينَ“ (١) ۽ اسان تي مومنن جي مدد ڪرڻ حق آهي. ۽ اهڙي طرح حديث پاڪ ۾ به آيو آهي ته حضور ڪريم صلي الله عليه وسلم جن سيدنا علي المرتضيٰ رضي الله عنه جي والده سيده فاطمه اسديه رضي الله عنها جي لاءِ جيڪا دعا گهري هئي ان جا الفاظ هي هئا ”بحق نبيڪ والانباء الذين من قبلي“ پنهنجي نبي (حضرت محمد) مصطفى صلي الله عليه وسلم ۽ انهن نبين جي حق جي ڪري جيڪي مون کان اڳي آيا هئا- اها حديث طبراني المعجم الكبير ۽ المعجم الصغير ۾ ۽ محدث حاکم صحيح سند سان آندي آهي. (۲) اهڙي طرح ٻين آيتن ۽ حديثن مان به دلائل ملن ٿا- پر اتي حق مان مراد اهوئي ڪرم ۽ رحم جي ذمي ڪيل وجوب آهي ۽ ڪٿي حق مان مراد طفيل يا واسطو آهي- ”وَيَعْلَمُ مُسْتَقَرَّهَا وَمُسْتَوْدَعَهَا“ ۽ ان جي قرار وٺڻ واري جاءِ ۽ حوالي ڪرڻ واري جاءِ ڄاڻي ٿو. ”مُسْتَقَرَّ“ مان مراد هن دنيا ۾ ان جي رهڻ جي جاءِ آهي ۽ ”مُسْتَوْدَع“ مان مراد ان جي قبر آهي. الله جل جلاله انهن سڀني کي ڄاڻي ٿو- ”كُلُّ فِي كِتَابٍ مُبِينٍ“ هر شيءِ کليل ڪتاب ۾ آهي- ”كِتَابٍ مُبِينٍ“ مان مراد لوح محفوظ آهي (۳) ”وَهُوَ الَّذِي خَلَقَ السَّمَاوَاتِ وَالْأَرْضَ فِي سِتَّةِ أَيَّامٍ وَكَانَ عَرْشُهُ عَلَى الْمَاءِ“ ۽ اهو (الله) ئي ته آهي جنهن آسمان ۽ زمين ڇهن ڏينهن ۾ پيدا ڪيا ۽ ان جو عرش

(۱) نعيمی ص ۱۱ جلد ۱۲- (۲) سورة آیت

(۳) شواهد الحق ص ۱۵۷- (۴) زادالمیسر ص ۷۹ جلد ۴-

پاڻيءَ تي هو الله تعاليٰ پنهنجي علم محيط ۽ رزاقيت جي شان کي بيان ڪرڻ کانپوءِ هن آيت ۾ پنهنجي ڪامل قدرت جو بيان ڪيو آهي ۽ ٻڌايو آهي ته سڀئي آسمان ۽ زمين ڇهن (٦) ڏينهن ۾ پيدا ڪيا اتر انهن ڏينهن مان مراد ڇا آهي؟ ان ۾ اختلاف آهي پر صحيح مفهوم ۽ مراد هي آهي ته ان مان مراد مطلق وقت آهي يعني سڀني آسمانن ۽ زمين جي پيدا ٿيڻ جا ڇهه دور هئا عام ڏينهن جيڪو سج اڀرڻ کان شروع ٿيندو ۽ سج لهڻ تي پورو ٿيندو آهي اهو هتي مراد وٺڻ صحيح ناهي ڇو ته آسمان ۽ زمين جڏهن پيدا ٿيا هئا ته نه سج پيدا ٿيل هو نه ڏينهن هو نه رات هئي. ”۽ ان جو عرش پاڻيءَ تي هو“ جو مطلب آهي ته آسمانن ۽ زمين کان پاڻي پهريان پيدا ڪيل هو (١) ۽ اهو بعد ۾ پيدا ٿيندڙ شين جو ماده حيات بنجڻ وارو هو جيئن. ارشاد الاهي آهي ”وَجَعَلْنَا مِنَ الْمَاءِ كُلَّ شَيْءٍ حَيٍّ“ (٢) ۽ اسان حياتيءَ واري هر شئي پاڻيءَ مان پيدا ڪئي ۽ اڳ ۾ عرش الاهي پاڻيءَ جي مٿان هو جيئن هاڻي آسمانن کان مٿان آهي گویا هيءَ هڪ صورت هئي جيڪا ان حقيقت کي ظاهر ڪري رهي هئي ته کائنات جي گهڻين شين جو مادو ۽ حياتيءَ جو ذريعو مڪمل، پوري جو پورو رب العرش جل شانہ جي تسلط، تصرف ۽ قدرت مطلقه جي ماتحت آهي ان پاڻيءَ جي حقيقت ڇا هئي هلندڙ موجود پاڻي هو يا ٻي ڪا پاڻيءَ جهڙي پٽڙي وهندڙ شئي هئي جنهن کي پاڻي سڏيو ويو آهي. الله تعاليٰ ئي ڄاڻي ٿو. اسان کي خبر ناهي ”لَيَبْلُوكُمْ أَيُّكُمْ أَحْسَنُ عَمَلًا“ تانت اوهان کي آزمائي ته اوهان مان عمل جي لحاظ سان ڪير وڌيڪ سهڻو آهي. آيت مبارڪه جي هن حصي ۾ انسان جي پيدا ڪرڻ جو مقصد بيان ڪيو ويو آهي. يعني ڏسڻو هي آهي ته انسان کي جيڪا عقل ۽ علم جي دولت عطا ڪئي وئي آهي ان کي اهو ڪهڙي طرح استعمال ڪري ٿو ڇا ان کيس مليل سڀئي صلاحيتون نفس جي پوڄا، عيش ۽ عياشيءَ ۾ صرف ڪيون يا پنهنجي خالق ۽ مالڪ جي معرفت حاصل ڪرڻ جي لاءِ انهن کي استعمال ڪيو آهي ”وَلَيِّنْ قَلْتِ إِنَّكُمْ مِّنْعَوْتُونَ“ ”مَنْ بَعْدَ الْمَوْتِ لَيَقُولَنَّ الَّذِينَ كَفَرُوا إِنْ هَذَا إِلَّا سَحَرٌ مِّمَّيْنِ“ ۽ البت جيڪڏهن تون چوندين ته بلاشڪ اوهان موت کان پوءِ اٿاريا ويندو ته جن ڪفر ڪيو آهي اهي ضرور چوندا ته هيءَ ته ڪليل جادو آهي مطلب ته پاڻ ته اسلام، ايمان ۽ قرآن پاڪ جي حقيقت ڪونه ٿا سمجهن پر جيڪڏهن اوهان انهن کي سمجهائڻ جي ڪوشش

ڪندي چوندو ته: اوهان کي مرڻ کانپوءِ زنده ڪري الله تعاليٰ جي بارگاه ۾ حساب لاءِ پيش ڪيو ويندو ته ابتو جواب ڏئي چوندا ته اوهن جنهن ڪتاب (قرآن پاڪ) جون آيتون پڙهي ٿا ٻڌايو اهو ڪليل ۽ روشن جادو آهي. الله جل شانہ جو ڪلام نہ آهي **”وَلَيْٰٓ اٰخِرُنَا عَنْهُمْ الْعَذَابُ اِلٰى اُمَّةٍ مَّعْدُوٰدَةٍ لِّیَقُوْلُنَّ مَا یَحِبُّنَا“** ۽ البت جيڪڏهن اسين انهن کان ڳڻيل مدت (ڪجهه عرصي) تائين عذاب پوئتي ڪندا سون ته ضرور چوندا. ته ان کي ڪير ٿو روڪي؟ يعني انهن منڪرن جو حال حيرت ۾ وجهڻ جهڙو آهي. جڏهن انهن کي سندن ڪفر ۽ شرڪ جي ڪري مٿن اچڻ واري عذاب کان ڊيڄاريو ٿو وڃي ته چن ٿا ته ڪير ٿو عذاب کي روڪي؟ ڇڏيو پلي اچي ڪٿي آهي اهو اوهان وارو عذاب جنهن کان اسان کي ڊيڄاريو ٿا؟ **”اَلَا یَوْمَ یَا تِیْهَمُ لَیْسَ مَصْرُوْقًا عَنْهُمْ وَحَاقَّ بِهِمْ مَا کَانُوْا بِهٖ یَسْتَهْزِؤْنَ“** خبردار. جڏهن (اهو عذاب) انهن وٽ ايندو ته انهن کان ڦيرايو نہ ويندو ۽ جنهن (عذاب جي باري ۾) چئون ڪندا هئا اهو کين گهيري ۾ آڻي ڇڏيندو. مطلب ته مذاق ۽ غرور نہ ڪيو. جڏهن اهو الاهي عذاب اوهان وٽ ايندو ته پوءِ اوهان ڪيتريون بہ دانهون ڪندؤ، روئندؤ ته بہ اهو اوهان کان پري نہ ڪيو ويندو ۽ اوهان کيڏانهن پهچڻ جي ڪوشش ڪندؤ ته پهچي نہ سگهندؤ ڇو ته اهو اوهان کي پنهنجي گهيري ۾ اهڙو آڻي ڇڏيندو جو ڪا پهچڻ جي واھ بہ نہ رهنديو.

وَلَیْن اَذَقْنَا الْاِنْسَانَ مِنَّا رَحْمَةً ثُمَّ نَزَعْنَاهَا مِنْهُ

۽ البت جيڪڏهن چڪائي سون انسان کي پاڻ وٽان رحمت ان کانپوءِ جو کسيو سون ان کي ان کان

اِنَّهٗ لَیَسُوْسٌ کَمُوْرٌ ۙ وَلَیْن اَذَقْنَاهُ نَعْمًاۤ بَعْدَ صَرَاءٍ

ته بيشڪ اهو البت گهڻو مايوس، ناشڪر آهي ۽ البت جيڪڏهن چڪايون سون ان کي نعمتون تڪليف کانپوءِ

مَسَّتْهُ لَیَقُوْلُنَّ ذَهَبَ السَّیِّاَتُ عَنِّيۤ اِنَّهٗ لَفَرِحٌ فَخُوْرٌ ۙ اِلَّا

جو بهتي ان کي ته البت ضرور چوندو ته (پري ئي) رسون برايون مون کان بيشڪ اهو البت خوش ٿيندڙ فخر ڪندڙ آهي مگر

الَّذِیْنَ صَبَرُوْا وَعَمِلُوا الصَّالِحَاتِ اُولَٰئِكَ لَهُمْ مَغْفِرَةٌۭ وَّ اَجْرٌ کَبِیْرٌ ۙ

اهي (ماڻهو) جو صبر ڪيائون ۽ ڪيائون سٺا عمل اهي انهن لاءِ بخشش ۽ ثواب وڏو آهي.

تفسير

مذڪوره آيت ۾ ٻڌايو ويو هو ته ڪافر ڪيڏا احمق آهن جو الله جل شانہ جي پيارن نبين عليهم الصلواة والسلام سان مقابلي ۾ لهي ٿا اچن ڪڏهن انهن جي ڳالهين کي جادو ٿا چون ڪڏهن انهن تي چڙهن ۽ توڪون ٿا ڪن ۽ اهو سڀ ڪجهه انهن جي متڪبر مزاج جو اثر آهي ۽ هنن آيتن ۾ ٻڌايو ويو آهي ته اهي ڪافر وري اهڙا دل جا ڪمزور هوندا آهن جو هڪ حال تي ثابت قدم نه رهندا آهن. فرمان مبارڪ آهي وَلَيْسَ أَذَقْنَا الْإِنْسَانَ مِنَّا رَحْمَةً ثُمَّ نَزَعْنَاهَا مِنْهُ إِنَّهُ لَكَفُورٌ ۽ البت جيڪڏهن اسين انسان کي پاڻ وٽان رحمت جو مزو چڪائي ان کان پوءِ اها رحمت ان کان ڪسي وٺندا آهيون ته بلاشڪ اهو گهڻو نا اميد ۽ گهڻو بي شڪر هوندو آهي. هن آيت ۾ انسان جي مٿان اچڻ وارين مختلف حالتن ۾ سندس مختلف ڪيفيتن کي بيان ڪيو ويو آهي ته ڪڏهن ان تي خوشيءَ جي حالت طاري ٿيندي آهي ڪڏهن غم جي ڪڏهن تندرست ۽ قوي هوندو آهي ته ڪڏهن بيمار ۽ لاچار پيو هوندو آهي ۽ انهن ٻنهي حالتن ۾ ڪافر جو رد عمل پنهنجو هوندو آهي ته مومن جو پنهنجو هتي لَا تَسْأَلُ مان مراد انسان جي جنس آهي ڪنهن خاص شخص يا قوم جو ان ۾ ذڪر ناهي ۽ رَحْمَةً مان مراد صحت، امن، عافيت، بخت، پاڳ ۽ هر قسم جي مهرباني آهي يَتُوبُ مبالغوي جو صيغو آهي يعني صفا مايوس جنهن کي حالات جي بهتر هجڻ جي توقع ٿي نه هجي كَفُورٌ هي به مبالغوي جو صيغو آهي يعني تمام گهڻو بي شڪر وَلَيْسَ أَذَقْنَا نِعْمًا بَعْدَ ضَرَاءٍ مَسَّتْهُ لِيَقُولَ ذَهَبَ الْبَرَكَاتُ عَنِّي إِنَّهُ لَفَرِحَ فَخُورٌ إِلَّا الْهٰذِينَ صَبَرُوا وَعَمِلُوا الصَّالِحَاتِ أُولَٰئِكَ لَهُمْ مَغْفِرَةٌ وَأَجْرٌ كَبِيرٌ ۽ البت جيڪڏهن اسان ان کي ان تڪليف کان پوءِ جيڪا کيس پهتي نعمتون چڪايون ته البت ضرور چوندو ته مون کان بربادون (تڪليفون) سيئي دور ٿي ويون بيشڪ اهو البت خوشي ڪندڙ، گهڻو فخر ڪندڙ آهي مگر جن صبر ۽ صالح عمل ڪيا اهي انهن لاءِ مغفرت ۽ وڏو ثواب آهي. يعني مصيبت کانپوءِ جيڪڏهن ان کي الله جل جلاله آرام ۽ سڪون نصيب ڪري ٿو ته ائين ٿو سمجهي ڄڻ ان تان هاڻي هميشه لاءِ مصيبتن ۽ تڪليفن جو خاتمو ٿي ويو آهي ۽ اڳين تڪليف وري مٿس ڪڏهن به موٽي اچي نه ٿي سگهي. ان وقت غافل ۽ مغرور ٿي هلي ٿو مگر ان مٿين حالتن کان الله جل شانہ جا اهي ٻانهن مستثنى آهن

جيڪي تڪليفن ۽ مصيبتن جي مقابلي ۾ صبر ۽ استقامت کان ڪم وٺندا ۽ صالح عمل ڪندا آهن ۽ اهڙن پيارن ۽ پڪي ارادي وارن لاءِ ئي الله جل شانہ جي مغفرت ۽ وڏي ثواب جا خزانا کليل آهن.

فَلَعَلَّكَ تَارِكٌ بَعْضُ مَا يُوحَىٰ إِلَيْكَ وَضَائِقٌ بِهِ

پوءِ شايد تون ڇڏيندڙ آهين ڪجهه ان مان جو وحي ڪيو ويو تودانهن ۽ تنگ آهي ان جي ڪري

صَدْرُكَ أَنْ يَقُولُوا لَوْ لَا أُنْزِلَ عَلَيْهِ كَنْزٌ أَوْ جَاءَ مَعَهُ مَلَكٌ

سينو (پاک) تنهنجو هي جو چون ته ڇو نه نازل ڪيو ويو ان تي خزانو يا آيران سان گڏ ملاڪ

إِنَّمَا أَنْتَ نَذِيرٌ وَاللَّهُ عَلَىٰ كُلِّ شَيْءٍ وَكِيلٌ ﴿١٣﴾ أَمْ يَقُولُونَ افْتَرَاهُ

تون ته صرف ڊيچاريندڙ آهين ۽ الله هر شيءِ جو سنڀاليندڙ آهي ڇا چون ٿا ته ناهيائين ان کي

قُلْ فَاتُوا بِعَشْرِ سُورٍ مِّثْلِهِ مُفْتَرِيَاتٍ وَّادْعُوا مَنِ اسْتَطَعْتُمْ

فرما ته: پوءِ آڻيو ڏهه سورتون ان جهڙيون هٿ جون ناهيلون ۽ سڏيو ان کي جو سڏي سگهو

مَنْ دُونِ اللَّهِ إِنْ كُنْتُمْ صَادِقِينَ ﴿١٤﴾

الله کان سواءِ جيڪڏهن آهيو سچا.

تفسير

مذڪوره آيتن ۾ ڪافرن جي متڪبرانه ڪردار جو ذڪر هو ۽ هنن آيتن ۾ نبي پاڪ عليه الصلوة والسلام کي انهن جي دل ايڏائيندڙ گفتار کان ملول ٿيڻ کان روڪيو ويو آهي فرمان پاڪ آهي ”فَلَعَلَّكَ تَارِكٌ بَعْضُ مَا يُوحَىٰ إِلَيْكَ وَضَائِقٌ بِهِ صَدْرُكَ أَنْ يَقُولُوا لَوْ لَا أُنْزِلَ عَلَيْهِ كَنْزٌ أَوْ جَاءَ مَعَهُ مَلَكٌ“ پوءِ شايد جيڪو تودانهن وحي ڪيو ويو آهي ان جو ڪجهه حصو تون ڇڏي ڏيندين؟ ۽ ان جي ڪري جو اهي چون ٿا ته

ان تي خزانو ڇو نه نازل ڪيو ويو يا ان سان گڏ ملائڪ ڇو نه آيو تنهنجو سينو (پاڪ) تنگ ٿو ٿي پوي؟ ڪافرن حضرت نبي پاڪ عليه الصلوة والسلام جي خدمت اقدس ۾ اچي چيو ته هتي قرآن جيڪو اوهان پڙهي ٻڌايو ٿا ان ۾ اسان جي (باطل) معبودن کي برو چيو ويو آهي ان جي ڪري اسين ان کي مڃڻ لاءِ تيار ناهيون ها جيڪڏهن اوهان اهڙو قرآن (پاڪ) آڻيو جنهن ۾ اسان جي بتن لاءِ ڪنهن به قسم جي برائي بيان ٿيل نه هجي ته پوءِ اسين اوهان تي ايمان آڻي سگهون ٿا ٻيو ته جيڪڏهن اوهان سچا نبي هجو ها ته اوهان وٽ سون، چانديءَ، لعلن ۽ جواهرن جا خزانا هجن ها ۽ اوهان اهي ماڻهن ۾ ورهائيندا رهو ها يا اوهان سان گڏ ڪو ملائڪ هجي ها جيڪو ماڻهن کي اوهان جي سچي هجڻ جو يقين ڏياري ها ۽ جيڪو مڃڻ کان انڪار ڪري ها ته ان جو ڪنڌ مروڙي ان کي ختم ڪري ڇڏي ها پٽن سان ائين ٿئي ها ته ڪنهن کي به اوهان جي ديني دعوت کي رد ڪرڻ جي جرئت نه ٿئي ها ۽ اوهان ته ظاهر ۾ پاڻ به ڏينهن جا ڏينهن کاڌي کانسواءِ گذاريو پيا اسين اوهان کي طرحين طرحين جون تڪليفون ڏيون پيا ۽ اسان کي ڪجهه به ڪونه ٿو ٿئي ته پوءِ اوهان پاڻ سو چيو ته اوهان جي اتباع ڪرڻ سان ڪنهن کي ڇا ملندو ۽ ضرورت ڪهڙي آهي؟ اهي سڀ ڳالهيون ظاهر ۾ ته حبيب پاڪ عليه الصلوة والسلام جي پاڪ دل تي ڳريون گذريون هونديون ته به الله جل شانہ کين مذڪوره آيتن ۾ ارشاد فرمايو ته: ڇا اهو ممڪن آهي جو اوهان انهن جي راضي ڪرڻ لاءِ الله جل شانہ جي فرمان اقدس، قرآن مقدس ۾ ردو بدل ڪيو؟ يا دنياوي مال متاع جي گهٽتائيءَ ۽ ڪنهن فرشتي جي گڏ نه هجڻ جي ڪري دل ۾ تنگي محسوس ڪيو؟ نه هر گز نه، مطلب ته اوهان کان اهو ٿي نه سگهندو اوهان انهن ڪافرن کي اهو ئي پيغام پهچائيندؤ، جيڪو اوهان ڏانهن نازل ڪيو ويندو. اوهان هر طرح دين جي دعوت ۾ مصروف رهندؤ، اسان اوهان کي معصوم بنايو آهي جيڪڏهن اسين معصوم نه بنايون ها ته پوءِ ٻي ڪا ڳالهه ممڪن هئي. (١)

"إِنَّمَا أَنْتَ نَذِيرٌ وَاللَّهُ عَلَىٰ كُلِّ شَيْءٍ وَكِيلٌ" تون ته صرف ڊيڄاريندڙ آهين ۽ الله هر شئي کي سنڀاليندڙ آهي. يعني اوهان انهن جي ڳالهين ڏي توجهه نه فرمايو اوهان انهن کي الله جل شانہ جي عذاب کان ڊيڄاريندا رهو. اهي قبول ڪن يا نه ڪن الله تعاليٰ انهن جي هر قول کي سنڀالي محفوظ ڪري رکيو آهي اهو ئي ڪين ان جي سزا ڏيندو" (٢)

"أَمْ يَقُولُونَ افْتَرَاهُ قُلْ فَأْتُوا بِعَشْرِ سُوْرٍ مِّثْلِهِ مُفْتَرِيَاتٍ وَادْعُوا مَنِ اسْتَعْظَمْتُمْ مِنْ دُونِ اللَّهِ

إِنْ كُنْتُمْ صَادِقِينَ ۚ چا چون ٿا ته (قرآن هت سان ٺاهيو اٿس ۽ جيڪڏهن قرآن هت سان ٺاهڻ ممڪن آهي ته) اوهان انهن کي چئو ته پوءِ ان جهڙيون هت سان ٺاهيل ڏه سورتون آڻي ڏيکاريو ۽ جنهن کي به الله کان سواءِ سڏي سگهو سڏي وٺو جيڪڏهن سچا آهيو. يعني انهن کافرن کي جيڪي چون ٿا ته اهو قرآن الله جل شانہ جو ڪلام ناهي (حضرت) محمد (عليه الصلوٰۃ والسلام) پاڻ ٺاهيو آهي اوهان چئلينج ڏيو ته جيڪڏهن قرآن پاڪ مون ٺاهيو آهي ته اوهان به فصيح ۽ بليغ زبان وارا عرب آهيو قرآن ڪريم جهڙيون ڏه سورتون ٺاهي کڻي اچو ۽ الله تعاليٰ کان سواءِ جنهن کي به سڏي سگهو ان کي سڏي ان کان مدد وٺو ۽ جڏهن عاجز آهيو اهڙو ڪلام ناهي نه ٿا سگهو ته تسليم ڪيو ته هي واقعي ڪلام الاهي آهي جنهن جي اطاعت ڪرڻ فرض آهي. (١)

فَإِنْ لَّمْ يَسْتَجِيبُوا لَكُمْ فَاعْلَمُوا أَنَّمَا أُنْزِلَ بِعِلْمِ

پوءِ جيڪڏهن نه قبول ڪن اوهان جو (چوڻ) پوءِ يقين ڄاڻو ته تحقيق نازل ڪيو ويو آهي

اللَّهِ وَأَنَّ لِلَّهِ الْهُدَىٰ فَهَلْ أَنْتُمْ مُسْلِمُونَ ﴿١٤﴾ مَن كَانَ يُرِيدُ

الله جي علم سان ۽ هي ته ناهي ڪو عبادت جو حقدار مگر اهو پوءِ چا اوهان مڃيندڙ آهيو؟ جيڪو شخص به ارادو ٿو ڪري

الْحَيَاةَ الدُّنْيَا وَزَيَّنَّتْهَا نُوفًا إِلَيْهِمْ أَعْمَالُهُمْ فِيهَا وَهُمْ

حياتي دنيا واريءَ جو ۽ سينگار ان جي جو ته پورو بدلو ڏيندا سون انهن کي عملن انهن جي جوانيءَ ۾ ۽ اهي

فِيهَا لَا يُبْخَسُونَ ﴿١٥﴾ أُولَٰئِكَ الَّذِينَ لَيْسَ لَهُمْ فِي الْآخِرَةِ إِلَّا النَّارُ ۚ

ان ۾ نه نقصان ڏنا ويندا اهيئي اهي آهن جو ناهي انهن لاءِ آخرت ۾ مگر باه

وَحَبِطَ مَا صَنَعُوا فِيهَا وَبَاطِلٌ مَّا كَانُوا يَعْمَلُونَ ﴿١٦﴾

۽ برباد ٿي ويو اهو جو ڪيائون ۽ باطل آهي اهو جو ڪيو هيائون.

تفسير

مذڪوره آيتن ۾ ڪافرن جي ان قول کي (تہ قرآن ڪريم (نبي پاڪ) جو ناھيل ڪتاب آھي) چئلينج ڪيو ويو تہ جيڪڏھن اھو اللہ جل شانہ جو پاڪ ڪلام ناھي تہ پوءِ اوھان ان جھڙيون ڏھ سورتون ناھي ڏيکاريو ۽ ھنن آيتن ۾ مومنن کي ثابت قدم رھڻ جي لاءِ ھدايت ڪندي ٻڌايو ويو آھي تہ جيڪڏھن اھي ڪافر اوھان جو چئلينج قبول نہ ٿا ڪن تہ اوھان انھن کي ڇڏي ڏيو پاڻ دين تي مضبوط رھو ۽ حضور پاڪ عليہ الصلوٰۃ والسلام جي دامن کي مضبوطيءَ سان جھليو ارشاد الھي آھي

”فَإِنْ لَّمْ يَسْتَجِيبُوا لَكُمْ فَاعْلَمُوا أَنَّمَا أُنْزِلَ بِعِلْمِ اللَّهِ وَأَنْ لَا إِلَهَ إِلَّا هُوَ فَهَلْ أَنْتُمْ مُسْلِمُونَ“

پوءِ جيڪڏھن (اوھان جو چئلينج) قبول نہ ڪن تہ پوءِ يقين ڄاڻو تہ (قرآن ڪريم) اللہ جي علم سان نازل ڪيو ويو آھي ۽ ھي بہ (يقين ڄاڻو تہ) ان کانسواءِ ڪوبہ عبادت جو لائق ناھي پوءِ ڇا اوھان مڃيندڙ آھيو؟

مطلب تہ جڏھن سڀئي ڪافر فصيح، بليغ ۽ خالص عرب ھوندي بہ اھڙو ڪلام پيش ڪرڻ کان عاجز آھن تہ پوءِ اوھان مسلمان تہ يقين ڪيو تہ قرآن ڪريم اھو ڪتاب آھي جيڪو اللہ جل جلالہ پنھنجي ڪامل علم سان پنھنجي پياري نبي عليہ الصلوٰۃ والسلام تي نازل فرمايو آھي ۽ اھو بہ يقين ڪيو تہ جنھن جي ڪلام جھڙو ڪو ڪلام نہ ٿو ٿئي سگھي تہ ان جي ذات ۽ ٻين صفتن ۾ ڪير سندس شريڪ ڪيئن ٿي سگھندو؟ اھڙو بي مثال ڪلام ان بي مثال اللہ جو آھي جنھن جو ڪير بہ شريڪ ناھي ڇا اھڙن روشن دليلن کانپوءِ بہ مسلمان ٿيڻ ۽ اللہ جل مجدہ جي حڪم مڃڻ ۾ ڪنھن شيءِ جو انتظار ڪيو ٿا؟

ضروري وضاحت

قرآن ڪريم جي طرفان ان جھڙو ڪلام پيش ڪرڻ جو چئلينج ڪافرن کي ٽن مرحلن ۾ ڏنو ويو آھي ”١“ تہ اھڙو ٻورو ڪتاب آڻيو ”٢“ تہ ان جھڙيون ڏھ سورتون آڻيو ”٣“ تہ ان جي ھڪ سورة جھڙي ڪا ننڍي سورة آڻيو مگر اھي ٽنھي چئلينجن ۾ عاجز رھيا ۽ قرآن ڪريم جو الھي ڪلام ھجڻ يقيني رھيو، آھي ۽ رھندو والحمدلہ

”مَنْ كَانَ يُرِيدِ الْحَيَاةَ الدُّنْيَا وَزَيَّنَّتْهَا نُوُفٌ إِلَيْهِمْ أَعْمَالُهُمْ فِيهَا وَهُمْ فِيهَا لَا يُبْخَسُونَ“

جيڪو دنياوي حياتيءَ ۽ ان جي سينگار جو ارادو ٿو ڪري ته اسين انهن کي سندن عملن جو پورو بدلو دنيا ۾ ئي ڏيندا سون ۽ انهن ۾ اهي ڪنهن به قسم جو نقصان نه ڏنا ويندا. يعني اهڙي روشن ثبوت جي هوندي به جيڪو شخص قرآن ڪريم تي ايمان نه ٿو آڻي يا ان جي بيان ڪيل رستي تي نه ٿو هلي بلڪ دنيا جي پٽن ڏينهن واريءَ زندگيءَ کي مقصود بنائي ان لاءِ عملي جدوجهد ڪري ٿو ۽ جيڪڏهن ظاهر ۾ ڪو خير خيرات جهڙو ڪم ڪري ٿو ته ان مان به ان جو مقصد الله تعاليٰ جي رضا ۽ آخرت جي بهتري نه پر دنيوي فائدا ۽ واہ واہ حاصل ڪرڻ آهي اهڙن ماڻهن جي لاءِ پوءِ اهي مشرڪ، منافق هجن يا يهودي ۽ عيسائي يا ربا ڪار مسلمان ٻڌايو ويو آهي ته کين دنيا ۾ ان جو بدلو ڏنو ويندو باقي مرڻ کان پوءِ اخروي زندگيءَ ۾ انهن کي ڪوبه فائدو نه ملندو. أُولَٰئِكَ الَّذِينَ لَيْسَ لَهُمْ فِي الْآخِرَةِ إِلَّا النَّارُ وَحَبِطَ مَا صَنَعُوا فِيهَا وَبِاطِلٌ مَّا كَانُوا يَعْمَلُونَ اهي ئي اهي آهن جن لاءِ آخرت ۾ باه کانسواءِ ڪجهه به ناهي ۽ جيڪي ان ۾ ڪيائون اهو برباد ٿي ويو ۽ جيڪي عمل ڪيائون ٿي اهي باطل آهن. مطلب ته انهن لاءِ اخروي زندگيءَ ۾ جهنم جي باه کانسواءِ ڪجهه به نه هوندو دنيا ۾ جيڪي ڪم دنيوي غرضن لاءِ ڪيا هيائون اهي ائين برباد ٿي ويندا جن ته ڪيا ئي نه هيائون.

فائدو ”فَإِنْ لَّمْ يَسْتَجِيبُوا لَكُمْ“ مان واضح ٿيو ته دنيا جي ڪائنات ۾ ڪير ڪيتري به علم وارو هجي پر اهو الله جل مجده جي ڪلام جهڙو ڪلام ناهي نه سگهندو ۽ دنيوي حياتيءَ مان مراد ذلت واري زندگي آهي جنهن ۾ لالچ، حسد، بغض، سرڪشي، شرڪ، ڪفر، منافقي، رباڪاري، ڌوڪو ڏيڻ، ڪاوڙ ۽ دنيوي جاه و جلال جي طلب هجي اهڙي حياتيءَ جا طالب دنيا دار، بدنيت هوندا آهن ۽ هن جهان ۾ مخلص مومن، متقي، جي حياتي، ”حياة طيبة“ هوندي آهي.

أَفَمَنْ كَانَ عَلَىٰ بَيِّنَةٍ مِّن رَّبِّهِ وَيَتْلُوهُ شَاهِدٌ مِّنْهُ

ڇا پوءِ جيڪو هجي روشن دليل تي پنهنجي رب جي طرفان ۽ اچي ان وٽ شاهد ان جي طرفان

وَمِنْ قَبْلِهِ كِتَابُ مُوسَىٰ إِمَامًا وَرَحْمَةً ۚ أُولَٰئِكَ يُؤْمِنُونَ بِهِ

۽ اڳي ان کان آهي ڪتاب موسيٰ جو امام ۽ رحمت آهي ئي ايمان آڻين ٿا ان تي

وَمَنْ يَكْفُرْ بِهِ مِنَ الْأَحْزَابِ فَالنَّارُ مَوْعِدُهُ فَلَا تَكُ فِي

جيڪو ڪفر ڪندو ان جو جماعتن مان پوءِ باهه ان جي وعدي جي جاءِ آهي پوءِ نه هج تون

مَرِيَّةٌ مِّنْهُ إِنَّهُ الْحَقُّ مِنْ رَبِّكَ وَلَكِنَّ أَكْثَرَ النَّاسِ لَا يُؤْمِنُونَ ١٥

شڪ ۾ ان کان بيشڪ اهو حق آهي طرفان رب تنهنجي ۽ پر اڪثر ماڻهو ايمان نه ٿا آڻين

وَمَنْ أَظْلَمُ مِمَّنِ افْتَرَىٰ عَلَى اللَّهِ كَذِبًا أُولَٰئِكَ يُعْرَضُونَ عَلَىٰ

۽ ڪير وڌيڪ ظالم آهي ان کان جو ٺاهي هينائين الله تي ڪوڙ آهي پيش ڪيا ويندا

رَبِّهِمْ وَيَقُولُ الْأَشْهَادُ هَٰؤُلَاءِ الَّذِينَ كَذَبُوا عَلَىٰ رَبِّهِمْ أَلَا

پنهنجي رب جي اڳيان ۽ چوندا شاهد ته هي آهي آهن جو ڪوڙ هينائون پنهنجي رب تي خبردار

لَعْنَةُ اللَّهِ عَلَى الظَّالِمِينَ ١٦

الله جي لعنت آهي ظالمن تي.

تفسير

مذڪوره آيتن ۾ ذڪر ڪيو ويو ته ڪافر دنيوي حياتيءَ جي دولت ۽ زينت کي سڀ ڪجهه سمجهي وٺا آهن ۽ هنن آيتن ۾ ٻڌايو ويو آهي ته اصل شيءِ الله جل جلاله جي طرفان مليل روشن دليل ۽ عقل سليم آهي جنهن سان حق ۽ ناحق ۾ تميز ڪري حق تي هلجي ۽ ناحق کان پاسو ڪجي. ايزدي فرمان آهي أَقْمَنُ كَانَ عَلَىٰ بَيِّنَةٍ مِّن رَّبِّهِ وَيَتْلُوهُ شَاهِدٌ مِّنْهُ وَمِنْ قَبْلِهِ كِتَابُ مُوسَىٰ إِمَامًا وَرَحْمَةً ڇا پوءِ اهو شخص جو پنهنجي رب جي طرفان روشن دليل تي هلجي ۽ ان وٽ ان (الله تعاليٰ) جي طرفان شاهد به اچي ۽ ان کان اڳي ان وٽ حضرت موسيٰ جو ڪتاب به امام ۽ رحمت آهي هتي حق ۽ باطل جو نهايت شاندار طريقي سان مقابلو ڪيو ويو آهي ته هڪ اهو ٿولو آهي جيڪو دنيا جي هر شيءِ کي لالچ جي نظر سان ڏسي ٿو ۽ صرف مطلب پرستيءَ جي پويان ۽

پنهنجي عيش جوڳو لاهو آهي ان جي سالم عقل تي نفسانيت جو غلبو آهي ۽ دنيا پرستيءَ ان کي انڌو ڪري وڌو آهي ۽ ٻيو اهو ٿولو آهي جن جون نگاهون ڪڇنديئي هر طرف انوار ايزديءَ جو مشاهدو ڪنديون آهن جڏهن اهي ڪامل ۽ الله جل شانہ جا پيارا ٻانها عشق الاهيءَ سان مخمور نگاهون ڪڍندا آهن ته کين الله جل مجده جي معرفت جا بي مثال مزانصيب ٿيندا آهن اهي اسلام جي حقانيت جي روشن دليل ۽ ان سان گڏ هڪ سچي شاهد جي شاهديءَ ۽ حضرت موسيٰ عليه الصلوٰة والسلام تي نازل ڪيل ڪتاب جي هوندي جيڪو امام ۽ رحمت آهي ڪيئن انڪار ڪندا؟

بينه ۽ شاهد مان مراد ڪير آهن؟

”بَيْنَةٌ“ مان مراد ۾ مختلف قول آهن ”۱“ عقلي دليل ”۲“ قرآن ڪريم ”۳“ سيدنا رسول الله صلى الله عليه وسلم ”۴“ دين ۽ ان بينه تي رهندڙ مان مراد مسلمان آهن. (۱) ۽ شاهد مان مراد ۾ به مختلف اقوال آهن ”۱“ ته ان مان مراد حضور عليه الصلوٰة والسلام جي زبان مبارڪ آهي حضرت شير خدا جي فرزند محمد بن حنيفه رضي الله عنهما کان روايت آهي ته مون پنهنجي والد سيدنا علي المرتضى کان پڇيو ته قرآن پاڪ جي آيت ”وَيَتْلُوهُ شَاهِدٌ مِّنْهُ“ ۾ شاهد اوهان آهيو؟ پاڻ فرمايائون ته ان مان مراد مان ناهيان ان هان مراد نبي پاڪ عليه الصلوٰة والسلام جي زبان مبارڪ آهي (۲) ”۲“ ته ان شاهد مان مراد خود قرآن ڪريم آهي ۽ يتلو جي معنيٰ يتبع مطلب ته حضور عليه الصلوٰة والسلام جن عقلي برهان تي آهن ۽ ساڻن گڏ قرآن به آهي (۳) ”۳“ حضرت ابن عباس، نخعي، مجاهد، ضحاک، ابو صالح ۽ عڪرمه جو قول آهي ته شاهد مان مراد حضرت جبريل آهي جيڪو نبي پاڪ عليه الصلوٰة والسلام جن جي خدمت عاليه ۾ قرآن پڙهي پيش ڪرڻ لاءِ حاضر ٿيندو رهندو هو ”۴“ سيدنا امام حسن بن علي رضي الله عنهما جو قول آهي ته شاهد مان مراد خود حبيب پاڪ عليه الصلوٰة والسلام جو وجود مسعود آهي. (۴)

”۴“ شاهد مان مراد حضرت ابوبڪر صديق رضي الله عنه آهي (۵) ته شاهد مان مراد حضرت علي رضي الله عنه آهي (۶) ”أَوَلَمْ يَكُنْ يَوْمُنَا بِمِ“ اهي ان تي ايمان آڻين ٿا.

(۱) ضياء القرآن ص ۳۴۹ جلد ۲ (۲) زاد المسير ص ۸۵ جلد ۴ (۳) تفسير طبري ص ۱۰ جزء ۱۲ جلد ۷ (۴) الجواهر في تفسير القرآن ص ۱۴۴ جزء ۶ جلد ۳ (۵) البحر المحيط ۲۱۱ جلد ۵ (۶) روح المعاني ص ۲۸ جزء ۱۲ جلد ۴

مطلب ته مٽئين صفتن سان موصوف قرآن پاڪ کي دل سان سڃوڻون ٿا (١) "وَمَنْ يَكْفُرْ بِهِ مِنَ الْأَحْزَابِ فَالنَّارُ مَوْعِدُهُ" ۽ جيڪو انهن جماعتن مان ان جو انڪار ڪري ٿو ان جي وعدي جي جاء (جهنم جي) باهه آهي. ذهن نشين ڪرڻ گهرجي ته احزاب حزب جو جمع آهي ۽ ان مان مراد ڪافرن جون سڀ جماعتون ۽ ٽولا آهن ۽ "النَّار" مان مراد جهنم آهي جهنم جا هڪ سئو ٽيهه (١٣٠) نالا آهن النار ۽ "موعد" به ان جا نالا آهن (٢) "فَلَا تَكُ فِي مَرْبَةٍ مِّنْهُ إِنَّهُ الْحَقُّ مِنْ رَبِّكَ" پوءِ ان جي متعلق ڪنهن به قسم جي شڪ ۾ نه ره يقيناً اهو تنهنجي رب کان حق آهي يعني ڪافرن جو دائمي جهنم ۾ هجڻ ۽ نيڪو ڪارن جو جنت ۾ هميشه رهڻ يقيني امر آهي ان ۾ ڪنهن به قسم جو شڪ ناهي. بلڪ اهي ٻئي ٽولا پنهنجي پنهنجي جاء تي پهچندا "وَلَكِنَّ الْكُفْرَ النَّاسِ لَا يُؤْمِنُونَ" ۽ ڀر ڪيتر ماڻهو ايمان نٿا آڻين. يعني ڪافر ايمان نه ٿا آڻين يا ان جي ڪري جو عقل نه اٿن يا ان لاءِ جو انهن جو غور ۽ فڪر دنيا جي طرف لڳل آهي انهن جو آخرت جي طرف خيال ئي ناهي ان جي ڪري اهڙا متڪبر ۽ مغرور آهن جو اهل علم ۽ روحانيت جي صاحبن وٽ وهڻ، انهن جي ٻڌڻ ۽ انهن سان روح رهان ڪرڻ پنهنجي توهين سمجهن ٿا "وَمَنْ أَظْلَمُ مِمَّنْ افْتَرَىٰ عَلَى اللَّهِ كَذِبًا" ۽ ان کان وڌيڪ ظالم ڪير آهي جنهن (سچي) الله تي ڪوڙ ٺاهي هنيو. يعني (يا ته اهڙا عقيدا ٺاهيائين ته الله جل جلاله ڪوڙ هڻي سگهي ٿو) يا پنهنجي طرفان ڪا ڳالهه ٺاهي چوي ته الله جل شانہ هيئن فرمايو آهي حالانڪ ڄاڻي ٿو ته پاڻ ڪوڙ هڻي رهيو آهي "أُولَٰئِكَ يُعْرَضُونَ عَلَىٰ رَبِّهِمْ وَيَقُولُ الْأَشْهَادُ هَٰؤُلَاءِ الَّذِينَ كَذَبُوا عَلَىٰ رَبِّهِمْ" اهي پنهنجي رب جي اڳيان پيش ڪيا ويندا ۽ شاهد چوندا ته هي اهي آهن جن پنهنجي رب تي ڪوڙ هنيو هو. مطلب ته الله تعاليٰ تي ڪوڙ هڻڻ وارا پنهنجن بدعملن، بهتانن ۽ افتراءن سميت حاضر ڪيا ويندا ۽ نهايت ذليل ۽ خوار ٿيندا اتي نه انڪار ڪري سگهندا نه عذاب کان بچي سگهندا ۽ مٿن سندن عضوا يا ملاڪ، ڪراما ڪاتبين شاهدي ڏيندا "أَلَا لَعْنَةُ اللَّهِ عَلَى الظَّالِمِينَ" خبردار ظالمن تي الله جي لعنت آهي. هتي "الظَّالِمِينَ" مان مراد مشرڪ آهن (٣) ظالم ورتل آهي ظلم کان ۽ ظلم جي معنيٰ ڪنهن شيءِ کي ان جي اصلي جاء تي نه رکڻ انهن مشرڪن به عبادت کي جيڪا الله جل جلاله جي لاءِ خاص آهي ان جي غير محل (بتن) لاءِ رکيو هو ان جي ڪري ظالم سڏيا ويا. (٤)

(١) ساڳيو حوالو (٢) نعيم ص ٥٩ جلد ١٢ (٣) ايسرالتفسير ص ٣٣٠ جلد ٢

(٤) القرطبي ص ١٨ جلد ٩

الَّذِينَ يَصُدُّونَ عَنْ سَبِيلِ اللَّهِ وَيَبْغُونَهَا عِوَجًا وَهُمْ

اهي شخص جو روڪين ٿا الله جي واٽ کان ۽ طلب ڪن ٿا ان کي ڏنگو ۽ اهي ئي

بِالْآخِرَةِ هُمْ كَافِرُونَ ﴿۵۰﴾ أُولَٰئِكَ لَمْ يَكُونُوا مُعْجِزِينَ فِي الْأَرْضِ

آخرت جا انڪاري آهن اهي ناهن عاجز ڪندڙ زمين ۾

وَمَا كَانَ لَهُمْ مِّنْ دُونِ اللَّهِ مِنْ أَوْلِيَاءٍ يُضَاعَفُ لَهُمُ الْعَذَابُ

۽ ناهن واسطي انهن جي سواءِ الله جي ڪي مددگار پيشو ڪيو ويندو انهن لاءِ عذاب

مَا كَانُوا يَسْتَطِيعُونَ السَّمْعَ وَمَا كَانُوا يُبْصِرُونَ ﴿۵۱﴾ أُولَٰئِكَ

نه ٿا طاقت رکن ٻڌڻ جي ۽ نه هئا جو ڏسڻ اهيئي

الَّذِينَ خَسِرُوا أَنْفُسَهُمْ وَضَلَّ عَنْهُمْ مَا كَانُوا يَفْتَرُونَ ﴿۵۱﴾

اهي آهن جو نقصان ۾ وڌائون سر پنهنجا ۽ گم ٿيو انهن کان اهو جو هٿ جو ٺاهيو هيائون.

تفسير

هنن آيتن کان اول ذڪر ڪيل آيت ۾ ظالمن تي لعنت جو ذڪر هو مگر انهن ڪهڙو ظلم ڪيو هو هنن آيتن ۾ ان جي وضاحت ڪئي وئي آهي فرمان مبارڪ آهي "الَّذِينَ يَصُدُّونَ عَنْ سَبِيلِ اللَّهِ وَيَبْغُونَهَا عِوَجًا وَهُمْ بِالْآخِرَةِ هُمْ كَافِرُونَ" جيڪي الله جي واٽ کان روڪين ٿا ۽ ان کي ڏنگو طلب ڪن ٿا ۽ اهي ئي آخرت جا منڪر آهن يعني جيڪي الله پاڪ جي ڪلام کي ڪوڙو چون ٿا، آخرت جا صاف صاف منڪر آهن، ٻين کي به الله جي واٽ کان روڪي سڌيءَ واٽ کي ڏنگو ڪرڻ ٿا گهرن اهڙن ظالمن تي الله جي لعنت آهي "أُولَٰئِكَ لَمْ يَكُونُوا مُعْجِزِينَ فِي الْأَرْضِ وَمَا كَانَ لَهُمْ مِّنْ دُونِ اللَّهِ مِنْ أَوْلِيَاءٍ يُضَاعَفُ لَهُمُ الْعَذَابُ" اهي زمين ۾ عاجز ڪندڙ ناهن ۽ نه انهن لاءِ الله ڪانسواءِ ڪي مددگار آهن انهن لاءِ عذاب پيشو ڪيو ويندو. مطلب ته اهي نه ڪنهن کي زمين ۾

تڪاڻي عاجز ڪري سگهندا ۽ نه انهن لاءِ الله جي ايڏي وسيع ۽ ڪشاديءَ زمين ۾ ڪي حمايتي ۽ مددگار هوندا اهي پاڻ به گمراهه رهيا ۽ ٻين کي به گمراهه ڪيائون ان جي ڪري انهن لاءِ ٻيڻو عذاب ڪيو ويندو ”مَا كَانُوا يَسْتَطِيعُونَ السَّمْعَ وَمَا كَانُوا يُبْصِرُونَ“ نه ٻڌڻ جي طاقت ٿي رڪيائون ۽ نه ڏسي ٿي سگهيا. يعني اهڙا ٻوڙا ۽ انڌا ٿي پيا جو نه ٿي حق جي ڳالهه ٻڌائون ۽ نه ٿي الله جل شانہ جي قدرت جون اهي نشانينون ڏٺائون جن جي ڏسڻ سان ممڪن هو ته هدايت جي رستي تي اچي وڃن ها ”أُولَٰئِكَ الَّذِينَ خَسِرُوا أَنفُسَهُمْ وَضَلَّ عَنْهُمْ مَا كَانُوا يَفْتَرُونَ“ اهي ئي اهي شخص آهن جن پنهنجن سرن کي نقصان ۾ وڌو ۽ انهن کان اهو گم ٿي ويو جيڪو هٿ سان ٺاهيو هيائون يعني هٿ جا ٺاهيل ڪوڙ اتي گم ٿي ويندن انهن پنهنجن سرن کي پاڻ ئي ابدي عذاب جي حوالي ڪري ڇڏيو.

فائدا هنن پاڪ آيتن جي مفهوم کي ذهن ۾ وهارڻ سان هي فائدا حاصل ٿيا ”١“ جيڪي شخص اسلام ۾ پنهنجو خيال هلائڻ گهرندا آهن اهي ڪافرن وانگر آهن ڇو ته اسلام جي اصول ۽ فروع جي پائبندي نه ڪرڻ، اسلام ۾ غلط تاويلون ڪرڻ، مروزي سروزي پنهنجي مطلب لاءِ تحريفون ڪرڻ ڪافرن جو رستو آهي جيئن ”وَيَبْغُونَهَا عِوَجًا“ (۽ ان کي ڏنگو ٿا طلب ڪن) مان واضح ۽ روشن آهي ”٢“ **الَّذِينَ يَصُدُّونَ عَنْ سَبِيلِ اللَّهِ** (جيڪي الله جي واٽ کان روڪين ٿا) مان ثابت ٿيو ته الله جل شانہ جي ذڪر ۽ ذڪر جي مجلسن کان روڪڻ، بدعت جي بهاني انهن کان منع ڪرڻ صالحن جي صحبت ۽ انهن جي مزارات جي حاضري ڏيڻ کي برو سمجهڻ به ڪافرن جي ڪردار سان مشابه آهي ”٣“ ”وَمَا كَانَ لَهُمْ مِّنْ دُونِ اللَّهِ مِنْ أَوْلِيَاءَ“ (انهن لاءِ الله کان سواءِ ڪير به مددگار نه آهن) مان واضح ٿيو ته ڪير به ڪافرن جا مددگار نه هوندا پر انهن جي برعڪس الله جل شانہ جي (اذن سان ان جي) مڃڻ وارن مومن مسلمانن پانهن جا ڪئين مددگار آهن ۽ هوندا.

”٤“ اهي ماڻهو خوش نصيب آهن جن کي الله تعاليٰ دين ٻڌڻ ۽ سڏڻ سان گڏ انهن جي حقيقت ۽ اسرار جي دولت سان مالا مال ڪيو آهي ڪافر ٻڌندا ۽ معجزا ڏسندا به هئا پر انهن جي حقيقت ۽ اسرار کان محروم رهيا جيئن ”مَا كَانُوا يَسْتَطِيعُونَ السَّمْعَ وَمَا كَانُوا يُبْصِرُونَ“ مان واضح ٿي رهيو آهي. دين جي صحيح نموني سمجهه ملڻ الله جل جلاله جو خاص ڪرم ۽ مهرباني آهي.

لَا جَزَمَ أَنَّهُمْ فِي الْآخِرَةِ هُمُ الْآخَسِرُونَ ﴿٧٢﴾ إِنَّ الَّذِينَ

بیشک یقیناً اهي آخرت ۾ اهي ئي زياده نقصان وارا آهن بیشک جن

آمَنُوا وَعَمِلُوا الصَّالِحَاتِ وَآخَبَتُوا

ایمان آندو ۽ ڪيائون نيڪ عمل ۽ جهڪيا

إِلَىٰ رَبِّهِمْ أُولَٰئِكَ أَصْحَابُ الْجَنَّةِ هُمْ فِيهَا خَالِدُونَ ﴿٧٣﴾

طرف رب پنهنجي اهي جنتي آهن اهي ان ۾ هميشه رهندڙ آهن

مَثَلُ الْفَرِيقَيْنِ كَالْأَعْمَىٰ وَالْأَصْمَىٰ وَالْبَصِيرِ وَالسَّمِيعِ

مثال ٻنهي جماعتن جو مثال انڌي ۽ ٻوڙي ۽ ڏسندڙ ۽ ٻڌندڙ جي آهي

هَلْ يَسْتَوِيَانِ مَثَلًا أَفَلَا تَذَكَّرُونَ ﴿٧٤﴾

ڇا برا برا ٿيندا مثال جي لحاظ سان؟ ڇا پوءِ نه ٿا نصيحت وٺو؟

تفسير

هنن آيتن کان پهريان ذڪر ڪيلن آيتن ۾ ظالمن تي لعنت جو ذڪر هو ۽ هاڻي ان لعنت پوڻ جي نقصان جو ذڪر ڪندي ارشاد ٿي رهيو آهي ”لَا جَزَمَ أَنَّهُمْ فِي الْآخِرَةِ هُمُ الْآخَسِرُونَ“ بیشک يقيناً اهي ئي آخرت ۾ زياده نقصان وارا آهن مطلب ته هڪڙا ماڻهو پاڻ گناه ڪري دين کان پري رهي نقصان ۾ پيا پيا جن جو هتي ذڪر آهي اهي آهن جيڪي پاڻ ته دين کان غافل رهيا پر ٻين کي به دين کان روڪي وڌيڪ نقصان وارا ٿيا (۱) ”إِنَّ الَّذِينَ آمَنُوا وَعَمِلُوا الصَّالِحَاتِ وَآخَبَتُوا إِلَىٰ رَبِّهِمْ أُولَٰئِكَ أَصْحَابُ الْجَنَّةِ هُمْ فِيهَا خَالِدُونَ“ بیشک جن شخصن ايمان آندو ۽ صالح عمل ڪيا ۽

پنهنجي رب جي طرف جهڪيا اهي ئي جنتي آهن اهي ان ۾ هميشه رهيا پيا هوندا. هن آيت ۾ اسلام ۽ ايمان جي منڪرن جي مقابلي ۾ مومن، صالح عمل ڪندڙن جي ڀلائي ۽ فضيلت بيان ڪئي وئي آهي. ته اهي ايمان آڻڻ وارا، ڀلا عمل ڪندڙ ۽ پنهنجي رب جي طرف جهڪندڙ جنتي آهن هميشه جنت جا مزا ماڻيندا رهندا ”مَثَلُ الْفَرِيقَيْنِ كَالْأَعْمَى وَالْأَبْصِرِ وَالْبَصِيرُ وَالسَّمِيعُ“ ٻنهي جماعتن جو مثال انڌي ۽ ٻوڙي ۽ ڏسندڙ ۽ ٻڌندڙ وانگر آهي يعني ڪافر انڌا ۽ ٻوڙا آهن جو نه حق ڏسن ٿا ۽ نه سچ ٻڌن ٿا ۽ مومن ڏسندڙ ۽ ٻڌندڙ آهن جو حق ڏسن ٿا ۽ سچ ٻڌن ٿا الله جل شانہ انهن جي دلين ۾ ايمان جو نور پيدا ڪيو آهي ”هَلْ يَسْتَوِيَان مَثَلًا“ ڇا اهي ٻئي جماعتون مثال جي لحاظ سان برابر آهن؟ نه ڪڏهن به نه ”أَفَلَا تَذَكَّرُونَ“ ڇا پوءِ نصيحت نه ٿا وٺو؟ يعني انهن مثالن تي غور ڪيو ۽ ڪجهه فائدو وٺو اهڙن روشن ۽ واضح سمجهاڻين کان غافل نه رهو. (١)

فائدا: هنن آيتن تي غور ڪرڻ سان هي ڳالهيون ذهن ۾ اچن ٿيون ”١“ ”لَا جَرَمَ“ الايت تي غور ڪرڻ سان ثابت ٿيو ته دنيا آخرت جو نمونو آهي جيڪو شخص گهري ٿو ته پنهنجي پڇاڙي ۽ اخروي زندگي معلوم ڪري ان کي ڪپي ته پنهنجي هتي واريءَ حياتيءَ تي غور ڪري جيڪڏهن سندس هيءَ حياتي ديني لحاظ سان خراب آهي عيش پرستي، دين کان غفلت، صالحن عملن ۾ سستي، علماءِ وٽان ٻين ۽ اولياءِ ڪاملين کان پري رهندي گذري رهي آهي ته پوءِ سمجهي ڇڏي ته سندس اخروي حياتي الاهي عذاب کان سواءِ ڪجهه ناهي ”٢“ ”إِنَّ الَّذِينَ آمَنُوا وَعَمِلُوا الصَّالِحَاتِ وَآخَبَتُوا إِلَىٰ رَبِّهِمْ“ مان واضح ٿيو ته سچا مومن ۽ صالح عمل ڪندڙ الاهي حڪم ٻڌي جهڪندا آهن، ڇو ۽ ڇا لاءِ نه ڪندا آهن. اعتراض ڪرڻ يا عقلي گهوڙا ڊوڙائي ديني ڳالهين تي ٽوڪ ڪرڻ مسلمان جو ڪم نه آهي.

وَلَقَدْ أَرْسَلْنَا نُوحًا إِلَىٰ قَوْمِهِ إِنِّي لَكُمْ نَذِيرٌ مُّبِينٌ ﴿١٥﴾

۽ البت تحقيق موڪليو سون نوح کي سندس قوم ڏانهن بيشڪ مان اوهان لاءِ کليل ڊيچاريندڙ آهيان

أَنْ لَا تَعْبُدُوا إِلَّا اللَّهَ إِنِّي أَخَافُ عَلَيْكُمْ عَذَابَ يَوْمِ إِلْيَمٍ ﴿١٦﴾

نه عبادت ڪيو مگر الله جي بيشڪ مان ڊهان ٿو اوهان تي عذاب ڏينهن دردناڪ جي کان

فَقَالَ الْمَلَأُ الَّذِينَ كَفَرُوا مِنْ قَوْمِهِ مَا نَرَاكَ إِلَّا بَشَرًا مِثْلَنَا

پوءِ چيو سردارن جن كفر ڪيو هو قوم ان جي مان ته نه ٿا ڏسون تو کي مگر بشر اسان جهڙو

وَمَا نَرَاكَ اتَّبَعَكَ إِلَّا الَّذِينَ هُمْ أَرَادُوا بِادِّئِ الرَّأْيِ وَمَا

۽ نه ٿا ڏسون تو کي جو تابهداري ڪئي تنهنجي مگر انهن شخصن جو اهي اسان مان دليل آهن ظاهر ڏسڻ ۾ نه

نَرَى لَكُمْ عَلَيْنَا مِنْ فَضْلٍ بَلْ نَظُنُّكُمْ كَاذِبِينَ ﴿٢٦﴾ قَالَ يَا قَوْمِ

ٿا ڏسون اوهان جي لاءِ اسان تي ڪا فضيلت بلڪ گمان ڪيون ٿا اوهان کي ڪوڙا فرمايائين: اي قوم

أَرَأَيْتُمْ إِنْ كُنْتُ عَلَىٰ بَيِّنَةٍ مِّنْ رَبِّي وَآتَانِي رَحْمَةً مِّنْ

منهنجي خبر ڏيو جيڪڏهن آهيان مان روشن دليل تي طرفان رب پنهنجي ۽ ڏنائين مون کي (خاص) رحمت

عِنْدِهِ فَعَمِيتْ عَلَيْكُمْ أَنْزَلْتُ مُكْمُوهُنَّ لَهَا كَافِرَهُنَّ ﴿٢٧﴾

پاڻ وٽان پوءِ انداڻي وڌي وئي اوهان تي ته ڇا زوري مڙهندا سون اوهان تي ۽ اوهان واسطي ان جي نه پسند ڪندڙ آهيون.

تفسير

هنن آيتن کان پهريان ذڪر ڪيلن آيتن ۾ اسان جي نبي پاڪ عليه الصلوة والسلام جي بعثت ۽ سندن (بينه من ربه) روشن دليل تي هجڻ جو بيان ڪيو ويو ۽ هنن آيتن ۾ ٻين نبين عليهم الصلوة والسلام جي بعثت جو ذڪر ڪري ٻڌايو ويو آهي ته پاڻ نوان نبي ٿي نه آيا آهن ڪانئن اڳ ۾ نبي موڪليا ويا هئا جن به اهوئي الله وحده لاشريڪ له جي عبادت ۽ قيامت تي ايمان آڻڻ وارو پيغام پهچايو هو فرمان ايزدي آهي ”وَلَقَدْ أَرْسَلْنَا نُوحًا إِلَىٰ قَوْمِهِ إِنِّي لَكُمْ مِنْهُ نَذِيرٌ مُّبِينٌ“ ۽ البت تحقيق موڪليو سون نوح کي ان جي قوم ڏانهن (پوءِ انهن کي فرمايائين ته) يقيناً مان اوهان لاءِ ان جي طرفان ڪليل ڊيجاريندڙ آهيان ياد رکڻ گهرجي ته حضرت نوح عليه الصلوة

والسلام جي متعلق مختصر احوال سورة اعراف آيت ٤١ جي تفسير ۾ احسن البيان
 ۾ بيان ٿي چڪو آهي اتي ڏسڻ گهرجي ”اَنْ لَا تَعْبُدُوا إِلَّا اللَّهَ اِنِّيْ اَخَافُ عَلَيْكُمْ عَذَابَ
 يَوْمِ الْيَوْمِ“ ته الله کان سواءِ ڪنهن جي عبادت نه ڪيو. يقيناً مان اوهان تي دردناڪ
 ڏينهن جي عذاب جو خوف ٿو ڪيان ڄاڻڻ گهرجي ته حضرت نوح عليه الصلوة
 والسلام جي قوم پهرين قوم هئي جن الله جل شانہ سان شرڪ ڪيو ۽ ان جا شريڪ
 بنايا ۽ حضرت نوح زمين تي پهريون پيغمبر هو جنهن کي شرڪ کان روڪڻ لاءِ
 موڪليو ويو هو (١) ۽ پاڻ جڏهن انهن کي حق جو پيغام ڏنائين ته انهن کيس هي
 چار جواب ڏنا ”١“ ”فَقَالَ الْمَلَأُ الَّذِينَ كَفَرُوا مِنْ قَوْمِهِ مَا تَرَاكَ إِلَّا بَشَرًا مِّثْلَنَا“ پوءِ سندس
 قوم مان جن سردارن کفر ڪيو هو انهن چيو ته اسين تو کي پاڻ جهڙي بشر کان سواءِ
 ڪجهه به نه ٿا ڏسون تون اسان کان ٻئي ڪنهن به ڳالهه ۾ وڌيڪ ناهين جو اسين
 تنهنجي تابعداري ڪيون ۽ تنهنجي نبوت جو يقين رکون ”٢“ ”وَمَا
 تَرَاكَ إِلَّا الَّذِينَ هُمْ اَوَاذِلْنَا بِاَدْيِ الرَّايِ“ ۽ انهن کانسواءِ جيڪي ظاهري
 ڏسڻ ۾ به اسان ۾ زياده دليل آهن اوهان جي تابعداري ڪرڻ وارا نه ٿا ڏسون
 مطلب ته اوهان جا تابع ڪي وڏا مالدار، امير يا زميندار نه آهن اوهان جا تابع
 هاري، مزدور ۽ نهايت غريب آهن جيڪي ظاهري ڏيک ۾ اوهان وٽ اچي ويا آهن سوچ
 ۽ فڪر نه ٿا ڪن ته پڇاڙي، ڇا ٿيندو يا نه ٿا سوچين ته جيڪا ڳالهه نبي سڳورو عليه
 الصلوة والسلام ڪري ٿو اها ڪٿي پهچائيندي؟ ”٣“ ”وَمَا تَرَىٰ لَكُمْ عَلَيْنَا مِنْ فَضْلٍ“
 ۽ اسين اوهان لاءِ پنهنجي مٿان ڪابه فضيلت ڪونه ٿا ڏسون يعني تون ۽ تنهنجا
 تابعدار اسان کان قوه، ڪثرت ۽ ٻين ڳالهين ۾ به مٿي نه آهيو ”٤“ ”بَلْ نُنَبِّئُكُمْ كَاذِبِينَ“
 بلڪ اسين خيال ٿا ڪيون ته اوهان ڪوڙا آهيو يعني اسان وٽ وڌيڪ خيال اهو آهي ته
 نه اوهان نبوت جي دعويٰ ۾ سچا آهيو ۽ نه اهي اوهان جي تصديق ڪرڻ ۾ سچا آهن.
 ”قَالَ يٰاقَوْمِ اَرَأَيْتُمْ اِنْ كُنْتُ عَلَىٰ بَيِّنَةٍ مِّنْ رَبِّيْ وَآتَانِي رَحْمَةً مِّنْ عِنْدِهِ فَعُمِّيَتْ عَلَيْكُمْ
 اَنْزِلُ مَكْمُوهًا وَاَنْتُمْ لَهَا كَارِهُونَ“ فرمايو (حضرت نوح عليه الصلوة والسلام) اي
 منهنجي قوم! خبر ڏيو جيڪڏهن مان پنهنجي رب جي طرفان روشن دليل تي هجان ۽
 مون کي پاڻ وٽان (خاص) رحمت عطا ڪرڻ فرمائي اٿس پوءِ اوهان تي انڌائي وڌي
 وئي ته ڇا اسين ان حال ۾ جو اوهان ان کي پسند ڪندڙ ناهيو اهو اوهان تي زوريءَ
 مڙهندا سون؟ هي حضرت نوح عليه الصلوة والسلام جي طرفان نهايت تحمل ۽
 بردباريءَ سان پنهنجي قوم کي سمجهائڻ جو انداز آهي. مطلب ته! اي منهنجي قوم

وارا! اوهان چئو ٿا ته اسين تو کي پاڻ جهڙي بشر هجڻ کانسواءِ نه ڪجهه ڏسون ٿا ۽ نه سمجهون ٿا پر مون کي جن نعمتن سان نوازيو ويو آهي اوڏانهن اوهان جو خيال ئي نه ٿو وڃي الله تعالى مون کي روشن دليل ڏنو آهي ۽ مون کي پنهنجي اهڙي خصوصي رحمت سان نوازيو اٿس جنهن جي اوهان کي هوابه نه لڳي آهي. پر افسوس آهي جو اوهان جي ڏسڻ واري قوت تي انڌائي آندي وئي آهي اوهان بشریت کان سواءِ ڪجهه ڏسو ئي ڪونه ٿا جيڪڏهن اوهان منهنجي طرفان ملندڙ دين جي دعوت کي پسند نه ٿا ڪيو ته زوري اسين به اوهان تي دين نه مڙهندا سون نبي هجڻ جي حيثيت ۾ منهنجو ڪم هو حق جو اظهار اهو مون ڪيو وڌيڪ اوهان جي مرضي مڃيو يا نه.

وَيَا قَوْمِ لَا أَسْأَلُكُمْ عَلَيْهِ مَالًا إِنْ أَجْرِيَ إِلَّا عَلَى

۽ اي منهنجي قوم! نه ٿو گهران مان اوهان کان ان تي ڪو مال ناهي اجورو منهنجو مگر

اللَّهُ وَمَا أَنَا بِطَارِدِ الَّذِينَ آمَنُوا إِنَّهُمْ مُلَاقُوا رَبِّهِمْ وَلَكِنِّي

الله تي ۽ ناهيان مان تريندڙ انهن کي جو ايمان آندائون بيشڪ اهي ملندڙ آهن رب پنهنجي سان ۽ پر مان

أَرَاكُمْ قَوْمًا تَجْهَلُونَ ۝ ٤٩ وَيَا قَوْمِ مَنْ يَنْصُرُنِي مِنَ اللَّهِ

ڏسان ٿو اوهان کي اهڙي قوم (جو حقيقت کان) ناواقف آهيو ۽ اي منهنجي قوم! ڪير مدد ڪري مون کي (جڏائيندو) الله کان

إِنْ طَرَدْتَهُمْ أَفَلَا تَذَكَّرُونَ ۝ ٥٠

جيڪڏهن تريندس مان انهن کي ڇا پوءِ نه ٿا نصيحت وٺو؟

تفسير

هنن آيتن کان پهريان ذڪر ڪيلن آيتن ۾ ڪافرن جي طرفان حضرت نوح عليه الصلوة والسلام کي پاڻ جهڙو چوڻ جو جواب بيان ڪيو ويو ۽ هنن آيتن ۾ انهن جي ان وهم کي دور ڪيو ويو آهي ته حضرت نوح عليه الصلوة والسلام اها تبليغ اسان کان مال ملڪيت وٺڻ لاءِ ڪري رهيو آهي فرمان عالي شان آهي وَيَا قَوْمِ

لَا اسْتَلْكُمُ عَلَيْهِ مَالًا اِنْ اَجْرِي اِلَّا عَلَى اللَّهِ، ۽ اي منهنجي قوم! مان اوهان کان ان تي
 ڪو مال ڪونه ٿو گهران منهنجو اجورو الله ڪانسواءِ ڪنهن تي به ناهي يعني اوهان مون
 تي چڙيون ڪيو ٿا، منهنجي ساٿين تي ۽ مون تي پٿر وسايو ٿا اها سڀ تڪليف مان
 اوهان کان مال گهرڻ لاءِ نه ٿو ڪيان. منهنجي ان تڪليف جو بدلو مون کي الله ڏيندو
 مان ان کان ئي اهو اجورو گهران ٿو. وَمَا اَنَا بِظَارِدِ الَّذِينَ اٰمَنُوا اِنَّهُمْ مَلَائِكَةٌ رَّبِّهِمْ
 وَلَا يَكْتُمِي اَرَاكُمْ قَوْمًا تَجْهَلُونَ؟ ۽ مان انهن شخصن کي تڙيندڙ ناهيان جن ايمان آندو آهي
 ته بلاشڪ اهي پنهنجي رب سان ملندڙ آهن ۽ پر مان اوهان کي ڏسان ٿو ته اوهان
 (حقيقت کان) ناواقف آهيو ممڪن آهي جو حضرت نوح عليه الصلوة والسلام کي
 سندس قوم جي متڪبرن ۽ هٽيلن چيو هجي ته: اوهان وٽ وهڻ وارا سڀ مسڪين ۽
 مزدور طبقو آهن انهن کي اٿا هين تڙيو ته پوءِ اسين اوهان وٽ اچون اهڙي قسم جو
 مطالبو مڪه مڪرمه جي رهاڪن ڪافرن به حضور عليه الصلوة والسلام جن کان
 ڪيو هو حضرت نوح عليه الصلوة والسلام انهن کي جواب ڏنو ته اهو ناممڪن آهي
 جو مان انهن مومنن کي تڙي ڪيان جن جو يقين آهي ته اهي الله جل جلاله سان ملندا.
 اوهان پنهنجيءَ جاءِ تي ڪٿي ڪيترا به وڏا ماڻهو هجو پر منهنجي نظر ۾ نوري شمع
 جي انهن پروانن جو قدر وڌيڪ آهي الله تعاليٰ وٽ قدر ۽ مرتبي جو معيار اخلاص ۽
 تقوىٰ آهي دنيا ۽ دولت ناهي اوهان کي پنهنجي عقل ۽ سمجهه تي ڀلي ناز هجي پر
 مان توهان کي حقيقت کان واقف ڪيان ٿو وَيَا قَوْمِ مَنْ يَنْصُرُنِي مِنَ اللَّهِ اِنْ طَرَدْتُمُوهُ اَفَلَا
 تَذَكَّرُونَ؟ ۽ اي منهنجي قوم! جيڪڏهن مون انهن (مومنن کي) تڙي ڪڍيو ته
 ڪير منهنجي مدد ڪري مون کي الله کان ڇڏائيندو؟ ڇا پوءِ نصيحت نه ٿا وٺو.
 يعني الله جل جلاله تي ايمان آڻيندڙ ٻانهن جن کي اوهان گهٽ نگاهه سان ڏسو ٿا الله
 جل شانہ جي بارگاہ ۾ نهايت وڏي شان وارا ۽ مقبول آهن جيڪڏهن مان اوهان جي
 ڪري انهن جي دل آڙاري ڪيان ۽ انهن کي پاڻ وٽان تڙي ڪيان ته الله تعاليٰ
 ناراض ٿيندو ۽ مان اها بگالهه برداشت ڪري نٿو سگهان فائدا هنن آيتن کي
 سمجهڻ سان هي فائدا ذهن ۾ آيا "١" جيڪو انسان بي غرض ۽ لالچ کان آزاد هوندو
 اهو قوم ۾ عزت ۽ مقام ماڻيندو آهي دنيا جي محبت کان خالي رهندڙ کي تي
 ڪمال حاصل ٿيندا آهن "١" قوم ۾ عزت ۽ وقار "٢" بهادري ۽ بيباڪي "٣" فتح
 مندي اهي بگالهيون لَا اسْتَلْكُمُ عَلَيْهِ مَالًا" چوڻ کانپوءِ حضرت نوح عليه الصلوة
 والسلام جي گفتگوءَ مان ظاهر ٿي رهيو آهي "٢" ان واقعي مان اسلام جي

مبلغن ۽ علماء ڪرام کي نصيحت حاصل ڪرڻ ۽ ديني دعوت ڏيڻ جو طريقو سکڻ گهرجي ۽ انبياءِ عظام عليهم الصلوة والسلام جي نقش قدم تي هلي دنيا جي محبت کان آزاد رهڻ گهرجي.

”٣“ رب العزة جل شانہ کي پنهنجي محبوب نبي عليه الصلوة والسلام جي دلجوئي تمام گهڻي پسند ۽ پياري آهي جو اڳين نبين عليهم الصلوة والسلام جا واقعا بيان ڪري کين تسلي ڏئي رهيو آهي ته اي حبيب! هي مکه مڪرمه جا مشرڪ اوهان کان مطالبو ٿا ڪن ته غريبن کي پاڻ وٽان اٿاريو ته پوءِ اسين اوهان وٽ اچون اوهان ان مطالبي کان نه ڏکوئجو. اهو ڪافرن جو پراڻو طريقو آهي اڳين پيغمبرن سڳورن کان به ان وقت جا ڪافر اهڙا مطالبو ڪندا هئا.

وَلَا أَقُولُ لَكُمْ عِنْدِي خَزَائِنُ اللَّهِ وَلَا أَعْلَمُ الْغَيْبَ

۽ نٿو چوان مان اوهان کي ته مون وٽ الله جا خزانو آهن ۽ نٿو چاڻان مان غيب

وَلَا أَقُولُ إِنِّي مَلَكٌ وَلَا أَقُولُ لِلَّذِينَ تَزْدَرِي

۽ نٿو چوان مان ته بيشڪ مان ملاڪ آهيان ۽ نٿو چوان مان انهن لاءِ جو گهٽ ٿيون سمجهن

أَعَيْنُكُمْ لَنْ يُّؤْتِيَهُمُ اللَّهُ خَيْرًا اللَّهُ أَعْلَمُ بِمَا فِي أَنْفُسِهِمْ ۖ

اڪيون اوهان جون انهن کي ته هرگز نه ڏيندو انهن کي الله پلاهي الله وڌيڪ چاڻندڙ آهي جو ڪجهه انهن جي اندر آهي

إِنِّي إِذْ أَلَمَ الظَّالِمِينَ ۚ قَالُوا يَانُوحُ قَدْ جَادَلْتَنَا فَكُنتَ

بيشڪ مان ان وقت البت نا انصافن مان آهيان چيائون اي نوح! بيشڪ جهڳڙو ڪيئي اسان سان پوءِ گهڻو

جَدَلْنَا فَأَتَيْنَا بِمَا تَعِدُنَا إِنْ كُنْتَ مِنَ الصَّادِقِينَ ۚ

ڪيئي جهڳڙو اسان سان پوءِ آڻ اسان وٽ جنهن جو وعدو ٿو ڏين اسان کي جيڪڏهن آئين تون سچن مان.

تفسير

هنن کان پهريان ذڪر ڪيلن آيتن ۾ ڪافرن جي ان وهه جو رد هو ته شايد

حضرت نوح علي نبينا وعليه الصلوة والسلام تبليغ، اسان کان مال، ملڪيت وٽ لاءِ ڪري رهيو آهي ۽ هنن آيتن ۾ انهن جي پٽي وهر جو رد بيان ڪرايو ويو آهي ته شايد جيڪو الله جل شانہ جو نبي هوندو اهو هميشه بغير اسباب ۽ وسائل خزانن لٽائيندو رهندو. ارشاد الاهي آهي "وَلَا أَقُولُ لَكُمْ عِنْدِي خَزَائِنُ اللَّهِ وَلَا أَعْلَمُ الْغَيْبَ" ۽ نه ٿو چوان مان اوهان کي ته مون وٽ الله جا خزان آهن ۽ نه غيب ڄاڻان ٿو آيت مبارڪه جي هن حصي ۾ الله جل جلاله جي نبي حضرت نوح علي نبينا وعليه الصلوة والسلام جي طرفان پنهنجي قوم جي اڳيان ٻن دعوائن ڪرڻ جي نفي بيان ڪيل آهي مطلب ته مون اوهان کي نه چيو آهي ته مون وٽ الله جا خزان آهن ۽ نه ائين چيو آهي ته مان (الله جل شانہ جي ڄاڻائڻ کان سواءِ) غيب ڄاڻان ٿو مون کان اوهان مطالبو اهڙا ڪيو جيڪي منهنجي دعويٰ مطابق هجن "وَلَا أَقُولُ إِنِّي مَلَكٌ وَلَا أَقُولُ لِلَّذِينَ تَزْدَرِي أَعْيُنُكُمْ لَنْ يُؤْتِيَهُمُ اللَّهُ خَيْرًا اللَّهُ أَعْلَمُ بِمَا فِي أَنْفُسِهِمْ إِنِّي إِذَا لَمِ الظَّالِمِينَ" ۽ نه مان چوان ٿو ته مان ملائڪ آهيان ۽ نه مان انهن لاءِ چوان ٿو جن کي اوهان جون اکيون گهٽتائيءَ سان ڏسن ٿيون ته الله انهن کي ڀلائي ڪڏهن به نه ڏيندو انهن جي دلين ۾ جو ڪجهه آهي ان کي الله سڀني کان وڌيڪ ڄاڻندڙ آهي (جيڪڏهن مون انهن لاءِ ائين ڪجهه به چيو ته) ته پوءِ مان بلاشڪ ظالمن مان آهيان يعني اوهان جو چڻو ٿا ته تون اسان جهڙو بشر آهين مان ڪو چوان ٿو ته مان ملائڪ آهيان جو اوهان منهنجي اها دعويٰ ڪوڙي ڪري رهيا آهيو ۽ جيڪي مسڪين، غريب مون تي ايمان آڻي مون وٽ وينا آهن ۽ انهن کي اوهان جون متڪبر اکيون گهٽ سمجهن ٿيون مان انهن لاءِ به ڪونه ٿو چوان ته الله جل شانہ انهن کي ڪا به ڀلائي نه ڏيندو بلڪ الله جل شانہ عنقريب انهن کي دنيا ۾ مال، دولت، حاڪميت ۽ آخرت ۾ جنت جون نعمتون نصيب ڪرڻ فرمائيندو سندن دلين جي رازن کي الله جل مجده وڌيڪ ڄاڻندڙ آهي ان کي ئي معلوم آهي ته انهن مسڪينن مومنن جي سينن ۾ ايمان ۽ معرفت جا انوار ڪيترا ڇمڪندڙ ۽ مضبوط آهن مطلب ته: هي غريب، فقير مومن الله جل شانہ جا پيارا آهن ڇو ته انهن نه ڪنهن دنيوي لالچ لاءِ ۽ نه غيبي ڳالهائين پيڇڻ لاءِ ايمان آندو آهي انهن مون سان ساٿ صرف الله جل جلاله جي راضي ڪرڻ لاءِ ڏنو آهي "قَالُوا يَا نُوْحُ قَدْ جَاءَلْنَاكَ فَأَكْثَرْتَ جِدَالَنَا فَأْتِنَا بِمَا تَعِدُنَا إِنْ كُنْتَ مِنَ الصَّادِقِينَ" چيائون ته اي نوح! (علي نبينا وعليه الصلوة والسلام) تو اسان سان جهڳڙو ڪيو آهي ۽ اهو

جهڳڙو به گهڻو ڪيو آهي جيڪڏهن سڄن مان آهين ته جنهن عذاب جو اسان کي وعدو ڏئي رهيو آهين اهو اسان وٽ آڻ ڪافرن بي قدري ڪندي رب ڪريم جي پياري نبي حضرت نوح عليه الصلوة والسلام جي ان محبت آميز نصيحتن کي نظر انداز ڪندي چيو ته: تو اسان سان جهڳڙو گهڻو ڪيو آهي هاڻي وڌيڪ نه ڳالهائ جيڪو عذاب ٻڌائين ٿو جيڪڏهن سڄو آهين ته اهو پلي آڻ

سوال: "وَلَا أَقُولُ لَكُمْ عِنْدِي خَزَائِنُ اللَّهِ" مان ثابت ٿيو ته نبين وٽ الله جا خزانو نه آهن. جڏهن نه آهن ته پوءِ انهن کان ڪا شي ڇو گهرجي؟

جواب: ان مان مراد دعوىٰ جي نفى آهي خزائن هجڻ جي نفى نه آهي. ڪيترا ماڻهو ارب پتي هوندا آهن پر دعوىٰ نه ڪندا آهن حضور پر نور عليه الصلوة والسلام جن کي الله جل مجده فرمايو "إِنَّا عَظَمْنَا لَكَ الْكَوْثَرَ" يقيناً اسان تو کي تمام گهڻو عطا فرمايو آهي پيءُ جاءِ تي فرمان مبارڪ آهي "هَذَا عَطَاؤُنَا فَامْتَنُوا" اوست بغير حساب (۱) هيءُ اسان جي عطا آهي پوءِ ڪنهن تي ٿورو ڪر (ان کي عطا فرمائ) يا روڪي ڇڏ. حساب کان سواءِ (عطا آهي)

سوال: "وَلَا أَغْلِرُ الْعَيْبُ" مان واضح ٿيو ته نبي سڳورا غيب نٿا ڄاڻن؟

جواب: ان حصي جو مطلب به اهو آهي ته مان غيب ڄاڻڻ جي دعوىٰ نٿو ڪيان ۽ دعوىٰ جي نفى سان هجڻ جي نفى نه ٿيندي ۽ رب العالمين جل شانہ پنهنجن نبين عليهم الصلوة والسلام ۽ انهن جي اتباع جي برڪت سان ولين کي به غيب جو علم عطا ڪندو آهي جيئن قرآن پاڪ جي ٻين آيتن ۽ نبوي حديثن مان ثابت آهي.

سوال: "وَلَا أَقُولُ إِنِّي مُلْكٌ" (۽ مان نه ٿو چوان ته ملائڪ آهيان) مان ثابت ٿيو ته ملائڪ نبين عليهم الصلوة والسلام کان پلا آهن جو ڪافرن جي قول (ته تون اسان جهڙو بشر آهين) جي مقابلي ۾ نبي فرمايو ته مان ملائڪ ناهيان؟

جواب: هتي بشرت ۽ ملڪيت جي مقابلي جي ڳالهه نه آهي بلڪ ڪافرن جي ان باطل گمان کي ته جڏهن ته ملائڪ افضل آهن تڏهن ملائڪ ئي نبي ٿي اچن وضاحت سان ٻڌايو ويو ته نبي کي ملائڪ هجڻ جي دعوىٰ ڪرڻ جي ڪا ضرورت ناهي نبي انسانيت ۽ بشرت ۾ ايترو ڪامل هوندو آهي جو ملائڪ به ان جي بلندين کي نه پهچي سگهندو آهي (۱)

قَالَ إِنَّمَا يَأْتِيَكُمْ بِهِ اللَّهُ إِنْ شَاءَ وَمَا أَنْتُمْ

فرمايائين ته: بس آئيندو اوهان وٽ ان ڪي الله جيڪڏهن گهرندو ۽ ناهيو اوهان

بِمُعْجِزِينَ ۽ لَا يَنْفَعُكُمْ نَصْحِي إِنْ أَرَدْتُ

عاجز ڪندڙ ۽ نه نفعو ڏيندي اوهان ڪي نصيحت منهنجي جيڪڏهن ارادو ڪيو مون

أَنْ أَنْصَحَ لَكُمْ إِنْ كَانَ اللَّهُ يُرِيدُ أَنْ يُغْوِيَكُمْ هُوَ

ته نصيحت ڪيان اوهان ڪي جيڪڏهن الله ارادو فرمائي ته اوهان ڪي گمراه ڪري اهو ئي

رَبُّكُمْ وَإِلَيْهِ تُرْجَعُونَ ۽ أَمْ يَقُولُونَ افْتَرَاهُ قُلْ إِنْ

پالڻهار اوهان جو آهي ۽ ان ڏانهن ئي موٽايا ويندو ڇا چوڻ ٿا ته پاڻ ناهيائين ان ڪي فرما ته جيڪڏهن

افْتَرَيْتُهُ فَعَلَيَّ إِجْرَامِي وَأَنَا بَرِيءٌ مِّمَّا تَجْرِمُونَ ۽

پاڻ ناهيو هوندو مون ان ڪي ته پوءِ مون تي آهي گناهه منهنجو ۽ مان بيزار آهيان ان کان جو گناهه ڪيو ٿا.

تفسير

هنن آيتن کان پهرين ذڪر ڪيلن آيتن ۾ ڪافرن جو عذاب جلد گهرڻ بيان ڪيو ويو ۽ هتي ان عذاب جي دير سان اچڻ جو وجه بيان ڪندي ارشاد ٿي رهيو آهي "قَالَ إِنَّمَا يَأْتِيَكُمْ بِهِ اللَّهُ إِنْ شَاءَ" فرمايائين ته اهو عذاب اوهان وٽ جيڪڏهن الله گهرندو ته آئيندو مطلب ته عذاب جلد يا دير سان آڻڻ الله جل شانہ جو ڪم آهي مان ته صرف اوهان ڪي ان جي حڪم ٻڌائڻ وارو آهيان "وَمَا أَنْتُمْ بِمُعْجِزِينَ" ۽ اوهان عاجز بنائيندڙ ناهيو يعني هينئر ته اوهان مذاق ڪيو ٿا ته پر جڏهن الاهي عذاب ايندو ته اوهان وٽ نه ڪو ڀڄڻ جو رستو رهندو نه جان بچائڻ جي طاقت هوندي "وَلَا يَنْفَعُكُمْ نَصْحِي إِنْ أَرَدْتُ أَنْ أَنْصَحَ لَكُمْ إِنْ كَانَ اللَّهُ يُرِيدُ أَنْ يُغْوِيَكُمْ" ۽ جيڪڏهن مان ارادو به ڪيان ته اوهان ڪي نصيحت ڪيان پر جيڪڏهن الله اوهان ڪي گمراه ڪرڻ جو ارادو فرمائي ته منهنجي نصيحت

ڪرڻ اوهان کي فائدو نه ڏيندي جڏهن حضرت نوح عليه الصلوة والسلام انهن ڪافرن جي سڀني قولن جا مڪمل ۽ شافي جواب ڏنا ۽ سمجهي ويو ته هيءَ قوم نه سڌرندي ته حجت پوري ڪرڻ لاءِ کين آخري ڪلمات ۾ فرمايائين ته مان اوهان کي ڪيتري به نصيحت ڪيان پر جيڪڏهن الله جل جلاله اوهان کي هدايت نصيب نٿو ڪري ته مون واري نصيحت اوهان کي ڪوبه فائدو نه ڏيندي: الله جل جلاله کي اوهان جي حرڪتن ۽ ظلم جي خبر آهي اوهان جي ئي ڪردارن جي ڪري اوهان جي لاءِ هدايت جا دروازا بند ڪيا ويا آهن ”هُوَ رَبُّكُمْ وَإِلَيْهِ تُرْجَعُونَ“ اهو اوهان جو رب آهي ۽ ان ڏانهن ئي موٽايا ويندو. مطلب ته اهو اوهان جو مالڪ، پالڻهار آهي مرڻ کانپوءِ به اوهان کي ان ڏانهن هلڻو ۽ پيش ٿيڻو آهي ”أَمْ يَقُولُونَ افْتَرَاهُ قُلْ إِنْ افْتَرَيْتُهُ فَعَلَيَّ إِجْرَامِي وَأَنَا بَرِيءٌ مِّمَّا تَجْرِمُونَ“ ڇا چون ٿا ته اهو قرآن پاڻ ٺاهيو اٿس؟ فرما: ته جيڪڏهن اهو مون پاڻ ٺاهيو هوندو ته پوءِ ان جو گناهه مون تي آهي ۽ جيڪي اوهان گناهه ڪيو ٿا مان انهن کان بيزار آهيان. اڪثر مفسرن جو قول آهي ته:

اها عبارت به حضرت نوح عليه الصلوة والسلام جي قصي جو حصو آهي الله جل جلاله حضرت نوح عليه الصلوة والسلام کي فرمايو ته: حجت پوري ڪرڻ لاءِ انهن جو اهو وهه دور ڪري ڇڏيو ته عذاب اچڻ جي ڳالهه ڪرڻ، ۽ اسلام جو حق هجڻ، الله جي وحدانيت واري عقيدتي جو سچو هجڻ جو وعظ منهنجو هٿ جو ٺاهيل ناهي پر اهو حق ۽ سچ آهي ڀلا جيڪڏهن مون اهي ڳالهيون ”بفرض محال اوهان جي قول مطابق پنهنجي طرفان ٺاهيون آهن ته اوهان ڇو ٿا سوچيو ان جي جوابداري ته مون تي آهي پر اوهان جيڪي گناهه ڪيو ٿا انهن کان مان بيزار آهيان مون کان انهن جي متعلق نه پڇيو ويندو. ۽ ڪن مفسرن جو قول آهي ته هيءَ آيت جملہ معترضه آهي جڏهن حضور پر نور عليه الصلوة والسلام جن حضرت نوح عليه الصلوة والسلام جو قصو بيان ڪيو ته مڪه مڪرمه جي رهاڪو ڪافرن چيو ته اهي سڀ هٿ جون ٺهيل ڳالهيون آهن تڏهن حضرت نوح عليه الصلوة والسلام جي قصي جي وچ ۾ حضور پاڪ عليه الصلوة والسلام جن کي انهن جو جواب ڏيڻ لاءِ اهو حڪم ڪيو ويو (١) فائدہ: هنن آيتن کي ذهن نشين ڪرڻ سان هي فائدو حاصل ٿيا ”١“ ”إِنْ شَاءَ“ (جيڪڏهن گهري) لفظ مان واضح ٿيو ته اعمال جو بدلو دنيا ۾ ملڻ ضروري ناهي اهو الله جل شانہ جي مشيت تي موقوف آهي ڪيترا دفعا نڪو ڪارن ٻانهن کي تڪليفون ۽ اذيتون پهچنديون آهن ۽

بدمعاش مزا ماڻيندا وٽندا آهن ان جي ڪري دنياوي حالتن کي نيڪ بختي يا بدبختيءَ جي نشاني سمجهڻ نه گهرجي "٢" هدايت ملڻ جو اصل مرڪز رب العزة جل شانہ وٽ آهي ٻيا سڀ انبياءَ (عليهم الصلوٰۃ والسلام) يا اولياءِ عظام ان جي امر ۽ عنايت سان هادي آهن ها اخلاص سان دين جي دعوت ڏيڻ جو اجر دعوت ڏيندڙ کي ضرور ملندو. مذڪوره آيت ۾ "لَا يَنْفَعُكَ نَصْحِي" (منهنجي نصيحت اوھان کي فائدو نه ڏيندي) تي غور ڪيو ته حضرت نوح عليه الصلوٰۃ والسلام انهن کي ائين چوڻ سان گڏ نصيحت جاري رکي هئي جيڪڏهن ان مان مقصود اخروي فائدو ۽ اجر نه هجي ها ته الله جل شانہ جو نبي سڳورو ايتري محنت نه ڪري ها ۽ الله جل شانہ کيس منع ڪري ها ته بي فائدي شيءِ لاءِ وقت چوڻا ضايع ڪيو؟ هن هلندڙ دور ۾ به ديني دعوت ۽ حق جو پيغام ڏيڻ جاري رکجي ماڻهو نه سڌرندا ته به الله جل شانہ پنهنجي ڪرم سان دعوت ڏيڻ ۽ حق جي پيغام پهچائڻ جو اجر ڏيندو.

وَأُوحِيَ إِلَىٰ نُوحٍ أَنَّهُ لَنْ يُؤْمِنَ مِنْ قَوْمِكَ إِلَّا مَن

۽ وحي ڪيو ويو نوح ڏانهن ته تحقيق شان هي آهي ته اصل ايمان نه آڻيندو قوم تنهنجي، مان مگر اهو جو

قَدْ آمَنَ فَلَا تَبْتَئِسْ بِمَا كَانُوا يَفْعَلُونَ ۖ وَاصْنَعِ الْفُلَکَ

تحقيق ايمان آندائين پوءِ نه غمگين ٿي، ان تي جو ڪيائون ٿي ۽ ٺاه تون ٻيڙي

بِأَعْيُنِنَا وَوَحَيْنَا وَلَا تَخَاطَبُنِي فِي الَّذِينَ ظَلَمُوا إِنَّهُمْ

اسان جي نگاهن اڳيان ۽ اسان جي حڪم سان ۽ نه ڳالهائون مون سان انهن جي باري ۾ جن ظلم ڪيو بيشڪ اهي

مُعْرِقُونَ ۖ وَيَصْنَعِ الْفُلَکَ وَكَلَّمَا مَرَّ عَلَيْهِ مَلَأَ مِنْ قَوْمِهِ

ٻوڙايل آهن ۽ ٺاهي پيو ٻيڙي ۽ جڏهن به لنگهيا ان کان سردار قوم ان جي مان ته

سَخِرُوا مِنْهُ قَالَ إِنْ تَسَخَرُوا مِنَّا فَإِنَّا نَسْخَرُ مِنْكُمْ كَمَا

(پڻ سان) ڪلندي لنگهيا اٿان فرمايائين ته: جيڪڏهن چڻ سان ڪلوتا اسان تان پوءِ تحقيق اسين به ڪلندا سون اوھان تان

تَسْخَرُونَ ۖ فَسَوْفَ تَعْلَمُونَ مَنْ يَأْتِيهِ عَذَابٌ

جيئن ڪلو ٿا (اسان تان) پوءِ جلد ڄاڻندو ته ڪير آهي جو اچي ٿو ان وٽ عذاب

يُخْزِيهِ وَيَحِلُّ عَلَيْهِ عَذَابٌ مُّقِيمٌ ۝١٩

جو خوار ٿو ڪري ان کي ۽ لهي ٿو ان تي عذاب هميشهوارو

تفسير

هنن آيتن کان پهريان ذڪر ڪيلن آيتن ۾ حضرت نوح عليه الصلوة والسلام جي مٿان سندس قوم جي گهڻن ماڻهن طرفان ايمان نه آڻڻ جو ذڪر هو ۽ هنن ۾ منڪرن تي عذاب اچڻ ۽ مومنن لاءِ ٻيڙي ٺاهڻ جو ذڪر ڪيو ويو آهي ايزدي ارشاد آهي ”وَاجِئِي اِلَى نُوْحٍ اِنَّهُ لَنْ يُّؤْمِنَ مِنْ قَوْمِكَ اَلَمْ يَكُنْ قَدْ اٰمَنَ فَلَا تَبْتَئِسْ بِمَا كَانُوا يَفْعَلُونَ“ ۽ نوح (عليه الصلوة والسلام) ڏانهن وحي ڪيو ويو ته تنهنجي قوم مان جيڪي ايمان آڻي چڪا آهن انهن کانسواءِ ڪير به ايمان نه آڻيندو پوءِ اهي جيڪو ڪجهه ڪن ٿا ان تي غمگين نه ٿي، المقصد ته اوهان ڪيترا سال انهن کي توحيد جو درس ڏيندا آيا آهيو پر اهي متاثر ٿيڻ جي بجاءِ اوهان جي مخالفت ۽ دشمنيءَ ۾ وڌندا ٿا وڃن جن کي ايمان نصيب هو اهي مومن ٿيا ٻين جي مقدر ۾ عذاب آهي جيڪو جلد اچي ٿو اوهان انهن جي غلط ڪردار کي ڏسي غم نه ڪيو ”وَاصْنَعِ الْفُلَ بِأَعْيُنِنَا وَوَحِّينَا وَلَا تَخَاطَبُنِي فِي الَّذِيْنَ ظَلَمُوا اِنَّهُمْ مُّعْرِضُونَ“ ۽ اسان جي (قدر تي) نگاهن جي سامهون ۽ اسان جي حڪم سان ٻيڙي ٺاه ۽ انهن شخصن جي باري ۾ جن ظلم ڪيو آهي مون سان نه ڳالها.

ذهن نشين ڪرڻ گهرجي ته جڏهن سوين سال گذرڻ ۽ حضرت نوح علي نبينا وعليه الصلوة والسلام جي ان ٿڪ ۽ اڻ ڪٽ ديني دعوت ڏيڻ جي باوجود به اهي مومن نه ٿيا ۽ سندن لاءِ مقدر ٿيل عذاب اچڻ جو وقت به ويجهو آيو تڏهن الله جل شانہ حضرت نوح عليه الصلوة والسلام کي ٻيڙي ٺاهڻ جو حڪم ڏنو جنهن مان مقصد جاندارن مان ڪجهه جاندارن ۽ حضرت نوح عليه الصلوة والسلام تي ايمان آڻڻ وارن جي بچاءِ

جو انتظار ڪرڻو هو. "الْفَلَكُ" ۾ الف لام ڪهڙو آهي؟ مفسرن مان ڪن جو قول آهي ته الف لام جنسي آهي معنيٰ عام قسم جي هڪ ٻيڙي ٺاهه ڪي مفسر فرمائين ٿا ته اهو الف لام عهدي آهي ۽ اهو ئي صحيح قول آهي جيئن ڪلام جي روش مان ظاهر آهي ۽ "وَأَصْنَعُ" صنع کان ورتل آهي جنهن جي عرفي معنيٰ آهي هر طرح سان سٺي، صحيح، سهڻي، مضبوط ۽ مڪمل فائديمند هيءَ قرآن پاڪ جي فصاحت ۽ بلاغت آهي جو مختصر امر ۾ ايڏو عظيم، جامع، مانع ۽ مڪمل حڪم عطا ٿيو جنهن جو مثال نه ٿو ملي سگهي. جڏهن ڪوبه اعلى قسم جو ڪاريگر ۽ فن جو ماهر استاد ڪاشيءَ ٺاهڻ گهرندو آهي ته اهو چئن شين جو خاص خيال رکندو آهي "١" سامان پلو هجي "٢" نقشو ۽ نمونو لاجواب هجي "٣" فن جو اظهار تمام گهڻو هجي "٤" هر ضرورت پوري هجي حضرت نوح عليه الصلوة والسلام کي "أَصْنَعُ" جي لفظ سان انهن سڀني ڳالهين ڏانهن متوجه ڪيو ويو هو ٻيڙيءَ جو ڪاٺ به پڪو شاندار هجي نمونو ۽ نقشو به سهڻو هجي، فن جو اظهار ڪيو وڃي ۽ ضرورت به پوري ڪري تانت اها ٻيڙي صرف ٻيڙي نه هجي پر الله جل جلاله جي نبي جو معجزو هجي ڇو ته ان ۾ تمام گهڻيءَ ۽ هر قسم جي مخلوق کي سوار ٿيڻو آهي. ۽ اهو حڪم ظاهر ۾ عوامي لحاظ سان ته نهايت مختصر هو پر حضرت نوح علي نبينا وعليه الصلوة والسلام جڏهن ته الاهي بارگاهه جو پڙ هائل هو ان جي ڪري اهو مختصر ۽ مجمل امر به ان لاءِ مفصل هو ان جي ڪري امر ملڻ کانپوءِ ڪنهن به قسم جو تفصيل نه پڇيائين ۽ "اسان جي نگاهن جي سامهون ۽ اسان جي وحي سان ٺاهڻ" مان مراد آهي ته اسين ان جي حفاظت ڪندا سون ۽ هر قسم جي اڏيهي ۽ جيت جي ڪاٺ ۽ دشمنن جي هٿ چراند ساڙڻ وغيره کان ان کي محفوظ رکندا سون ۽ ان جي ٺاهڻ جي ترتيب به اسين ڏسيندا سون "وَلَا تَخَاطَبُنِي" مطلب ته اي نوح! (عليه الصلوة والسلام) پنهنجي رحمتي جي ڪري انهن ڪافرن تان عذاب دفع ٿيڻ لاءِ نه دعا گهرجان ته ڳالهه ٻوليه ڪجان بلڪ خاموش ٿي ڏسندو رهجان ته ڪافرن جو حال ڇا ٿو ٿئي اهي سمورا ڪافر غرق ڪيا ويندا. "وَيَصْنَعُ الْفَلَكُ وَكَلَّمَ مَرَّةً عَلَيْهِ مَلَائِكَتُنْ قَوْمِهِ سَخَرُوا مِنْهُ قَالَ إِنْ تَسْخَرُوا مِنَّا فَإِنَّا نَسْخَرُ مِنْكُمْ كَمَا تَسْخَرُونَ" ۽ ٻيڙي پيو ٺاهي ۽ جڏهن به ان وٽان سندس قوم جا سردار لنگهيا ٿي ته چتر طور ڪلندي ٿي لنگهيا حضرت نوح (عليه الصلوة والسلام انهن کي) فرمايو ته جيڪڏهن اوهان (هينئر) اسان تان ڪلون ٿا ڪيو ته پوءِ (اهو وقت به اچي پيو) جو اسين اوهان جي عذاب واري حالت ڏسي ڪلندا سون مطلب ته حضرت نوح عليه الصلوة والسلام جي

پيڙي ٺاهڻ وقت انهن ڪافرن جا سردار جڏهن اتاهين لنگهندا هئا ته کلندا هئا يا ته انهن پيڙي ڪڏهن ڏٺي نه هئي انهن جي سمجهه ۾ نه ٿي آئي يا ته اتاهين کان پاڻيءَ جو درياءَ يا سمنڊ ويجهو نه هو سندن علائقو موصل، بابل ۽ اتي جي آس پاس واري زمين هئي جنهن جي اوڀر واري پاسي کان پنج سئو ميل جي فاصلي تي دجله درياءَ ۽ اولهه واري پاسي کان ست سئو کان هزار ميل جي پنڌ تي فرات درياءَ هو. ۽ جودي جبل موصل کان ٻه سئو ميل پري آهي ان جبل جي سطح سمنڊ کان تيرهن هزار (١٣٠٠٠) فٽ بلند آهي ڪافر پيڙي ٺهندي ڏسي حضرت نوح عليه الصلوة والسلام کان پڇندا هئا ته هي ڇا پيو ٺاهين؟ پاڻ فرمايائون ته هي پاڻيءَ تي هلڻ وارو گهر آهي ته چوڻ لڳا هتي پاڻي ڪٿي آهي؟ ائين چوڻ کان پوءِ وري کلندا هئا. ۽ ائين به چوندا هئا ته ڪالهه تائين نبي ٿي چورائي اڃ وري ڊڪڻ ٿيو پيڙي پيو ٺاهين جڏهن ائين چوڻ سان مذاق گهڻي ڪندا هئا تڏهن پاڻ انهن کي چوندا هئا ته هينئر اوهان اسان تان ڪلون ڪيو ٿا پر جڏهن اوهان کي الاهي عذاب پڪڙيندو پوءِ اسين به اوهان جي بري حالت ڏسي ڪلندا سون فَسَوْفَ تَعْلَمُونَ مَنْ يَأْتِيهِ عَذَابٌ يُخْزِيهِ وَيَحِلُّ عَلَيْهِ عَذَابٌ مُّقِيمٌ پوءِ جلد ڄاڻندؤ ته ڪنهن تي خوار ڪندؤ عذاب ٿو اچي ۽ هميشه وارو عذاب ٿو لهي مقصد ته اي ڪافرو! اوهان جي ان ڪردار جو بدلو ۽ برائيءَ جي سزا پري ناهي جلد از جلد اوهان تي اهڙو هميشه وارو عذاب اچي لهندو جو خوار ٿي مرنڏؤ. اهو عذاب شروع ته دنيا کان ٿيندو پر قيامت تائين بلڪ اتي به انهن تي جاري رهندو ان ڪٽ ۽ هميشه لاءِ هوندو ۽ جن مسڪينن مومنن تي ڪلون ٿا ڪيو اهي اتي سڪون ۽ آرام سان جنت جا مزا ماڻيندا رهندا فَأَنذَا هَنَّا هنن آيتن مان هي فائدو سمجهه ۾ آيا ”١“ نيڪو ڪار ٻانهي ظاهر ۾ ڪيترا به بي سرو سامان هجن پر الله جل شانہ جي نگاهه ڪرم ۾ هوندا آهن جيئن بِأَعْيُنِنَا مان واضح ٿي رهيو آهي ”٢“ لَا تَخَاطَبُنِي مان واضح ٿيو ته دنيا ۾ شرعي ۽ قانوني مجرم جي بچاءَ لاءِ سفارش نه ڪرڻ گهرجي جن ماڻهن شرعي مجرم جي لاءِ دنيا ۾ سفارش جي عادت وڌي اهو ملڪ ۽ اها قوم تباهيءَ جي ڪناري تي پهتي گناه روڪڻ جي بهترين واٽ اها آهي ته مجرم کي ان جي جرم آهر سزا ملي ان جي ڪري اسلام ۾ جيل ۾ سالن جا سال رکڻ سزا ناهي اها سزا انگريز جي ايجاد ڪيل آهي (١) ۽ اهو به ثابت ٿيو ته نيڪو ڪارن تي ڪلون ڪرڻ هميشه بدڪارن ڪافرن جو رستو رهيو آهي.

حَتَّىٰ إِذَا جَاءَ أَمْرُنَا وَفَارَ التَّنُّورُ قُلْنَا احْمِلْ فِيهَا

تان جو جڏهن آيو امر اسان جو ۽ اياميو تنور ته چيو سون سوار ڪران ۾

مِنْ كُلِّ زَوْجَيْنِ اثْنَيْنِ وَأَهْلَكَ إِلَّا مَنْ سَبَقَ عَلَيْهِ الْقَوْلُ وَمَنْ

هر جنس جي (نر مادي) جوڙي مان ٻه ۽ پنهنجي اهل کي مگر اهو جو اڳي ئي چڪو آهي ان تي حڪم ۽ انهن کي جو

آمَنَ وَمَا آمَنَ مَعَهُ إِلَّا قَلِيلٌ ۖ وَقَالَ ارْكَبُوا فِيهَا بِسْمِ اللَّهِ

ايمان آندائون (سوار ڪر) ۽ نه ايمان آندوان سان گڏ مگر ٿورن (ماڻهن) ۽ فرمايائين ته سوار ٿيوان ۾ الله جي نالي سان

مَجْرِيهَا وَمُرسَاهَا ۖ إِنَّ رَبِّي لَغَفُورٌ رَحِيمٌ ۝ ٤١ ۖ وَهِيَ تَجْرِي

هلڻ ان جو آهي ۽ بيهڻ ان جو بيشڪ رب منهنجو البت بخششوار، مهربان آهي ۽ اها هلڻ لڳي

بِهِمْ فِي مَوْجٍ كَالْجِبَالِ تَوَادِي نُوحٌ ابْنُهُ وَكَانَ فِي مَعْزِلٍ

انهن سان (پاڻيءَ جي) موجن ۾ (جيڪي) جبلن وانگر هيون ۽ سڏيو نوح پٽ پنهنجي کي ۽ هو ڪناري تي ته

يَا بُنَيَّ ارْكَبْ مَعَنَا وَلَا تَكُنْ مَعَ الْكَافِرِينَ ۝ ٤٢

اي پٽو! منهنجا! سوار ٿي اسان سان گڏ ۽ نه هج ڪافرن سان گڏ.

تفسير

مذڪوره آيتن ۾ حضرت نوح عليه الصلوة والسلام جي ٻيڙيءَ ٺاهڻ ۽ ڪافرن جي طرفان مذاق ڪرڻ جو ذڪر هو ته اهي سمجهي نه سگهيا ته جڏهن ته ٻيڙي ٻيڙي پنڌ تائين به نه ڪو سمنڊ آهي نه درياءَ نه ڪا وڏي نهر ته پوءِ هي ٻيڙي ڇو پئي ٺهي؟ هنن آيتن ۾ انهن ڪافرن کي عملي طور جواب ڏيندي ٻيڙيءَ ٺاهڻ جي حڪمت بيان ڪئي وئي آهي ته اسان نوح (عليه الصلوة والسلام) کي فرمايو هو ته ٻيڙي ان لاءِ ٺاه ته ان ۾ انسانن مان صرف مسلمان سوار ٿين تانت مذاق ڪرڻ وارا عبرت جي

نگاه سان ڏسندا ۽ ٻڌندا رهن فرمان مبارڪ آهي ”حتيٰ اذا جاء امرنا وفار الشّور قلنا
 اخمل فيها من كلّ زوجين اثنين واهلك الامن سبق عليه القول ومن امن“ تان جو جڏهن
 اسان جو امر آيو ۽ تنور اياميو ته اسان (حضرت نوح عليه الصلوة والسلام کي)
 فرمايو ته ان (ٻيڙيءَ) ۾ هر قسم مان جوڙا ٻه ٻه ۽ پنهنجي اهل کي سوار ڪر مگر اهي
 جن جي باري ۾ فرمان اڳي ئي چڪو آهي ۽ انهن کي (سوار ڪر) جن ايمان آندو آهي
 تنور مان مراد ۾ مختلف قول آهن ”١“ ابن جرير ۽ ابن ابي حاتم حضرت عبدالله بن
 عباس رضي الله عنهما کان روايت آندي آهي ته ان مان مراد حضرت نوح عليه الصلوة
 والسلام جي گهر ۾ پڙ وارو تنور آهي ”٢“ ابن جرير حضرت حسن بصري رضي الله
 تعالىٰ عنه کان روايت آندي آهي ته ان مان مراد اهو پٿر مان ٺهيل تنور آهي جيڪو
 حضرت بيبي حوا رضي الله عنها جو هو ۽ حضرت نوح عليه الصلوة والسلام تائين
 پهتو هو ”٣“ سعيد بن منصور ابن المنذر ۽ ابو الشيخ حضرت ابن عباس رضي الله
 عنهما کان روايت آندي آهي ته تنور مان مراد زمين جو مٿيون تهه آهي حضرت
 نوح عليه الصلوة والسلام کي حڪم ڪيو ويو ته جڏهن زمين جي مٿان پاڻي ڏسين
 ته تون پاڻ ۽ جيڪي تو سان گڏ آهن سيئي ٻيڙيءَ ۾ سوار ٿجو (١) ”من كلّ زوجين
 اثنين“ مان مراد آهي ته هر قسم جي جانورن جو هڪ هڪ جوڙو به پاڻ سان گڏ ٻيڙيءَ
 ۾ چاڙهجان (٢) هن مان معلوم ٿيو ته حضرت نوح عليه الصلوة والسلام جي
 ٻيڙيءَ ۾ سڄي دنيا جا جانور گڏ نه ڪيا ويا هئا صرف انهن جانورن جو جوڙو جوڙو
 هو جيڪي نر ۽ ماديءَ جي ملڻ سان وڌن ٿا ۽ پاڻيءَ اندر زندهه رهي نه ٿا سگهن ۽
 اهي پالبا ويندا آهن (٣) ”الا من سبق عليه القول“ مان مراد ڪافر آهن ۽ خاص
 ڪري حضرت نوح عليه الصلوة والسلام جو پٽ ۽ زال جن ايمان نه آندو ۽ ٻيڙيءَ
 تائين ڪفر تي قائم رهيا ۽ روايت آهي ته حضرت نوح عليه الصلوة
 والسلام اها ٻيڙي ساڳي ڪاٺ مان ٻن سالن ۾ ٺاهي تيار ڪئي هئي ان جي
 ڊيگهه ٽي سئو هٿ، ويڪر پنجاه هٿ، ۽ بلندي ٽيهه هٿ هئي ان ۾ ٽي طبقات رکيل هئا
 سڀ کان هيٺين طبقي ۾ جهنگلي جانور ۽ جيت وغيره هئا وچين طبقي ۾ چوپايا
 جانور ۽ مٿئين طبقي ۾ حضرت نوح عليه الصلوة والسلام پاڻ ۽ کيس مڃڻ وارا
 مومن ۽ سندن کاڌي پيئي جو سامان هو واللّٰه اعلم (٤) ”وما آمن معه الا قليل“ ۽ ان

(١) الدر المنثور ص ٤٢١ - ٤٢٢ جلد ٤ (٢) ضياء القرآن ص ٣٦٠ جلد ٢

(٣) معارف القرآن ص ٦٢٣ جلد ٤ (٤) الكشاف ص ٢٦٨ جلد ٢

سان گڏ ايمان نه آندو هو مگر ٿورن ماڻهن حضرت ابن عباس رضي الله عنهما جو قول آهي ته حضرت نوح عليه الصلوة والسلام تي اسي (٨٠) ماڻهن ايمان آندو هو انهن مان ٽي سندس پٽ سام، حام ۽ يافث ۽ ٽي انهن جون گهر واريون هيون اهي جڏهن ٻيڙيءَ ۾ لهي زمين تي آيا هئا ته هڪ ڳوٺ ٺاهيو هيا ٿون جيڪو موصل شهر جي ويجهو آهي ۽ ان کي ”قرية الثمانين“ سڏيندا آهن (١) ”وَقَالَ ارْكَبُوا فِيهَا بِسْمِ اللَّهِ مَجْرِبَهَا وَمُزْسَاهَا إِنَّ رَبِّي لَغَفُورٌ رَحِيمٌ“ ۽ چيائين ته ان ۾ سوار ٿيو الله جي نالي سان ان جو هلڻ آهي ۽ بيهڻ آهي بيشڪ منهنجو رب يقيناً بخشگار مهربان آهي حضرت نوح عليه الصلوة والسلام جڏهن پاڻي ڏٺو ته مومنن ۽ ٻين جاندارن کي سڏي فرمايائين ته ٻيڙيءَ ۾ سوار ٿيو اوهان جي هلائڻ کانسواءِ ئي الله جي نالي سان پاڻهي هلندي ۽ پاڻهي هلي بيهندي. اوهان الله کي ياد ڪندا هلو بلاشڪ منهنجو رب نهايت بخشگار ۽ وڏو مهربان آهي. ٻيڙيءَ ۾ سوار ٿيندڙ چا ٻيڙهي؟

حديث پاڪ ۾ آيو آهي ته جيڪو شخص ٻيڙيءَ ۾ سوار ٿيڻ وقت هيءَ دعا ”بِسْمِ اللَّهِ مَجْرِبَهَا وَمُزْسَاهَا إِنَّ رَبِّي لَغَفُورٌ رَحِيمٌ“ پڙهندو ته اها ٻيڙي ٻڏڻ کان بچي ويندي (٢) ”وَمَنْ تَجَرَّيْ بِهِمْ فِي مَوْجٍ كَالْجِبَالِ“ ۽ اها (ٻيڙي) انهن کي جبلن وانگر موجن ۾ کڻي هلي رهي هئي. يعني پاڻيءَ جون موجون ۽ لهرون ٻيڙيءَ کان مٿان پئي هليون پر الله جل جلاله جي قدرت سان اندر ڪونه ٿي آيون ”وَنَادَىٰ نُوْحٌ ابْنَهُ وَكَانَ فِي مَعْزِلٍ يَا بُنَيَّ ارْكَبْ مَعَنَا وَلَا تَكُنْ مَعَ الْكَافِرِينَ“ ۽ نوح پنهنجي پٽ کي سڏيو ۽ اهو ڪناري تي هو ته اي منهنجا پٽو! اسان سان گڏ سوار ٿيءَ ۽ ڪافرن سان گڏ نه هج اهو حضرت نوح عليه الصلوة والسلام جو سڳو پٽ هو ڪنعان نالو هوس ٻيا ڪافر ٻچڻ لاءِ هيڏانهن هوڏانهن پڇا ٿي ويا ۽ هيءَ هڪ پاسي بيهي اهو منظر ڏسي رهيو هو. حضرت نوح عليه الصلوة والسلام کي ان تي رحم آيو ۽ وري به سڏي چيائينس ته (ايمان آڻي) ٻيڙيءَ ۾ سوار ٿي ۽ ڪافرن سان گڏ نه هج فائدو هنن آيتن کي ذهن نشين ڪرڻ سان هي فائدو حاصل ٿيا ”١“ ”مَنْ كَلَّ زَوْجَيْنِ اثْنَيْنِ“ مان واضح ٿيو ته حضرت نوح عليه الصلوة والسلام تي ايمان آڻيندڙن جي صدقي هر قسم جي جانورن مان به جيڪي به ٻه ٻيڙيءَ ۾ سوار ڪيا ويا ٻڏڻ کان محفوظ رهيا هئا ”٢“ ”بِسْمِ اللَّهِ مَجْرِبَهَا وَمُزْسَاهَا“ مان ثابت ٿيو ته ايمان وارو ٻانهو هر حال ۾ ڀروسو الله جل شانہ تي ڪندو آهي ايتري مضبوط ٻيڙيءَ ۾ هوندي به نبي سڳوري فرمايو ته ان جو هلڻ ۽ بيهڻ سڀ ڪجهه الله جل شانہ جي نالي سان آهي ۽ اهو ئي سلامتيءَ سان پار پچائيندڙ آهي.

قَالَ سَاوِيَّ إِلَى جَبَلٍ يَعْصُمُنِي مِنَ الْمَاءِ قَالَ

چيائين ته جلد پناه وٺندس مان جبل ڏانهن جو بچائيندو مون کي پاڻيءَ کان فرمايو

لَا عَاصِمَ الْيَوْمَ مِنْ أَمْرِ اللَّهِ إِلَّا مَنْ رَحِمَ وَحَالَ بَيْنَهُمَا الْمَوْجُ

(حضرت نوح) ناهي ڪو بچائيندڙ اڃا الله جي امر کان مگر جنهن تي رحم ڪري ۽ اچي وٺي پنهنجي جي وچ ۾ لهر

فَكَانَ مِنَ الْمُقَرَّبِينَ ﴿٤٣﴾ وَقِيلَ يَا أَرْضُ ابْلَعِي مَاءَكِ وَيَا سَمَاءُ

پوءِ ٿي پيو ٻڌلن مان ۽ چيو ويو ته اي زمين! چوسي ڇڏ پاڻي پنهنجو ۽ اي آسمان!

أَقْلِعِي وَغِيضَ الْمَاءُ وَقُضِيَ الْأَمْرُ وَاسْتَوَتْ عَلَى الْجُودِيِّ

رڪجي پئو ۽ سڪايو ويو پاڻي ۽ ختم ڪيو ويو معاملو ۽ برابر ٿي بيٺي جوڊي (جبل تي)

وَقِيلَ بَعْدًا لِلْقَوْمِ الظَّالِمِينَ ﴿٤٤﴾

۽ چيو ويو ته هلاڪت آهي ظالم قوم جي.

تفسير

مذڪوره آيتن ۾ الله جل شانہ جي نبي حضرت نوح علي نبينا وعليه الصلوٰۃ والسلام جي پيار واري سڏ جو ذڪر هو ۽ هتي سندس هٺيلي پٽ جو متڪبرانہ جواب آهي ”وَقَالَ سَاوِيَّ إِلَى جَبَلٍ يَعْصُمُنِي مِنَ الْمَاءِ“ (پٽ جواب ڏيندي) چيو ته جلد مان اهڙي جبل ڏانهن وڃي پناه وٺندس جيڪو مون کي پاڻيءَ کان بچائيندو يعني ايترو دلڪش ۽ دلنشين گفتگو ٻڌي به ان پٽ جي دل نرم نه ٿي سخت کان سخت جواب ڏئي چوڻ لڳو ته مون کي ايمان آڻڻ ۽ ان پيڙيءَ ۾ سوار ٿيڻ جي ضرورت ناهي جيڪڏهن پاڻي وڌي ويو ته مان ڪنهن جبل تي چڙهي بچاءُ وٺندس.

”وَقَالَ لَا عَاصِمَ الْيَوْمَ مِنْ أَمْرِ اللَّهِ إِلَّا مَنْ رَحِمَ“ فرمايائين ته: اڃا الله جي امر کان ڪوبه بچائيندڙ ناهي مگر جنهن تي رحم ڪري يعني جبلن جي ڪهڙي مجال آهي جو

تو کي الاهي عذاب ۽ پڪڙ کان بچائي سگهندا اڄ ذاتي طور يا صفاتي طور کير به
تو کي بچائي نه سگهندو ها مگر جيڪڏهن ڪنهن تي رحم ڪري ۽ ان کي توبه
جي توفيق ملي وڃي ته اهو ان عذاب کان بچي سگهي ٿو.

تنبيه:

بعضي گستاخ ۽ بي ادب ٽولا هن آيت ڪريمه کي دليل طور پيش ڪري
چوندا آهن ته الله جل جلاله جا نبي ۽ پيارا پانها به بي وس هوندا آهن انهن اهو نه
سوچيو ۽ سمجهيو ته اهو عاجز هجڻ ڪنهن جي طرفان آهي جيڪڏهن ڪنهن حضرت
نوح عليه الصلوة والسلام کي عرض ڪري ها ته بابا سائين! مون کي بچاءِ پيڙيءَ ۾
سوار ڪر ۽ پوءِ به حضرت نوح عليه الصلوة والسلام نه ڪري ها ته پوءِ نبين عليهم
الصلوة والسلام کي بي وس چئي سگهجي ها هتي ته معاملو ئي برعڪس آهي جو
حضرت نوح عليه الصلوة والسلام پٽ کي سڏي فرمائي ٿو ته پيڙيءَ ۾ سوار ٿي ته
بچي ويندين پر اهو پنهنجيءَ بدبختيءَ جي ڪري نه چڙهيو ۽ ٻڏي ويو ان جي ٻڏڻ جو
سبب اهو نه هو ته حضرت نوح عليه الصلوة والسلام جي وس هو ان دل سان گهريو به پر
پيڙيءَ ۾ پٽ کي وهاري نه سگهيو ۽ ان جو سبب هي هو ته سندس پٽ پناهه ۾ اچڻ لاءِ
تيار نه ٿيو ”وَحَالَ بَيْنَهُمَا الْمَوْجُ فَكَانَ مِنَ الْمُغْرَقِينَ“ ۽ ٻنهي جي وچ ۾ لهر اچي وئي
پوءِ ٻڏڻ مان ٿي ويو. يعني پاڻيءَ جي اهڙي تيز لهر آئي جو ٻوڙي گهلي اهڙيءَ
جاءِ تي وڃي ڇڏيائينس جو نشان ئي نه رهيس ”وَقِيلَ يَا أَرْضُ ابْلَعِي مَاءَكِ
وَيَا سَمَاءُ اَقْلَعِي وَغِيضَ الْمَاءِ وَقُضِيَ الْأَمْرُ ۽ چيو ويو ته: اي زمين! پنهنجو پاڻي چوسي
ڇڏ ۽ اي آسمان! (وسڻ کان) رکجي وڃ ۽ پاڻي سڪايو ويو ۽ معاملو پورو ڪيو ويو.

هن آيت جي فصاحت ۽ بلاغت

علامه آلوسي بغدادي عليه الرحمة لکيو آهي ته هي آيت اعجاز جي ان بلندين
تي آيل آهي جنهن جي اڳيان وڏن وڏن فصيحن ۽ بليغن جا ڪنڌ جهڪيل آهن هڪ
پيري عرب جي وڏن فصيحن ۽ بليغن قرآن پاڪ جو مثال پيش ڪرڻ لاءِ ارادو ڪيو ۽
چاليهه ڏينهن شراب پيئندي ڪباب کائيندي فصاحت ۽ بلاغت جي قوتن کي تيز ڪندا
رهيا اوچتو هيءَ آيت جو سندن ڪنن تي پهتي ته هٿيار ڦٽا ڪري چوڻ لڳا ته هدا
الكلام لايشبه كلام المخلوقين (۱) هي ڪلام مخلوق جي ڪلام سان مشابه ناهي

”وَاسْتَوَتْ عَلَى الْجُودِيِّ“ ۽ اها ٻيڙي جودي جبل تي بيٺي.

جودي جبل جو بيان

ذهن نشين ڪرڻ گهرجي ته دجله درياءَ جي اوڀر طرف جيڪو ٻهاڙي سلسلو آهي ان کي اراراط جبل چوندا آهن اهو سمنڊ جي سطح کان سورهن هزار نو سئو چاٿيتاليهه هزار (١٦٩٤٦) فٽ بلند آهي ۽ جودي جبل ان جو هڪ حصو آهي جيڪو زمين کان تيرهن هزار (١٣٠٠٠) فٽ مٿي آهي حضرت نوح عليه الصلوٰة والسلام جي ٻيڙي محرم مهيني جي ڏهين تاريخ جمعه جي ڏينهن عين نماز جي وقت جودي جبل تي لهي اچي بيٺي هئي (١) ”وَقِيلَ لِّلْقَوْمِ الظَّالِمِينَ“ ۽ فرمايو ويو ته ظالم قوم لاءِ هلاڪت آهي. اهو فرمان الله جل جلاله جي طرفان حضرت نوح عليه الصلوٰة والسلام کي ٻڌايو ويو هو ۽ قوم کي ظلم جي صفت سان ذڪر ڪري ٻڌايو ويو ته انهن جي هلاڪت ظلم جي ڪري ٿي هئي. (٢)

وَنَادَىٰ نُوحٌ رَبَّهُ فَقَالَ رَبِّ إِنَّ ابْنِي مِنِّي

۽ سڏيو نوح رب پنهنجي کي پوءِ عرض ڪيائين اي منهنجا رب! بيشڪ منهنجو پٽ

أَهْلِي وَإِنَّ وَعْدَكَ الْحَقُّ وَأَنْتَ أَحْكَمُ الْحَاكِمِينَ ﴿٤٥﴾ قَالَ

اهل منهنجي مان آهي ۽ بيشڪ وعدو تنهنجو حق آهي ۽ تون وڌيڪ حاڪم آئين حاڪمن مان فرمايائين

يَا نُوحُ إِنَّهُ لَيْسَ مِنْ أَهْلِكَ إِنَّهُ عَمَلٌ غَيْرُ صَالِحٍ وَقَدْ

اي نوح! تحقيق اهو ناهي اهل تنهنجي مان بيشڪ اهو غير صالح عمل وارو آهي

فَلَا تَسْأَلْنِ مَا لَيْسَ لَكَ بِهِ عِلْمٌ إِنِّي أَعِظُكَ أَنْ تَكُونَ

پوءِ نه سوال ڪر مون کان اها ڳالهه جو ناهي توکي ان جو علم بيشڪ مان نصيحت ٿو ڪيان توکي هن کان ته هجين

مِنَ الْجَاهِلِينَ ﴿٤٦﴾ قَالَ رَبِّ إِنِّي أَعُوذُ بِكَ أَنْ أَسْأَلَكَ

بي خبرن مان عرض ڪيائين ته اي منهنجا رب! بيشڪ مان پناهه وٺان ٿو تو سان هن کان جو سوال ڪيان تو کان

مَا لَيْسَ لِي بِهِ عِلْمٌ وَلَا أَتَغْفِرُ لِي

اها ڳالهه جو ناهي مون کي ان جو علم ۽ جيڪڏهن نه بخشيندين مون کي

وَتَرْحَمْنِي أَكُنْ مِنَ الْخَاسِرِينَ ﴿٤٨﴾

۽ نه رحمر ڪندين مون تي ته ٿي پوندس نقصان وارن مان.

تفسير

هنن کان پهريان ذڪر ڪيلن آيتن ۾ حضرت نوح عليه الصلوة والسلام جو پنهنجي ڪافر قوم ۽ ڪافر پٽ ڪنعان سان گفتگو جو بيان هو ۽ هتي حضرت نوح عليه الصلوة والسلام جي طرفان الله جل جلاله جي دربار ۾ التجائين ۽ انهن جي موت ۾ ملڻ وارين سمجهاڻين جو ذڪر ڪندي ارشاد ٿي رهيو آهي وَتَادِي نُوْحٌ رَبُّكَ فَقَالَ رَبِّ اِنَّ ابْنِي مِنْ اَهْلِيْ وَاِنَّ وَعْدَكَ الْحَقُّ وَاَنْتَ اَحْكَمُ الْحَاكِمِيْنَ ۽ حضرت نوح (علي نبينا وعليه الصلوة والسلام) پنهنجي رب کي سڏيو پوءِ عرض ڪيائين ته اي منهنجا رب! بيشڪ منهنجو پٽ منهنجي اهل مان آهي ۽ بيشڪ تنهنجو وعدو حق آهي ۽ تون حاڪم ڪان وڌيڪ حاڪم آهين ياد رکڻ گهرجي ته: حضرت نوح عليه الصلوة والسلام اها دعا ڪنعان جي غرق ٿيڻ کان اڳي گهري هئي يا پوءِ؟ علماء کان اهي ٻئي قول روايت ڪيل آهن جيڪڏهن پهريان هئي ته ان جو هڪ وجهه اهو بيان ڪيو ويو آهي ته ڪنعان کليل ڪفر نه ڪيو هو پر ان جي دل ۾ منافقي هئي حضرت نوح عليه الصلوة والسلام ان جي ظاهري اسلام جي پيش نظر اها دعا گهري هئي ته يا الله! تو مون سان وعدو ڪيو آهي ته تنهنجي اهل، عيال کي بچائيندس هي منهنجو پٽ به منهنجي اهل مان آهي ان کي به بچاءِ. بعضي علماء جو قول آهي ته اهو کليل ڪافر هو حضرت نوح عليه الصلوة والسلام پڌري شفقت ۽ محبت جي غلبي جي ڪري دعا گهري هئي ۽ جيڪڏهن حضرت نوح عليه الصلوة والسلام اها دعا ڪنعان جي ٻڏي وڃڻ کانپوءِ گهري هئي ته پوءِ ان جو مطلب آهي ته يا الله! ڪنعان جڏهن ته منهنجو پٽ ۽ اهل هو ته ان کي غرق ڪرڻ ۾ حڪمت ڇا آهي قَالَ يٰ نُوْحُ اِنَّهُ

لَيْسَ مِنْ أَهْلِكَ إِنَّهُ عَمَلٌ غَيْرُ صَالِحٍ فَلَا تَسْأَلْنِ مَا لَيْسَ لَكَ بِهِ عِلْمٌ إِنِّي أَعِظُكَ أَنْ تَكُونَ مِنَ الْجَاهِلِينَ" (الله) فرمايو ته: اي نوح! يقيناً اهو تنهنجي اهل مان ناهي بيشڪ اهو نالائق عمل وارو آهي پوءِ مون کان اهڙو سوال نه ڪر جنهن جو تو کي علم ناهي بيشڪ مان تو کي نصيحت ٿو ڪيان ته بي خبرن مان (نه) ٿي پئڄان مطلب ته اهو بدڪردار ۽ بد عمل هجڻ جي ڪري تنهنجي اهل مان ئي ناهي ۽ اهڙو سوال به نه ڪندو ڪر جنهن کان تون بي خبر آهين هي قدرتي راز آهن جيڪي ڪنهن کي ٻڌائي ٿو ڪنهن کان لڪائي ٿو مان تو کي نصيحت ٿو ڪيان ته پاڻ کي جاهلن ۾ ڳٽائڻ کان بچاءُ ڪر تنهنجو مقام انهن کان بلند ۽ بالا آهي "المعنى ارفعك أَنْ تَكُونَ مِنَ الْجَاهِلِينَ" (١) "قَالَ رَبِّ إِنِّي أَعُوذُ بِكَ أَنْ أَسْأَلَكَ مَا لَيْسَ لِي بِهِ عِلْمٌ وَإِلَّا تَغْفِرْ لِي وَتَرْحَمْنِي أَكُنَ مِنَ الْخَاسِرِينَ" عرض ڪيائين ته: اي منهنجا رب! مان تو سان هن ڳالهه کان پناهه ٿو وٺان ته اهڙو سوال ڪيان جنهن جو مون کي علم ناهي ۽ جيڪڏهن تون مون کي نه بخشيندين ۽ نه رحم ڪندين ته مان نقصان وارن مان ٿي ويندس حضرت نوح عليه الصلوة والسلام مالڪ مني جو مٿيون مذڪور فرمان ٻڌي پوءِ هيءُ عرض ڪيو هو مطلب ته يا الله! مان وري اهڙو سوال نه ڪندس ۽ جيڪڏهن اهو سوال ڪرڻ وارو ڪم مون کي نه بخشيندين ۽ مون تي رحم نه ڪندين ته مان نقصان وارن مان ٿي پوندس هي نهايت عاجزي ۽ انڪساريءَ جو اظهار هو جيڪو سيدنا نوح عليه الصلوة والسلام بارگاه ايزديءَ ۾ ڪيو هو فائدو ذهن نشين ڪرڻ گهرجي ته سيدنا حضرت نوح علي نبينا وعليه الصلوة والسلام کي پٽ کان وڌيڪ محبت رب العزة جل شانہ ۽ ان جي دين سان هئي. پاڻ پٽ کي پيڙيءَ ۾ چڙهڻ لاءِ به ان جي ڪري سڏيو هيائين ته ڪفر کان بچي پوي ۽ الله جل شانہ کي اهو سوال (ته منهنجو پٽ منهنجي اهل مان آهي) الله تعاليٰ جي طرفان سندس پٽ کي ٻوڙڻ جي حڪمت معلوم ڪرڻ لاءِ هو الله تعاليٰ به تڏهن فرمايس ته "مون کان ان جي باري ۾ سوال نه ڪر جنهن جو تو کي علم ناهي".

غير ضروري ڳالهيون نه پڇجن ته ڀلو آهي

آيت مبارڪه "فَلَا تَسْأَلْنِ مَا لَيْسَ لَكَ بِهِ عِلْمٌ" مان واضح ٿيو ته هر شخص کي اهو علم حاصل ڪرڻ گهرجي جيڪو ضروري آهي بي فائدو علم، غير ضروري سوال ڪرڻ، هر وقت اها سوچ رکڻ ته فلاڻي کان ڪهڙو سوال ڪيان جيئن بعضي ماڻهن جي

عادت هوندي آهي سٺو نه آهي دنياوي حياتي زياده سٺن ۽ سهڻن عملن ۾ صرف ڪرڻ ضروري آهي دنياوي علم ضرورت آهر پڙهڻ ۽ سکڻ گهرجي خاص ڪري مسلمان عورتن کي ڪاليجن ۽ يونيورسٽين جي حوالي ڪرڻ جو بي پرده ڌارين مردن جي نگاهن ۽ شرارتن جو شڪار ٿيڻ دين جي خلاف ۽ اسلام کان پري رهڻ آهي.

نيڪ اعمال ضروري آهن

”إِنَّهُ عَمَلٌ غَيْرٌ صَالِحٌ“ مان واضح ٿيو ته آخرت ۾ الاهي عذاب کان بچاء جي لاءِ صرف گناهن کان بچڻ تي مدار ناهي نيڪ اعمال ڪرڻ به ضروري آهن آيت مبارڪه جي جملہ ”إِنَّهُ عَمَلٌ غَيْرٌ صَالِحٌ“ ۾ ”عَمَلٌ“ مصدر آئي ان مان مراد عامل ورتو ويو آهي ان ۾ به اها حڪمت آهي ۽ الله جل شانہ جي بارگاہ ۾ پنهنجي عاجزي، انڪساري پيش ڪري فوراً سندس ناراض ٿيڻ کان پناهہ گهرڻ پانهي جي محبوبيت جي نشاني آهي جيئن حضرت نوح عليه الصلوة والسلام جي طرفان رب پاڪ جي بارگاہ ۾ ”وَالَا تَغْفِرْ لِي وَتَرْحَمْنِي أَكُنْ مِنَ الْخَاسِرِينَ“ مان واضح ٿي رهيو آهي.

قِيلَ يَا نُوحُ اهْبِطْ بِسَلَامٍ مِنَّا وَبَرَكَاتٍ عَلَيْكَ وَعَلَى أُمَمٍ

چيو ويو ته اي نوح! لهه تون سلامتيءَ سان اسان جي طرفان ۽ برڪتن سان تو تي ۽ امتن تي انهن

مَمَّنْ مَعَكَ وَأُمَمٌ سَنُمَتُّعُهُمْ ثُمَّ يَمَسُّهُمْ مِنَّا عَذَابٌ أَلِيمٌ ﴿٤٨﴾

مان جو گڏ تون سان آهن ۽ امتون جو جلد نفعو ڏيندا سون انهن کي ان کانپوءِ پهچندو انهن کي اسان

تِلْكَ مِنْ أَنْبَاءِ الْغَيْبِ نُوحِيهَا إِلَيْكَ مَا كُنْتَ تَعْلَمُهَا أَنْتَ

جي طرفان عذاب دردناڪ هي خبرن غيب جي مان (ڪجهه) آهي وحي ڪيون ٿا انهن کي توڏانهن نه

وَلَا قَوْمُكَ مِنْ قَبْلِ هَذَا فَاصْبِرْ إِنَّ الْعَاقِبَةَ لِلْمُتَّقِينَ ﴿٤٩﴾

ڄاڻندو هئين انهن کي تون ۽ نه قوم تنهنجي اڳي هن کان پوءِ صبر ڪر بيشڪ چڱي پڇاڙي پر هيز گارن لاءِ آهي.

تفسير

پهريان ذڪر ڪيلن آيتن ۾ طوفان جي ابتداء ۽ ٻيڙيءَ تي چڙهڻ جو ذڪر هو ۽ هنن آيتن ۾ طوفان جي انتها، اختتام ۽ ٻيڙيءَ مان لهڻ جو ذڪر ڪندي ارشاد ٿي رهيو آهي "قِيلَ يَا نُوحُ اهْبِطْ بِسَلَامٍ مِنَّا وَبَرَكَاتٍ عَلَيْكَ وَعَلَىٰ أُمَمٍ مِّمَّنْ مَعَكَ" چيو ويو ته اي نوح! (عليه الصلوة والسلام) اسان جي طرفان سلامتيءَ ۽ توتي ۽ جيڪي تون سان گڏ آهن انهن مان امتن (جماعتن) تي برڪتن سان لهه. حضرت نوح عليه الصلوة والسلام کي اهو حڪم ان وقت مليو جڏهن سندس ٻيڙي جوڌي جبل تي لهي بيٺي پوءِ اهو حڪم ٻيڙيءَ مان لهڻ لاءِ مليو ۽ ڪي مفسر لکن ٿا ته جڏهن ٻيڙي جوڌي جبل تي لٿي ته حضرت نوح عليه الصلوة والسلام ان ۾ سوار ٿيلن جانورن ۽ ماڻهن کي لاهي پاڻ به لٿو پر زمين تي پاڻيءَ هجڻ جي ڪري پاڻ ۽ ساڻس گڏ هجڻ وارا مومن پنج مهينا جبل تي ئي رهيا پيا هئا ڇو ته هيٺ زمين تي پاڻي بيٺل هو جڏهن اهو سڪي ويو زمين خشڪ ٿي وئي تڏهن الله جل شانہ کيس فرمايو ته: سلامتيءَ سان لهو توتي ۽ جيڪي مومن توسان گڏ هيا اوهان سڀني تي اسان جي طرفان برڪتون آهن هاڻي اوهان ڏکڻ ۽ سورن کان آزاد آهيو اوهان جي نسل، ڪاروبار ۽ رزق کي اهڙو وڌايو ويندو جو سڪون ۽ آرام سان زندگي بسر ڪندؤ "وَأَمْرٌ سَمِعْتَهُمْ ثُمَّ يَمْسَهُمْ مِّنَّا عَذَابٌ أَلِيمٌ" ۽ (ٻيون) امتون (اهڙيون اينديون) جو اسين انهن کي دنيوي نفعو ڏيندا سون ان کانپوءِ ڪين (آخري ۾) اسان جي طرفان دردناڪ عذاب پهچندو ظاهر آهي ته ان مان مراد بعد ۾ اچڻ واريون ڪافر قومون آهن ۽ محققن مفسرن لکيو آهي ته آيت جي ٻنهي حصن ۾ هڪ طرف قيامت تائين اچڻ وارا مومن داخل آهن ته ٻئي طرف قيامت تائين اچڻ وارا ڪافر داخل آهن (١) "تِلْكَ مِنْ أَنْبَاءِ الْغَيْبِ نُوحِيهَا إِلَيْكَ مَا كُنْتَ تَعْلَمُهَا أَنْتَ وَلَا قَوْمُكَ مِنْ قَبْلِ هَذَا" هي غيب جي خبرن مان (ڪجهه خبرون) آهن جيڪي تودانهن وحي ٿا ڪيون انهن کي تون ۽ تنهنجي قوم هن کان اڳ ۾ نه ڄاڻندا هيٺو مطلب ته اي حبيب پاڪ! (عليه الصلوة والسلام) هي حضرت نوح عليه الصلوة والسلام وارو واقعو به انهن غيبي خبرن مان آهي جيڪي تودانهن وحي ڪيون ٿا ۽ ان وحي (جلي هجي يا خفي) کان اڳ ۾ ان کي نه تون ڄاڻندو هئين ۽ نه تنهنجي قوم

ڄاڻندي هئي وحي جلي (قرآن پاڪ جي نزول) سان ان کي اوهان ته ڄاڻو ٿا پر اوهان جي قوم تائين به اهو صحيح قصو پهتو مومن مڃين ٿا بي ايمان ڪونه ٿا مڃين بلڪ ڪافر ته هٿرادو ڪوڙا قصا ٺاهي ماڻهن کي ٻڌائي گمراه ڪن ٿا ”فَاصْبِرْ إِنَّ الْعَاقِبَةَ لِلْمُتَّقِينَ“ پوءِ صبر ڪر يقيناً چڱي پڇاڙي پر هيزگارن لاءِ آهي يعني اي حبيب پاڪ! (عليه الصلوة والسلام) اوهان دل شکسته نه ٿيو جيڪڏهن اهي هٽيلا، سرڪش ۽ بي سمجهه ڪافر اوهان کي ڪوڙو ٿا چون ته اوهان صبر ڪيو ۽ حضرت نوح عليه الصلوة والسلام جي قصي مان تسلي ۽ سڪون حاصل ڪيو جيئن ان جي دور ۾ آخري ڪاميابي ۽ پلي پڇاڙي مومنين کي حاصل ٿي هئي ائين اوهان تي ايمان آڻيندڙن کي به پلي پڇاڙي ۽ ڪاميابي حاصل ٿيندي.

”مِنْ أَنْبَاءِ الْغَيْبِ“ جي خاص سمجهاڻي

ذهن نشين ڪرڻ گهرجي ته انباءُ ٻڌجڻ جمع آهي نباءُ جي معنيٰ آهي مطلق خبر ان جي ڪري ان کي ”الْغَيْبِ“ ڏانهن اضافت سان مقيد بنايو ويو آهي ۽ غيب جي معنيٰ ٻڌڻ ڏسڻ سنگهڻ چڪڻ ۽ هٿ لڳائڻ سان سمجهه ۾ نه اچڻ واري شيءِ آهي غيب به قسم آهي ^۱” اهو جنهن ۾ مخلوق جي علم ۽ واقع جو ڪو تعلق نه هجي ان کي غيب مطلق يا غيبه چوندا آهن. ^۲” اهو غيب جنهن سان مخلوق جو تعلق هجي پهريون غيب خاص الخاص ٻانهن کي ڄاڻايو ويندو آهي جيئن ارشاد مبارڪ آهي ”عَالِمُ الْغَيْبِ فَلَا يُظْهِرُ عَلَى غَيْبِهِ أَحَدًا إِلَّا مَنِ ارْتَضَىٰ مِنْ رَسُولٍ“ (۱) غيب ڄاڻندڙ آهي پنهنجي غيب تي ڪنهن کي به واقف نه ٿو رکي مگر جنهن رسول کي برگزیدو بنائي (۲) هن آيت ۾ ”غَيْبِهِ“ ۾ غيب کي ”م“ ضمير ڏانهن اضافت ڪرڻ مان واضح ٿيو ته الله جل شانہ ان پنهنجي خاص غيب تي پنهنجن برگزیدن رسولن کي واقفيت عطا ڪندو آهي ۽ ٻيو قسم غيب جو ته عام اولياءِ الله بلڪ قرآن پاڪ جي هنن آيتن جي ذريعي قيامت تائين اچڻ وارن مسلمانن کي به مليو آهي ۽ ملندو رهندو ڇو ته جيڪو قرآن ڪريم پڙهندو ويندو اهو اهي ڳالهيون ذهن نشين ڪندو رهندو اعتراض ^۱” حضرت نوح عليه الصلوة والسلام جو قصو ته قرآن پاڪ کان پهريان نازل ڪيلن ڪتابن توراۃ انجيل ۾ به ذڪر ڪيل هو پوءِ ڪيئن چيو ويو ته هي غيب جي انهن خبرن مان آهي جيڪي اوهان ڏانهن وحي ڪيون ٿا؟ جواب اڳ ۾ اهو قصو مختصر

نموني مشهور هو قرآن پاڪ ۾ ان کي تفصيل سان بيان ڪيو ويو آهي ان جي ڪري ائين فرمان ٿيو آهي.

اعتراض: ٢٠ حضرت نوح عليه الصلوة والسلام جو قصو ته سورة يونس ۾ به اچي چڪو هو پوءِ هتي وري ڇو آندو ويو؟

جواب: هڪ ئي قصو وري وري بيان ڪرڻ مان مقصد مختلف هوندا آهن سورة يونس ۾ مڪه مڪرمه جي رهاڪو ڪافرن کي اهو جواب ڏنو ويو هو ته اوهان ائين تڪڙو عذاب ٿا گهرو جيئن حضرت نوح عليه الصلوة والسلام جي قوم وارن گهريو هو تڪڙو عذاب نه گهرو متان اوهان جو به اهو حال ٿئي جيئن انهن جو ٿيو هو ۽ هتي مسلمانن کي اهو سمجهائڻو هو ته جيئن حضرت نوح عليه الصلوة والسلام ۽ ان تي ايمان آڻڻ وارن ڪافرن جي اڌيتن ۽ تڪليفن تي صبر ڪري ڪاميابي حاصل ڪئي هيائون تيئن اوهان به صبر ڪيو ته ڪاميابي اوهان جي آهي ۽ اهو قصو وري وري بيان ڪرڻ اجايو نه آهي اهر مقصدن لاءِ آهي.

وَالِى عَادِ أَخَاهُمْ هُودًا قَالَ يَأْقَوْمِ اعْبُدُوا اللَّهَ مَا لَكُمْ

۽ (قوم) عاد ڏانهن انهن جي ڀاءُ هود کي (موڪليو سون) فرمايائين ته: اي منهنجي قوم اعبادت ڪيو اللهي ناھي واسطي اوهان جي

مَنْ إِلَهٍ غَيْرُهُ إِنْ أَنْتُمْ إِلَّا مُفْتَرُونَ ﴿٥٠﴾ يَا قَوْمِ لَا أَسْأَلُكُمْ عَلَيْهِ

ڪو عبادت جو لائق سواءِ ان جي ناھيو اوهان مگر ٿاھ ٺاھيندڙ اي منهنجي قوم انھ ٿو گھران اوهان کان ان تي

أَجْرًا إِنْ أَجْرِي إِلَّا عَلَى الَّذِي فَطَرَنِي أَفَلَا تَعْقِلُونَ ﴿٥١﴾ وَيَا قَوْمِ

ڪو اجورو ناھي اجورو منهنجو مگر ان تي جو پيدا ڪيائين مون کي ڇا پوءِ عقل نه ٿا رکي ۽ اي منهنجي قوم ا

اسْتَغْفِرُوا رَبَّكُمْ ثُمَّ تُوبُوا إِلَيْهِ يُرْسِلِ السَّمَاءَ عَلَيْكُمْ

مغفرت گهريو رب پنهنجي کان ان کان پوءِ توبه ڪيو ان ڏانهن ته موڪليندو آسمان کان اوهان تي

مَذْرَأًا وَيَزِدْكُمْ قُوَّةً إِلَى قُوَّتِكُمْ وَلَا تَتَوَلَّوْا مُجْرِمِينَ ﴿٥٢﴾ قَالُوا

زور سان بارش وسندڙ ۽ وڌائيندو اوهان کي قوت ۾ پهرين قوت اوهان جي کان ۽ نه منهن موڙيو مجرم ٿي چيائون ته

يَا هُودُ مَا جِئْتَنَا بِبَيِّنَةٍ وَمَا نَحْنُ بِتَارِكِي آلِهَتِنَا عَنْ قَوْلِكَ

اي هود! نه آندو تو اسان وٽ ڪو روشن دليل ۽ ناهيون اسين ڇڏيندڙ معبودن پنهنجن کي چوڻ تنهنجي سان

وَمَا نَحْنُ لَكَ بِمُؤْمِنِينَ ﴿٥٣﴾

۽ ناهيون اسين تو تي ايمان آڻيندڙ.

تفسير

هنن آيتن کان پهريان ذڪر ڪيلن آيتن ۾ حضرت نوح عليه الصلوة والسلام جي تبليغ، دين جي دعوت ڪافرن جي طرفان ملندڙ تڪليفن ۽ آخر ۾ انهن تي ايندڙ عذاب جو بيان هو ۽ هنن آيتن ۾ ان ئي طريقي سان حضرت هود علي نبينا وعليه الصلوة والسلام کي پيش ايندڙ حالات جو بيان ڪندي ارشاد ٿي رهيو آهي.

”وَالِى عَادِ أَخَاهُ هُودًا“ ۽ عاد قوم ڏانهن سندن (نسب جي لحاظ سان) ڀاءُ (حضرت) هود (علي نبينا وعليه الصلوة والسلام) کي موڪليو سون حضرت هود عليه الصلوة والسلام جي قوم جو نالو عاد هو سندس ذات عالي صفات ۽ سندس قوم جو احوال تفسير احسن البيان ص ٥٢٢ جلد ٣. سورة اعراف آيت ٦٥ جي تفسير ۾ لکي آيا آهيون اتي ڏسڻ گهرجي. (الفقيه محمد ادریس الداهري) ”قَالَ يَا قَوْمِ اعْبُدُوا اللَّهَ مَا لَكُم مِّنْ إِلَهِ غَيْرُهُ إِنْ أَنْتُمْ إِلَّا مُفْتَرُونَ“ فرمايائين ته: اي منهنجي قوم! الله جي عبادت ڪيو ان کان سواءِ اوهان لاءِ ڪوبه عبادت جو لائق ناهي (پين کي معبود بنائڻ ۾) ته اوهان صرف هٿ جو ٿا هئو ناهيندڙ آهيو هن ارشاد مبارڪ مان واضح ٿيو ته عاد قوم وارا پين خرابين کان سواءِ شرڪ جهڙي انتهائي برائيءَ ۾ به گرفتار هئا انهن مختلف ڪمن جي لاءِ جدا جدا بت ناهي رکيا هئا جن جي پوڄا ڪندا هئا حقيقي معبود، سچي رب، خالق ۽ مالڪ کان انهن جا عقيدا بالڪل پري هئا الله جل جلاله جي نبي علي نبينا وعليه الصلوة والسلام انهن کي باطل ۽ ڪوڙن هٿ ٺوڪين معبودن کان روڪي حقيقي ۽ سچي معبود بالحق جو رستو ٻڌايو ۽ ان جي عبادت ڏانهن سڏيو ”يَا قَوْمِ لَا اسئَلُكُمْ عَلَيْهِ أَجْرًا إِنْ أَجْرِيَ إِلَّا عَلَى الَّذِي فَطَرَنِي أَفَلَا تَعْقِلُونَ“

اي منهنجي قوم! مان اوهان کان ان (دين جي دعوت ڏيڻ ۽ تبليغ ڪرڻ) تي ڪو
اجورو نه ٿو گهران منهنجو اجورو ٻئي ڪنهن تي ناهي مگر ان ذات تي آهي جنهن
مون کي پيدا ڪيو آهي ڇا پوءِ نه ٿا عقل رکو.

صداقت جو دليل

هن آيت مبارڪه ۾ حضرت هود عليه الصلوة والسلام پنهنجي قوم وارن جي
اڳيان پنهنجي صداقت جو دليل بيان ڪندي ٻڌايو ته: مان جيڪا تبليغ ڪيان ٿو ۽
اوهان کي سچي دين ڏانهن سڏيان ٿو ان جو اوهان کان ڪو اجورو ته ڪونه ٿو گهران جو
اوهان کي شڪ پوي ٿو. منهنجو اجورو الله جل شانہ وٽ آهي اهو مون کي منهنجي هن
محنت جو ثواب ۽ درجو ڏيندو جنهن مون کي پيدا ڪيو آهي. ڇا اڃان به عقل کان
ڪم نه ٿا وٺو ڪنهن لالچ ۽ طمع کان سواءِ ڪوڙو ماڻهو ڪم ڪيئن ڪندو؟ سچ وارو
ٿي ايتري محنت ۽ جفا ڪري پنهنجي رب کي راضي بنائيندو "وَيَا قَوْمِ اسْتَغْفِرُوا رَبَّكُمْ
ثُمَّ تَوَنُّوا إِلَيْهِ يُرْسِلِ السَّمَاءَ عَلَيْكُمْ مِدْرَارًا وَيَزِدْكُمْ قُوَّةً إِلَى قُوَّتِكُمْ وَلَا تَتَوَلَّوْا مُجْرِمِينَ"
۽ اي منهنجي قوم! پنهنجي پاڻڻهار کان مغفرت گهرو ان کان پوءِ ان ڏانهن توبه سان
رجوع ڪيو ته اوهان تي آسمان کان زبردست برسات موڪليندو ۽ اوهان کي اوهان جي
(پهرئينءِ) قوه کان وڌائيندو ۽ مجرم ٿي منهن نه موڙيو. مطلب ته جيڪڏهن رب پاڪ
کان پنهنجن گناهن جي مغفرت گهري، سچي توبه ڪندو، ايمان آڻي فرمانبردار ٿيندو
ته الله جل جلاله اوهان تي هر موقعي جي مناسبت سان زبردست برساتون وسائيندو
هيءَ فرمان ان جي ڪري ڪيو ويو جو اهي عاد قوم وارا باغن ۽ پوکن سان پيار ڪندا
هئا ان جي ڪري ايمان آڻڻ جا اهي ظاهري فائدا ۽ برڪتون بيان ڪيون ويون جن سان
سندن رغبت هئي مفسرن سڳورن جو فرمان آهي ته اهي عاد قوم وارا ڪفر ۽ گناهن
جي سزا ملڻ جي ڪري ٽن سالن کان ڏڪر ۾ مبتلا هئا نه مينهن ٿي وسيو نه پوکون ۽
باغ سرسبز هئا ان لاءِ حضرت هود کين ايمان آڻڻ جي ڪري ان نعمت ملڻ جي مبارڪ
ڏني هئي ۽ پهرين قوه سان قوه وڌائڻ جو مطلب مالي ۽ بدني ٻئي قوتون عطا
ڪري اولاد ۾ اوهان کي برڪت سان گڏ خوشحالي به نصيب فرمائيندو ۽ مادي قوت
سان گڏ روحاني قوه به عطا فرمائيندو. ان شرط سان جو مجرمين وانگر ان جي اطاعت
ڪرڻ کان منهن نه ڦيرائيندو (١) "قَالُوا يَا هُوْدُ مَا جِئْتَنَا بِبَيِّنَةٍ وَمَا نَحْنُ بِتَارِكِي آلِهَتِنَا
عَنْ قَوْلِكَ وَمَا نَحْنُ بِمُؤْمِنِينَ" (قوم وارن چيو ته اي هود! (علي نبينا وعليه

الصلوة والسلام) تون اسان وٽ ڪنهن روشن دليل سان نه آيو آهين ۽ نه اسين تنهنجي چوڻ سان پنهنجا معبود ڇڏيندا سون ۽ اسين تو تي ايمان آڻيندڙ ناهيون هي، انهن جو متڪبرانہ جواب هو.

هر نبي روشن دليل سان ايندو آهي

ذهن نشين ڪرڻ گهرجي ته الله جل جلاله پنهنجن نبين عليهم الصلوة والسلام کي جڏهن دين جي دعوت ڏيڻ لاءِ امر ڪندو آهي ته انهن کي اهڙا روشن دليل ڏئي موڪليندو آهي جيڪي سندن نبوت جا ڪليل ۽ واضح برهان هوندا آهن جن کي ڏسي جيڪڏهن ڪو ايمان آڻڻ جي نيت رکندو هوندو ته ايمان آڻيندو حديث پاڪ ۾ به ائين آيو آهي (١) ۽ ان لحاظ سان حضرت هود عليه الصلوة والسلام وٽ به روشن دليل يقيناً هوندا پر نه مڃڻ واري کي بهانا اڻ کڻ هوندا آهن فائدو. هنن آيتن تي غور ڪرڻ سان هي فائدا ذهن نشين ٿيا "١" "لَا اسْتَلْكُمْ عَلَيْهِ اجْزَا" (مان اوهان کان ان تي ڪو اجورو نه ٿو گهران) مان واضح ٿيو ته انبياءِ عظام عليهم الصلوة والسلام نهايت بلند شان جا مالڪ هوندا آهن انهن کي سندن مقصد ۽ نبوت واريءَ ڊيوٽيءَ کان نه ڪا دنياوي طاقت هٽائي سگهندي آهي نه ڪا دنياوي طمع ۽ لالچ پوئتي ڪندي آهي "٢" "إِنْ أَجْرِيَ إِلَّا عَلَى الَّذِي فَطَرَنِي" (منهنجو اجورو ته صرف ان ذات وٽ آهي جنهن مون کي پيدا ڪيو آهي) مان واضح ٿيو ته مالڪ مٺي جا محبوب ٻانها دنيا کان بي پرواه ٿي مالڪ جي ڪم ۾ مشغول هوندا آهن پاڻ ئي پنهنجن ٻانهن کي پاليندو، سنڀاليندو ۽ سڪيو رکندو آهي "٣" "يُرْسِلُ السَّمَاءَ عَلَيْكُمْ مِدْرَارًا" (آسمان کان اوهان تي زبردست بارش موڪليندو) مان واضح ٿيو ته الله جل جلاله جي راضي ڪرڻ ۽ سندس ياد سان اخروي درجن، نعمتن ۽ مهربانين کان سواءِ خود بخود دنيا ۾ به فائدا حاصل ٿيندا آهن پر مومن جي نگاهه مالڪ جي رضا ۽ اخروي اجر تي هوندي آهي ڇو ته آخرت پوک جي دائي وانگر ۽ دنيا ٻه وانگر آهي هاريءَ جو وڏو مقصد پوک پوکڻ مان ان کڻڻ هوندو آهي پر ٻه خود بخود ملي ويندو آهي.

وعظ، نصيحت ۽ دين جي دعوت ڏيڻ تي اجوري گهرڻ کان پاسو ڪجي

قرآن ڪريم تقريباً سڀني نبين عليهم الصلوة والسلام جي پاڪ زبانن کان اها ڳالهه نقل ڪئي آهي ته اي اسان جا امتيوا! اسين اوهان کان دين جي دعوت ۽ ان

لاء محنت جو ڪو اجورو يا معاوضو نه ٿا گهرون. جنهن مان معلوم ٿئي ٿو ته دين جي دعوت ڏيڻ جو جيڪڏهن معاوضو گهريو ويندو ته اها دعوت موثر نه ٿي رهي تجربي سان به اها ڳالهه ثابت آهي ته وعظ ۽ نصيحت تي معاوضو گهرڻ واري جو سامعين تي اثر گهٽ پوي ٿو. (١)

اعتراض: ايمان آڻڻ جي دعوت کانپوءِ ”اَفَلَا تَعْقِلُونَ“ (ڇا پوءِ عقل نه ٿا رکو) ڇو آندو ويو عقل رکڻ جي دعوت ڇو ڏني وئي؟؟ عقل تي هلڻ کان ته بزرگ روڪيندا ويا ”عقل قريان ڪن به پيش مصطفيٰ“ (عليه الصلوة والسلام)

جواب: عقل بذات خود خراب نه آهي عقل ته الله جل شانہ جي نعمت آهي عقل سفيد ڪپڙي وانگر آهي ان کي جهڙو رنگ ڏيندو اهڙو ٿي ويندو. دانشمندن جو چوڻ آهي ته عقل هڪ ملڪ آهي ان تي جهڙو بادشاهه هوندو اهڙو ملڪ هلندو. حضرت رومي عليه الرحمه جو فرمان آهي.

عقل اندر حڪم دل يزداني است

چون زدل آزاد شد شيطاني است

اهو عقل جيڪو دل جي حڪم جو تابع آهي الله وارو آهي ۽ جڏهن دل جي حڪم کان آزاد ٿي ويو شيطاني آهي هتي ”اَفَلَا تَعْقِلُونَ“ ۾ به ڳالهيون سمجهايون ويون آهن ”١“ ته عقل دين جي خلاف ناهي عقل کان ڪم وٺندو ته بت پرستيءَ کان بيزار ٿي ويندو ڇا عقل جي تقاضا اها آهي ته جن کي هٿ سان ڪوڪا، ڪنڊاهي ٺاهيو انهن جي عبادت ڪيو. نه هرگز نه سچو دين اسلام عقل کي بيڪار نٿو بنائي پر ان کي روشن ٿو ڪري ۽ صحيح استعمال ڪرڻ جو حڪم ٿو فرمائي ”٢“ ته دين جي معاملات ۾ عقل پنهنجيءَ مرضيءَ سان استعمال نه ڪيو ان کي نبي سڳوري عليه الصلوة والسلام جي فرمان سان استعمال ڪندو ته صديقيت جي مقام تي پهچندو الله جل جلاله جا انبياءَ عليهم الصلوة والسلام ڪنهن به نعمت يا جسم جي عضوي کي نه ضايع ڪرڻ ڏيندا آهن نه غلط استعمال ڪرڻ جي اجازت فرمائيندا آهن اهي گهرندا آهن ته عقل کي دين ۽ ديني علم ۾ استعمال ڪيو يا اهڙين شين ۾ جن سان ديندارن جون ضرورتون پوريون ٿين.

اعتراض: جيڪڏهن ڪافرن کي عقل ايترو هجي ها جو اهي دين، ايمان، توحيد ۽ رسالت کي سمجهي سگهن ها ته پوءِ حضرت هود عليه الصلوة والسلام کي ڪوڙو ڪيئن چون ها ۽ جيڪڏهن ايترو عقل نه رکندا هئا ته انهن کي عقل سان سوچڻ جي لاءِ ڇو چيو ويو؟؟

جواب: انهن کي عقل هو پر ان کي نبي سڳوري علي نبينا وعليه الصلوة والسلام جي فرمان مطابق استعمال نه ڪندا هئا ۽ الله جي نبي جي ذات سان دشمني رکڻ ۽ پنهنجن ڪافرن ابن ڏاڏن جي پوئلڳ هجڻ جي ڪري سوچڻ لاءِ تيار نه هئا.

إِنْ نَقُولُ إِلَّا اعْتَرَاكَ بَعْضُ آلِهَتِنَا بِسُوِّ قَالَ

نقا چئون اسين مگر (هيءُ ڳالهه ته) پهچائي تو کي بعضي معبودن اسان جي برائي (دماغي خلل) فرمايائين ته

إِنِّي أَشْهَدُ اللَّهَ وَاشْهَدُوا أَنِّي بَرِيٌّ مِّمَّا تَشْرِكُونَ ﴿٥٤﴾ مَنْ

بيشڪ مان شاهد ٿو بنيان الله کي ۽ شاهدي ڏيو اوهان ته بيشڪ مان بيزار آهيان انهن کان جو شرڪ بنايو ٿا

دُونَهُ فَكَيْدُونِي جَمِيعًا ثُمَّ لَا تُنْظَرُونَ ﴿٥٥﴾ إِنِّي تَوَكَّلْتُ عَلَى اللَّهِ

ان کان سواءِ پوءِ رٿ رٿيو مون لاءِ سڀئي ان کان پوءِ نه مهلت ڏيو مون کي بيشڪ مون توڪل ڪئي الله تي

رَبِّي وَرَبِّكُمْ مِمَّنْ دَابَّةٍ إِلَّا هُوَ آخِذٌ بِنَاصِيَتِهَا

رب منهنجي ۽ رب اوهان جي تي ناهي ڪابه چرندڙ شيءِ مگر اهو وٺندڙ آهي پيشانيءَ ان جي کي

أَنْ رَبِّي عَلَى صِرَاطٍ مُسْتَقِيمٍ ﴿٥٦﴾ فَإِنْ تَوَلَّوْا فَقَدْ

بيشڪ رب منهنجو رستي سڌي تي آهي پوءِ جيڪڏهن منهن موڙيندڙ پوءِ تحقيق

أَبْلَغْتُكُمْ مَا أُرْسِلْتُ بِهِ إِلَيْكُمْ وَيَسْتَخْلِفُ رَبِّي قَوْمًا

پهچاير اوهان کي اهو (پيغام) جو موڪليو ويس مان ان سان ۽ پويان آئيندو رب منهنجو قوم کي

غَيْرَكُمْ وَلَا تَضُرُّوهُ شَيْئًا إِنْ رَبِّي عَلَى كُلِّ شَيْءٍ حَفِيفٌ ﴿٥٧﴾

سواءِ اوهان جي ۽ نه نقصان ڏيندو ان کي ڪابه شيءِ بيشڪ رب منهنجو هر شيءِ تي نگهبان آهي.

تفسير

هنن آيتن کان اول ذڪر ڪيلن آيتن ۾ حضرت هود عليه الصلوة والسلام

جي قوم جي طرفان حضرت هود عليه الصلوة والسلام سان ڪيل گفتگو جو ذڪر هو ۽ هنن آيتن ۾ انهن جي گفتگو کي بيان ڪندي ٻڌايو ويو آهي ته انهن حضرت هود عليه الصلوة والسلام کي چيو "إِنَّ نَقُولَ إِلَّا غَرَارٌكَ بَعْضُ إِلَهَيْنَا يَسْتَوِي" (هيو ڪجهه) نه ٿا چئون مگر (اهو چئون ٿا ته) اسان جي ڪن معبودن توکي برائي (دماغي خلل) پهچايو آهي مطلب ته تو اسان جي بتن کي باطل سڏيو انهن مان ڪن بتن توکي دماغي نقصان پهچايو آهي تڏهن تون اهڙيون ڳالهيون ڪرين ٿو جيڪي مڃڻ ۾ نه ٿيون اچن ۽ جنهن علائقي ۾ تون امن سان رهندو هئين اتي تنهنجا ڪئين دشمن ٿي ويا آهن "قَالَ إِنِّي أَشْهَدُ اللَّهَ وَأَشْهَدُؤُا أَنِّي بَرِيءٌ مِّمَّا تَشْرِكُونَ مِنْ دُونِهِ" (حضرت هود عليه الصلوة والسلام انهن کي) فرمايو ته مان الله کي شاهد بنايان ٿو ۽ اوهان به شاهد رهو ته جن کي اوهان الله جل شانہ کان سواءِ شريڪ بنايو ٿا مان انهن (سڀني) کان بيزار آهيان. يعني جيڪڏهن اوهان مون کي سچو نه ٿا سمجهو ته مون کي ڪو غم نه آهي منهنجي حقانيت جو شاهد الله آهي مان ان کي ئي شاهد بنايان ٿو ۽ اوهان به شاهد رهو ته مان انهن هٿ ٺوڪين، ڪوڙن ۽ باطل معبودن کان بيزار آهيان جن کي اوهان الله جل شانہ جو شريڪ بنايو وينا آهيو اهڙن منحوسن جي پوڄا ڪرڻ جي ڪري اوهان تي بارش وسڻ بند ٿي وئي آهي ۽ نسل ختم ٿي رهيو آهي "فَكَيْدُونِي جَمِيعًا ثُمَّ لَا تُنْظِرُونِ" پوءِ مون لاءِ سڀئي گڏجي جيڪا به رت رڻي اٿو ٻيلي رڻيون ان کان پوءِ مون کي ڪابه مهلت ۽ ڍر نه ڏيو. مان اوهان جي بتن کي ڪوڙو چوان ٿو ۽ آينده جي لاءِ به چوندو رهندس "إِنِّي تَوَكَّلْتُ عَلَى اللَّهِ رَبِّي وَرَبِّكُمْ مَا مِنْ دَابَّةٍ إِلَّا هُوَ آخِذٌ بِنَاصِيَتِهَا إِنَّ رَبِّي عَلَى صِرَاطٍ مُسْتَقِيمٍ" بيشڪ مون الله تي جيڪو منهنجو به رب آهي ۽ اوهان جو به رب آهي توڪل ڪئي آهي ڪو (به زمين تي اهڙو) چرندڙ ناهي مگر اهو (الله) ان جي پيشانيءَ کي وٺندڙ آهي بلاشڪ منهنجو رب سڌيءَ واٽ تي آهي هن آيت ۾ حضرت هود عليه الصلوة والسلام جي مذڪور يقين ۽ عزم جو وجه بيان ڪيو آهي ته منهنجو جنهن تي ڀروسو آهي اهو وڏي طاقت ۽ قوت جو مالڪ منهنجو به پالڻهار آهي اوهان جو به پالڻهار آهي بلڪ دنيا ۾ ڳڻڻ کان ڳرا جيڪي به چرندڙ جانور جيت، پکي وغيره آهن اهي سڀ ان جي حڪم هيٺان ڪنڌ جهڪائيندڙ آهن پوءِ پاڻ سوچيو ته جنهن جي تائيد ڪرڻ وارو انهن سڀني جو رب آهي ان کي اوهان ۽ اوهان جا بي وس ۽ بي اختيار ڪوڙا معبود ڇا ڪري سگهندا؟

پيشانيءَ ڪي وٺڻ جو مطلب آهي ڪنهن کي مقهور ۽ مغلوب بنائڻ ۽ جيئن چاهڻ تيئن ڪرڻ (١) بلاشڪ منهنجو رب سڌيءَ واٽ تي آهي جو مطلب ته ان جي طرفان جزا، سزا، تقدير، تدبير، عطا ۽ محرومي غرض ته ان جا سڀئي افعال عدل ۽ انصاف تي مبني ۽ ان جي حڪمت بالغه ۽ رحمت واسعه جا آئينه دار آهن ۽ ڪن مفسرن فرمايو ته ان مان مراد آهي ته نه ان جي تدبير ۾ خلل آهي نه ان جي پيدا ڪرڻ ۾ تفاوت آهي. (٢)

دشمنن کان بچاءَ لاءِ وظيفو

ابن ابي حاتم يحيٰ بن سعيد کان روايت آندي آهي ته جيڪڏهن ڪنهن شخص کي چور يا ڦاريندڙ جانور يا شيطان سرڪش جوڍپ آهي اهو جيڪڏهن هيءَ آيت "اِنِّي تَوَكَّلْتُ عَلَى اللّٰهِ رَبِّي وَرَبِّكُمْ مَا مِنْ دَابَّةٍ اِلَّا هُوَ اخَذُ بِنَاصِيَتِهَا اِنْ رَئِيَتْ عَلٰى صِرَاطٍ مُّسْتَقِيمٍ" پڙهندو ته الله انهن کي دفع ڪري ڇڏيندو (٣) "قَانَ تَوَلَّوْا فَقَدْ اَبْلَغْتُكُمْ مَا اَرْسَلْتُ بِهٖ اِلَيْكُمْ وَيَسْتَخْلِفْ رَبِّي قَوْمًا غَيْرَكُمْ وَلَا تَضُرُّوْهُ شَيْئًا اِنْ رَئِيَتْ عَلٰى كُلِّ شَيْءٍ حَفِيْظًا" پوءِ جيڪڏهن منهن موڙيندو ته پوءِ يقيناً اهو پيغام مون اوهان تائين پهچايو آهي جنهن سان مان موڪليو ويو آهيان ۽ منهنجو رب اوهان کان سواءِ اوهان جي جاءِ تي ٻي قوم آڻيندو ۽ اوهان ان کي ڪوبه نقصان ڏئي نه سگهندو بلاشڪ منهنجو رب هر شيءِ تي نگهبان آهي يعني جيڪڏهن اهڙيون صاف صاف ڳالهيون ٻڌي به ايمان نه آڻيندو ته منهنجو ڪو نقصان ناهي مان تبليغ جو فرض پوري طرح ادا ڪري چڪو آهيان جنهن سان مون کي موڪليو ويو هو. پر اوهان پنهنجو فڪر ڪيو اوهان جي ان هٿ ڌرميءَ ۽ انڪارجي ڪري الاهي عذاب ايندو اوهان هلاڪ ٿي ويندو ۽ اوهان جي جاءِ تي ٻي قوم آڻي هن ڌرتيءَ کي آباد ڪندو يقيناً اهو هر شيءِ جي حفاظت ڪندڙ آهي هر سنڀالڻ جهڙي شيءِ کي پنهنجيءَ حفاظت ۽ سنڀال ۾ رکندو.

فائدو: ذهن نشين ڪرڻ گهرجي ته مومن کي جڳائي ته هر حال ۾ الله جل جلاله تي ڀروسو ڪري ۽ سمجهي ته حقيقي مالڪ اها ذات آهي ڪوبه غم، تڪليف خوشي ۽ راحت ان جي ارادي کانسواءِ نٿي اچي سگهي عزت ۽ ذلت ان جي قدرتي هٿ ۾ آهي انبياءِ ڪرام عليهم الصلوة والسلام جي تعليمات مان اهو ئي سبق ملي ٿو.

وَلَمَّا جَاءَ أَمْرُنَا نَجَّيْنَا هُودًا وَالَّذِينَ آمَنُوا مَعَهُ بِرَحْمَةٍ مِنَّا

۽ جڏهن آيو امر اسان جو ته ڇڏايو سون هود کي ۽ انهن کي جو ايمان آندائون ان رحمت سان پاڻ وٽان

وَنَجَّيْنَاهُمْ مِّنْ عَذَابٍ غَلِيظٍ ۝۵۸ وَتِلْكَ عَادٌ تَجَحَدُوا بِآيَاتِ

۽ ڇڏايو سون انهن کي عذاب سخت کان ۽ هي عاد (قوم) آهي جو انڪار ڪيائون آيتن

رَبِّهِمْ وَعَصَوْا رُسُلَهُ وَاتَّبَعُوا أَمْرَ كُلِّ جَبَّارٍ عَنِيدٍ ۝۵۹

رب پنهنجي جو ۽ بي فرماني ڪيائون ان جي رسولن جي ۽ تابعداري ڪيائون

وَاتَّبَعُوا فِي هَذِهِ الدُّنْيَا لَعْنَةً وَيَوْمَ الْقِيَامَةِ ۚ أَلَا إِنَّ

هر مغرور ضد ڪندڙ جي امر جي ۽ پويان لڳايا ويا هن دنيا ۾ لعنت ۽ قيامت جي ڏينهن خبردار بيشڪ

عَادًا كَفَرُوا رَبَّهُمْ ۚ أَلَا بُعْدًا لِّعَادٍ قَوْمِ هُودٍ ۝۶۰

عاد (قوم) كفر ڪيو رب پنهنجي سان خبردار ڦٽڪار آهي عاد، هود جي قوم لاءِ.

تفسير

مذڪوره آيات ۾ حضرت هود علي نبينا وعليه الصلوة والسلام ۽ سندس قوم جو هڪ ٻئي سان ڳالهائڻ ذڪر ڪيو ويو ۽ هنن آيتن ۾ ان جو انجام ۽ نتيجو ذڪر ڪندي ارشاد ٿيو آهي ”وَلَمَّا جَاءَ أَمْرُنَا نَجَّيْنَا هُودًا وَالَّذِينَ آمَنُوا مَعَهُ بِرَحْمَةٍ مِنَّا وَنَجَّيْنَاهُمْ مِّنْ عَذَابٍ غَلِيظٍ“ ۽ جڏهن اسان جو امر آيو ته اسان هود کي ۽ جن ان سان گڏ ايمان آندو هو پنهنجي طرفان رحمت سان ڇڏايو ۽ اسان انهن کي سخت عذاب کان نجات ڏياري سورة الاعراف ۾ ٻڌايو ويو آهي ته حضرت هود عليه الصلوة والسلام جي ڪافر قوم تي ست راتيون ۽ اٺ ڏينهن لڳاتار انڌيري واري طوفان جي شڪل ۾ اهڙو عذاب هليو جو سندن رهڻ وارين جاين جون چٽيون اڏامي ويون جايون ڪري پيون وڻ

پاڙان پئجي ويا ۽ اهڙي زهر آلوده هوا هئي جو ماڻهن جي نڪ مان گهڙي هيٺان نڪري رهي هئي ۽ ڪافرن جي جسمن کي ٽڪرا ٽڪرا ڪري ٿي ڇڏيائين الله تعاليٰ ان هولناڪ عذاب کان حضرت هود عليه الصلوة والسلام ۽ ان تي ايمان آڻيندڙن کي بچايو ۽ محفوظ رکيو. ۽ ايمان ۽ صالح عملن جي برڪت سان آخرت جي بگري ۽ سخت عذاب کان به انهن کي محفوظ رکيائين.

حضرت هود علي نبينا وعليه الصلوة والسلام جا مومن امتي ڪيترا هئا؟ ذهن نشين ڪرڻ گهرجي ته حضرت هود عليه الصلوة والسلام کي مڃي ان تي ايمان آڻڻ وارا آخر ۾ چئن هزارن جي انگ تي پهتا هئا (١) "وَلَيْكَ عَادٌ جَحَدُوا بِآيَاتِ رَبِّهِمْ وَعَصَوْا رُسُلَهُ وَاتَّبَعُوا أَمْرَ كُلِّ جَبَّارٍ عَنِيدٍ" ۽ هيءَ عاد واري قوم هئي جن پنهنجي رب جي آيتن جو انڪار ڪيو ۽ ان جي رسولن جي بي فرماني ڪيائون ۽ هر مغرور سرڪش جي امر جي تابعداري ڪيائون يعني عاد جي قوم جي برباد هجڻ جو سبب اهو هو جو انهن مان ٻر سراقندار طبقو ته ائين ئي سرڪش ۽ متڪبر هو ۽ اهي حق کي قبول ڪرڻ ئي پنهنجي شان جي خلاف سمجهيا ٿي پر ان قوم جي عوام به عقل ۽ دانائيءَ کان ڪم نه ورتو ۽ جڏهن پنهجي گروپن الله جل جلاله جي آيتن جو انڪار ڪري سندس رسولن جي بي فرماني ڪئي ته سخت عذاب سان هلاڪ ڪيا ويا "وَأَتَّبِعُوا فِي هَذِهِ الدُّنْيَا لَعْنَةً وَيَوْمَ الْقِيَامَةِ إِلَّا نَّعَادًا كَفَرُوا رَبَّهُمْ أَلَا بُعْدًا لِّعَادٍ قَوْمِ هُودٍ" ۽ هن دنيا ۽ قيامت جي ڏينهن ۾ ٻنهي ان لعنت لڳايا ويا خبردار عاد جي قوم پنهنجي رب جو ڪفر ڪيو خبردار (حضرت) هود (علي نبينا وعليه الصلوة والسلام) جي قوم عاد لاءِ ڦٽڪار (هلاڪت ۽ بربادي) آهي مطلب ته الله جل شانہ جي طرفان لعنت ۽ ڦٽڪار دنيا ۾ به انهن جي پويان لڳائي وئي جو جتي وڃن ته اها انهن تي وسندي رهي ۽ جتي به انهن جو ذڪر ٿئي ته لعنت سان ٿئي بلڪ قيامت ڦٽڪار ٿيڻ کان پوءِ به لعنت جو طوق سندن ڳچيءَ ۾ رهندو ۽ ان ابدي ۽ دائمي لعنت جو سبب اهو هو جو ان عاد حضرت هود جي قوم پنهنجي رب سان بتن کي شريڪ بنائي ڪفر ڪيو هو ان جي ڪري انهن لاءِ لعنت ۽ ڦٽڪار آهي ئي آهي.

فائدا: هنن آيتن مان هي فائدا حاصل ٿيا "١" "وَأَتَّبِعُوا أَمْرَ كُلِّ جَبَّارٍ عَنِيدٍ"

مان واضح ٿيو ته جيئن نيڪوڪارن جي صحبت، اتباع ۽ خدمتن سان معرفت جي نور جا شعاع ملن ٿا ۽ انهن جي قرب ۾ نيڪيءَ جون مڪريون ٽڙن ٿيون تيئن بدڪارن ۽ بدنصيبن جي صحبت ۾ بدڪاري، برائي ۽ بيحيائيءَ جون عادتون پيدا ٿين ٿيون ۽ انهن جو انجام ۽ عاقبت الاهي عذاب، بدناميءَ ۽ خواريءَ کان سواءِ ڪجهه به ناهي. ”٢“ دنيوي لحاظ سان ڪير ڪيترو به وڏو ۽ سردار ڇو نه ٿي وڃي پاڻ کي پڙهيو، لکيو ۽ عقلمند چورائي ۽ سمجهي پر جيڪڏهن نبي عليه الصلوة والسلام جي دروازي کان هٽي ويو ته دنيا ۽ آخرت ٻنهي ۾ ملعون ۽ قابل نفرت رهندو ”٣“ وَالَّذِينَ آمَنُوا مَعَهُ (جن ان سان گڏ ايمان آندو) مان واضح ٿيو ته نبي سڳوري سان گڏ ايمان آڻڻ وارن جي ايمان کي وڏي اهميت آهي جيڪو نبي سڳوري جي اصحابن جو درجو ۽ مقام آهي اهو غير اصحابيءَ جو ناهي ڇو ته اصحابيءَ سڳوري کي نبي سڳوري جو قرب حاصل هوندو آهي ۽ نبي جي قرب واري کي الله جو قرب نصيب ٿيندو آهي جيڪو غير صحابيءَ کي نصيب ناهي.

وَالِى ثَمُودَ أَخَاهُمْ صَالِحًا قَالَ يَا قَوْمِ اعْبُدُوا اللَّهَ مَا لَكُم

۽ ثمود ڏانهن پيءُ انهن جي صالح کي (موڪليسون) فرمايائين ته اِي منهنجي قوم! الله جي عبادت ڪيو ته اهي اوهان جي واسطي

مِّنْ إِلَهِ غَيْرُهُ هُوَ أَنشَأَكُم مِّنَ الْأَرْضِ وَاسْتَعْمَرَكُمْ فِيهَا

ڪو عبادت جو لائق ان کان سواءِ ان پيدا ڪيو اوهان کي زمين مان ۽ آباد ڪيائين اوهان کي ان ۾

فَاسْتَغْفِرُوهُ ثُمَّ تَوَبُّوا إِلَيْهِ إِنَّ رَبِّي قَرِيبٌ مَّحِيبٌ ﴿٦١﴾ قَالُوا

پوءِ مغفرت گهرو ان کان تنهن کان پوءِ توبه ڪيو ان ڏانهن بيشڪ رب منهنجو ويجهو، (دعا ٿيون) قبول ڪندڙ آهي ڇيائون ته

يَا صَالِحُ قَدْ كُنْتَ فِينَا مَرْجُوًّا قَبْلَ هَذَا أَتَنْهَانَا أَنْ نَعْبُدَ مَا

اِي صالح! تحقيق هئين اسان ۾ اميد رکيل اڳي هن کان ڇا روڪين ٿو اسان کي ته عبادت ڪيون انهن جي جو

يَعْبُدُ آبَاؤُنَا وَإِنَّا لَفِي شَكٍّ مِّمَّا تَدْعُونَا إِلَيْهِ مُرِيبٍ ﴿٦٢﴾

عبادت ڪندا رهيا پيئر اسان جا ۽ بيشڪ اسين البت شڪ ۾ آهيون ان کان جو سڏين ٿو اسان کي ان ڏانهن شڪ ۾ وجهندڙ.

تفسير

مذكوره آيات ۾ حضرت هود عليه الصلوة والسلام جو ذڪر هو ۽ جڏهن ته ان کانپوءِ حضرت صالح عليه الصلوة والسلام جو زمانو هو تڏهن هنن آيتن ۾ ان جو ذڪر ڪندي ارشاد ٿي رهيو آهي ”وَالِى ثَمُودَ أَخَاهُ صَالِحًا قَالَ يَا قَوْمِ اعْبُدُوا اللَّهَ مَا لَكُمْ مِنْ إِلَهٍ غَيْرُهُ هُوَ أَنْشَأَكُمْ مِنَ الْأَرْضِ وَاسْتَعْمَرَكُمْ فِيهَا“ ۽ ثمود ڏانهن (نسب جي لحاظ سان) سندن پيءُ (حضرت) صالح (علي نبينا وعليه الصلوة والسلام) کي موڪليو هيو. سون فرمايائين ته اي منهنجي قوم! الله جي عبادت ڪيو اوهان لاءِ ان کانسواءِ ڪوبه عبادت جو لائق ناهي ان اوهان کي زمين مان پيدا ڪيو ۽ ان ۾ اوهان کي آباد ڪيائين. ياد رکڻ گهرجي ته حضرت صالح علي نبينا وعليه الصلوة والسلام ۽ سندس قوم ثمود جو احوال احسن البيان في تفسير القرآن جي جلد ٣ ص ٥٣١ کان ص ٥٣٥ تائين سورة الاعراف جو تفسير ڪندي لکي آيا آهيون اتي مطالعو ڪرڻ گهرجي هتي نهايت مختصر ايترو لکجي ٿو ته انهن جي رهائش وارو علائقو حجاز ۽ شام جي وچ تي هو ۽ هي به عاد قبيلي جي هڪ شاخ هيا جيڪي شروع ۾ حضرت هود عليه الصلوة والسلام تي ايمان آڻڻ جي ڪري الاهي عذاب کان بچي ويا هئا ۽ اناهيئن کان لڏي ان علائقي ۾ اچي آباد ٿيا ۽ گهڻو وڏي ترقي ڪري ويا هئا ۽ سندن پوکون ۽ باغ تمام پلٽيا هئا ۽ تعمير جي فن ۾ به انهن وڏي ڪاميابي حاصل ڪئي هئي دنياوي نعمتن جي گهڻائيءَ جي ڪري دين کان پري ٿي ويا هئا ۽ باطل معبودن جي پوڄا ۾ لڳي ويا هئا اخلاقي طرح به تمام ڪرڻ ٿي چڪا هئا سندن هدايت لاءِ رب العزة جل شانہ حضرت صالح علي نبينا وعليه الصلوة والسلام کي مبعوث فرمايو اهو ئي ذڪر هتي ٿي رهيو آهي ”فَاسْتَغْفِرُوهُ ثُمَّ تَوَلَّوْا إِلَيْهِ“ پوءِ ان کان مغفرت طلب ڪيو ۽ ان کانپوءِ ان ڏانهن (سڄي) توبه ڪيو سيدنا صالح علي نبينا وعليه الصلوة والسلام پنهنجي تبليغ جو آغاز الله جل شانہ جي توحيد سمجھائڻ سان ڪيو ۽ کين اهو به سمجهايو ته جيتوڻيڪ اوهان جي زندگيءَ جو اڪثر حصو ڪفر ۽ شرڪ ۾ برباد ٿي چڪو آهي پر اڃان توبه جو دروازو کليو پيو آهي هاڻي به مغفرت گهري سڄي توبه ڪري ان ڏانهن موٽڻ جو وقت آيو ”إِنْ رَبِّي قَرِيبٌ مُجِيبٌ“ بيشڪ منهنجو رب ويجهو، (دعائون) قبول ڪندڙ آهي يعني جنهن

رب کي اوهان گهڻو پري سمجهيو وٺا آهيو بلڪ پنهنجي ذهن مان ان کي مٽائي ڇڏيو اٿو اهو ته اوهان کي ساهه جي رڳ کان به بالڪل ويجهو ۽ ايترو مهربان آهي جو ان جي ڪرم واري دروازي کان ڪوبه سائل محروم نه ٿو ڪيو وڃي "قَالَ يَا صَالِحُ قَدْ كُنْتَ فِينَا مَرْجُوًّا قَبْلَ هَذَا أَتَنْهَانَا أَنْ نَعْبُدَ مَا يَعْبُدُ آبَاؤُنَا وَإِنَّا لَفِي شَكٍّ مِّمَّا تَدْعُونَا إِلَيْهِ مُرِيبٌ" چيائون ته اي صالح! تون ته هن تبليغ کان اڳي اسان ۾ اميد رکيل هئين ڇا اسان کي انهن (بتن) جي عبادت کان روڪين ٿو جنهن جي عبادت اسان جا پيڻ، ڏاڏا ڪندا هئا يقيناً اسين ان ڳالهه کان شڪ ۾ آهيون جنهن ڏانهن تون اسان کي سڏين ٿو تون ئي شڪ ۾ وجهندڙ آهين مطلب ته اسان تنهنجي عقل، حسن اخلاق کي ڏسي اميد رکي هئي ته تون اسان جو سردار ٿيندين کي مفسر ان مان مراد وٺن ٿا ته اسان کي تو ۾ اميد هئي ته تون اسان واري غلط دين ڏانهن موٽيندين فائدو علامه پاني پتي عليه الرحمه لکيو آهي ته: حضرت صالح عليه الصلوة والسلام جي دور وارن جي عمر ٽي سئو سالن کان هزار سال تائين هوندي هئي. (١)

قَالَ يَا قَوْمِ أَرَأَيْتُمْ إِنْ كُنْتُ عَلَىٰ بَيِّنَةٍ مِّن رَّبِّي

چيائين اي منهنجي قوم! خبر ڏيو جيڪڏهن هجان مان روشن دليل تي طرفان رب پنهنجي

وَأَتَانِي مِنْهُ رَحْمَةٌ فَمَنْ يُنصِرْنِي مِنَ اللَّهِ

۽ ڏنائين مون کي طرفان پنهنجي رحمت ته پوءِ ڪير مدد ڪري ڇڏائيندو مون کي الله کان

إِنْ عَصَيْتُهُ فَمَا تَزِيدُونَنِي غَيْرَ تَخْسِيرٍ ۝۳۳ وَيَا قَوْمِ

جيڪڏهن بي فرماني ڪئي مون ان جي پوءِ نه ٿا وڌايو اوهان مون کي سواءِ نقصان جي ۽ اي منهنجي قوم!

هَذِهِ نَاقَةُ اللَّهِ لَكُمْ آيَةٌ فَذُرُوهَا تَأْكُلْ فِي

هيءَ ڏاجي الله جي اوهان لاءِ نشاني آهي پوءِ ڇڏيو ان کي ته کائي

أَرْضِ اللَّهِ وَلَا تَمَسُّوهَا بِسُوءٍ فَيَأْخُذَكُمْ عَذَابٌ

الله جي زمين ۾ نه هٿ هڻو ان کي برائيءَ (جي ارادي) سان پوءِ وٺندو اوهان کي عذاب

قَرِيبٌ ۝۶۴ فَعَقَرُوهَا فَقَالَ تَمَتَّعُوا فِي دَارِكُمْ

ويجهرو پوء تنگون وڊيائون ان جون پوء فرمايائين نغما وٺو جاء پنهنجيء ۾

ثَلَاثَةَ أَيَّامٍ ذَٰلِكَ وَعُذُّ غَيْرُ مَكْدُوبٍ ۝۶۵

تي ڏينهن اهو وعدو ڪوڙو ڪيل نه آهي

تفسير

اڳ ۾ ذکر ڪيلن آيتن ۾ قوم ثمود جو حضرت صالح علي نبينا وعليه الصلوة والسلام جي طرفان تبليغ ۽ دين جي دعوت ۾ شڪ جو بيان هو ۽ هنن آيتن ۾ حضرت صالح عليه الصلوة والسلام جي طرفان ڪين غور ۽ فڪر جي دعوت جو ذکر ڪندي ارشاد ٿي رهيو آهي "قَالَ يٰاقَوْمِ اَرَيْتُمْ اِنْ كُنْتُمْ عَلٰى بَيِّنَةٍ مِّنْ رَبِّيْ وَآتٰنِيْ مِنْهُ رَحْمَةً فَمَنْ يَنْصُرُنِيْ مِنَ الْاِلٰهَانِ عَصِيْتُهُ فَمَا تَزِدُّونَنِيْ غَيْرَ تَخْسِيْرٍ" فرمايائين ته اي منهنجي قوم! خبر ڏيو. جيڪڏهن مان پنهنجي رب جي طرفان روشن دليل تي هجان ۽ مون کي پاڻ وٽان رحمت ڏني اٿس پوء به جيڪڏهن مان ان جي بي فرماي ڪندس ته مون کي ڪير مدد ڪري الله کان ڇڏائيندو پوء اوهان ته مون کي نقصان ڪانسواءِ ڪابه شيءِ نٿا وڌايو.

يعني اوهان جي شڪ ۽ شڪي جي ڪري مان هڪ صاف رستو ڪيئن ٿو ڇڏي سگهان الله جل شانہ مون کي سمجهه ڏني، پيغمبري عطا ڪئي هاڻي جيڪڏهن بفرض محال مان ان جي بي فرمائي ڪيان ته مون کي ان جي سزا کان ڪير ڇڏائيندو؟ اوهان ان جي بجاءِ جو پنهنجي سچي خير خواه ۽ محسن جو قدر ڪيو مون کي دعوت ۽ تبليغ جي فرائض کان رڪڃڻ جو مشورو ڏئي مون کي وڏو نقصان پهچائڻ ٿا گهرو "وَيٰاقَوْمِ هٰذِهِ نَاقَةُ اللّٰهِ لَكُمْ اٰيَةٌ فَذُرُّوْهَا تَاْكُلْ فِيْ اَرْضِ اللّٰهِ وَلَا تَمْسُوْهَا بِسَوْءٍ فَيَاْخُذْكُمْ عَذَابٌ قَرِيْبٌ" ۽ اي منهنجي قوم! هي الله جي ڏاڇي اوهان جي لاءِ نشاني آهي پوء ان کي ڇڏيو ته الله جي زمين ۾ ڪائيندي رهي ۽ ان کي ايڏائڻ جي ارادي سان هٿ نه لڳايو پوءِ اوهان

کي جلد عذاب اچي وئي "نَاقَةَ اللَّهِ" (الله جي ڏاچي) جو مطلب ته الله جل شانہ جي قدرت سان نہایت حیران ڪندڙ طريقي سان وجود ۾ آئي آهي جيڪا ڪافرن جي سردار جندع بن عمرو حضرت صالح عليه الصلوة والسلام کان معجزی طور ظاهر ڪرڻ لاءِ طلب ڪئي هئي (١) "فَعَقَرُوهَا فَقَالَ تَمَتَّعُوا فِي دَارِكُمْ ثَلَاثَةَ أَيَّامٍ ذَٰلِكَ وَعَذَابُ غَيْرِ مَكْدُوبٍ" پوءِ ان جون تنگيون وڌيائون پوءِ (حضرت صالح) فرمايو ته پنهنجي جاين ۾ ئي ڏينهن نفعو حاصل ڪري وٺو اهو وعدو ڪوڙو ٿيڻو ناهي حضرت صالح عليه الصلوة والسلام انهن کي فرمايو ته اوهان ان ڏاچي جون تنگيون وڌيون آهن هاڻي ئي ڏينهن پنهنجن جاين ۾ رهڻ جو فائدو وٺو اوهان تي الله جو عذاب اچي رهيو آهي. اهو وعدو سچو ۽ پڪو آهي ڪوڙو نه ٿيندو مفسرن لکيو آهي ته: ان ڏاچي جون تنگيون اربعاء جي ڏينهن وڌيائون ۽ ڇنڇر جي ڏينهن عذاب اچي ويو (٢) پاڻ انهن کي ٻڌايو هيائين ته! اوهان جا منهن پهرين ڏينهن ڦڪا ٿيندا ٻئي ڏينهن ڳاڙها (رت وانگر) ٽئين ڏينهن ڪارا ۽ ٿيو به ائين. (٣)

فائدو: حضرت صالح علي نبينا وعليه الصلوة والسلام جي طرفان فرمائڻ (ته هيءُ الله جي ڏاچي آهي ان کي ايڏائڻ جي نيت سان هٿ نه لڳايو) مان ثابت ٿيو ته انبياءِ ڪرام عليهم الصلوة والسلام جي معجزن ۽ تبرڪات جو احترام ڪرڻ ضروري آهي احترام نه ڪندڙ تي الاهي عذاب ايندو. انبياءِ ڪرام عليهم الصلوة والسلام الله جل جلاله جي عطا سان اهو به ڄاڻن ٿا ته ڪير ڪڏهن مرندي.

حضرت صالح عليه الصلوة والسلام جي طرفان پنهنجي قوم کي فرمائڻ ته: "تَمَتَّعُوا فِي دَارِكُمْ ثَلَاثَةَ أَيَّامٍ" پنهنجيءَ ڌار ۾ ئي ڏينهن فائدو وٺو (ان کانپوءِ اوهان هلاڪ ٿي ويندؤ) مان ثابت ٿيو ته کيس الله جل شانہ جي طرفان اهو علم مليل هو ته اهي ٽن ڏينهن کانپوءِ تباه ٿي مري ويندا. (٤)

اعتراض: قرآن ڪريم جي آيتن ۽ انهن جي سمجهاڻيءَ لاءِ لکيل تفسيرن مان ظاهر آهي ته حضرت صالح علي نبينا وعليه الصلوة والسلام جي دعا سان پٿر مان نڪتل ڏاچي معجزو هئي ڀلا جيڪڏهن معجزو هئي ته پوءِ ڪافرن ان کي ڪيئن وڌيو؟ سيدنا موسى علي نبينا وعليه الصلوة والسلام جي لٺ مبارڪ به معجزو هئي ان کي ته اسي هزار (٨٠٠٠٠) جادوگر به ڪجهه ڪري نه سگهيا هئا.

جواب: سيدنا صالح عليه الصلوة والسلام جي ڏاچيءَ مبارڪ جو پٿر مان

نڪرڻ معجزو هو ان جي سنڀال ڪرڻ معجزو نه هو جيڪڏهن ان جي جسم جو هر حصو معجزو هجي ها ته پوءِ ان مان نڪتل ڪير به ڪير استعمال ڪري نه سگهي ها باقي حضرت موسىٰ علي نبينا وعليه الصلوة والسلام جي لٽ ته معجزو ٿيندي ئي تڏهن هئي جڏهن نانگ بنجندي هئي ان جو معاملو ڏاڍي مبارڪ وارو نه هو.

فَلَمَّا جَاءَ أَمْرُنَا نَجَّيْنَا صَالِحًا وَالَّذِينَ آمَنُوا مَعَهُ بِرَحْمَةٍ

پوءِ جڏهن آيو امر اسان جو ته ڇڏايو سون (حضرت) صالح کي ۽ انهن کي جو ايمان آندائون ان سان گڏ رحمت سان

مِنَّا وَمِنْ خَزْيٍ يَوْمَئِذٍ إِنَّ رَبَّكَ هُوَ الْقَوِيُّ الْعَزِيزُ ﴿٦٦﴾ وَأَخَذَ الَّذِينَ

پاڻ وٽان ۽ خواريءَ ان ڏينهن جي کان بيشڪ رب تنهنجو اهو ئي طاقت وارو غالب آهي ۽ ورتو انهن کي جو

ظَلَمُوا الصَّيْحَةَ فَأَصْبَحُوا فِي دِيَارِهِمْ جَاتِقِينَ ﴿٦٧﴾ كَأَن لَّمْ

ظلم ڪيائون خوفناڪ آواز پوءِ صبح ڪيائون گهرن پنهنجن ۾ ڪروندڙ ٿيندڙ ڇڻ ته

يَغْنَوْا فِيهَا أَلَا إِنَّ ثَمُودَ كَفَرُوا رَبَّهُمْ أَلَا بُعْدًا لِثَمُودَ ﴿٦٨﴾

نه رهيا هئا انهن ۾ خبردار بيشڪ ثمود ڪفر ڪيو پنهنجي رب سان خبردار هلاڪت آهي ثمود جي لاءِ

تفسير

مذڪوره آيتن ۾ حضرت صالح علي نبينا وعليه الصلوة والسلام جي طرفان پنهنجي قوم سان بحث مباحثه، تبليغ ۽ ڪافرن جي طرفان هٿ، عناد ۽ گستاخين جو ذڪر هو ۽ هنن آيتن ۾ انهن ڪافرن کي ملندڙ سزائن جو بيان ڪندي ارشاد عالي آهي "فَلَمَّا جَاءَ أَمْرُنَا نَجَّيْنَا صَالِحًا وَالَّذِينَ آمَنُوا مَعَهُ بِرَحْمَةٍ مِنَّا وَمِنْ خَزْيٍ يَوْمَئِذٍ إِنَّ رَبَّكَ هُوَ الْقَوِيُّ الْعَزِيزُ" پوءِ جڏهن اسان جو امر آيو ته اسان صالح کي ۽ انهن کي جن ان سان گڏ ايمان آندو هو ڇڏايو ۽ ان ڏينهن جي خواريءَ کان (به بچايو) بلاشڪ تنهنجو رب قوة وارو، غالب آهي مطلب ته جڏهن اسان جي طرفان عذاب جو حڪم آيو ته اسان صالح ۽ ان سان گڏ ايمان آڻڻ وارن کي ڇڏايو. پوءِ گویا سوال ڪيو ويو ته ڇا کان؟ ان

جي جواب ۾ آيو ته ان ڏينهن جي خواريءَ کان الله جل جلاله حضرت صالح عليه الصلوة والسلام کي حڪم ڪيو هو ته تون ۽ تنهنجا ساٿي هتان نڪري وڃو. انهن جي نڪرڻ کانپوءِ ڪافرن تي عذاب آيو هو. ذهن نشين ڪرڻ گهرجي ته گڏ ايمان آڻڻ مان مراد آهي ته ايمان وارا ٿيا اهو مطلب ناهي ته حضرت صالح عليه الصلوة والسلام به انهن سان گڏ مومن بڻيو هو ڇو ته نبي سڳورا ته ازل کان ئي ايمان جا صاحب آهن ۽ اهو الله ئي قوت ۽ هر شيءِ تي قدرت رکڻ وارو غالب آهي (١) ”وَإِذْ الَّذِينَ ظَلَمُوا الصَّيْحَةَ فَأَصْبَحُوا فِي دِيَارِهِمْ جَاثِمِينَ“ ۽ جن ظلم ڪيو انهن کي خوفناڪ آواز ورتو پوءِ پنهنجن گهرن ۾ صبح جو ڪروندڙا ٿيا پيا هئا خوفناڪ آواز مان مراد کي بيان ڪندي علامه خازن لکيو آهي ته: سيدنا جبريل عليه السلام اهڙو آواز ڪيو هو جو اهو ٻڌي سڀئي ڪافر مري تباهه ٿي ويا ۽ ڪن بزرگن جو قول آهي ته آسمان کان اهڙو ڪڙڪو ٿيو هو جو اهو ٻڌي انهن ڪافرن جا هنياءُ ڦاٽي پيا دليون ٽٽي پيون ۽ سڀئي مري هلاڪ ٿي ويا (٢) مفسرن پلارن لکيو آهي ته هتي ”الصَّيْحَةُ“ آيو آهي معنيٰ خوفناڪ آواز ۽ سورة الاعراف ۾ ”فَاَخَذَتْهُمُ الرَّجْفَةُ“ (پوءِ انهن کي زلزلو ورتو) آيو آهي. ٻنهي ۾ ڪوبه اختلاف ناهي ڇو ته جڏهن ڪڙڪي وارو آواز ايندو آهي ته زمين ۾ زلزلو ايندو آهي ڪٿي ڪو به ڌماڪو ٿيندو آهي ته زمين لڏي ويندي آهي آسمانن کان آيل آواز جو به اهڙو اثر هو (٣) ”كَأَن لَّمْ يَغْنَوْا فِيهَا“ ڄڻ ته ان ۾ رهيا ئي نه هئا علامه اسماعيل حقي عليه الرحمة پنهنجي تفسير ۾ آندو آهي ته سيدنا صالح علي نبينا وعليه الصلوة والسلام جي طرفان ٻڌايل ٽن ڏينهن ۾ ڪافر گهرن کان ٻاهر نڪتا ئي نه هيا بلڪ پنهنجن پنهنجن گهرن ۾ قبرن جهڙا ڪڏا کڻي ڇڏيا هيا ٿيون ته انهن ۾ پناهه وٺندا سين جڏهن الاهي عذاب آيو ۽ اهي قبرن ۾ گهڙي لڪڻ لڳا ته خوفناڪ آواز جي ڪري مري ويا ۽ سندن جايون ڊهي ختم ٿي ويون ڄڻ ته نهيل ئي نه هيون صاف ميدان ٿي نظر آيو (٤)

”الْآنَ ثُمُودًا كَفَرُوا رَبَّهُمْ الْأَبْعَدُ الثَّمُودُ“ خبردار ٿمود جي قوم وارن پنهنجي رب سان ڪفر ڪيو خبردار ٿمود قوم وارن لاءِ هلاڪت آهي مطلب ته: ٿمود جي قوم وارن الله جل جلاله جي وحدانيت جو انڪار ڪيو ۽ ان جي پياري نبي جي گستاخي ۽ بي ادبي ڪندي ان جي نبوة کي نه مڃيو ان جي ڪري اي ٻڏڻ وارا! پاڻ به خبردار ٿيو ۽ ٻين کي به خبردار ڪيو ڏسو ته ڪفر ۽ بي ادبين جي ڪري ٿمود وارا ڪيئن هلاڪ ۽ برباد ٿي ويا.

(١) تفسير ابو السعود ص ٢٢٣ جزء ٤ جلد ٢ (٢) خازن ص ٢٣٩ جلد ٢ (٣) ضياء القرآن ص ٣٧٤ جلد ٢ (٤) روح البيان ص ١٦٠ جلد ٤

وَلَقَدْ جَاءَتْ رُسُلُنَا إِبْرَاهِيمَ بِالْبُشْرَى قَالُوا سَلَامًا قَالَ

۽ البت تحقيق آيا قاصد اسان جا ابراهيم وٽ بشارت سان چيائون سلام - فرمايائين

سَلَامٌ فَمَا لَبِثَ أَنْ جَاءَ بِعِجْلٍ حَنِيذٍ ۝١٩ فَلَمَّا رَأَىٰ أَيْدِيَهُمْ لَا تَصِلُ

سلام پوءِ نه دير ڪيائين ته آندائين گابو پڳل پوءِ جڏهن ڏٺائين هٿن انهن جي کي جو نه ٿا پهچن

إِلَيْهِ نَكَرَهُمْ وَأَوْجَسَ مِنْهُمْ خِيفَةً قَالُوا لَا تَخَفْ إِنَّا أُرْسِلْنَا

ان ڏانهن ته اويرو پانيائين انهن کي ۽ دل جو دل ۾ ڪيائين انهن کان خوف چيائون ته نه خوف ڪر تحقيق اسان موڪليا ويا آهيون

إِلَىٰ قَوْمِ لُوطٍ ۝٢٠ وَأَمْرَاتُهُ قَائِمَةٌ فَضَحِكَتْ فَلَبَسَ نَازًا بِإِسْحَاقَ ۝٢١

لوط جي قوم ڏانهن ۽ زال ان جي بيٺل آهي پوءِ کلڻ لڳي پوءِ بشارت ڏني سون ان کي اسحاق جي

وَمِنْ وَّرَاءِ إِسْحَاقَ يَعْقُوبُ ۝٢١ قَالَتْ يَا وَيْلَتَىٰ أَأَلِدُ وَأَنَا عَجُوزٌ

۽ پڇاڻان اسحاق جي يعقوب جي چيو (بيبي صاحب) اي عجب! ڇا مان چڻينديس ۽ مان پوڙهي آهيان

وَهَذَا بَعْلِي شَيْخًا إِنَّ هَذَا لَشَيْءٌ عَجِيبٌ ۝٢٢ قَالُوا أَتَعْجَبِينَ مِنْ أَمْرِ

۽ هي مڙس منهنجو آ پوڙهو بيشڪ هيءُ البت شئي عجيب آهي چيائون ڇا عجب ٿي ڪرين

اللَّهِ رَحِمَتُ اللَّهِ وَبَرَكَاتُهُ عَلَيْكُمْ أَهْلَ الْبَيْتِ إِنَّهُ حَمِيدٌ مَّجِيدٌ ۝٢٣

الله جي امر ۾ الله جي رحمت ۽ ان جون برڪتون اوهان تي آهن اي گهر وارو! بيشڪ اهو ساراهيل، عزت وارو آهي.

تفسير

مذڪوره آيتن ۾ حضرت صالح عليه الصلوة والسلام جي نبوة ۽ سندس قوم جي حالات جو ذڪر هو ۽ هنن آيتن ۾ حضرت صالح عليه الصلوة والسلام کان به

وڏي شان واري سيدنا ابراهيم عليه الصلوة والسلام جو ذڪر ڪندي ارشاد ٿي رهيو آهي ”وَلَقَدْ جَاءَتْ رُسُلُنَا اِبْرٰهِيْمَ بِالْبَشْرٰى قَالُوْا سَلَامًا قَالَ سَلَامٌ فَمَا لَبِثَ اَنْ جَاءَ بِعِجْلٍ حَنِئِدٌ“ البتہ تحقيق اسان جا قاصد ابراهيم وٽ خوشخبري ڪئي آيا (حضرت ابراهيم عليه الصلوة والسلام کي ملي) چيائون ته سلام (حضرت ابراهيم علي نبينا وعليه الصلوة والسلام به) فرمايو سلام پوءِ دير ٿي نه ڪيائين جو گابو پڳل ڪئي آيو.

حضرت ابراهيم علي نبينا وعليه الصلوة والسلام

جي خدمت ۾ ملائڪن جي آمد

ذهن نشين ڪرڻ گهرجي ته هن آيت ۾ حضرت ابراهيم عليه الصلوة والسلام جي خدمت ۾ جن ملائڪن جي آمد جو ذڪر آهي اهي در اصل حضرت لوط عليه الصلوة والسلام جي قوم کي عذاب ڪرڻ لاءِ موڪليل هئا پر ان سان گڏ انهن کي اهو حڪم به ٿيل هو ته حضرت ابراهيم ۽ سندس اهليه ساره عليه وعليها الصلوة والسلام جن کي پٽ حضرت اسحاق ۽ پوٽي حضرت يعقوب عليهما الصلوة والسلام جي ڄمڻ جي به بشارت ڏيو اچجو جڏهن اهي حضرت ابراهيم علي نبينا وعليه الصلوة والسلام جي خدمت ۾ حاضر ٿيا ته پاڻ مهمان نواز هجڻ جي ڪري هڪدم اٿي انهن جي کاڌي جو انتظام ڪرڻ لاءِ گهر ۾ حڪم ڪيائون ته اٿو گوهي ماني پڇايو ۽ پاڻ پنهنجي ڳائي مال جي ڌڻ مان هڪ سگهو گابو ڪاهي ڪهي پڳل بنائي ڪئي اچي مهمانن جي اڳيان رکيائون مفسرن سڳورن لکيو آهي ته اهو گابي جو گوشت گرم پٿرن تي پڳل ۽ پچايل هو ۽ ان وقت باهه ٻاري ان تي ٿانور کي پيڇڻ يا پچائڻ اڃان شروع نه ٿيوهر (١) ”قَلَمًا رَیْ اَیْدِیْهِمْ لَا تَصِلُ اِلَیْهِ نَكِرَهُمْ وَأَوْجَسَ مِنْهُمْ خِیْفَةً“ قَالُوا لَا تَخَفْ اِنَّا اَرْسَلْنَا اِلَیْ قَوْمٍ لُّوْطٌ“ پوءِ انهن جي هٿن کي ڏنائين ته ان (کاڌي) ڏانهن نه ٿا پهچن ته انهن کي اوڀرو سمجهيائين ۽ انهن مان خوف محسوس ڪيائين (انهن) چيو ته: خوف نه ڪر بلاشڪ اسين لوط (علي نبينا وعليه الصلوة والسلام) جي قوم ڏانهن موڪليا ويا آهيون يعني جڏهن انهن مهمانن سيدنا ابراهيم عليه الصلوة والسلام جي طرفان پيش ڪيل مهمانيءَ ڏانهن هٿ نه وڌايا ته پاڻ حيرت ۾ پئجي دل ۾ سوچڻ لڳو ته ڇا ڳالهه آهي؟ ان زماني جي دستور مطابق جيڪڏهن ڪو نئون اچڻ وارو مهمان کاڌو نه کائيندو هو ته سمجهيو هو ته هن جي نيت ۾ خير ناهي

سيدنا ابراهيم علي نبينا وعليه الصلوة والسلام غور ڪندي دشمنن جي ڌوڪي کان ڊڄڻ لڳو الله جل جلاله جي طرفان موڪليلن ملائڪن کيس تسلي ڏيندي عرض ڪيو ته: اوهان خوف نه ڪيو. اسين الله جا ملائڪ آهيون (حضرت) لوط عليه الصلوة والسلام جي قوم کي عذاب ڪرڻ جي لاءِ موڪليا ويا آهيون ذهن ۾ وهارڻ گهرجي ته حضرت ابراهيم عليه الصلوة والسلام انهن مهمانن کي ملائڪ صرف انهن جي چوڻ سان نه سمجهيو هو پر الله جل شانہ جي طرفان مليل قوت مددڪرہ قدسيہ جي ذريعي متوجہ ٿي يقين سان ڄاتو ته اهي انسان نه پر ملائڪ آهن. (١)

سيدنا ابراهيم عليه الصلوة والسلام

جي روحاني قوت جو ادراڪ

ڪي ڪي ماڻهو جن جي عادت الله جل جلاله جي پيارن نبين ۽ ولين کي بي علم ۽ بي خبر ثابت ڪرڻ جي ڪوشش هوندي آهي. حضرت ابراهيم عليه الصلوة والسلام جي ان واقعي کي سندس بي علم هجڻ بلڪ سيد المرسلين صلي الله عليه وسلم جي ذات کي بي علم سمجهڻ لاءِ دليل طور پيش ڪندا آهن مگر هتي ذڪر ڪيل عبدالماجد دريا بادي جي حاشيه مان جيڪو ان خود اشرف علي ثانويءَ کان نقل ڪري لکيو آهي ثابت ٿيو ته سيدنا ابراهيم عليه الصلوة والسلام انهن کي پنهنجي خدا داد قوت سان سڃاتو هو پر اڻندي پاڻ انهن ڏانهن توجه ڪرڻ جي بجاءِ پنهنجي مهمان نوازي جي شوق ڏانهن متوجه رهيا ڪنهن ڏانهن توجه نه ڪرڻ ٻي شيءِ آهي ته ان جو علم نه رکڻ ٻي شيءِ آهي توجه نه ڪرڻ بي علم هجڻ جو دليل ناهي "وَأَمَّا قَائِمَةٌ فَضَحِكْتُ فَلْيَسِّرْنَاهَا يَاسْحَاقُ وَمِنْ ذُرِّيِّ اسْحَاقَ يَعْقُوبُ" ۽ سندس اهليه بيٺي هئي پوءِ کڻڻ لڳي پوءِ اسان ان (سندس اهليه سیده ساره) کي اسحاق (پٽ ڄمڻ) جي ۽ ان کان پويان يعقوب (پوٽي ڄمڻ) جي بشارت ڏني اها حضرت ابراهيم عليه الصلوة والسلام جي گهرواري سیده ساره حضرت ابراهيم عليه الصلوة والسلام جي چاچي هاران بن ناخور جي ڌيءُ هئي (٢) پردي جي اندران ملائڪن جي اها بشارت ٻڌي کڻڻ لڳي هئي "قَالَ يُونُسُ اَللّٰهُمَّ اِنَّا عَجُوزٌ وَهَذَا بَعْلِي شَيْخًا اِنَّ هَذَا لَشَيْءٌ عَجِيبٌ"

چيائين ته اي افسوس! ڇا مان چڻينديس حالڪ مان پوڙهي آهيان ۽ هيءُ منهنجو

مڙس آهي سو به پوڙهو بيشڪ هيءَ ته عجيب شيءِ آهي.

حضرت ساره کي بشارت ڏيڻ جو وجه

ياد رکڻ گهرجي ته ملائڪ سڳورا آيا ته حضرت ابراهيم عليه الصلوة والسلام وٽ هئا پر انهن حضرت ساره کي بشارت ان جي ڪري ڏني هئي جو ان کان پهريان الله جل شانہ حضرت ابراهيم عليه الصلوة والسلام کي سيدہ هاجره رضي الله عنها مان سيدنا اسماعيل پيارو پٽ ڏنو هو حضرت ساره کي پٽ نه هو مايوس هئي بشارت ڏيڻ سان مايوسيءَ مان نڪري کلڻ لڳي هئي ۽ ائين به آهي ته پٽ ڄمڻ جي خوشي پيءُ کان وڌيڪ ماءُ کي ٿيندي آهي ”قَالُوا اتَّعَجِبِينَ مِنْ أَمْرِ اللَّهِ رَحْمَةُ اللَّهِ وَبَرَكَاتُهُ عَلَيْكُمْ أَهْلَ الْبَيْتِ إِنَّهُ حَمِيدٌ مَجِيدٌ“ (ملائڪن) چيو ته ڇا تون الله جي امر کان عجب ۾ ٿي پوين الله جي رحمت ۽ ان جون برڪتون اوهان تي آهن اي گهر وارو! بيشڪ اهو ساراهيل، عزت وارو آهي سمجهڻ گهرجي ته جڏهن ملائڪن سيدہ ساره کي پٽ ۽ پوٽي جي ملڻ جي بشارت ڏني هئي ته ان وقت سيدہ ساره جي عمر ٩٩ سال ۽ حضرت ابراهيم عليه الصلوة والسلام جي عمر مبارڪ هڪ سئو ويهه (١٢٠) سال هئي (١) ان جي ڪري حيرت ۾ پئجي وئي هئي ملائڪن کيس سمجهايو ته: اي ساره! تون اهڙي گهراڻي جي آهين جن تي هميشه الله جل جلاله جي رحمت ۽ برڪتون رهيون آهن ۽ اهڙيون خوارق عادتون ۽ معجزا اوهان جي لاءِ نئين ڳالهه ناهي پوءِ تون الله جي امر کان ڪيئن ٿي عجب ۾ پوين؟ توکي ۽ تنهنجي مڙس کي ان وڏي عمر ۾ اولاد جو ملڻ ان الله جو امر آهي جيڪو ساراهيل، عزت وارو آهي.

فائدا: هنن آيتن تي غور ڪرڻ سان هي فائدا ذهن ۾ اچن ٿا ”١“ ”قَالُوا سَلَامًا“ مان معلوم ٿيو ته اچڻ واري کي گهرجي ته جن وٽ آيو آهي جيڪڏهن مسلمان آهن ته السلام عليڪم چئي ۽ جن تي سلام چيو وڃي انهن تي سلام جو جواب ڏيڻ لازم آهي ”٢“ هن آيت مان اهو به معلوم ٿيو ته مهمان نوازي سيدنا ابراهيم علي نبينا وعليه الصلوة والسلام جي سنت آهي ۽ حضرت نبي ڪريم عليه التحية والتسليم به مهمان نوازيءَ لاءِ ترغيب ڏني آهي فرمان اقدس آهي ”مَنْ كَانَ يُؤْمِنُ بِاللَّهِ وَالْيَوْمِ الْآخِرِ فَلْيُكْرِمْ جَارَهُ وَمَنْ كَانَ يُؤْمِنُ بِاللَّهِ وَالْيَوْمِ الْآخِرِ فَلْيُكْرِمْ ضَيْفَهُ“ (٢) جيڪو به الله ۽ قيامت تي ايمان رکي ٿو اهو پنهنجي پاڙي واري جي عزت ڪري ۽ جيڪو به الله

۽ قيامت تي ايمان رکي ٿو اهو پنهنجي مهمان جي عزت ڪري سیرت جي ڪتابن مطالع ڪرڻ مان خبر پوي ٿي ته نبي ڪريم عليه التحيه والتسليم جن مهمانن جي عزت ۽ آرام جو خاص اهتمام ڪرڻ فرمائيندا هئا مسئلہ علماء اسلام تصريح ڪئي آهي ته پهراڙي (ديهاٽ) جتي ٻاهران اچڻ وارن مسافرن جي لاءِ قیام ۽ طعام هوٽل وغيره نه هوندا آهن اتي جي رهاڪو ماڻهن تي لازم آهي آيل مسافرن جي قیام ۽ طعام جو انتظام ڪن باقي وڏن شهرن ۾ جتي آرام وارا هوٽل ۽ مسافر خانہ آهن اتي جيڪڏهن ڪير اخلاقي طور مهمان نوازي ڪري ته ڀلي ڪري پر لازم ۽ ضروري ناهي (۱) مسئلہ - مهمان نوازيءَ جي آداب مان هي به آهي ته مهمان جي اچڻ سان ئي ميزبان جيڪو ڪجهه کائڻ، پيئڻ لاءِ ميسر هجي ۽ جلد تيار ٿي سگهي اهو ڪڍي اچي رکي پوءِ جيڪڏهن طاقت ۽ حيثيت جو صاحب آهي ته وڌيڪ مهمانيءَ جو انتظام ڀلي ڪري، هرو ڀرو ٽڪلف ۾ نه پوي. (۲)

ازواج رسول عليه الصلوة والسلام اهل بيت آهن مذڪوره آيت ۾ سيدنا ابراهيم علي نبينا وعليه الصلوة والسلام جي گهرواري سیده ساره رضي الله عنها کي ”اهل البيت“ سڏڻ مان معلوم ٿيو ته حضور اڪرم نور مجسم، عليه الصلوة والسلام جي گهروارين کي اهل بيت سڏڻ بالڪل صحيح آهي بلڪ اهل بيت نبوي جو مفهوم اول آهن ئي سندن ازواج مطهرات رضي الله عنهن. ازواج مطهرات کي اهل بيت نه سمجهڻ شيعن جي طرفان انتهائي ظلم ۽ گمراهي آهي.

ڇا حسنين ڪريمين اهل بيت آهن؟

الحمد لله ثم الحمد لله اسان اهل السنن والجماعت جو عقيدو سچ، حق ۽ نهايت صاف آهي ته ازواج مطهرات حضور پاڪ جون گهر واريون علي زوجهن وعليهن الصلوة والسلام اهل بيت آهن ۽ حضرات حسنين ڪريمين به اهل بيت آهن ڏسو مون عاجز جو لکيل تفسير احسن البيان ص ۳۴۳-۳۴۴ جلد ۲. علامه رازي عليه الرحمة جو لکيل تفسير كبير ص ۱۹۴ جلد ۲ مطبوعه دارالكتب العلميه طهران.

فَلَمَّا ذَهَبَ عَنْ إِبْرَاهِيمَ الرَّوْعُ وَجَاءَتْهُ الْبُشْرَى يُجَادِلُنَا

پوءِ جڏهن پري ٿيو ابراهيم کان ڊپ ۽ آئي ان وٽ بشارت ته تڪرار ڪرڻ لڳو اسان سان

فِي قَوْمٍ لُّوطٍ ۝٤٤ إِنَّ إِبْرَاهِيمَ لَحَلِيمٌ أَوَّاهٌ مُنِيبٌ ۝٤٥

قوم لوط جي باري ۾ بيشڪ ابراهيم البت بردبار نرم دل (الله ڏانهن) موٽندڙ آهي

يَا إِبْرَاهِيمُ اعْرُضْ عَنْ هَذِهِ إِنَّهُ قَدْ جَاءَ أَمْرٌ رَبِّكَ

اي ابراهيم! منهن موڙ هن کان تحقيق شان هي آهي ته بلاشڪ آيو امر رب تنهنجي جو

وَأَنَّهُمْ أَتَيْهِمْ عَذَابٌ غَيْرُ مَرْدُودٍ ۝٤٦

۽ بيشڪ اهي ايندڙ آهي انهن وٽ عذاب نه موٽائيل.

تفسير

اڳ ۾ ذڪر ڪيلن آيتن ۾ سيدنا ابراهيم علي نبينا وعليه الصلوة والسلام جي مهمان نوازي ۽ مهمان جي طرفان کاڌي کي هٿ نه لڳائڻ جي ڪري پريشان ٿيڻ جو بيان هو جنهن کي خوف جي لفظ سان بيان ڪيو ويو آهي جنهن ۾ سندس انتهائي نرم دلي ۽ برد باريءَ جو اظهار هو ۽ هنن آيتن ۾ سندس شفقت ۽ ڪرم نوازيءَ جو پيو ثبوت ڏنو ويو آهي جڏهن پاڻ حضرت لوط علي نبينا وعليه الصلوة والسلام جي قوم تي عذاب اچڻ جو ٻڌائين ته بارگاه ايزديءَ ۾ انهن جي متعلق عرض معروض ۾ شروع ٿي ويو ”فرمان عالي شان آهي“ فَلَمَّا ذَهَبَ عَنْ إِبْرَاهِيمَ الرَّوْعُ وَجَاءَتْهُ الْبَشْرَىٰ يُجَادِلُنَا فِي قَوْمِ لُّوطٍ ”پوءِ جڏهن ابراهيم کان ڊپ پري ٿيو ۽ ان وٽ خوشخبري آئي ته اسان سان لوط جي قوم جي باري ۾ تڪرار ڪرڻ لڳو يعني ابراهيم عليه الصلوة والسلام کي جڏهن اهو معلوم ٿيو ته اهي کاڌي نه کائڻ وارا ملائڪ آهن تڏهن کاڌو نه ٿا کائڻ ۽ انهن جي دشمن هجڻ جو خطرو نه رهيو ۽ کيس پت ۽ پوڻي ملڻ جي خوشخبري به ملي ته اسان سان لوط عليه الصلوة والسلام جي قوم جي باري ۾ تڪرار ڪرڻ لڳو تڪرار ڪرڻ جو مطلب آهي ته نهايت پيار، محبت، ادب ۽ نياز سان حضرت لوط عليه الصلوة والسلام جي قوم جي باري ۾ عرض معروض ڪرڻ لڳو ته انهن کي تباهه ۽ برباد ڪيئن ڪندؤ انهن ۾ حضرت لوط عليه الصلوة والسلام ۽ ان تي ايمان

آئڻ وارا فرد به آهن "اِنَّ اِبْرَاهِيْمَ لَحَلِيْمٌ اَوَاةٌ مُّبِيْبٌ" بلاشڪ ابراهيم وڏو بردبار، دل جو نرم، الله ڏانهن موٽندڙ آهي مطلب ته حضرت ابراهيم علي نبينا وعليه الصلوة والسلام نهايت گهڻو بردبار آهي جو رت جي پياڪ دشمنن کي به مهلت ڏي ٿو ۽ انهن کان جلد انتقام وٺڻ لاءِ نه ٿو سوچي دل جو تمام نرم آهي ڏکويلن جو ڏک ڏسي ٿڌا ٿڌا ساه کڻندڙ، آهون ڀريندڙ، ٻين جي غم کي پنهنجو غم سمجهندڙ آهي يا رات جو الله تعاليٰ جي ياد ۽ ان جي عشق ۾ آهون ڪندڙ، ڏينهن جو غمگينن جي غم کي ڏسي غمگين ٿيندڙ آهي. هر حال ۾ الله جل شانہ ڏانهن رجوع ڪندڙ ۽ ان جي ئي ذات کي مستقل ۽ ڪامل سهارو سمجهندڙ آهي هيءُ ان جو ئي ڪرم ته آهي جو هو ڏانهن حضرت ابراهيم علي نبينا وعليه الصلوة والسلام کي حليم، اواه ۽ منيب جهڙين ٽن صفتن سان موصوف ڪيائين ۽ هي ڏانهن اسان لاءِ پنهنجي محبوب نبي عليه الصلوة والسلام کي اهڙو رحمة للعالمين ڪري مبعوث فرمايائين جو دنيا وارن جي دل مان هي آواز نڪتو. شعر

سلام اس پر که جس نے خون کے پیاسون کو قبائين دیں

سلام اس پر که سب گستاخيان سن کر دعائين دیں

"يَا اِبْرَاهِيْمُ اَعْرِضْ عَنْ هَذَا اِنَّهٗ قَدْ جَاءَ اَمْرٌ رَبِّكَ وَانْهَرْ اَتَيْهُمْ عَذَابٌ غَيْرُ مَرْدُوْدٍ" اي ابراهيم! تون هن ڳالهه کان منهن موڙ، يقيناً، ڳالهه هيئن آهي ته تنهنجي رب جو امر پڪي طرح آيو آهي ۽ بلاشڪ انهن وٽ واپس نه ٿيڻ وارو عذاب اچي رهيو آهي يعني انهن ملاڪن حضرت ابراهيم عليه الصلوة والسلام کي چيو ته! اوهان ان عرض معروض ڪرڻ کان منهن موڙيو ڇڏي ڏيو الله جل شانہ جيڪو ازل ۾ انهن لاءِ (انهن جي ئي ڪرتوتن جي ڪري) عذاب مقدر ڪري ڇڏيو آهي اهو ايندو اهو انهن جي حال کي وڌيڪ ڄاڻندڙ آهي مٿن اچڻ وارو عذاب نه ٿرندو. (١)

فائدا: هنن آيتن مان هي فائدا ذهن نشين ٿيا "١" "يُجَادِلُنَا" (اسان سان تڪرار پيو ڪري) مان واضح ٿيو ته الله جا پيارا ٻانها الله جل شانہ سان ناز، ۽ انگل ڪندا، حجتون هلندا آهن ڪڏهن ڪڏهن ڪنهن ڳالهه تي ضد به ڪري بيهندا آهن پر پوءِ به الله انهن تي ناراض نه ٿيندو آهي "٢" اهو به ثابت ٿيو ته الله جل شانہ جي ٻانهن سان گفتگو ڪرڻ ڄڻ ته الله سان گفتگو ڪرڻ آهي حضرت ابراهيم علي نبينا وعليه الصلوة والسلام بحث ۽ تڪرار ته ملاڪن سان ڪيو هو پر الله تعاليٰ ان کي پاڻ سان تڪرار سڏيو آهي "٣" ڪافرن جي لاءِ شفاعت ڪرڻ جائز به ناهي ته مقبول به ناهي

حضرت ابراهيم عليه الصلوة والسلام حضرت لوط علي نبينا وعليه الصلوة والسلام جي ڪافر قوم کي جلد عذاب ڪرڻ کان مهلت ملڻ لاءِ سفارش ڪئي پر قبول نه ڪئي وئي بلڪ کيس روڪيو ويو. "٤" الله جل جلاله جي بارگاه ۾ انبياء ڪرام عليهم الصلوة والسلام جي وڏي عزت آهي لهنذا جيڪڏهن انهن جي پاڪ زبان مان ڪنهن نه ٿيڻ واري ڪم جي لاءِ به سفارش يا طلب ٿيندي آهي ته رب پاڪ جي طرفان انهن کي ان ڪم نه ٿيڻ جي حڪمت سمجهائي روڪيو ويندو آهي جيئن "انهم اتيهم عذاب غير مردود" مان سمجه ۾ اچي رهيو آهي.

وَمَا جَاءَتْ رُسُلُنَا لَوْطًا سِوَىٰ بَهِيمٍ وَضَاقَ بِهِمْ ذَرْعًا وَقَالَ

۽ جڏهن آيا قاصد اسان جا لوط وٽ ته پریشان ڪيو ويو انهن سان ۽ تنگدل ٿيو انهن جي ڪري ۽ فرمايائين ته

هَذَا يَوْمٌ عَصِيبٌ ۝۴۰ وَجَاءَهُ قَوْمُهُ يُهْرَعُونَ إِلَيْهِ وَمِنْ قَبْلُ كَانُوا

هي ڏينهن سخت آهي ۽ آئي ان وٽ قوم ان جي ڊورنڊا ان ڏانهن ۽ اڳ ۾ ڪندا هئا

يَعْمَلُونَ السَّيِّئَاتِ قَالَ يَا قَوْمِ هَؤُلَاءِ بَنَاتِي هُنَّ أَطْهَرُ لَكُمْ

براڻون فرمايائين ته اي منهنجي قوم! هي ڌيئرون (قوم) منهنجون آهن اهي پاڪ (احلال) آهن اوهان لاءِ

فَاتَّقُوا اللَّهَ وَلَا تَخْزَوْا فِي ضَيْفِي أَلَيْسَ مِنْكُمْ رَجُلٌ رَّشِيدٌ ۝۴۱

پوءِ ڊڄو الله کان ۽ نه خوار ڪيو مون کي منهنجن مهمانن (جي معاملي) ۾ ڇا ناهي اوهان مان ڪو مڙس هدايت وارو

قَالُوا لَقَدْ عَلِمْتَ مَا لَنَا فِي بَنَاتِكَ مِنْ حَقٍّ ۚ

چيائون ته البت تحقيق (چڱيءَ طرح) ڄاڻين ٿو ته ناهي اسان جو تنهنجي (قوم جي) نياڻين ۾ ڪو حق

وَأَنَّكَ لَتَعْلَمُ مَا نَزِيدُ ۝۴۲ قَالَ لَوْ أَنِّي لِي

۽ بيشڪ تون البت ڄاڻين ٿو ته اهو جو ارادو ڪيون ٿا فرمايائين ته جيڪڏهن تحقيق مون کي

بِكُمْ قُوَّةٌ أَوْ آوِي إِلَىٰ رُكْنٍ شَدِيدٍ ۝۴۳

اوهان سان (مقابلي ڪرڻ جي) طاقت هجي ها يا پناهه وٺان ها مضبوط اوت ڏانهن.

تفسير

هنن آيتن کان اول ذکر ڪيلن آيتن ۾ حضرت ابراهيم علي نبينا و عليه الصلوة والسلام و ملائڪن جي اچڻ جو بيان هو ۽ هنن آيتن ۾ انهن ملائڪن جو انساني صورتن ۾ ٿي حضرت لوط عليه الصلوة والسلام جي خدمت ۾ حاضر ٿيڻ جو بيان ڪندي ارشاد ٿي رهيو آهي ”وَلَمَّا جَاءَتْ رُسُلُنَا لُوطًا سِيِّئًا بِهِمْ وَضَاقَ بِهِمْ ذَرْعًا وَقَالَ هَذَا يَوْمٌ عَصِيبٌ“ ۽ جڏهن اسان جا قاصد لوط وٽ آيا ته مغموم ٿيو انهن جي ڪري ۽ تنگدل به ٿيو انهن جي ڪري ۽ فرمايائين ته هيءُ سخت ڏينهن آهي حضرت لوط عليه الصلوة والسلام ان جي ڪري مغموم ٿيو هو جو اهي ملائڪ نهايت حسين ۽ جميل ڇوڪرن جي صورتن ۾ آيا هئا ۽ حضرت لوط عليه الصلوة والسلام انهن کي ملائڪ نه سمجهيو ۽ پنهنجي قوم جي حالت کان بخوبي واقف هو ان جي ڪري غمگين ٿيو هو (١) ذهن نشين ڪرڻ گهرجي ته ذرع نونٽ تائين هٿ کي چٽبو آهي ان جو ذکر ڪري قوت ۽ طاقت مراد وٺڻ عام استعمال ۾ هوندو آهي (سنڌي ۾ چوندا آهن ته فلاڻي جا هٿ مضبوط آهن يعني طاقت وارو آهي) ۽ هتي مراد آهي ته طاقت جي لحاظ سان پاڻ کي ڪمزور سمجهي پريشان ٿيو ۽ قوم جي غنڊن کان پنهنجن مهمانن کي بچائڻ جي سوچ ۾ پئجي ويو (٢) ۽ چوڻ لڳو ته هيءُ ته نهايت سخت ڏينهن آهي حضرت لوط عليه الصلوة والسلام جو احوال راقم جي لکيل تفسير احسن البيان ص ٥٤٢ جلد ٣. سورة الاعراف آيت ٨٠ کان ٨٤ جي تفسير ۾ ڏسڻ گهرجي هتي صرف آيتن جي وضاحت ڪندي ڪجهه لکجي ٿو.

ڄاڻڻ گهرجي ته اهي ملائڪ سڳورا جڏهن حضرت ابراهيم علي نبينا و عليه الصلوة والسلام جي خدمت اقدس مان موڪل وئي سندس ڳوٺ کان نڪري ڇهن ميلن جي پنڌ تي سدوم نالي ڳوٺ وٽ آيا ته هڪ قول مطابق سڌا سيدنا حضرت لوط علي نبينا و عليه الصلوة والسلام جي خدمت ۾ پهتا ٻيو قول آهي ته جڏهن ڳوٺ ۾ داخل ٿيا ته هڪ ڪوه تي پهتا جتي ڳوٺ جون ڪجهه عورتون پاڻي پري رهيون هيون انهن هنن نوجوان سهڻن ڇوڪرن جي شڪلين ۾ آيلن کي ڏٺو ته شهر جي غنڊن، لونڊي بازن جي مشهور بدفعلن انهن کي به ٻڌل هئي

سو ڊڄي انهن کي چيائون ته! اوهان هتي ڇو آيا آهيو؟ جلدي نڪري وڃو ته هتي جا ماڻهو اوهان کي اغوا ڪري نه وڃن ملائڪن سڳورن انهن عورتن کي چيو ته ڇا هتي ڪو مهمان نواز ناهي جو اسان کي ڪجهه وقت رهڻ ڏي؟ انهن اشاري سان کين حضرت لوط علي نبينا وعليه الصلوة والسلام جي گهر جو ڏس ڏنو اهي حضرت لوط عليه الصلوة والسلام جي گهر ويا ۽ سندن سلام ڪيائون حضرت لوط علي نبينا وعليه الصلوة والسلام ان وقت پنهنجي گهر جي ڀر ۾ پوک ۾ ڪم ڪري رهيو هو پري کان آيلن نهايت حسين، خوبصورت ۽ سهڻن بلوغت جي قريب چوڪرن کي مهمان ٿيندي ڏسي پريشان ٿي ويو ڇو ته حضرت لوط عليه الصلوة والسلام جي گهر واري پٽسا وٺي جاسوسي ڪندي هئي ۽ حضرت لوط عليه الصلوة والسلام وٽ آيلن مهمانن جي سموري ڳالهه ڪافرن غنڊن کي ٻڌائيندي هئي. حضرت لوط علي نبينا وعليه الصلوة والسلام سوچ ۾ پئجي ويو ته جيڪڏهن منهنجي گهر واريءَ هنن نوجوانن جو احوال وڃي انهن کي ٻڌايو ته اهي هليا ايندا ۽ وڏو مشڪل پيدا ٿيندو ان جي ڪري فرمايو هيائين ته هي نهايت سخت ڏينهن آهي. وَجَاءَهُ قَوْمُهُ يَهْرَعُونَ إِلَيْهِ وَمِنْ قَبْلُ كَانُوا يَعْمَلُونَ السَّيِّئَاتِ ۽ ان وٽ سندس قوم (وارا) ڊوڙندا آيا ۽ اڳ ۾ ئي بربايون ڪندا هئا يعني انهن غنڊن، بدمعاشن کي جڏهن حضرت لوط عليه الصلوة والسلام وٽ آيلن مهمانن جي خبر پئي ته ڊوڙندا آيا ۽ اهي ان برائيءَ جي ارادي سان ٿي آيا هئا جيڪا اڳ ۾ ڪندا هئا قَالَ يَا قَوْمِ هَؤُلَاءِ بَنَاتِي هُنَّ أَطْهَرُ لَكُمْ فَاتَّقُوا اللَّهَ وَلَا تَخْزُونِ فِي ضَيْفِي أَلَيْسَ مِنْكُمْ رَجُلٌ رَشِيدٌ (حضرت لوط علي نبينا وعليه الصلوة والسلام انهن کي) فرمايو ته: اي منهنجي قوم وارا! هي منهنجي قوم وارن جون نياڻيون آهن اهي اوهان لاءِ وڌيڪ پاڪ ”حلال“ صاف آهن پوءِ الله کان ڊڄو ۽ مون کي منهنجن مهمانن جي معاملي ۾ خوار نه ڪيو ڇا اوهان مان ڪوبه مڙس هدايت وارو ناهي؟

”هَؤُلَاءِ بَنَاتِي“ جي وضاحت

جاڻڻ گهرجي ته سيدنا لوط عليه الصلوة والسلام جن نياڻين لاءِ فرمايو هو ته هي منهنجون نياڻيون آهن اهي حقيقت ۾ به سندس نسبي نياڻيون هيون يا قوم جي نياڻين کي پنهنجون نياڻيو سڏيو هيائين؟ انهيءَ جي متعلق مفسرن جا ٻه قول

آهن ١* ته اهي حضرت لوط عليه الصلوة والسلام جي قوم جون نياڻيون هيون علامه سعيد احمد شاه صاحب كاظمي عليه الرحمه هنن لفظن جي ترجمي ڪندي لکيو آهي يه ميري (امت كي) بيڻيان هيڻ (١) علامه ابو حيان اندلسي غرناطي عليه الرحمه لکيو آهي ته: ”هولاءِ بناتي“ الاحسن ان تڪون الاضافة مجازية اي بنات قومي“ يعني حضرت لوط عليه الصلوة والسلام جيڪا انهن نياڻين جي پاڻ ڏانهن نسبت ڪئي آهي ته هي منهنجون ڌيئرون آهن وڌيڪ سهڻو قول آهي ته اها اضافت مجازي آهي يعني منهنجي قوم جون نياڻيون ڇو ته نبي سڳورو پنهنجي قوم (امت) لاءِ پيءُ جي بجاءِ هوندو آهي ۽ ان مراد وٺڻ لاءِ اهو به دليل آهي ته حضرت لوط عليه الصلوة والسلام کي صرف ٻه نياڻيون هيون ۽ هتي هڪ ته جمع جو صيغو ”بناتي“ آيل آهي ۽ ٻيو ته اهي ٻه نياڻيون ساري قوم جي مردن جي نڪاح ۾ ڪيئن اچي سگهن ها (٢) الله جل جلاله جي پياري نبي حضرت موسيٰ عليه الصلوة والسلام تي نازل ڪيل ڪتاب توراۃ ۾ اگرچہ تحريف ڪري ڦيرقار ڪئي وئي آهي پر ان هوندي به ان جي روايتن مان ثابت ٿئي ٿو ته حضرت لوط علي نبينا وعليه الصلوة والسلام جون نياڻيون اڳ ۾ شادي شده هيون. (٣)

سوال: حضرت لوط عليه الصلوة والسلام پنهنجي قوم جي نياڻين جي انهن غنڊن کي پيش ڪش ڪهڙي لحاظ سان ڪئي هئي؟

جواب: قرآن پاڪ جي ارشاد ”هَنّ أَطْهَرُ لَکْمَ“ (اهي اوهان لاءِ وڌيڪ پاڪ، صاف حلال آهن) مان ثابت ٿيو ته حضرت لوط عليه الصلوة والسلام انهن غنڊن کي هنن نياڻين سان نڪاح ڪرڻ جي صلاح ڏني هئي ڇو ته پاڪ صاف طريقو نڪاح جو آهي ٻيا سڀ رستا غلط ۽ گمراهي جا آهن ۽ الله جل جلاله جي هڪ نبي عليه الصلوة والسلام جي شان جي لائق ۽ مناسب به اهو آهي.

”قَالُوا لَقَدْ عَلِمْتُمْ مَالَنَا فِي بَنَاتِكُمْ مِنْ حَقِّ وَاتِّكَ لَتَعْلَمَ مَا نَرِيدُ“ چيائون ته يقيناً تون چڱيءَ طرح ڄاڻين ٿو ته اسان جو تنهنجي قوم جي نياڻين ۾ ڪو حصو ناهي ۽ جيڪو اسان ارادو ڪري آيا آهيون تون اهو يقيناً ڄاڻين ٿو يعني اسان جي اچڻ جو غرض تو کي معلوم آهي اسان کي اهي عورتون نه گهرجن اسان جو مقصد ٿو وٽ آيل سهڻا ڇوڪرا آهن (٤) ”وَقَالَ لَوْلَا نِي بَكُمْ قُوَّةٌ أَوْ إِيَّايَ زَكَيْنٌ شَدِيدٌ“ فرمايائين ته: ڪاش! جيڪڏهن مون وٽ اوهان سان (مقابلي جي ظاهري) قوه هجي ها يا مان ڪنهن مضبوط اوٽ (۽ سهاري) سان پناهه وٺي وجهان ها. ذهن نشين ڪرڻ گهرجي ته هتي

آيل لفظ "لو" جو جواب مقدر آ يعني لدفعتم (١) اوهان کي دفع ڪري ڇڏيان ها. ياد رکڻ گهرجي ته حضرت لوط علي نبينا وعليه الصلوة والسلام جي اها خواهش ته ڪاش مون ۾ طاقت هجي ها يا ڪو مضبوط سهارو ملي وڃي ها ته اوهان سان مقابلو ڪري اوهان کي دفع ڪري ڇڏيان ها جو مطلب آهي ته منهنجي طرفان ملندڙ دين جي دعوت قبول ڪرڻ وارا گهڻا هجن ها يا منهنجو وڏو ڪٽنب ۽ قبيلو هجي ها ته اهي اوهان کي هٽائڻ ۾ دير ٿي نه ڪن ها **فائدو:** حضرت لوط علي نبينا وعليه الصلوة والسلام جي ان فرمان "أَوْ آوِي إِلَىٰ رُكْنٍ شَدِيدٍ" (يا ڪنهن مضبوط سھاري جي پناھ حاصل ڪيان ها) مان ثابت ٿيو ته الله جل جلاله ڪانسواءِ ڪنهن ٻئي جو سھارو يا ان کان مدد وٺڻ شرڪ يا ڪفر ناھي. ها جيڪڏهن ڪنهن ٻئي کي الله يا الله جي برابر ٿو سمجھي ته پوءِ اهو بالڪل شرڪ آھي. صرف سھارو سمجھڻ يا مدد وٺڻ منع هجي ها ته حضرت لوط عليه السلام ائين نه فرمائي ها.

قَالُوا يَا لُوطُ إِنَّا رُسُلُ رَبِّكَ لَنْ يَصْلَوْا إِلَيْكَ فَأَسِرْ

(ملائڪن) چيو ته اي لوط بيشڪ اسين تنهنجي رب جا قاصد آهيون هرگز نه پهچندا توڏانهن پوءِ نڪري وڃ

بَاهُكَ بِقِطْعٍ مِّنَ اللَّيْلِ وَلَا يَلْتَفِتْ مِنْكُمْ أَحَدٌ إِلَّا أَمْرَاتُكَ إِنَّهُ

اهل پنهنجي سان رات جي ڪنهن حصي ۾ نه (پوئتي) وجاهائي اوهان مان ڪو هڪڙو مڪر زال تنهنجي بيشڪ شان هي آهي ته

مُصِيبُهَا مَا أَصَابَهُمْ إِنَّ مَوْعِدَهُمُ الصُّبْحُ أَلَيْسَ الصُّبْحُ

پهچندڙ آهي ان کي جيڪو پهچندو انهن کي بيشڪ انهن جي وعدي جو وقت صبح (وارو) آهي ڇا صبح

بِقَرِيبٍ ﴿٨٧﴾ فَلَمَّا جَاءَ أَمَرُنَا جَعَلْنَا عَالِيَهَا سَافِلَهَا وَأَمْطَرْنَا

وڃهي ناھي پوءِ جڏهن آيو امر اسان جو ته ڪيو سون ا مٿين (هي) ان (ڳوٺ) جي کي هيٺيون حصو ان جو ۽

عَلَيْهَا حِجَارَةً مِّنْ سَجِيلٍ ۖ مِّنْضُودٍ ﴿٨٨﴾ مُّسَوَّمَةٍ

وسايسون ان تي پٿر باهر ۾ پڇايل لاڳيتا نشان ڪيل

عِنْدَ رَبِّكَ وَمَا هِيَ مِنَ الظَّالِمِينَ بِبَعِيدٍ ۝۸۳

رب تنهنجي وٽان ۽ ناهن اهي ظالمن کان پري.

تفسير

هنن آيتن کان پهريان ذڪر ڪيلن آيتن ۾ ملائڪن جي انساني شڪل ۾ اچڻ جو بيان هو ۽ هنن آيتن ۾ انهن جي طرفان پنهنجي حقيقت کي کولي ٻڌائڻ جو بيان ڪندي ارشاد ٿي رهيو آهي ”قَالُوا يَا لَوْظِ اِنَّا رُسُلُ رَبِّكَ لَنَ يَصْلُوَاكَ الْيَلُوتُ فَاسْرِ بِاهْلِكَ بِقِطْعٍ مِّنَ اللَّيْلِ وَلَا يَلْتَفِتْ مِنْكُمْ أَحَدٌ إِلَّا أَمْرًا تَكُنْ إِنَّهُ مُصِيبُهَا مَا أَصَابَهُمْ“ چيائون ته اي لوط! يقيناً اسين تنهنجي رب جا قاصد آهيون توڏانهن ڪڏهن به پهچي نه سگهندا تون رات جي ڪنهن حصي ۾ پنهنجي اهل کي وٺي نڪري وڃ ۽ اوهان مان ڪو هڪ به پوئتي نه وجاهائي مگر تنهنجي گهرواري (اها گڏ وٺي نه هلجان) ان کي به اهوئي (عذاب) پهچندو جيڪو ٻين کي پهچڻ وارو آهي ياد رکڻ گهرجي ته ملائڪ سڳورا في الحال ته خاموشيءَ سان اهو سمورو منظر ڏسندا رهيا پر جڏهن انهن ڪمپشن جي گستاخي ۽ حضرت لوط علي نبينا وعليه الصلوة والسلام جي پريشاني گهڻي ٿي وئي تڏهن انهن ملائڪن حضرت لوط عليه الصلوة والسلام کي عرض ڪيو ته: گهرايو نه اوهان ڇڏي ڏيو اسين رب العزة جل جلاله جي طرفان موڪليل ملائڪ آهيون انهن کي عذاب ڪرڻ لاءِ آيا آهيون. اوهان رات جي ڪنهن حصي ۾ پنهنجيءَ گهرواريءَ کانسواءِ باقي خاندان جا ماڻهو وٺي نڪري وڃو اوهان جي گهر واري ڪافريائي آهي اها ڪافرن سان گڏ عذاب ۾ هلاڪ ٿيندي ”إِنَّ مَوْعِدَهُمُ الصُّبْحُ أَلَيْسَ الصُّبْحُ بِقَرِيبٍ“ انهن جي وعدي جو وقت صبح آهي ڇا صبح ويجهي ناهي. يعني انهن ظالمن کي مليل مهلت واريون گهڙيون گهڻو پري ناهن صبح تائين وقت مليل اٿن ڇا اهو صبح وارو وقت ويجهو ناهي؟ ”قَلَمًا جَاءَ أَمْرُنَا جَعَلْنَا عَالِيَهَا سَافِلَهَا وَأَمْطَرْنَا عَلَيْهَا حِجَابًا مِّنْ سَجِيلٍ مُّنْضُودٍ مُّسَوَّمَةٍ عِنْدَ رَبِّكَ“ پوءِ جڏهن اسان جو حڪم آيو ته اسان انهن جي (ڳوٺن جي) مٿئين حصي کي هيٺان ڪري ڇڏيو ۽ انهن تي باهه ۾ پڇايل پٿرن کي لاڳيتو وسايو جيڪي تنهنجي رب وٽان نشان ڪيل هئا مطلب ته جڏهن انهن کي مليل مهلت جو وقت ختم ٿيو ته اسان پنهنجي ڪامل قدرت ۽ قوت سان ملائڪن جي ذريعي انهن ڳوٺن کي

اونڌو ڪري سڏيو حضرت جبريل عليه الصلوة والسلام انهن کي مٿي ڪٿي اونڌو ڪري
اڇلايو هو ڏهن نشين ڪرڻ گهرجي ته حضرت لوط عليه الصلوة والسلام جن ماڻهن
ڏانهن نبي ڪري موڪليو ويو هو اهي سندس قوم جا نه هئا ۽ انهن جو تعداد چار لک
(٤٠٠٠٠) هو انهن جا پنج ڳوٺ هئا پنجن ئي ڳوٺن کي ”موتفكات“ سڏيو ويو آهي^(١)
”وَمَا هِيَ مِنَ الظَّالِمِينَ بِبَعِيدٍ“ ۽ اهو ظالمن کان پري ناهي يعني اهو عذاب
زماني جي لحاظ سان به ويجهو آهي ۽ مڪان جي لحاظ سان به پوءِ مطلب هي آهي ته
اي ڪافرو! نه اهو دور جنهن ۾ عاد، ثمود ۽ حضرت نوح عليهم الصلوة والسلام
جي قوم تي عذاب آيو پري آهي ۽ نه اوهان کان انهن جي رهڻ واريون جايون پري
آهن ڇو ته اهي مدينه منوره ۽ شام ملڪ جي وچ تي رهندا هئا جتان مڪي جي
قريشين جا واپاري قافلا ايندي ويندي، لنگهندا هئا فائدا. هنن آيتن کي پڙهڻ ۽ ذهن
نشين ڪرڻ سان هي فائدا حاصل ٿيا ”١“ ڪافرن جي هلاڪت تي ارمان نه
ڪجي حضرت لوط عليه الصلوة والسلام کي سندس ڪافريائي زال جي لاءِ جهليو
ويو ته ان کي پاڻ سان وٺي نه هلجان پلي عذاب سان هلاڪ ٿئي ”٢“ مقابلي جي دوران
ڪافر نبي سڳوري تي غالب نه ٿي سگهندا آهن پلي ڪٿي وڏي طاقت وارا هجن جيئن
”لَنْ يَصْلَوْا الْبَيْتَ“ مان واضح ٿي رهيو آهي ۽ ”٣“ ”اِنَّهُ مُصِيبُهَا مَا اَصَابَهُمْ“ (ان
کي به اهو عذاب پهچڻ وارو آهي جيڪو انهن کي پهچندو) مان ثابت ٿيو ته گناه
تي مدد ڪندڙ به گناه ۾ شريڪ آهي حضرت لوط عليه الصلوة والسلام جي اهليه به
گناه جي خبر ڏيڻ جي ڪري انهن گناهن ڪندڙن سان گڏ عذاب ۾ آئي هئي.

وَالِى مَدْيَنَ اَخَاهُمْ شَعِيْبًا قَالَ يَا قَوْمِ اعْبُدُوا اللّٰهَ مَا

۽ طرف مدين جي انهن جي ڀاءُ شعيب کي (موڪليو سون) فرمايائين ته اي منهنجي قوم! عبادت ڪيو الله جي ناهي

لَكُمْ مِّنْ اِلٰهٍ غَيْرُهُ وَلَا تَنْقُصُوا الْمِكْيَالَ وَالْمِيزَانَ اِنِّىْ اَرٰكُمْ

واسطي اوهان جي ڪو معبود ان کان سواءِ ۽ نه گهٽايو ماپ ۽ تور بيشڪ مان ڏسان ٿو اوهان کي

بَخِيْرٍ وَّ اِنِّىْ اَخَافُ عَلَيْكُمْ عَذَابَ يَوْمٍ مُّحِيْطٍ ﴿١٤﴾ وَيَا قَوْمِ

آسودگي ۽ ۾ ۽ بيشڪ مان خوف ٿو رکان اوهان تي عذاب ڏينهن گهيري ڪندڙ جو ۽ اي منهنجي قوم!

أَوْفُوا الْمِكْيَالَ وَالْمِيزَانَ بِالْقِسْطِ وَلَا تَبْخَسُوا النَّاسَ أَشْيَاءَهُمْ

پوري ڪيو ماپ ۽ تور انصاف سان ۽ نه گهٽائي ڏبو ماڻهن کان شيون انهن جون

وَلَا تَعْتُوا فِي الْأَرْضِ مُفْسِدِينَ ﴿٨٥﴾

۽ نه ڦرو زمين ۾ فساد ڪندڙ.

تفسير

هنن آيتن کان پهريان ذڪر ڪيلن آيتن ۾ حضرت لوط علي نبينا و عليه الصلوة والسلام جي قوم جي بدڪرداريءَ جو ۽ کين ملڻ واري سزا جو بيان هو ۽ هنن آيتن ۾ حضرت شعيب عليه الصلوة والسلام جي قوم وارن جي بدڪرداريءَ جو بيان ڪندي ارشاد ٿي رهيو آهي ”وَالَّذِي مَدِينِ أَخَاهُ شُعَيْبًا“ ۽ مدين ڏانهن سندن پيءُ شعيب کي (موڪليو سون) ذهن ۾ وهارڻ گهرجي ته حضرت شعيب عليه الصلوة والسلام ۽ سندس علائقي مدين جو احوال سورة الاعراف آيت ٨٧ کان ٨٥ تائين احسن البيان ص ٥٤٩ جلد ٣ ۾ تفسير ڪندي لکي آيا آهيون اتي ڏسڻ گهرجي هتي صرف ايترو لکجي ٿو ته سيدنا شعيب عليه الصلوة والسلام جنهن قوم کي هدايت ڪرڻ لاءِ موڪليو ويو هو اها قوم مدين ۽ ان جي گردو نوح ۾ آباد هئي ۽ اهو مدين شهر بگاڙهي سمنڊ جي ان مقام تي آباد هو جتي جزيره نما عرب جا به تجارتي رستا اچي ملندا هئا يمن ۽ شام، عراق ۽ مصر جا تجارتي قافلا هتان کان لنگهندا هئا ان مان اوهان پاڻ اندازو لڳائي سگهو ٿا ته مدين جو شهر ڪيڏي وڏي تجارتي منڊي هوندي ۽ اتي ڪاروبار جو ڇا حال هوندو ۽ اتي جا ماڻهو ڪيڏا نه خوشحال ۽ آسودا هوندا ۽ جڏهن ته هر نبي سڳوري جو اولين مقصد پانهي جو تعلق مالڪ سان مضبوط بنائڻ هوندو آهي ۽ ان کي حقيقي معبود جي معرفت سان بهرور ڪندو آهي ان جي ڪري حضرت شعيب عليه الصلوة والسلام جو به پنهنجي قوم لاءِ پهريان پهريان اهو پيغام بيان ڪيو ٿو وڃي ”قَالَ يَا قَوْمِ اعْبُدُوا اللَّهَ مَا لَكُمْ مِنْ إِلَهٍ غَيْرُهُ“ فرمايائين ته اي منهنجي قوم! سڄي معبود جي عبادت ڪيو اوهان لاءِ ان کان سواءِ ڪير به عبادت جو لائق

ناهي هن ۾ حضرت شعيب عليه الصلوة والسلام جي طرفان پنهنجي قوم کي توحيد جي دعوت ڏيڻ جو ذڪر آهي ڇو ته اهي مشرڪ هيا وڻن جي پوڄا ڪندا هئا جن کي قرآن پاڪ ۾ ”ايڪه“ جي لفظ سان ذڪر ڪيو ويو آهي ۽ ان نسبت سان اهل مدين کي اصحاب الايڪه جو لقب ڏنو ويو آهي ”وَلَا تَنْقُصُوا الْمِكْيَالَ وَالْمِيزَانَ“ ۽ ماڻ ۽ تور نه گهٽايو. ان قوم ۾ ٻيو عيب اهو هو جو تور ۽ ماڻ ۾ گهٽتائي ڪري ماڻهن جو حق کائي ويندا هئا جيڪو نهايت سخت گناهه هو الله جل جلاله جي نبي حضرت شعيب عليه الصلوة والسلام نهايت شفقت پري انداز ۾ اول ته ڪين فرمايو ”انني ازاكم بخير وَاِنِّيْ اَخَافُ عَلَيْكُمْ عَذَابَ يَوْمٍ مَّحِيْطٍ“ بيشڪ مان اوهان کي آسودگي ۽ ڏسان ٿو ۽ بيشڪ مان اوهان تي گهيري ۾ وندڙ ڏينهن جي عذاب کان به ڊڄان ٿو مطلب ته مان ڏسان پيو ته اوهان هن وقت نهايت آسودا، خوشحال ۽ مالا مال آهيو ان نعمت جي شڪر جي تقاضا اها آهي ته تور، ماڻ ۾ گهٽتائي ڪري مخلوق تي ظلم نه ڪيو پر جيڪڏهن اوهان منهنجيءَ ڳالهه کي نه ٻڌو يا ٻڌي نه مڃيو ته اوهان الله جل جلاله جي طرفان گهيري ڪندڙ عذاب ۾ اچي ويندو ”وَيَا قَوْمِ اَوْفُوا الْمِكْيَالَ وَالْمِيزَانَ بِالْقِسْطِ وَلَا تَبْخَسُوا النَّاسَ اَشْيَاءَهُمْ وَلَا تَعْبَثُوا فِي الْاَرْضِ مَفْسِدِيْنَ“ ۽ اي منهنجي قوم ماڻ ۽ تور انصاف سان پوري پوري ڪندا ڪيو ۽ ماڻهن کي سندن شيون ڪٽائي نه ڏيو ۽ زمين ۾ فساد ڪندڙ ٿي نه ڦرو اهو ساڳيو فرمان تاڪيدي طور ڪيو هيائين.

فائدو: ڪنهن سٺي ڪم ۾ جيڪڏهن ماڻهن جي بدنيتيءَ سان خرابي شامل ٿي وڃي ته ان برائيءَ کي ختم ڪيو پر اهو سٺو ڪم جاري رهندو حضرت شعيب عليه الصلوة والسلام جي قوم ۾ واپار جي ڌنڌي ۾ تور ماڻ ۾ گهٽتائيءَ واري برائي آئي ته ان برائيءَ کان روڪيو ويو واپار کان نه روڪيو ويو اهڙي طرح جيڪڏهن الله جي ڪاملن پانهن جون يادون ملهائڻ ۾ جيڪڏهن ڪو ماڻهو غلط ڪم ڪري ته ان غلط ڪم کان روڪيو ياد ملهائڻ کان روڪڻ جهالت ۽ ناداني آهي.

بَقِيَّةُ اللَّهِ خَيْرٌ لَّكُمْ اِنْ كُنْتُمْ مُّؤْمِنِيْنَ ۝

بچايل (بچت) الله جي ڀلي آهي اوهان لاءِ جيڪڏهن آهيو مومن

وَمَا اَنَا عَلَيْكُمْ بِحَفِيْظٍ ۝ قَالُوا يَا شُعَيْبُ

۽ ناهيان مان اوهان تي محافظ چيائون ته اي شعيب!

أَصْلَوَاتُكَ تَأْمُرُكَ أَنْ تَتْرُكَ مَا يَعْبُدُ آبَاؤُنَا أَوْ أَنْ

ڇا نماز تنهنجي امر ڪري ٿي توکي ته ڇڏيون ان کي جو پوڄين پيا پيئر اسان جا يا هي ته

نَفَعَلْ فِي أَمْوَالِنَا مَا نَشَاءُ إِنَّكَ لَأَتَّ الْحَلِيمُ الرَّشِيدُ ﴿٨٦﴾

ڪيون مالن پنهنجن ۾ جيڪي گهرون اسين بيشڪ تون البت تون ئي بردبار هدايت وارو آهين.

تفسير

هنن کان پهريان مذڪوره آيات ۾ سيدنا حضرت شعيب عليه الصلوة والسلام جي قوم جي بدديانتي، دنيوي حرص ۽ خواهشات ۾ هڪ رهڻ جو ذڪر هو ۽ هاڻي هتي حضرت سيدنا شعيب علي نبينا وعليه الصلوة والسلام جي طرفان ڪين سڄي دين جي دعوت ڏيڻ ۽ سمجهاڻ جو بيان ڪندي ارشاد ٿي رهيو آهي مُبَيِّنًا لِلَّهِ خَيْرَ لَكُمْ إِنْ كُنْتُمْ مُؤْمِنِينَ "الله جي بچايل بچت اوهان جي لاءِ ڀلي آهي جيڪڏهن مومن آهيو يعني اي منهنجي قوم! اوهان دولت جي جنهن گهٽائيءَ جي هوس ۾ پيا آهيو ان کي ڇڏي جيڪا اوهان کي تجارت جي ذريعي الله جل جلاله جي طرفان حلال روزي ملي اها حاصل ڪيو ۽ اها اوهان لاءِ ڀلي آهي باقي ماپ، تور ۾ گهٽتائي ڪرڻ سان جيڪو ڪجهه ڪمايو تا اهو ائين اڏامي ختم ٿي ويندو جيئن هوا ۾ ڌوڙ اڏامندي آهي حلال روزي ٿوري هوندي آهي ته به برڪت جي ڪري گهڻي معلوم ٿيندي آهي پر ان برڪت حاصل ڪرڻ لاءِ به شرط آهي ته اوهان مومن هجو. جيڪڏهن مومن نه بنجندؤ ته پوءِ اوهان کي اها توفيق نصيب نه ٿيندي وَمَا أَنَا عَلَيْكُمْ بِحَفِيظٍ" ۽ مان اوهان تي محافظ ناهيان مون اوهان کي کولي کولي سمجهايو آهي وڌيڪ اوهان ڄاڻو اوهان جو ڪم ڄاڻي.

تور ۽ ماپ ۾ گهٽتائي ڪرڻ جي سزا

حضرت سعيد بن مسيب فرمايو ته: جڏهن اهڙي سرزمين ۾ اچين جتي ماپ ۽ تور صحيح هلي ٿي ته اتي گهڻو وقت رهي پئو ۽ جيڪڏهن اهڙي سرزمين تي اچين جتي ماپ ۽ تور صحيح نه ٿي هلي ته اتي رهڻ کان پاسو ڪر حضرت عڪرمه جو فرمان آهي ته: مان شاهدي ٿو ڏيان ته ماپ ۽ تور ۾ گهٽتائي ڪندڙ هر

شخص جهنمي آهي ۽ حديث پاڪ ۾ آيو آهي ته: جڏهن مسلمان واپاري واپار ۾ ڪوٽ ۽ ملاوت ڪرڻ شروع ڪندا ته مسلمانن تي غير مسلمانن جو غلبو ۽ رعب طاري رهندو ۽ جڏهن بدمعاشي ۽ زنا گهڻي ٿيندي ته موت گهڻو ٿيندو ۽ جڏهن ماپ ۽ تور ۾ گهٽتائي ڪندا ته رزق مان برڪت نڪري ويندي ۽ جڏهن ڪا قوم حق جو فيصلو نه ڪندي ته انهن ۾ خونريزي وڌندي ۽ جيڪڏهن ڪا قوم وعدو پورو نه ڪندي ته الله انهن تي دشمن کي غالب ڪندو. (١)

”قَالُوا يَا شُعَيْبُ أَصْلَوَاتُكَ تَأْمُرُكَ أَنْ تَتْرُكَ مَا يَعْْبُدُ آبَاؤُنَا“ چيائون ته: اي شعيب! ڇا تنهنجي نماز توکي امر ٿي ڪري ته اسين انهن کي ڇڏي ڏيون جن جي عبادت اسان جا پيٽر ڪندا هئا حضرت شعيب علي نبينا وعليه الصلوة والسلام کي قوم وارن نماز لاءِ ائين چيو ڇو ته حضرت شعيب عليه الصلوة والسلام نماز گهڻي پڙهندو هو. ابن عساڪر احنف رضي الله عنه کان روايت آندي آهي ته: ”ان شعيبا كان اكثر الاتبياء صلوة (٢) يعني نبين عليهم الصلوة والسلام ۾ شعيب عليه الصلوة والسلام نماز گهڻي پڙهندڙ هو“ اَوْ اَنْ تَفْعَلَ فِيْ اَمْوَالِنَا مَا نَشَاءُ“ يا اسين پنهنجن مالن ۾ جيڪو گهرون اهو ڪيون يعني ڇا (تنهنجي نماز توکي اهو به امر ڪري ٿي ته تون اسان کي ان ڳالهه کان روڪين) جو اسين پنهنجن مالن ۾ پنهنجو اختيار نه هلايون ”اِنَّكَ لَآتَى الْخَلِيْمَ الرَّشِيْدَ“ بلاشڪ تون البت تون ئي بردبار، هدايت وارو آهين ڪافرن جي طرفان حضرت شعيب کي ائين چوڻ يا ته چتر طور هو مطلب ته سڄي قوم ۾ تون ئي هدايت وارو، بردبار بزرگ آهين ٻيا سڀ ائين ناهن؟ يا ته حقيقت جو اظهار هو. مطلب ته تون هڪ سمجهدار، با وقار، سٺي طبيعت جو مالڪ ۽ اٿڻ وهڻ ۾ سلجهيل آهين تون اهڙيون ڳالهيون چوڻو ڪرين؟ (٣) فائدو: آيت ۾ نماز مان مراد دين آهي ڇو ته نماز دين لاءِ ائين اهم آهي جيئن انسان لاءِ سندس مٿو. جيئن مٿو ڪٽجي وڃي ته انسان زندهه نه رهي سگهندو تيئن جنهن وٽ نماز نه هوندي ان جو دين سلامت نه رهندو.

قَالَ يَا قَوْمِ اَرَايْتُمْ اِنْ كُنْتُ عَلَىٰ بَيْتِهِ مِّنْ رَبِّيْ وَرَزَقْنِيْ

چيائين تڏا ئي منهنجي قوم! خبر ڏيو جيڪڏهن هجان مان روشن دليل تي رب پنهنجي کان ۽ ڏنائين مون کي پاڻ وٽان

مِنْهُ رِزْقًا حَسَنًا وَمَا أُرِيدُ أَنْ أَخَالِفَكُمُ إِلَىٰ مَا أَنهَكُم عَنْهُ

رزق سهڻو ۽ نه ٿو ارادو ڪيان ته مخالفت ڪيان اوهان جي ان ڏانهن جو روڪيان ٿو اوهان کي ان کان

إِنْ أُرِيدُ إِلَّا الْإِصْلَاحَ مَا اسْتَطَعْتُ وَمَا تَوْفِيقِي إِلَّا بِاللَّهِ عَلَيْهِ

نه ٿو ارادو ڪيان مگر درست ڪرڻ جو جيستائين ڪري سگهان ۽ ناهي توفيق منهنجي مگر الله جي طرفان ان تي

تَوَكَّلْتُ وَإِلَيْهِ أُنِيبُ ۝ وَيَا قَوْمِ لَا يَجْرِمَنَّكُمْ

توڪل ڪئي مون ۽ ان ڏانهن موٽان ٿو ۽ اي منهنجي قوم! هرگز نه پڙڪائي اوهان کي

شِقَاقِي أَنْ يَصِيبَكُمْ مِثْلُ مَا أَصَابَ قَوْمَ نُوحٍ

مخالفت منهنجي (الله جي نافرمانيءَ تي) مٿان پهچي اوهان کي مثل ان جي جو پهتو قوم نوح جي کي

أَوْ قَوْمِ هُودٍ أَوْ قَوْمِ صَالِحٍ وَمَا قَوْمٌ لَّوْطٍ مِّنْكُمْ بِبَعِيدٍ ۝

يا قوم هود جي کي يا قوم صالح جي کي ۽ ناهي قوم لوط جي اوهان کان پري.

تفسير

هنن آيتن کان پهريان ذڪر ڪيلن آيتن ۾ حضرت شعيب عليه الصلوٰۃ والسلام جي طرفان قوم کي سڏي نموني سمجھائڻ جو ذڪر هو جنهن جو انهن سوچڻ سمجھڻ کانسواءِ صرف ابن، ڏاڏن جون رسمون سمجھندي الله جل جلاله جي وحدانيت جو انڪار ڪيو هو ۽ هنن آيتن ۾ انهن کي غور ۽ فڪر جي دعوت ڏيندي عقل کان ڪم وٺڻ جي دعوت جو بيان ڪيو ويو آهي فرمان عالي شان آهي ”قَالَ يَا قَوْمِ اَرَأَيْتُمْ اِنْ كُنْتُمْ عَلَىٰ بَيِّنَةٍ مِّن رَّبِّي وَرَزَقْنِي مِنْهُ رِزْقًا حَسَنًا“ فرمايائين ته اي منهنجي قوم! خبر ڏيو جيڪڏهن مان پنهنجي رب جي طرفان روشن دليل تي هجان ۽ مون کي پنهنجي طرفان سهڻو رزق به ڏنو اٿس (ته ڇا مان دين جي دعوت روڪي سگهان ٿو؟ نه هرگز نه) مون کي اوهان جي دولت ۾ به ڪا طمع ناهي ڇو ته الله جل جلاله مون کي خوشحالي به

نصيب ڪئي آهي حضرت شعيب عليه الصلوة والسلام گهڻو مالدار هوندو هو (١)
 ”وَمَا أَرِيدُ أَنْ أَخِلْفَكُمُ الْيَوْمَ فِي مَا أَنْتُمْ كَرِهَ“ ۽ مان (اهو) ارادو به نه ٿو ڪيان ته جنهن
 کان اوهان کي روڪيان ٿو ان ڏانهن اوهان جي مخالفت ڪيان يعني منهنجي اها
 خواهش ناهي ته جن برائين کان اوهان کي روڪيان ٿو اوهان کان جدا ٿي مان پاڻ آهي
 ڪيان مثلاً اوهان کي دنيا جو تارڪ بنائي پاڻ دنيا گڏ ڪندو وتان نه هرگز نه جيڪا
 ڳالهه اوهان کي چوندو آهيان ته ڪيو اول پاڻ ان تي عمل ڪندو آهيان اهو الزام مون
 تي نه هڻي سگهندؤ ته منهنجي نصيحت ڪنهن خود غرضي يا لالچ تي بنا ڪيل آهي
 ”أَنْ أَرِيدُ إِلَّا الْإِصْلَاحَ مَا اسْتَطَعْتُ وَمَا تَوْفِيقِي إِلَّا بِاللَّهِ عَلَيْهِ تَوَكَّلْتُ وَإِلَيْهِ أُنِيبُ“ نه ٿو
 ارادو ڪيان مگر اصلاح جو جيتري قدر ڪري سگهيس ۽ ناهي توفيق منهنجي مگر الله
 سان ان تي توڪل ڪئي اٿم ۽ ان ڏانهن ئي موٽان ٿو. يعني منهنجي پوري ڪوشش
 اها آهي ته اوهان جي اصلاح ٿئي موجوده ردي حالت مان نڪري ايمان ۽ عرفان جي
 بلندين تي پهچو اهو ئي وس آهر منهنجو مقصد حيات آهي ۽ ان ڪم جي توفيق ڏيڻ
 الله جل جلاله جي قدرتي هٿ ۾ آهي منهنجو ان تي ئي پروسو آهي ۽ هر معاملي
 ۾ ان ڏانهن ئي موٽندو آهيان. ”وَيَا قَوْمِ لَا يَجْرِمَنَّكُمْ شِقَاقِي أَنْ يُصِيبَكُمْ مِثْلُ مَا
 أَصَابَ قَوْمَ نُوحٍ أَوْ قَوْمَ هُودٍ أَوْ قَوْمَ صَالِحٍ وَمَا قَوْمٌ لَّوْطٍ مِّنْكُمْ بِبَعِيدٍ“ ۽ اي
 منهنجي قوم! اوهان کي منهنجي دشمني الله جي نافرمانِي ڪرڻ تي ايترو نه
 پڙڪائي جو اوهان کي به اهڙو عذاب نه اچي پهچي جيڪو نوح، هود ۽ صالح علي نبينا
 وعليهم الصلوة والسلام جي قومن کي پهتو هو ۽ لوط عليه الصلوة والسلام جي
 قوم به اوهان کان پري ناهي يعني منهنجي ضد ۽ دشمنيءَ ۾ اچي اهڙو ڪم نه ڪجو
 جو اوهان کي اڳين قومن وانگر تباهه ۽ برباد ڪيو وڃي حضرت نوح، حضرت هود،
 حضرت صالح علي نبينا وعليهم الصلوة والسلام جي قومن کي جيڪي سزائون ۽
 عذاب مليا آهي به اوهان کان لڪل ناهن پر حضرت لوط عليه الصلوة والسلام جي
 قوم جي حالت ته عنقريب گذري آهي اها به اوهان چڱي نموني ذهن ۾ رکڻا پوءِ بي
 فرماني چوڻا ڪيو؟

فائدو: هنن آيتن کي سمجهڻ سان هي فائدا حاصل ٿيا ”١“ ”رِزْقًا حَسَنًا“
 (سهڻو رزق) مان واضح ٿيو ته حلال روزيءَ مان صرف جسر کي ئي فائدو نه ٿو پهچي
 پر روحاني ۽ ايماني قوت ۾ واڌارو ٿو اچي ۽ حلال رزق به اهو آهي جنهن ۾ حرام

جو شهبو به نه هجي مخلوط ۽ گڏيل سڏيل مال کي رزق حلال نه ٿو چئي سگهجي ۲۲
 ”وَمَا أَرِئِدُ أَنْ أَخَالِفَكُمُ“ جي معنيٰ تي غور ڪرڻ سان ثابت ٿيو ته انبياءِ ڪرام
 عليهم الصلوة والسلام گناهه ته ڇا گناهه جي ارادي کان به معصوم ۽ پاڪ آهن انهن
 کان گناهه ٿيڻ ناممڪن آهي ۳” ڪو شخص به الله تعاليٰ جي هدايت ۽ نبي ڪريم
 عليه الصلوة والسلام جي عنايت کانسواءِ پنهنجي عقل سان ايمان ۽ اسلام کي
 حاصل ڪري نٿو سگهي جيئن ”لَا يَجْرِمُكُمْ شِقَاقِي“ مان محسوس ٿي رهيو آهي.

وَاسْتَغْفِرُوا رَبَّكُمْ ثُمَّ تُوبُوا إِلَيْهِ إِنَّ رَبِّي رَحِيمٌ وَدُودٌ ۹۰

۽ مغفرت طلب ڪيو رب پنهنجي کان ان کان پوءِ مڙو ان ڏانهن بيشڪ رب منهنجو مهربان پيار ڪندڙ آهي

قَالُوا يَا شُعَيْبُ مَا نَفَقَهُ كَثِيرًا مِّمَّا تَقُولُ وَإِنَّا لَنَرَاكَ فِينَا

چيائون ته اي شعيب! نه ٿا سمجهون گهڻو ان مان جو چوين ٿو ۽ بيشڪ اسين البت ڏسون ٿا تو کي پاڻ ۾

ضَعِيفًا وَلَوْلَا رَهْطُكَ لَرَجَمْنَاكَ وَمَا أَنْتَ عَلَيْنَا بَعِزٌّ ۹۱ قَالَ

ضعيف ۽ جيڪڏهن نه هجي ها ڪٽنب تنهنجو ته البت سنگسار ڪيون ها تو کي ۽ ناهين تون اسان تي غالب چيائين

يَا قَوْمِ أَرَهْطِي أَعَزُّ عَلَيْكُمْ مِنَ اللَّهِ وَاتَّخَذْتُمُوهُ

ته اي منهنجي قوم! ڇا ڪٽنب منهنجو وڌيڪ غالب آهي اوهان تي الله کان ۽ ورتو اوهان ان کي

وَرَأَى كُمْ ظَهْرِيًّا إِنَّ رَبِّي بِمَا تَعْمَلُونَ مُحِيطٌ ۹۲

پويان پنهنجي پٺتي اڇلايل بيشڪ رب منهنجو ان کي جو ڪيو ٿا گهيري ۾ رکندڙ آهي.

تفسير

هنن آيتن کان اڳ ۾ ذڪر ڪيلن آيتن ۾ حضرت شعيب علي نبينا وعليه الصلوة
 والسلام جي ان فرمان جو ذڪر هو ته! اي منهنجي قوم وارو! جيڪڏهن اوهان ڌوڪي

سان ڪمايل حرام روزيءَ کان نه بچندؤ ته الاهي عذاب ۾ ايندؤ ۽ هنن آيتن ۾ ٻڌايو ويو آهي ته حضرت شعيب عليه الصلوة والسلام پنهنجي قوم کي جيڪو رستو ٻڌايو هو ان ۾ عذاب کان بچڻ سان گڏ دنياوي برڪتن حاصل ٿيڻ جو به موقعو هو. فرمان ايزدي آهي ”وَأَسْتَغْفِرُوا رَبَّكُمْ ثُمَّ تُوبُوا إِلَيْهِ إِنَّ رَبِّي رَحِيمٌ وَدُودٌ“ ۽ پنهنجي رب کان مغفرت گهرو ان کان پوءِ ان ڏانهن موٽو بيشڪ منهنجو رب مهربان، پيار ڪندڙ آهي ڏهن نشين ڪرڻ گهرجي ته الله جل جلاله کان مغفرت طلب ڪرڻ، ان جي بارگاه ڏانهن توبه سان رجوع ڪرڻ اهڙو فائديمند ڪم آهي جنهن جو ڏس هر دور ۾ هر نبي سڳوري پنهنجي امت کي ڏنو آهي پر اهو خيال رکڻ گهرجي ته هر گناه جي توبه جدا جدا آهي ڪفر کان توبه ايمان آڻڻ آهي حقوق العباد جي توبه اهي حق ادا ڪرڻ آهي ڪليل گناه جي توبه به ڪليل نموني ڪرڻي آهي ”قَالُوا يَا شُعَيْبُ مَا نَفَقَهُ كَثِيرًا مِّمَّا تَقُولُ وَإِنَّا لَنَرَاكَ فِينَا ضَعِيفًا“ چيائون ته اي شعيب! اسين ان مان جيڪو تون چوين ٿو گهڻو نه ٿا سمجهون ۽ بلاشڪ البت اسين تو کي پاڻ ۾ ضعيف ٿا سمجهون يعني الله جل شانہ جي توحيد جي وجوب ۽ تور، ماڻ ۾ گهٽتائي جي حرام هجڻ لاءِ جيڪو ڪجهه تون چوين ٿو ۽ ان لاءِ دليل پيش ڪرين ٿو اسين ان مان گهڻو سمجهون ٿي ڪونه ٿا ۽ اهو سڀ ڪجهه سندن عقل جي قصور ۽ فڪر نه ڪرڻ جي ڪري هو کي بزرگ فرمائڻ ٿا ته انهن اهو چڻ ۽ ٽوڪ جي خيال سان چيو هو (١) ۽ اسين توکي پاڻ ۾ ضعيف ٿا ڏسون جيڪڏهن اسين تو کي تڪليف ڏيڻ چاهيون ته تو ۾ دفع ڪرڻ جي طاقت نه آهي ”وَلَوْلَا رَهْطُكَ لَرَجَمْنَاكَ وَمَا أَنتَ عَلَيْنَا بِعَزِيزٍ“ ۽ جيڪڏهن تنهنجو ڪٽنب نه هجي ها ته البت توکي سنگسار ڪري ڇڏيون ها ۽ تون اسان تي غالب ناهين يعني جيڪڏهن تنهنجا عزيز، قريب جيڪي اسان جي دين تي آهن تنهنجو طرف نه وڻن ها ته اسين تو کي پڻ هڻي سنگسار ڪري ڇڏيون ها تون اسان تي غالب نه آهين پر ان تنهنجي ڪٽنب وارن جي ڪري تو کي ڪجهه نه ٿا ڪيون ”قَالَ يَا قَوْمِ ارْهَظُوا أَعْرَافَكُمْ وَمِنَ اللَّهِ وَاتَّخِذُوا نَمُوهَ وَرَأَاءُكُمْ ظَهْرًا“ چيائين ته: اي منهنجي قوم! ڇا منهنجو ڪٽنب اوهان تي الله کان به وڌيڪ غالب آهي ۽ اوهان ان کي پنهنجي پويان پٺيءَ تي اڇلائي ڇڏيو آهي يعني منهنجي جيڪا الله جل شانہ ڏانهن رسول هجڻ جي نسبت آهي اها اوهان کان اهڙي وسري وئي آهي ڇڻ ته ان کي پٺيءَ جي پويان اڇلائي ڇڏيو اٿو ۽ منهنجي قوم ان کان وڌيڪ اوهان تي غالب آهي ”إِنَّ رَبِّي بِمَا تَعْمَلُونَ مُحِيطٌ“ بيشڪ منهنجو

رب جيڪو اوهان ڪيو ٿا ان کي گهڻو ڪندڙ آهي ڪا به شيءِ ان کان لڪل ناهي جو اوهان کي ان جي سزا نه ڏئي سگهي ڦاٿڻا. هنن آيتن مان هي ڦاٿڻا ذهن ۾ وهن ٿا "١" انبياءِ ڪرام عليهم الصلوة والسلام جو ڪلام ظاهري عقل سان سمجهه ۾ نه ايندو آهي ان جي لاءِ ايماني عقل جي ضرورت آهي جيئن نبي سڳوري جي ڏسڻ لاءِ ظاهري نظر ڪم نه ڪندي آهي ايماني نظر جي ضرورت هوندي آهي "٢" انبياءِ ڪرام عليهم الصلوة والسلام کي ضعيف سمجهڻ ڪافرن جو ڪم آهي جيئن "إِنَّا لَنَرَاتُ فِيْنَا ضَعِيفًا" مان ثابت ٿي رهيو آهي.

وَيَا قَوْمِ اعْمَلُوا عَلَىٰ مَكَانَتِكُمْ إِنِّي عَامِلٌ سَوْفَ تَعْلَمُونَ ۝

۽ اي منهنجي قوم! عمل ڪيو اوهان جاءِ پنهنجيءَ تي بيشڪ مان به عمل ڪندڙ آهيان جلدي

مَنْ يَأْتِيهِ عَذَابٌ يُخْزِيهِ وَمَنْ هُوَ كَاذِبٌ وَارْتَقِبُوا

جائڻدو ته ڪير ٿو اچي ان وٽ عذاب جو ٿو خوار ڪري ان کي ۽ ڪير آهي جو اهو ڪوڙو آهي ۽

إِنِّي مَعَكُمْ رَقِيبٌ ۝ وَلَمَّا جَاءَ أَمْرُنَا نَجِینَا شُعَيْبًا

انتظار ڪيو بيشڪ مان اوهان سان گڏ انتظار ڪندڙ آهيان ۽ جڏهن آيو امر اسان جو ته ڇڏايو سن

وَالَّذِينَ آمَنُوا مَعَهُ بِرَحْمَةٍ مِنَّا وَآخَذَتِ الَّذِينَ ظَلَمُوا

شعيب کي ۽ انهن کي جو ايمان آندائون گڏ ان سان رحمت سان پاڻ وٽان ۽ ورتو انهن کي

الصَّيْحَةَ فَأَصْبَحُوا فِي دِيَارِهِمْ جَاثِمِينَ ۝

جو ظلم ڪيائون ڪڙڪي دار آواز پوءِ صبح ڪيائون گهرن پنهنجن ۾ گوڏن تي ڪرندڙ.

تفسير

هنن آيتن کان پهريان ذڪر ڪيلن آيتن ۾ سيدنا شعيب عليه الصلوة والسلام جي قوم جي ڌمڪين ۽ ڌڙڪن جو ذڪر هو ۽ هنن آيتن ۾ نبي سڳوري عليه

الصلوة والسلام جي دليري، همت ۽ جرئت سان دين جي دعوت جاري رکڻ جو ذڪر ڪيو ويو آهي فرمان ايزدي آهي ”وَيَا قَوْمِ اَعْمَلُوا عَلَىٰ مَكَانَتِكُمْ اِنِّي عَامِلٌ“ ۽ اي منهنجي قوما! اوهان پنهنجي جاء تي عمل ڪيو مان به عمل ڪندڙ آهيان هن فرمان ۾ انهن ڪافرن کي ڪفر جي موڪل يا اجازت ڏيڻ مراد ناهي پر انهن تي ڪاوڙ جو اظهار مقصود آهي جيئن چئجي ته پلي هل، جيڪي ڪرڻو اٿئي ڪر الله جل جلاله جو فرمان آهي ”فَمَنْ شَاءَ فَلْيُؤْمِنْ وَمَنْ شَاءَ فَلْيُكْفُرْ“ پوءِ جيڪو گهري ته پلي ايمان آڻي ۽ جيڪو گهري ته پلي ڪفر ڪري ان جي سزا ضرور چڪندو ”سَوْفَ نَعْمَلُكَ مِنْ يَّأْتِيهِ عَذَابٌ يُخْزِيهِ وَمَنْ هُوَ كَاذِبٌ“ جلدي ڄاڻندو ته ڪير آهي جنهن تي اهڙو عذاب ٿو اچي جيڪو ان کي خوار ڪري ۽ ڪير آهي جو اهو ڪوڙو آهي مطلب ته جلد خبر پئجي ويندي ته ڪنهن تي ٿو الاهي عذاب اچي جيڪو ان کي خوار ڪري ۽ ڪير ڪوڙو آهي ”وَارْتَقِبْوا اِنِّي مَعَكُمْ رَقِيبٌ“ ۽ انتظار ڪيو بلاشڪ مان به اوهان سان گڏ انتظار ڪندڙ آهيان. پاڻهي پتڙا ٿيندا ته سچا ڪير ۽ ڪوڙا ڪير، حق تي ڪير ناحق تي ڪير ”وَلَمَّا جَاءَ اَمْرُنَا نَجَّيْنَا شُعَيْبًا وَالَّذِينَ آمَنُوا مَعَهُ بِرَحْمَةٍ مِنَّا وَاَخَذَتِ الَّذِينَ ظَلَمُوا الصَّيْحَةَ فَاصْبَحُوا فِي دِيَارِهِمْ جَاثِمِينَ“ ۽ جڏهن اسان جو امر آيو ته شعيب کي ۽ جن ان سان گڏ ايمان آندو هو پنهنجي طرفان رحمت سان ڇڏايو سون ۽ جن ظلم ڪيو هو انهن کي ڪڙڪيدار آواز ورتو پوءِ صبح جو پنهنجن گهرن ۾ گوڏن ڀر ڪريا پيا هئا ياد رکڻ گهرجي ته حضرت شعيب عليه الصلوة والسلام تي ايمان آڻڻ وارا ڏيڍ لک (۱۵۰۰۰۰) ماڻهو هئا. (۱)

كَانَ لَمْ يَغْنَوْا فِيهَا اَلَا بُعْدًا لِّلَّذِينَ كَمَا بَعِدَتْ ثَمُودُ ﴿٩٥﴾

ڇڻ ته نه رهيا هئا ان ۾ خبردار هلاڪت آهي مدين لاءِ جيئن هلاڪ ٿيا ثمود

تفسير

هن کان اڳ ۾ ذڪر ڪيل آيتن ۾ عذاب جي نوعيت بيان ڪئي وئي ۽ هن آيت ۾ عذاب کان پوءِ جو حال ٻڌايو ويو آهي ته ان ڳوٺ جو اهڙو حال ٿي ويو ڇڻ ته اتي

(۱) نعيمی صہ ۲۸۴ جلد ۱۲

ڪو رهيو ٿي نه هو فرمان عالي شان آهي ”كَانَ لَمْ يَغْنَوْا فِيهَا إِلَّا بَعْدَ الْمَدِينِ كَمَا بَعْدَتْ
ثَمُودٌ جِثٌّ تَهْ نَهْ رَهِيَا هُئَا ان ۾ خبردار مدين (وارن) لاءِ ائين هلاڪت هئي جيئن ثمود
(قوم وارا) هلاڪ ٿيا هئا مفسرن پلارن لکيو آهي ته آسمان کان آيل ڪرڪيدار آواز
جي ڪري حضرت شعيب علي نبينا وعليه الصلوة والسلام جي قوم مان نه مڃڻ وارا
ماڻهو مري ويا ۽ اهڙي باهه پڙڪي جنهن سان وڻ ۽ فصل سڙي ويا ۽ اهڙو طوفان ۽
زلزلو آيو جو شهر جون جايون ۽ جڳهيون ڊهي ميدان ٿي ويون اتي جو اتي ائين
محسوس ٿي رهيو هو جڏهن ته هتي ڪا شيءِ نه هئي ذهن نشين ڪرڻ گهرجي ته ثمود
جي قوم سان هلاڪت ۾ تشبيهه ان جي ڪري بيان ڪئي وئي آهي جو گناهين جا نمونا
جيتوڻيڪ مختلف هيا پر انهن جو اصل الله جل جلاله جي نبي علي نبينا وعليهم
الصلوة والسلام جي گستاخي ۽ ڪفر هو (١)

وَلَقَدْ أَرْسَلْنَا مُوسَىٰ بِآيَاتِنَا وَسُلْطَانٍ مُّبِينٍ ۖ إِلَىٰ فِرْعَوْنَ

۽ البت تحقيق موڪليو سون موسيٰ کي آيتن پنهنجين ۽ حجت پڌريءَ سان فرعون

وَمَلَأْهُ فَاتَّبَعُوا أَمْرَ فِرْعَوْنَ وَمَا أَمْرُ فِرْعَوْنَ بِرَشِيدٍ ۖ يَقْدُمُ

۽ سردارن ان جي ڏانهن پوءِ تابعدار ٿيا امر فرعون جي جا ۽ ناهي امر فرعون جو سڌو اڳيان ٿيندو

قَوْمَهُ يَوْمَ الْقِيَامَةِ فَأَوْرَدَهُمُ النَّارَ وَبِئْسَ الْوَرْدُ الْمُورُودُ ۖ

قوم پنهنجيءَ کان قيامت جي ڏينهن پوءِ وارد ڪندو انهن کي باهه ۾ ۽ ٻيڙي آهي اچڻ واري جاءِ

وَاتَّبَعُوا فِي هَذِهِ لَعْنَةً وَيَوْمَ الْقِيَامَةِ بِئْسَ الرِّفْدُ الْمَرْفُودُ ۖ

۽ لاڳيتا ڪيا ويندا منجهن هن (دنيا) جي لعنت ۽ ڏينهن قيامت جي برو آهي انعام عطا ٿيل.

تفسير

هنن آيتن کان اڳ ۾ ذڪر ڪيلن آيتن ۾ انهن نبين عليهم الصلوة والسلام

جو ذکر هو جن کي هڪ هڪ معجزو مليل هو ۽ هنن آيتن ۾ الله جل جلاله جي ان پياري نبي حضرت موسيٰ عليه الصلوة والسلام جو ذکر آهي جنهن کي زياده معجزا ڏنا ويا هئا ارشاد باري آهي ”وَلَقَدْ ارسلنا مُوسىٰ بِآيَاتِنَا وَسُلْطَانٍ مُّبِينٍ“ ۽ البت تحقيق موڪليو سون، موسيٰ کي پنهنجين آيتن ۽ پڌريءَ حجت سان آيات (نشانين) مان مراد حضرت موسيٰ علي نبينا وعليه الصلوة والسلام کي عطا ٿيل نو نشانين آهن ”١“ لٽ ”٢“ هٿ جو روشن ٿيڻ ”٣“ عذاب الاهيءَ جو طوفان جي صورت ۾ اچڻ ”٤“ مڪڙن جو اچڻ ”٥“ فرعونين جي بدنن ۾ جون پوڻ ”٦“ ڏيڏرن جو اچڻ ”٧“ پاڻيءَ جو رت ٿي وڃڻ ”٨“ سر ۽ جانيون گهٽائڻ ”٩“ مالن ۾ کوٽ پوڻ (١٠) ۽ ”سُلْطَانٍ مُّبِينٍ“ مان مراد اهي دلائل ۽ حجتون آهن جيڪي فرعون سان ڳالهائڻ دوران پيش ڪيا هيائين ۽ فرعون خاموش ٿي ويو هو (٢) ”إِلَىٰ فِرْعَوْنَ وَمَلَئِهِ فَأَتَّبَعُوا أَمْرَ فِرْعَوْنَ وَمَا أَمْرُ فِرْعَوْنَ بِرَشِيدٍ“ فرعون ۽ ان جي (درياري) سردارن ڏانهن پوءِ فرعون جي امر جي اتباع ڪيائون ۽ فرعون جو امر سڌو ۽ حق وارو نه هو مطلب ته الله جل جلاله جي وحدانيت جا کليل دليل ڏسي به فرعونين ايمان نه آندو ۽ الله جل شانہ جي ان دشمن جي چوڻ تي هليا جنهن جي ڪا به ڳالهه هدايت، حق ۽ سچ واري نه هئي جنهن تي هلي انسان پلائي حاصل ڪري سگهي ”يَقْدُمُ قَوْمَهُ يَوْمَ الْقِيَامَةِ فَأَوْرَدَهُمُ النَّارَ وَبِئْسَ الْوَرْدُ الْمَوْرُودُ“ قيامت جي ڏينهن پنهنجي قوم جي اڳيان ٿيندو پوءِ انهن کي جهنم ۾ داخل ڪندو ۽ اهو برو مقام هوندو جنهن ۾ داخل ڪيا ويندا مطلب ته جيئن فرعون دنيا ۾ پنهنجي قوم ۽ درباري سردارن جو اڳواڻ هو تيئن قيامت جي ڏينهن جهنم ڏانهن وٺي هلڻ ۾ به انهن جو اڳواڻ ٿي هلندو دنيا ۾ جيڪي اڪيون ٻوٽي ان جي حڪم تي هلندا هئا اهي اتي به ان جي پويان هلي جهنم ۾ ويندا ”وَأَتَّبَعُوا فِي هَذِهِ لَعْنَةً وَيَوْمَ الْقِيَامَةِ بِئْسَ الرِّفْدُ الْمَرْفُودُ“ ۽ هن (دنيا) ۾ لاڳيتي لعنت ڪيا ويا ۽ قيامت جي ڏينهن به (انهن کي) مليل انعام برو آهي مقصد ته جيسين هيءَ دنيا آهي تيسين ته فرعون ۽ سندس پوئلڳن تي مسلسل لعنت ڪئي ويندي پر قيامت جي ڏينهن به انهن تي وسندي رهندي اهو هڪ قسم جو نهايت برو انعام آهي جيڪو کين عطا ڪيو ويندو فائدو. هنن آيتن مان هي فائدو حاصل ٿيا ”١“ حشر ۾ هر ڪافر پنهنجي ڪافر بڻائيندڙ پيشواسان گڏ هوندو ۽ جهڙي طرح اهو ڪفر جو قائد دنيا ۾ غرور ۽ تڪبر سان پيشوا بنجي پيو هلندو هو تيئن اهو آخرت ۾ ذلت ۽

خواريء سان جهنم ڏانهن به اڳيان هلندو رهندو "۲" بري ۽ بچڙيءَ دوستيءَ جو انجام
برو ٿيندو جيئن "يُنْتَسِ التَّرَفُّدُ الْمَرْفُودُ" مان واضح آهي ته ان جي برعڪس سٺيءَ
دوستيءَ جو انجام سٺو ٿيندو "۳" باطل جو صرف شور هوندو آهي حقيقت ڪجهه به
نه هوندي آهي ۽ جڏهن الاهي قهر جي هڪ لهر اٿندي آهي ته باطل جو نالو ۽ نشان به
نه رهندو آهي جيئن "كَانَ لَمْ يَغْنُوا فِيهَا" مان روشن آهي.

ذَالِكَ مِنْ أَنْبَاءِ الْقُرَىٰ نَقَّصْنَاهُ عَلَيْكَ مِنْهَا قَائِمٌ وَحَصِيدٌ^{۱۰}

اهي خبرن ڳوٺن جي مان آهن بيان ٿا ڪيون انهن کي توتي بعضي انهن مان قائم آهن ۽ (بعضي) ڪٽيل آهن

وَمَا ظَلَمْنَاهُمْ وَلَكِنْ ظَلَمُوا أَنْفُسَهُمْ فَمَا أَغْنَتْ عَنْهُمْ

۽ نه ظلم ڪيو سون انهن تي ۽ پر ظلم ڪيائون سرن پنهنجن تي پوءِ نه ٿاري انهن کان

إِلَهُتَهُمُ الَّتِي يَدْعُونَ مِنْ دُونِ اللَّهِ مِنْ شَيْءٍ لَّمَّا جَاءَ أَمْرُ رَبِّكَ

معبودن انهن جي جو عبادت ڪندا هئا (انهن جي) الله کان سواءِ ڪا شي جڏهن آيو امر رب تنهنجي جو

وَمَا زَادُوهُمْ غَيْرَ تَتْبِيبٍ^{۱۱} وَكَذَٰلِكَ أَخَذَ رَبُّكَ إِذَا أَخَذَ الْقُرَىٰ

۽ نه وڌايائون انهن کي سواءِ هلاڪت جي ۽ اهڙي طرح آهي پڪڙ رب تنهنجي جي جڏهن پڪڙي ٿو ڳوٺن کي

وَعَنِي ظَالِمَةٌ إِنْ أَخَذَ الْيَمُّ شَدِيدٌ^{۱۲}

۽ اهي ظلم ڪندڙ آهن بيشڪ پڪڙ ان جي دردناڪ سخت آهي.

تفسير

هنن آيتن کان پهريان ذڪر ڪيلن آيتن ۾ ڪافرن جي بت پرستي ۽ ڪوڙن
معبودن تي پروسو ڪرڻ جو ذڪر هو هاڻي بيان ڪيو ٿو وڃي ته جن باطل معبودن تي
پروسو ڪيو هيائون اهي کين ڪجهه به ڪم نه آيا فرمان ايزدي آهي "ذَالِكَ مِنْ أَنْبَاءِ
الْقُرَىٰ نَقَّصْنَاهُ عَلَيْكَ مِنْهَا قَائِمٌ وَحَصِيدٌ" هي انهن ڳوٺن جون ڪجهه خبرون آهن جيڪي

اوهان جي اڳيان بيان ڪيون ٿا انهن مان ڪي ڳوٺ ڦاٿر آهن ۽ (ڪي) ڪٽجي ويا آهن مطلب ته هي واقعات جيڪي اوهان جي سامهون بيان ڪيا ويا آهن انهن ڳوٺن جا آهن جن مان بعضي ڳوٺن جا نشان باقي آهن ۽ اناهيون لنگهڻ وارن کي زبان حال سان پنهنجي آباد هجڻ ۽ برباد هجڻ جا داستان ٻڌائي رهيا آهن ۽ ڪي اهڙا ڳوٺ به آهن جن جو نالو، نشان ئي مٽجي ويو آهي. ذهن ۾ وهارڻ گهرجي ته ”قائِمٌ“ ان کي چئبو آهي جيڪو صفا تلف ۽ تباهه نه ٿيو هجي ان جي وجود تي دلالت ڪندڙ آثار موجود هجن ۽ ”حَصِيدٌ“ ان پوک کي سڏيو ويندو آهي جنهن کي لٽي، ڪٽي ڇڏجي ۽ هتي اهي قوم وارا ۽ انهن جا شهر مراد آهن جيڪي اهڙا ختم ٿي ۽ ڊهي ويا جو سندن ڪو نشان ئي نه رهيو (١) ”وَمَا ظَلَمْنَاهُمْ وَلَكِنْ ظَلَمُوا أَنْفُسَهُمْ فَمَا أَغْنَتْ عَنْهُمْ آلِهَتُهُمُ الَّتِي يَدْعُونَ مِنْ دُونِ اللَّهِ مِنْ شَيْءٍ لَمَّا جَاءَ أَمْرُ رَبِّكَ وَمَا زَادُوهُمْ غَيْرَ تَتْبِيبٍ“ ۽ اسان انهن سان ظلم نه ڪيو هو ۽ پر پنهنجن نفسن تي پاڻ ظلم ڪيو هيائون پوءِ جڏهن تنهنجي رب جو امر آيو ته سندن باطل معبودن جن جي الله کانسواءِ عبادت ڪندا هئا انهن کان ڪابه شيءِ (تڪليف) دفع نه ڪئي ۽ انهن کي برباديءَ کانسواءِ ڪجهه به نه وڌايائون يعني جڏهن الاهي عذاب آيو ته جن ڪوڙن بتن جي سهاري هيا اهي هڪ هڪ ٿي ڪرندا گم ٿيندا ويا ۽ کين ڏک جي گهڙيءَ ۾ ڪم نه آيا بلڪ انهن ڪوڙن معبودن تي اعتماد ڪرڻ ئي سندن برباديءَ ۽ هلاڪت جو سبب بڻيو ”وَكَذَلِكَ أَخْذُ رَبِّكَ إِذَا أَخْذَ الْقُرَىٰ وَهِيَ ظَالِمَةٌ إِنَّ أَخْذَهُ أَلِيمٌ شَدِيدٌ“ ۽ تنهنجي رب جي پڪڙ جڏهن ڳوٺن (وارن) کي پڪڙيندو آهي ان حال ۾ جو اهي ظالم هوندا، آهن ائين ئي هوندي آهي يقيناً ان جي پڪڙ درناڪ، سخت هوندي آهي جو مجرم ڪيترو به زور وارو هجي پاڻ کي پاڻ ڇڏائي نه سگهندو فائدو. ”وَمَا زَادُوهُمْ غَيْرَ تَتْبِيبٍ“ مان واضح ٿيو ته ٻرن ماڻهن جي ڳالهه مڃڻ ۽ انهن جي صحبت ڪرڻ ۾ هلاڪت ۽ برباديءَ کانسواءِ ڪجهه به ناهي ۽ ان جو لازمي نتيجو اهو آهي ته صالحن، نيڪن ۽ الله جي پيارن جي صحبت ۽ فرمانبرداريءَ ۾ دنيا ۽ آخرت جو فائدو ۽ ڀلائي آهي. شعر:

صحبت صالح ترا صالح ڪند،

صحبت طالح ترا طالح ڪند

إِنَّ فِي ذَٰلِكَ لَآيَاتٍ لِّمَن خَافَ عَذَابَ الْآخِرَةِ ذَٰلِكَ يَوْمٌ

بيشڪ ان ۾ البت نشاني آهي واسطي ان جي جيڪو خوف ٿورڪي آخرت جي عذاب جو اهو ڏينهن آهي جو

مَجْمُوعٌ لَهُ النَّاسُ وَذَٰلِكَ يَوْمٌ مَّشْهُودٌ ﴿١٣﴾ وَمَا نُوَخِّرُهُ إِلَّا لِأَجَلٍ

گڏ ڪيا ويندا ان لاءِ ماڻهو ۽ اهو ڏينهن آهي حاضر ڪيل ۽ نه ٿا پوئتي ڪيون ان کي مگر واسطي مدي مقرر جي

مَعْدُودٍ ﴿١٤﴾ يَوْمَ يَأْتِ لَا تَكَلِّمُنَّ نَفْسٌ إِلَّا بِآذْنِهِ فَمِنْهُمْ شَقِيٌّ

جنهن ڏينهن ايندو نه ڳالهائيندو ڪو نفس مگر اذن ان جي سان پوءِ انهن مان بدبخت آهن

وَسَعِيدٌ ﴿١٥﴾ فَأَمَّا الَّذِينَ شَقُّوا فِي النَّارِ لَهُمْ فِيهَا زَفِيرٌ وَشَهِيقٌ ﴿١٦﴾

۽ نيڪ بخت آهن پوءِ پر اهي جو بدبخت ٿيا پوءِ باهه ۾ هوندا انهن لاءِ ان ۾ (گڏهه وانگر) ٿونگار ۽ وڏو آواز هوندو

خَالِدِينَ فِيهَا مَا دَامَتِ السَّمَاوَاتُ وَالْأَرْضُ إِلَّا مَا شَاءَ رَبُّكَ

هميشه رهندڙ آهن ان ۾ جيستائين قاهر آهن آسمان ۽ زمين مگر جيڪي گهري رب تنهنجو

إِنَّ رَبَّكَ فَعَّالٌ لِّمَا يُرِيدُ ﴿١٧﴾

بيشڪ تنهنجو رب ڪندڙ آهي واسطي ان جي جو ارادو ٿو فرمائي.

تفسير

هنن آيتن کان اول مذڪوره آيتن ۾ عبرت جهڙا واقعا بيان ڪيا ويا ۽ هتي فرمان ٿي رهيو آهي ته انهن واقعن مان ڪير ٿو عبرت پرائي فرمان مبارڪ آهي 'إِنَّ فِي ذَٰلِكَ لَآيَاتٍ لِّمَن خَافَ عَذَابَ الْآخِرَةِ' بيشڪ هن ۾ ان ماڻهوءَ لاءِ نشاني آهي جيڪو آخرت جي عذاب جو خوف ٿورڪي يعني اهو خوش نصيب انسان جنهن کي آخرت جي عذاب جو خوف آهي انهن گذريلن واقعن مان عبرت حاصل ڪندو آهي ۽ انهن خاموش رهندڙن ڪنڊرات جي زبان حال کان عبرت جي ڳالهه ٻڌي پنهنجي اصلاح

جي طرف مائل ٿيندو آهي پر جيڪي غافل انسان، عيش ۽ عشرت ۾ پڌل هوندا آهن اهي انهن ڳالهين ڏانهن ڌيان نه ڏيندا آهن انهن جا بي دين ڪميونسٽ ۽ الله جل جلاله کي نه مڃڻ وارا استاد ۽ ساٿي کين ٻڌائيندا ۽ سمجهائيندا آهن ته انهن ويران ٿيندڙن ڳوٺن جي برباديءَ جو سبب انهن ۾ رهندڙن جي سرڪشي ۽ بي فرماني نه هئي پر طبعي اسباب اهڙا پيدا ٿيا جو زلزلا آيا ۽ انهن آباد ڳوٺن جون آسمان سان ملندڙ جايون ڊهي ميدان ٿي ويون يا برساتون گهڻيون وسيون انهن جو پاڻي دريائن ۾ اچي ويو ۽ اهڙيون سخت ٻوڏيون ٿيون جو سڀئي آباد علائقا ويران ٿي ويا جڏهن به اهڙن ويران ڳوٺن کي ڏسندا آهن ته اهو ذهن رکندي پاڻ کي سڌارڻ جي ڪوشش نه ڪندا آهن هلندڙ دور ۾ آثار قديمه جي تحقيقات ڪندڙ به ان سوچ کان خالي هوندا آهن ”ذَٰلِكَ يَوْمٌ مَّجْمُوعٌ لَّهُ النَّاسُ وَذَٰلِكَ يَوْمٌ مَّشْهُودٌ“ اهو ئي ڏينهن آهي جنهن لاءِ ماڻهو گڏ ڪيا ويندا ۽ اهو ئي ڏينهن آهي جنهن ۾ ماڻهو حاضر ڪيل هوندا مقصد ته ان قيامت جي ڏينهن سڀئي ماڻهو گڏ ڪري انهن کان حساب ورتو ويندو ۽ سڀئي جواب ڏيڻ لاءِ حاضر ڪيل هوندا. ”وَمَا تَوْخِذُهَا إِلَّا لَجَلٍ مُّعَدٍّ“ ۽ نه ٿا پوئتي ڪيون ان کي مگر ڳڻيل (مقرر) مدي تائين مقصد ته ان ڏينهن جي اچڻ جو مدو مقرر آهي ان تي ضرور ايندو پر جڏهن ته عام کي خبر ناهي تڏهن ان جي اچڻ کان اڳ ۾ پاڻ کي تقوىٰ ۽ قلب جي تزڪيه جي دولت سان مالا مال ڪرڻ گهرجي ”يَوْمَ يَأْتِ لَا تَكَلُمُ النَّفْسُ إِلَّا بِذِكْرِ اللَّهِ فِيمَنْ هُمْ شَقِيٌّ وَسَعِيدٌ“ جنهن ڏينهن ايندو ته ڪو به نفس ان جي اذن کان سواءِ نه ڳالهائيندو پوءِ انهن مان ڪو بدبخت آهي ته ڪو نيك بخت آهي مقصد ته ان ڏينهن ۾ هر ڪنهن تي هيبت طاري هوندي ڪنهن کي الله جل جلاله جي اذن ۽ اجازت کان سواءِ ڳالهائڻ جي اجازت به نه هوندي ۽ انهن گڏ ٿيلن مان ڪي بدبخت هوندا ته ڪي نيك بخت ياد رکڻ گهرجي ته بدبخت ۽ بي دين ديندارن ۽ نيك بختن کان گهڻا هوندا ان جي ڪري بدبختن جو پهريان ۽ نيك بختن جو بعد ۾ ذڪر ڪيو ويو. ”فَأَمَّا الَّذِينَ شَقُوا فَبِئْسَ النَّارُ لَهُمْ فِيهَا زَفِيرٌ شَدِيدٌ“ پوءِ پر جيڪي بدبخت ٿيا پوءِ (جهنم جي) باهه ۾ هوندا انهن جا ان ۾ (گڏهن وانگر) ڦونگار ۽ وڏو آواز هوندو. ڄاڻڻ گهرجي ته زفير جي اصل معنيٰ آهي ساه جو اهڙو منجهي پوڻ جو پاسريون ٽوڪجي وڃن (١) ۽ شهيق چئبو آهي ان ساهه جي منجهي پوڻ جو گهڻي دير تائين ڊگهو هجڻ (٢) ۽ عرف عام ۾ جڏهن گڏهه ڦونگارا هڻي هينگندو آهي ته ان کي زفير ۽ جڏهن هينگڻ کان هڻي آخري آواز ڪڍندو

آهي ته ان کي شهيق سڏيندا آهن ۽ هتي وڏي آواز ڪرڻ کي زفير ۽ آهستي آواز ڪرڻ کي شهيق سڏيو ويو آهي مطلب ته انهن جون جهنم ۾ دانهون پيون نڪرنديون "خَالِدِينَ فِيهَا مَا دَامَتِ السَّمَاوَاتُ وَالْأَرْضُ" ان ۾ هميشه رهندڙ هوندا جيستائين آسمان ۽ زمين آهن ڄاڻڻ گهرجي ته هتي آسمانن ۽ زمين مان مراد هي دنيا وارا آسمان ۽ زمين ناهن بلڪ آسمانن مان مراد جهنم جي طبقن جون چٽيون آهن ۽ زمين مان مراد اهو هيٺيون حصو آهي جنهن تي جهنم ۾ داخل ٿيندڙ پيا هوندا (١) "إِلَّا مَا شَاءَ رَبُّكَ" مگر جيڪي تنهنجو رب گهري .الا. استثناء جو حرف آهي پر هتي ان معنيٰ ۾ آيل ناهي صرف الله جل جلاله جي اختيار ۽ قدرت کي ظاهر ڪرڻ لاءِ ذڪر ڪيو ويو آهي مقصد ته اهي ايترو وقت جهنم ۾ هوندا جيترو وقت ان جون چٽيون ۽ ترو هوندو نه اهي ختم ٿين نه عذاب ختم ٿئي ۽ ان کان سواءِ به جيترو تنهنجو رب گهري عذاب ۾ هوندا اهو گهري ٿو ته ڪافر هميشه جهنم ۾ هجن ان جي ڪري هميشه هوندا اوهان ان جو ڪوبه اندازو ڪري نه ٿا سگهو (٢) "فَعَالًا لِّمَّا يَئِيذُ" ڪندڙ آهي جيڪو ارادو فرمائي ٿو "فَعَالًا" مبالغوي جو صيغو آهي مطلب ته الله جيڪو به ارادو فرمائي ٿو ڪري ٿو ان کي ڪير به روڪڻ وارو ناهي اهو مختار ۽ مرضي جو مالڪ آهي فائدا. هنن آيتن سمجهڻ مان هي فائدا حاصل ٿيا "١" "لَنْ خَافَ" مان سمجهه ۾ اچي ٿو ته دنيا ۾ سڀ کان وڏي نعمت الله جو خوف آهي جو ان سان الله جل جلاله جي نشانين جي سمجهه ايندي آهي ۽ ان سان ئي انسان سچو ٻانهو ٿيندو آهي نه ته الله جو ڪلام ٻڌن ته ڪيترا ماڻهو ٿا پر عبرت نه ٿا وٺن "٢" دنيا ۾ ئي بدبخت ۽ نيڪ بخت جون نشانين واضع آهن بدبخت بري صحبت ڪندو نيڪ بخت صالح ٻانهن جي صحبت ۾ رهي صالح ٿيندو "٣" ڪافر جهنم ۾ گڏ هن وانگر ڦونگار ٺهي هينگون ڪندا مگر مومن جيتوڻيڪ جهنم ۾ ٿوري وقت لاءِ ويندا پر هينگون نه ڪندا اها ايمان جي برڪت هوندي.

وَأَمَّا الَّذِينَ سَعِدُوا ففِي الْجَنَّةِ خَالِدِينَ فِيهَا مَا دَامَتِ

۽ پر اهي شخص جو نيڪ بخت بنايا ويا پوءِ بهشت ۾ (هوندا) هميشه رهندڙ. ان ۾ جيستائين جو قائم رها

السَّمَاوَاتُ وَالْأَرْضُ إِلَّا مَا شَاءَ رَبُّكَ عَطَاءٌ غَيْرَ مَجْذُوذٍ ١٨

آسمان ۽ زمين مگر جيترو گهريو رب تنهنجي بخشش نه ختم ڪيل

فَلَاتَكْ فِي مِرْيَةٍ مِّمَّا يَعْبُدُ هَؤُلَاءِ مَا يَعْبُدُونَ إِلَّا كَمَا يَعْبُدُ

پوءن هج شڪ ۾ ان کان جو عبادت ڪن ٿا هي نه ٿا عبادت ڪن مگر جيئن عبادت ڪندا هئا

أَبَاؤُهُمْ مِنْ قَبْلُ وَأَنَا لَمُوقُوهُمْ نَصِيبُهُمْ غَيْرَ مَنْقُوصٍ ۝٩ وَلَقَدْ

پيشرانهن جا اڳ ۾ ۽ بيشڪ اسين البت پورو ڏيندڙ آهيون انهن کي پاڻو انهن جو نه ڪٽل ۽ البت تحقيق

آتَيْنَا مُوسَى الْكِتَابَ فَاخْتَلَفَ فِيهِ وَلَوْلَا كَلِمَةٌ سَبَقَتْ مِنْ

ڏنوسون موسي کي ڪتاب پوء اختلاف ڪيو ويو ان ۾ ۽ جيڪڏهن نه هجي ها حڪم جو اڳي ئي رب تنهنجي کان

رَبِّكَ لَقَضَىٰ بَيْنَهُمْ وَإِنَّهُمْ لَفِي شَكٍّ مِنْهُ مُرِيبٍ ۝١٠

ته البت فيصلو ڪيو وڃي ها انهن ۾ ۽ بيشڪ اهي البت شڪ ۾ آهن ان کان شڪ ۾ وجهندڙ.

تفسير

هنن آيتن کان پهريان ذڪر ڪيلن آيتن ۾ محشر جي ميدان ۾ گڏ ٿيندڙن جا
ٻه قسم بيان ڪري انهن مان پهرئين قسم بدبختن جو ذڪر ڪيو ويو هو ۽ هنن آيتن
۾ ٻئي قسم، نيڪ بختن جو ذڪر ڪندي ارشاد ٿي رهيو آهي ”وَأَمَّا الَّذِينَ سَعِدُوا أَفَئِي
الْجَنَّةِ خَالِدِينَ فِيهَا مَا ذَامَتِ السَّمَاوَاتُ وَالْأَرْضُ إِلَّا مَا شَاءَ رَبُّكَ“ ۽ پر جيڪي نيڪ
بخت بنايا ويا جيستائين آسمان ۽ زمين قائم آهن تيستائين هميشه لاءِ جنت ۾
رهيا پيا هوندا مگر جيترو تنهنجي رب گهريو جيستائين آسمان ۽ زمين قائم آهن
مراد آهي هميشه رهڻ پر اهو هميشه رهڻ جيڪو اسان جي تصور ۾ اچي اهو ٿورو
آهي ”إِلَّا مَا شَاءَ رَبُّكَ“ آئي ٻڌايو ويو ته ان آسمانن ۽ زمين جي هميشه رهڻ واري
مدت کان وڌيڪ به جيترو تنهنجو رب گهري اوترو رهيا پيا هوندا هن ۾ الله جل
جلاله جي مستقل مشيت ۽ اختيار جو ذڪر ڪري ٻڌايو ويو ته نه اها خبر آهي ته اهو
ڪيترو وقت گهري نه انهن جي جنت ۾ رهڻ جي مدت محدود آهي ”عَظَاءٌ غَيْرَ
مَجْدُودٍ“ (اها) بخشيش ڪٿڻ واري ناهي مقصد ته ان عطا ڪيل جنت واري نعمت

جي انتها نه آهي اها انهن لاء دائمي ابدي هوندي (١) "فَلَا تَكُ فِي مِرْيَةٍ مِّمَّا يَعْبُدُ هَؤُلَاءِ مَا يَعْبُدُونَ إِلَّا كَمَا يَعْْبُدُ آبَاؤَهُمْ مِنْ قَبْلُ وَإِنَّا لَمُوقُوهُمْ نَصِيبُهُمْ غَيْرَ مَنْقُوصٍ" پوءِ ان جي متعلق جن جي هي عبادت ڪن ٿا شڪ ۾ نه هج هي ائين ئي عبادت ڪن ٿا جيئن هنن کان اڳي هنن جا پيئر عبادت ڪندا هئا ۽ بلاشڪ اسين انهن کي سندن پاڻو پورو پورو ڏيندا سون ڪٽل نه هوندو ذهن نشين ڪرڻ گهرجي ته "فَلَا تَكُ فِي مِرْيَةٍ مِّمَّا" (پوءِ ان جي متعلق شڪ ۾ نه هج) ۾ خطاب عام پڙهندڙ سان آهي ڇو ته نبي پاڪ عليه الصلوة والسلام جن جي متعلق ته اهو تصور به نه ٿو ڪري سگهجي ته پاڻ ڪنهن شڪ ۾ هوندا هن کان اڳ ۾ به ڪيترن مقامن تي اهڙي وضاحت ڪئي وئي آهي آيت جو مطلب هي آهي ته: اي مسلمان! جڏهن اسان ٻڌائي ڇڏيو ته انهن سرڪشن، مغرورن، ۽ بت پرستن جو انجام دنيا ۾ ڪهڙو خراب ٿيو جو انهن جون سموريون طاقتون، بادشاهيون، وڏايون هڪ پلڪ ۾ مٽيءَ ۾ ملي ويون ڪوبه بت پنهنجي پوڄاريءَ کي پچائي نه سگهيو ۽ آخرت ۾ جيڪو انهن جو حال ٿيندو اهو به ٻڌايو ويو ته پوءِ دنيا ۾ سندن عارضي ٺٽ، زيب ۽ زينت ڏسي ڪنهن قسم جو به شڪ نه ڪر اهي بتن جي پوڄا ان جي ڪري ڪن ٿا جو سندن وڏا، ابا، ڏاڏا به انهن بتن جي پوڄا ڪندا هئا. انهن وٽ بت پرستيءَ جي لاءِ ٻيو ڪوبه دليل ناهي انهن جي طرفان بتن جي اڳيان دانھون ۽ دعائون نه ڪنهن جو نقصان ٿيون ڪري سگهن نه کين فائدو ٿيون ڏين "وَلَقَدْ آتَيْنَا مُوسَى الْكِتَابَ فَاخْتَلَفَ فِيهِ" ۽ البت تحقيق اسان موسيٰ کي ڪتاب ڏنو پوءِ ان ۾ اختلاف ڪيو ويو مقصد ته اي مسلمان! جيڪڏهن اوهان جي نبي پاڪ عليه الصلوة والسلام کي مليل ڪتاب قرآن پاڪ کي ڪافر نه ٿا مڃين ته فڪر نه ڪيو غمگين نه ٿيو اسان موسيٰ (علي نبينا وعليه الصلوة والسلام) کي به ڪتاب (توراة) ڏنو هو پوءِ ان ۾ اختلاف ڪيو ويو هو ڪن مڃيو ته ڪي انڪار ڪري ويهي رهيا هئا "وَلَوْ لَا كَلِمَةٌ سَبَقَتْ مِنْ رَبِّكَ لَقُضِيَ بَيْنَهُمْ وَأَنْتُمْ لَفِي شَكٍّ مِنْهُ مَرْبُوبٌ" ۽ جيڪڏهن تنهنجي رب جي طرفان اڳ ۾ حڪم نه هجي ها ته انهن جي وچ ۾ فيصلو ڪيو وڃي ها ۽ بلاشڪ آهي ان کان شڪ ۾ آهن جيڪو شڪ پيدا ڪندڙ به آهي مطلب ته اسان جي طرفان حڪمت تي مبني اهو حڪم جيڪڏهن اڳ ۾ نه ٿي چڪو هجي ها ته ڪافرن کي قيامت جي ڏينهن سزا ڏني ويندي ته انهن جون زيادتيون اهڙيون آهن جو هينئر ئي کين سزا ڏئي فيصلو ڪري ڇڏجي ها ۽

اهي قرآن پاڪ يا نبي پاڪ عليه الصلوة والسلام جي باري ۾ پاڻ ته شڪ ۾ آهن پر
اهو سندن شڪ ٻين کي به شڪ ۾ وجهندڙ آهي.

وَأَنَّ كَلَامًا لِّيُوفِّيَنَّهُمْ رَبِّكَ أَعْمَالَهُمْ

۽ بيشڪ سڀئي جيڪي به آهن البت ضرور پورو بدلو ڏيندو انهن کي رب تنهنجو عملن انهن جي جو

إِنَّهُ بِمَا يَعْمَلُونَ خَبِيرٌ ﴿١١﴾ فَاسْتَقِمْ كَمَا أُمِرْتَ وَمَنْ تَابَ مَعَكَ

بيشڪ اهو ان جي جيڪو ڪن ٿا خبر رکندڙ آهي پوءِ استقامت ڪر جيئن امر ڪيو ويو ٿين تون ۽ جنهن توبه ڪئي گذ توهان

وَلَا تَطْغَوْا إِنَّهُ بِمَا تَعْمَلُونَ بَصِيرٌ ﴿١٢﴾ وَلَا تَرْكَنُوا إِلَى الَّذِينَ

۽ نه حد کان لنگهيو بيشڪ اهو الله ان کي جو ڪيو ٿا ڏسندڙ آهي ۽ نه لاڙو ڪيو انهن ڏانهن جو

ظَلَمُوا فَتَمَسَّكُمُ النَّارُ وَمَا لَكُم مِّنْ دُونِ اللَّهِ مِنْ أَوْلِيَاءٍ ثُمَّ

ظلم ڪيائون پوءِ لڳي اوهان کي باهه ۽ تاهن اوهان لاءِ سواءِ الله جي ڪي مددگار تنهن کان پوءِ

لَا تَنْصُرُونَ ﴿١٣﴾ وَأَقِمِ الصَّلَاةَ طَرَفِي النَّهَارِ وَزُلْفًا مِّنَ اللَّيْلِ

نه مدد ڪيا ويندو ۽ قائم ڪر نماز ٻن پاسن ڏينهن جي ۾ ۽ ڪجهه حصي ۾ رات مان

إِنَّ الْحَسَنَاتِ يُذْهِبْنَ السَّيِّئَاتِ ذَلِكَ ذِكْرَى لِلَّذِينَ كَانُوا

بيشڪ نيڪيون متاثرين ٿيون ٻراين کي اها نصيحت آهي نصيحت وٺندڙن لاءِ

تفسير

هنن آيتن کان اڳ ۾ ذڪر ڪيلن آيتن ۾ جنت جي وعدن ۽ جهنم جي وعيدن
جي متعلق ڊگهي گفتگو ڪندي هاڻي ٻڌايو ٿو وڃي ته اسين سڀني کي سندن اعمال
جو پورو پورو بدلو ڏيندا سون اوهان تسلي ۽ استقامت سان دين جي دعوت جاري رکو

اوهان کي به ان محنت جو سهڻو بدلو ڏنو ويندو فرمان عالي شان آهي وَإِنْ كُنَّا لَنُوقِفَنَّكُمْ رَبَّنَا أَعْمَالَهُمْ إِنَّهُ بِمَا يَعْمَلُونَ خَبِيرٌ ۽ بيشڪ سڀني، مڙني کي تنهنجو رب سندن عملن جو بدلو پورو پورو ڏيندو بلاشڪ اهو جيڪي به (هي پاڻها) عمل ڪن ٿا انهن جي خبر رکندڙ آهي ذهن نشين ڪرڻ گهرجي ته ”ما ۽ لام“ ۽ لام قسم جو آهي لَيُوقِفَنَّكُمْ ۽ لام تاڪيد جو آهي (۱) مطلب ته، سڀئي بدبخت توڙي نيڪ بخت تنهنجي رب جو قسم آهي ته پنهنجن ڪيلن عملن جو پورو پورو بدلو ڏنا ويندا آهي جيڪو به عمل ڪن ٿا الله جل جلاله ان کان چڱي طرح باخبر آهي فَاسْتَقِمْ كَمَا أُمِرْتَ وَمَنْ تَابَ مَعَكَ پوءِ جيئن امر ڪيو ويو آهي ته تون به مضبوط ۽ محڪم ره ۽ جنهن توبه ڪندڙ توبه ڪئي آهي (اهو به مضبوط ۽ محڪم رهي) هتي فَاسْتَقِمْ ۽ خطاب حضور نبي پاڪ عليه الصلوة والسلام جن سان آهي هن حصي جي مفهوم بيان ڪندي مفسر ابو حيان عليه الرحمه لکيو آهي ته: هن آيت ۾ استقامت تي هوندي استقامت جي امر ڪرڻ مان مراد استقامت تي دائر ۽ ثابت رهڻ آهي ۽ ان ۾ خطاب حضور ۾ نور عليه الصلوة والسلام ۽ ساڻن گڏ رهندڙ اصحابن رضي الله عنهم سان آهي جن ڪفر کان توبه ڪري ايمان آڻي حضور عليه الصلوة والسلام جن جي صحبت فيض برڪت حاصل ڪئي هئي ۽ أُمِرْتَ ۾ خطاب علي وجه التعظيم آهي ۽ وَمَنْ تَابَ مَعَكَ أَسْتَقِمْ ۾ لڪل ضمير تي عطف آهي وَلَا تَطْغَوْا إِنَّهُ بِمَا تَعْمَلُونَ بَصِيرٌ ۽ حد کان نه لنگهو بلاشڪ اهو (الله) اوهان جيڪي عمل ڪيو ٿا (انهن کي) چڱي طرح ڏسندڙ آهي مطلب ته ڪنهن به قسم جي سرڪشي، شرعي حدود کان تجاوز، افراط ۽ تفريط نه ڪيو جيڪي اوهان عمل ڪيو ٿا انهن کي پنهنجي قدر تي ۽ ڪمال واري نظر سان ڏسندڙ آهي وَلَا تَرْكَبُوا إِلَى الَّذِينَ ظَلَمُوا فَمَا تَمْسِكُمْ النَّارُ ۽ جن ظلم ڪيو آهي انهن ڏانهن لاڙو به نه ڪيو پوءِ اوهان کي جهنم جي باه لڳي ويندي مطلب ته ظلم ڪرڻ کان ته پاسو ڪيو پر ظالمن کان به پري رهو انهن ڏانهن ظاهري، باطني ڪنهن به قسم جو لاڙو نه ڪيو نه انهن جي ڪنهن ظلم کان دل ۾ راضي رهو يا خوش ٿيو. ائين ڪرڻ سان جيڪا جهنم جي باه انهن کي لڳندي اها اوهان کي به لڳي ويندي.

ظالم کان پري رهڻ لاءِ ارشاد

حضرت اوس رضي الله عنه کان روايت آهي ته ان سيدنا رسول الله ﷺ جن کان

ٻڌو پاڻ فرمايائون ته: "مَنْ مَشَىٰ مَعَ ظَالِمٍ لِّيُقَوِّمَهُ وَهُوَ يَعْلَمُ أَنَّهُ ظَالِمٌ فَقَدْ خَرَجَ مِنَ الْإِسْلَامِ" يعني جيڪو شخص ڄاڻڻ جي باوجود ته هي شخص ظالم آهي ان سان گڏجي ٿو هلي تانت ان کي قوت وارو بنائي ته پوءِ يقيناً اهو (گڏ وڃڻ وارو) اسلام کان نڪري ويو. حضرت اوزاعي بزرگ عليه الرحمة فرمايو آهي ته: "مَا مِنْ شَيْءٍ أَبْقَىٰ إِلَى اللَّهِ مِنْ عَالَمٍ يَزُورُنَا إِلَّا اللَّهُ وَتُحَالِفُ عَلَيْهِ الرِّجَالُ وَالنَّسَاءُ" الله وٽ ان عالم کان وڌيڪ ناپسنديده ڪا به شيءِ ناهي جيڪو ظالم کي ملڻ ٿو وڃي. هڪ روايت ۾ آهي ته: هڪڙو شخص جماعت سان نماز پڙهي رهيو هو جڏهن امام هيءُ آيت "وَلَا تَرْكُؤْا إِلَى الَّذِينَ ظَلَمُوا" پڙهي ته بيهوش ٿي ڪري پيو جڏهن هوش ۾ آيو ته پڇڻ تي ٻڌايائين ته جڏهن ظالم ڏانهن لاڙو ڪندڙ کي باهه وٺندي ته خود ظالم جو ڇا حال ٿيندو؟ (١)

بد مذهبن کان پري رهجي

ڄاڻڻ گهرجي ته جيئن ٻين ظالمن ڏانهن لاڙو ڪرڻ وارا جهنم جي باهه ۾ سرڻدا ٿيئن الله جل جلاله، ان جي پيارن نبين عليهم الصلوة والسلام اصحابن، امانن، اوليائن ۽ علماءِ ربانيين جي دشمنن گلا خورن، بي ادبن، تنقيص ۽ توهين ڪندڙن ڏانهن: لاڙو ڪندڙن ۽ دوستي رکندڙن کي به جهنم جو پارڻ بنايو ويندو تنهنجي ڪري خالص اهل سنت والجماعت حضور پاڪ عليه الصلوة والسلام جي محبت وارن، عاشقن ۽ صالحن کان سواءِ ٻين سان صحبت ڪرڻ ۽ محبت رکڻ کان بچڻ فرض عين آهي "وَمَا لَكُمْ مِّنْ دُونِ اللَّهِ مِنْ أَوْلِيَاءٍ ثُمَّ لَأَنْتَصِرُون" ۽ اوهان لاءِ الله کان سواءِ ڪي مددگار ناهن ان کانپوءِ نه مدد ڪيا ويندو ڏهن نشين ڪرڻ گهرجي ته هتي جيڪو فرمان پاڪ آهي ته اوهان لاءِ الله کان سواءِ مددگار ناهن ان جو مطلب آهي ته الله جي مقابلي ۾ يا ان جي اذن کان سواءِ ڪي مددگار ناهن پر جن کي الله تعاليٰ اذن ڏنو آهي نوازيو آهي اهي سندس ئي ڪرم سان سندس پانهن جا مددگار آهن ۽ "اوهان مدد نه ڪيا ويندو" جو مطلب ته قيامت ۾ ائين نه هوندو جو هتي به ڪفر ۽ بي فرمانيون ڪيو ۽ اتي به مدد ڪيا وڃو اوهان کي اتي نه الله جل جلاله جا صالح پانها شفاعت ڪرڻ لاءِ ملندا نه اوهان جي مدد ڪئي ويندي. ڪفر ۽ شرڪ اهڙيون خيانتون آهن جيڪي جنهن ۾ به هونديون اهو قيامت جي ڏينهن بي يارو مددگار هوندو. "وَأَقِمِ الصَّلَاةَ طَرَفِي النَّهَارِ وَزُلْفًا مِّنَ اللَّيْلِ إِنَّ

الْحَسَنَاتِ يُذْهِبْنَ السَّيِّئَاتِ ذَلِكَ ذِكْرِي لِلَّذِينَ آمَنُوا بِحُسْنٍ ۖ وَكَانَ هَؤُلَاءِ مِنْ أَهْلِ الْيَمِينِ ۚ وَكَانَ يَوْمَئِذٍ يَوْمَ الْحِسَابِ ۚ

ڪجهه حصي ۾ نماز قائم ڪر بلاشڪ نيڪيون برائين کي مٽي ڇڏينديون آهن اها نصيحت وندڙن لاءِ نصيحت آهي مقصد ته اي مسلمانو! جڏهن الله جل شانہ جي امر ادا ڪرڻ تي استقامت ڪرڻ اصل الاصول آهي ۽ اها اوهان تي لازم آهي ان جا اسباب ۽ ذرائع به اوهان تي لازم ۽ ضروري آهن جن ۾ پهريون ۽ نهايت اهم ذريعو نماز آهي ۽ اها ڏينهن جي ٻن طرفن صبح ۽ شام ۾ قائم رکڻ ۽ رات جي ڪجهه حصي ۾ به نماز قائم ڪندا ڪيو ياد رکڻ گهرجي ته ڏينهن جي ٻن طرفن ۾ نماز قائم ڪرڻ ۾ ۳ وقت فجر، ظهر ۽ عصر اچي ويا ۽ رات واري حصي ۾ مغرب، عشاء جو فرض ۽ وتر اچي ويا (۱) اِنَّ الْحَسَنَاتِ يُذْهِبْنَ السَّيِّئَاتِ بلاشڪ نيڪيون برائين کي مٽائي ٿيون ڇڏين مطلب ته ايمان ۽ عبادات نمازن، وغيره تي استقامت ڪرڻ اهڙيون نيڪيون آهن جيڪي حقوق العباد کان سواءِ برائون مٽائي ڇڏين ٿيون ۽ اها انهن ٻانهن لاءِ نصيحت آهي جن کي نصيحت حاصل ڪرڻ جي خواهش هوندي آهي استقامت جو قدر ۽ نمازن جي لذت ۽ مزو به اهي ماڻهندا آهن.

نيڪيون برائين کي مٽينديون آهن

خيال ۾ رکڻ کپي ته هن آيت ۾ جيڪو ارشاد ٿيو ته نيڪيون برائون مٽينديون آهن نيڪين مان مراد نماز، روزا، زڪواة، صدقات، سهڻا اخلاق، معاملات ۾ سهڻو رويو رکڻ وغيره سڀ داخل آهن ۽ برائين مان مراد ننڍا گناهه آهن وڏا گناهه سڄي توبه کانسواءِ معاف نه ٿيندا ۽ ٻانهن جا حقوق به انهن ٻانهن جي معاف ڪرڻ سان معاف ٿيندا. (۲)

نبوي ارشادات ته نيڪين سان صغيرا گناهه معاف ٿين ٿا

”۱“ حضرت ابو هريرة رضي الله عنه کان روايت آهي ته مون رسول الله ﷺ کان ٻڌو پاڻ فرمايائون ته: إِذَا آمَنَ الْإِمَامُ فَأَمِنُوا فَإِنَّ الْمَلَائِكَةَ تُوَمِّنُ فَمَنْ وَافَقَ تَأْمِينَهُ تَأْمِينَ الْمَلَائِكَةِ غُفِرَ لَهُ مَا تَقَدَّمَ مِنْ ذَنْبِهِ جڏهن امام آمين چوي ته پوءِ اوهان به آمين چئو پوءِ جنهن جي آمين چوڻ ملاڪن جي آمين چوڻ سان موافق ٿي ته ان جا اڳيان گناهه بخشيا ويندا ”۲“ ابو داؤد سنن ۾ اسناد حسن سان سهل بن معاذ بن انس کان ان پنهنجي پيءُ کان روايت آندي آهي ته رسول الله صلى الله عليه وسلم جن فرمايو جنهن

شخص طعام کائي ان کان پوءِ هيءَ دعا پڙهي اَلْحَمْدُ لِلّٰهِ الَّذِي اَطْعَمَنِيْ هٰذَا الْقَعَامَ وَرَزَقْنِيْهِ مِنْ غَيْرِ حَوْلٍ مِنِّيْ وَلَا قُوَّةَ (سب ساراھ ثابت آهي ان الله جي لاءِ جنهن مون کي هي طعام کارايو ۽ منهنجي طرفان ڪنهن طاقت ۽ قوت کان سواءِ مون کي اهو رزق ڏنو ته ان جا اڳيان گناه بخشيا ويندا ۽ جنهن ڪپڙو ڍڪي ۽ هيءَ دعا پڙهي اَلْحَمْدُ لِلّٰهِ الَّذِي كَسَانِيْ هٰذَا سڀ ساراھ ثابت آهي ان الله جي لاءِ جنهن مون کي هيءَ ڪپڙو ڍڪايو اڳتي مٿين دعا وارا ساڳيا الفاظ آهن ته ان جا اڳيان پويان گناه بخشيا ويندا. (١)

وَاصْبِرْ فَإِنَّ اللَّهَ لَا يُضِيعُ أَجْرَ الْمُحْسِنِينَ ﴿١١٥﴾ فَلَوْلَا كَانَ مِنَ

۽ صبر ڪر پوءِ بيشڪ الله نه ٿو ضايع ڪري اجر نڪو ڪارن جو پوءِ ڇو نه هئا

الْقُرُونُ مِنْ قَبْلِكُمْ أُولُوا بَقِيَّةَ يَتَّهَوْنَ عَنِ الْفَسَادِ

زمانن ۾ اڳي اوهان کان صاحب سمجه جا جو روڪين ها فساد کان

فِي الْأَرْضِ إِلَّا قَلِيلًا مِّمَّنْ أَنْجَيْنَا مِنْهُمْ وَاتَّبَعَ الَّذِينَ

زمين ۾ مگر ٿورا انهن مان جو ڇڏايا سون انهن مان ۽ تابع ٿيا اهي

ظَلَمُوا مَا أَتَرَفُوا فِيهِ وَكَانُوا مُجْرِمِينَ ﴿١١٦﴾ وَمَا

ظلم ڪيائون ان کي جو آسودا ڪيا ويا ان ۾ ۽ هئا مجرم

كَانَ رَبُّكَ لِيُهْلِكَ الْقُرَىٰ بِظُلْمٍ وَأَهْلُهَا مُصْلِحُونَ ﴿١١٧﴾

۽ ناهي رب تنهنجو تانت هلاڪ ڪري ڳوٺن کي ۽ اهل انهن جو سڌريل آهن.

تفسير

پهريان ذڪر ڪيلن آيتن ۾ استقامت علي الدين جو حڪم ڏنو ويو هو جنهن لاءِ ٻه شيون لازم هيون ١٠ نماز ٢٠ صبر نماز جو اڳ ۾ بيان ٿي چڪو ۽ هاڻي هتي

(١) روح المعاني ص ١٥٧ جزء ١٢ جلد ٤

صبر جو بيان ڪندي ارشاد ٿي رهيو آهي ”وَاصْبِرْ فَإِنَّ اللَّهَ لَا يُضِيعُ أَجْرَ الْمُحْسِنِينَ“ ۽ صبر ڪر پوءِ بيشڪ الله نيكو ڪارن جو اجر ضايع نه ڪندو آهي مقصد ته دنياوي تڪليفن ۽ ديني خدمات جي ڪري پيش ايندڙ مصيبتن تي صبر ڪر بلاشڪ الله نيكو ڪارن جو ثواب ۽ اجر ضايع نه ڪندو انهن کي ذره ذره جو درجو عطا فرمائيندو ”فَلَوْ لَا كَانَ مِنَ الْقُرُونِ مِنْ قَبْلِكُمْ أُولُوا بَقِيَّةٍ يَنْهَوْنَ عَنِ الْفَسَادِ فِي الْأَرْضِ إِلَّا قَلِيلًا مِمَّنْ أَنْجَيْنَا مِنْهُمْ وَاتَّبَعَ الَّذِينَ ظَلَمُوا مَا أُتْرِفُوا فِيهِ وَكَانُوا مُجْرِمِينَ“ پوءِ اوهان کان اڳي زمانن ۾ سمجھ جا صاحب ڇو نه هئا جيڪي زمين ۾ فساد کان روڪين مگر ٿورا جيڪي انهن مان ڇڏائي ٻڃايا هيا سون ۽ جن ظلم ڪيو سي ان جا تابع ٿيا جنهن ۾ نعمت ڪيا ويا ۽ هئا گنهگار-ذهن نشين ڪرڻ گهرجي ته رب العزة جل شانہ اڳين امتن جا احوال بيان ڪري هن امت کي سڌارڻ جا ارشاد ڪندو آهي هتي به هن امت کي سمجهايو ويو آهي ته: انهن ۾ نيڪيءَ جو امر ڪندڙ ۽ ٻڌڻين کان روڪيندڙ گهڻا هجڻ کپن گذريل قومون ان جي ڪري تباه ٿيون جو انهن مان گهڻا ظالم بنجي عيش ۽ عشرت وارن جي طريقي تي هلي گناهن جي نشي ۾ مست هوندا هئا مگر تمام ٿورا ماڻهو چڱائي ڇوڻ وارا هيا جن کي اسان عذاب کان ڇڏايو هو پر انهن جي ڪنهن ٻڌي ڪانه ٿي نتيجو اهو ٿيو جو اهي ٿورا الاهي عذاب کان ٻڃيا باقي سڀ هلاڪ ٿي ويا ”وَمَا كَانَ رَبُّكَ لِيُهْلِكَ الْقُرَىٰ بِظُلْمٍ وَأَهْلُهَا مُصْلِحُونَ“ ۽ تنهنجي رب جو (اهو شان ناهي) جو ڳوٺن کي تباه ڪري حالانڪ انهن ۾ رهاڪو ماڻهو سڌريل هجن يعني جنهن ڳوٺ جا رهاڪو پنهنجي حالت درست ڪرڻ ڏانهن متوجهه ٿي نيڪيءَ جي تائيد ڪري نيڪي مروج ڪندا ۽ برائيءَ کان روڪيندا ته خداوند قدوس جو شان نه آهي ته خواه مخواهه انهن کي هلاڪ ۽ برباد ڪري عذاب ان وقت ايندو آهي جڏهن ماڻهو ڪفر، شرڪ، ظلم ۽ سرڪشيءَ ۾ مست ٿي حقيقي خالق ۽ مالڪ کان صفا غافل ٿي ويندا آهن.

وَلَوْ شَاءَ رَبُّكَ لَجَعَلَ النَّاسَ أُمَّةً وَاحِدَةً وَلَا يَزَالُونَ

۽ جيڪڏهن گهري ها رب تنهنجو ته البت ڪري ها ماڻهن کي امت هڪ ۽ هميشه هوندا

مُخْتَلِفِينَ ۱۱۸ إِلَّا مَنْ رَّحِمَ رَبُّكَ وَلِذَٰلِكَ خَلَقَهُمْ وَتَمَّتْ كَلِمَةُ

اختلاف ڪندڙ مگر جنهن تي رحم ڪري رب تنهنجو ۽ ان جي لاءِ پيدا ڪيائين انهن کي ۽ پورو ٿيو فرمان

رَبِّكَ لَا مَلَأَنَّ جَهَنَّمَ مِنَ الْجِنَّةِ وَالنَّاسِ أَجْمَعِينَ ﴿١١٩﴾ وَكُلًّا نَقُصُّ

رب تنهنجي جو ته البت ضرور پريندس جهنم کي جنن ۽ ماڻهن مان گڏي ۽ سڀ ٿا بيان

عَلَيْكَ مِنْ أَنْبَاءِ الرُّسُلِ مَا نُسَبِّتُ بِهِ فُؤَادَكَ وَجَاءَكَ فِي هَذِهِ

ڪيون اسين توتي خبرن رسولن جي مان اهو جو ثابت ٿا رڪون ان سان دل تنهنجي ۽ آيو تو وٽ هن ۾

الْحَقُّ وَمَوْعِظَةٌ وَذِكْرٌ لِلْمُؤْمِنِينَ ﴿١٢٠﴾

حق ۽ نصيحت ۽ ياد ڪرڻ جهڙي ڳالهه مومنن جي

تفسير

هنن آيتن کان پهريان ذڪر ڪيلن آيتن ۾ مختلف نظريات، مختلف دينن ۽ انهن تي هلندڙ قومن تي اچڻ وارن عذابن جو ذڪر هو ۽ هنن آيتن ۾ اهو بيان ڪيو ويو آهي ته اهو سڀ ڪجهه اسان جي مشيت ۽ گهر سان ٿيو هو جيڪڏهن اسين سڀني کي هڪ امت بنايون ها ته به اسان جي اڳيان بالڪل آسان هو پر پنهنجي حڪمت جي تحت ائين نه ڪيو سون فرمان ايزدي آهي ”وَلَوْ شَاءَ رَبُّكَ لَجَعَلَ النَّاسَ أُمَّةً وَاحِدَةً وَلَا يَزَالُ النَّاسُ مُخْتَلِفِينَ إِلَّا مَن رَّحِمَ رَبُّكَ“ ۽ جيڪڏهن تنهنجو رب گهري ها ته سڀني ماڻهن کي هڪ امت ڪري ڇڏي ها ۽ هميشه اختلاف ڪندڙ هوندا مگر جنهن تي تنهنجو رب رحم ڪري يعني جيئن هن کان پهريان ڪيترا ڀيرا بيان ٿي آيو آهي ته الله جل شانہ جي تڪويني حڪمت ائين نه گهريو ته ساري دنيا جا ماڻهو هڪ ئي رستي تي هلن ان جي ڪري حق قبول ڪرڻ ۽ نه ڪرڻ ۾ هميشه اختلاف رهيو آهي ۽ رهندو. مگر حقيقت ۾ واقعي طور اختلاف پيدا ڪندڙ اهي ماڻهو آهن جن صاف ۽ صريح فطرت جي مخالفت ڪندي حق ۽ سچ کي ٺڪرايو جيڪڏهن فطرت سليمه جي موافق سڀ ماڻهو هلن ها ته اختلاف نه ٿئي ها ان جي ڪري ”إِلَّا مَن رَّحِمَ رَبُّكَ“ سان متنبه ڪيو ويو آهي ته جنهن تي الله ان جي حق پرستيءَ جي بدولت رحم ڪيو اهي اختلاف ڪندڙن کان مستثنى

آهَنَ "وَلِذَلِكَ خَلَقَهُمْ وَتَمَّتْ كَلِمَةُ رَبِّكَ لَأَمْلَأَنَّ جَهَنَّمَ مِنَ الْجِنَّةِ وَالنَّاسِ أَجْمَعِينَ" ۝ ان لاءِ انهن کي پيدا ڪيائين ۽ تنهنجي رب جو فرمان پورو ٿيو ته مان جهنم کي جنن ۽ ماڻهن مان گڏي ضرور ڀريندس مطلب ته دنيا وارن جي پيدا ڪرڻ مان غرض هي آهي ته الله تعاليٰ جي هر قسم جي صفات جماليه ۽ قهريه جو ظهور ٿئي ان جي ڪري انهن صفتن جي مظاهر جو مختلف هجڻ ضروري آهي تانت هڪ جماعت پنهنجي مالڪ سان وفاداري ۽ اطاعت ڏيکاري رحمت، ڪرم، رضوان ۽ مغفرت جو مظهر بنجي "لَا مِنْ رَّحِمٍ رَبِّكَ" جو مصداق ٿئي ۽ ٻي جماعت پنهنجي غداري ۽ بغاوت سان ان جي عدل ۽ انتقام واري صفت جو مظهر ٿي دائمي باهه جو سزا وار بنجي جنهن تي الله تعاليٰ جو اهو فرمان "لَأَمْلَأَنَّ جَهَنَّمَ مِنَ الْجِنَّةِ وَالنَّاسِ أَجْمَعِينَ" سچو اچي بهر حال جهان کي پيدا ڪرڻ جو تشريعي مقصد عبادت آهي ۽ تڪوئي غرض هي آهي ته تشريعي مقصد کي پنهنجي ارادي، اختيار ۽ ڪمائيءَ سان پورو ڪرڻ ۽ نه ڪرڻ وارا ٻه ٽولا اهڙا موجود هجن جو الله تعاليٰ جي جلاليه ۽ جماليه صفات جا مظهر بنجي سگهن ۽ سندس جماليه صفات جا مظهر به پنهنجي استعداد ۽ عملي مدارج جي لحاظ سان مختلف هوندا "وَكَلَّا نَقْصُ عَلَيْكَ مِنْ أَنْبَاءِ الرُّسُلِ مَا نَشِئَتْ بِهِ فُؤَادَكَ وَجَاءَ لَكَ فِي هَذِهِ الْحَقُّ وَمَوْعِظَةٌ وَذِكْرٌ لِلْمُؤْمِنِينَ" ۝ اسين توتي رسولن جي خبرن مان اهي سڀ بيان ٿا ڪيون جن سان تنهنجي دل کي ثابت رکون ۽ توکي هن ۾ حق ۽ نصيحت ۽ مومنين لاءِ ياد رکڻ جهڙي ڳالهه آئي آهي ذهن نشين ڪرڻ گهرجي ته جن ڏينهن ۾ هيءَ سورة نازل ٿي هئي اهي اسلام ۽ ان جي بانيءَ جي لاءِ نهايت صبر آزما ۽ ڏکيا هئا الله تعاليٰ انهن ڏينهن ۾ پنهنجي حبيب پاڪ عليه الصلوة والسلام کي گذريلن نبين جا قصا ٻڌائي "تسلي ڏيندي ارشاد فرمايو ته: اهو سڀ ڪجهه ان جي ڪري ٿا بيان ڪيون تانت اوهان جي دل مضبوط ۽ مستحڪم رهي ۽ اوهان وٽ هن سورة هود سڳوريءَ ۾ سچيون ڳالهيون، عظيم الشان نصيحتون ۽ مومنين لاءِ ياد ڪرڻ جهڙا واقعا بيان ٿيا آهن "ڪَلَّا" لفظ کي مفعول به مقدم ڪري آڻڻ سان ثابت ڪيو ويو آهي ته الله جل جلاله پنهنجي حبيب عليه الصلوة والسلام کي اڳين سڀني نبين عليه الصلوة والسلام جا قصا ۽ احوال ٻڌايا آهن جيڪي ڪجهه قرآن ۽ حديث جي ذريعي بيان ٿيا آهن جنهن کي وحي جلي سڏيو ويندو آهي ته ڪجهه وحي خفي جي ذريعي. (۱)

وَقُلْ لِلَّذِينَ لَا يُؤْمِنُونَ اَعْمَلُوا عَلٰى مَكَانَتِكُمْ اِنَّا عَامِلُونَ^(١٢١)

۽ فرما ۽ واسطي انهن جي جيڪي نه ٿا ايمان آڻين ته عمل ڪندا ڪيو پنهنجيءَ جاءِ تي بيشڪ اسين عمل ڪندڙ آهيون

وَأَنْتَظِرُوا اِنَّا مُنْتَظِرُونَ^(١٢٢) وَلِلّٰهِ غَيْبُ السَّمَاوَاتِ وَالْأَرْضِ وَإِلَيْهِ

۽ انتظار ڪيو بيشڪ اسين انتظار ڪندڙ آهيون ۽ واسطي الله جي آهن لڪل (ڳالهيون) آسمانن ۽ زمين جون ۽ ان ڏانهن

يُرْجَعُ الْأَمْرُ كُلُّهُ فَاعْبُدْهُ وَتَوَكَّلْ عَلَيْهِ

موٽايو ٿو وڃي امر سڀ جو سڀ پوءِ عبادت ڪر ان جي ۽ توڪل ڪر ان تي

وَمَا رَبُّكَ بِغَافِلٍ عَمَّا تَعْمَلُونَ^(١٢٣)

۽ ناهي رب تنهنجو غافل ان کان جو ڪيو ٿا.


تفسير

هنن آيتن کان پهريان مذڪوره آيات ۾ اڳين نبين علي نبينا وعليهم الصلوة والسلام جي واقعات بيان ڪرڻ سان حضور پاڪ عليه الصلوة والسلام جي دل مبارڪ کي مضبوط ۽ محڪم ڪيو ويو ۽ هنن آيتن ۾ کين ارشاد ٿي رهيو آهي ته: اوهان ان مضبوط دل ۽ زبان سان ڪافرن کي فيصلو ڪن خطاب ڪري فرمايو ته: جيڪي ڪرڻا ٿو ڪيو فرمان ايزدي آهي ”وَقُلْ لِلَّذِينَ لَا يُؤْمِنُونَ اَعْمَلُوا عَلٰى مَكَانَتِكُمْ اِنَّا عَامِلُونَ وَأَنْتَظِرُوا اِنَّا مُنْتَظِرُونَ“

۽ جيڪي ايمان نه ٿا آڻين انهن کي چئو ته عمل ڪندا رهو اسين به عمل ڪندڙ آهيون ۽ انتظار ڪيو اسين به انتظار ڪندڙ آهيون يعني اي حبیب پاڪ! (عليه الصلوة والسلام) اڳين نبين عليهم الصلوة والسلام جا واقعا، قصا ۽ سندن قومن جي حالات ٻڌي به جيڪڏهن ماڻهو ايمان نه ٿا آڻين ته: اوهان انهن کي چئي ڇڏيو ته: اي ڪافرو! اوهان پنهنجي جاءِ تي جو ڪجهه ڪرڻا ٿو ڪيو اسين به ڪيون پيا اوهان به شيطان

جي وعدي جو انتظار ڪيو اسين به الله جل شانہ جي وعدن جو انتظار ڪري رهيا آهيون
 ڪجهہ ڏينهن ۾ خبر پئجي ويندي تہ سچو ڪير ۽ ڪوڙو ڪير آهي حق تي ڪير آهي
 ۽ غلط ڪير آهي وَلِلّٰهِ غَيْبُ السَّمَاوَاتِ وَالْاَرْضِ وَالْاَيُّ يَرْجِعُ الْاَمْرُ كُلُّهُ فَاعْبُدْهُ وَتَوَكَّلْ
عَلَيْهِ وَمَا رَبُّكَ بِغَافِلٍ عَمَّا تَعْمَلُونَ ۽ الله جي لاءِ آهي لڪل ڳالهہ آسمانن ۽ زمين جي
 ۽ ان ڏانهن ئي سڀ جو سڀ امر موٽايو ويندو پوءِ ان جي عبادت ڪر ۽ ان تي توڪل
 ڪر ۽ جيڪي اوهان ڪيو پيا ان کان تنهنجو رب غافل ناهي مطلب تہ اي حبيب پاڪ!
 (عليه الصلوة والسلام) اوهان ڪافرن جي ان ڪفر ۽ شرارتن کان دلگير نہ ٿيو
 پنهنجو ڪم ڪندا رهو ۽ انهن جو فيصلو خدا جي حوالي ڪري ڇڏيو ان الله جل جلاله
 کان آسمانن ۽ زمين جي ڪابه ڳالهہ لڪل نہ آهي سڀئي معاملو ڦري ڦري ان ڏانهن
 موٽي اچن ٿا اتي انهن ڪافرن کي پتو پوندو تہ ڪيئن گمراهه هيا ۽ اوهان دل ۽ جان
 سان پنهنجي پروردگار جي عبادت ڪندا رهو ۽ هر ڪم ۾ ان تي ئي توڪل ڪيو اهو
 اوهان جي مخلصانه عملن کان بي خبر ناهي اوهان کي انهن پلن عملن، محنتن ۽
 تڪليفون برداشت ڪرڻ جو بدلو به سهڻو ڏيندو ۽ دنيا جو ڪوبہ تيز ۽ تڪو طرفان
 اوهان جي پاريل شمع هدايت کي نہ وسائي سگهندو.

الحمد لله ثم الحمد لله جو تفسير احسن البيان جو چوٿون جلد اڄ بمورخہ ١٤
 ذوالحجہ ١٤١٩ھ موافق ٢٠٠٢. ٤. ١٩٩٩ عيسوي جمعة المبارڪہ جي رات جو بوقت ١٢
 لڳي ٢٧ منٽن تي لکي پورو ڪيم. ان ئي ڪريم جي ڪرم واريءَ بارگاہ ۾ التجا
 آهي تہ باقي رهيل تفسير بہ جلدي لکي پورو ڪرڻ نصيب ڪرڻ فرمائي آمين يا رب
 العالمين بحرمت سيد المرسلين عليه وعلى آله واصحابه الصلوة والسلام الی يوم الدين.



سائي ۽ سونهان

ڪتاب جو نالو	مصنف	ڇاپيل
۱- قرآن ڪريم	باري تعاليٰ جو ڪلام	دارالفكر بيروت
۲- تفسير الدر المنثور	علامه جلال الدين سيوطي عليه الرحمة	
۳- الصاوي على الجلايين	احمد بن محمد الصاوي المالڪي عليه الرحمة	شرڪه مڪتبه و مطبعة مصطفى البابي واولاده بمصر
۴- الڪبير	علامه فخر الدين رازي عليه الرحمة	دارالكتب العلمية - سهران
۵- ڪمالين شرح اردو جلايين	محمد نعيم ديوندي	الشركة العلمية بيروت و هوڙگيٽ، ملتان
۶- نعيم	مفتي احمد يار خان نعيم عليه الرحمة	نعيمي ڪتب خانه گجرات
۷- الجامع لاحكام القرآن	محمد بن احمد انصاري القرطبي عليه الرحمة	دارالباز، عباس احمد الباز مڪه مڪرمه
۸- الڪشاف	محمود بن عمر زمخشري	دارالباز، عباس احمد الباز مڪه المڪرمه
۹- المظهري	ثناء الله پاني پتي عليه الرحمة	اشاعة العلوم، حيدرآباد دکن انڊيا
۱۰- فتح القدير	محسن بن علي شوڪاني	احياء التراث العربي، بيروت
۱۱- تنوير الايمان	محمد عثمان نورنگ زاده	مولوي محمد عظيم، تاجر ڪتب شڪارپور
۱۲- روح المعاني	شهاب الدين آلوسي بغداد عليه الرحمة	دارالفكر بيروت
۱۳- البيضاوي	عبدالله بن عمر شيرازي عليه الرحمة	= = = =
۱۴- ابن ڪثير	علامه اسماعيل بن ڪثير دمشقي	مڪتبه تجارتيه، مصر
۱۵- المنار	محمد رشيد رضا	دارالمعرفة لبنان
۱۶- ابن جرير	ابو جعفر محمد بن جرير الطبري	دارالمعرفة بيروت لبنان
۱۷- الجمل على الجلايين	سليمان بن عمر العجيلي	مڪتبه تجاريه مصر

دارالفكر بيروت	محمد اسماعيل حقي عليه الرحمة	١٨- روح البيان
دارالكتب العلمية ، بيروت	فقيهو الليث سمرقندي عليه الرحمة	١٩- بحر العلوم
دارالشرف بيروت قاهره	قطب شهيد	٢٠- في ظلال القرآن
دارالجيل	عبدالله بن حسين عكبري	٢١- التبيان في اعراب القرآن
دارالعلم ، دمشق ، سوريا	محمد علي صابوني	٢٢- تنوير الاذهان
سعوديه عريبه	شبير احمد عثمانى	٢٣- حاشية القرآن
ادارة خدمة القرآن والسنة	محمد ادریس ڈاهري	٢٤- احسن البيان
شاهپور جهانيان نواب شاه		
تاج كمپني ، كراچي	عبدالماجد دريابادي	٢٥- تفسير ماجدي
ادارة المعارف كراچي- ١٤	اشرف علي ثانوي	٢٦- بيان القرآن مع معارف القرآن
دارالفكر بيروت	جمال الدين القاسمي	٢٧- القاسمي
		٢٨- تنوير المقياس
دارالمعرفة، بيروت	السيد عثمان بن ابوبكر الميرغني	٢٩- تاج التفاسير
تاج كمپني لميٹڈ كراچي	سيد عبدالقادر دهلوي	٣٠- موضح القرآن
دارالمعرفة، بيروت لبنان	شيخ ابوالحسن علي بن احمد الواحدي	٣١- اسباب النزول
دارالفكر بيروت	ابو حيان اندلسي	٣٢- النهر الماد
دارالكتب العلمية بيروت، لبنان	جلال الدين سيوطي عليه الرحمة	٣٣- الاكليل
عالم الكتب = = =	محمد امين شنقيطي	٣٤- اضواء البيان
كاظمي پبليكيشنز، ملتان	علامه سعيد احمد كاظمي	٣٥- البيان لترجمة القرآن
المطبوع في امرتسر، انديا	ثناء الله امرتسري	٣٦- تفسير القرآن بكلام الرحمان
مطبع نورالكشور، انديا	حسين كاشف الواعظ	٣٧- تفسير حسيني
سعوديه عريبه	ڈاكٲر صلاح الدين يوسف	٣٨- حاشيه اردو بترجمه محمد جوناگڑهي
		٣٩- المدارك
المكتبة التجارية مكة المكرمة	ابوالبركات عبدالله نسفي	٤٠- تفسير و بيان كلمات القرآن
دارالمنار الاسلامية- بيروت	الشيخ حسنين محمد مخلوف	٤١- خزائن العرفان سندي
ضياء القرآن پبليكيشنز لاهور	علامه نعيم الدين مراد آبادي	
	سنڌيڪار مفتي محمد رحيم سڪندري	

۴۲- صحیح بخاری

۴۳- ترمذی

۴۴- مشکوٰۃ المصابیح

۴۵- مواہب لدنیہ

۴۶- مدارج النبوة

۴۷- تبيان شرح میزان الصرف

محمد بن اسماعیل بخاری
محمد بن عیسیٰ بن سورة ترمذی

ولی الدین الخطیب

احمد بن محمد القسطلانی

شیخ عبد الحق محدث دہلوی

علامہ عبدالحی لکنوی


نور محمد اصح المطابع کراچی
سعید. ایچ ایمر کمپنی ادب
منزل پاکستان چوک کراچی


= = =

المکتب الاسلامی بیروت


مدینہ پبلشنگ کمپنی کراچی

مطبع نولکشور انڈیا







www.maktabah.org



www.maktabah.org



www.maktabah.org



www.maktabah.org

Maktabah Mujaddidiyah

www.maktabah.org

This book has been digitized by Maktabah Mujaddidiyah (www.maktabah.org).

Maktabah Mujaddidiyah does not hold the copyrights of this book. All the copyrights are held by the copyright holders, as mentioned in the book.

Digitized by Maktabah Mujaddidiyah, 2012

Files hosted at Internet Archive [www.archive.org]

We accept donations solely for the purpose of digitizing valuable and rare Islamic books and making them easily accessible through the Internet. If you like this cause and can afford to donate a little money, you can do so through Paypal. Send the money to ghaffari@maktabah.org, or go to the website and click the Donate link at the top.